

BIBLIOTHECA INDICA;
COLLECTION OF ORIENTAL WORKS

PUBLISHED BY THE
ASIATIC SOCIETY OF BENGAL.



THE

SANHITA' OF THE BLACK YAJUR VED

WITH THE

COMMENTARY OF MADHAVA ACHARY

EDITED BY

MAHES'ACHANDRA NYAYARATNA, C.

VOL. IV.

KAN̐A IV.

CALCUTTA:

PRINTED BY J. W. THOMAS, BAPTIST MISSION PRESS.

1881.



श्रीगणेशाय नमः ।



अथ तैत्तिरीयसंहिताभाष्ये

चतुर्थकाण्डे प्रथमप्रपाठके

प्रथमोऽनुवाकः ।

॥ हरिः ॐ ॥

युञ्जानः प्रथमं मनस्तत्त्वाय सविता धियः । अग्निं
ज्योतिर्निचाय्य पृथिव्या अध्याभरत्^(१) । युक्ताय म-
नसा देवान्त्सुवर्धतो धिया दिवं । बृहज्ज्योतिः
करिष्यतः सविता प्र सुवाति तान्^(२) । युक्तेन मनसा
वयं देवस्य सवितुः सवे । सुवर्गेयाय शक्त्यै^(३) । युञ्जते
मन उत युञ्जते धियो विप्रा विप्रस्य बृहतो विपश्चितः ।
वि होचा दधे वयुनाविदेक इत् ॥ १ ॥

मही देवस्य सवितुः परिष्टुतिः^(४) । युजे वां ब्रह्म
पूर्व्यं नमोभिर्वि श्लोका यन्ति पथ्येव सूरः । शृण्वन्ति
विश्वे अमृतस्य पुचा आ ये धामानि दिव्यानि तस्युः^(५) ।
यस्य प्रयाणमन्वन्य इद्युर्देवा देवस्य महिमानमर्चतः ।
यः पार्थिवा नि विममे स एतशो रजांसि देवः स-

विता महित्वना^(९) । देव सवितः प्रसुव यज्ञं प्रसुव ॥
॥ २ ॥

यज्ञपतिं भगाय दिव्यो गन्धर्वः । केतपूः केतं नः
पुनातु वाचस्पतिर्वाचमद्य स्वदाति नः^(१०) । इमं नो
देव सवितर्यज्ञं प्रसुव देवायुवः सखिविदः सचाजितं
धनजितः सुवर्जितं^(११) । कृचा स्तोमः समर्द्धय गायत्रेण
रथन्तरं । वृहज्ञायचवर्त्तनि^(१२) । देवस्य त्वा सवितुः
प्रसुवैऽश्विनौर्वाहुभ्यां पूष्णो हस्ताभ्यां गायत्रेण छन्द-
साऽऽददेऽङ्गिरस्वत्^(१३) अश्विरसि नारिः ॥ ३ ॥

असि पृथिव्याः सधस्थादग्निं पुरीष्यमङ्गिरस्वदाभेर-
चैष्टुभेन त्वा छन्दसाऽऽददेऽङ्गिरस्वत्^(१४) बश्विरसि ना-
रिरसि त्वया वयः सधस्य अग्निः शक्रेण खनितुं
पुरीष्यं । जागतेन त्वा छन्दसाऽऽददेऽङ्गिरस्वत्^(१५) हस्त-
आधाय सविता बिभृदधिः हिरण्ययी । तया ज्यो-
तिरजस्त्रमिदग्निं खात्वा न आभरानुष्टुभेन त्वा छन्द-
साऽऽददेऽङ्गिरस्वत्^(१६) ॥ ४ ॥

इत् । यज्ञं प्रसुव । नारिः । आनुष्टुभेन त्वा छन्द-
सा । चिणि च ॥ १ ॥

ति तैत्तिरीयसंहितायां चतुर्थकाण्डे प्रथमप्रपाठके
नुवाकः ॥ * ॥

श्रीगणेशाय नमः ।

यस्य निश्चसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

तृतीयकाण्डे सोमस्य शेषः प्रायेण वर्णितः ।

चतुर्थे त्वग्निचित्यङ्गमन्त्राणां पाठ ईर्यते ॥

अवान्तरविशेषस्तु विनियोगेषु दर्शितः ।

चतुर्थकाण्डमग्न्याख्यं सप्तभिः पाठकैर्युतम् ॥

उखासम्भरणे मन्त्राः प्रथमे पाठके श्रुताः ।

एकादशानुवाकाः स्युस्तर्थास्तु क्रमादमी ॥

अभ्रगादानं सृदाक्रान्तिः खननं हरणं तथा ।

उखानिर्माणसंस्कारौ सामिधेन्यस्तथा प्रियः ॥

अग्न्युत्पादो धारणञ्च याज्या इत्यनुवाकगाः । इति ।

तत्राग्न्यादानप्रतिपादके प्रथमेऽनुवाके प्रथमं तावद्धोममन्त्रा
उच्यन्ते ।

कल्पः,—‘जुक्कामष्टगृहीतं गृहीत्वा युञ्जानः प्रथमं मन इति
यजुरष्टमाभिर्ह्यग्निरेकामाहुतिं जुहोति’ इति । तत्र प्रथमाह—
‘युञ्जानः प्रथमं मनस्तत्त्वाय सविता धियः । अग्निं
ज्योतिर्निचाय्य पृथिव्या अध्याभरत्^(१)’ इति । ‘सविता’ (प्रेरकः
परमेश्वरः) ‘प्रथमम्’ अग्निचयनविषये ‘मनो’ ‘युञ्जानः’ (समा-
धानः) ‘धियः’ (दृष्टकादिविषयाणि ज्ञानानि), ‘तत्त्वाय’ (तन्निष्ठा-
विस्तार्य) ‘अग्निं ज्योतिर्निचाय्य’ (चोद्यमानमग्निं सफलानां कर्मणां

प्रकाशनसाधनभूतं निश्चित्य), 'पृथिव्याः' 'अधि'—'आभरत्' (आ-
हतवान् भूमेरुपरि आनीतवान्) । तदनन्तरमग्निम् उखालक्षणं *
पृथिव्यां स्थापयितुम् उखानिर्माणादौ इमं हेमं करोतीति भावः ।

अथ द्वितीयामाह,—“युक्ताय मनसा देवान्सुवर्धते धिया
दिवं । बृहज्ज्योतिः करिष्यतः सविता प्र सुवाति तान्^(१)” इति ।
'सविता' 'तान्' (इन्द्रियविशेषान्) प्रकर्षेण 'सुवाति' (प्रेरयति),
किं कृत्वा?—'देवान्' (क्रोडापरत्वेन चपलान्) इन्द्रियविशेषान्
'मनसा' 'युक्ताय' (विषयेभ्यो नियम्य) । कीदृशानिन्द्रियविशेषान्?—
'सुवर्धतः' (स्वर्गं गच्छतः), स्वर्गप्राप्त्यर्थमुद्यतानित्यर्थः; 'बृह-
ज्ज्योतिः' (प्रौढं चोद्यमानमग्निं) 'धिया दिवं' 'करिष्यतः' (तत्त-
दिष्टकादिविषयया प्रज्ञया द्योतमानं कर्तुमुद्यतान्) ।

अथ तृतीयामाह,—“युक्तेन मनसा वयं देवस्य सवितुः सवे ।
सुवर्गेयाय शक्त्यै^(२)” इति । यस्मात् पूर्वोक्तरीत्या सविता इन्द्रियाणि
प्रेरयति, तस्मात् 'वयं' 'सवितुः' 'देवस्य' प्रेरणे सति 'युक्तेन' (वि-
षयेभ्यो नियमितेन) 'मनसा' 'सुवर्गेयाय' (स्वर्गलोके गीयमान-
स्याग्नेः सम्यादनाय) 'शक्त्यै' (शक्ता) भूयास्मेति शेषः ।

अथ चतुर्थीमाह,—“युञ्जते मन उत युञ्जते धियो विप्रा
विप्रस्य बृहतो विपश्चितः । वि हेाच्चा दधे वयुनाविदेक इत् मही
देवस्य सवितुः परिष्टुतिः^(३)” इति । 'विप्रस्य' (ब्राह्मणस्य) यज-
मानस्य सम्बन्धिना 'विप्राः' चत्विजः 'मनो' 'युञ्जते' (प्रथमं
स्वकीयं मनो विषयेभ्यो निवर्त्य समाहितं कुर्वन्ति) । 'उत' (अपि च)

* तदनन्तरमुखालक्षणमिति J. पु० पाठः ।

‘धियः’ (इष्टकादिविषयाणि ज्ञानानि) ‘युञ्जते’ (सम्पादयन्ति) ।
 कीदृशस्य विप्रस्य ?—‘बृहतः’ (प्रभूताग्निचयनोद्योगेनाभिवृद्धस्य),
 ‘विपश्चितः’ (विदुषः प्रयोगाभिज्ञस्य) । कीदृशा विप्राः ?—‘होत्राः’
 (होमशीलाः), कर्मण्यालस्यरहिता* इत्यर्थः । ‘एक इत्’ (एक एव)
 सविता ‘वि’-‘दधे’ (सर्वमिदं निर्मितवान्) । कीदृशः सविता ?—
 ‘वयुनावित्’ (चत्विग्यजमानाभिप्रायाभिज्ञः) । कथम् एक एव
 सर्वमिदं कृतवानिति न विस्मेतव्यं, यतः ‘सवितुः’ ‘देवस्य’ ‘परि-
 ष्टुतिः’ ‘मही’ (परितः सर्वेषु देवेषु श्रूयमाणा स्तुतिर्महतो) ।

अथ पञ्चमीमाह,—“युजे वां ब्रह्म पूर्यं नमोभिर्वि श्लोका
 यन्ति पथ्येव स्रराः । ष्टण्वन्ति विश्वे अमृतस्य पुत्रा आ ये धा-
 मानि दिव्यानि तस्युः^(५)” इति । यजमानः पत्नी चेत्येतौ हे
 दम्यती, ‘वां’ (युवयोरर्थे) ‘पूर्यं’ (पुरातनैर्महर्षिभिरनुष्ठितं) ब्रह्म
 (परिवृद्धं) अग्निचयनाख्यं कर्म ‘नमोभिः’ (नमस्कारपूर्वकैरिष्ट-
 कोपधानादिभिः) ‘युजे’ (सम्पादयामि) । तस्मिन् सम्पादिते
 सति ‘श्लोकाः’ (यजमानस्य कीर्त्तयः) ‘वि’-‘यन्ति’ (भूमौ विविधं
 प्रसरन्ति) । तच्च दृष्टान्तः,—‘पथ्या’ ‘स्ररा’ ‘इव’ (गोर्वाणमार्गे
 अन्तरिक्षे सूर्यरश्मयो यथा प्रसरन्ति तदत्) । किञ्च ‘अमृतस्य’
 (प्रजापतेः) ‘पुत्रा’ ‘ये’ ‘देवाः’ ‘दिव्यानि’ ‘धामानि’ ‘आ’-‘तस्युः’
 (प्राप्तवन्तः), तेऽपि ‘विश्वे’ (सर्वे) ‘ष्टण्वन्ति’ यजमानस्य कीर्त्ति-
 तिति शेषः ।

अथ षष्ठीमाह,—“यस्य प्रयाणमन्वन्य इत् ययुर्देवा देवस्य

* चयनकर्मण्यालस्यरहिता इति J. पु० पाठः ।

महिमानमर्चतः । यः पार्थिवानि विममे स एतशो रजांसि
 देवः सविता महित्वना^(१)” इति । ‘यस्य’ सवितुः ‘प्रयाणं’ (प्रवृत्तिं)
 ‘अन्ये’ ‘देवाः’ ‘अनु’-‘ययुः’ ‘इत्’ (अवश्यमनुगच्छन्त्येव) । किं
 कुर्वन्तः ?—अस्य ‘देवस्य महिमानम्’ ‘अर्चतः’ (अर्चयन्तः) । किञ्च
 ‘यः’ सविता ‘पार्थिवानि’ ‘रजांसि’ ‘विममे’ (पृथिवीगतान् पर-
 माणून् विशेषेण गणयित्वा निश्चितवान्), ‘स’ ‘सविता’ ‘देवः’
 ‘महित्वना’ (महत्त्वेन) ‘एतशः’ (व्याप्तवान्) । (एति सर्वत्र गच्छ-
 तोत्येतशः) ।

अथ सप्तमीमाह,—“देव सवितः प्रसुव यज्ञं प्रसुव । यज्ञपतिं
 भगाय दिव्यो गन्धर्वः । केतपूः केतन्नः पुनातु वाचस्पतिर्वाच-
 मद्य खदाति नः^(२)” इति । हे ‘सवितः’ ‘देव’, ‘यज्ञं’ ‘प्रसुव’
 (प्रकर्षेण प्रेरय), ‘यज्ञपतिं’ (यजमानञ्च) ‘प्रसुव’ । किमर्थं ?—
 ‘भगाय’ (सौभाग्याय) । ‘दिव्यः’ (दिवि स्वर्गे भवः) कश्चिद् ‘गन्धर्वः’,
 ‘केतपूः’ (केतं परकीयचित्ते वर्त्तमानं ज्ञानं पुनाति शोधयतीति
 केतपूः, स) च, ‘नः’ (अस्माकं) ‘केतं’ (चित्तवर्त्तिज्ञानं) ‘पुनातु’
 (भ्रान्तिपरिहारेण शोधयतु) । ‘वाचस्पतिः’ ‘अद्य’ (अस्मिन् कर्मणि)
 ‘नः’ (अस्मादीयां) ‘वाचं’ ‘खदाति’* (खदयतु) ।

इत्यष्टवचः सप्तोक्ता अष्टमं यजुराह,—“इमं नो देव सवित-
 र्यज्ञं प्रसुव देवायुवः सखिविदः सत्राजितं धनजितः सुवर्जि-
 तम्^(३)” इति । हे ‘सवितः’ ‘देव’, ‘नः’ (अस्मादीयम्) ‘इमं’ ‘यज्ञं’
 ‘प्रसुव’ । कोदृशं ?—(देवैर्योति मिश्रीभवतीति देवायुः, तं) ‘देवा-

* खदातु इति B. एवं J. पु० पाठः ।

युवं', (सखायं खनिष्यादकं यजमानं वेत्तोति सखिवित्, तं), (सचाणि द्वादशाहादीनि जयति वशीकरोतीति सत्राजित्, तं), तानि हि चीयमानर्माग्निमपेक्षन्ते; (धनं जयति फलरूपेण सम्पादयतीति धनजित्, तं), (सुवः स्वर्गं फलरूपेण सम्पादयतीति सुवर्जित्, तम्) ।

अग्निचयनार्थानां चतुर्थकाण्डगतानां मन्त्राणां पञ्चमकाण्डे (१प्र०।१अ०) क्रमेणैव ब्राह्मणमान्नातं । तत्रादौ 'युञ्जानः' इत्यादिभिर्मन्त्रैर्होमं विधत्ते,—“सावित्राणि जुहोति प्रसृत्यै” इति । सविता येषु मन्त्रेषु प्रतीयते, तानि सावित्राणि, तैर्होमे सति यजमानं सविता कर्मणि प्रसौति ।

द्वयं विधत्ते,—“चतुर्गृहीतेन जुहोति चतुष्पादः पशवः पशून्नेवावरुन्धे” इति ।

चतुःसङ्ख्यां पुनः प्रशंसति,—“चतस्रो दिशो दिक्ष्वेव प्रति-तिष्ठति” इति ।

पुनरपि प्रकारान्तरेण प्रशंसति,—“हन्दांसि देवेभ्योऽपा-क्रामन् न वो भागानि हव्यं वक्ष्यामः” इति तेभ्य एतच्चतुर्गृहीतम-धारयन् पुरोऽनुवाक्यायै याज्यायै देवतायै वषट्काराय यच्चतु-र्गृहीतं जुहोति हन्दांस्वेव तन्प्रीणाति तान्यस्य प्रीतानि दे-वेभ्यो हव्यं वहन्ति” इति । नानाविधच्छन्दोयुक्तपुरोऽनुवाक्याद्य-भिमानिनो देवा हविर्भाग्यो देवेभ्योऽपरक्ताः सन्तोऽन्यत्राग-च्छन् । किं ब्रुवन्तो गताः ?—इति तदुच्यते,—हे देवा भागरहि-तानि वयं हन्दांसि 'वः' (युष्मदोद्यानि) हवींषि 'न' 'वक्ष्यामः'

(हविर्वहनं न करिष्याम इति ब्रुवन्तः) । तदानो देवा विचार्य
 होमकाले यच्चतुर्थहणं तच्छन्दसां प्रीतिकरं भवत्विति तेषां
 भागमकल्पयन्,—तत्र प्रथमग्रहणं पुरोऽनुवाक्याख्याया गायत्री-
 देवतायास्तुष्टिकरं ; द्वितीयग्रहणं याज्याख्यायास्त्रिष्टुब्देवताया-
 स्तुष्टिकरं ; तृतीयग्रहणं देवताख्याया जगतोदेवतायास्तुष्टिकरं ;
 चतुर्थग्रहणं वषट्काराख्याया अनुष्टुब्देवतायास्तुष्टिकरं । अतश्चतु-
 र्गृहीतेन होमे सति छन्दोदेवता याः, ताः प्रीणयति, ताश्च प्रीताः
 सत्यो हव्यं वहन्ति ।

सूत्रकारेण शाखान्तरमाश्रित्य अष्टगृहीतमित्युक्तं, तच्चेदं
 चिन्तनीयं,—किमेकैकं मन्त्रमुच्चार्य जुहुयात्, आहोस्वित् सर्वाणि
 मन्त्राण्युच्चार्य ?—इति । तत्र हेयोपादेयावभौ पक्षौ क्रमेण
 दर्शयति,—“यं कामयेत पापीयान्स्यादित्येकैकं तस्य जुहुयादा-
 ज्जतोभिरेवैनमपगृह्णाति पापीयान् भवति यं कामयेत वसी-
 यान्स्यादिति सर्वाणि तस्यानुद्रुत्य जुहुयादाज्जत्यैवैनमभिक्रमयति
 वसीयान् भवत्यथो यज्ञस्यैवैषाभिक्रान्तिः” इति । ‘पापीयान्’
 अतिशयेन पापो दरिद्र इत्यर्थः । एकैकं मन्त्रमुच्चार्य होमे
 सति संक्षेपाभावात् परस्परमपरक्ताभिराज्जतिभिरेतं यजमानम्
 ‘अपगृह्णाति’ (धनादपेतं करोति) ततो दरिद्रो भवति । ‘वसी-
 यान्’ वसुमन्तरः । सर्वाण्युच्चार्य होमे तु मन्त्राणां परस्परसंक्षेपा-
 देक्यैवाज्जत्या यजमानम् ‘अभिक्रमयति’ (अभिव्याप्तं करोति),
 ततो धनिको भवति । अपि च, येयमभिक्रमणहेतुरेका आज्जतिः ; एषा
 यज्ञस्यैव अग्निचयनरूपस्यैव अभिक्रान्तिः । स्वाधीनो यज्ञो भवति ।

मन्त्रगतामष्टसङ्ख्यां प्रशंसति,—“एति वा एष यज्ञमुखादृद्ध्या योऽग्नेर्देवताया एत्यष्टावेतानि सावित्राणि भवन्त्यष्टाक्षरा गायत्री गायत्रोऽग्निस्तेनैव यज्ञमुखादृद्ध्या अग्नेर्देवतायै नैति” (५।१।१ अ०) इति । यो यजमानोऽग्निरूपाया देवताया ‘एति (अपगच्छति), ‘एष’ यजमानो यज्ञोपक्रमादारभ्य यज्ञफलरूपाया ‘च्छद्वा’ ‘एति’ (अपगच्छति) । ‘अग्निर्वै यज्ञमुखम्’ इति श्रुत्यन्तरात् अग्नेरपगम एव यज्ञमुखादपगमः । कस्तुर्ह्यग्नेः सकाशादपगमस्य परिहारः ? इति,—तदुच्यते, प्रारम्भे सावित्राणां मन्त्राणामष्टत्वे सति ‘अष्टाक्षरा गायत्री’ सम्पद्यते, ‘अग्निः’ च ‘गायत्रः’, उभयोर्मुखजन्यत्वात् ; ततो गायत्रीसम्पत्तिरेवाग्निसम्पत्तिरिति यज्ञमुखादग्निरूपादपगतः सन् समृद्धेरपि नापैति ।

अष्टमन्त्रोपेतामेकामाहुतिं प्रशंसति,—“अष्टौ सावित्राणि भवन्त्याहुतिर्नवमी त्रिवृतमेव यज्ञमुखे विधातयति” (५।१।१ अ०) इति । त्रिवृतस्त्रोमे ऋचो नवसङ्ख्याकाः, अतोऽत्राष्टमन्त्रविशिष्टाहुतिगतया नवसङ्ख्याया त्रिवृतस्त्रोममेव ‘यज्ञमुखे’ ‘विधातयति’ (विशेषेण प्रसारितवान् भवति) ।

अत्रेदमपरं चिन्तनीयं,—किं ऋगूपान् षण्मन्त्रान् उच्चार्य, ‘इमं नो देव सवितः’ इति यजुः सप्तमं कृत्वा, पश्चात् ‘देव सवितः’ इत्यृचम् अन्तिमां कुर्यात्, किं वा एतामृचं सप्तमीं कृत्वा, तत् यजुरन्तिमं कुर्यात् ? इति । तत्र हेयोपादेशपक्षौ क्रमेण दर्शयति,—“यदि कामयेत कृन्दाऽग्निं यज्ञयज्ञसे नार्पयेयमितृचमन्तमां कुर्याच्छ्रन्दाऽस्वेव यज्ञयज्ञसे नार्पयति यदि कामयेत

यजमानं यज्ञयज्ञसे नार्पयेयमिति यजुरन्तमं कुर्यात् यजमान-
मेव यज्ञयज्ञसे नार्पयति” (५।१।१अ०) इति । ‘यज्ञयज्ञमं’ (यज्ञ-
फलं) ‘अर्पयेयं’ (संयोजयेयम्), कन्दोबद्धाया ऋचसु अन्तिमत्वे
यज्ञफलं कन्दः सुगच्छेत् । यजुषसु कन्दोरहितत्वेन यज्ञफलं
कन्दोगामि न भवति, किन्तु यजमानगाम्येव भवति ; तस्माद्
यजुरेवान्तिमं कुर्यादित्यर्थः ।

कल्पः, ‘ऋचा स्तोमः समर्धयेत्यपरं चतुर्गृहीतं गृहीत्वा’
इति । पाठस्तु,—“ऋचा स्तोमः समर्धय गायत्रेण रथन्तरं ।
बृहद्गायत्रवर्त्तनि^(९)” इति । हे अग्ने, स्तोत्रहेतुनामाधारभूतया
‘ऋचा’ ‘स्तोमं’ (स्तोत्रं, ऋगावृत्तिरूपं संघातं वा) ‘समर्धय’
(समृद्धं कुरु) । ‘गायत्रेण’ साम्ना सह ‘रथन्तरं’ साम ‘समर्धय’ ।
गायत्रसामैव वर्त्तनि मार्गा यस्य बृहत्सामः, तत् ‘गायत्रवर्त्तनि’,
गायत्रसामसहितं ‘बृहत्’ साम ‘समर्धय’ ।

अस्मिन् मन्त्रे ‘समर्धय’ इतिपदस्य तात्पर्यं दर्शयति,—“ऋचा
स्तोमः समर्धयेत्याह समृद्धौ” (५।१।१अ०) इति ।

कल्पः, ‘देवस्य त्वा सवितुः प्रसव इति चतुर्भिरभिमादत्ते
वैणवीं कल्माषीं सुषिरामसुषिरां चोभयतः-क्षण्णमन्यतरतः-क्षणं वा
प्रादेशमात्रीमरन्निमात्री व्याममात्रीमपरिमितां वा’ इति ।
पाठस्तु,—“देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां
गायत्रेण कन्दसाऽऽददेऽङ्गिरस्वत्^(१०) अधिरसि नारिरसि पृथिव्याः
सधस्यादग्निं पुरीषमङ्गिरस्वदाभर चैष्टुमेन त्वा कन्दसाऽऽददे-
ऽङ्गिरस्वत्^(११) बभिरसि नारिरसि त्वया वयः सधस्य आऽग्निः

शकेम खनितुं पुरीथं जागतेन त्वा कन्दसाऽऽददेऽङ्गिरस्वत्^(१९)
हस्त आधाय सविता विभ्रदग्निः हिरण्यी । तथा ज्योति-
रजसमिदाग्निं खात्वा न आभरानुष्टुभेन त्वा कन्दसाऽऽददेऽङ्गिर-
स्वत्^(१९)” इति । अत्रोखां निर्मातुं मृत् खननीया, खननहेतुः
काष्ठविशेषोऽग्निः । हे अग्ने, ‘सवितुः’ ‘देवस्य’ प्रेरणे सति ‘अश्विनोः’
सम्बन्धिभ्यां मणिवन्धपर्यन्ताभ्यां ‘वाङ्मभ्यां’, ‘पूष्णः’ सम्बन्धिभ्यां
साङ्गुलिभ्यां ‘हस्ताभ्यां’ साधनभूताभ्यां, सहायभूतेन ‘गायत्रेण
कन्दसा’ युक्तः सन् त्वा ‘आददे’ (स्वीकरोमि) । तत्र दृष्टान्तः,—
‘अङ्गिरस्वत्’, अङ्गिरसः चक्षयः पूर्वं यथा स्वीकृतवन्तः तद्वत् ।
त्वं च ‘अभिरसि’ (खननहेतुः काष्ठविशेषोऽग्निः) ; तथा ‘नारि-
रसि’ (न विद्यते अरिर्दस्यास्त्वव सेयं नारिः) खननकाले पाषा-
णादिना तव नास्ति कुण्ठीभाव इत्यर्थः ।

अङ्गिरस्वच्छब्देन प्रथमयजुषः समाप्तत्वात् ‘अभिरसि’ इत्या-
दिकं द्वितीयं यजुः । शत्रुरहिते हे अग्ने, ‘पृथिव्याः सधस्यात्’
‘पुरीथम्’ ‘अग्निम्’ ‘आभर’ (आहर) । पुरीषशब्देन पांसुरूपा
शुष्का मृदुच्यते, तदर्हतीति पुरीथ्योऽग्निः, मृदमादाय उखां
कृत्वा तस्यामग्निरवस्थाप्यते, अतो मृदग्न्योरभेदोपचारेण मृदा-
हरणमेवान्याहरणमिति विवक्षित्वा, ‘पुरीथ्यमग्निमाभर’ इत्युच्यते ।
अयं चोपचारोऽग्निचयनप्रकरणे सर्वत्रानुवर्त्तियते । अत एव पञ्चम-
काण्डान्ते चोद्यपरिहारौ भविष्यतः,—“ब्रह्मवादिनो वदन्ति
यन्मृदा चाङ्गिश्चाग्निश्चीयतेऽथ कस्मादग्निरुच्यते इति कन्दोभि-
श्विनोति अग्नयो वै कन्दाऽग्निं तस्मादग्निरुच्यते” (५।७।८ अ०)

इति । अतः पांसुरूपमग्निमाहर्तुं 'वैष्टुभेन कृन्दसा' सहकारिणा युक्तः त्वाम् 'आददे' । 'अङ्गिरस्वत्' इति दृष्टान्तः पूर्ववत् । मृदा-हरणे अभ्रादाणे च दृष्टान्तत्वाय द्विः 'अङ्गिरस्वत्' इत्युक्तम् ।

अथ तृतीयं यजुरुच्यते, हे अभ्रे, त्वं 'बभ्रिः' (भरणकुशला मृत्सम्पादनकुशला) 'असि' । 'नारिरसि' इति पूर्ववत् । 'त्वया' युक्ता 'वयं' 'सधस्ये' (पृथिव्या उत्सङ्गे) 'आ' (समन्तात्) 'अग्निं' 'पुरीष्यं' 'खनितुं' 'शकेम' (शक्ता भवेम), अतो 'जागतेन' 'कृन्दसा' सह-कारिणा युक्तस्त्वाम् 'आददे' । 'अङ्गिरस्वत्' इति दृष्टान्तः पूर्ववत् ।

अथ चतुर्थं यजुरुच्यते, 'सविता' (प्रेरकः परमेश्वरः) पुरा 'हिरण्यी' (सुवर्णनिर्मिताम्) 'अग्निं' 'हस्ते' स्थापयित्वा 'बभ्रत्' (पोषितवान्), अतः 'तया' (हिरण्यया) अभ्रा युक्तः त्वम् 'अजस्रमित्' (सर्वदैव) 'ज्योतिः' (प्रकाशमानं) 'अग्निं' 'खात्वा' (अग्नित्वेनोपचरितां मृदं खनित्वा) 'नः' (अस्मदर्थम्), 'आभर' (आनय) । 'आनुष्टुभेन' 'कृन्दसा' सहकारिणा युक्तोऽहं त्वाम् 'आददे' । 'अङ्गिरस्वत्' इति दृष्टान्तः पूर्ववत् ।

एतैर्मन्त्रैरभ्रादानं विधत्ते,—“चतुर्भिरग्निमादत्ते चत्वारि कृन्दाः सि कृन्दोभिरेव” (५।१।१ अ०) इति । गायत्री-त्रिष्टुब्जगत्यनुष्टुप् इति च्छन्दसां चतुष्टयं । मन्त्रेषु तेषां सहकारित्वेनाभिधानात् कृन्दोभिरेवाभ्रादानं कृतवान् भवति ।

मन्त्रे प्रसवशब्दस्याभिप्रायं दर्शयति,—“देवस्य त्वा सवितुः प्रसव इत्याह प्रसूत्यै” (५।१।१ अ०) इति ।

वंशनिर्मिताया अभेरन्तः सुषिरत्वं विधत्ते,—“अग्निर्देवेभ्योऽग्नि-

लायत स वेणुं प्राविशत् एतामूतिमनुसमचरत् स यदेणोः सुषिरः
सुषिराऽग्निर्भवति स्योनित्वाद्य” (५।१।१ अ०) इति । पुरा कदा-
चित् केनापि निमित्तेन अपरक्तोऽग्निर्देवेभ्यो निरगच्छत्, निर्गत्य
देवानां दर्शनं वारचितुं वेणुं प्राविशत् । वेणोर्मध्ये ‘सुषिरं’ (स्थानं)
यदस्ति, एषैव मूषिकस्य अगविलवत् जती, ताम् ‘एतामूतिं’
वेणुमध्यगतच्छिद्ररूपाम् अनुक्रमेण सम्यगनुचरत् । अतोऽग्नेः
सुषिरवेणुप्रियत्वात् ‘अग्निः सुषिरा’ कार्या । तच्च सुषिरत्वं ‘स-
योनित्वाद्य’ सम्पद्यते । यो निरग्नेः स्थानं, तत्सहितं सयोनित्वम् ।

अथाग्नेः कृष्णविन्दुलाञ्छितत्वं विधत्ते,—“स यच्च-यचावसत्
तत्कृष्णमभवत् कल्माषी भवति रूपसमृद्धौ” (५।१।१ अ०) इति ।
वेणुमध्ये सञ्चरन् अग्निर्यस्मिन्-यस्मिन् स्थाने वासमकरोत्, तत्-
स्थानदाहेन* ‘कृष्णमभवत्’ । अतोऽग्निनिवासद्योतनाय अग्निः
‘कल्माषी’ (कृष्णविन्दुलाञ्छिता) कर्त्तव्या । तथा सति अग्निरूपस्य
चित्रत्वात् समृद्धिर्दृश्यते, यजमानस्य च रूपसमृद्धिर्भवति ।

अग्नेरुभयोरन्तयोस्तीक्ष्णत्वं विधत्ते,—“उभयतः-क्षूण्णमवती-
तश्चामुतश्चार्कस्यावरुध्यै” (५।१।१ अ०) इति । ‘क्षूण्ण तेजने’ इत्यस्मा-
द्भातोऽरुत्पन्नः क्षूण्णश्चस्तीक्ष्णत्वमाचष्टे, उभयोः अग्रमूलयोस्तीक्ष्णा
अग्निः ‘उभयतः-क्षूण्णः’, तादृशी कार्या । तदेतदुभयतस्तीक्ष्णत्वम्
‘इतश्चामुतश्च’ (लोकद्वयेऽपि) ‘अर्कस्य’ ‘अवरुध्यै’ (पूजायाः सम्यक्त्यै)
भवति ।

अग्नेर्देव्यपरिमाणं विधत्ते,—“व्याममात्री भवत्येतावदै पुरुषे

* तत्स्थानं दाहेन इति पाठो भवितुं युक्तः ।

वीर्यं वीर्यसन्निता" (५।१।१अ०) इति । चतुर्भिररन्निभिस्तुल्यो
व्यामः ; एतावतो कार्या । उत्थिते 'पुरुषे' 'वीर्यम्' 'एतावत्'
एव । अत इयं 'वीर्यसन्निता' भवति ।

* पक्षान्तरं विधत्ते,—“अपरिमिता भवत्यपरिमितस्यावरुध्यै”
(५।१।१अ०) इति । नियतपरिमाणरहितत्वमपरिमितत्वं, तच्चा-
परिमितस्य वज्रलान्नादेः सम्पत्त्यै भवति ।

तादृशा अभेर्वैणुकार्यत्वं विधत्ते,—“यो वनस्पतीनां फलयद्भिः
स एषां वीर्यावान् फलयद्भिर्वैणुवैणवी भवति वीर्यस्यावरुध्यै” (५।
१।१अ०) इति । फलानि वह्नि गृह्णातीति 'फलयद्भिः' । 'वन-
स्पतीनां' मध्ये यः 'फलयद्भिः' अस्ति, 'एषां' फलयद्भिणामपि मध्ये
'स' वेणुरतिशयेन 'फलयद्भिः' । वीह्याद्यप्रवदेणूनां समाप्तिसंवल्लरे
गोधूमसदृशैर्वज्रभिर्विजैरुपेतत्वात्, त्वचि सारोपेतत्वेन वीर्यवांश्च ।
तस्मादियमभिः 'वैणवी' कार्या । तच्च वैणवत्वं वीर्यसम्पत्त्यै
भवति ॥

अत्र विनियोगसङ्ग्रहः,—

युञ्जाऽष्टकैरेकहोम, च्चचा स्तोमं, पुनर्जतिः ।

देवेत्यभिं चतुष्कोणादत्ते, मन्त्रास्तयोदश ॥

अथ ओमांसा,—द्वादशाध्यायस्य तृतीये पादे (अ० १४) चि-
न्तितम् ।

“चतुर्भिरभिमित्यत्र विकल्पो वा समुच्चयः ।

विकल्पः पूर्ववन्नैवं समूहे करणत्वतः ॥

अग्नौ श्रूयते, 'चतुर्भिरभिमादत्ते' इति; अत्र पूर्वाक्तवि-

भागमन्त्ववत् प्रतिमन्त्रं पृथक्करणत्वं नास्ति, चतुःसङ्ख्याया समूहे
करणत्वप्रतीतिः, तस्मान्मन्त्रान्ते कर्मसन्निपातस्य बाधेनैव समुच्चयः
स्यात् । न च, पूर्वस्यैकैकस्य मन्त्रस्यान्ते सन्निपातेन स्यादिति
शङ्कनीयं; वाचनिकसङ्ख्याया न्यायसिद्धस्य तस्य बाधितत्वात् ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके प्रथमोऽनुवाकः ॥

इमाम॑गृ॒भ्णन् र॒श्नान्मृ॑तस्य पूर्वं आ॒युषि॑ वि॒दथे॑षु
क॒व्या । तया॑ दे॒वाः सु॒तमा॑ ब॒भूवुर्च॑तस्य सा॒मेन्त॑स-
र॒मार॑प॒न्ती^(१) । प्र॒तूर्तं॑ वाजि॒न्नाद्र॑व वरि॒ष्ठाम॑नु संव-
तं । दि॒वि त॒जन्म॑ पर॒मम॑न्तरि॒ष्टो नाभिः॑ पृथि॒व्या-
मधि॑ येनिः^(२) । यु॒ञ्जाथा॑ः रा॒सभं॑ यु॒वम॑स्मिन् यामे
वृष॑ण्व॒सू । अ॒ग्निं भर॑न्तम॒स्मयु॑^(३) । योगे॑-योगे॑ त॒वस्तरं॑
वाजे॑वाजे हवामहे । सखा॑य॒ इन्द्र॑मू॒तये॑^(४) । प्र॒तूर्वन्॑ ॥
॥ १ ॥

र॒क्ष्यव॑क्राम॒न्नश॑स्तीरु॒द्रस्य॑ गा॒णप॑त्यान्म॒त्रोभू॑रेहि ।
उ॒वन्तरि॑क्षमन्वि॒हि स्व॑स्तिग॒व्यूति॑रभ॒यानि॑ कृ॒ण्वन्^(५) ।
पू॒ष्णा स॒युजा॑ सह । पृथि॒व्याः स॒धस्था॑द॒ग्निं पु॒रीष्य॑-
म॒ङ्गिर॑स्वद॒च्छेहि॑^(६) अ॒ग्निं पु॒रीष्य॑म॒ङ्गिर॑स्वद॒च्छेमो॑^(७)-
ऽग्निं पु॒रीष्य॑म॒ङ्गिर॑स्वद॒ग्निष्यामो॑^(८) ऽग्निं पु॒रीष्य॑म॒ङ्गिर॑-

स्वङ्गरामः^(९) । अन्वग्निरुषसामग्रमख्यदन्वहानि प्रथमो
जातवेदाः । अनु सूर्यस्य ॥ २ ॥

पुरुचा च रुग्शीननु द्यावापृथिवी आ ततान^(१०) ।
आगत्य वाज्यध्वनः सर्वा मृधो वि धूनुते । अग्निः सधस्थे
महति चक्षुषा नि चिकीर्षते^(११) । आक्रम्य वाजिन्
पृथिवीमग्निमिच्छ रुचा त्वं । भूम्या वृत्वाय नो ब्रूहि
यतः खनाम तं वयं^(१२) । द्यौस्ते पृष्ठं पृथिवी सधस्थ-
मात्मान्तरिक्षः समुद्रस्ते योनिः । विख्याय चक्षुषा
त्वमभितिष्ठ ॥ ३ ॥

घृतन्यतः^(१३) । उत्क्राम महते सौभगायास्मादास्था-
नाद्द्रविणोदा वाजिन् वयः स्याम सुमतौ पृथिव्या
अग्निं खनिष्यन्त उपस्थे अस्याः^(१४) । उदक्रमीद्द्रवि-
णोदा वाज्यर्वाकः स लोकः सुहृतं पृथिव्याः । ततः
खनेम सुप्रतीकमग्निः सुवो रुहाणा अधि नाक
उत्तमे^(१५) । अपो देवीरुपसृज मधुमतीरयक्षा य
प्रजाभ्यः । तासां स्थानादुज्जिहतामोषधयः सुपि-
प्लाः^(१६) । जिघर्मि ॥ ४ ॥

अग्निं मनसा घृतेन प्रतिक्ष्यन्तं भुवनानि विश्वा ।
पृथुं तिरश्चा वयसा बृहन्तं व्यचिष्टमन्नं रभसं वि-
दानं^(१७) । आ त्वा जिघमि वचसा घृतेनारक्षसा

मनसा तज्जुषस्व । मर्ये^(१८)श्रीः स्पृहयद्वर्णे^(१९) अग्निर्नाभिमृशे
तनुवा जह्वा^(२०)पाणः । परि वाजपतिः कविरग्निर्हव्या-
न्यक्रमीत् । दधद्रत्नानि दाशुषे^(२१) । परि त्वाऽग्ने पुरं
वयं विप्रः सहस्य धीमहि धृषद्वर्णं दिवेदिवे भेत्तारं,
भङ्गुरावतः^(२२) । त्वमग्ने द्युभिस्त्वमाशुशुश्रुणिस्त्वमद्भ्यस्त्व-
मश्मनस्परि । त्वं वनेभ्यस्त्वमोषधीभ्यस्त्वं नृणां नृपते
जायसे शुचिः^(२३) ॥ ५ ॥

प्रतूवन् । सूर्यस्य । तिष्ठ । जिघर्मि । भेत्तारं ।
विश्रुतिश्च ॥ २ ॥

इति तैत्तिरीयसंहितायां चतुर्थकाण्डे प्रथमप्रपाठके
द्वितीयोऽनुवाकः ॥०॥

प्रथमेऽनुवाके अस्थादानमुक्तम् । अथ द्वितीये मृदाक्रान्ति-
रुच्यते । कल्पः, ‘इमामगृभ्णन् रशनामृतस्येत्यश्वाभिधानीः
रशनामादाय’ इति । पाठस्तु,—“इमामगृभ्णन् रशनामृतस्य
पूर्वं आयुषि विदधेयु कव्या । तथा देवाः सुतमा बभ्रुवर्कतस्य
सामन्त्सरमारपन्ती^(१)” इति । (कवयोः विद्वांसः ऋत्विजः,
तानर्हन्तीति कव्याः) यज्ञाः कव्याः, ‘विदधेयु’ कव्येषु यज्ञेषु
ज्योतिष्टोमादिषु ‘ऋतस्य’ ‘आयुषि’ (आयुरागमने) (अश्वस्य
आगमने) निमित्तभूते सति, (ऋतशब्दे यागवाची मन्, तत्र
साधनमश्वमुपलक्षयति) । ‘पूर्वे’ महर्षय ‘इमां’ ‘रशनाम्’

‘अष्टभूषण्’ (स्वीकृतवन्तः) । अयमर्थः,—रश्मयः नङ्कमश्वमा-
नीय, मृत्खननस्थाने तमश्वमाक्रमय्य, तथा मृदा निष्पन्नायाम्
उखायामग्निमुत्पाद्य, दृष्टकाचिते देशे ज्योतिष्टोमादथ ऋत्विग्-
भिरनुष्ठेयाः; एतत्सर्वं मनसि निधाय पूर्वं महर्षयोऽश्वाममनं
निमित्तीकृत्य रश्मनां स्वीकृतवन्त इति । ‘षो अन्तकर्मणि’
इत्यस्माद्धातोः त्यजत्वात् सामन्शब्दोऽवसानवाची; ‘अतस्य
सामन्’ (यज्ञस्य परिसमाप्तये) ‘सरं’ (सरणे ऋत्विग्यजमानानां
प्रवृत्तिं) ‘आरपन्ती’ (कथयन्ती प्रापयन्तीत्यर्थः*); या
रश्मना पूर्वोक्तरीत्या यज्ञसमाप्तिपर्यन्तं प्रवृत्तिकारिणी भवति,
‘तथा’ रश्मयः पुरा ‘देवाः’ ‘सुतम् आ-बभूवुः’ (सोमयागं
प्राप्नुयुः), तादृशीम् इमां रश्मनां गृहीतवन्तः ।

तमिमं मन्त्रं विनियुक्ते,—“व्यूहं वा एतद्यज्ञस्य यदयजु-
ष्केण क्रियते इमामगृभूणन् रश्मनामृतस्येत्यश्वाभिधानीमादत्ते
यजुष्कृत्यै यज्ञस्य समृद्धौ” (५।१।२अ०) इति । ‘यत्’ अङ्गम्
‘अयजुष्केण’ (मन्त्ररहितव्यापारेण) निष्पाद्यते, ‘यज्ञस्य’
सम्बन्धि तत् ‘एतत्’ अङ्गम् अङ्घ्रिहीनमेव, तस्मात् ‘इमाम्’—
इति मन्त्रमुच्चार्य रश्मनामाददीत । अश्वाऽभिधीयते, बध्वा
धार्यते यथा रश्मयः, सेयम् ‘अश्वाभिधानी’ । यद्यपि
‘इमामगृभूणन्’ इति ऋग्वैषा, तथापि यजुर्वेदपठितत्वाद्यजुष्टो-
षचारः । तस्मिन्मन्त्रे पठिते सति रश्मनादानं यजुष्कत्वात्
समृद्धं भवति ।

* प्रार्थयन्तीत्यर्थः इति B. पु० पाठः ।

कल्पः, 'प्रतूर्त्तं वाजिन्नाद्रवेत्यश्वमभिदधाति' इति । पाठस्तु,
—“प्रतूर्त्तं वाजिन्नाद्रव वरिष्ठामनु संवतं । दिवि ते जन्म
परममन्तरिचे नाभिः पृथिव्यामधि योनिः(१)” इति । संव-
न्यते, सम्यक् भज्यते मृद्ग्रहणार्थं सेव्यत इति खननयोग्या भूमिः
संवत्; सा च पाषाणाद्यभावेनातिप्रशस्तत्वादरिष्ठेत्युच्यते । हे
'वाजिन्' (अश्व), 'वरिष्ठां' 'संवतम्' 'अनु' (अभिलक्ष्य) 'प्रतूर्त्तं'
'आद्रव' (अतिशीघ्रमागच्छ) । 'ते' (तव) अश्वस्य 'दिवि' (द्युलोके)
'परमम्' (उत्कृष्टं) 'जन्म' (रोहितादिदेवस्वरूपेण द्युलोकजन्म
प्रसिद्धम्, 'रोहितेन त्वाऽग्निर्देवतां गमयत्वित्याहृते वै देवाश्चाः'
इति ह्यन्यत्रास्मात् । तथा तव 'नाभिः' 'अन्तरिचे' वर्त्तते,—
ययुर्नामका हि वायोरश्वा तदीयं रथं वहन्तोऽन्तरिचे स-
ञ्चरन्ति, तद्रूपेण अस्यान्तरिचवर्त्तित्वम् । नाभिश्चन्द्रेण कृत्स्नं
शरीरमुपलक्ष्यते । तथा 'पृथिव्यामधि योनिः' (भूमेरुपरि तव
निवासस्थानं), तत्तु प्रत्यक्षमेव दृश्यते । एवंमहिमा त्वं शीघ्र-
मागच्छेति पूर्वत्रान्वयः ।

एतं मन्त्रं विनियुक्ते,—“प्रतूर्त्तं वाजिन्नाद्रवेत्यश्वमभिदधाति
रूपमेवास्मैतन्महिमानं व्याचष्टे” (५।१।२अ०) इति । 'वाजिन्ना-
द्रवेत्येवं' शीघ्रमागमनमश्वस्य स्वरूपभूतमेव 'महिमानम्' एत-
न्मन्त्रवाक्यं प्रकाशयति । अथवा अस्य मन्त्रस्य, एतद्रूपं वाक्यजातं
द्युजन्मादिरूपं 'महिमानम्' एव व्याचष्टे । वस्तुतो द्युजन्माभावे-
ऽपि प्रशंसार्थमेवोच्यत इत्यर्थः ।

कल्पः, 'तूष्णीं गर्दभरश्नामादाय द्युज्जाथाः रासभं द्युव-

मिति गर्दभम् इति । मन्त्रमन्तरेणैव गर्दभस्य रशनामादाय
 'युञ्जायाम्' इति मन्त्रेण गर्दभमभिदध्यात् । पाठस्तु,—“युञ्जायाः
 रासभं युवमस्मिन् यामे वृषणसू । अग्निं भरन्तमस्मयुम्^(१)”
 इति । यजमानः पत्नी चेत्येतौ हे दम्यती, 'युवं' 'रासभम्'
 'अस्मिन्' 'यामे' 'युञ्जायां',—यामो मृद्वहनरूपो नियमविशेषः,
 तस्मिन्निमित्तभूते सति, युवामुभौ गर्दभं रशनया बध्नीतं ।
 कीदृशौ युवं?—‘वृषणसू’ (यागनिष्पादनद्वारा फलाभिवर्षण-
 निमित्तभूतं वसु धनं ययोस्तौ वृषणसू) । कीदृशं रासभं?
 'अग्निं भरन्तं' (अग्निहेतुं मृदं वोढुं समर्थं) 'अस्मयु' (अस्माना-
 त्मन इच्छन्तम्) अस्मद्वितैषिणमिति यावत् ।

एतं मन्त्रं विनियुक्ते,—“युञ्जायाः रासभं युवमिति गर्दभम-
 सत्येव गर्दभं प्रतिष्ठापयति तस्मादश्वाङ्गर्दभोऽसत्तरः” (५।१।२ अ०)
 इति । 'गर्दभम्' इत्यत्र 'अभिदधाति' इति शेषोऽनुवर्तते ।
 'अस्मिन् यामे' इति मन्त्रेऽभिहितं मृद्वहनम् 'असत्' इत्युच्यते,
 भारवहनस्य निष्कृष्ट्यापारत्वात् । अत एतन्मन्त्रपाठेन 'असत्येव'
 निष्कृष्ट्यापारे 'गर्दभं' स्थापितवान् भवति । यस्मादत्र निष्कृष्ट-
 कार्यं स्थापितः, 'तस्मात्' लोकेऽपि 'गर्दभो' 'अश्वात्' निष्कृष्टतरः ।
 रजकादय एव हि तमाद्रियन्ते, न तु राजामात्यादयः ।

कल्पः, 'योगे-योगे इति तिसृभिरश्वप्रथमा अभि प्रव्रजन्ति
 यत्र मृदं खनिष्यन्तः स्युः' इति । तत्र प्रथमामाह,—“योगे-योगे
 तवस्तरं वाजे-वाजे हवामहे । सखाय इन्द्रमूतये^(२)” इति । युज्यते-
 ऽनुष्ठीयते इति योगः कर्म, 'योगे-योगे' (तत्तत्कर्मणि) 'तवस्तरं'

(बलत्तरम्) अश्वम् 'इन्द्रम्' (इन्द्रियप्रदम्) 'ऊतये' (रक्षणाय) 'वाजे-वाजे' (तत्तदन्नप्राप्तिनिमित्ते) 'सखायः' (परस्परं सख्यं प्राप्ताः) चत्विग्यजमाना वयं 'हवामहे' (आह्वयामः) ।

अथ द्वितीयामाह,—“प्रतूर्वन्नेह्यवक्रामन्नशस्तीरुद्रस्य गाण-
पत्यात् मयोभूरेहि । उर्वन्तरिचमन्विहि स्वस्ति-गव्यूतिरभयानि
कृण्वन्^(५)” इति । हे अश्व, त्वम् 'एहि' (आगच्छ) । किं कुर्वन्?—
'प्रतूर्वन्' (विरोधिनः शत्रून् हिंसन्), 'अशस्तीः' 'अवक्रामन्'
(भ्रातृव्यैः क्रियमाणा अपकीर्त्तीर्निवारयन्) । किञ्च 'रुद्रस्य'
(क्रूरदेवस्य) यत् गाणपत्यं (पशुसमूहपतित्वं), तस्मात् 'गाणपत्यात्'
आगत्य 'मयोभूः' (अस्माकं सुखं भावयन्) 'एहि' । 'उरु'
(विस्तीर्णम्) 'अन्तरिचम्' 'अनु'-वीक्ष्य 'इहि' (विसृज्य गच्छ) ।
किं कुर्वन्?—गव्यूतौ (गोसमूहे) 'स्वस्ति' (श्रेयः) यथा भवति,
तथा वर्त्तमानः 'स्वस्ति-गव्यूतिः', तादृशस्त्वम्; 'अभयानि कृण्वन्'
(व्याघ्रादिभ्यो भयपरिहारं कुर्वन्) ।

अथ तृतीयामाह,—“पूष्णा सद्युजा सह । पृथिव्याः सधस्थ-
दग्निं पुरीव्यमङ्गिरस्वदच्छेहि^(६)” इति । सह युज्यते सहायभूतो
वर्त्तत इति सद्युक्, तादृशेन 'पूष्णा' (पोषकेण) देवेन 'सह',
हे अश्व, 'पृथिव्याः' 'सधस्थात्' 'पुरीव्यम्' 'अग्निम्' 'अच्छेहि'
(प्राप्तुं गच्छ) । खनितुं योग्या कृत्स्नाऽपि मृत्तिका सह तिष्ठति,
मिलिता वर्ततेऽनेति सधस्थः प्रदेशविशेषः, तस्मात् प्रदेशादानु-
मित्यन्वयः । 'अङ्गिरस्वत्' इति वृष्टान्तः पूर्ववत् ।

अत्र प्रथमायामृचि प्रथमभागे वीष्णायास्तात्पर्यं दर्शयति,—

“योगे-योगे तवस्तरमित्याह योगे-योग एवैनं युक्ते” (५।१।२अ०) इति । रथवहनं योद्धृवहनं वा यद्यदश्वस्य योग्यं कर्म, तच्च सर्वत्रैनमश्वं योजयत्येव लौकिकः, तस्मादत्रापि ‘योगे-योगे’ इति वीक्ष्योच्यते ।

द्वितीयभागे वाजशब्दार्थं दर्शयति,—“वाजे-वाजे हवामह इत्याहान्नं वै वाजोऽन्नमेवावरुन्धे” (५।१।२अ०) इति ।

तृतीयभागे इन्द्रशब्दतात्पर्यं दर्शयति,—“सखाय इन्द्रमूतय इत्याहेन्द्रियमेवावरुन्धे” (५।१।२अ०) इति ।

अनेन मन्त्रेण साध्यम् अश्वपुरःसरं गमनं विधत्ते,—“अग्नि-देवेभ्योऽनिस्त्रायत तं प्रजापतिरन्वविन्दत् प्राजापत्योऽश्वोऽश्वेन सम्भरत्यनुवित्यै” (५।१।२अ०) इति । केनाप्यपराधेन देवेभ्यो निर्गतमग्निं प्रजापतिरन्विष्य लब्धवान् । अश्वस्य प्रजापतिजन्यत्वात् ‘प्राजापत्यः’, तस्मादश्वेन सहाग्निहेतुं मृदं सम्भरितुं गच्छेत् । तच्च गमनमग्नेरनुवेदनाय भवति ।

तत्राश्वस्य गर्दभात् पुरतो गमनं विधत्ते,—“पापवस्त्रसं वा एतत् क्रियते यच्छ्रेयसा च पापीयसा च समानं कर्म कुर्वन्ति, पापीयान् ह्यश्वद्गर्दभोऽश्वं पूर्वं नयन्ति पापवस्त्रसस्य व्यावृत्त्यै तस्माच्छ्रेयाःसं पापीयान् पश्चादन्वेति” (५।१।२अ०) इति । ‘श्रेयसा’ (उत्तमेन) ‘च’ साधनेन, ‘पापीयसा’ (निकृष्टेनापि साधनेन) ‘समानं’ (तुल्यम्) एकं कार्यं कुर्वन्तीति यत्, तत् ‘एतत्’ ‘पापवस्त्रसम्’ एव क्रियते,—पापमेव वसु धनं यस्य कर्मणस्तत् पापवसु, अतिशयेन पापवसु, तत् ‘पापवस्त्रसम्’, अत्यन्तं निकृष्ट-

मित्यर्थः । ‘गर्दभः’ ‘अश्वात्’ ‘पापीयान्’ इति प्रसिद्धम् ; अत उभयोः समानं गमनं मा भूदिति ‘अश्वं’ ‘पूर्वं’ (पुरतो) नघेयुः ; तथा सति पापवस्त्रसं निवारितं भवति । यस्मादेवं, ‘तस्मात्’ लोकेऽपि विद्याधनादिभिः श्रेयान् पुरुषः पुरतो गच्छति, निरुद्धः शिष्यः दरिद्रो वा ‘पश्चात्’ अनुगच्छति ।

द्वितीयमन्तगतस्य ‘अशस्तीरपक्रामन्’ इत्यस्य तात्पर्यं दर्शयति,—“बहुर्वै भवतो भ्रातृव्यो भवतीव खलु वा एष योऽग्निं चिनुते वज्रपशुः प्रहृत् नैह्यवक्रामन्नशस्तीरित्याह वज्रेणैव पाप्मानं भ्रातृव्यमवक्रामति” (५।१।२अ०) इति । ‘भवतो’ (भूतिमैश्वर्यं प्राप्नुवतः पुरुषस्य) ‘भ्रातृव्यः’ (विघ्नकारी) ‘बहुः’ ‘भवति’ एव ; ‘श्रेयांसि बहुविघ्नानि’ इति न्यायात् । अतोऽत्र ‘योऽग्निं चिनुते’ ‘एष’ ‘भवतीव’ ‘खलु’ (भूतिं श्रेयः प्राप्नोत्येव खलु) । अतोऽनेन भ्रातृव्यपरिहारोऽन्वेषणीयः । अश्वस्य वज्रयुक्तेन्द्रसमानः, अतोऽश्वं सम्बोध्य, अशस्तीरित्युक्त्वा, अश्वरूपेण ‘वज्रेणैव’ विघ्नकारिणं ‘पाप्मानं’ ‘भ्रातृव्यं’ निराकरोति ।

तन्मन्तगतस्यैव ‘गाणपत्यात्’ इत्यस्य तात्पर्यं दर्शयति,—“रुद्रस्य गाणपत्यादित्याह रौद्रा वै पशवो रुद्रादेव पशून्निर्याच्यात्मने कर्म कुरुते” (५।१।२अ०) इति । पशूनां रौद्रत्वं वरबलादवगम्यते,—‘सोऽब्रवीद् वरं वृणा, अहमेव पशूनामधिपतिरसानि’ इत्यत्र रुद्रस्य वर आम्नातः । तस्मादत्र ‘रुद्रस्य’ ‘गाणपत्यान्मयो-भूरेहि’ इत्युक्त्वा, पशुस्वामिनो ‘रुद्रादेव’ तान् ‘पशून्’ निःशेषेण याचिता, तैः पशुभिः स्वार्थं कर्म करोति इति ।

तृतीयमन्त्रे 'सयुजा' इत्यस्य तात्पर्यं दर्शयति,—“पूष्णा सयुजा
सहेत्याह पूषा वा अध्वनाः सन्नेता समञ्चै” (५।१।२अ०) इति ।
पोषको देव एव उपद्रवपरिहारेण मार्गाणां सम्यक् 'नेता' भवति ।
अतस्तेन सह 'समञ्चै' (सङ्गत्यै) 'पूष्णा सयुजा' इत्युच्यते ।

तस्मिन्नेव मन्त्रे 'पुरीष्यम्' इति विशेषणस्य 'अङ्गिरस्वत्' इति
दृष्टान्तस्य च तात्पर्यं दर्शयति,—“पुरीषायतनो वा एष यदाग्नि-
रङ्गिरसो वा एतमग्रे देवतानाः समभरन् पृथिव्याः सधस्या-
दग्निं पुरीष्यमङ्गिरस्वदच्छेदोत्याह सायतनमेतैनं देवताभिः
सम्भरति” (५।१।२अ०) इति । पुरीषस्य पांशोः पूर्वोक्तरीत्या
परम्परया अन्यायतनत्वम्, अतः पुरीष्यशब्देनाग्निं सायतनमेव
सम्पादयति । 'अङ्गिरसः' च पुरा तम् 'एतम्' अग्निं 'देवतानां'
पुरतः सम्पादितवान्, अतः 'अङ्गिरस्वत्' इत्युक्त्या देवताभिः
सहितमेतन्नं सम्पादितवान् भवति ।

कल्पः, 'अग्निं पुरीष्यमङ्गिरस्वदच्छेम' (१) इति येन द्वेष्टेण
सङ्गच्छते तमभिमन्त्रयते पश्यन् निर्दिशति' इति । मृतृखननं
प्रतिगच्छन्तः पुरुषाः मार्गमध्ये यदि केनापि द्वेष्टेण सङ्गच्छेरन्,
तदानीम् इमं मन्त्रं पठेरन् । 'इमः' गच्छेम इत्यर्थः । शेषं पूर्ववत् ।
यदि द्वेष्ट्यं न पश्यति, तदापि तं मनसा निर्दिश्य पठेत् ।

अनेन पाठेन द्वेष्ट्यस्थानं विनाश्यत इत्येतद्दर्शयति,—“अग्निं
पुरीष्यमङ्गिरस्वदच्छेम' (२) इत्याह येन सङ्गच्छते वाजमेवास्य
वृद्धे” (५।१।२अ०) इति ।

कल्पः, 'अग्निं पुरीष्यमङ्गिरस्वङ्गिरिष्याम' (३) इति वल्मीक-

वपाया सूर्यस्योदेतोस्तामुद्धृत्योपतिष्ठते' इति । वल्मीकस्य योऽवयव उन्नतत्वेनाभिवृद्धः, सेयं वपा, तथाविधासु वपासु मध्ये या वपा सूर्योदयस्याभिमुखा, तस्या अग्रं किञ्चित् उद्धृत्य, तां वपाम् अनेन मन्त्रेण 'उपतिष्ठते' । 'भरिष्यामः' (सम्पादयिष्यामः) । शेषं पूर्ववत् ।

अनेन मन्त्रेण वपोपस्थानं विधत्ते,—“प्रजापतये प्रतिप्रोच्य अग्निः सम्भृत्य इत्याहुःरियं वै प्रजापतिस्तस्या एतच्छ्रोत्रं यदल्मीकोऽग्निं पुरीष्यमङ्गिरस्वङ्गिरिष्याम इति वल्मीकवपामुपतिष्ठते सा-चादेव प्रजापतये प्रतिप्रोच्याग्निं सम्भरति” (५।१।२अ०) इति । प्रजापतेः सकाशादनुज्ञां लब्ध्वा, अयम् अग्निः सम्पादनोय इत्यभिज्ञा 'आहुः'; तच्चोपपन्नं, प्रजापतिना पूर्वमग्नेर्लभ्यत्वात्, 'तं प्रजापतिरन्वविन्दत्' इति पूर्वमेवोक्तम् । कथं तर्हि प्रजापतये वक्तव्यमिति चेत् ? तदुच्यते,—प्रजापतिना सृष्टत्वात् 'इयं' (पृथिवी) एव 'प्रजापतिः', 'तस्याः' च वल्मीकवपैव 'श्रोत्रम्'; अतएवाधानब्राह्मणे समान्नातं, 'श्रोत्रं' ह्येतत् पृथिव्याः यदल्मीकः' इति । तस्मात् तां वपामनेन मन्त्रेण 'उपतिष्ठते' । तेनोपस्थानेन व्यवधानमन्तरेणैव 'प्रजापतये' कथयित्वा 'अग्निं सम्भरति' ।

कल्पः, 'अत्ररमाणाः प्रत्यायन्यग्निं पुरीष्यमङ्गिरस्वङ्गिराम' (६) इति येन द्रष्टेण सङ्गच्छते तमभिमन्त्रयते पश्यन्निर्दिशति' इति । यद्वद् गमनकाले, तद्वद् आगमनकालेऽपि ; तत्र 'भरिष्यामः' इति पाठः, अत्र तु 'भरामः' इति विशेषः । यद्यप्यागमनस्य नायं कालः, तथापि प्रसङ्गाद् बुद्धिस्थो मन्त्रोऽयमास्नातः । तच्चोपरिष्ठादुत्कर्षत् ।

गमनकालीनमन्त्रपदस्यापि तात्पर्यं दर्शयति,—“अग्निं पुरी-
षमङ्गिरस्वङ्गराम इत्याह येन सङ्गच्छते वाजमेवास्य वृक्षे”
(५।१।२अ०) इति ।

कल्पः, ‘अन्वङ्गिरुषसामग्रमख्यदिति वस्त्रोक्तवपायाः प्रकामति’
इति । पाठस्तु,—“अन्वङ्गिरुषसामग्रमख्यदन्वहानि प्रथमो जात-
वेदाः । अनु सूर्यस्य पुरुत्रा च रश्मीननु द्यावापृथिवी आ-
ततान^(१०)” इति । अयम् ‘अग्निः’, ‘उषसाम्’ (उषःकालानाम्)
‘अग्रम्’ उपक्रमन् ‘अख्यत्’ (अनुक्रमेण प्रकाशितवान्) । अयं
‘जातवेदाः’ ‘प्रथमः’ (मुख्यः) सन् ‘अहानि’ ‘अनु’-‘अख्यत्’ ।
‘सूर्यस्य’ ‘पुरुत्रा’ (पुरुन् बहन्) ‘रश्मीन्’ अनुक्रमेण ‘अख्यत्’ ।
किञ्च ‘द्यावापृथिव्यावुभे अप्यनुक्रमेण ‘आ’-‘ततान’ (सर्वतो
व्याप्तवान्) ।

अनेन मन्त्रेणोषःकालादीनां क्रमेणाविर्भावः सिध्यतीत्येतद्दर्श-
यति,—“अन्वङ्गिरुषसामग्रमख्यदित्याहानुख्यात्ये” (५।१।२अ०)
इति ।

कल्पः, ‘आगत्य वाज्यध्वन आक्रम्य वाजिन् पृथिवीमिति
द्वाभ्यां मृतस्वननमश्वमाक्रमय्य’ इति । तत्र प्रथमायाः पाठस्तु,—
“आगत्य वाज्यध्वनः सर्वा मृधो वि धूनुते । अग्निः सधस्ये महति
चक्षुषा नि चिकीषते^(११)” इति । अयं ‘वाजी’ ‘अध्वनः’ (मार्गात्)
‘आगत्य’ (प्राप्य) ‘सर्वा मृधः’ (मार्गश्रमादीन् सर्वान् बोधकान्[?])
‘वि’-‘धूनुते’ (विविधं कम्पयति) विनाशयतीत्यर्थः । यत्र पांसवः
सहावतिष्ठन्ते, तत् स्थानं सधस्यम् । ‘महति’ (विस्तीर्णे) ‘सधस्ये’ अयं

अथ: 'चक्षुषा' दृष्ट्वा 'अग्निं' (अग्निहेतुं मृदं) 'नि-चिकीषते'
(नितरां चेतुं सम्यादयितुमिच्छति) ।

अथ द्वितीयामाह,—“आक्रम्य वाजिन् पृथिवीमग्निमिच्छ
रूचा त्वं । भूम्या वृत्वाय नो ब्रूहि यतः खनाम तं वयम्^(१९)”
इति । हे 'वाजिन्', 'पृथिवी' 'आक्रम्य' (पादस्पर्शेन परीक्ष्य) 'त्वं'
'रूचा' (स्वकीयेन तेजसा मानसज्ञानेनेत्यर्थः) 'अग्निमिच्छ'
(अग्निहेतुं मृदं निश्चिनु) । 'भूम्या वृत्वाय' (पृथिव्या सह चरणं
कृत्वा पृथिवीं पृष्ट्वेत्यर्थः [?]) 'नः' (अस्माकं) 'ब्रूहि' (अयं प्रदेशो-
ऽग्निहेतुमद्योग्य इति कथय) । यस्मात् प्रदेशात् तादृशी मृत्तभ्यते,
'तं', (प्रदेशं) 'वयं' 'खनाम' ।

अत्रैतयोर्मन्त्रयोः पृथगुपयोगं दर्शयति,—“आगत्य वाज्यध्वन
आक्रम्य वाजिन् पृथिवीमित्याहेच्छत्येवैनं पूर्वया विन्दत्युत्तरया”
(५।१२अ०) इति । पूर्वस्यामृचि 'नि-चिकीषते' इत्यभिधाना-
दिच्छामात्रं तथा सम्पद्यते । उत्तरस्यामृचि 'नो ब्रूहि' इत्युक्तत्वात्
तथा तं प्रदेशं लभते ।

विधत्ते,—“द्वाभ्यामाक्रमयति प्रतिष्ठित्या अनुरूपाभ्यां तस्मा-
दनुरूपाः पशवः प्रजायन्ते” (५।१।२अ०) इति । मन्त्रयोर्द्विवं
हि 'द्वाभ्यां' 'प्रतिष्ठित्यै' सम्पद्यते; तत्र पूर्वा मन्त्र इच्छाया अनु-
रूपः, उत्तरो मन्त्रो लाभस्थानुरूपः । तच्च पूर्वमुदाहृतं । यस्मात्
'अनुरूपाभ्यां' मन्त्राभ्याम् 'आक्रमयति' । 'तस्मात्' यजमानस्य
अग्निहोत्राद्यनुष्ठानस्य 'अनुरूपा' एव गवाद्याः 'पशवः' 'प्रजायन्ते' ।

कल्पः, 'द्यौस्ते पृष्ठमित्यश्वस्य पृष्ठं समाधि' इति । पाठस्तु,

—द्यौस्ते पृष्ठं पृथिवी सधस्यमात्मान्तरिक्षं समुद्रस्ते योनिः ।
 विख्याय चक्षुषा त्वमभितिष्ठ पृतन्यतः^(१९) इति । हे अश्व, द्युलोक-
 स्तव 'पृष्ठं', 'पृथिवी' 'सधस्यं' (तवाग्निना सहावस्थानप्रदेशः),
 अन्तरिक्षलोकस्तव शरीरमध्यवर्ती जीवात्मा । 'समुद्रः' तव
 जन्मकारणम्, 'अप्स्योनिर्वा अश्वः' इति श्रुतेः । एवं स्तूयमानः
 'त्वं' 'चक्षुषा' 'विख्याय' (उखायोग्यां मृदं विलोक्य) 'पृतन्यतः'
 (सङ्ग्रामं कर्तुमिच्छतः) शत्रून् राक्षसादीन् तस्यां मृदि गूढरूपेणाव-
 स्थितान् 'अभितिष्ठ' (पादेनाक्रम्य विनाशय) ।

मन्त्रोक्तद्युलोकादिसम्बन्धमुपपादयति,—“द्यौस्ते पृष्ठं पृथिवी
 सधस्यमित्याहैभ्यो वा एतं लोकेभ्यः प्रजापतिः समैरयद्रूपमेवास्ते-
 तन्महिमानं व्याचष्टे” (५। १। २ अ०) इति । पुरा कदाचित्
 प्रजापतिः 'एतम्' अश्वम् एतेषु लोकेष्वन्विष्य समानीतवान् ।
 तस्मात् विद्यमानमेव द्युलोकादिसम्बन्धरूपं 'महिमानं' मन्त्रो
 'व्याचष्टे' ; अतो नास्माभिर्वक्तव्यं किञ्चिदस्ति ।

मृदाक्रमणवेलायामश्वपादस्याधस्ताद्देव्यविषयध्यानं विधत्ते,
 —“वज्रो वा एष यदश्वो दद्भिरन्यतो-दद्भ्यो भूयां लोमभिर-
 भया-दद्भ्योऽयं दिव्यात् तमधस्यदं ध्यायेदज्जैवैनं स्तुते” (५।
 १। २ अ०) इति । वज्रसमानदन्तपङ्क्तिद्वयमस्यास्तीति 'अश्वो' 'वज्रो',
 तस्मात् 'अन्यतो'-‘दद्भ्यः’ (एकतो दन्तपङ्क्तियुक्तेभ्यो गवादिभ्यः)
 अयम् 'अश्वः' 'दद्भिः' 'भूयान्' (दन्तैरधिकः) । 'उभया-दद्भ्यः'
 (दन्तपङ्क्तिद्वययुक्तेभ्यश्च) गर्दभादिभ्यः 'अयम्' अश्वः 'लोमभिः'
 (केसरैः पुच्छगलैश्च) 'भूयान्' । अतस्तादृशस्य अश्वस्य 'अधस्यदं'

(पादस्थाधस्तात्) द्वेद्ये ध्याते सति अश्वखुररूपेण 'वज्रेणैवैनं' द्वेद्यं
हिनस्ति ।

कल्पः, 'उत्क्रामोदक्रमोदिति द्वाभ्यां मृत्खनादुदञ्चमयमु-
त्क्रमय' इति । मृद् यस्मिन् प्रदेशे खन्यते, स प्रदेशो मृत्खनः,
तस्मादश्वम् उदङ्मुखत्वेन निर्गमयेत् । तत्र प्रथमामृचमाह,—
“उत्क्राम महते सौभगायास्मादास्थानाद्द्रविणोदा वाजिन् । वयं
स्याम सुमतौ पृथिव्या अग्निं खनिष्यन्त उपस्थे अस्याः^(१४)” इति ।
हे 'वाजिन्' 'द्रविणोदाः' (धनप्रदः सन्) यजमानस्य 'महते
सौभगाय' (सौभाग्याभिवृद्ध्यर्थं) 'अस्मादास्थानात्' (खननप्रदेशात्)
'उत्क्राम' (उद्गतो भव) । 'वयं' 'पृथिव्याः' 'सुमतौ' (अनुग्रह-
चित्ते) 'स्याम' (तिष्ठेम) । कीदृशा वयं?—'अस्या' 'उपस्थे' (पृथिव्या
उपरि) 'अग्निं' (अग्निहेतुं मृदं) 'खनिष्यन्तः' (खनितुमुद्युक्ताः) ।

अथ द्वितीयामाह,—“उदक्रमोद् द्रविणोदा वाज्यर्वाऽकः स
लोकः सुकृतं पृथिव्याः । ततः खनेम सुप्रतीकमग्निं सुवो रुहाणा
अधि नाक उत्तमे^(१५)” इति । 'द्रविणोदाः' (यागद्वारेण
धनप्रदः) 'वाजी' (तथैवान्नप्रदः) अतीति* 'अर्वा' गमनकुशल
इत्यर्थः । तादृशोऽयमश्वः स्यान्नादस्तात् 'उदक्रमोत्' । 'स' उत्क्रा-
न्तोऽश्वः 'सुकृतं' (आक्रमणेन विरुद्धान् राक्षसादीनपहृत्य सुपु-
कृतं) 'पृथिव्याः' सम्बन्धिनं 'लोकं' (खननप्रदेशं) 'अकः' (कृतवान्) ।
'ततः' प्रदेशात् 'अग्निम्' (अग्नियोग्यां भूमिं) 'खनेम' । कीदृशम्?
—अग्निं 'सुप्रतीकं' (सुमुखम्) । ये खनितारो वयं, ते कीदृशाः?—

* अर्चीति पाठो भवितुं युक्तः ।

‘सुवः’ ‘अधि’-‘रूहाणाः’ (स्वर्गे अधिरोहणकामाः) । कीदृशे स्वर्गे ?
 ‘उत्तमे’ (सुखयुक्ते) ‘नाके’ (कं सुखम्, अ-कं दुःखं, तद्रहिते) ।

तदिदं मन्त्रद्वयं विनियुक्ते,—“उक्तामोदक्रमीदिति द्वाभ्या-
 मुक्तामयति प्रतिष्ठित्या अनुरूपाभ्यां तस्मादनुरूपाः पशवः प्रजा-
 यन्ते” (५।१।३अ०) इति । मन्त्रधोरादावुक्तमणभिधानादनुरूपे-
 थार्थं प्रत्यनुरूपत्वम् ।

कल्पः, ‘अपो देवीरुपसृजेत्यश्वस्य पदेऽप उपसृज्य’ इति ।
 पाठस्तु,—“अपो देवीरुपसृज मधुमतोरयक्षाया प्रजाभ्यः । तासां
 स्थानादुज्जिहतामोषधयः सुपिप्पलाः^(१६)” इति । ‘देवीः’ (देवन-
 शोलाः) ‘अपः’ ‘उपसृज’ (अस्मिन् खननप्रदेशे अहमुपसृजामि) ।
 कीदृशीः अपः ?—‘मधुमतोः’ (मधुराः) । किमर्थं ?—‘अयक्षाया
 प्रजाभ्यः’ (प्रजानामारोग्याय) ‘तासां’ (प्रक्षिप्तानामपां) ‘स्थानात्’
 (अस्मात् प्रदेशात्), ‘सुपिप्पलाः’ (शोभनफलाः) ओषधयः ‘उज्जि-
 हताम्’ (उत्पद्यन्ताम्) ।

अनेन मन्त्रेणोदकसेचनं विधत्ते,—“अप उपसृजति यत्र वा आप
 उपगच्छन्ति तदोषधयः प्रतितिष्ठन्त्योषधीः प्रतितिष्ठन्तीः पशवो-
 ऽनु प्रतितिष्ठन्ति पशून् यज्ञो यज्ञं यजमानो यजमानं प्रजास्तस्मा-
 दप उपसृजति प्रतिष्ठित्यै” (५।१।३अ०) इति । अपामोषधीनां
 पशूनां यज्ञस्य यजमानस्य प्रजानां चोत्तरोत्तरं प्रतिष्ठा पूर्व-पूर्वा-
 धीनेति प्रसिद्धम् । तस्मात् सर्वप्रतिष्ठार्थमप उपसृजेत् ।

कल्पः, ‘पदे हिरण्यं निधाय जिघर्ष्यग्निमा त्वा जिघर्षीति
 मन्त्रखतोभ्यामेकामाहुतिं हिरण्ये हुत्वा’ इति । तत्र प्रथमावृत्त-

माह,—“जिघर्षिं मनसा घृतेन प्रतिक्ष्यन्तं भुवनानि विश्वा ।
 पृथुं तिरश्चा वयसा बृहन्तं व्यचिष्टमन्नं रभसं विदानम्^(१०)” इति ।
 अहम् ‘अग्निं’ ‘मनसा’ ध्यायन् ‘घृतेन’ ‘जिघर्षिं’ (चारयामि दोषयामि
 वा) । कीदृशमग्निं?—विश्वानि ‘भुवनानि’ ‘प्रतिक्ष्यन्तं’ (सर्वेषु
 लोकेषु प्रत्येकं निवसन्तं), ‘तिरश्चा’ ‘पृथुं’ (तिर्यक्क्रमणेन विस्तृतं),
 ‘वयसा बृहन्तं’ (वय उपलक्षितेन कालेन प्रौढं) । ‘पृथुम्’ इत्यनेन
 वज्रदेशयान्तिः, ‘वयसा’ इत्यनेन वज्रकालव्याप्तिरुक्ता । किञ्च यत्
 ‘अन्नं’ ‘व्यचिष्टम्’ (अतिशयेन विविधमञ्चनं गमनं पूजनं वा यस्य
 तद्व्यचिष्टं, भक्ष्यभोज्यादिरूपेण वज्रविधं स्वादुत्वेन पूज्यञ्चेत्यर्थः) ।
 तादृशम् ‘अन्नं’ ‘रभसं’ (शीघ्रमेव) ‘विदानं’ (लभमानम्) ।

अथ द्वितीया माह,—“आ त्वा जिघर्षिं वचसा घृतेनारक्षसा
 मनसा तज्जुषस्व । मर्य्यश्रोः स्पृहयद्वर्णो अग्निर्नाभिस्तु तनुवा
 जर्हषाणः^(१८)” इति । हे अग्ने, त्वाम् ‘आ’-‘जिघर्षिं’ ‘वचसा’ (मन्त्रेण
 अनेन) ‘घृतेन’ (सर्वतः चारयामि) । ‘अरक्षसा’ ‘मनसा’ (क्रौर्यरहितेन
 चित्तेन) ‘तत्’ (घृतम्) ‘जुषस्व’ । अयमग्निः ‘मर्य्यश्रोः’ (मर्य्यैः*
 आश्रयणीयः), ‘स्पृहयद्वर्णः’ (यजमानैः स्पृहणीयरूपः), ‘नाभिस्तु’
 (अभिमर्शनं कर्तुं न शक्यः), ‘तनुवा जर्हषाणः’ (घृतपानपृष्टेन
 शरीरेणात्यन्तं हृष्टः) ईदृशमग्निं त्वाम् ‘आ-जिघर्षिं’ इति योजना ।

आभ्यां मन्त्राभ्यां हिरण्ये हेमं विधत्ते,—“यदध्वर्युरनग्नावा-
 ऊतिं जुहुयादन्धोऽध्वर्युः स्वाद्रक्षांसि यज्ञं हन्युर्हिरण्यमुपास्य
 जुहोत्यग्निवत्येव जुहोति नान्धोऽध्वर्युर्भवति न यज्ञं रक्षांसि

घ्नन्ति" (५।१।३अ०) इति । अग्निरहिते भूप्रदेशे होमेन 'अध्वर्युः' 'अन्धो' भवति । होमाधिकरणस्याग्नेरदर्शनात् । एतदेव किद्रमुप-
लभ्य रक्षांसि 'यज्ञं' विनाशयेयुः । अत एतदोषपरिहाराय भूमौ
'हिरण्यं' निधाय तस्मिन् जुहुयात् । तथा सति हिरण्यस्याग्निसदृश-
त्वादयं प्रदेशोऽग्निमान् भवतीति नोक्तदोषद्वयम् ।

प्रथममन्त्रस्य प्रथमपादे मनःशब्दस्योपयोगं दर्शयति,—“जिघ-
र्ष्यग्निं मनसा धृतेनेत्याह मनसा हि पुरुषो यज्ञमभिगच्छति”
(५।१।३अ०) इति । मनसा यज्ञाभिगमनं नाम 'यज्ञं करिष्ये'
इत्येवं रूपः सङ्कल्पः ।

द्वितीयपादस्य तात्पर्यं दर्शयति,—“प्रतिव्यन्तं भुवनानि विश्वे-
त्याह सर्वं ह्येष प्रत्यङ्ग्रेति” (५।१।३अ०) इति । 'एषः' अग्निः
'सर्वं' यजमानमुद्दिश्य 'प्रत्यङ्' (अभिमुखं) 'क्षेति' (निवसति) ।

तृतीयपादे 'पृथुं वृहन्तं' इत्यनयोस्तात्पर्यं दर्शयति,—“पृथुं
तिरश्चा वयसा वृहन्तमियाहाल्यो ह्येष जातो महान् भवति”
(५।१।३अ०) इति । 'एषः' अग्निः जातमात्रेण 'अल्पः', पश्चादा-
ज्जतिभिर्वर्द्धमानो देशव्याप्या कालव्याप्या च 'महान् भवति' ।

चतुर्थपादे 'व्यचिष्टम्' इतिपदेन सूचितं पूजार्थत्वलक्षणं स्वादुत्वं
दर्शयति,—“व्यचिष्टमन्नं रभसं विदानमित्याहन्नमेवास्मै स्वद-
यति” (५।१।३अ०) इति ।

वेदनं प्रशंसति,—“सर्वमस्मै स्वदते य एवं वेद” (५।१।३अ०)
इति ।

द्वितीयमन्त्रस्य प्रथमपादे 'वचसा' इतिपदस्याभिप्रायं दर्शयति,—

“आ त्वा जिघर्षि वचसा घृतेनेत्याह तस्मात् यत् पुरुषो मनसा-
भिगच्छति तद्वाचा वदति” (५।१।३अ०) इति । यस्मात् प्रथम-
मन्त्रे मनसेत्युक्ता द्वितीयमन्त्रे वचसेत्युक्तं, तस्मात् लोकेऽपि पुरुषो
मनसा यत् कार्यं चिन्तयति, तत्पश्चात् वाचा वदति ।

द्वितीयपादे अरक्षो-निषेधवाचिशब्दस्य* तात्पर्यं दर्शयति,—
“अरक्षसेत्याह रक्षसामपहत्यै” (५।१।३अ०) इति ।

द्वितीयपादे मनुष्यैराश्रयणीयत्वेन वर्णस्य स्पृहणीयत्वेन चाग्नौ
पूज्यत्वं सम्पाद्यते इति दर्शयति,—“मर्यश्रीः स्पृहयद्गो अग्निरि-
त्याहापचितिमेवास्मिन् दधाति” (५।१।३अ०) इति ।

वेदनं प्रशंसति,—“अपचितिमान् भवति य एवं वेद” (५।
१।३अ०) इति ।

मन्त्रयोहभयोर्मनःशब्दोपेतत्वं प्रशंसति,—“मनसा त्वैतामाप्नु-
मर्हति यामभ्यर्च्युरनगावाङ्गतिं जुहोति मनस्वतीभ्यां जुहोत्याङ्गत्यो-
राष्ट्यै” (५।१।३अ०) इति । अनग्नौ ह्ययमाना आङ्गतिर्नसेव
प्राप्नुमर्हा, अग्नौ जतेत्येवं सङ्कल्पयितुं शक्यत्वात्, तस्मादाङ्गत्योः
प्राप्तये मनःशब्दयुक्ताभ्यामृग्भ्यां जुहुयात् ।

मन्त्रद्वित्वं प्रशंसति,—“द्वाभ्यां प्रतिष्ठित्यै” (५।१।३अ०) इति ।

कल्पः, ‘अपादाय हिरण्यं परि वाजपतिः कविरग्निरिति
तिसृभिरभित्र्या मृत्स्वननं प्रत्यृचं परिलिखति वाह्यां वर्षीयसीम्’
इति । तत्र प्रथमामाह,—“परि वाजपतिः कविरग्निर्हव्यान्यक्र-
मीत् । दधद्रत्नानि दाशुषे^(१९)” इति । अयम् ‘अग्निः’ ‘हव्यानि’

* अरक्षो निषेधवाचीशब्दस्य इति सर्वस्मिन् पुस्तके पाठो न सत्यः ।

परितः 'अक्रमीत्' (स्वीकृतवान्) । कीदृशोऽग्निः ?—'वाजपतिः' (अन्नस्य पालयिता) । किं कुर्वन् ?—'दाशुषे' (हविर्दत्तवते) यजमानाय 'रत्नानि' 'दधत्' (रमणीयानि धनानि सम्पादयन्) ।

अथ द्वितीयामाह,—“परि त्वाग्ने पुरं वयं विप्रः सहस्य धीमहि । धृषदृष्णि दिवे-दिवे भेत्तारं भङ्गुरावतः^(१०)” इति । सहसि बले भवः 'सहस्यः', 'सहस्यस्यो अद्भुतः' इति श्रुत्यन्तरात् ; तादृश (बलवान्*) हे 'अग्ने', 'वयं' त्वां 'परि'-‘धीमहि' (परितः स्वीकुर्मः । कीदृशं त्वां ?—‘पुरं' (असकृदपेक्षितफलानां पूरयितारम्), 'विप्रं' (ब्राह्मणजात्यभिमानिनं देवं), 'धृषदृष्णि' (धृषत्† वैरिणां धर्षयिता वर्णः स्वरूपविशेषो यस्यासौ धृषदृष्णः तं), 'दिवे-दिवे' (प्रतिदिनं) 'भङ्गुरावतः' 'भेत्तारं' (भञ्जनीयं पापं भङ्गुरं, तदस्यास्तीति भङ्गुरावान् विघातको राक्षसादिः, तस्य विनाशयितारम्) ।

अथ तृतीयामाह,—“त्वमग्ने द्युभिस्त्वमाशुगुच्छिस्त्वमद्भ्यस्त्वमग्निस्परि । त्वं वनेभ्यस्त्वमोषधीभ्यस्त्वं नृणां नृपते जायसे शुचिः^(११)” इति । हे 'अग्ने', 'त्वं' 'द्युभिः' (स्वर्गः) निमित्तभूतैस्तत्र तत्र यागशालासु 'जायसे' । किञ्च 'त्वमाशुगुच्छिः' (आर्द्रां भूमिं शीघ्रमेव शोषयिता) 'जायसे' । 'त्वमद्भ्यः' (वर्षधाराभ्यः) अग्निरूपेण 'जायसे' । 'त्वमग्निस्परि' (पाषाणस्थोपरि) पाषाणान्तरसङ्घटनेन 'जायसे' । 'त्वं वनेभ्यः' दावाग्नि-रूपेण 'जायसे' । 'ओषधीभ्यः' (ओषधिकार्येभ्यो भेषजेभ्यः) 'त्वं'

* बलवान् इति पाठो भवितुं युक्तः ।

† धृषन् इति पाठो भवितुं युक्तः ।

‘जायमे’; यद्वा वंशद्वयसङ्घर्षणादिभ्यो ‘जायमे’ । ‘नृणां’ ‘नृपते’, (सर्वेषामपि मनुष्याणां पालक), त्वं गृहे-गृहे ‘शुचिः’ (शुद्धिहेतुः सन्) ‘जायमे’, ‘पुनर्दाहेन मृण्मयम्’ इत्यादिश्रुतेः ।

एतैर्मन्त्रैः साध्यं परिलेखनं विधत्ते,—“यज्ञमुखे-यज्ञमुखे वै क्रियमाणे यज्ञः रक्षांसि जिधांसन्त्येतर्हि खलु वा एतद्यज्ञमुखं यद्देनदाज्जतिरश्रुते परिलिखति रक्षसामपहत्यै” (५।१।३अ०) इति । यज्ञस्य मुखं (प्रारम्भः) ‘यज्ञमुखं’ । यदा यज्ञः प्रारभ्यते, तदा ‘रक्षांसि’ आगत्य यज्ञं हन्तुमिच्छन्ति । एवञ्च सति अत्रापि अश्वपदाङ्कितम् ‘एतत्’ स्थानम् ‘आज्जतिः’ यदा प्राप्नोति, तदानीम् एतदेवाश्वपदस्थानं यज्ञप्रारम्भरूपं भवति । अतोऽत्र प्राप्तानां ‘रक्षसामपहत्यै’ परिलेखनं कुर्यात् ।

मन्त्रत्रयं विनियुक्ते,—“तिसृभिः परिलिखति त्रिवृद्धा अग्नि-र्यावानेवाग्निस्तस्माद्रक्षांस्यपहन्ति” (५।१।३अ०) इति । आहवनीय-गार्हपत्य-दक्षिणाग्निरूपेणाग्नेस्त्रिगुणत्वम् । सर्वस्मादप्येतस्मादग्नेः रक्षसामपघातो मन्त्रान्नित्वेन* सम्पद्यते ।

परि वाजपतिरित्येतां विशेषाकारेण विधत्ते,—“गायत्रिया परि लिखति तेजो वै गायत्री तेजसैवैनं परिगृह्णाति” (५।१।३अ०) इति । पादत्रयोपेतत्वाद्विधं गायत्री, तस्याश्चाग्निना सह प्रजापति-मुखादुत्पन्नत्वात् तेजस्त्वम् । ‘एनम्’ (अग्निप्रदेशम्) ।

‘त्वमग्ने शुभिः’ इत्येतां विधत्ते,—“त्रियुभा परि लिखतीद्भियं वै त्रियुगन्द्भियैवैनं परिगृह्णाति” (५।१।३अ०) इति ।

* मन्त्रान्नित्वेन इति पाठो भवितुं युक्तः ।

‘परि त्वाग्ने’ इत्येतां विधत्ते,—“अनुष्टुभा परिलिखत्यनुष्टुप् सर्वाणि कन्दांसि परिभूः पर्याप्त्यै” (५।१।३अ०) इति। वाग्यूषे-
यमनुष्टुप् सर्वाणि कन्दांसि (परितो भवति व्याप्नोतीति) ‘परिभूः’,
अतः सेयं ‘पर्याप्त्यै’ सम्पद्यते।

अस्या अनुष्टुभः पाठप्राप्तं मन्त्रद्वयमध्यवर्त्तित्वं प्रशंसति,—
“मध्यतोऽनुष्टुभा वाग्वा अनुष्टुप् तस्मान्मध्यतो वाचा वदामः” (५।
१।३अ०) इति। ‘अनुष्टुभा’ परिलिखतीति शेषः। यस्मात् वाग्यूषा
अनुष्टुप् मध्यतः पठिता, तस्माद्वयमपि मुखमध्यवर्त्तिजिह्वासाध्यया
‘वाचा’ सम्भाषणं कुर्मः।

गायत्रीत्रिष्टुभोः पाठप्राप्तमाद्यन्तरूपत्वं प्रशंसति,—“गायत्रिया
प्रथमया परि लिखत्यथानुष्टुभाय त्रिष्टुभा तेजो वै गायत्री यज्ञो-
ऽनुष्टुगिन्द्रियं त्रिष्टुप् तेजसा वै चेन्द्रियेण चोभयतो यज्ञं परि-
गृह्णाति” (५।१।३अ०) इति। पूर्वं प्रशस्तापि मध्यवर्त्तिनो अनुष्टुप्,
पुनरपि पार्श्वस्थाभ्यां सह प्रशस्यते। यज्ञनिष्पादकवाग्यूषत्वादनु-
ष्टुभो यज्ञत्वम्। तस्मात् उभयतो गायत्रीत्रिष्टुभोः पाठेन मध्य-
वर्त्तिनं यज्ञमेव ‘तेजसा वै चेन्द्रियेण चोभयतः’ परिगृहीतवान्
भवति॥

अत्र विनियोगसङ्ग्रहः,—

इमां, रज्जुं समादाय, प्रवृत्त, तुरगबन्धनम्।

युक्ता, गर्दभमाबध्य, योगे, यान्ति त्रिभिर्मुदा*॥

इमाऽन्तादग्निमित्यादेर्गमने द्रव्यमन्त्रणम्।

‘रामो’ऽन्तेन वपा जप्या, ‘रामो’ऽन्ताद्वेद्यमन्त्रणम् ॥

अन्वग्नि, गच्छेदागत्य द्वाभ्यामाक्रमयेद्भुवम् ।

द्यौस्ते,ऽश्वपृष्ठं संमार्ष्टि ह्युक्ता-द्वाभ्यां तदुद्गमः ।

अपः, पदेऽपेो निनयेज्जिघ-द्वाभ्यां जुहोति हि ॥

परि त्रिभिः परिलिखेदेकविंशतिरोरिताः ॥

इति श्रीसायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके द्वितीयोऽनुवाकः ॥ ० ॥

देवस्य त्वा सवितुः प्रसवेऽश्विनोर्बाहुभ्यां पूषो
हस्ताभ्यां पृथिव्याः सधस्येऽग्निं पुरीष्यमङ्गिरस्वत् खना-
मि^(१) । ज्योतिष्मन्तं त्वाम्ने सुप्रतीकमजसेण भानुना
दीद्यानं* । शिवं प्रजाभ्योऽहिंसन्तं पृथिव्याः सधस्ये-
ऽग्निं पुरीष्यमङ्गिरस्वत् खनामि^(२) । अपां पृष्ठमसि स-
प्रथा उर्वग्निं भरिष्यदपरावपिष्टं । वर्धमानं मह आ च
पुष्करं दिवो माचया वरिणा प्रयस्व^(३) । शर्म च
स्यः ॥ १ ॥

वर्म च स्थो अच्छिद्रे बहुले उभे । व्यचस्वतीं संव-
साथां भर्तमग्निं पुरीष्यं^(४) । संवसाथाः सुवर्विदा

* क्वचित् दीद्यानमिति पाठः ।

समीची उरसात्मना । अग्निमन्तभैरिष्यन्ती ज्योति-
षन्तमजस्रमित्^(५) । पुरीषोऽसि विश्वभराः । अथर्वा
त्वा प्रथमो निरमन्यदग्ने^(६) । त्वामग्ने पुष्करादध्यथर्वा
निरमन्यत । मूर्ध्नो विश्वस्य वाघतः^(७) । तमु त्वा दध्य-
दृषिः पुत्र ईधे ॥ २ ॥

अथर्वणः । वृत्रहणं पुरन्दरं^(८) । तमु त्वा पाथ्यो
वृषा समीधे दस्युहन्तमं । धनञ्जयं रणे-रणे^(९) । सीद
हेतुः स्व उ लोके चिकित्वान्त्सादया यज्ञः सुकृतस्य
योनौ । देवावीर्देवान् हविषा यजास्यग्ने बृहद्यजमाने
वयो धाः^(१०) । नि हेता होतृपदने विदानस्त्वेषो दी-
दिवाः असदत्सुदक्षः । अदम्ब्रतप्रमतिर्वसिष्ठः सह-
सम्भरः शुचिजिह्वो अग्निः^(११) । सः सीदस्व महाः
असि शोचस्व ॥ ३ ॥

देववीतमः । वि धूममग्ने अरुषं मियेध्य सृज
प्रशस्त दर्शतं^(१२) जनिष्ठा हि जेन्यो अग्ने अह्नाः हिता
हितेष्वरूपो वनेषु । दमे-दमे सप्त रत्ना दधानोऽग्नि-
होता नि षसादा यजीयान्^(१३) ॥ ४ ॥

स्थः । ईधे । शोचस्व । सप्तविंशतिश्च ॥ ३ ॥

इति तैत्तिरीयसंहितायां चतुर्थकाण्डे प्रथम-
प्रपाठके तृतीयोऽनुवाकः ॥ ० ॥

द्वितीये मृदाक्रमणमुक्तम्, अथ तृतीये खननमभिधीयते ।
कल्पः, 'देवस्य त्वा सवितुः प्रसव इति द्वाभ्यां खनति' इति ।
प्रथममन्त्रपाठस्तु,—“देवस्य त्वा सवितुः प्रसवेऽश्विनोर्बाहुभ्यां पूष्णो
हस्ताभ्यां पृथिव्याः सधस्येऽग्निं पुरीव्यमङ्गिरस्वत् खनामि^(१)”
इति स्यष्टोऽर्थः ।

द्वितीयमन्त्रपाठस्तु,—“ज्योतिष्मन्तं त्वाग्ने सुप्रतीकमजस्रेण
भानुना दीद्यानं । शिवं प्रजाभ्योऽहिंसन्तं पृथिव्याः सधस्येऽग्निं
पुरीव्यमङ्गिरस्वत् खनामि^(२)” इति । हे ‘अग्ने’, ‘पृथिव्याः’ ‘सधस्ये’
(उपरिप्रदेशे) ‘पुरीव्यं’ (पांसुयोग्यम्) अग्निं त्वाम् अङ्गिरस इव अहं
‘खनामि’ । कीदृशं त्वां ?—‘ज्योतिष्मन्तं’ (ज्वालायुक्तं), ‘सुप्रतीकं’
(सुमुखं), ‘अजस्रेण भानुना दीद्यानं’ (निरन्तरं वर्त्तमानेन रश्मिना
प्रकाशमानं), ‘प्रजाभ्यः’ (प्रजोपकारार्थं) ‘शिवं’ (शान्तं), अत एव
‘अहिंसन्तं’ (हिंसामकुर्वन्तम्) ।

एतन्मन्त्रद्वयसाध्यं खननं विधत्ते,—“देवस्य त्वा सवितुः प्रसव
इति खनति प्रसृत्या अथो धूममेवैतेन जनयति ज्योतिष्मन्तं
त्वाग्ने सुप्रतीकमित्याह ज्योतिरेवैतेन जनयति” (५।१।४ अ०)
इति । प्रथममन्त्रे सवितुः प्रसव इत्युच्चारणं प्रेरणाय सम्पद्यते,
किञ्चैतेन मन्त्रेण धूममेवात्पादयति, न तु ज्वालाः तस्मात्
द्वितीयमन्त्रादौ ज्योतिष्मन्तमित्येतेन शब्देन ज्योतिर्जनयत्येव ।

तस्य मन्त्रस्य द्वितीयाह्ने शिवशब्दतात्पर्यं दर्शयति,—“सो-
ऽग्निर्जातः प्रजाः शुचार्पयत्तं देवा अर्द्धर्चिनाशमयच्छिवं प्रजाभ्योऽ-
हिंसन्तमित्याह प्रजाभ्य एवैनं शमयति” (५।१।४ अ०) इति ।

ज्वालासहित उत्पन्नः 'अग्निः' उत्पत्तिमात्रेणैव 'प्रजाः' सर्वाः तापे-
नायोजयत्, 'तं' (तादृशम्) अग्निं शिवमिच्छाद्यर्द्धर्चन 'देवाः'
शान्तिमकुर्वन्, तस्मादस्य अर्द्धर्चस्य पाठेन प्रजोपकाराय 'एव'
'एनं' शान्तं करोति ।

मन्त्रद्वित्वं प्रशंसति,—“दाम्भ्यां खनति प्रतिष्ठित्यै” (५।१।
४ अ०) इति ।

कल्पः, 'अपां पृष्ठमसीति पुष्करपर्णमाहृत्यैतयैव विचेष्ट्य' इति ।
मृदं प्रचेष्टुं पुष्टिकां हत्वेत्यर्थः । पाठस्तु,—“अपां पृष्ठमसि स-
प्रथा उर्वग्निं भरिष्यदपरावपिष्ठं । वर्धमानं मह आ च पुष्करं
दिवो माचया वरिणा प्रथस्व^(१)” इति । हे पुष्करपर्ण, त्वम्
'अपां पृष्ठमसि' (पृष्ठवदुपरिभागे वर्तमानमसि) । कीदृशं?—
'सप्रथाः' (सविस्तारः) अत एव 'उर्वग्निं भरिष्यत्' (अग्निसाधनं मृदं
वज्रं यथा भवति, तथा भरितुं समर्थम्, 'अपरावपिष्ठं' (परा-
वपो विनाशः, अतिशयेन तद्रहितं), 'वर्धमानं' (अश्वत्थादिने-
दिने वृद्धियुक्तं), 'महः' (निर्लेपत्वाद्युक्त्वा पूजनीयं), 'पुष्करं'
(अग्निनिष्पादनद्वारा पुष्टिकरं), तादृशं त्वं, 'माचया' (परि-
माणेन) 'दिवो' 'वरिणा' (आकाशादप्याधिक्येन) 'आ' (समन्तात्)
'प्रथस्व' (विस्तृतं भव) ।

तमेतं मन्त्रं विनियुक्ते,—“अपां पृष्ठमसीति पुष्करपर्णमाहर-
त्यपां वा एतत् पृष्ठं यत्पुष्करपर्णं रूपेणैवैतदाहरति” (५।१।
४ अ०) इति । 'अपाम्' उपरि-वर्तमानत्वस्य विद्यमानस्यैवार्थस्य
अभिधायित्वादनुरूपेणैव मन्त्रेणैव पुष्करपर्णमाहरति ।

कल्पः, 'शर्म च स्यो वर्म च स्य इति द्वाभ्यामुत्तरेण मृत्खननं
 कृष्णाजिनं प्राचीनधीवमुत्तरलोमास्तृणात्युपरिष्ठात् पुष्करपर्णमु-
 त्तानम्' इति । प्रथममन्त्रपाठस्तु,—“शर्म च स्यो वर्म च स्यो ।
 अच्छिद्रे वज्रले उभे । व्यचस्यती संवसाथां भर्तमग्निं पुरोयम्^(४)”
 इति । हे कृष्णाजिन-पुष्करपर्णे, 'उभे' (युवां) 'शर्म च स्यः' (अग्नेः
 सुखकारिणी अपि भवथः) । तथा 'वर्म च स्यः' (कवचवद्रक्षके अपि
 भवथः) । कीदृशे ?—‘अच्छिद्रे’ (क्षिद्ररहिते), ‘वज्रले’ (विस्तीर्णे),
 ‘व्यचस्यती’ (आच्छादनप्रकारवती) पुटिकादिसदृशे इत्यर्थः । तथा-
 विधे युवां ‘संवसाथां’ (सम्यक् मृदमाच्छादयतम्) । ततः ‘पुरो-
 यम्’ ‘अग्निं’ ‘भर्तं’ (धारयतम्) ।

द्वितीयमन्त्रपाठस्तु,—“संवसाथाः सुवर्विदा समीची उरसा-
 त्मना । अग्निमन्तर्भरिष्यन्तो ज्योतिष्मन्तमजस्रमित्^(५)” इति ।
 हे कृष्णाजिन-पुष्करपर्णे, युवां ‘आत्मना’ (स्वयमेव परनिरपेक्षे
 सति* ‘उरसा’ (उरःसदृशेन) भवदीयस्वरूपेण ‘संवसाथां’ (सम्य-
 गाच्छादयतम्) । कीदृशे युवां ?—‘सुवर्विदा’ (स्वर्गविदे स्वर्ग-
 लाभसाधने इत्यर्थः), ‘समीची’ (मृद्वन्धनायानुकूले), ‘अजस्रमित्’
 (निरन्तरमेव) ‘ज्योतिष्मन्तम्’ ‘अग्निम्’, ‘अन्तः’ (स्रोदरे) ‘भरि-
 ष्यन्तो’ (धारयिष्यन्तो) ।

अनेन मन्त्रद्वयेन साध्यं पुष्करपर्णस्य प्रसारणमुत्तरत्र विधातु-
 मादौ पुष्करपर्णे मृदः सम्भरणं विधत्ते,—“पुष्करपर्णेन सम्भरति
 योनिर्वा अग्नेः पुष्करपर्णः स्योनिमेवाग्निः सम्भरति” (५।१।

* सती इति पाठो भवितुं युक्तः ।

४ अ०) इति । पुष्करपर्णस्याग्निस्थानीयत्वम् आरुणकेतुक-चयने समा-
न्नातम्,—‘जानुदग्नोमुत्तरवेदीं खात्वा । अपां पूरयित्वा गुल्फदघ्नं ।
पुष्करपर्णैः पुष्करदण्डैः पुष्करैश्च स५स्तीर्य । तस्मिन् विहायसे ।
अग्निं प्रणीधोपसमाधाय’ इति । अतः पुष्करपर्णस्याग्नियोनित्वात्
‘संयोनमेवाग्निं’ सम्भृतवान् भवति ।

पुष्करपर्णवत् तेनैव मन्त्रद्वयेन कृष्णाजिनस्यास्तरणं विधातुमादौ
कृष्णाजिने मृदः स्थापनं विधत्ते,—“कृष्णाजिनेन सम्भरति यज्ञो
वै कृष्णाजिनं यज्ञेनैव यज्ञः सम्भरति” (५।१।४ अ०) इति ।
कृष्णाजिनस्य यज्ञरूपत्वं दर्शपूर्णमासब्राह्मणेऽवगम्यते,—‘यज्ञो देवेभ्यो
ऽनिलायत । कृष्णो [?] रूपं कृत्वा । यत्कृष्णाजिने हविरध्ववहन्ति ।
यज्ञादेव तद्यज्ञं प्रयुक्ते’ इति । तद्वदत्रापि कृष्णाजिनरूपेण ‘यज्ञे-
नैव’ अग्निरूपं ‘यज्ञं सम्भरति’ ।

चर्मन्तरपरित्यागेन कृष्णाजिनस्वीकारे हेतुं दर्शयति,—
“यद्वाग्न्याणां पशूनां चर्मणा सम्भरेद्वाग्न्यान् पशूञ्चुर्चार्पयेत्
कृष्णाजिनेन सम्भरत्यारण्यानेव पशूञ्चुर्चार्पयति तस्मात् समावत्
पशूनां प्रजायमानानामारण्याः पशवः कनीय्याः सः शुचा
हृताः” (५।१।४ अ०) इति । ग्राम्यपशूनां गवादीनां चर्मणि अग्नि-
सम्भरणे गवादयः सन्तापेन संयोजिता भवन्ति ; कृष्णाजिनेन
सम्भरणे तु आरण्या एव पशवः सन्तापेन योज्यन्ते ; यस्मादेवं,
‘तस्मात्’ लोकेऽपि चतुष्पात्त्वाद्याकारसाम्येन प्रजायमानानां पशूनां
मध्ये ग्राम्याः श्रेष्ठाः, आरण्या एव कनिष्ठाः, यस्मात् ते ‘शुचा’
‘हृताः’ (शुचं प्राप्ताः), तस्मात् तेषां कनिष्ठत्वं युक्तम् । न हि

ग्राम्यगवादय इव शालाप्रवेश-भक्ष्यप्रदानादिभिरारणाः पोष्यन्ते,
अतस्तेषां शोकप्राप्तिः ।

तस्य कृष्णाजिनस्य लोन्नामुपरि सम्भरणं विधत्ते,—“लोमतः
सम्भरत्यतो ह्यस्य मेध्यम्” (५।१।४अ०) इति । यस्मात् ‘अस्य’
(कृष्णाजिनस्य) ‘अतः’ (इदं) लोमयुक्तं स्थानं ‘मेध्यं’, तस्मात्
तत्र सम्भरेत् ।

इदानीमुक्तसम्भरणसिद्धये पूर्वोक्तमन्त्रद्वयमाध्यमुभयास्तरणं वि-
धत्ते,—“कृष्णाजिनञ्च पुष्करपर्णञ्च सः स्तृणातोयं वै कृष्णाजिन-
मसौ पुष्करपर्णमाभ्यामेवैनमुभयतः परिगृह्णाति” (५।१।४अ०)
इति । कृष्णाजिनपुष्करपर्णयोरधरोत्तरभावेन लोकद्वयरूपत्वम् ।

कल्पः, ‘पुरीषोऽसि विश्वभरा इति मृत्वननमभिमन्त्र्य’ इति ।
पाठस्तु,—“पुरीषोऽसि विश्वभराः । अथर्वा ता प्रथमो निर-
मन्यदग्ने^(६)” इति । हे खननप्रदेश, त्वं ‘पुरीषोऽसि’ (पुरीषस्य
बज्रलपांसोर्योगोऽसि), अत एव ‘विश्वभरा’ ‘असि’ (विश्वं कृत्स्नम्
उखारूपं विभर्तीति विश्वभराः) । हे अग्ने, अथर्वाख्य ऋषिः,
‘प्रथमः’ (इतरेभ्यः पूर्वभावी) सन् त्वां ‘निरमन्यत्’ (निःशेषेण
मथितवान्) ।

अथर्वणः प्रथमनिर्मन्यन्* नाम प्रथमदर्शनमित्यभिप्रायं दर्श-
यति,—“अग्निर्देवेभ्योऽनिलायत तमथर्वाऽन्वपश्यदथर्वा ता प्रथ-
मो निरमन्यदग्ने इत्याह य एवैनमन्वपश्यत् तेनैवैनं सम्भरति”
(५।१।४अ०) इति । ‘अन्वपश्यत्’ (अन्विष्य दृष्टवान्) ।

* प्रथमनिर्मन्यन् इति B. J. एवं आदर्शपुस्तके पाठः ।

कल्पः, 'त्वामग्ने पुष्करादधीति कृष्णाजिने पुष्करपर्णे च
सम्भरति चतसृभिस्त्रिभिर्यो गायत्रीभिर्ब्राह्मणस्य त्रिष्टुग्भी-
राजन्यस्य' इति । यद्यप्यत्र 'त्वामग्ने'-इत्यादिकास्त्रि एव
गायत्र्य आस्ताताः, तथापि चतुष्कपदे 'पुरीव्योऽसि विश्वभगाः'
इत्यनेन पूर्वोक्तेन मन्त्रेण सह सङ्ख्या पूरणीया । 'पुरीव्योऽसि'
इत्यर्थं मन्त्रः पूर्वं व्याख्यातः । द्वितीयमन्त्रपाठस्तु,—“त्वामग्ने
पुष्करादध्यर्वा निरमन्यत । मूर्ध्ना विश्वस्य वाघतः^(१)” इति ।
हे 'अग्ने', 'अथर्वा' मुख्य ऋषिः 'पुष्करादधि' (पद्मपत्रस्योपरि)
'त्वां' 'निरमन्यत' (निःशेषेण मथितवान्) । अत एव पञ्चमकाण्डे
ब्राह्मणमाह्नातम्, 'पुष्करपर्णे ह्येनमुपश्रितमविन्दत्' (१।४ अ०) इति ।
कीदृशात् पुष्करात्?—'मूर्ध्नाः' (उत्तमाङ्गवत्प्रशस्तात्) । 'विश्वस्य
वाघतः' (सर्वस्य जगतो वाहकात्) । इदं हि पुष्करपर्णमग्नि-
मन्यननिष्पादनादिद्वारा सर्वं जगन्निर्वहति ।

तृतीयमन्त्रपाठस्तु,—“तमु त्वा दध्यङ्विः पुत्र ईधे अथर्वणः ।
वृत्रहणं पुरन्दरम्^(२)” इति । हे अग्ने, 'अथर्वणः' 'पुत्रः' 'दध्यङ्विः'-
नामक ऋषिः 'तमु त्वा' 'ईधे' (त्वामेव प्रज्वालितवान्) । की-
दृशं त्वां?—'वृत्रहणं' (वैरिनाशनं), 'पुरन्दरं' (रुद्ररूपेणासुर-
सम्बन्धिनां त्रयाणां पुराणां विदारितारम् [?]) ।

चतुर्थमन्त्रपाठस्तु,—“तमु त्वा पाथ्यो वृषा समीधे दस्यु-
हन्तमं । धनञ्जयः रणे-रणे^(३)” इति । हे अग्ने, 'पाथ्य'-नामकः
कश्चिद्विः, 'तमु त्वा' 'समीधे' (तमेव त्वां प्रज्वालितवान्) ।
कीदृशः पाथ्यः?—'वृषा' (श्रेष्ठः) । कीदृशं त्वां?—'दस्युहन्तमं'

(तत्स्कराणामतिशयेन हन्तारं), 'रणे-रणे' 'धनञ्जयं' (तेषु-तेषु सङ्ग्रामेषु धनस्य जेतारम्) । इत्यमिमा गायत्र्यः उक्ताः ।

अथ त्रिष्टुभां चतस्रणां मध्ये प्रथमामाह,—“सीदं हेतः स्व उ लोके चिकित्वान्सादया यज्ञं सुकृतस्य योनौ । देवावीर्देवान् हविषा यजास्यग्ने बृहद्यजमाने वयो धाः^(१०)” इति । हे 'हेतः' (होमनिष्पादक), 'चिकित्वान्' (अभिज्ञः) त्वं, स्वकीय एव स्थाने उत्तरवेदिरूपे 'सीद' (उपविश) । 'यज्ञं' च, इमं 'सुकृतस्य योनौ' (पुण्यकर्मणो योग्यस्थाने) 'सादय' (स्थापय) । (देवान् वेति कामयत इति) 'देवावीः' (देवप्रिय इत्यर्थः)) तादृशस्त्वं देवान् 'हविषा' 'यजासि' (पूजयसि) । हे अग्ने, 'यजमाने' 'बृहत्' 'वयः' (दीर्घमायुः) 'धाः' (स्थापय) ।

अथ द्वितीयामाह,—“निं हेता हेतवषदने विदानस्वेषो दीदिवाः असदत् सुदत्तः । अदध्वव्रतप्रमतिर्वसिष्ठः सहस्रम्भरः शुचिजिह्वो अग्निः^(११)” इति । 'हेतवषदने' (होमनिष्पादकस्य योग्यस्थाने) उत्तरवेदिरूपे 'अग्निः' नितराम् 'असदत्' (सम्यगुपविष्टवान्) । कोदृशोऽग्निः ?—'हेता' (देवानामाह्वाता), 'विदानः' (स्थानाभिज्ञः) 'त्वेषः' (दीप्तिमान्), 'दीदिवान्' (देवेभ्यो हविषो दाता) । 'सुदत्तः' (अत्यन्तकुशलः), 'अदध्वव्रतप्रमतिः' (अदध्वे अविनाशिते व्रते कर्मणि प्रकृष्टा मतिर्यस्य, स तथाविधः), 'वसिष्ठः' (अतिशयेन वासयिता), (सहस्रसङ्ख्याकानि हवींषि भरति पोषयतीति) 'सहस्रम्भरः', (शुचिः शुद्धा होमयोग्या जिह्वा ज्वाला यस्यासौ) 'शुचिजिह्वः' ।

अथ तृतीयामाह,—“संसीदस्व महाऽग्निं शोचस्व देववीतमः । विधूममग्ने अरुषं मियेध्यं सृज प्रशस्तं दर्शतम्^(१९)” इति । हे ‘अग्ने’, त्वम् अस्मिन् पुष्करपर्णे ‘सं-सीदस्व’ (सम्यगुप-विश) । त्वम् अनेकक्रतुहेतुत्वात् ‘महानसि’, (देवान् वेति गच्छ-तीति, देववीः, अतिशयेन देववीः) ‘देववीतमः’, तादृशस्त्वं ‘शोचस्व’ (दीप्यस्व) । हे ‘मियेध्य’ (मेधाहं), ‘प्रशस्त’ (उत्कृष्ट) ‘अग्ने’, ‘अरुषं’ (अरोषणं अनुग्रहं) ‘दर्शतं’ (द्रष्टुं शक्यं शान्तं) ‘धूमं’ विशेषेण ‘सृज’ ।

अथ चतुर्थीमाह,—“जनिष्व हि जेन्यो अग्ने अङ्गां हितो हितेष्वरूपो वनेषु । दमे-दमे सप्त रत्ना दधानोऽग्निर्हता निष-सादा यजीयान्^(२०)” इति । हे ‘अग्ने’, त्वम् ‘अङ्गाम्’ ‘अग्ने’ (प्रभातकाले) ‘जनिष्व’ (उत्पद्यस्व) । कीदृशस्त्वं ?—‘जेन्यः’ (जय-शीलः) ‘हितेषु’ ‘हितः’ (हविर्भुजो ये देवास्तुभ्यं हितमाचरन्ति, ये च मनुष्या ऋत्विग्यजमानास्तुभ्यं हितमाचरन्ति तेषु सर्वेषु हितेषु त्वमपि हितो भवसि), ‘वनेषु’ ‘अरुषः’ (नानाविधफल-वृक्षोपेतेषु वनेषु कोपरहितः), कोपे च दावाग्निरूपेण वनानि दहतीत्यर्थः* । अयम् ‘अग्निः’ ‘दमे-दमे’ (यजमानानां गृहे-गृहे) ‘नि-षसाद’ (उपविष्टः) । कीदृशोऽग्निः ?—‘सप्त रत्ना दधानः’ (रत्न-समानान् ज्वालाविशेषान् सप्तसङ्ख्याकान् धारयमाणः) । अत एव ‘सप्तजिह्वः’ इति सर्वत्र प्रसिद्धः । आथर्वाणिकाश्चामनन्ति,—

* न दहतीत्यर्थः इति J. पु० पाठः । दहसीति तु पाठो भवितुं युक्तः ।

‘काली कराली च मनोजवा च
सुलोहिता या च सुधूमवर्णा ।
स्फुलिङ्गिनी विश्वरूची च देवी
लेलायमाना इति सप्त जिह्वाः’ ॥ इति ।

स च ‘अग्निः’ ‘होता’ (देवानामाकाशात्), ‘यजीयान्’ (अति-
शयेन यष्टा) ।

उक्तासु गायत्रीषु ‘त्वामग्ने’ इत्यस्यां पुष्करादधीत्यस्य अंशस्य
तात्पर्यं दर्शयति,—“त्वामग्ने पुष्करादधीत्याह पुष्करपर्णे ह्येन-
मुपश्रितमविन्दत्” (५।१।४अ०) इति । अथवा यदा अग्निम-
न्विष्टवान्, तदानीं कस्मिंश्चित्पुष्करपर्णेऽवस्थितमेनमग्निं लब्धवान् ।
तस्मात् पुष्करादधीत्युक्तिर्युक्ता ।

अनन्तरमन्त्रे परित्यज्यान्मृषिं, दधीच एव स्वीकारे का-
रणं दर्शयति,—“तमु त्वा दध्यङ् ऋषिरित्याह दध्यङ् वा
आथर्वणस्तेजस्वगसीत् तेज एवास्मिन् दधाति” (५।१।४अ०)
इति । अन्यत्र मन्त्रान्तरे दधीचो महिमा प्रपञ्चितः,—‘दध्यङ् ह
यन्मध्वाथर्वणो वामश्वस्य शीर्ष्णा’ इत्यादौ* तस्मात् दधीच-
स्तेजस्वित्वम् ।

उपरितनमन्त्रेण पाथ्यशब्देन दध्यङ् एव विवक्षितो नान्य
इत्येतद्दर्शयति,—“तमु त्वा पाथ्यो वृषेत्याह पूर्वमेवोदितमुत्तरे-
णाभिगृणाति” (५।१।४अ०) इति । यः पूर्वमन्त्रोक्तो दध्यङ्,

* शीर्ष्णेत्यादाविति आदर्शपुस्तकपाठः ।

स एवात्र सन्मार्गवन्तिवात् पाथ्य इत्युच्यते । अतः पूर्वमन्तो-
दितमेवार्थमुत्तरमन्त्रेण प्रतिपादयति ।

एतैर्मन्त्रैः साध्यमग्निस्मरणं विधत्ते,—“चतसृभिः स्मरति
चत्वारि ह्रन्दाऽसि ह्रन्दाऽभिरेव” (५।१।४ अ०) इति ।
‘तामग्ने’ इत्याद्यास्त्रिस्तः, ततः पूर्वा ‘पुरोयोऽसि’ इत्येका, तदेवं
चतस्रः । गायत्री त्रिष्टुप् जगत्यनुष्टुप् इति ह्रन्दसां चतुष्टुम् । अतः
सङ्ख्यामास्याच्छ्रन्दाभिरेवाग्निः स्मृतो भवति । ‘सीद ह्येतः’
इत्यादीनां त्रिष्टुभां चतुष्टुम् । अत्रापि ‘चतसृभिः स्मरति’
इति विधिर्नैजनीयः ।

गायत्रीणां त्रिष्टुभां साधिकारिभेदेन व्यवस्थां विधत्ते,—
“गायत्रीभिर्ब्राह्मणस्य गायत्री हि ब्राह्मणस्त्रिष्टुग्भी-राजन्यस्य
त्रिष्टुभो हि राजन्यः” (५।१।४ अ०) इति । मुखजत्वसाम्येन ब्रा-
ह्मणो गायत्रः । बाहुजत्वसाम्येन राजन्यस्त्रिष्टुभः ।

अथ काम्यं समुच्चयं विधत्ते,—“यं कामयेत वसीयान्त्था-
दितुभयोभिस्तस्य स्मरेत् तेजस्यैवास्मा इन्द्रियञ्च समीची
दधाति” (५।१।४ अ०) इति । तत्र गायत्रीभिस्तेजः प्राप्तिः,
त्रिष्टुब्भिरिन्द्रियप्राप्तिः ।

समुच्चितमन्त्रगतामष्टसङ्ख्यां प्रशंसति,—“अष्टाभिः स्मरत्यष्टा-
क्षरा गायत्री गायत्रीऽग्निर्यावानेवाग्निस्तः स्मरति” (५।१।४ अ०)
इति ।

चतस्रः त्रिष्टुभः प्रत्येकं प्रशंसति,—“सीद ह्येतारित्याह देवता
एवास्मै सः सादयति निहोतेति मनुष्यान्त्सः सीदस्तेति वयाऽसि

जनिष्या हि जेन्यो अये अक्लामित्याह देवमनुष्यानेवासौ सस्त्र-
ज्ञान् प्रजनयति” (५।१।४ अ०) इति । ‘सीद होताः’ इत्येतस्यां
प्रथमायां त्रिष्टुभि ‘देवावीः’ इतिपदेन देवतानां संसादनं
सूचितम् । यद्वा ‘देवान् हविषा यजासि’ इत्यनेन तत्सूचितम् ।
‘नि होता’ इत्यस्यां द्वितीयायां त्रिष्टुभि ‘होतृषदने’ इतिपदेन
होत्रादीनां मनुष्याणां संसादनं सूचितं भवति । ‘सं-सीदस्व’
इत्यस्यां तृतीयायां त्रिष्टुभि ‘धूमं वि-सृज’ इत्येवमन्तरिचगामिना
धूमेनान्तरिक्षचारिणां पक्षिणां सूचितत्वात् तेषां संसादनं
‘सं-सीदस्व’ इत्यस्यां तृतीयायामुक्तम् । ‘जनिष्व’ इत्यस्यां चतुर्थ्यां
त्रिष्टुभि ‘जनिष्व’ इत्युत्पादनस्य सूचितत्वात् पूर्वाक्तान् सन्नान्
देवमनुष्यान् तदुपलक्षितानि वयांसि च प्रकर्षेण जनयति ॥

अत्र विनियोगसङ्ग्रहः,—

देव-द्वाभ्यां खनेचापां पद्मपत्रं समाहरेत् ।

शर्म-द्वाभ्यां चर्मपत्रे स्तृणात्यथ पुरीत्यतः ॥

चतुष्टयात् सम्भरति विप्रस्य, क्षत्रियस्य तु ।

सीदेत्यादिचतुष्केण मन्त्रा द्वादश वर्णिताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके तृतीयोऽनुवाकः ॥ ० ॥

स एवात्र सन्मार्गवर्त्तितात् पाथ्य इत्युच्यते । अतः पूर्वमन्त्रो-
दितमेवार्थमुत्तरमन्त्रेण प्रतिपादयति ।

एतैर्मन्त्रैः साध्यमग्निसम्भरणं विधत्ते,—“चतसृभिः सम्भरति
चत्वारि कृन्दाऽग्निं कृन्दोऽग्निरेव” (५।१।४अ०) इति ।
‘त्वामग्ने’ इत्याद्यास्तिस्रः, ततः पूर्वा ‘पुरोव्योऽग्नि’ इत्येका, तदेवं
चतस्रः । गायत्री त्रिष्टुप् जगत्यनुष्टुप् इति कृन्दमां चतुष्टुम् । अतः
सङ्ख्यासाम्याच्छन्दोभिरेवाग्निः सम्भृता भवति । ‘सीद ह्येतः’
इत्यादीनां त्रिष्टुभां चतुष्टुम् । अत्रापि ‘चतसृभिः सम्भरति’
इति विधिर्योजनीयः ।

गायत्रीणां त्रिष्टुभां चाधिकारिभेदेन व्यवस्थां विधत्ते,—
“गायत्रीभिर्ब्राह्मणस्य गायत्री हि ब्राह्मणस्त्रिष्टुग्भी-राजन्यस्य
त्रैष्टुभो हि राजन्यः” (५।१।४अ०) इति । मुखजत्वसाम्येन ब्रा-
ह्मणो गायत्रः । वाङ्मजत्वसाम्येन राजन्यत्रैष्टुभः ।

अथ काम्यं समुच्चयं विधत्ते,—“यं कामयेत वमीयान्त्वया-
दितुभयीभिस्तस्य सम्भरेत् तेजश्चैवास्मा इन्द्रियञ्च समीची-
दधाति” (५।१।४अ०) इति । तत्र गायत्रीभिस्तेजः प्राप्तिः,
त्रिष्टुप्भिरिन्द्रियप्राप्तिः ।

समुचितमन्त्रगतमष्टसङ्ख्यां प्रशंसति,—“अष्टाभिः सम्भरत्यष्टा-
चरा गायत्री गायत्रोऽग्निर्यवानेवाग्निस्रः सम्भरति” (५।१।४अ०)
इति ।

चतस्रः त्रिष्टुभः प्रत्येकं प्रशंसति,—“सीद ह्येतारित्याह देवता
एवासौ स्रसादयति निक्षेतेति मनुष्यान्त्स्रसीदस्तेति वयाऽग्नि

जनिष्या हि जेत्यो अग्रे अज्ञामित्याह देवमनुष्यानेवासौ सः स-
न्नान् प्रजनयति” (५।१।४ अ०) इति । ‘सीद होताः’ इत्येतस्यां
प्रथमायां त्रिष्टुभि ‘देवावोः’ इतिपदेन देवतानां संसादनं
सूचितम् । यद्वा ‘देवान् हविषा यजासि’ इत्यनेन तत्सूचितम् ।
‘नि होता’ इत्यस्यां द्वितीयायां त्रिष्टुभि ‘होतृषदने’ इतिपदेन
होत्रादीनां मनुष्याणां संसादनं सूचितं भवति । ‘सं-सीदस्व’
इत्यस्यां तृतीयायां त्रिष्टुभि ‘धूमं वि-सृज’ इत्येवमन्तरिक्षगामिना
धूमेनान्तरिक्षचारिणां पक्षिणां सूचितत्वात् तेषां संसादनं
‘सं-सीदस्व’ इत्यस्यां तृतीयायामुक्तम् । ‘जनिष्व’ इत्यस्यां चतुर्थ्यां
त्रिष्टुभि ‘जनिष्व’ इत्युत्पादनस्य सूचितत्वात् पूर्वाक्तान् सन्नान्
देवमनुष्यान् तदुपलक्षितानि वयांसि च प्रकर्षेण जनयति ॥

अत्र विनियोगसङ्ग्रहः,—

देव-द्वाभ्यां खनेच्चापां पद्मपत्रं समाहरेत् ।

शर्म-द्वाभ्यां चर्मपत्रे स्तृणात्यय पुरीत्यतः ॥

चतुष्टयात् सम्भरति विप्रस्य, क्षत्रियस्य तु ।

सीदेत्यादिचतुष्केण मन्त्रा द्वादश वर्णिताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके तृतीयोऽनुवाकः ॥ ० ॥

सन्ते वायुमीतरिश्वा दधातूत्तानायै हृदयं यद्वि-
लिष्टं । देवानां यश्चरति प्राणयेन तस्मै च देवि वष-
डस्तु तुभ्यं^(१) । सुजातो ज्योतिषा सह शर्म वरूथमा
सदः सुवः । वासो अग्ने विश्वरूपः संव्ययस्व विभा-
वसो^(२) । उदुत्तिष्ठ स्वध्वरावा नो देव्या कृपा । दृशे च
भासा दृहता सुशुक्निराऽऽग्ने याहि सुशस्तिभिः^(३) ॥ १ ॥

ऊर्ध्व ऊषु रा ऊतये तिष्ठा देवो न सविता । ऊर्ध्वो
वाजस्य सविता यदज्जिभिर्वाघज्जिर्विह्वयामहे^(४) । स
जातो गर्भो असि रोदस्योरग्ने चारुर्विभृत ओष-
धीषु । चित्रः शिशुः परि तमाः स्युक्तः प्र मातृभ्यो अधि-
कनिक्रदन्नाः^(५) । स्थिरो भव वीह्वङ्ग आशुर्भव वा-
ज्यर्वन् । पृथुर्भव सुषदस्त्वमग्नेः पुरीषवाहनः^(६) ।
शिवो भवः ॥ २ ॥

प्रजाम्यो मानुषीभ्यस्त्वमङ्गिरः । मा द्यावापृथिवी
अभि श्रूयुषो मान्तरिक्षं मा वनस्पतीन्^(७) । प्रैतु
वाजी कनिक्रदन्नाः दृष्टासभः पत्वा । भरन्नग्निं पुरीष्यं
मा पाचायुजः पुरा^(८) । रासभो वां कनिक्रदन्त सुयुक्तो
दृषणा रथे । स बालग्निं पुरीष्यमाणु दूतो वहा-
दितः^(९) । दृषाग्निं दृषणं भरन्नपां गर्भः समुद्रियं ।
अग्न आ याहि ॥ ३ ॥

वीतय ऋतः सत्यं^(१०) । ओषधयः प्रतिगृहीताग्नि-
मेतः शिवमायन्तमभ्यच युष्मान् । व्यस्यन् विश्वा
अमतीररातीर्निषीदन्तो अप दुर्मतिः हनत्^(११) ।
ओषधयः प्रति मोदधमेनं पुष्पावतीः सुपिप्पलाः ।
अयं वो गर्भं ऋत्विजः प्रत्नः सधस्यमासदत्^(१२) ॥ ४ ॥

सुशस्तिभिः । शिवो भव । याहि । पद्विःशच्च ॥
॥ ४ ॥

इति तैत्तिरीयसंहितायां चतुर्थकाण्डे प्रथमप्रपाठके
चतुर्थोऽनुवाकः ॥ ० ॥

तृतीयेऽनुवाके मृत्खननमुक्तम् । अथ चतुर्थे मृदाहरणम्
उच्यते । कल्पः, 'सन्ते वायुरिति मृत्खननेऽप्य आनीय' इति ।
पाठस्तु,—“सन्ते वायुर्मातरिश्वा दधात्वत्तानाथै हृदयं यद्वि-
लिष्टं । देवानां यश्चरति प्राणधेन तस्मै च देवि वषड्मु-
तुभ्यम्^(१)” इति । हे पृथिवि, 'उत्तानाथै' (जर्झाभिमुखेनावस्थि-
तायाः) तव 'हृदयं' (हृदयसदृशं) 'यत्' (खननस्थानं) 'विलिष्टं'
(विशेषेणाच्छीकृतं), तत् खननस्थानं 'वायुः' 'सं'-‘दधातु’ (दणदि-
पूरणसंहितेनानेन जलप्रक्षेपेण वायुर्यथापूर्वं सम्यक् करोतु) ।
कोदृशो वायुः ?—‘मातरिश्वा’ (मातरि अन्तरिक्षे सर्वप्राणिनाम्
इयत्तापरिच्छेदकारिणि श्वेतेऽवतिष्ठते इति मातरिश्वा) ; यो वायुः
'देवानां' 'प्राणधेन' (प्राणभावेन) 'चरति' (व्यवहरति) । हे 'देवि'

(पृथिवि), 'तुभ्यं', 'तस्मै' (वायवे च) 'वषट्क्षु' (इदं हणमहितं जलं ऊतमक्षु) ।

अनेन मन्त्रेण साध्यं जलप्रक्षेपं विधत्ते,—“क्रूरमिव वा अस्या एतत् करोति यत् खनत्यप उपसृजत्यापो वै शान्ताः शान्ताभिरेवास्यै शुचश्च शमयति” (५।१।५ अ०) इति । भृष्टदेशं खनतीति यत्, तदेतत् पृथिव्याः ‘क्रूरम्’ एव ‘करोति’ इति, हस्तादिच्छेदेवत् व्यथाहेतुत्वात् । तत्कौर्त्यपरिहाराय सृत्खननप्रदेशे अपोऽवनयेत् । ‘आपः’ च शीतलत्वेन ‘शान्ताः’, एतादृशीभिरेव अस्माः पृथिव्याः खननजन्यं शोकं ‘शमयति’ ।

मन्त्रे देवतान्तरपरित्यागेन वायुकथने प्रयोजनमाह,—“मन्त्रे वायुर्मातरिश्वा दधालित्याह प्राणो वै वायुः प्राणेनैवास्यै प्राणश्च मन्दधाति” (५।१।५ अ०) इति । वायोर्देवप्राणत्वात् तेनैवास्याः पृथिव्याः प्राणमन्थनं सम्पद्यते ।

पुनरपि वायोरन्यप्रयोजनमाह,—“मन्त्रे वायुरित्याह तस्माद्वायुप्रच्युता दिवो वृष्टिरोर्त्ते” (५।१।५ अ०) इति । यस्मात् प्रयोजनान्तरमपि विवक्षितमिति वायुशब्दः प्रयुक्तः, ‘तस्मात्’ एव कारणात् ‘वृष्टिः’ ‘दिवः’ सकाशात् ‘वायुप्रच्युता’ सती प्रवर्त्तते ।

मन्त्रस्य चतुर्थपादे वषट्शब्दान्तर्गतेन षट्शब्देन स्मारिताम् ऋतुसङ्ख्यामुपजीव्य प्रशंसति,—“तस्मै च देवि वषट्क्षु तुभ्यमित्याह षड्वा ऋतव ऋतुस्येव वृष्टिं दधाति तस्मात् सर्वान् ऋतून् वर्षति” (५।१।५ अ०) इति । अत्रास्मात्पाठानुसारेण षकारमभ्युपेत्य ‘षड्वा ऋतवः’ इति व्याख्यातम् ।

अथ शाखान्तरपाठानुसारेण षकारं परित्यज्य व्याचष्टे.—
 “यदषट्कुर्याद्यातयामास्य वषट्कारः स्याद्यन्न वषट्कुर्याद्रक्षाः सि
 यज्ञः हन्युर्वडित्याह परोक्षमेव वषट्करोति नास्य यातयामा
 वषट्कारो भवति न यज्ञः रक्षाः सि घ्नन्ति” (५.१।५.अ०) इति ।
 अत्रेदं चिन्तनीयम् । किमस्मिन् मन्त्रे वषट्शब्दः प्रयोक्तव्यः, न
 वा ? इति । नाद्यः, अत्रैव वषट्कारस्य प्रयोगे सति गतसारत्वेन
 वक्ष्यमाणवाच्य-पश्चादौ वषट्कारासम्भवप्रसङ्गात् । न द्वितीयः,
 वज्ररूपस्य वषट्कारस्याभावे रक्षोभिर्ध्वजहननप्रसङ्गात् । तद्दीपद्वय-
 परिहाराद्य षकारं परित्यज्य ‘वडू’ इत्येवं ब्रूयात्, तथा सति
 वषट्कारस्य सम्पूर्णस्थानुक्तत्वान्न गतसारत्वम् । एकदेशस्थोक्तत्वान्न
 यज्ञघातोऽपि । तदेवं ब्राह्मणेनैव पाठविकल्पस्य व्याख्यातत्वा-
 न्नित्यकाम्यप्रयोगविषयतया पाठद्वयं व्यवस्थापनीयम् ।

कल्पः, ‘समुद्यम्य कृष्णाजिनस्थान्तान् सुजातो ज्योतिषा सहेति
 सौमेण मौञ्जेनार्कमयेन वा दास्योपनक्षति’ इति । पठसु,—
 “सुजातो ज्योतिषा सह शर्म वरुच्यमा-सदः सुवः । वासो अग्ने
 विश्वरूपः सं व्ययस्य विभावसो(१)” इति । हे ‘अग्ने’, ‘सुजातः’
 (सुष्टूत्पन्नः) त्वं, ‘ज्योतिषा’ (त्वदीयेन ज्योतिषा) ‘सह’ ‘शर्म’
 (सुखं) यथा भवति, तथा ‘सुवः’ (स्वर्गसदृशं) ‘वरुच्यं’ (कृष्णा-
 जिननिर्मितं गृहम्) ‘आ-सदः’ (प्राप्नुहि) । हे ‘विभावसो’ (विभैव
 दीप्तिरेव वसुधनं* यस्यासौ विभावसुः) तादृशं हे ‘अग्ने’, ‘विश्व-

* वसु धनं इति पाठो भवितुं युक्तः ।

रूपं' (वस्त्रप्रकाररूपं) 'वासः' (कृष्णाजिनरूपं वस्त्रं) 'सं-व्ययस्व' (परिधत्स्व) ।

तमेतं मन्त्रं विनियुक्ते,—“सुजातो ज्योतिषा सहेत्यनुष्टुभो-
ऽप-नञ्जत्यनुष्टुप् सर्वाणि कन्दाश्सि कन्दाश्सि खलु वा अग्नेः
प्रिया तनुः प्रियथैवैनं तनुवा परि दधाति” (५।१।५अ०)
इति । अथान्तरे 'वाग्वा अनुष्टुप्' इत्युक्तत्वात् वाग्द्वारा सर्व-
च्छन्दोरूपत्वम् । शाखान्तरे आधानप्रकरणे, 'या ते अग्ने पशुषु
पवमाना प्रिया तनुः' इत्यारभ्य, 'या गायत्रे या त्रैष्टुभे या
जागते' इति कन्दःसु प्रियशरीरावस्थानकथनाच्छन्दसामग्नि-
प्रियशरीरत्वम्, अतः 'प्रिया' एव, अनया अनुष्टुप् रूपया 'तनुवा'
परिधानं कृतवान् भवति ।

एतद्देदनं प्रशंसति,—“वेदुको वासो भवति य एवं वेद”
(५।१।५अ०) इति । 'वेदुकः' (लाभशीलः) 'वासः' प्रति 'भवति',
एतद्देदिता वस्त्रं प्राप्नोतीत्यर्थः ।

कल्पः, 'उदुत्तिष्ठ स्वध्वरोर्द्धं ऊषु ण ऊनय इति सावित्रीभ्या-
मुत्तिष्ठति' इति । तयोः प्रथमामाह,—“उदुत्तिष्ठ स्वध्वराश नो
देव्या कृपा । दृशे च भासा वृहता सुशुकनिराऽऽग्ने याहि
सुशस्त्रिभिः^(१)” इति । हे 'अग्ने', 'स्वध्वर' (सुष्टु चागनिर्वाहकः),
'उदुत्तिष्ठ' (उत्तिष्ठैव), उत्थाय च 'नः' (अस्मान्) 'देव्या कृपा'
(देवनस्वभावया क्रीडापरया कृपया) 'अव' (पालय) । हे 'अग्ने'
'वृहता' 'भासा' (प्राङ्मेन तेजसा) 'सुशुकनिः' (सुष्टु शुचां रग्मीनां
वनिता यः, सोऽयं सुशुकनिः, तादृशः) सन्, 'सुशस्त्रिभिः'

(शोभनकीर्त्तिभिः सह) 'दृशे' (सर्वैः प्राणिभिर्द्रष्टृभिर्द्रष्टुम्)
'आ'- 'वाहि' ।

अथ द्वितीयामाह,—“ऊर्द्धं ऊषु ण ऊतये तिष्ठा देवो न
सविता । ऊर्द्धो वाजस्य सविता यदञ्जिभिर्वाघद्विर्विज्यामहे(१)”
इति । हे अग्ने, ‘नः’ (अस्माकं) ‘ऊतये’ (रक्षणाय) ‘ऊर्द्धं ऊषु’
‘तिष्ठा’ (ऊर्द्धं एव सन् अवस्थितो भव) । क इव ?—‘देवो न सविता’
(यथा सविता देव ऊर्द्धं एव सन् अस्मान् रक्षति, तद्वत्) । यस्त्वम्
‘ऊर्द्धः’ स त्वं, ‘वाजस्य सविता’ (अन्नस्य दाता भव) । ‘यत्’
(यस्मात् कारणात्) ‘अञ्जिभिः’ (मन्त्रादिभिर्व्यञ्जकैः) ‘वाघद्विः’
(हव्यवाहकैर्हविर्गुभिः) ‘वि-ज्यामहे’ (वयं त्वां विविधमाह्वयामः) ।
तस्मादूर्द्धं एव तिष्ठेति सर्वचान्वयः ।

एतन्मन्त्रद्वयं विनियुक्ते,—“वारुणो वा अग्निरुपनद्ध उदु-
न्तिष्ठ स्वध्वरोर्द्धं ऊषु ण ऊतय इति सावित्रीभ्यामुन्तिष्ठ, त सविह-
प्रसूत एवास्योर्द्धां वरुणमेनिमुत्सृजति” (५।१।५.अ०) इति । योऽयं
‘अग्निः’ अत्र कृष्णाजिनेनोपनिबद्धः, योऽयं ‘वारुणः’, (उपद्रव-
कारिणो वरुणस्त्राधीनः) । अतस्तत्परिहाराय सविहलिकृताभ्याम्
एताभ्याम् चक्षुष्यां बद्धमग्निं हस्ते गृहीत्वा उन्तिष्ठेत् । द्वितीयमन्त्रे,
‘देवो न सविता’ इत्युक्तत्वादेते सावित्रौ, एताभ्यामुत्पाने सति
सवित्रेवानुज्ञातः ‘अस्य’ (अग्नेः) ‘वरुणमेनि’ (वरुणइतां बाधां)
परिहरति ।

मन्त्रद्वयं प्रशंसति,—“दाम्भ्यां प्रतिष्ठितौ” (५।१।५.अ०) इति ।

कल्पः, ‘स जातो गर्भो अस्योति हरति’ इति । पाठसु,—

“स जातो गर्भा असि रोदस्योरग्ने चारुर्विभृत ओषधीषु । चित्रः
 शिशुः परि तमाश्रुतः प्र मातृभ्यो अधि कनिक्कदङ्गाः^(५)” इति ।
 हे ‘अग्ने’, ‘स’ त्वं द्यावापृथिव्योः ‘गर्भः’ सन् इदानीं ‘जातः’ ‘असि’,
 कीदृशस्त्वं?—‘चारुः’ (पूजनीयः), ‘ओषधीषु’ ‘विभृतः’ (भुज्य-
 मानास्त्रोषधीषु उदराग्निरूपः सन् विशेषेण पोषितः), ‘चित्रः’
 (नानावर्णाभिर्ज्वालाभिर्विचित्ररूपः), इदानीमुत्पन्नत्वात् ‘शिशुः’,
 ‘तमांसि’ ‘परि’-‘अतः’ (परिहर्तुमभिव्यक्तः) । तादृशस्त्वं, ‘मातृभ्यः’
 (ओषधर्थं) ‘अधि-कनिक्कदत्’ (अधिकं क्रन्दन्) ‘प्र’-‘गाः’ (प्रकर्षेण
 गच्छ) । यथा लोके शिशुर्मातरमुद्दिश्य क्रन्दन् स्तनसदने गच्छति
 तदत् ।

अस्य मन्त्रस्य प्रथमपादेऽभिहितद्यावापृथिवीगर्भत्वं विशद-
 यति,—“स जातो गर्भा असि रोदस्योरित्यादेमे वै रोदसो तयो-
 रेष गर्भा यदग्निस्तस्मादेवमाह” (५।१।५ अ०) इति । ‘इमे’
 (द्यावापृथिव्यौ) एव रोदःशब्दाभिधेये, तयोर्मध्ये समुत्पन्नत्वात्
 तद्गर्भस्त्वं, यस्मादेवं, ‘तस्मात्’ मन्त्रो युक्तमेव ‘आह’ ।

द्वितीयपादे, ‘विभृतश्चारुः’ इतिपदयोर्निमित्तनैमित्तिकभावेन
 अन्वयं दर्शयति,—“अग्ने चारुर्विभृत ओषधीष्वित्याह यदा ह्येतं
 विभरन्त्यथ चारुतरो भवति” (५।१।५ अ०) इति । यस्मिन्
 काले जठरे प्रविष्टा ओषधयः एतमुदराग्निं विशेषेण पोषयन्ति,
 तदानीम् अयम् अग्निः ‘चारुतरः’ (पटुतरः) भवति ।

चतुर्थपादे, ‘प्र मातृभ्यः’ इत्येतस्य तात्पर्यं दर्शयति,—“प्र मातृभ्यो
 अधि कनिक्कदङ्गा इत्याहोषधयो वा अस्य मातरस्तान् एवैनं

प्रच्यावयति” (५।१।५अ०) इति । ओषधीनाम् उत्तरीत्या जाठराग्निजनकत्वान्मातृत्वम्, अतो मात्रार्थमेवैनमग्निं प्रकर्षेण गमयति । अत एवात्तरत्र ‘ओषधयः प्रतिगृह्णीत’ इति मन्त्रेण ओषधीषु स्थापनं विधास्यति ।

कल्पः, ‘स्थिरो भव वीङ्मङ्ग इति गर्दभस्य पृष्ठ आदधाति’ इति । पाठस्तु,—“स्थिरो भव वीङ्मङ्ग आग्नुर्भव वाज्यर्वन् । पृथुर्भव सुषदस्त्वमग्नेः पुरोषवाहनः(१)” इति । अग्नेर्हेतुभूतं पुरोषं यो गर्दभो वहति, तादृशं हे गर्दभ, (इदंति* गच्छतीति अर्वा) हे ‘अर्वन्’ (गमनकुशल), त्वं ‘स्थिरः’ (चलनरहितः) ‘भव’; ‘वीङ्मङ्गः’ (दृढकायः), ‘आग्नुः’ (वेगवान्), ‘वाजो’ (अन्नहेतुश्च) ‘भव’ । तथा ‘पृथुः’ (विस्तीर्णपृष्ठः), ‘सुषदः’ ‘अग्नेः’ (सुखासनश्च) ‘भव’ ।

तमेतं मन्त्रं विनियुक्ते,—“स्थिरो भव वीङ्मङ्ग इति गर्दभ आसादयति मन्त्रच्छत्येवैनमेतया स्वेन्ने” (५।१।५अ०) इति । गर्दभस्योपरि स्वेर्यार्थम् ‘एतया’ च्छत्वा ‘एनम्’ अग्निं सम्यक् बद्धवान् भवति । अग्निरूपा सृत् यथा भूमौ न पतति, तथा स्थापनीया ।

गर्दभस्थापनं प्रशंसति,—“गर्दभेन सम्भरति तस्माद् गर्दभः पशूनां भारभारितमः” (५।१।५अ०) इति । यस्मादत्र बलीवर्दादीन् अनादृत्य गर्दभेनैव सृदं वाहयन्ति, ‘तस्मात्’ लोकेऽपि गवादीनां पशूनां मध्ये गर्दभ एव ‘भारभारितमः’ (वेढव्यो

* इदंति इति पाठो भवितुं युक्तः ।

द्रव्यविशेषो भारः, तं भरति धारयतीति भारभारी, अतिशयेन भारभारी भारंभारितम्ः) प्रौढभारं वहतीत्यर्थः ।

प्रकारान्तरेण तदेव प्रशंसति,—“गर्दभेन सम्भरति तस्माद् गर्दभोऽप्यनालेशेत्यन्यान् पशून् मेदत्यन्नः ह्येनेनार्कः सम्भरति”* (५।१।५अ०) इति । यस्मात् ‘एनेन’ (गर्दभेन) ‘अर्क’ ‘अन्न’ ‘सम्भरति’ । यागद्वारा अन्नहेतुत्वादियं मृदेवान्नं, तस्यार्चनीयत्वादर्कशब्दाभिधेयत्वम् । यस्मादन्नं वहति, तस्मात्लोके गर्दभो भक्ष्यस्वाव्यत्येऽपि अन्यान् पशून् अतिक्रम्य मेदस्वी भवति । ‘अना’-शब्दे वर्णविकारेणान्नवाची, तस्य लेशोऽत्यल्पत्वम् । जीर्णतुषट्णादि-भक्षणेनैव गर्दभो जीर्वाति, न तु बलीवर्दाद्यादीनामिव तत्तत्काले घृततैलादिपानं वा चणककुलत्यादिखाद्यभक्षणं वा तस्यास्ति ; तथापि मेदस्त्वित्त्वम् ; एतदन्नसम्भरणान्नभ्यते ।

पुनरपि प्रकारान्तरेण तदेव प्रशंसति,—“गर्दभेन सम्भरति तस्माद् गर्दभो द्विरेताः सन् कनिष्ठं पशूनां प्रजायतेऽग्निर्ह्यस्य योनिं निर्दहति” (५।१।५अ०) इति । यस्मादुपरि धार्यमाणो मृदूपः ‘अग्निः’ ‘अस्य’ गर्दभस्य प्रजात्पादनसामर्थ्यं निर्दग्धं करोति, ‘तस्मात्’ लोके ‘गर्दभो द्विरेताः’ अपि ‘सन्’ ‘पशूनां’ मध्ये ‘कनिष्ठम्’ अपत्यमुत्पादयति । अस्यादिवद्बहुमूल्यानर्हत्वात् कनिष्ठत्वम् । गर्दभस्य स्वकीयं रेत एकम्, अश्वतरस्य रेतो द्वितीयमिति द्विरेतस्त्वम् । एतच्च सप्तमकाण्डे स्पष्टमाज्ञातम्,—“तासां परि-
युक्तीतानामश्वतराऽत्यप्रवर्त्तन्त तस्थानुहाय रेत आदन्न तद्गर्दभे-

* सम्भरन्ति इति J. पु० पाठः ।

ऽन्यमार्दं तस्माद्गर्दभो द्विरेताः” (५।१२अ०) इति । यद्यपि कनिष्ठो-
त्पादनं निन्दाहेतुः, तथाप्यग्निभरणस्य लिङ्गत्वेन प्रशंसैव सम्यच्यते ।

कल्पः, ‘शिवो भव प्रजाभ्य इत्याह्वितमभिमन्त्रयते’ इति ।
पाठस्तु,—“शिवो भव प्रजाभ्यो मानुषीभ्यस्त्वमङ्गिरः । मा
द्यावापृथिवी अभि शूशुचो मान्तरिक्षं मा वनस्यतीन्^(१)” इति ।
अङ्गिरोभिर्हविभिः पूर्वं सम्पादितत्वादङ्गसौष्ठवाद्वा अयमग्निः
अङ्गिराः । हे ‘अङ्गिरः’ अग्ने, त्वं ‘मानुषीभ्यः’ ‘प्रजाभ्यः’ ‘शिवः’
(शान्तः) ‘भव’ । किञ्च द्यावापृथिव्यौ ‘अभि’-लक्ष्य ‘मा’ ‘शूशुचः’
(शोकं सन्तापं मा कार्षीः) । तथा ‘अन्तरिक्षम्’ ‘अभि’ ‘मा’
‘शूशुचः’ । तथा ‘वनस्यतीन्’ ‘अभि’ ‘मा’ ‘शूशुचः’ ।

प्रजानामर्थे शिवो भवेत्युक्तायाः शान्तेः प्रसङ्गं दर्शयति,—
“प्रजासु वा एष एतर्ह्यारूढः स ईश्वरः प्रजाः शूचो प्रदहः
शिवो भव प्रजाभ्य इत्याह प्रजाभ्य एवैनं शमयति” (५।१।
५ अ०) इति । यदा अयमग्निः गर्दभमारोहति, ‘एतर्हि’ (एतस्मिन्
काले) ‘एषः’ अग्निः ‘प्रजासु’ एव ‘आरूढः’ भवति । गर्दभस्य
प्रजान्तःपातित्वात्, मनुष्यवच्चेतनत्वेन प्रजापतेरुत्पन्नत्वात् तदन्तः-
पातित्वम् । ततः प्रजास्वारूढोऽग्निस्ताः ‘प्रजाः’ सन्तापेन प्रदग्धुं
समर्थः स्यात् । तस्मात् ‘शिवो भव’-मन्त्रपाठेन प्रजार्थम् एनम्
अग्निं शान्तं करोति ।

तस्य मन्त्रस्य द्वितीयपादे ‘मानुषीभ्यः’ इति विशेषणं मनुष्या-
दितमृगगवादिकृत्स्नं प्रजाविषयम्-इत्येतद्दर्शयति,—“मानुषीभ्यस्त्व-
मङ्गिर इत्याह मानवो हि प्रजाः” (५।१।५ अ०) इति ।

यथा प्रथमार्द्धे चेतनविषया शान्तिः प्रार्थिता, तथोत्तरार्द्धे-
ऽप्यचेतनविषया शान्तिः प्रार्थिता-इत्येतद्दर्शयति,—“मा द्यावा-
पृथिवी अभि शूशुचे मान्तरिचं मा वनस्पतीनित्याहैभ्य एवैनं
लोकेभ्यः शमयति” (५।१।५ अ०) इति ।

कल्पः, ‘प्रेतु वाजी कनिक्रददिति तिसृभिरत्वरमाणा अश्व-
प्रथमाः प्रत्यायन्ति’ इति । तत्र प्रथमामाह,—‘प्रेतु वाजी
कनिक्रदन्नानदद्रासभः पत्वा । भरन्नग्निं पुरीयं मा पाद्यायुषः
पुरा^(८)” इति । अयं ‘वाजी’ (तुरगः) ‘कनिक्रदत्’ (हर्षेण
हेषाशब्दं कुर्वन्) ‘प्रेतु’ (प्रथमं गच्छतु) । अथ ‘रासभः’ (गर्दभः)
‘नानदत्’ (हर्षेण शब्दं कुर्वन्) ‘पत्वा’ (गमनशीलः), ‘पुरीयम्’
‘अग्निं दाहकं भरन्नपि स्वकीयात् ‘आयुषः पुरा’ ‘मा पादि’
अपमृत्युना मृतो मा भूत् ।

अथ द्वितीयामाह,—“रासभो वां कनिक्रदत् सुयुक्तो वृषणा
रथे । स वामग्निं पुरीयं माशुर्दूतो वहादितः^(९)” इति । हे
‘वृषणा’ (सेचनसमर्थावश्वगर्दभौ), ‘वां’ (सुवयोः) मध्ये ‘रासभः’
(गर्दभोऽयं) ‘कनिक्रदत्’ (हर्षेण भृशं क्रोडयन्*) ‘रथे’ ‘सुयुक्तः’
(रथसदृशे मृद्गारे सुयु प्रयुक्तः) । ‘वां’ (सुवयोः) मध्ये ‘स’
(तादृशः) गर्दभः ‘दूतः’ (राजप्रेषितदूतवत्) ‘आशुः’ (शीघ्रगामी
सन्) ‘इतः’ (अस्मात् स्थानात्) ‘पुरीयम्’ ‘अग्निं’ ‘वहात्’
(वहतु) ।

अथ तृतीयामाह,—“वृषाग्निं वृषणं भरन्नपां गर्भश्च ममु-

* क्रन्दयन् इति आदर्शपुस्तकपाठः ।

द्रियं । अग्न आ याहि वोतय ऋतः सत्यम्^(१०)” इति । ‘वृषा’
(वर्षणे सेचने समर्थः) गर्दभः, ‘वृषणं’ (फलाभिवर्षणसमर्थम्)
‘अग्निं’ ‘भरन्’ (वहन) गच्छत्विति शेषः । कीदृशमग्निम् ?—
‘अपां गर्भं’ (मेघस्थानां जलानां मध्ये विद्युद्रूपम्), ‘समुद्रियं’
(समुद्रे वड्वाग्निरूपेणोत्पन्नम्) । तादृशं हे ‘अग्ने’, ‘वोतये’ (प्र-
जननाद्यर्थम्), ‘ऋतं सत्यं’ च गत्वा ‘आ’-‘याहि’ । ऋत-सत्य-
शब्दाभ्यां मन्त्रब्राह्मणानुसारेण द्यावापृथिव्यौ विवक्ष्येते । अवश्य-
म्भाविनः कृत्यादिफलहेतुत्वात् पृथिव्या ऋतत्वम् । अवश्य-
म्भाविनः कर्मफलस्य हेतुत्वात् स्वर्गस्य सत्यत्वम् ।

तत्र प्रथममन्त्रस्य प्रथमपादे, वाजीशब्देनाश्वो विवक्षितः-
इत्येतद्दर्शयति,—“प्रैतु वाजो कनिक्रददित्याह वाजो ह्येषः”
(५।१।५ अ०) इति । हिशब्देन लोकप्रसिद्धिर्दर्शिता ।

द्वितीयपादे, गर्दभशब्दपरित्यागेन रासभशब्दप्रयोगः ऋषि-
व्यवहारानुसारी-इत्येतद्दर्शयति,—“नानदद्रासभः पलेत्याह रासभ
इति ह्येतमृषयोऽवदन्” (५।१।५ अ०) इति ।

तृतीयपादार्थं प्रत्यक्षप्रसिद्धिः* दर्शयति,—“भरन्नग्निं पुरीष्य-
मित्याग्निः ह्येष भरति” (५।१।५ अ०) इति ।

चतुर्थपादे, अग्निवहनप्रयुक्तापस्तुपरिहाराय आयुः-प्रार्थनं
दर्शयति,—“मा पाद्यायुषः पुरेत्याह आयुरेवास्मिन् दधाति तस्माद्
गर्दभः सर्वमायुरेति तस्माद्गर्दभे पुराऽऽयुषः प्रमीते विभ्यति” (५।१।

* तृतीयपादे अतिप्रत्यक्षप्रसिद्धिमिति B. पु० पाठः । तृतीयपादे
अतिप्रत्यक्षप्रसिद्धिमिति J. पु० पाठः ।

५ अ०) इति । यस्मात् अनेन मन्त्रेण आयुः स्थापितं, तस्मात्
क्षणादिदुराहार* भक्षयन्नपि गर्दभोऽश्वच्छूलादिना न म्रियते,
किन्तु सर्वमायुरेति । यस्माच्च गर्दभस्य सर्वायुःप्राप्तिः स्वाभा-
विकी, 'तस्मात्' लोके तिर्यग्विषये वैद्यशास्त्रप्रसिद्धात् आयुषः
'पुरा' (कदाचित्) अकस्मात् 'गर्दभे' मृते सति उत्पातोऽयमिति
प्रजा 'विभ्यति' ।

तृतीयमन्त्रस्य प्रथमपादे, गर्दभस्यापत्योत्पादकत्वेन वृषत्वम्,
अग्नेः फलाभिवर्षकत्वेन वृषत्वं प्रसिद्धम्-इत्येतद्दर्शयति,—“वृषाग्निं
वृषणं भरन्नित्याह वृषा ह्येष वृषाग्निः” (५।१।५ अ०) इति ।

द्वितीयपादे, वैद्युतरूपेण जलगर्भत्वमग्नेः प्रसिद्धम्-इति
दर्शयति,—“अपां गर्भं समुद्रिचमित्याहापां ह्येष गर्भो
यदग्निः” (५।१।५ अ०) इति ।

तृतीयपादे, 'वीतये' इतिशब्देन प्रजननाद्यर्थः साक्षाद्वि-
क्षितः, द्यावापृथिव्योर्व्योगस्तु अग्निकृतप्रजननार्थः-इत्येतदभि-
प्रायं दर्शयति,—“अग्न आ याहि वीतय इति वा इमौ लोकौ
व्यैतामग्न आ याहि वीतय इति यदाहानयोर्लोकयोर्वीत्ये”
(५।१।५ अ०) इति । पुरा द्यावापृथिव्याख्यौ 'लोकौ' एकीभाव-
मापन्नौ सन्तौ यदा विद्युत्तौ भवतः, तदानीम् आवयोर्मध्ये
प्रजननाद्यर्थं हे 'अग्ने', सम्-'आ'-‘याहि’ इत्यनेनाभिप्रायेण
अग्निकृतप्रजननादिव्यापारस्यावकाशं दातुं विद्युत्तौ अभूतां ।

* तुषादिदुराहारमिति B. पु० पाठः ।

तस्मादयं मन्त्रः प्रजननाद्यर्थमग्न्यागमनं वदन् तदवकाशप्रदाद्यो-
र्द्यावापृथिव्योर्विद्योगाय सम्यक्षते ।

अस्य मन्त्रस्य चरमभागे गन्तव्यत्वेन निर्दिष्टयोर्ऋतसत्ययो-
स्तात्पर्यं दर्शयति,—“प्रच्युतो वा एष आयतनादगतः प्रतिष्ठाः
स एतर्ह्यध्वर्युश्च यजमानश्च ध्यायत्यृतः सत्यमित्याहेयं वा
ऋतममौ सत्यमनयोरेवैनं प्रतिष्ठापयति नार्त्तिमार्च्छत्यध्वर्युर्न
यजमानः” (५।१।५ अ०) इति । एषोऽग्निः खननप्रदेशात् स्वकीयात्
‘आयतनात्’ ‘प्रच्युतः’ अन्यत्रापि न कश्चित् प्रतिष्ठां गतः ; ‘सः’
अग्निरेतस्मिन् काले कुपितोऽध्वर्युयजमानौ हन्तुं ‘ध्यायति’, अतोऽस्य
प्रतिष्ठार्थं द्यावापृथिवीविवक्षया मन्त्रे ऋतसत्यशब्दैः प्रनियुक्ते ।
तेन अनयोर्लोकयोरग्नेः स्थापनादध्वर्युयजमानौ न विनश्यतः ।

कल्पः,—‘उत्तरेण विहारं परिश्रित ओषधयः प्रतिगृह्णीता-
ग्निमेतमिति द्वाभ्यामोषधीषु पुष्पवतीषु फलवतीषूपवहरति’ इति ।
तत्र प्रथमामाह,—“ओषधयः प्रति गृह्णीताग्निमेतः शिवमायन्त-
मभ्यव युञ्जान् । व्यस्यन् विश्वा अमतीररातीर्निषीदन्ने अप
दुर्मतिः हनत्^(१)” इति । हे ‘ओषधयः’, ‘अत्र’ (अस्मिन् परि-
श्रिते देशे) ‘युञ्जान्’ अभिमुखीकृत्य ‘आयन्तम्’ (आगच्छन्तं)
‘शिवं’ (शान्तं) ‘एतम्’ अग्निं ‘प्रति’-‘गृह्णीत’ (स्वीकुरुत) । अयं
चाग्निर्युञ्जान्सु ‘निषीदन्’ ‘नः’ (अस्माकं) ‘दुर्मतिम्’ ‘अप’-‘हनत्’
(प्रमादालस्यादियुक्तां बुद्धिं ‘अपहनत्’ अपहरतु) । किं कुर्वन्?—
‘विश्वा’ ‘अरातीः’ ‘अमतीः’ ‘व्यस्यन्’ (शत्रुसमाना रोगजनिता
बाधाः सर्वाः परिहरन्) ।

अथ द्वितीयामाह,—“ओषधयः प्रति मोदध्वमेनं पुष्पावतीः
सुपिप्पलाः । अयं वो गर्भं ऋत्विजः प्रत्नं सधस्थमासदत्^(१२)”
इति । ‘पुष्पावतीः’ (प्रशस्तपुष्पोपेताः), ‘सुपिप्पलाः’ (शोभन-
फलोपेताः) हे ‘ओषधयः’, ‘एनम्’ (अग्निं) ‘प्रति’ ‘मोदध्वं’ (हृष्टा
भवत) । ‘अयम्’ अग्निः ‘वः’ (युष्माकम्) ‘ऋत्विजः’ (ऋतु-
कालीनः) ‘गर्भः’ भूत्वा ‘प्रत्नं’ (पुरातनं) ‘सधस्थं’ (गर्भयोग्यं
स्थानम्) ‘आसदत्’ (प्राप्तवान्) ।

अथ प्रथममन्त्रप्रथमपादे ओषधिप्रतिग्रहणप्रार्थनया सूचितां
वरुणशान्तिं दर्शयति,—“वरुणो वा एष यजमानमभ्येति यदग्नि-
रुपनद्ध ओषधयः प्रतिगृह्णीताग्निमेतमित्याह शान्त्यै” (५।१।
५ अ०) इति । कृष्णाजिने बद्धो योऽग्निः, स एष बन्धकेन वरुण-
पाशेन युक्तत्वात् ‘वरुणः’ सन् ‘यजमानम्’ ‘अग्निं’-लक्ष्य बाधितुम्
आगच्छति । अतस्तच्छान्त्यर्थम् ओषधीभिः प्रतिग्रहः ।

तृतीयपादे, अरातिशब्देन राक्षसाः सूचिताः-इति दर्शयति,
—“व्यस्यन् विश्वा अमतीररातीरित्याह रक्षसामपहत्यै” (५।१।
५ अ०) इति ।

चतुर्थपादे, दुर्वृद्धपरिहारोऽनुष्ठानप्रतिष्ठार्थः-इति दर्श-
यति,—“निषीदं नो अप दुर्मतिः हनदित्याह प्रतिष्ठत्यै”
(५।१।५ अ०) इति ।

द्वितीयमन्त्रप्रथमपादे, ओषधिप्रतिमोदप्रार्थनया जाठराग्नि-
समृद्धिः-इत्येतद्दर्शयति,—“ओषधयः प्रति मोदध्वमेनमित्या-
होषधयो वा अग्नेर्भागधेयं ताभिरेवैनं समर्द्धयति” (५।१।५ अ०)

इति । 'ओषधयः' अन्नरूपेण जाठराग्नेर्भागः, पुरोडाशरूपेणाग्ने-
र्देवतायाः भागः, अतः ओषधिस्थापनेनाग्निद्वयसमृद्धिः ।

द्वितीयपादे सुपिप्पलाशब्दतात्पर्यं दर्शयति,—“पुष्यावतीः
सुपिप्पला इत्याह तस्मादोषधयः फलं गृह्णन्ति” (५।१।५ अ०)
इति । यस्मादत्र 'सुपिप्पला' इत्युक्तं, 'तस्मात्' लोकेऽपि 'ओष-
धयः' स्वकाले सम्पूर्णं 'फलं गृह्णन्ति' ।

द्वितीयाद्धै 'सधस्यमासदत्' इत्यस्य तात्पर्यं दर्शयति,—“अयं
वो गर्भ ऋत्विजः प्रत्नः सधस्यमासददित्याह याभ्य एवैनं
प्रच्यावयति तास्त्रेवेनं प्रतिष्ठापयति” (५।१।५ अ०) इति । मृत्-
खननभूमौ पूर्वमुत्पन्नाभ्यो 'याभ्यः' ओषधीभ्यः प्रच्याव्य अयमग्नि-
रानीतः, तम् अग्निम् उपावहरणप्रदेशे 'तासु एव' ओषधीषु
स्थापितवान् भवति ।

'ओषधयः प्रतिगृह्णीत' इत्यादिकं मन्त्रद्वयं विनियुक्ते,—
“द्वाभ्यामुपावहरति प्रतिष्ठित्यै” (५।१।५ अ०) इति ।

अत्र विनियोगसङ्ग्रहः,—

सं, मृत्खनेऽपो निनयेत्, सुजातो, हृतबन्धनम् ।

उदु-द्वाभ्यां समुत्थाय, स जातस्त्वाहरेन्मृदम् ॥

स्थिरो, गर्दभ आधाय, शिव, आहितमन्त्रणम् ।

प्रैतु-त्रिभिः शनैर्याति ह्योष-द्वाभ्यामिमां मृदम् ॥

उपाहरेदोषधीषु मन्त्रा द्वादश वर्णिताः ।

इति श्रीसायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके चतुर्थोऽनुवाकः ॥०॥

वि पाजसा पृथुना शोशुचानो बाधस्व हिषो रक्ष-
 सो अमीवाः । सुशर्मणो बृहत्तः शर्मणि स्यामग्ने-
 रहः सुहवस्य प्रणीतौ^(१) । आपो हि ष्ठा मयोभुव-
 स्ता न ऊर्जे दधातन । महे रणाय चक्षसे^(२) । यो वः
 शिवतमो रसस्तस्य भाजयतेह नः । उशतीरिव मा-
 तरः^(३) । तस्मा अरङ्गमाम वो यस्य क्षयाय जिन्वथ ।
 आपो जनयथा च नः^(४) । मित्रः ॥ १ ॥

सः सृज्य पृथिवीं भूमिञ्च ज्योतिषा सह । सुजातं
 जातवैदसमग्निं वैश्वानरं विभुम्^(५) अयक्ष्माय त्वा सः-
 सृजामि प्रजाभ्यः । विश्वे त्वा देवा वैश्वानराः सः-
 सृजन्त्वाऽऽनुष्टुमेन छन्दसाऽङ्गिरस्वत्^(६) । रुद्राः सम्भृत्य
 पृथिवीं बृहज्ज्योतिः समोधिरे । तेषां भानुरजस्र
 इच्छुको देवेषु रोचते^(७) । सः सृष्टां वसुभीरुद्रैर्धीरैः
 कमण्यां मृदं । हस्ताभ्यां मृद्वीं कृत्वा सिनीवाली क-
 रोतु ॥ २ ॥

तां^(८) । सिनीवाली सुकपर्दा सुकरीरा स्वौपशा ।
 सा तुभ्यमदिते मह आखां दधातु हस्तयोः^(९) । उखां
 करोतु शक्त्या बाहुभ्यामदितिर्धिया । माता पुत्रं
 यथोपस्थे साम्नि विभर्तु गभ आ^(१०) । मखस्य शिरो-
 ऽसि^(११) यज्ञस्य प्रे स्थः^(१२) । वसवस्त्वा कृण्वन्तु गाय-

वेणुं छन्दसाऽङ्गिरस्वत् पृथिव्यसि^(१३) रुद्रास्त्वा कृण्वन्तु
चष्टुमेन छन्दसाऽङ्गिरस्वदन्तरिक्षमसि^(१४) ॥ ३ ॥

आदित्यास्त्वा कृण्वन्तु जागतेन छन्दसाऽङ्गिरस्वद्
द्यौरसिः^(१५) विश्वे त्वा देवा वैश्वानराः कृण्वन्त्वानुष्टु-
मेन छन्दसाऽङ्गिरस्वद्विशोऽसि ध्रुवासि धारया मयि
प्रजाः रायस्योषं गौपत्यः सुवीर्यः सजातान् यजमा-
नाय^(१६) अदित्यै रास्त्रासि^(१७) अदितिस्ते बिलं गृह्णातु
पाङ्क्तैन छन्दसाऽङ्गिरस्वत्^(१८) । कृत्वाय सा महो-
मुखां मृन्मयीं योनिमग्नये । तां पुत्रेभ्यः सम्प्रायच्छ-
ददितिः अपयानिति^(१९) ॥ ४ ॥

मिचः । करोतु । अन्तरिक्षमसि । प्र । चत्वारि च ॥ ५ ॥

इति तैत्तिरीयसंहितायां चतुर्थकाण्डे प्रथम-
प्रपाठके पञ्चमोऽनुवाकः ॥ ० ॥

- चतुर्थानुवाके मृदाहरणमुक्तम् । अथ पञ्चमे उखानिर्माण-
मुच्यते । कल्पः, 'वि पाजसेति विस्वस्य' इति । पाठस्तु,—“वि
पाजसा पृथुना शोऽनुचानो बाधस्व द्विषो रक्षसो अमीवाः ।
सुशर्मणो बृहन्तः शर्मणि स्यामग्नेरहः सुहवस्य प्रणीतौ^(१)” इति ।
हे अग्ने, 'पृथुना' (विस्तृतेन) 'पाजसा' (बलेन) 'शोऽनुचानः'
(दोष्यमानः) त्वं 'द्विषः' (शत्रून्) 'रक्षसः' (राक्षसान्) 'अमीवाः'
(रोगांश्च) विशेषेण 'बाधस्व । 'अहं' 'सुशर्मणः' (शोभनसुखस्य)

‘बृहतः’ (प्रौढस्य) ‘सुहवस्य’ (सुखेनाक्तातुं शक्यस्य) ‘अग्नेः’ ‘प्र-
णेतौ’ परिचर्यायां सत्यां यत् शर्म (सुखं), तस्मिन् सुखे ‘स्यां’
(सर्वदा अवतिष्ठेयम्) ।

तस्मिन् विनियुक्ते,—“वारुणो वा अग्निरुपनद्धो वि पाजसेति
विस्त्रस्यति सवितृप्रसृत एवास्य विषूचीं वरुणमेनिं विस्त्रजति”
(५।१।६ अ०) इति । यद्यपि अमन्त्रकेण लौकिकविस्त्रसनेन
लौकिकबन्धो निवर्त्तते, तथापि सवितृप्रेरणमन्त्रेण वरुणपाशस्य
निवृत्त्यभावेन सवितृप्रेरणाय मन्त्रपाठः । अस्य मन्त्रस्य बन्धवि-
मोचनायैव सवित्रा परमेश्वरेण निर्मितत्वात् तत्पाठे सति सवितृ-
प्रेरितो भवति । वरुणस्य सम्बन्धिनी पाशबन्धकता बाधा
‘वरुणमेनिः’ सा च ‘विषूची’ (सर्वतः प्रसृता), बद्धधा रज्जु-
भिरावेष्ट्य धृतत्वात्, अस्याग्नेस्तादृशीं वरुणमेनिं मन्त्रेण विमोचि-
तवान् भव ।

कल्पः, ‘आपो हि ष्ठा मयो भुव इति तिसृभिरप उपसृज्य’
इति । तत्र प्रथमामाह,—“आपो हि ष्ठा मयोभुवस्ता न ऊर्जे
दधातन । महे रणाय चक्षसे(१)” इति । ‘हि’-शब्द एवकारार्थः,
प्रसिद्ध्यर्थो वा । हे ‘आपः’, यूयमेव ‘मयोभुवः’ ‘स्य’ (सुखस्य
भावयित्र्यो भवत) । स्नानपानादिहेतुत्वेन सुखोत्पादकत्वं प्रसि-
द्धम् । ‘ताः’ (तादृश्यो यूयं) ‘नः’ (अस्मान्) ‘ऊर्जे’ (रसाय
भवदीयरसानुभवार्थं) ‘दधातन’ (स्थापयत) । ऋच् ‘महे’ (महते)
‘रणाय’ (रमणीयाय) ‘चक्षसे’ (दर्शनीयाय) ‘दधातन’, अस्मान्
परतत्त्वसाक्षात्कारयोग्यान् कुरुतेत्यर्थः ।

अथ द्वितीयामाह,—“यो वः शिवतमो रसस्तस्य भाजयतेह नः । उशतीरिव मातरः^(१)” इति ‘वः’ (युष्माकं) ‘शिवतमः’ (शान्ततमः सुखैकहेतुः) ‘यः’ ‘रसः’ अस्ति, ‘इह’ (अस्मिन् कर्मणि) ‘नः’ (अस्मान्) ‘तस्य भाजयत’ (रसं प्रापयत) । तत्र दृष्टान्तः,— ‘उशतीरिव मातरः’ इति, ‘उशतीः’ (कामयमानाः प्रीतियुक्ताः) ‘मातरः’, यथा वत्सान् स्वीयस्तन्यरसं* प्रापयन्ति तद्वत् ।

अथ तृतीयामाह,—“तस्मा अरङ्गमाम वो यस्य क्षयाय जिन्वथ । आपो जनयथा च नः^(४)” इति । ‘यस्य’ (रसस्य) ‘क्षयाय’ (क्षयेण निवासेन) ‘जिन्वथ’ (यूयं प्रीता भवथ) । ‘तस्मै’ (रसाय) ‘वः’ (युष्मान्) ‘अरङ्गमाम’ (अलं मृगं प्राप्नुमः) । किञ्च हे ‘आपः’, यूयं ‘नः’ (अस्मान्) ‘जनयथ’ (प्रजोत्पादकान् कुरुथ) ।

एतैर्मन्त्रैः साध्यं जलसेचनं विधत्ते,—“अप उपसृजत्यापो वै शान्ताः शान्ताभिरेवास्य शुचः शमयति” (५।१।६ अ०) इति । अस्याग्नेः ‘शुचं’ शोकं दाहमित्यर्थः ।

‘आपो हि ष्ठा’ इत्याद्यृचस्तत्र विनियुक्ते,—“तिसृभिरुपसृजति त्रिवृदा अग्निर्यावानेवाग्निस्तस्य शुचः शमयति” (५।१।६ अ०) इति । आहवनोयादिरूपेणाग्नेस्तैर्गुण्यम् । तस्य सर्वस्याग्नेर्मन्त्रत्रयेण दाहशान्तिः ।

कल्पः, ‘मित्रः सः सृज्य पृथिवीमिति द्वाभ्यां सः सर्जनीयैः सः सृजत्यर्मकपालैः पिष्टैर्वेण्वङ्गारैर्ब्रीहितुषैः पलाशकषायेण शर्कराभिः पिष्टाभिः कृष्णाजिनलोमभिरजलोमभिः’ इति । तत्र

* स्त्रियस्तन्यरसम् इति सर्वत्र पाठो न सम्यगिव प्रतिभाति ।

प्रथमामाह,—“मित्रः सꣳसृज्य पृथिवीं भूमिञ्च ज्योतिषा सह ।
सुजातं जातवेदसमग्निं वैश्वानरं विभुम्^(५)” इति । मित्रनामकः
सर्वेषामग्नो देवः, ‘पृथिवी’ (विस्तृतामिमां) ‘भूमिं’ (मृदं)
चशब्दादस्यां मृदि उपसृष्टा अपश्च, ‘ज्योतिषा’ (ज्योतिःशब्दोप-
लक्षितेन दार्ढ्यहेतुना वक्ष्यमाणार्मकपालादिना ‘संसृज्य’ अग्निं
‘सुजातम्’ अकरोदिति शेषः । अग्निशब्दोपलक्षिताम् उखां
निर्मितवानित्यर्थः । कीदृशमग्निं ?—‘जातवेदसं’ (उत्पन्नप्राण्य-
भिज्ञं), ‘वैश्वानरं’ (सर्वपुरुषोपकारकत्वेन तत्सम्बन्धिनं), ‘विभुं’
(सर्वेषु यजमानगृहेषु व्याप्तम्) ।

अथ द्वितीयामाह,—“अयत्नाय त्वा सꣳसृजामि प्रजाभ्यः ।
विश्वे त्वा देवा वैश्वानराः सꣳसृजन्त्वानुष्टुभेन कन्दसाऽङ्गिर-
स्वत्^(६)” इति । हे अग्ने, त्वां ‘प्रजाभ्यः’ (प्रजानाम्) ‘अयत्नाय’
(रोगाभावाय) ‘संसृजामि’ (अर्मकपालादिभिः संयोजयामि) ।
‘वैश्वानराः’ (सर्वपुरुषोपकारिणः), ‘विश्वे’ (सर्वेऽपि) ‘देवाः’
‘अनुष्टुभेन कन्दसा’ सहकारिणा युक्ताः त्वां ‘संसृजन्तु’ ।
किन्तु ?—यथा अङ्गिरसः* पूर्वं संयोजितवन्तस्तद्वत् ।

मन्त्रे देवतान्तरपरित्यागेन मित्रस्यैव स्वीकारे कारणं दर्श-
यति,—“मित्रः सꣳसृज्य पृथिवीमित्याह मित्रो वै शिवो देवानां
तेनैवैतꣳ सꣳसृजति शान्त्यै” (५।१।६ अ०) इति । ‘देवानां’
मध्ये ‘मित्रः’ ‘शिवः’ (शान्तः), अतोऽग्नेः ‘शान्त्यै’ मित्रस्य
स्वीकारः ।

* अङ्गिर इति सर्वत्र पाठो न युक्तः ।

अथ दार्ढ्यहेतुभिः कपालैः संसर्गं विधत्ते,—“यद्वाग्याणां पात्राणां कपालैः सःसृजेद् वाग्याणि पात्राणि शुचार्पयेदर्म-
कपालैः सःसृजत्येतानि वा अनुपजीवनीयानि तान्येव शुचा-
र्पयति” (५।१।६अ०) इति । पाकसाधनानां भाण्डानां कपालैः
संसर्गं सति सर्वाणि ‘पात्राणि’ ‘शुचा अर्पयेत्’ (विहृतगृहदाहादि-
कृतेन भङ्गेन योजितानि भवेयुः) । अतस्तत् मा भूदिति ‘अर्म-
कपालैः’ संयोजयेत् । चिरकालपूज्यग्रामे भूमौ अवस्थितानि
पुरातनानि अर्मकपालानि ; तेषां प्राणिभिः अनुपजीवनीयत्वात्
तान्येव भङ्गेन योजितानि भवन्ति, न तु गृहोपकरणानि
भाण्डानि ।

अथ भूमिष्ठैः क्षुद्रपाषाणैश्चूर्णीकृतैः संसर्गं विधत्ते,—“शर्करा-
भिः सःसृजति धृत्या अयोशन्वाय” (५।१।६अ०) इति । ‘धृत्यै’
निर्माणकाले भङ्गराहित्येन दार्ढ्याय । ‘अयोशन्वाय’ इति
पाककालेऽपि भङ्गराहित्येन सुखावस्थानाय ।

द्रव्यान्तरसंसर्गं विधत्ते,—“अजलोमैः सःसृजत्येषा वा अग्नेः
प्रिया तनूर्यदजा प्रिययैवेनं तनुवा सःसृजत्येषा तेजसा” (५।
१।६अ०) इति । अजत्वजातेरग्नेश्च प्रजापतिमुखजत्वसाम्यादजा
इयम् अग्नेः ‘प्रिया तनूः’ । न केवलं प्रियत्वं किन्तु अग्निस्मन्वात्
तेजोरूपत्वमपि, अतः ‘प्रियया’ तन्वा ‘तेजसा’ चाग्निं समर्धयति ।

पुनरपि द्रव्यान्तरसंसर्गं विधत्ते,—“कृष्णाजिनस्य लोमभिः
सःसृजति यज्ञो वै कृष्णाजिनं यज्ञेनैव यज्ञः सःसृजति” (५।
१।६अ०) इति । अन्यत्र, ‘यज्ञो देवेभ्योऽनिलायत कृष्णो रूपं

कृत्वा' इत्युक्तत्वात्, यज्ञस्य कृष्णाजिनत्वम् । अतः कृष्णाजिनरूपेण 'यज्ञेन' अग्निरूपं 'यज्ञं' 'संसृजति' इति ।

कल्पः, 'रुद्राः सम्भृत्य पृथिवीमिति मृदं सङ्घिष्य' इति । पाठस्तु,—“रुद्राः सम्भृत्य पृथिवीं बृहज्ज्योतिः समीधिरे । तेषां भानुरजस इच्छुक्रो देवेषु रोचते^(१)” इति । रुद्रनामका देवाः 'पृथिवीम्' (उखानिष्यादिकां मृदं) 'सम्भृत्य' (सम्यक् भरणं कृत्वा) उखाकरणाय यथा मृदु भवति, तथा हस्ताभ्यां सङ्घट्टनं कृतेत्यर्थः । तथा कृत्वा 'बृहज्ज्योतिः' 'समीधिरे' (प्रौढमग्निं दीपितवन्तः) । 'तेषां' (रुद्राणाम्) अयमग्निः 'भानुः' (भासमानः) 'अजस इत्' (निरन्तर एव), 'शुक्रः' (दीप्तियुक्तः), 'देवेषु' 'रोचते' (शोभते) ।

कल्पः, 'सष्टृष्टां वसुभिरिति तिसृभिः कर्त्रे प्रयच्छति' इति । तत्र प्रथमामाह,—“सष्टृष्टां वसुभिरुद्रैर्धीरैः कर्मणां मृदं । हस्ताभ्यां मृदो कृत्वा सिनीवाली करोतु ताम्^(२)” इति । पूर्वमन्त्रे रुद्रशब्देन वसवोऽप्युपलक्षिताः । अतः 'धीरैः' (बुद्धिमद्भिः) 'वसुभिरुद्रैः' च या मृत् कपालादिभिः संयोजिता सती कर्मणा (उखाकर्मयोग्या सम्पन्ना जाता) तां 'मृदं' 'सिनीवाली' देवी पुनरपि स्व-‘हस्ताभ्यां' 'मृदो कृत्वा' 'करोतु' (उखां निष्यादयतु) ।

अथ द्वितीयामाह,—“सिनीवाली सुकपर्दा सुकुरीरा खौपशा । सा तुभ्यमदिते महे आखां दधातु हस्तयोः^(३)” इति । या 'सिनीवाली सुकपर्दा' (कपर्दोऽत्र स्त्रीणामुचितः केशवन्ध-विशेषः, शोभनः कपर्दा यस्याः, सा 'सुकपर्दा') । कुरीरशब्देन

स्त्रीभिः शृङ्गारार्थं शिरसि* धार्यमाणं जालकम् उच्यते, शोभनं
कुरीरं यस्याः सा 'सुकुरीरा' । उपशेते (सम्यक् शयनं कुरुते)
चैरवयवविशेषेस्ते सर्वे उपशाः, तेषां समूहं औपशः, शोभन
औपशो यस्याः सा 'खौपशा' । हे 'महे' (प्रौढे) 'अदिते' देवि,†
'सा' 'सिनीवाली' 'तुभ्यं' (तव) 'हस्तयोः' 'उखां' (मृदम्)
'आ'- 'दधातु' ।

अथ तृतीयामाह,—“उखां करोतु शक्त्या बाहुभ्यामदिति-
र्धिया । माता पुत्रं यथोपस्थे साग्निं विभर्तुं गर्भं आ^(१०)” इति ।
इयम् 'अदितिः' 'धिया' (वद्विकौशलेन), 'बाहुभ्यां' (हस्त-
कौशलेन), 'शक्त्या' (शरीरबलेन) च इमाम् 'उखां' 'करोतु' । 'यथा'
लोके 'माता' स्वकीयं 'पुत्रं' 'उपस्थे' (उत्सङ्गे) विभर्ति, तथा
सा अदितिः 'गर्भे' (स्त्रोत्सङ्गे) तम् 'अग्निं' 'आ' कर्मसमाप्तेः,
'विभर्तु' ।

उक्तस्य मन्त्रचतुष्टयस्य तात्पर्यं दर्शयति,—“रुद्राः समृत्वा
पृथिवीमित्याहैता वा एतं देवता अये समभरं ताभिरेवैनं स-
म्भरति” (५।१।६ अ०) इति । रुद्राः, वसवः, सिनीवाली,
अदितिश्चेत्येतच्छब्दपरामृष्टा देवताः ।

कल्पः, 'मखस्य शिरोऽसीति पिण्डं कृत्वा' इति । पाठः,—
'मखस्य शिरोऽसि^(११)' इति । हे मृत्पिण्ड, त्वं 'मखस्य' (यज्ञस्य)
शिरः-स्थानम् 'असि' ।

* शिरसा इति J. पु० पाठः ।

† भूमिदेवि इति B. एवं J. पु० पाठः ।

तत्र मखशब्दार्थं दर्शयति,—“मखस्य शिरोऽमीत्याह यज्ञो वै मखस्तस्यै तच्छिरो यदुखा तस्मादेवमाह” (५।१।६अ०) इति ।

कल्पः, ‘यज्ञस्य पदे स्थ इति कृष्णाजिनं पुष्करपर्णञ्चाभिमृशति’ इति । पाठः,—“यज्ञस्य पदे स्थः^(१२)” इति । हे कृष्णाजिनपुष्करपर्णे, युवाम् उभे ‘यज्ञस्य’ पादरूपे ‘स्थः’ ।

कृष्णाजिनपुष्करपर्णयोर्यज्ञप्राप्तिहेतुत्वाद्यज्ञपदत्वं प्रसिद्धमित्येतद्दर्शयति,—“यज्ञस्य पदे स्थ इत्याह यज्ञस्य हेते पदे अथो प्रतिष्ठित्यै” (५।१।६अ०) इति ।

कल्पः, ‘वसवस्त्वा कृण्वन्तु गायत्रेण कन्दमेति चतुर्भिर्महीयुखां करोति वज्रभार्यस्याध्वर्युरेकभार्यस्य क्रियमाणामेतैर्यजुर्भिरेव यजमानोऽनुमन्वयते’ इति । पाठस्तु,—“वसवस्त्वा कृण्वन्तु गायत्रेण कन्दसाऽङ्गिरस्वत् पृथिव्यसि^(१३) रुद्रास्त्वा कृण्वन्तु वैद्युभेन कन्दसाऽङ्गिरस्वदन्तरिक्षमसि^(१४) आदित्यास्त्वा कृण्वन्तु जागतेन कन्दसाऽङ्गिरस्वद्द्यौरसि^(१५) विश्वे त्वा देवा वैश्वानराः कृण्वन्तानुद्युभेन कन्दसाऽङ्गिरस्वद्दिशोऽसि ध्रुवाऽसि धारया मयि प्रजाः राचस्योषं गौपत्यः सुवीर्यः सजातान् यजमानाय^(१६)” इति । हे उखे, वस्त्राख्या देवाः सहकारिणा ‘गायत्रेण कन्दसा’ सह, अङ्गिरस इव त्वं ‘कृण्वन्तु’ (निष्पादयन्तु) । तच्च पृथिवीरूपा ‘असि’ । एवमुत्तरेषु त्रिव्यपि योज्यम् । ‘वैश्वानराः’ (सर्वमनुष्योपकारिणः) । हे उखे, त्वं ‘ध्रुवाऽसि’ (दृढाऽसि), अतो ‘मयि’ अध्वर्यौ अन्यस्मिन् वा उखाकर्त्तरि प्रजादिकं ‘धारय’ (स्थापय,

यजमानार्थमपि प्रजादिकं सम्पादय) । ध्रुवासीत्यादिरन्यभागः
पूर्वेष्वपि त्रिष्वनुषज्यते ।

‘संसृष्टाम्’ इत्याद्यृग्भिः कर्त्तुं प्रदानं, ‘वसवस्त्वा’ इत्यादि-
भिर्यजुर्भिर्यजमनानुमन्त्रणञ्च क्रमेण विधत्ते,—“प्रान्याभिर्यच्छ-
त्वन्वैर्मन्त्रयते म्रियुनत्वाय” (५।१।६अ०) इति । ‘अन्याभिः’
‘वसवस्त्वा’ इत्यादियजुर्भ्यां विलक्षणाभिर्हृग्भिः । ‘अन्यैः’ ‘संसृष्टाम्’
इत्याद्यृग्भ्यो विलक्षणैः ‘वसवस्त्वा’ इत्यादियजुर्भः । अत्रां
स्त्रीलिङ्गत्वाद्यजुषाम् अतयात्वान्म्रियुनत्वम् ।

निर्मातव्याया उखायाः कक्ष्यात्रयं विधत्ते,—“युद्धिं करोति
त्रय इमे लोका एषां लोकानामाप्स्यै” (५।१।६अ०) इति ।
‘उद्धिः’ ऊर्द्धमवस्थितोऽवयवविशेषः । यथा भाण्डस्य उपरि
अन्यद्भाण्डं, तस्याप्युपरि पुनरन्यद्भाण्डमिति कक्ष्यात्रयं, तथेयमेकैव
उखा कक्ष्यात्रययुक्ता कार्या ।

‘वसवस्त्वा’ इत्यादिभिर्मन्त्रैर्यजमानस्यानुमन्त्रणं पूर्वं विहितम् ।
इदानीं तैरेव मन्त्रैः कर्तुः कर्मनिष्पादनं विधत्ते,—
“हन्दाभिः करोति वीर्यं वै हन्दाऽसि वीर्येणैवैनां करोति”
(५।१।६अ०) इति । ‘हन्दाभिः’ हन्दालिङ्गकैः ‘वसवस्त्वा’
इत्यादिभिर्मन्त्रैः ।

कल्पः,—“अदितैरास्त्रासि^(१७)” ‘इति रास्त्रा करोति’ इति ।
रश्नासदृशी भाण्डस्य गलगता रेखा ‘रास्त्रा’ । हे रेखे, त्वम्
‘अदित्यै’ (भूमिरूपाया उखाया) ‘रास्त्रा’ (काञ्चीगुणस्थानीया
रश्ना) ‘असि’ ।

कल्पः, 'अदितिस्ते बिलं गृह्णात्विति बिलं कृत्वा' इति ।
पाठस्तु,—“अदितिस्ते बिलं गृह्णातु पाङ्क्तेन कृन्दमाऽङ्गिरस्वत्^(१८)”
इति । हे उखे, 'अदितिः' भूमिः सहकारिणा 'पाङ्क्तेन
कृन्दमा' सह अङ्गिरस इव 'ते' (तव) 'बिलम्' (अन्तर्हिदं)
'गृह्णातु' (करोतु) ।

तं मन्त्रं विनियुङ्क्ते,—“यजुषा बिलं करोति व्यावृत्तै” (५।
१।६ अ०) इति । लौकिकस्य हि भाण्डस्यान्तरेणैव यजुः, बिलं
क्रियते, अत्र तु 'यजुषा'* इति तद्व्यावृत्तिः ।

उखायाः प्रादेशपरिमाणं विधत्ते,—“इयतीं करोति प्रजा-
पतिना यज्ञमुखेन सम्मिताम्” (५।१।६ अ०) इति । यज्ञपुरुषस्य
मुखम् ऊर्ध्वचुवुकयोर्मध्यवर्त्ती† प्रादेशमात्रं, तच्च प्रजापतिसृष्ट-
त्वात् प्रजापतिस्वरूपं, तेन मुखेन परिमिता भवति; तत्परि-
माणं हस्तेन अभिनीय प्रदर्शनार्थम् 'इयतीम्' इत्युच्यते ।

अथ विधत्ते,—“द्विस्तनां करोति द्यावापृथिव्योर्दोहाय”
(५।१।६ अ०) इति । यथा घोषितः स्तनौ, एवमस्या उखाया
द्वौ स्तनाकारौ मृदा निष्पाद्यौ, तथा सति द्वित्वसाम्यात्
द्यावापृथिव्योः सारांशदोहनं सम्पद्यते ।

पक्षान्तरं विधत्ते,—“चतुस्तनां करोति पशूनां दोहाय”
(५।१।६ अ०) इति ।

पुनरप्यन्यं पक्षं विधत्ते,—“अष्टास्तनां करोति कृन्दमां

* समन्वक्तमिति J. पु० पाठः ।

† मूर्ध्वचुवुकयोर्मध्यवर्त्ति इति पाठो भवितुं युक्तः ।

दोहाय” (५।१।६ अ०) इति । अष्टसङ्ख्याकानि क्न्दांसि मन्त्रा-
न्तरे समाह्वयानि, ‘गायत्री त्रिष्टुप् जगत्यनुष्टुप् पङ्क्त्या सह
बृहत्युष्णिहा ककुत्’ इति ।

अष्टसङ्ख्यासाम्याच्छन्दसा सारदोहनं सम्पद्यते । तदेतत् सर्वं
सूत्रकारेण सङ्गृहीतम्,—‘अग्नीणां रास्त्रायाश्च सन्धौ द्वौ चतुरः
षडष्टौ वा स्नानं करोति’ इति ।

अधिकारिविशेषेणाग्निषु सङ्ख्याविशेषं विधत्ते,—“नवाग्निम्
अभिचरतः कुर्यात् त्रिवृतमेव वज्रं सम्भृत्य भ्रातृव्याय प्रहरति
स्तृत्यै” (५।१।६ अ०) इति । त्रिवृतस्त्रोमस्य नवभिर्हृग्भिरुपेत-
त्वादग्निसङ्ख्यायास्त्रिवृत्त्वं सम्पद्यते । स च त्रिवृतस्त्रोमो वैरि-
विनाशकत्वात् वज्रसमानः । अतो नवसङ्ख्याया भ्रातृव्याय वज्र-
प्रहरणं सम्पद्यते ।

अभिचाराभावे तु अग्निसङ्ख्यां सूत्रकारो दर्शयति,—‘कुर्वं-
श्चतस्रोऽग्नीः प्रतिदिशमुन्नयत्यष्टाश्रिवा’ इति ।

कल्पः, ‘कृत्वाय सा महोमुखामित्युत्तरतः सिकतासु प्रति-
ष्ठाप्य’ इति । पाठस्तु, “कृत्वाय सा महोमुखां मृण्मयीं योनि-
मग्नये । तां पुत्रेभ्यः सम्रायच्छददितिः अपयानिति^(१९)” इति ।
‘सा’ इयम् ‘अदितिः’ ‘मृण्मयी’ (मृत्कार्या) ‘अग्नये’ ‘योनि’
(अग्नेः कारणभूतां) ‘महोम्’ (महतीम्) ‘उखां’ ‘कृत्वाय’ (निष्पाद्य),
ततस्ताम् ‘उखां’ ‘पुत्रेभ्यः’ (स्वपुत्रसदृशेभ्यः) अपणकारिभ्यः
‘सम्रायच्छत्’ (सम्यक् दत्तवती) । किं कुर्वती?—इति, तदुच्यते—
‘अपयानिति’ (अपयन्तु भवन्त इति) ब्रुवती ।

तमेतं मन्त्रं विनियुक्ते,—“कृत्वाय सा महोमुखामिति नि-
दधाति देवतास्त्रेवैनां प्रतिष्ठापयति” (५। १। ६ अ०) इति ।
अदितिपुत्राणां देवतारूपत्वाद्देवतासु प्रतिष्ठापनं सम्यच्यते ॥

अत्र विनियोगसङ्ग्रहः,—

वि पा, विश्वस्येदापस्तिभिर्मृदि जलं क्षिपेत् ।

मित्रे-द्वाभ्यां शर्करादियोगो रुद्रेति सङ्क्षिपेत् ॥

मंसृ-त्रिभिर्मृत्तिकां तामुखा कर्त्रे प्रयच्छति ।

मखपिण्डकतिर्यज्ञ-चर्मपर्णाभिमर्शनम् ॥

कुर्यादसु-चतुर्भिस्तां भ्रुवासीत्यनुषज्यते ।

अदि, रास्त्रामदि, बिलं कुर्यात्कृत्वाय, तामुखाम् ॥

सिकतासु स्थापयीत मन्त्रा एकोनविंशतिः ।

इति सायनचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे प्रथमप्रपाठके पञ्चमोऽनुवाकः ॥ ० ॥

वसवस्त्वा धूपयन्तु गायत्रेण छन्दसाऽङ्गिरस्वत्^(१)
रुद्रास्त्वा धूपयन्तु चैष्टुभेन छन्दसाऽङ्गिरस्वत्^(२) आ-
दित्यास्त्वा धूपयन्तु जागतेन छन्दसाऽङ्गिरस्वत्^(३)
विश्वे त्वा देवा वैश्वानरा धूपयन्त्वानुष्टुभेन छन्दसा-
ङ्गिरस्वत्^(४) इन्द्रास्त्वा धूपयत्वङ्गिरस्वत्^(५) विष्णुस्त्वा
धूपयत्वङ्गिरस्वत्^(६) वरुणस्त्वा धूपयत्वङ्गिरस्वत्^(७)

अदितिस्त्वा देवी विश्वदेव्यावती पृथिव्याः सधस्थे-
ऽङ्गिरस्वत् खनत्ववट^(८) देवानां त्वा पत्नोः ॥ १ ॥

देवीर्विश्वदेव्यावती पृथिव्याः सधस्थेऽङ्गिरस्वदधतू-
खे^(९) धिषणास्त्वा देवीर्विश्वदेव्यावतोः पृथिव्याः
सधस्थेऽङ्गिरस्वदभीन्धतामुखे^(१०)ऽग्रास्त्वा देवीर्विश्वदे-
व्यावतीः पृथिव्याः सधस्थेऽङ्गिरस्वच्छपयन्तूखे^(११) वरू-
चयो जनयस्त्वा देवीर्विश्वदेव्यावतीः पृथिव्याः सध-
स्थेऽङ्गिरस्वत् पचन्तूखे^(१२ १३) । मित्रैतामुखां पचैषा
मा भेदि । एतां ते परि ददाम्यभित्यै^(१४) । अभी-
मां ॥ २ ॥

महिना दिवं मित्रो बभूव सप्रथाः । उत अवसा
पृथिवीं^(१५) । मित्रस्य चर्षणीधृतः अर्वा देवस्य । सा-
नसिं । हुमं चित्रश्रवस्तमं^(१६) । देवस्त्वा सवितोदपतु
सुपाणिः स्वङ्गुरिः । सुबाहुत शक्त्या^(१७) । अपचमाना
पृथिव्याशा दिश आ पृथ । उत्तिष्ठ ब्रह्मती भवोर्ध्वा
तिष्ठ ध्रुवा त्वं^(१८) । वसवस्त्वाऽऽहृन्दन्तु गायत्रेण छन्दसा-
ऽङ्गिरस्वत्^(१९) रुद्रास्त्वाऽऽहृन्दन्तु, चैष्टुमेन छन्दसा-
ऽङ्गिरस्वत्^(२०) आदित्यास्त्वाऽऽहृन्दन्तु जागतेन छन्द-
साऽङ्गिरस्वत्^(२१) विश्वे त्वा देवा वैश्वानरा आ हृन्द-
न्वानुष्टुमेन छन्दसाऽङ्गिरस्वत्^(२२) ॥ ३ ॥

पत्नीः । इमाः । रुद्रास्वा कृन्दन्तु । एकान्नविंशतिश्च ॥ ६ ॥

इति तैत्तिरीयसंहितायां चतुर्थकाण्डे प्रथम-
प्रपाठके षष्ठोऽनुवाकः ॥ ० ॥

पञ्चमेऽनुवाके उखानिर्माणमुक्तम् । अथ षष्ठे तत्संस्कारोऽभिधीयते । कल्पः, 'वसवस्वा धूपयन्तु गायत्रेण कन्दसेति सप्तभिरश्वशकेनोखां धूपयन्ति' इति । पाठस्तु, "वसवस्वा धूपयन्तु गायत्रेण कन्दसाऽङ्गिरस्वत्^(१) रुद्रास्वा धूपयन्तु त्रैष्टुभेन कन्दसाऽङ्गिरस्वत्^(२) आदित्यास्वा धूपयन्तु जागतेन कन्दसाऽङ्गिरस्वत्^(३) विश्वे त्वा देवा वैश्वानरा धूपयन्त्वाष्टुभेन कन्दसाऽङ्गिरस्वत्^(४) इन्द्रास्वा धूपयन्त्वाङ्गिरस्वत्^(५) विष्णुस्वा धूपयन्त्वाङ्गिरस्वत्^(६) वरुणस्वा धूपयन्त्वाङ्गिरस्वत्^(७)" इति । हे उखे, त्वाम् अष्टौ 'वसवः' सहकारिणा 'गायत्रेण कन्दसा' सह, अङ्गिरस इव 'धूपयन्तु' (अश्वशकजन्येन धूमेन संस्कुर्वन्तु) । एवमुत्तरेष्वपि षट्सु योजनीयम् ।

एतान् मन्त्रान् विनियुक्ते,—“सप्तभिर्धूपयति सप्त वै शीर्ष-
ण्याः प्राणाः शिर एतद्यज्ञस्य यदुखा शीर्षन्नेव यज्ञस्य प्राणां
दधाति तस्मात् सप्त शीर्षन् प्राणाः” (५।१।७अ०) इति ।
शिरोवर्त्तिषु सप्तषु किद्रेषु सञ्चरन्तः 'प्राणाः' सप्तसङ्ख्याकाः ।
उखा च यज्ञशिरःस्थानीया, तस्मात् सप्तभिर्धूपने सति यज्ञस्य

शिरस्वेव प्राणानवस्थापयति; यस्मादेवं, 'तस्मात्' प्रतिपूरुषं शिरसि
क्षिद्रभेदेन 'सप्त' 'प्राणा' वर्तन्ते ।

धूपसाधनं विधत्ते,—“अश्वशकेन धूपयति प्राजापत्यो वा
अश्वः सयोनिलाय” (५।१।७अ०) इति । अश्वस्य शकृत्
अश्वशकः । अश्वस्य प्राजापत्यत्वमसकृदुक्तम्, अग्निरपि प्राजा-
पत्यः, 'प्राजापतिरग्निमचिनुत' इति अवणात्; अत उभयोः
समानयोनित्वम् ।

कल्पः, 'अदितिस्त्वा देवीत्यग्रेण गार्हपत्यमवटं खाला' इति ।
पाठस्तु,—“अदितिस्त्वा देवी विश्वदेव्यावती पृथिव्या सधस्येऽङ्गिर-
स्तु खनत्वट^(८)” इति । विश्वेषां देवानां योग्या उपचारा
'विश्वेदेव्याः',* ते अस्यां सन्तीति 'विश्वदेव्यावती'; तादृशी
इयम् 'अदितिः' 'देवी' 'पृथिव्याः सधस्ये' (भूम्या उपरि) हे
'अवट' त्वाम् अङ्गिरस इव 'खनतु' ।

अस्मिन् मन्त्रे खननकर्तृत्वमदितेरुपपादयति,—“अदितिस्त्वे-
त्याहेयं वा अदितिरदित्यैवादित्यां खनत्यस्या अक्रूरं काराय
न हि स्वः स्वः हिनस्ति” (१।५।७अ०) इति । 'इयं' भूमिरेवात्र
अदितिशब्देन विवक्षिता, अवटखननं हि भूम्यामेव; ततो-
ऽदितेः खननकर्तृत्वे सति भूमिर्हि सा न भवति । 'न हि' लोके
कश्चिदपि स्वयं स्वात्मानं 'हिनस्ति' । तस्मात् खननलक्षण-क्रूर-
कार्यकरणाभावाय इदम् अदितिकर्तृत्वं सम्पाद्यते† ।

* विश्वदेव्या इति पाठो भवितुं युक्तः ।

† सम्पाद्यते इति B. एवं J. पु० पाठः ।

कल्पः, 'लोहितपचनीयैः सम्भारैरवस्तीर्य देवानां त्वा पत्नी-
रिति तस्मिन्नुखामवदधाति' इति । पाठस्तु,—“देवानां त्वा
पत्नीर्देवीर्विश्वदेव्यावतीः पृथिव्याः सधस्येऽङ्गिरस्वदधत्स्वे^(८)” इति ।
'विश्वदेव्यावतीः' (समस्तदेवार्होपचारयुक्ताः) या 'देवानां' पत्न्यो
देव्यः ताः 'पृथिव्याः' 'सधस्ये' (उपरि) अङ्गिरस इव हे 'उखे'
त्वां 'दधतु' (स्थापयन्तु) ।

देवपत्नीनाम् उखाकर्तृत्वं पुरातनमित्येतद्दर्शयति,—“देवानां
त्वा पत्नीरित्याह देवानां वा एतां पत्नयोऽग्रे कुर्वन्तीभिरेवैनां
दधाति” (५।१।७अ०) इति । पुरा देवपत्नीभिर्खायाः कृत-
त्वात् इदानीमपि ताभिरेव स्थापिता भवति ।

कल्पः, 'लोहितपचनीयैः सम्भारैः प्रच्छाद्य धिषणास्त्वा देवी-
रिति चतुर्भिर्खायामग्निमभ्यादधाति' इति । पाठस्तु,—“धिषणा-
स्त्वा देवीर्विश्वदेव्यावतीः पृथिव्याः सधस्येऽङ्गिरस्वदभीन्वतामुखे^(१०)
अग्नास्त्वा देवीर्विश्वदेव्यावतीः पृथिव्याः सधस्येऽङ्गिरस्वच्छपयन्तूखे^(११)
वरूचयो जनयस्त्वा देवीर्विश्वदेव्यावतीः पृथिव्याः सधस्येऽङ्गिरस्वत्
पचन्तूखे^(१२।१३)” इति । विद्याभिमानिन्यो देवता 'धिषणाः' । हे
'उखे', त्वां ता देवताः 'अभीन्वताम्' (अभितो ज्वालयन्तु) ।
कन्दोभिमानिन्यो देवता 'अग्नाः'; ताः त्वां 'अपयन्तु' (तव पच्य-
मानतां सम्यादयन्तु) । 'वरूचयो जनयः' इति पदभेदेन मन्त्र-
भेदः । षोडशप्रश्नास्त्रादिषु सप्तसु षोडशकेष्वभिमानिन्यो देवता
'वरूचयः'; “सेनेन्द्रस्य” इत्याद्यनुवाकैर्नोक्ता देवपत्न्यो 'जनयः' । तत्र
'वरूचयः' त्वां 'पचन्तु' (तव पक्तां सम्यादयन्तु) । तथा 'जनयः' त्वां

‘पचन्तु’ (पक्त्वपरोक्षां कुर्वन्तु) । ‘वरूत्रयः’ इति मन्त्रे ‘त्वा देवीः’ इत्याद्युत्तरभागोऽनुषज्यते ।

एतेषु मन्त्रेषु धिषणादिशब्दानामस्मदुक्तार्थपरतां दर्शयति, धिषणास्वेत्याह विद्या वै धिषणा विद्याभिरेवैनामभोन्धेऽग्रास्वेत्याह छन्दाः सि वैऽग्राश्छन्दोभिरेवैनाः अपयति वरूत्रयस्वेत्याह होत्रा वै वरूत्रयो होत्राभिरेवैनां पचति जनयस्वेत्याह देवानां वै पत्नीर्जनयस्ताभिरेवैनां पचति” (५।१।७अ०) इति । स्पष्टोऽर्थः ।

अदितिस्त्वा देवीत्यादीनामुक्तानां मन्त्राणां सङ्ख्यां प्रशंसति,—“षड्भिर्यः पचति षड्वा ऋतव ऋतुभिरेवैनां पचति” (५।१।७अ०) इति । अवटखननादीनामपि पाकाङ्गत्वेन ‘षड्भिर्यः पचति’ इत्युच्यते ।

‘वरूत्रयो जनयः’ इत्यनयोः स्वाभिप्रेतं मन्त्रभेदं दर्शयितुं ‘पचन्तु’ इति मन्त्रभागस्यानुषङ्गरूपामावृत्तिं दर्शयति,—“द्विः पचन्वित्याह तस्मात् द्विः संवत्सरस्य सस्यं पचते” (५।१।७अ०) इति । वरूत्रयः पचन्तु, जनयः पचन्वित्येवं द्विः प्रयोगः ।

कल्पः, ‘मित्रैतामुखां पचेति पच्यमानां तिसृभिर्मैत्रीभिरुपचरन्ति’ इति । तत्र प्रथमामाह,—“मित्रैतामुखां पचैषा मा भेदि । एतां ते परि ददाम्यभित्यै^(१४)” इति । हे ‘मित्र’ (सर्वप्राणिहितकारिन्) देव, त्वम् ‘एताम्’ ‘उखां’ ‘पच’ (पक्वां कुरु) । ‘एषा’ च उखा ‘मा भेदि’ (भिन्ना मा भवतु) । ‘एताम्’ (उखाम्) ‘अभित्यै’ (भेदाभावाय) ‘ते’ (तुभ्यं) ‘परि ददामि’ (परित्राणाय ददामि) ।

ऊर्द्धा तिष्ठ भ्रुवा त्वमित्याह प्रतिष्ठित्यै” (५।१।७अ०) इति ।

कल्पः, ‘वसवस्त्वाऽऽकृन्दन्तु गायत्रेण कन्दसेति चतुर्भिरजा-
क्षीरेणोखामाकृणन्ति’ इति । पाठस्तु,—“वसवस्त्वाऽऽकृन्दन्तु गाय-
त्रेण कन्दसाऽङ्गिरस्वत्^(१९) रुद्रास्त्वाऽऽकृन्दन्तु चैद्युमेन कन्दसा-
ऽङ्गिरस्वत्^(२०) आदित्यास्त्वाऽऽकृन्दन्तु जागतेन कन्दसाऽङ्गिरस्वत्^(२१)
विश्वे त्वा देवा वैश्वानरा आ-कृन्दन्त्वानुद्युमेन कन्दसाऽङ्गिर-
स्वत्^(२२)” इति । हे उखे, वसुनामका देवाः, अङ्गिरस इव त्वां
सिञ्चन्तु । एवमुत्तरत्रापि योज्यम् ।

एतैर्मन्त्रैः साध्यं सेचनं विधत्ते,—“असुर्यं पात्रमनाकृणमा-
कृणन्ति देवत्राऽकः” (५।१।७अ०) इति । यज्ञसाधनं पात्रमग्नि-
दग्धं सत् द्रवद्रव्येण यदि न सिक्तं भवति, तदानीमसुरयोग्यं
भवेत्, तत्परिहाराय आसिञ्चेत् । सिक्तं पात्रं ‘देवत्रा’ (देवेषु)
‘अकः’ (करोति) देवयोग्यं भवतीत्यर्थः ।

सेचनसाधनं विधत्ते,—“अजक्षीरेणाकृणन्ति परमं वा एतत्
पयो यदजक्षीरं परमेणैवैनां पयसाऽऽकृणन्ति” (५।१।७अ०)
इति । लोके अजक्षीरस्य सर्वव्याधिपरिहारहेतुत्वात्, वेदेऽपि
“आग्नेयो वा एषा यदजा” इत्युक्तत्वात् परमत्वम् । लोके दग्धस्य
पात्रस्य सेचनमन्तरेणैव सेवनं कुर्वन्ति । अतस्तद्वावृत्त्यर्थमिह
मन्त्रेण सेचनं विधत्ते,—“यजुषा व्यावृत्त्यै” (५।१।७अ०) इति ।

सामान्येन मन्त्रं विधाय विशेषेण कन्दोलिङ्गकान् मन्त्रान्
विधत्ते,—“कन्दोभिराकृणन्ति कन्दोभिर्वा एषा क्रियते कन्दोभि-
रेव कन्दाऽऽकृणन्ति” (५।१।७अ०) इति । पूर्वं (५अ०) ‘वसवस्त्वा

कृण्वन्तु गायत्रेण कन्दसा' इति कन्दोलिङ्गकैर्मन्त्रैः 'एषा क्रियते',
अत इयं कन्दोरूपा; तस्मादुखारूपाणि कन्दांसि, मन्त्ररूपैः
'कन्दोभिरेव' * सिक्तानि भवन्ति ।

अत्र विनियोगसङ्ग्रहः,—

वसवः सप्तभिर्धूपोऽदितिस्वेत्यवटं खनेत् ।

देवोखां तत्र संस्थाप्य, धिषणेतित्तुष्टयात् ॥

अग्निं क्षिपेन्नन्तर्भेदो वरू-जन-पदद्वयात् ।

मित्रत्रयेणोपचारो देव, उद्वासयेदुखाम् ॥

अप्रेति सिकतास्वेतां निधाय, वसवेत्यतः ।

चतुष्टयादजाक्षीरं सिञ्चेद् द्वाविंशतिर्मताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके षष्ठोऽनुवाकः ॥ ० ॥

समास्त्वाम् ऋतवो वर्धयन्तु संवत्सरा ऋषयो
यानि सत्या । सं दिव्येन दीदिहि रोचनेन विश्वा
आ भाहि प्रदिशः पृथिव्याः^(१) । सञ्चेध्यस्वाम्ने प्र च
वोधयैनमुच्च तिष्ठ महते सौभगाय । मा च रिषदुप-
सृत्ता ते अग्ने ब्रह्माणस्ते यशसः सन्तु मान्ये^(२) । त्वा-
मग्ने वृणते ब्राह्मणा इमे शिवो अग्ने ॥ १ ॥

सं वरणे भवानः । सपत्न्या नो अभिमातिजिच्च
स्वे गये जायृह्यप्रयुच्छन्^(३) । इहैवाम्ने अधि धारया

* कन्दोभिरेवा इति आदर्शपुस्तकपाठो न सम्यक् ।

रुयिं मा त्वा नि॒क्रन् पूर्व॑चितो नि॒ कारि॑णः । क्ष॒त्र-
म॒ग्ने सु॒यम॑मस्तु तुभ्यमुप॑स॒त्ता वर्द्ध॑तां ते अ॒निष्टृ॑तः^(४) ।
क्ष॒त्रेणा॒ग्ने स्वा॒युः स॒ र॒भस्व॑ मि॒त्रेणा॒ग्ने मि॒त्र॒धेये॑ यत-
स्व । स॒जा॒तानां॑ मध्य॑म॒स्था र॒धि रा॒क्षाम॑ग्ने वि॒ह॒व्यो
दी॒दि॒होह॑^(५) । अति॑ ॥ २ ॥

नि॒हो अति॑स्त्रि॒धोत्य॑चित्ति॒मत्य॑रातिम॒ग्ने । विश्वा
ह॒ग्ने दुरि॑ता सह॒स्वाथा॑स्मभ्य॒ र॒ सह॑वि॒रा र॒ रुयिं
दाः^(६) । अ॒नाधृ॑ष्यो जा॒तवे॑दा अ॒निष्टृ॑तो वि॒राड॑ग्ने
क्ष॒त्र॒भृद्दी॒दि॒होह॑ । विश्वा आ॒शाः प्र॒मुच्च॑न्मानु॒षी-
भि॒यः शि॒वाभि॑र॒द्य परि॑ पा॒हि नो॑ वृ॒धे^(७) । वृ॒हस्प॑ते
स॒वित॑र्बोध॒यन् र॒ स॒ शि॒तंचि॑त्सन्त॒रा र॒ स॒ शि॒शाधि॑ ।
वृ॒द्ध्यै॒नं म॒ह॒ते सौ॒भगा॑य ॥ ३ ॥

वि॒श्व ए॒नम॑नु॒मद॑न्तु दे॒वाः^(८) । अ॒मुच॑भूयाद॒ध
यद्य॑मस्य वृ॒हस्प॑ते अ॒भि॒श॒स्तेर॑मु॒च्चः । प्र॒त्यौ॒हता॑म-
श्वि॒ना मृ॒त्युम॑स्माद्दे॒वाना॑म॒ग्ने भि॒षजा॑ श॒चीभिः^(९) ।
उ॒द्वयं॑ तम॑स॒स्परि॑पश्यन्तो ज्योति॒रुत्त॑रं । दे॒वं दे॒व॒चा
सूर्य॑मगन्तु ज्योति॒रुत्त॑मम्^(१०) ॥ ४ ॥

इ॒मे शि॒वो अ॒ग्ने । अति॑ । सौ॒भगा॑य । चतु॑स्त्रि॒-
श॒च्च ॥ ७ ॥

इति॑ तैत्तिरीयसंहितायां चतुर्थकाण्डे प्रथम-
प्रपाठके सप्तमोऽनुवाकः ॥ ० ॥

षष्ठेऽनुवाके उखामंस्कार उक्तः । अथ सप्तमेऽनुवाके पञ्च-
पञ्चङ्गभृता आग्निव्यः सामिधेन्य उच्यन्ते । कल्पः, 'एकविंशतिं
चतुर्विंशतिं वा पराचीः सामिधेनोरन्वाहैकादश प्राकृतीः समा-
स्नाग्न इति दशाग्निकीः' इति । तत्र प्रथमामाह,—“समा-
स्नाग्न चतवो वर्द्धयन्तु संवत्सरा ऋषयो यानि सत्या । सं दिव्येन
दोदिहि रोचनेन विश्वा आभाहि प्रदिशः पृथिव्याः^(१)” इति ।
'समा'-शब्दः संवत्सरवाची, संवत्सरशब्देन तु तदवयवा मासा
अर्द्धमासाश्चोपलक्ष्यन्ते । हे 'अग्ने', 'संवत्सरः' 'चतवः' मासा
अर्द्धमासाश्चेत्येते कालविशेषाः, तथा 'ऋषयः' (मन्त्रद्रष्टारः),
तथा 'यानि' सत्यानि (सत्यवचनानि) सन्ति, ते सर्वेऽपि तां
'वर्द्धयन्तु' तैर्वर्द्धितस्त्वं 'दिव्येन' (दुलोकार्हेण) 'रोचनेन' (तेजसा)
'सं'-'दिदीहि*' (सम्यक् दीप्यस्व) । किञ्च लदीयया दीप्या
'पृथिव्याः' सम्बन्धिनीः 'प्रदिशः' (सर्वा दिशो विदिशश्च) 'आभाहि'
(सर्वतो भासय) ।

अथ द्वितीयामाह,—“सं चेध्वस्नाग्ने प्र च बोधयैनमुच्च तिष्ठ
महते सौभगाय । मा च रिषदुपसत्ता ते अग्ने ब्रह्माणस्ते यशसः
सन्तु माऽन्ये^(१)” इति । हे 'अग्ने' त्वं 'सम्'-'इध्वस्व' 'च' (स्वयमपि
दीप्तो भव) । 'एनं' 'प्र'-'बोधय' 'च' (यजमानं कर्मानुष्ठानाय
प्रबुद्धं कुरु) । 'महते सौभगाय' 'उत्'-'तिष्ठ' 'च' (यजमानस्या-
त्यन्तसौभगार्थमुद्युक्तोऽपि भव) । हे 'अग्ने' 'ते' (तव) 'उपसत्ता'
(परिचारकः) 'मा' 'रिषत्' 'च' (मा हिंस्यातां) । किञ्च 'ते'

* दीदिहि इति संहितानुसारो पाठो भवतु युक्तः ।

(तदीया) 'ब्रह्माणः' (ब्राह्मणाः) चत्विग्यजमानाः 'यशसः सन्तु' (यशस्विनो भवन्तु) । 'अग्नये' (तत्परिचर्याविमुखाः) यशस्विनो मा भूवन् ।

अथ तृतीयामाह,—“त्वामग्ने वृणते ब्राह्मणा इमे शिवो अग्ने संवरणे भवा नः । सपत्नहा नो अभिमातिजिच्च स्वे गये जागृच्छप्रद्युच्छन्^(१)” इति । हे 'अग्ने', 'इमे' 'ब्राह्मणा' चत्विग्यजमानाः त्वां 'वृणते' (रक्षजन्ते, आराधयन्ति) । हे 'अग्ने' 'नः' (अस्माकं) 'संवरणे' (अपराधानामाच्छादने) निमित्तभृते सति 'शिवः' (शान्तः) 'भव', अपराधं मा प्रकटयेत्यर्थः । किञ्च 'नः' (अस्माकं) 'सपत्नहा' (वैरिघातो) 'अभिमातिजिन्' (पापजयकारी च) भूत्वा 'स्वे गये' (स्वकीये गृहे) 'अप्रद्युच्छन्' (प्रमादमकुर्वन्) 'जागृहि' (सावधानो भव) अस्माद्धितं विचारयेत्यर्थः ।

अथ चतुर्थीमाह,—“इहैवाग्ने अधि धारया रयिं मा त्वानिक्नन् पूर्वचितो निकारिणः । चत्रमग्ने सुयममस्तु तुभ्यमुपसत्ता वर्धतां ते अनिष्टृतः^(२)” इति । हे 'अग्ने' 'इहैव' (गृहे एव) 'रयिं' (धनम्) 'अधि'-'धारय' (आधिकेन सम्पादय) । 'पूर्वचितः' (ये अस्मत्तोऽपि पूर्वमग्नेष्वेतारः, ते) अस्मान् प्रति 'निकारिणः' (निराकर्त्तारो भूत्वा) त्वाम् अस्माभिश्चीयमानमग्निं 'मा' 'निक्नन्' (मैव निराकुर्वन्तु) । हे 'अग्ने' 'तुभ्यं' (तव) 'चत्रं' (बलं) 'सुयममस्तु' (सुस्थिरं भवतु) । 'ते' (तव) 'उपसत्ता' (परिचारकः) 'अनिष्टृतः' (केनापि नितरामाहिंभितः सन्) 'वर्धताम्' ।

अथ पञ्चमीमाह,—“चत्रेणाग्ने स्वायुः सः प्रभस्व मित्रेणाग्ने मित्रधेये यतस्व । सजातानां मध्यमस्था एधि राज्ञामग्ने विहव्यो

दीदिहीह^(५)” इति । हे ‘अग्ने’, ‘क्षत्रेण’ (त्वदीयेन बलेन) ‘स्वायुः’ (अस्मदीयं शोभनमायुः) ‘संरभस्व’ (संरक्ष, आयुःसंरक्षणे अग्रमत्तो भव) । हे ‘अग्ने’, ‘मित्रधेये’ (मित्राणामस्माकं धारणे) ‘मित्रेण’ (अनुग्रहयुक्तेन चित्तेन) ‘यतस्व’ (प्रयत्नं कुरु) । अग्निना सह प्रजापतेर्मुखतो जातत्वाद् ब्राह्मणा अग्नेः सजाताः, तेषां ‘मध्यमस्था एधि’ (मध्यमे प्रदेशे अवस्थितो भव) सर्वदा ब्राह्मणान् याजयेत्यर्थः । ह्वयतेऽचेति हवा यज्ञाः; विविधाश्च ते हवाश्च विहवाः, विहवान् अर्हतीति ‘विहव्यः’ । हे ‘अग्ने’, त्वं ‘इह’ (भूमौ) ‘राज्ञां’ ‘विहव्यः’ (विविधयज्ञप्रवर्तकः सन्) ‘दीदिहि’ (अतिशयेन दीप्यस्व) ।

अथ षष्ठीमाह,—“अति निहे अति स्तिधोऽत्यचिन्तिमयरा-
तिमग्ने । विश्वा ह्यग्ने दुरिता सहखायास्मभ्यः सह वीराः
रयिं दाः^(६)” इति । निहृष्टानि श्व-शूकरादिजन्मानि जिहीते
प्राप्नोति यैर्दुरितैः, तानि दुरितानि हकारान्तेन निहृ-शब्देनो-
च्यन्ते । शरीरशोषणादिहेतवो रोगविशेषाः स्तिध्-शब्देनो-
च्यन्ते । हे ‘अग्ने’, ‘निहे’ (दुरितानि) ‘अति’-‘सहस्व’ (अतिशयेन
विनाशय) । ‘स्तिधः’ (रोगांश्च) ‘अति’-‘सहस्व’ । ‘अचिन्ति’
(कर्मनुष्ठानविषयमज्ञानं) च ‘अति’-‘सहस्व’ । ‘अरातिं’ (कर्म-
विघ्नकारिणं शत्रुं) च ‘अति’-‘सहस्व’ । हिशब्दोऽपिशब्दार्थः ।
किं वज्रना, हे ‘अग्ने’, विश्वान्यपि दुरितानि (अनिष्टकराणि)
‘सहस्व’ (विनाशय) । ‘अथ’ (अनन्तरम्), ‘अस्मभ्यं’ ‘सहवीरां’
(वीरैः पुत्रैः सहितां) ‘रयिं’ (धनं) ‘दाः’ (देहि) ।

अथ सप्तमीमाह,—“अनाष्ट्यो जातवेदा अनिष्टतो विरा-
डग्रे चक्ष्मदीदिहोह । विश्वा आशाः प्रमुञ्चन्मानुषोर्भिचः
शिवाभिरद्य परि-पाहि नो वृधः^(१)” इति । हे ‘अग्रे’, त्वम्
‘इह’ (कर्मणि) ‘दीदिहि’ (दीप्यस्व) । ‘अनाष्ट्यः’ (इतः परं
केनाप्यधर्षणीयः), ‘जातवेदाः’ (उत्पन्नसमस्तजगदभिज्ञः), ‘अनिष्टतः’
(इतः पूर्वमपि केनाप्यङ्घ्रिंसितः), ‘विराट्’ (विविधं राजमानः),
(चक्षं बलं विभर्त्तति) ‘चक्ष्मत्’ । किञ्च यथोक्तविशेषणविशिष्टत्वं
‘शिवाभिः’ (शान्ताभिरनुग्रहदृष्टिभिः) ‘अद्य’ (अस्मिन् कर्मणि)
‘नः’ (अस्मान्) ‘वृधे’ (अभिष्टुब्धये) ‘परि-पाहि’ (सर्वतः
पालय) । किं कुर्वन्?—‘विश्वा आशाः’ (निषिद्धाचरणविषया
सर्वस्त्रुषाः) ‘मानुषोर्भिचः’ (मनुष्येषु प्रसक्ताः व्याध्यादिभीतीषु)
‘प्रमुञ्चन्’ (प्रकर्षेण निवारयन्) ।

अथाष्टमीमाह,—“बृहस्पते सवितर्बोधयेन् सञ्शितंचित्
सन्तराः सञ्शिश्राधि । वर्धयेन् महते सौभगाय विश्व एनमनु-
मदन्तु देवाः^(२)” इति । अत्र बृहस्पतिसवितश्चब्दावग्निरौ,
साप्तिधेनोनामाग्नेयत्वात् । बृहस्पतिसवितर्भ्यां तुल्य हे अग्रे,
‘एनं’ (यजमानं) ‘बोधय’ (कर्मणि बुद्धिमन्तं कुरु) । ‘सञ्शितंचित्’
(पूर्वमेव निश्चितबुद्धिमपि) ‘एनं’ ‘सन्तरां’ ‘सञ्शिश्राधि’ (पुनर-
यतिशयेन सत्यगनुशासनवन्तं कुरु) । ‘एनं’ (यजमानं) ‘महते’
‘सौभगाय’ ‘वर्द्धय’ । ‘विश्वे’ (सर्वेऽपि) ‘देवाः’ ‘एनं’ (यजमानम्)
‘अनुमदन्तु’ (समीचीनोऽयमिति ह्वयन्तु) ।

अथ नवमीमाह,—“अमचभूयादध यद् यमस्य बृहस्पते अभि-

शस्तेरमुच्चः । प्रत्यौहतामश्विना मृत्युमस्मात् देवानामग्ने भिषजा
 शचीभिः (९) ” इति । ‘भूयः’ (भावः), ‘अमुच’ (स्वर्गे) ‘भूयः’, ‘अमुचभूयः’,
 स्वर्गे चिरावस्थानमित्यर्थः । पञ्चमी निमित्तार्था । अधश्च
 धकारयुक्त इदानीमित्यस्मिन्नर्थे वर्तते । हे बृहस्पतितुल्य अग्ने,
 ‘अमुचभूयात्’ (स्वर्गे चिरावस्थानं निमित्तीकृत्य) ‘अध’ (इदानीं)
 ‘यमस्याभिषस्तेः’ (यमसम्बन्धिर्हिंसानिमित्तात् पापात्) अस्मात्
 ‘अमुच्चः’ (मोचितवानसि) इति ‘यत्’, तेन अस्माकं पारलौकिक-
 विषये चिन्ता नास्तीति शेषः । हे ‘अग्ने’, ‘देवानां’ भिषजा
 अश्विनौ देवौ ‘शचीभिः’ (स्वकीयशक्तिभिः) ‘अस्मात्’ (यजमानात्)
 ‘मृत्यु’ ‘प्रत्यौहतां’ (अपमृत्युमिह लोके निराकुरुताम्) ।

अथ दशमीमाह,—“उदयं तमसस्पतिपश्यन्तो ज्योतिरुत्तरं ।
 देवं देवत्रा सूर्यमगन्त ज्योतिरुत्तमम् (१०) ” इति । ‘वयं’ ‘तमसः’
 ‘उत्तरं’ ‘ज्योतिः’ (तमसो विनाशकत्वेनोत्कृष्टमग्निसम्बन्धि ज्योतिः)
 ‘उत्’-‘परिपश्यन्तः’ (उत्कर्षेण सर्वतोऽवलोकयन्तः), ‘देवत्रा’
 (देवेषु मध्ये) ‘सूर्यं’ ‘देवं’ (सूर्यरूपेण वर्तमानमग्निसम्बद्धमेव)
 ‘उत्तमं’ ‘ज्योतिः’ ‘अगन्त’ (प्राप्ताः स्तः) ।

अत्र विनियोगसङ्ग्रहः,—

समास्ता सामिधेन्यः स्युर्दशैता आग्निके पणौ ।

इति सायनाचार्यविरचिते माधवीये वेदार्थप्रकाशे कृष्ण-
 यजुःसंहिताभाष्ये चतुर्थकाण्डे प्रथमप्रपाठके सप्तमोऽनुवाकः ॥ ० ॥

जुह्वा अस्य समिधो भवन्त्युद्धा शुक्रा शोचीः श्व-
 भेः । द्युमत्तमा सुप्रतीकस्य सूनोः^(१) । तनूनपादसुरो
 विश्ववेदा देवो देवेषु देवः । पथ आनक्ति मध्वा
 धृतेन^(२) । मध्वा यज्ञं नक्षसे ग्रीणानो नराशंसो
 अग्ने । सुहृद्देवः सविता विश्ववारः^(३) । अच्छायमेति
 शवसा धृतेनेङानो वह्निर्नमसा । अग्निः सुचो अध्व-
 रेषु प्रयत्सु^(४) । स यक्षदस्य महिमानमग्नेः सः ॥
 ॥ १ ॥

ई मन्द्रासु प्रयसः । वसुश्चेतिष्ठो वसुधातमश्च^(५) ।
 द्वारो देवीरन्वस्य विश्वे व्रता ददन्ते अग्नेः । उरुव्य-
 चसो धाम्ना पत्यमानाः^(६) । ते अस्य योषणे दिव्ये न
 योनावुषास्तानक्ता । इमं यज्ञमवतामध्वरं नः^(७) ।
 दैव्या होतारावूर्द्धमध्वरं नोऽग्नेर्जिह्वामभि गृणीतं ।
 कणुतं नः स्विष्टि^(८) । तिस्रो देवीर्बर्हिरेदः सदन्विडा
 सरस्वती ॥ २ ॥

भारती मही गृणाना^(९) । तन्नस्तुरीयमद्भुतं पु-
 रुषु त्वष्टा सुवीरं रायस्पोषं विष्यतु नाभिमस्त्रे^(१०) ।
 वनस्पतेऽवसृजा रराणस्तमना देवेषु । अग्निर्हव्यः
 शमिता हृदयाति^(११) । अग्ने स्वाहा कणुहि जातवेद
 इन्द्राय हव्यं । विश्वे देवा हविरिदं जघन्तां^(१२) ।

हिरण्यगर्भः समवर्त्तताग्रे भूतस्य जातः पतिरेक
आसीत् । स दाधार पृथिवीं द्यां ॥ ३ ॥

उतेमां कस्मै देवाय हविषा विधेम^(१३) । यः प्रा-
णतो निमिषतो महित्वैक इद्राजा जगतो बभूव ।
य ईशे अस्य द्विपदश्चतुष्पदः कस्मै देवाय हविषा
विधेम^(१४) । य आत्मदा बहुदा यस्य विश्व उपासते
प्रशिषं यस्य देवाः । यस्य छायामृतं यस्य मृत्युः कस्मै
देवाय हविषा विधेम^(१५) । यस्येमे हिमवन्तो महि-
त्वा यस्य समुद्रः रसया सह ॥ ४ ॥

आहुः । यस्येमाः प्रदिशो यस्य बाहू कस्मै देवाय
हविषा विधेम^(१६) । यं क्रद्दसो अवसा तस्तभाने अम्यै-
क्षेतां मनसा रेजमाने । यत्राधि सूर उदिता व्येति
कस्मै देवाय हविषा विधेम^(१७) । येन द्यौरुग्रा पृथिवी
च दृढे येन सुवः स्तभितं येन नाकः । यो अन्तरिक्षे
रजसो विमानः कस्मै देवाय हविषा विधेम^(१८) । आपो
ह यन्महतीर्विश्वं ॥ ५ ॥

आयन् दक्षं दधाना जनयन्तीरग्निं । ततो देवा-
नां निरवर्त्ततासुरेकः कस्मै देवाय हविषा विधेम^(१९) ।
यश्चिदापो महिना पर्यपश्यदक्षं दधाना जनयन्ती-
रग्निं । यो देवेष्वधिदेव एक आसीत् कस्मै देवाय
हविषा विधेम^(२०) ॥ ६ ॥

अग्नेः स । सरस्वती । द्यां । सह । विश्वं । चतु-
स्त्रिंशच्च ॥ ८ ॥

इति तैत्तिरीयसंहितायां चतुर्थकाण्डे प्रथमप्रपाठके
अष्टमोऽनुवाकः ॥ ० ॥

सप्तमोऽनुवाके अग्निचयनाङ्गभूते पशौ सामिधेन्योऽभिहिताः ।
अथाष्टमे प्रयाजयाज्या आग्नी-नामका उच्यन्ते । कल्पः, 'ऊर्ध्वा
अस्य समिधो भवन्तीति प्रयाजानामाप्रियो भवन्ति' इति । तत्र
प्रथमामाह,—“ऊर्ध्वा अस्य समिधो भवन्त्यूर्ध्वा शुक्रा शोचोऽ-
व्यग्नेः । द्युमत्तमा सुप्रतीकस्य सृनोः^(१)” इति । प्रयाजानां
सर्वेषामग्निविशेषा एव देवताः । तत्र प्रथमप्रयाजदेवतामग्निविशेष-
रूपामयं समिच्छब्द आचष्टे, सम्यगित्ये (प्रकाशते) इति व्युत्पत्तेः ।
वज्रवचनं पूजार्थम् । ‘अस्य’ ‘अग्नेः’ स्वरूपविशेषभूताः ‘समिधः’
समिन्नामका देवाः ‘ऊर्ध्वा’ ‘भवन्तु’ (अस्मच्छ्रेयोऽर्थमुद्युक्ता
भवन्तु) । तद्योगात् ‘शोचोषि’ (ज्वालास्वरूपाणि) ‘ऊर्ध्वा’
‘भवन्तु’ (उन्नतानि भवन्तु) । कीदृशानि शोचोषि?—
‘शुक्रा’ (भास्वराणि), ‘द्युमत्तमा’ (अतिशयेन दीप्तिमन्ति) ।
कीदृशस्याग्नेः?—‘सुप्रतीकस्य’ (सुमुखस्य) । ‘सृनोः’ (पुत्रवत्
हितकारणः) ।

अथ द्वितीयामाह,—“तनूनपादसुरो विश्ववेदा देवो देवेषु
देवः । पथ आनक्ति मध्वा घृतेन^(२)” इति । ‘तनूनपात्’ (तनूर्न
पातयति विनाशयतीति ‘तनूनपात्’, शरीरपातक इत्यर्थः ।

एतन्नामकः कश्चिदग्निविशेषो 'मध्वा' (मधुरेण) 'घृतेन' 'पथ' 'आनक्ति' (स्वर्गसाधनत्वेन तत्तन्मार्गभृतानि हवींषि घृतेन आक्तानि करोतु) । कीदृशः तनूनपात् ?—(असृन् प्राणान् राति ददातीति) 'असुरः', अत एव शरीरपालक इति युक्तम् । (विश्वं वेत्तीति) 'विश्ववेदाः', 'देवः' (द्योतनात्मकः, मनुष्यैः पूजनीयो वा) । न केवलं मनुष्येष्वेव 'देवः', अपि तु 'देवेषु' अण्यधिको 'देवः' ।

अथ तृतीयामाह,—“मध्वा यज्ञं नक्षसे प्रीणानो नराशंसो अग्ने । सुकृदेवः सविता विश्ववारः^(९)” इति । नरैः शंसनीयः 'नराशंसः' । एतन्नामकः कश्चिदग्निविशेषः । हे 'अग्ने', त्वं 'नराशंसो' भूत्वा 'मध्वा' (मधुरेण) घृतेन 'प्रीणानः' (दृष्यन्) इमं 'यज्ञं' 'नक्षसे' (प्राप्नोषि निर्वर्तयिष्यसीत्यर्थः) । कीदृशो नराशंसः ?—(सृष्टु करोति, वैकल्यं परिहरतीति) 'सृष्टु', 'देवः' (द्योतनात्मकः), 'सविता' (कर्मण्यस्माकं प्रेरकः), (विश्वानि दुरितानि वारयतीति) 'विश्ववारः' ।

अथ चतुर्थीमाह,—“अच्छायमेति शवसा घृतेनेङ्गानो वक्त्रिर्नमसा । अग्निं सुचो अध्वरेषु प्रयत्सु^(१०)” इति । 'ईङ्गानः' इत्यग्निविशेषस्य वाचकं नामदेयं, सुतिप्रियत्वात् ईङ्गान इत्युच्यते । एतन्नामकः 'अयं' 'वक्त्रिः' 'शवसा' (बलेन) युक्तः सन् 'अच्छ' (यज्ञं प्राप्नुम) 'एति' (गच्छति) । तम् 'अग्निं' 'अध्वरेषु' 'प्रयत्सु' (यज्ञेषु प्रवर्तमानेषु) 'सुचः' 'घृतेन' (जुह्वनिष्ठेनाव्येन) 'नमसा' (नमस्कारेण) च परिचरेमेति शेषः ।

अथ पञ्चमीमाह,—“स यत्तदस्य महिमानमग्नेः सः । ई
मन्द्रासु प्रयसः । वसुश्चेतिष्ठो वसुधातमश्च^(५)” इति । बर्हिर्नामकः
कश्चिदग्निविशेषः । प्रकृते, बर्हिरग्न आज्यस्य वेत्विति मन्त्रे
प्रसिद्धत्वादिह प्रसिद्धनामकन* तच्छब्देन परामृश्यते । ‘सः’
(तादृशः) बर्हिर्नामकोऽग्निविशेषः, ‘अस्य’ सामान्यरूपस्याग्ने-
र्महिमानं ‘यत्तत्’ (यजतु, पूजयतु) । ‘स ई’ (स एव बर्हिर्नामको
वक्त्रिः) ‘मन्द्रासु’ (हर्षजनिकासु स्तुतिरूपासु कृत्तु) ‘प्रयसः’
(प्रयासवान् अधिकपरिचर्यायुक्त इत्यर्थः) । किञ्च अयं बर्हि-
र्नामको वक्त्रिः ‘वसुः’ (प्राणिनां वामयिता) ‘चेतिष्ठः’ (उति-
ष्ठयेनाभिज्ञः), ‘वसुधातमश्च’ (यजमानार्थं धनस्य धारयिता) ।

अथ षष्ठीमाह,—“द्वारो देवीरन्वस्य विश्वे व्रता ददन्ते
अग्नेः । उरुव्यचसो धाम्ना पत्यमानाः^(६)” इति । द्वारश्चन्द्रेण
स्तीमूर्त्तिधरः कश्चिदग्निविशेष उच्यते । पूजार्थं बह्वचनम् ।
या देव्यो द्वारश्चब्दाभिधेयाः प्रथममग्नेर्दत्तमाचरन्ति, तत् ‘द्वारो
देवीरनु’ ‘विश्वे’ (सर्वे यजमानाः) ‘अस्य’ अग्नेः सम्बन्धीनि
व्रतानि कर्माणि ‘ददन्ते’ (हविः प्रयच्छन्ति) । कीदृशी-
र्द्वारः ?—‘उरुव्यचसः’ (विस्तीर्णगतोः), ‘धाम्ना पत्यमानाः’
(धाम्ना तेजसा पत्यमानाः, प्राप्यमाणाः) तेजस्विनीरित्यर्थः ।

अथ सप्तमीमाह,—“ते अस्य योषणे दिव्ये न द्योनावुषामा-
नक्ता । इमं यज्ञमवतामध्वरक्षः^(७)” इति । ‘उषामा’ इत्युषः-
कालरूपा काचिदग्नेर्मूर्त्तिः, ‘नक्ता’ इति च रात्रिरूपा काचि-

* प्रसिद्धवाचकन इति पाठो भवितुं युक्तः ।

दग्नेर्मूर्त्तिः, उषासा च नक्ता च 'उषामानक्ता' । एतन्नामके ये 'अस्य' अग्नेर्मूर्त्तिः, ते 'नः' (अस्यदीयं) 'इमं यज्ञं' 'योनौ' (अस्मिन् स्थाने) 'अध्वरं' (हिंसारहितं) यथा भवति, तथा 'अवतां' (रक्षतां) । कीदृशौ ते ?—'योषणे' (परस्परमिश्रिते) । तत्र दृष्टान्तः,—'दिव्ये न' (दिव्ये इव) यथा तुलोकस्थे मूर्त्तिं भासमाने भवतः, एवमेते मूर्त्ति ।

अथाष्टमीमाह,—'दैव्या होतारावूर्द्धमध्वरं नोऽग्नेर्जिह्वामभि गृणीतं । कृणुतं नः खिष्टिम्^(८)' इति । होतृशब्दाभिधेयो द्वावग्निविशेषौ । होतृत्वञ्च द्विविधं, दैव्यं मानुषञ्च ; तत्रैतौ होतारौ दैवौ । हे दैवौ 'होतारौ' 'अग्नेः' 'जिह्वां' (ज्यालाम्) 'अभि'-लक्ष्य प्रवृत्तं, 'ऊर्द्धं' (अत्युच्छ्रितं) 'नः' 'अध्वरं' (अस्यदीयमिमं यज्ञं) 'गृणीतं' (प्रस्थापयतं) । किञ्च 'नः' (अस्यार्थं) 'खिष्टिं' 'कृणुतं' (वैगुण्यं परिहृत्य एतामिष्टिं शोभनां* कुरुतम्) ।

अथ नवमीमाह,—'तिस्रो देवोर्वर्हिः इदं सदन्विडा सरस्वती भारती । मही गृणाना^(९)' इति । 'इडा-सरस्वती-भारती'-त्यादिशब्दवाच्यास्तिस्रो देवोऽग्निमूर्त्तयो याः सन्ति, ता 'इदं' 'वर्हिः' (इमं यज्ञं) 'आ-' 'सदन्तु' (प्राप्नुवन्तु) । इडा-सरस्वती-भारतीत्यादीनां प्रत्येकं विशेषणमुच्यते, 'मही' (महती), 'गृणाना' (यज्ञं प्रस्थापयन्ती) ।

अथ दशमीमाह,—'तत् नसुरीपमद्भुतं पुरुषु त्वष्टा सुवीरं । रायस्योषं विष्यतु नाभिमस्ते^(१०)' इति । 'त्वष्टा'—इति कश्चि-

* इष्टिशोभनामिति सर्वत्र पाठो न सम्यक् ।

दग्निविशेषः । सोऽयम् 'अस्मे' (अस्मासु) 'तत्' ऐश्वर्यं 'विष्पत्' (विशेषेणावसितं करोतु) ममूर्णं करोत्वित्यर्थः । कीदृशमैश्वर्यं ?—'नः' (अस्मदर्थं), 'तुरोपं' (द्वर्णमेव प्राप्यमाणं), 'अद्भुतं' (गवाश्वादि-वाङ्मन्येनाश्चर्यरूपं), 'पुरुचु' (वज्रभिर्मनुष्यैः क्षूयते शब्दयते प्रशस्यते इति 'पुरुचु'), (शोभना वीराः पुत्रा यस्मिन्, तत्) 'सुवीरं', (रायो धनस्य, पोषः पुष्टिर्यस्मिन् तत्) 'रायस्योषं' । 'नाभिं' (रथचक्रगतानामङ्गानां नाभिमिव* सर्वेषां बन्धूनामाश्रयभूतम्) ।

अथैकादशीमाह,—“वनस्यतेऽवसृजा रराणः त्मना देवेषु । अग्निर्हव्यं शमिता सृदयाति^(११)” इति । वनस्यतिनामकः कश्चिदग्निविशेषः । हे 'वनस्यते', त्वं 'रराणः' (दानशीलः सन्, रममाणो वा) 'देवेषु' (अस्माभिर्धृष्टव्येषु) 'त्मना' 'अवसृज' (अस्मदत्तं हविः स्वयमेव स्थापय) । अस्माभिः प्रार्थितोऽयम् 'अग्निः' 'शमिता' (दुरितोपशमस्य कर्त्ता सन्) 'हव्यं' 'सृदयाति' (अस्मादीयं हविर्देवेषु सृदयतु) ।

अथ द्वादशीमाह,—“अग्ने स्वाहा कृणुहि जातवेद इन्द्राय हव्यं । विश्वे देवा हविरिदं जुषन्ताम्^(१२)” इति । स्वाहा-काराभिमानो कश्चिदग्निविशेषः । तादृश हे 'जातवेदः' 'अग्ने', इन्द्रार्थम् इदं 'हव्यं' 'स्वाहा कृणुहि' (स्वाङ्गतं कुरु) । 'विश्वे देवाः' (सर्वेऽपि देवाः), तदा-तदा मया दीयमानम् 'इदं' 'हविः' 'जुषन्ताम्' । यद्यप्येकादशैव प्रयाजाः, तथापि द्वितीयतृतीययो-

* नाभिरिव इति सर्वत्र पाठो न सम्यक् ।

मन्त्रयोः पुरुषभेदेन व्यवस्थितत्वान्मन्त्राणां द्वादशसंख्या न वि-
रुध्यते । सा च व्यवस्था सूत्रकारेण दर्शिता,—‘नराश्रमो द्वितीयः
प्रयाजो वसिष्ठशुनकानां, तनूनपादितरेषां गोत्राणाम्’ इति ।

कल्पः, ‘हिरण्यगर्भः समवर्त्तताग्रे इति सुचामाधारयति’ इति ।
पाठस्तु,—“हिरण्यगर्भः समवर्त्तताग्रे भूतस्य जातः पतिरेक
आसीत् । स दाधार पृथिवीं द्यामुतेमां कस्यै देवाय हविषा
विधेम^(१२)” इति । हिरण्ये ब्रह्माण्डरूपे गर्भरूपेणावस्थितः
प्रजापतिः ‘हिरण्यगर्भः’, स च ‘भूतस्य’ (प्राणिजातस्य) ‘अग्रे’
‘समवर्त्तत’ (प्राणिजातोत्पत्तेः पुरा स्वयं शरीरधारो बभूव) । स
च ‘जातः’ (उत्पन्नमात्रः) ‘एक’ एव उत्पत्त्यमानस्य सर्वस्य जगतः
‘पतिः’ ‘आसीत्’ । स एव ‘पृथिवीं’ ‘द्यां’ (विस्तीर्णां दिवं)
‘दाधार’ (धृतवान्) । ‘उत’ (अपि च) ‘इमां’ (भूमिं) ‘दाधार’,
तादृशाय ‘कस्यै’ (प्रजापतये) ‘देवाय’ (आधाररूपेण) ‘हविषा’
‘विधेम’ (परिचरेम) ।

कल्पः, ‘यः प्राणतो य आत्मदा इति प्राजापत्यस्य’ इति ।
यः पशुः प्राजापत्यस्तस्यैते याज्यानुवाक्ये इत्यर्थः । तत्र वपायां
द्वे ऋचौ, पुरोडाशे द्वे ऋचौ, हविषि द्वे ऋचाविति षड् ऋचो
याज्यानुवाक्याः । तत्र प्रथमामाह,—“यः प्राणतो निमिषतो
महित्वैक इद्राजा जगतो बभूव । य ईशे अस्य द्विपदश्चतुष्पदः
कस्यै देवाय हविषा विधेम^(१३)” इति । ‘यः’ (प्राजापतिः) ‘एक
इत्’ (एक एव) ‘प्राणतः’ (श्वासयुक्तस्य), ‘निमिषतः’ (चक्षुर्निमेष-
युक्तस्य) सर्वस्य ‘जगतः’ ‘महित्वा’ (स्वमहिम्ना) ‘राजा’ ‘बभूव’ ।

अत एव 'यः' (प्रजापतिः) 'अस्य' 'द्विपदः' (मनुष्यादेः) 'चतु-
ष्यदः' (पञ्चादेः) च 'ईशे' (नियमनाय समर्थो भवति), तादृशाय
'कस्मै देवाय हविषा विधेम' ।

अथ द्वितीयामाह,—“य आत्मदा बलदा यस्य विश्व उपा-
सते प्रशिषं यस्य देवाः । यस्य कायामृतं यस्य मृत्युः कस्मै
देवाय हविषा विधेम^(१५)” इति । 'यः' (प्रजापतिः) 'आत्मदाः'
(शरीरेषु जीवरूपेणात्मप्रदः), 'बलदाः' (सामर्थ्यप्रदश्च) । 'यस्य'
(प्रजापतेः) 'प्रशिषं' (आज्ञां) 'विश्वे' (सर्वे मनुष्याः) 'उपासते'
(जातिवर्त्तन्ते) । किञ्च 'यस्य' 'प्रशिषं' 'देवाः' आयुपासते ।
'अमृतं' (मोक्षरूपं) 'यस्य काया' (यस्य प्रजापतेः कायावत् स्वाधीनं),
'मृत्युः' (प्राणिनां मरणमपि) यस्य कायेव स्वाधीनः; तादृशाय
'कस्मै देवाय हविषा विधेम' इति ।

अथ तृतीयामाह,—“यस्येमे हिमवन्तो महित्वा यस्य
समुद्रं रमया सह । आहुः यस्येमाः प्रदिशो यस्य बाहू कस्मै
देवाय हविषा विधेम^(१६)” इति । 'इमे हिमवन्तः' (हिमवत्प्र-
मुखाः पर्वताः) 'यस्य' 'महित्वा' (महिम्ना) वर्त्तन्ते । 'रमया'
(भूम्या) 'सह' अवस्थितं 'समुद्रं' 'यस्य' स्वाधीनम् 'आहुः' ।
'यस्येमाः प्रदिशः' (इमा दृश्यमानाः, प्रदिशः प्राच्यादिदिशः)
यस्य अधीना 'आहुः' । 'यस्य' (प्रजापतेः) 'बाहू' धर्माधर्माविति
शेषः । तादृशाय 'कस्मै' इत्यादि ।

अथ चतुर्थीमाह,—“यं क्रन्दसो अवसा तस्तुभाने अभ्यैक्षेतां
मनसा रेजमाने । यत्राधि सूर उदितौ व्येति कस्मै देवाय

हविषा विधेम^(१७)” इति । प्रजापतेः क्रन्दनाद्गोदनादुत्पन्ने
द्यावापृथिव्यौ ‘क्रन्दसी’, अत एवान्यत्रास्मात्, ‘यदरोदीत्
तदनयोः रोदस्वम्’ इति । ते ‘द्यावापृथिव्यौ’ ‘अवसा’ (रक्षणेन
निमित्तेन) ‘यं’ (प्रजापतिं) ‘मजसा’ ‘अभ्यैचेतां’ (अभित ईक्षणं
कृतवत्यौ) अयमावां रक्षत्वित्याशासनं कृतवत्यावित्यर्थः । कीदृश्या
द्यावापृथिव्यौ ?—‘तस्तभाने’ (देवानां मनुष्याणाञ्चावस्थानाय
स्तम्भिते), ‘रेजमाने’ (शीघ्रमाने), ‘सुरः’ (सूर्यः) ‘यत्राधि’
(यस्मिन् प्रजापतावधिकृत्य) ‘उदितौ येति’ (उदयविषये विविधं
गच्छति), तादृशाय ‘कस्मै’ इत्यादि ।

अथ पञ्चमीमाह,—“येन द्यौरुद्या पृथिवी च दृढे येन
सुवः स्तमितं येन नाकः । यो अन्तरिक्षे रजसो विमानः कस्मै
देवाय हविषा विधेम^(१८)” इति । ‘उद्या’ (पुण्यरहितैः प्राणि-
भिर्दुष्प्रापा) ‘द्यौः’ ‘पृथिवी’ चेत्येते उभे ‘येन’ (प्रजापतिना)
‘दृढे’ कृते । ‘सुवः’ (स्वर्गसुखं) ‘येन’ (प्रजापतिना) ‘स्तमितं’
(पुण्यकृत्सु व्यवस्थापितं) । ‘नाकः’ (दुःखरहितो मोक्षः) ‘येन’
(प्रजापतिना) ज्ञानिषु स्तमितः । ‘यः’ च प्रजापतिः अन्तरिक्ष-
लोके ‘रजसः’ (राजसस्य यत्तन्मन्वादेः) ‘विमानः’ (विमाता,
निर्माता) । तादृशाय ‘कस्मै’ इत्यादि ।

अथ षष्ठीमाह,—“आपो ह यन्महतीर्विश्वं । आयन् दक्षं
दधाना जनयन्तीरग्निं । ततो देवानां निरवर्त्ततासुरेकः कस्मै
देवाय हविषा विधेम^(१९)” इति । ‘यत्’ (यस्य प्रजापतेरनुग्रहात्)
‘महतीः’ (महत्यः) ‘आपः’ ‘विश्वम्’ ‘आयन्’ (विश्वाकारं प्राप्ताः) ।

अत एव स्मर्यते, 'अप एव समर्जादौ तासु वीर्यमवाहजत्* । तदण्डमवद्वैमम्' इति । कीदृश्य आपः ?—'दक्षं' (अग्निचयने कुशलं यजमानं) 'दधानाः' (धारयन्त्यः, उत्पादयन्त्यः), तथा चेतयं 'अग्निं' 'जनयन्तीः' (उत्पादयन्त्यः) । 'ततः' (तस्मात् प्रजापतेः) 'देवानां' (सर्वेषां) 'असुः' (जीवनहेतुः प्राणः) 'एकः' 'निर्वर्तत' (निष्पन्नः), तादृशाय 'कस्मै' इत्यादि । सेयमृक् षष्ठी, हविषो याज्या ।

तत्रैवान्यां विकल्पितां याज्यामाह,—“यश्चिदापो महिना पर्यपश्यदक्षं दधाना जनयन्तीरग्निं । यो देवेष्वधिदेव एक आसीत् कस्मै देवाय हविषा विधेम^(१०)” इति । 'आपः' इति द्वितीयावज्ज्वचनं । 'यश्चित्' (य एव प्रजापतिः) पूर्वाक्तरित्या विश्वाकारेण परिणता महतीरपः 'स्वमहिना' (महिम्ना) 'पर्यपश्यत्' (अपां तथाविधमामर्थ्याय कटाक्षेण वीक्षितवान्) । कीदृशीरपः ?—'दक्षं दधाना' 'अग्निं' 'जनयन्तीः', पूर्ववद्वाख्येयम् । 'यः' (प्रजापतिः) 'देवेषु' (सर्वेष्वधिकः) 'देवः' 'आसीत्' । तादृशाय 'कस्मै' इत्यादि ।

एतस्मिन् “ऊर्द्धा अस्त्र” इत्यादावष्टमानुवाके प्रयाजयाज्या आग्नी-नामिकाः, आधारमन्त्रो, याज्यानुवाक्याश्चोक्ताः । पूर्वस्मिंस्तु सप्तमानुवाके सामिधेन्योऽभिहिताः । तासामेतासामुभयविधानामृचां पशुप्रयोगान्तःपातित्वेन पशुविधिमन्तरेण व्याख्यातुमशक्यत्वात् पशुविधिरादौ च वक्तव्यः । तेभ्योऽपि पशुभ्यः पुरुषशीर्षस्य पूर्वं

* मुद्रितमनुसृतौ वीजमवाहजत् इति पाठः ।

सम्यादनीयत्वादादौ तत्सम्यादनं विधत्ते,—“एकविंशत्या माघैः
पुरुषशीर्षमच्छैत्यमेध्या वै माषा अमेध्यं पुरुषशीर्षममेधैरेवास्या-
मेध्यं निरवदाय मेध्यं कृत्वा हरति” (५।१।८अ०) इति ।
एकविंशतिसंख्याकानि माषबीजानि स्वीकृत्य तैर्युक्तं ‘पुरुषशीर्षं’
‘अच्छै’ (प्राप्तम्) ‘एति’ (गच्छेत्) । तथा च सूत्रकारेणोक्तम्,
‘सप्तैकविंशतिं वा माषानादाय पुरुषशिरोऽच्छैति वैश्यस्य
राजन्यस्य च द्रुह्यतस्याश्निहतस्य वा माषानुपन्यस्य अयं योऽसि
यस्य न इदं शिर इति पुरुषशिरः प्रच्छिद्यैतेन त्वमत्र शीर्षणा-
नेधीति सप्तधा विट्पां बल्लोकवपां शिरसः स्थाने प्रति-
निदधाति’ इति । माषास्त्रावदपूतत्वात् यज्ञानर्हाः, पुरुषशीर्षञ्च
अस्पृश्यत्वात् यज्ञानर्हम् । ततो यथा रजका मलरूपेण ऊषेण
वस्त्रमलमपनीय शोधयन्ति, एवमत्रापि ‘अमेधैः’ ‘माघैः’ शिरो-
निष्ठम् अमेध्यभागं निःसार्य तच्छिरो यज्ञयोग्यं कृत्वा समा-
नयति ।

माषसंख्यां प्रशंसति,—“एकविंशतिर्भवत्येकविंशो वै पुरुषः
पुरुषस्याष्टै” (५।१।८अ०) इति । एकविंशतिसंख्यापूरकत्वं
पुरुषस्यान्यत्रास्मात्, ‘दश हस्त्या अङ्गुल्यो दश पद्या* आत्मैक-
विंशः’ इति । अत्रापि माषसंख्या पुरुषप्राप्तै सम्पद्यते ।

शिरोच्छेदादूर्द्ध्व† शिरारहिते कवन्धे वस्त्रोक्तवपास्थापनं
विधत्ते,—“व्यूढं वा एतत् प्राणैरमेध्यं यत् पुरुषशीर्षं सप्तधा

* पाद्या इति J. यु० पाठः ।

† शिरश्छेदादूर्द्ध्वम् इति पाठो भवितुं युक्तः ।

विहृणां वल्लीकवपां प्रतिनिदधाति सप्त वै शीर्षण्याः प्राणाः प्राणैरेवैनत् समर्द्धयति मेध्यत्वाय” (५।१।८ अ०) इति । यत् किञ्च शिरस्तदेतत् प्राणैर्वियुक्तत्वादमेध्यम्, अतस्तदपनीय अन्तस्थितसप्तच्छिद्रोपेतां वल्लीकस्य काञ्चिदपाकारां मृत्युसंहतिं शिरसः स्थाने प्रतिनिदधाति, जीवतः पुरुषस्य शिरोगतच्छिद्रेषु सप्तसु सञ्चरन्तः प्राणा अपि सप्तैव । अतः सप्तच्छिद्रोपेताया वपायास्तत्र स्थापनेन एतच्छिरोऽपि प्राणैः समृद्धं भवत्येव । तच्च प्राणोपेतत्वं ‘मेध्यत्वाय’ सम्पद्यते ।

यदुक्तं सूत्रकारेण, ‘योऽस्य कौष्ठ्य (?) जगत इति तिस्र चक्षुः पठित्वा अन्ते यदुक्तं तिसृभिर्ममगाथाभिः परिगायति’ इति, तदेतदिधत्ते,—“यावन्तो वै मृत्युबन्धवस्तेषां यम आधिपत्यं परीयाय यमगाथाभिः परिगायति यमादवैनद् वृक्षे” (५।१।८ अ०) इति । ‘हिरण्यकक्ष्यान् सुधुरान्’ इत्यादिमन्त्रेणाज्ञाताः, अन्यत्रापि कालान्तकादिशब्दैराज्ञाता ‘मृत्युबन्धवः’ ‘यावन्तः’ सन्ति, ‘तेषां’ सर्वेषाम् ‘आधिपत्यं’ ‘यमः’ प्राप्तवान् । यमो गीयते यासु चक्षु ता ‘यमगाथाः’, तासां पाठेन यमसकाशात् ‘एनत्’ (पुरुषशिरः) ‘वृक्षे’ (वर्जितं करोमि*) । तासु यमगाथाः ‘योऽस्य कौष्ठ्य-इत्याद्याः’ आरण्य-काण्डे पितृमेधप्रपाठके समाज्ञाताः ।

अत्रापेक्षितानां गायानां सङ्ख्यां विधत्ते,—“तिसृभिः परिगायति त्रय इमे लोका एभ्य एवैनत् लोकेभ्यो वृक्षे” (५।१।८ अ०)

* करोति इति पाठो भवितुं युक्तः ।

इति । 'एनत्' (शिरः) 'लोकेभ्यः' वृथकृत्य स्वाधीनं करोतीत्यर्थः ।

प्रसङ्गात् पुरुषार्थे कच्चिन्निषेधं दर्शयति,—“तस्माद्गायते न देयं गाथा हि तद् वृङ्क्ते” (५।१।८अ०) इति । यस्तु ब्राह्मणो याज-
नाध्यापनप्रतिग्रहादीन् परित्यज्य गानेनैव जीविकां सम्पादयति,
तादृशाय ब्राह्मणाय शास्त्रीयं 'देयं' किमपि न दद्यात् । 'हि'
(यस्मात्) 'गाथा' (गानविद्यैव) 'तत्' द्रव्यम् अमेध्यं कृत्वा 'वृङ्क्ते'
(देवपितृकार्येभ्यो वर्जयति) । 'तस्मात्' तादृशाय 'न देयम्' ।

यदुक्तं सूत्रकारेण, 'अग्निभ्यः कामाय पशूनालभते मुष्करान्
प्राजापत्यमजं त्वपरमुपाकृत्याश्वर्षभवृष्णिबस्तान्' इति, तदेतद्
विधत्ते,—“अग्निभ्यः पशूनालभते कामा वा अग्नयः कामानेवाव-
रुन्धे” (५।१।८अ०) इति । काम्यन्ते इति 'कामाः' पुत्रपश्वा-
दयः, तद्धेतवः 'अग्नयः', तस्मात् 'कामान्' प्राप्नोत्येव ।

एतेषु पशूषु कच्चिद्विशेषं विधत्ते,—“यत्पशूनालभेतानवरुद्धा
अस्य पशवः स्युर्यत् पर्यग्निकृतानुत्सृजेद् यज्ञवेशसं कुर्याद् यत्स-
स्थापयेद् यातयामानि शीर्षाणि स्युर्यत् पशूनालभते तेनैव
पशूनावरुन्धे यत्पर्यग्निकृतानुत्सृजति शीर्षामयातयामत्वाय प्राजा-
पत्येन सःस्थापयति यज्ञो वै प्राजापतिर्यज्ञ एव यज्ञं प्रतिष्ठाप-
यति” (५।१।८अ०) इति । अत्रेदं चिन्तनीयम्,—किमाग्नेयाः
पशव एव न आलभ्याः, किंवा तान् पशूनुपाकृत्य पर्यग्निकरणा-
दूर्ध्वमुत्सृजेत्, आहोस्वित् समाप्तिपर्यन्तमनुतिष्ठेत्? इति । नाद्यः,
पशुप्राप्त्यभावप्रसङ्गात् । न द्वितीयः, मध्ये परित्यागेन यज्ञभंग-
प्रसङ्गात् । न तृतीयः, अत्रैव अश्वर्षभ-वृष्णिबस्तानां गतसारत्वेन

भाविन्यां चित्यामनुपधेयत्वप्रमङ्गात् । एतदोषत्रयपरिहाराद्येत्थं कर्त्तव्यम्,—आलम्बेन, उत्सर्गेण च प्रथमतोयदोषौ न भविष्यतः । प्राजापत्येन तूपरेण पशुना समापनाद्यज्ञभंशरूपो मध्यमदोषो ऽपि न भविष्यति; यज्ञोत्पादकत्वात् 'प्रजापतिः' 'यज्ञः' एव, ततो यज्ञरूपे प्रजापतावेव क्रियमाणं 'यज्ञं' 'प्रतिष्ठापयति' (समापयति) । इत्यमुपोद्घातत्वेन पशवो विहिताः । अथानुवाकद्वयोक्ता मन्त्रा व्याख्यातव्याः ।

यद्यपि सामिधेन्यः पूर्वानुवाकोक्ताः, पूर्वानुष्ठेयाश्च; तथापि "अभ्यर्चितं पूर्वम्" (२।२।३४ सू० वा०) इति वैयाकरणोक्तन्यायेन प्रयाजयाज्यानां प्रीतिहेतूनामभ्यर्चितत्वात् सूचीकटाह्न्यायेनान्यवक्तव्यत्वाद्वा ता एव आप्रीः प्रथमं विधत्ते,—“प्रजापतिः प्रजा असृजत स रिरिचानोऽमन्यत स एता आप्रीरपश्यत् ताभिर्वै स मुखत आत्मानमाप्रीणीत यदेता आप्रियो भवन्ति यज्ञो वै प्रजापतिर्यज्ञमेवैताभिर्मुखत आ-प्रीणाति” (५।१।८ अ०) इति । प्रजासृष्टौ सामर्थ्यस्योपचीणत्वात् रिक्तोऽहमिति 'स' 'प्रजापतिः' 'अमन्यत', ततः सामर्थ्यपूरका 'एता' 'आप्रीः' (मनसा विचार्य निश्चितवान्) । ततः 'ताभिः' एव (आप्रीभिः) 'स' (प्रजापतिः) यज्ञप्रारम्भ एव स्वात्मानं प्रीतमकरोत् । तथा प्रयाजानुष्ठानार्थम् 'एता' आप्री-नामका ऋचो भवेयुः । आत्मानम् आप्रीणेत्येताभिरिति “ऊर्द्धा अस्य” इत्याद्या ऋचः 'आप्रियः' । प्रजापतिजन्यत्वात् 'यज्ञः' 'प्रजापतिः' एव; अतः प्रजापतिवत् एतमेव 'यज्ञम्' 'एताभिः' ऋग्भिः 'मुखतः' एव प्रीतं करोति ।

तासामाग्रीणां वज्रप्रकारच्छन्दस्त्वं पाठप्राप्तं प्रशंसति,—
 “अपरिमितकन्दसो भवन्त्यपरिमित. प्रजापतिः प्रजापतेराष्ट्रै”
 (५।१।८अ०) इति । वज्रप्रकारच्छन्दस्त्वं चैवं द्रष्टव्यं, सर्वाश्चैता-
 स्त्रिपदाः, आसामाद्या अन्याश्च पादा एकादशाक्षराः ; मध्यमः
 पञ्चाक्षरः, षडक्षरः सप्ताक्षरोऽष्टाक्षरश्च पादः । ता एताः
 पिपोलिकामध्यास्त्रिपदा उष्णिहः । “दैव्या होतारावूर्द्ध्व” “तिस्रो
 देवीः” इति च गायत्र्याविति ।

एषां कन्दसां मध्यमपदेषु यदेतत्तारतम्यं, तदिदं प्रशंसति,—
 “जनातिरिक्ता मिथुनाः प्रजात्यै” (५।१।८अ०) इति ।
 पञ्चाक्षरत्वमारभ्य अष्टाक्षरत्वपर्यन्तेषु उत्तरोत्तरापेक्षया पूर्वपूर्वस्य
 जनत्वम्, पूर्वपूर्वापेक्षया तत्तरोत्तरस्य अतिरिक्तत्वम् । एवं
 कोटिद्वयात्मकत्वान्मिथुनत्वम् । तच्च प्रजननाय सम्यद्यते ।

आद्यन्तपादापेक्षया मध्यमपादस्य यदल्पत्वं तदिदं प्रशंसति,—
 “लोमशं वै नामैतच्छन्दः प्रजापतेः पशवो लोमशाः पशून्वाव-
 रुन्धे” (५।१।८अ०) इति । लोमसदृशं सूक्ष्मं मध्यं यस्य कन्दसः
 तदिदं ‘लोमशं’, यथा हस्तपादतदङ्गुल्याद्यपेक्षया लोमः
 सूक्ष्मत्वम्, एवमाद्यन्तपादापेक्षया मध्यमपादस्य सूक्ष्मत्वमित्यर्थः ।
 ‘प्रजापतेः’ सृष्टा ये ‘पशवः’ ते सर्वे ‘लोमशाः’, अतोऽस्य कन्दसो
 लोमशत्वमाग्नेन पशुप्राप्तिर्भवति ।

एतासु आग्रीषु कन्दसां नानाविधत्वं प्रशंसति,—“सर्वाणि
 वा एता रूपाणि सर्वाणि रूपाण्यग्नौ चित्ये क्रियन्ते तस्मादेता
 अग्नेश्चित्यस्य भवन्ति” (५।१।८अ०) इति । “ऊर्ध्वा अस्य” इत्याद्या

या आप्रियः, ताः 'सर्वाणि' 'रूपाणि' (न्यूनातिरिक्तभावेन बहुविधरूपयुक्ता) भासन्ते । यच्च वक्ष्यमाणप्रकारेण चेतव्योऽग्निः तस्मिन्नपि 'अग्नौ' 'सर्वाणि' 'क्रियन्ते' । पचित्वनिष्पत्तये पच-
पुष्कादीनि वह्नि रूपाणि, कामनाभेदेन श्वेनकङ्कादिरूपाणि च ।
यस्मादाग्नीनां चित्याग्नेश्चास्ति सादृश्यं, 'तस्मादेता' 'अग्नेश्चित्यस्य'
आप्रियो भवितुं येऽग्न्याः ।

तदेवमष्टमानुवाकोक्ता आप्रोर्व्याख्याय, बहुवक्तव्यतया पूर्व-
मुपेक्षिताः सप्तमानुवाकोक्ताः सामिधेन्यः प्राप्ता दशाग्निक्यो
व्याख्यायन्ते । तत्रैतासां सामिधेनीनां प्राकृतीभिः सामिधेनीभिः
सह समुच्चयमभ्युपेत्य सङ्ख्याविशिष्टाः सामिधेनीर्विधत्ते,—
“एकविंशतिः सामिधेनीरन्वाह रुग्वा एकविंशो रुचमेव
गच्छत्यथो प्रतिष्ठामेव प्रतिष्ठा ह्येकविंशः” (५।१।८ अ०) इति ।
सूत्रकारेण, ‘एकादश प्राकृतीः ममास्त्वाम्ने’ इति ‘दश आग्निकीः’
इति ह्युक्तं । सप्तमकाण्डे, “य एवं विद्वांस एकविंशतिरात्रमासते
रोचन्त एव” (२।१०) इत्येकविंशतिसङ्ख्याया दीप्तिहेतुत्वश्रवणादत्रत्यया
सङ्ख्याया बुद्धिस्त्य एकविंशस्तोमो दीप्तिरूपः, तथा प्रकृतौ
काम्यसामिधेनीप्रस्तावे एकविंशस्तोमानां प्रतिष्ठेत्युक्तत्वात् प्रतिष्ठा-
रूपस्य ; अतस्तया सङ्ख्याया रुचं प्रतिष्ठाञ्च प्राप्नोति ।

तत्रैव विकल्पितं पक्षान्तरं विधत्ते,—“चतुर्विंशतिमन्वाह
चतुर्विंशतिरूर्द्धमासाः संवत्सरः संवत्सरोऽग्निर्वैश्वानरः साक्षादेव
वैश्वानरमत्ररुन्ते” (५।१।८ अ०) इति । तत्र शास्त्रान्तरोक्ता ‘उपेम
सृचि वा जघुः(१)’ इत्याद्यास्तिस्रो धाव्याः प्रक्षिप्य चतुर्विंशतिसङ्ख्या

पूरणीया । विश्वेषां नराणां हितः 'वैश्वानरः', दाहपाकादिकारि-
त्वात् हितत्वम् । तादृशोऽग्निः संवत्सररूपः । 'संवत्सरमुख्यं मृत्वा'
इत्यग्नेः संवत्सरसम्बन्धस्य वक्ष्यमाणत्वात् । ततश्चतुर्विंशतिमध्याया
अर्द्धमाससंवत्सरद्वारेण मुख्यमेव वैश्वानरं प्राप्नोति ।

प्रकृतौ यदुक्तं 'त्रिःप्रथमामन्वाह त्रिरुत्तमाम्' इति,
तदेतदपवदितुं विधत्ते,—“पराचोरन्वाह पराडिव हि सुवर्गो
लोकः” (५।१।८अ०) इति । 'पराचोः' अनावृताः । स्वर्गलोको-
ऽपि पराडिव न कदाचिदावर्त्तते । तदेतत् सर्वं सूत्रकारेण
सङ्गृहीतम्,—‘एकविंशतिं चतुर्विंशतिं वा पराचोः सामिधेनी-
रन्वाह’ इति ।

तत्राग्निं प्रथमाया ऋचः प्रथमपादे संवत्सरवाचिनः
समाशब्दस्य चतुशब्दस्य तात्पर्यं दर्शयति,—“समाख्याम् चतवो
वर्द्धयन्त्वित्याह समाभिरेवाग्निं वर्द्धयत्यृतुभिः संवत्सरम्” (५।१।
८अ०) इति । ऋतवः प्रवर्त्तमानाः संवत्सरं पूरयन्ति ; संवत्सरं
च उखाग्निधारणेनाग्निं वर्द्धयन्ति (?) ।

एवमृतूनां संवत्सरस्य चाभिवृद्धिसाधनत्वं प्रतिपाद्य चतुर्थ-
पादे 'आभाहि' इत्यस्य तात्पर्यं दर्शयति,—“विश्व आभाहि
प्रदिशः पृथिव्या इत्याह तस्मादग्निः सर्वा दिशोऽनुविभाति”
(५।१।८अ०) इति ।

नवम्या ऋचस्तृतीयपादे 'प्रत्यौहताम्' इति पदस्य तात्पर्यं
दर्शयति,—“प्रत्यौहतामश्विना मृत्युमस्मादित्याह मृत्युमेवास्मा-
दपनुदति” (५।१।८अ०) इति ।

दशमच्छचः प्रथमपादे तमःशब्दार्थं दर्शयति,—“उदयं तमसस्यरीत्याह पाप्मा वै तमः पाप्मानमेवास्मादपहन्ति” (५।१।८अ०) इति ।

चतुर्थपादे ज्योतिःशब्दार्थं दर्शयति,—“अगन्म ज्योतिरुत्तम-
मित्याहमौ वा आदित्यो ज्योतिरुत्तममादित्यस्यैव सायुज्यं
गच्छति” (५।१।८अ०) इति । सायुज्यं सहभावम् ।

“उदयं तमसस्यरि” इत्यस्या च्चचः पाठप्राप्तं चरमभावित्वं
प्रशंसति,—“न संवत्सरस्तिष्ठति नास्य श्रीस्तिष्ठति यस्मैताः
क्रियन्ते ज्योतिष्मतीमुत्तमामन्वाह ज्योतिरेवास्मा उपरिष्ठाद्धाति
सुवर्गस्य लोकस्वानुख्यात्यै” (५।१।८अ०) इति । ‘यस्य’
(यजमानस्य) ‘एताः’ “समाख्याग्ने” इत्याद्याः सामिधेन्यः
‘क्रियन्ते’, तस्य स्वर्गाधिगत्यर्थमुख्याग्निः।।रणहेतुः ‘संवत्सरो’ वा,
एतदग्निसाधनसमूहरूपा ‘श्रीः’ वा ‘न तिष्ठति’ (न पर्याप्नोति),
ज्योतिर्विरहात् ताभ्यां स्वर्गो नाधिगम्यत इत्यर्थः । अथ
स्वर्गाधिगतिरुत्तमां ‘ज्योतिष्मतीम्’ ऋचम् ‘उत्तमां’ ब्रूयात् ।
‘पश्यन्तो ज्योतिः’ इत्येवं ज्योतिःशब्दस्य विद्यमानत्वात् “उदयं
तमसस्यरि” इत्येषा ज्योतिष्मती, ‘अस्मै’ (यजमानार्थे), ज्योतिष
उपरि-धारणादूर्ध्वदेशवर्त्ती स्वर्गलोकोऽनुख्यातो भवति ॥

अत्र विनियोगमङ्गहः,—

सर्वाः प्रयाजयाज्याः स्युर्द्वादशाऽऽप्नोतिनामकाः ।

हिर, सुवाऽऽघारहोमो, यः प्राणैति दयं-दयम् ॥

याज्यानुवाक्ये हि वपा-पुरोडाशहविष्यताः* ।

यश्चित्, विकल्पितो मन्त्र इति विंशतिरोरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे प्रथमप्रपाठकेऽष्टमोऽनुवाकः ॥ ० ॥

आकृतिमग्निं प्रयुजः स्वाहा मनो मेधामग्निं प्रयु-
जः स्वाहा चित्तं विज्ञातमग्निं प्रयुजः स्वाहा वाचा
विधृतिमग्निं प्रयुजः स्वाहा प्रजापतये मनवे स्वाहा-
ऽग्नये वैश्वानर्य स्वाहा विश्वे देवस्य नेतुर्मर्ता वृणीत
सुखं विश्वे राय इषुधसि द्युम्नं वृणीत पुष्यसे स्वाहा^(१-७)
मा सु भित्वा मा सु रिषो हःहस्व वीरयस्व सु ।
अम्व धृष्णु वीरयस्व ॥ १ ॥

अग्निश्चेदं करिष्यथः^(८) । हःहस्व देवि पृथिवि
स्वस्तये । आसुरी माया स्वधया कृतासि । जुष्टं देवा-
नामिदमस्तु हव्यमरिष्टा त्वमुदिहि यज्ञे अस्मिन्^(९) ।
मित्रैतामुखां तपैषा मा भेदि । एतां ते परिददाम्य-
भित्वा^(१०) । द्रुन्नः सर्पिरासुतिः प्रत्नो होता वरेण्यः ।

* याज्यानुवाक्ये हि, वपा-पुरोडाशहविःषु ताः ॥—
इति पाठो भवितुं युक्तः ।

सहसस्पुचो अद्भुतः^(११) । परस्या अधि सवतोऽवराः
अभ्या ॥ २ ॥

तर । यचाहमस्मि ताः अव^(१२) । परमस्थाः पराव-
तो रोहिदश्च इहागृहि । पुरीष्यः पुरुप्रियोऽग्ने त्वं
तरा मृधः^(१३) । सीद त्वं मातुरस्या उपस्थे विश्वान्यग्ने
वयुनानि विद्वान् । मैनामर्चिषा मा तपसाभि श्रु-
चोऽन्तरस्याः शुक्रज्योतिर्विभाहि^(१४) । अन्तरग्ने रुचा
त्वमुखायै सदेने स्वे । तस्यास्त्वः हरसा तपं, जात-
वेदः शिवो भव^(१५) । शिवो भूत्वा महमग्नेऽथो सीद
शिवस्त्वं । शिवाः कृत्वा दिशः सर्वाः स्तु येनिमिहा-
सदः^(१६) ॥ ३ ॥

वीरयस्व । अभ्या । तपन् । विश्वतिश्च ॥ ६ ॥

इति तैत्तिरीयसंहितायां चतुर्थकाण्डे प्रथम-
प्रपाठके नवमोऽनुवाकः ॥ ० ॥

अष्टमोऽनुवाके आप्रीयो याज्यानुवाक्याश्चोक्ताः । अथ नवमे-
ऽनुवाके अग्न्युत्पादनमभिधत्ते । कल्पः, 'यत्राग्दीक्षाज्जतोभ्यस्तत्त्वा-
त्वाऽऽकृत्यै प्रयुजेऽग्नये स्वाहेति पञ्चाध्वरिकीर्जत्वा आकूतिमग्निमिति
षड्वाग्निकीर्विश्वे देवस्य नेतुरिति पूर्णाज्जतिः सप्तमीम्' इति ।
पाठस्तु,—“आकूतिमग्निं प्रयुजः स्वाहा मनो मेधामग्निं प्रयुजः

स्वाहा चित्तं विज्ञातमग्निं प्रयुजः स्वाहा वाचो विष्टितिमग्निं
 प्रयुजः स्वाहा प्रजापतये मनवे स्वाहा अग्नये वैश्वानराय स्वाहा
 विश्वे देवस्य नेतुर्मर्त्ता वृणोत सख्यं विश्वे राय इषुध्सि द्युम्नं
 वृणोत पुष्यसे स्वाहा^(१-०)” इति । ‘आकूतिः’ सङ्कल्पोऽस्मदनुष्ठान-
 विषयः, तां ‘प्रयुजं’ (प्रेरकम्) ‘अग्निम्’ उद्दिश्य स्वाङ्गतमिदम् असु ।
 अनुष्ठेयस्मरणसाधनं यत् मनः, स्मृतस्य धारणसामर्थ्यरूपा या
 मेधा, तदुभयं प्रति प्रयोजकम् ‘अग्निम्’ उद्दिश्य स्वाङ्गतमिदमसु ।
 अविज्ञातस्नानुष्ठानस्य ज्ञानसाधनं यत् चित्तं, यदपि तेन चित्तेन
 ज्ञातुम्* अनुष्ठानं, तदुभयं प्रति प्रेरकम् ‘अग्निम्’ उद्दिश्य स्वाङ्गतमिद-
 मसु । ‘वाचः’ मन्त्रपाठरूपायाः विष्टितिः (विधारणं), तां प्रति
 प्रेरकम् ‘अग्निम्’ उद्दिश्य स्वाङ्गतमिदमसु । ‘मनवे’ (मनुष्याणां
 जनकाय) ‘प्रजापतये’ स्वाङ्गतमिदमसु । विश्वेषां नराणाम्
 अनुग्रहीतृत्वेन ‘वैश्वानराय’ अग्नये स्वाङ्गतमिदमसु । ‘विश्वे’
 (विश्वात्मकस्य) ‘नेतुः’ (जगन्निर्वाहकस्य) ‘देवस्य’ ‘सख्यम्’ (अनुग्रहं)
 ‘मर्त्तः’ (मरणवान्) यजमानः सहसा ‘वृणोत’ । तच्च सख्यम् ईदृशेन
 स्तोत्रेण लभ्यते । ‘विश्वे’ (हे विश्वात्मक), ‘रायः’ (धनस्य)
 ‘इषुध्सि’ (ईशिषे, त्वं नियन्तासि) इति स्तुत्वा ‘पोषसे’†
 (यज्ञपोषणाय) ‘द्युम्नं’ (धनं) ‘वृणोत’ (याचेत)-इदं हविस्त्वं
 ज्ञतमसु ।

* ज्ञातमिति पाठो भवितुमुक्तः ।

† पुष्यसे इति पाठो भवितुमुचितः ।

‘आकूतिम्’ इत्यादिभिः ‘वैश्वानराय स्वाहा’ इत्यनैर्मन्त्रैः साधं होमं विधत्ते—“षड्भिर्दीक्षयति षड्वा ऋतव चतुभिरेवेन दीक्षयति” (५।१।६ अ०) इति । होमेन दीक्षास्य संस्कारं कुर्यादित्यर्थः ।

कल्पः, ‘विश्वे देवस्य नेतुरिति पूर्णाहुतिः सप्तमीम्’ इति । विधिमभिप्रेत्य विधेयगतां सप्तमङ्ग्यां प्रशंसति,—“सप्तभिर्दीक्षयति सप्त कन्दाः षि कन्दोभिरेवेन दीक्षयति” (५।१।६ अ०) इति । गायत्रीचिष्टपूजगतोत्यादिमन्त्रोक्तेषु कन्दः सु अत्यष्टसु (?) अन्ययो-
रुष्णिक्कुभोरेकीकारेण कन्दसां सप्तत्वम् ।

‘विश्वे देवस्य’ इति मन्त्रे यदनुष्टुप्कन्दः, यच्चास्य मन्त्रस्य उत्तमत्वं चरमरूपत्वं, तदुभयं प्रशंसति,—“विश्वे देवस्य नेतुरित्यनुष्टुभा उत्तमया जुहोति वाग्वा अनुष्टुप् तस्मात् प्राणानां वागुत्तमा” (५।१।६ अ०) इति । यस्मादिह ‘अनुष्टुप्’ वायूपा सर्वमन्त्रेषु व्याप्ता च, ‘तस्मात्’ लोकेऽपि ‘प्राणानां’ (चक्षुरादीन्द्रियाणां मध्ये) ‘वाग्’ (उल्कष्टा), वाचा हि विद्वत्सभायां राजसभायां च पूज्यो भवति ।

अशेषजगद्व्यवहारसमर्थत्वेन मन्त्रं प्रक्षीति,—“एकस्मादक्षरा-
दनान्नं प्रथमं पदं तस्माद्यद्वाचोऽनान्नं तन्मनुष्या उपजीवन्ति पूर्णया जुहोति पूर्ण इव हि प्रजापतिः प्रजापतेराष्ट्र्यै न्यूनया जुहोति न्यूनाद्धि प्रजापतिः प्रजा असृजत प्रजानां सृष्ट्यै” (५।१।६ अ०) इति । यस्मादस्यामृत्ति ‘प्रथमं पदं’ (प्रथमः पादः) एकेनाक्षरेण न्यूनं, ‘तस्मात्’ ‘मनुष्याः’ ‘वाचः’ स्वरूपम् ‘अनान्नम्’ (असम्पूर्णम्) ‘उपजीवन्ति’ (मूलाधारादुत्पन्नो वायुर्मूर्धपर्यन्तं

प्रसृतः सन् वक्त्रे तत्तत्स्थानेषु वर्णान् उत्पादयति) ; तदिदं वर्णा-
भिव्यक्तिलक्षणं वाचस्त्वर्थं पदं । पूर्वाणि तु त्रीणि पदानि
कण्ठादध एव गूढत्वान्न अभिव्यञ्जयितुं शक्यन्ते । तथा चास्मायते,
'गुह्यं त्रीणि निहिता नेङ्गयन्ति तुरीयं वाचो मनुष्या वदन्ति' इति ।
'तुरीयं' (वैखरीत्याख्यवाचो रूपं) । एतेनासम्पूर्तः वाग्व्यवहार-
साम्यं दर्शितं । किञ्चेयमृक् उत्तरेषु पादेषु अक्षरसम्पूर्णा, स्रज्या
तेन पूर्णप्रजापतिसाम्यात् तत्प्राप्तये भवति । प्रथमपादे यदक्षरन्यूनत्वं,
तेन सृष्टिपूर्वजगदीजसाम्यात् प्रजात्यन्तये भवति । 'हि' (यस्मात्)
नितराम् 'जनात्' (प्रकृतेरविकारात्) उपादानात्, 'प्रजा
असृजत' ।

कल्पः, 'यत्प्राञ्जुष्टिकर्मणस्तत्त्वात्वा शणकुलायेन मुञ्चकुलायेन
चोखां* प्रच्छाद्य मासु भित्त्या इति द्वाभ्यामाहवनीये प्रवृणक्ति' इति ।
पाठस्तु,—“मा सु भित्त्या मा सु रिषो दृ५ हस्व वीङ्यस्व सु ।
अम् धृष्णु वीरयस्वाग्निश्चेदं करिष्यथः^(८)” इति । हे उखे, त्वं
'मा' 'भित्त्याः' (भिन्ना मा भव) । तदिदमभिन्नत्वं सुष्टु कर्त्तव्यम् ।
तथा 'मा रिषः' (स्फुटनेनापि हिंसिता मा भव) । तदेतदस्फुटनं
सुष्टु कर्त्तव्यम् । सर्वात्मना द्वैधीभावो भेदः, लेशस्य पृथग्भावः
स्फुटनं ; तदुभयं तव मा भूदित्यर्थः । 'दृ५ हस्व' (भेदाभावाय
दृढा भव) । 'सु'- 'वीङ्यस्व' (स्फुटनाभावाय स्वाङ्गानि सुष्टु दृढी-
कुरु) । हे 'धृष्णु' (धर्षणयुक्ते), हे 'अम्' (मादसदृशे), 'वीरयस्व'

* वोखामिति आदर्शपुस्तकपाठः ।

(वीरवदाचर) । ‘अग्निश्च’ लक्ष्मिलित्वा दृढमस्मदीयं कर्म
‘करिष्यथः’ ।

अथ द्वितीयामाह,—“दृ५ हस्व देवि पृथिवि स्वस्त्य आसुरी
माया स्वधया कृतासि । जुष्टं देवानामिदमस्तु हव्यमरिष्टा त्वमु-
दिहि यज्ञे अस्मिन्^(६)” इति । हे ‘पृथिवि’ ‘देवि’, (मृत्कार्यत्वात्
पृथिवीरूपत्वं, मन्त्रैर्निष्पाद्यत्वाद्देवतात्वं ; तथाविधे) हे उखे,
‘स्वस्त्ये’ (यजमानार्थे) ‘दृ५ हस्व’ (दृढा भव) । ‘आसुरी माया’
(शम्बराद्यसुरनिर्मितमायेव) ‘स्वधया कृतासि’ (कव्यप्रदानवाचिना
स्वधाशब्देनान्नमात्रमुपलक्ष्यते, अन्नेन निमित्तभूतेन तद्धेतुर्याग-
* सिद्ध्यर्थं त्वं निष्पादितासि), आसुरी माया यद्वदचिन्त्यरचना-
रूपं चित्रं वस्तु, सहसा भूत्वा प्रतिभाति, तद्वत् त्वमसि ; दिक्स्व-
त्वादिरचनायुक्ता निष्पन्नासीत्यर्थः । तन्मुखान्निष्यत्स्यमानम् ‘इदं’
‘हव्यं’ ‘देवानां’ ‘जुष्टं’ (प्रियम्) ‘अस्तु’ । त्वमपि ‘अरिष्टा’ (केना-
प्यहिंसिता सती) ‘अस्मिन्’ ‘यज्ञे’ ‘उदिहि’ (उद्गता भव) ।

अस्यामुखायां परितोऽङ्गारानारोष्य तापनं विधत्ते,—
“यदर्चिषि प्रवृज्याद्भूतमवरुन्धीत यदङ्गारेषु भविष्यदङ्गारेषु
प्रवृणक्त भविष्यदेवावरुन्धे भविष्यद्वि भूयो भूतात्” (५। १। ६ अ०)
इति । यदि ज्वालायाम् उखां प्रतपेत्, तदानीं ‘यत्’ अस्य गृहे
‘भूतं’ (पूर्वं विद्यमानं) धनमस्ति, तदेव स्वाधीनं भवति, न तु
भविष्यत् । यदि ‘अङ्गारेषु’ प्रतपेत्, तदानीं गृहे ‘भविष्यत्’

* तद्धेतुर्यागसिद्ध्यर्थमिति पाठो भवितुं युक्तः ।

(अविद्यमानं) धनं प्राप्नोति । ‘हि’ (यस्मात्) जना ‘भविष्यत्’ धनं ‘भूतात्’ ‘भूयः’ (अधिकं) मन्यन्ते । न खलु कश्चिदपि भूतार्थं प्रतीयते, भविष्यदर्थन्तु सर्वोऽपि प्रयतते । अङ्गारेषु काष्ठैः समिन्यनेन ज्वाला भाविनी, अतोऽङ्गाराणां भाविधनहेतुत्वं युक्तम् ।

तस्मिन् प्रतापने ‘मा सु भित्वा’ इत्यादिमन्त्रद्वयं विनियुक्ते,—
“द्वाभ्यां प्रवृणक्ति द्विपाद्यजमानः प्रतिष्ठित्यै” (५।१।६ अ०) इति ।

कल्पः, ‘मित्रैतामुखां तपेति प्रदक्षिणमङ्गारैः परीत्ये’ इति ।
पाठस्तु,—“मित्रैतामुखां तपेषा मा भेदि । एतां ते परिददाम्य-
भित्यै^(१०)” इति । हे ‘मित्र’, ‘एताम्’ ‘उखां’ ‘तप’ (तत्रां कुरु) ।
‘एषा’ (उखा) ‘मा भेदि’ (मा भिद्यताम्) । ‘अभित्यै’ (भङ्गा-
भावार्थम्) ‘एताम्’ ‘उखां’ ‘ते’ (तव) हस्ते ‘परिददामि’ ।

देवतान्तरपरित्यागेन मित्राद्यैव उखायाः परिदाने कारणं दर्शयति,—“ब्रह्मणा वा एषा यजुषा सम्भृता यदुखा सा यद् भिद्येतार्त्तिमार्च्छेद्यजमानो हन्येतास्य यज्ञो मित्रैतामुखां तपेत्याह ब्रह्म वै मित्रो ब्रह्मन्नेवैनां प्रतिष्ठापयति नार्त्तिमार्च्छेति यजमानो नास्य यज्ञो हन्यते” (५।१।६ अ०) इति । येयम् ‘उखा’, ‘सा’ ‘एषा’ परब्रह्मस्वरूपेण “वसवस्त्वा कृण्वन्तु” इत्यादिना यजुषा सम्यादिता, परब्रह्मण उत्पन्नत्वाद्यजुषो ब्रह्मत्वं । तथाविधेन ‘यजुषा’ उत्पन्नाया उखायाः कदाचिदपि भेदो न युक्तः, कुलालेन निर्मितादयजुष्कात् घटादिलक्षणत्वात् । एवं सति यदि कदाचित् प्रमादात् ‘भिद्येत’, तदानीं यजमानो म्रियेत, यज्ञोऽपि विनश्येत् । मित्राय उखायाः परिदाने तु मित्रस्य

परब्रह्मरूपत्वात् ब्रह्मण्येवोखा प्रतिष्ठिता भवति । ततो यज-
मानस्य यज्ञस्य च नास्ति हानिः ।

अथ भेदे सति प्रायश्चित्तिं विधत्ते,—“यदि भिद्येत तैरेव
कपालैः सः सृजेत् सैव ततः प्रायश्चित्तिः” (५।१।६ अ०) इति ।
पक्वाया उखाया भेदे तदीयैः ‘एव’ ‘कपालैः’ सृदन्तरं मिश्र-
यित्वा पुनरण्डुखां निष्पादयेत्, ‘सैव’ पुनर्निष्पादिता उखा
‘ततः’ (अभेदरूपादपराधात्) ‘प्रायश्चित्तिः’ विमोचनहेतुः ।

पूर्वं सामान्याकारेणोखायाः प्रतपनम् आहवनीये विहितम्,
अथ गतश्रियो विशेषं विधत्ते,—“यो गतश्रीः स्यान्मथित्वा
तस्यावदध्याङ्गुतो वा एष स स्वां देवतामुपैति” (५।१।६ अ०)
इति । ‘यः’ अग्निचयने प्रवृत्ते ‘गतश्रीः’ शुश्रुवान्*, ग्रामणीः,
राजन्यो वा भवेत्, तस्य मथितमग्निम् उखाया ‘अवदध्यात्’,
न त्वाहवनीये उखायाः प्रवृत्तनं कर्तव्यम् । ‘एषः’ त्रयाणां
गतश्रियां मध्ये अन्यतमो ‘भूतः’ (भूतिमान् अश्रय्योपेतः),
अतः प्रभुत्वात् ‘सः’ स्वकीयामेव मथिताग्निरूपां देवताम्
उपेत्य† पूर्ववत्प्रवृत्तनम् (?) ।

अन्यमाहुं विधत्ते,—“यो भूतिकामः स्याद् य उखायै सम्भ-
वेत् स एव तस्य स्यादतो ह्येष सम्भवत्येष वै स्वयम्भूर्नाम भवत्येव”
(५।१।६ अ०) इति । आहवनीये प्रतप्तायाम् उखायां ‘यः’
अग्निः ‘सम्भवेत्’, ‘स’ ‘एव’ ‘तस्य’ भूतिकामस्य गतश्रियः कार्यो

* शुश्रुवान् इति J. पु० पाठः । शुश्रुवान् इति B. पु० पाठः ।

† उपैतुम् इति आदर्शपुस्तकपाठः ।

न तु मथितः, 'हि' (यस्मात्) 'अतः' (उखायाम्) 'एष' 'सम्भवति', तस्मान्मथनापेक्षामन्तरेण स्वयमेवात्यन्त्रत्वात् 'एष' 'स्वयम्भूः' इत्युच्यते । एवं सति यजमानः 'भवत्येव' (भूतिं प्राप्नोत्येव) ।

यजमानद्वेषिणोऽध्वर्योः प्रकारान्तरं विधत्ते,—“यं कामयेत भ्रातृव्यमस्मै जनयेयमित्यन्यतस्तस्याहृत्यावदध्यात् साक्षादेवास्मै भ्रातृव्यं जनयति” (५।१।८अ०) इति । 'यं' उद्दिश्य श्चुम्, 'अस्मै' 'जनयेयम्' इति 'कामयेत' अध्वर्युः, 'तस्य' 'अन्यतः' (गृहान्तरादिप्रदेशात्) अग्निमानीय उखायां प्रक्षिपेत् ; तथा सति विलम्बमन्तरेणैव 'भ्रातृव्यं जनयति' ।

अथ कामनाविशेषेणान्यमग्निं विधत्ते,—“अम्बरीषादन्नकाम-स्यावदध्यादम्बरीषे वा अन्नं भ्रियते सयोन्येवान्नं अवरुन्धे” (५।१।८अ०) इति । घृतादिना शाकादिभर्जनार्थं यत्नौकिकं लौहादिपात्रं, तदम्बरीषं भ्राष्ट्रं, तस्मिन् प्रतप्ते घृतप्रक्षेपात् प्रौढा ज्वाला उत्पद्यते, ततोऽग्निमाहृत्योखायाम् 'अवदध्यात्' । लोके हि तस्मिन् 'अम्बरीषे' शाकादिकमन्नं धार्यते । अतः काम्यमानेनान्नेन तस्याग्नेः समानयोनित्वाद्यजमानोऽन्नं प्राप्नोत्येव ।

तदेवं प्रवृत्तप्रसङ्गागतान् विधीन् परिसमाप्य प्रकृतप्रवृत्तानो-पयुक्तं द्रव्यं विधत्ते,—“मुञ्जान् अवदधात्यूर्ध्वं मुञ्जा ऊर्जमेवास्मा अपि दधाति” (५।१।८अ०) इति । शुष्कान् मुञ्जाख्यानं तृण-विशेषान् उखायां प्रक्षिपेत्, महिषादिभक्ष्यत्वान्मुञ्जा ऊर्ध्वपाः । अन्नमेव यजमानाय सम्पादयति इति ।

कल्पः, 'द्वन्नः सर्पिरासुतिरिति तस्यां क्रुमुकमुल्लिखितं घृते-
नाङ्गा अवदधाति मुञ्चाऽश्च' इति । पाठस्तु,—“द्वन्नः सर्पिरासुतिः
प्रज्ञो होता वरेणः । सहसस्युत्रो अद्भुतः^(११)” इति । अत्रो-
त्पत्त्यमानोऽग्निरेतैर्विशेषणैः प्रशस्यते । द्रुशब्देन वृक्ष उच्यते ।
'द्रुषदमित्याह । वनस्पतयो वै द्रु । वनस्पतीनामेवैतेन सूयते'
इति श्रुत्यन्तरात् । द्रुशब्दाभिधेया वृक्षा अन्नं यस्य असौ
'द्वन्नः' । सर्पिरेव आहारत्वेन सूयते प्रेर्यतेऽस्मिन्निति 'सर्पिरा-
सुतिः', 'प्रज्ञः' (पुरातनः), 'होता' (देवानामाङ्गाता), 'वरेणः'
(वरणीयः), 'सहसः' (बलस्य) 'पुत्रः' (धनहेतुना बलेनोत्पद्यमान-
त्वात्), 'अद्भुतः' (आश्चर्यरूपः) ।

अनेन मन्त्रेण सार्धं क्रुमुकावधानं विधत्ते,—“अग्निर्देवेभ्यो-
ऽनिलायत स क्रुमुकं प्राविशत् क्रुमुकमवदधाति यदेवास्य तत्र
न्यक्तं तदेवावरुन्धे” (५।१।६अ०) इति । 'क्रुमुकं' अन्त्यं काष्ठ-
शकलं । 'न्यक्तं' निलीनमग्निरूपं । 'तत्र' (तस्मिन्नेव काष्ठशकले)
'अस्य' (अग्नेः) 'यदेव' रूपं 'न्यक्तं' (निलीनं), तत् प्राप्नोति ।
चूर्णरूपं* क्रुमुकमिति तत्सूत्रकारेणोक्तम् ।

अस्य क्रुमुकस्य घृताक्तत्वं विधत्ते,—“आज्येन संयौत्येतद्वा
अग्ने प्रियं धाम यदाज्यं प्रियेणैवैनं धाम्ना समर्द्धयत्यथो तेजसा”
(५।१।६अ०) इति । 'संयौति' (तत् क्रुमुकं सम्मिश्रयेत्),
आज्यस्याग्निस्थानत्वम् 'आप्यायतां घृतयोनिरग्निः' इत्यादिमन्त्र-

वर्णात्, धृतेन ज्वालोत्पत्तेश्चावगन्तव्यं । ज्वालोत्पत्तिरेवात्र 'अथो तेजसा' 'समर्द्धयति' इत्युच्यते ।

कल्पः, 'परस्या अधि संवत इति वैकङ्कतोऽ समिधमाद-
धाति' इति । पाठस्तु,—“परस्या अधि संवतोऽवराऽ अभ्या । तर ।
यत्राहमस्मि ताऽ अव^(१९)” इति । सम्यक् वनुते देवान् भजते
यस्यां क्रियायां सा क्रिया संवत्; 'परस्याः' 'संवतः' 'अधि'
(उत्कृष्टाया इष्टेरधिष्ठानम्) त्वम् 'अवरान्' (निकृष्टानप्यस्मान्)
'अभ्या'-तर' (आभिमुख्येनागत्य दुःखात्तारय) । 'यत्र' (येषु
बन्धुषु) 'अहमस्मि' (तानपि बन्धून्) 'अव' (रच) ।

अनेन मन्त्रेण साध्यं समिदाधानं विधत्ते,—“वैकङ्कतोमादधाति
भा एवावरुन्धे” (५।१।८ अ०) इति । आग्नेयी दीप्तिर्विकङ्कत-
वृक्षेऽस्ति, अत एवाधानब्राह्मणे श्रूयते, 'अग्नेः सृष्टस्य यतः ।
विकङ्कतं भा आर्च्छत्' इति । अतो वैकङ्कतसमिधा दीप्तिः प्राप्यते ।

कल्पः, 'परमस्याः परावत इति शमीमयीम्' इति ।
पाठस्तु,—“परमस्याः परावतो रोहिदश्च इच्छागहि । पुरीष्यः
पुरुप्रियोऽग्ने त्वं तरा मृधः^(१९)” इति । परावच्छब्दो दूरदेशवाची ।
हे 'अग्ने', 'परमस्याः परावतः' (अत्यन्तं दूरदेशात्) 'इह'
(अस्मिन् कर्मणि) 'त्वम्' 'आगहि' (आगच्छ) । कीदृशस्त्वं ?—
'रोहिदश्च', लोहितवर्णोऽश्वो यस्यामौ 'रोहिदश्चः' । अत एवा-
न्यत्रान्नायते, 'रोहितेन त्वामिर्देवतां गमयतु' इति । पुरीषम्
उखाहेतुभूतं पांसुमर्हतीति 'पुरीष्यः' । पुरुषां यजमानानां
प्रियः 'पुरुप्रियः', तादृशः, 'त्वं' 'मृधः' (शत्रून्) 'तर' (अतिलङ्घय) ।

अनेन मन्त्रेण साध्यं समिदाधानं विधत्ते,—“शमोमयी-
मादधाति शान्त्यै” (५।१।८ अ०) इति । शमोवृत्तस्य अग्निदाह-
शमनहेतुत्वात् तदीयसमिधा शान्तिर्भवति । अतएवाधानब्राह्मणे
पद्यते, ‘प्रजापतिरग्निमसृजत । सो विभेत् प्र मा धक्ष्यतीति । तः
शम्याऽऽशमयत् । तच्छम्यै शमित्वम्’ इति ।

कल्पः, ‘सोद त्वं मातुरस्या उपस्य इति तिसृभिर्जातमुख्यमुप-
तिष्ठते’ इति । तत्र प्रथमामाह,—“सोद त्वं मातुरस्या उपस्ये
विश्वान्यग्ने वयुनानि विद्वान् । मैनामर्चिषा मा तपसाभि शूशु-
चाऽन्तरस्थाः शूक्रज्योतिर्विभाहि^(१४)” इति । हे ‘अग्ने’, ‘मातुः’
इव ‘अस्या’ (उखाया) ‘उपस्ये’ (उत्सङ्गे) ‘त्वं’ ‘सोद’ (उपविश) ।
कीदृशस्त्वं ?—‘विश्वानि’ ‘वयुनानि’ (सर्वान् ज्ञानोपायान्)
‘विद्वान्’ । ‘एनाम्’ (उखाम्) ‘अर्चिषा’ (तदीयदीप्त्या) ‘मा’
‘शूशुचः’ (अत्यन्तं मा दीपय) । ‘तपसा’ (सन्तापेन) ‘अभि’
‘मा शूशुचः’,—अर्चिः कारणं, तपः कार्यं ; कारणेनैष तापो
भवति, कार्येण तु भूयान्, तदुभयं मा कुर्वित्यर्थः । ‘अस्याम्’
(उखायाम्) ‘अन्तः’ ‘शूक्रज्योतिः’ (निर्मलप्रकाशः सन्) ‘विभाहि’
(विशेषेण दीप्यस्व) ।

अथ द्वितीयामाह,—“अन्तरग्ने रुचा त्वमुखायै सदने स्वे ।
तस्यास्त्वः हरसा तपं जातवेदः शिवो भव^(१५)” इति । हे ‘अग्ने’,
‘उखायै’ (तस्या उखायाः) ‘अन्तः’ (मध्ये) ‘स्वे’ ‘सदने’ (स्वकोये स्थाने)
‘रुचा’ (दीप्त्या) दीप्यस्वेति शेषः । हे ‘जातवेदः’, ‘त्वं’ ‘तस्याः’
(उखायाः) ‘शिवो भव’ (सुखप्रदो भव) । किं कुर्वन् ?—‘हरसा’
(तेजसा) ‘तपन्’ (ज्वलन्) ।

अथ तृतीयामाह,—“शिवो भूत्वा मह्यमग्रेऽथो सीद शिवस्त्वं ।
 शिवाः कृत्वा दिशः सर्वाः स्वां योनिमिहासदः^(१६)” इति । हे
 ‘अग्ने’, ‘मह्यं’ (मदर्थं) ‘शिवः’ (शान्तः) ‘भूत्वा’ ‘अथो’ (अनन्तरं)
 ‘त्वं’ ‘शिवः’ सन् ‘सीद’ (सर्वान् प्रति शान्तः सन्नुपविश) । ‘सर्वाः’
 ‘दिशः’ ‘शिवाः’ (शान्ताः) ‘कृत्वा’ ‘इह’ (अस्याम् उखायां)
 ‘स्वां योनिं’ (स्वकीयं स्थानम्) ‘आसदः’ (आगत्योपविश) ।

एतान् मन्त्रान् विनियुक्ते,—“सीद त्वं मातुरस्या उपस्थ इति
 तिसृभिर्जातमुपतिष्ठते, त्रय इमे लोका एष्वेव लोकेष्वाविदं
 गच्छत्यथो प्राणानेवात्मन्वत्ते” (५।१।६अ०) इति । ‘आविदं’
 (स्थितिं) । किञ्च प्राणापानव्यानानां त्रित्वात् तानपि त्रित्वसङ्ख्याया
 स्वात्मनि स्थापयति ।

अत्र विनियोगसङ्ग्रहः,—

आकूतिं, सप्तभिर्दीक्षाज्जतिर्मास्त्विति च दद्यात् ।

पूर्वाग्नौ प्रवृणक्तोखां, मित्राऽङ्गारैः समिधते ॥

द्वन्नः, क्रमुकमाधत्ते, पर, वैकङ्कतीं, परम्, ।

शमीमयीं, सीद, जातं, तिसृभिश्चोपतिष्ठते ॥

नवमे तनुवाकेऽस्मिन् मन्त्राः षोडश वर्णिताः ॥

अथ मीमांसा,—दशमाध्यायस्य तृतीयपादे (४अ०) चिन्तितम्,—

षड्भिर्दीक्ष्यतीत्यग्निगतं प्राकृतवाधकं ।

समुच्चितं वा ? बाधः स्यात् कार्थैक्यात् पाठवाक्यतः ॥

अग्नौ हेमाङ्गताङ्गुत्तेरतिदिष्टेन तुल्यता ।

विनाऽऽवृत्तिं द्वादशत्वसिद्धये स्यात् समुच्चयः ॥

अग्निचयने दीक्षाजतयः श्रूयन्ते, 'षड्भिर्दीक्षयति' इति ;
 प्रकृतावपि 'स्रुवेण चतस्रो जुहोति दीक्षितत्वाय' इत्यादिना
 दीक्षाजतयः षड् विहिताः । ते तु भिन्ना भिन्ना मन्त्राः,—'आकृत्यै
 प्रयुजेऽग्नये स्वाहा' इत्यादयः प्राकृता मन्त्राः ; 'आकृतिमग्निं
 प्रयुज ५ स्वाहा' इत्यादयो वैकृताः । तत्र वैकृतमाहुतिमन्त्रषट्कं
 प्राकृतस्य बाधकं, किं वा प्राकृतेन समुचितम् ? इति संशये,
 बाधकमिति तावत् प्राप्तम् । कुतः ? । कार्यैक्यात्, दीक्षणीयाङ्ग-
 भूताहुत्युपकारलक्षणं यत् कार्यं प्राकृतानां मन्त्राणां, तदेव
 वैकृतानामपि, न च, विहृतौ तन्न प्रतीयते इति शङ्कनीयं ;
 स्वाहान्तपाठरूपेण लिङ्गेन मन्त्राणमाहुत्युपकारकत्वप्रतीतेः,
 आहुतीनाञ्च 'षड्भिर्दीक्षयति' इति वाक्ये तद्दीक्षणीयाङ्गत्व-
 प्रतीतेः । तस्मादुपदिश्यमानैर्मन्त्रैरतिदिष्टानां बाध इति पूर्वः
 पक्षः । अग्नौ मन्त्राणां स्वरूपं यद्यपि श्रुतिसिद्धं, तथापि
 होमाङ्गत्वं लिङ्गेन कल्पनीयं । तथा चातिदेशकल्पैर्मन्त्रैस्तुल्य-
 बलत्वान्न बाध्यबाधकता । एवमपि न समुच्चये प्रमाणमस्तीति
 चेत् । अस्येव, 'द्वादश जुहोति' इति सङ्ख्याविधानेन तत्सिद्धेः ।
 न च, वैकृतानामेव षष्ठामावृत्त्या सङ्ख्या सिध्यतीति वाच्यम् ;
 आवृत्तेरश्रुतत्वात् । न च, सा कल्पयितुं शक्यते, अन्यथापि
 सङ्क्षोपपत्तेः । तस्मात् समुच्चय इति राङ्गान्तः ॥

इति सायनाचार्यविरचिते माधवीये वेदार्थप्रकाशे कृष्ण-
 यजुःसंहिताभाष्ये चतुर्थकाण्डे प्रथमप्रपाठके नवमोऽनुवाकः ॥ ० ॥

यदग्ने यानि-कानि चा ते दारुणि दधसि । तदस्तु
तुभ्यमिदृतं तज्जुषस्व यविष्य^(१) । यदत्युपजिह्विका
यदग्ने अतिसर्पति । सर्वं तदस्तु ते घृतं तज्जुषस्व
यविष्य^(१) । राचिः-राचिमग्रयावं भरन्तोऽश्वायेव
तिष्ठते घासमस्मै । रायस्पोषेण समिषा मदन्तोऽग्ने मा
ते प्रतिवेशा रिषाम^(२) । नाभा ॥ १ ॥

पृथिव्याः समिधानमग्निः रायस्पोषाय बृहते
हवामहे । इरमदं बृहदुक्थं यजत्रं जेतारमग्निं
पृतनासु सासुहिं^(३) । याः सेना अभीत्वरोरा-
व्याधिनीरुगणा उत । ये स्तेना ये च तत्करास्ताः स्ते
अग्नेऽपि दधाम्यास्यै^(४) । दःष्ट्राभ्यां मलिम्बून् जम्भ्यै-
स्तत्कराः उत । हनूभ्याः स्तेनान् भगवस्ताः स्त्वं खाद
सुखादितान्^(५) । ये जनेषु मलिम्ब्वस्तेनासुस्तत्करा
वने ये ॥ २ ॥

कक्षेष्टघायवस्ताः स्ते दधामि जम्भयोः^(६) । या
अस्मभ्यमरातीयाद्यश्च नो द्वेषते जनः । निन्दाद्यो
अस्मान् दिप्साच्च सर्वं तं मस्मसा कुरु^(७) । सःशितं मे
ब्रह्म सःशितं वीर्यं बलं । सःशितं ह्यचं जिष्ण यस्या-
हमस्मि पुरोहितः^(८) । उदैषां बाहू अतिरमुदचं
उदू बलं । क्षिणोमि ब्रह्मणाऽमिचानुं-नयामि ॥ ३ ॥

स्वाः अहं^(१०) । दृशानो रुक्म उर्व्या व्यद्यौ दुर्मर्ष-
 मायुः श्रिये रुचानः । अग्निरमृतो अभवद्वयौभि-
 र्यदेन द्यौरजनयत्सुरेताः^(११) । विश्वा रूपाणि प्रति-
 मुच्चते कविः प्रासावीद्भद्रं द्विपदे चतुष्पदे । वि नाक-
 मख्यत् सविता वरेण्योऽनु प्रयाणमुषसो विराजति^(१२) ।
 नक्तोषासा समनसा विरूपे धापयेते शिशुमेकः
 समीची । द्यावा क्षामा रुक्मः ॥ ४ ॥

अन्तर्विभाति देवा अग्निं धारयन् द्रविणोदाः^(१३) ।
 सुपर्णोऽसि गरुत्मान् चिष्टते शिरो गायत्रं चक्षुः स्तोमं
 आत्मा सामं ते तनूवामदेव्यं बृहद्रथन्तरे पक्षौ यज्ञा-
 यज्ञियं पुच्छं छन्दाः स्यङ्गानि धिष्णिताः शफा यजू-
 षि नाम^(१४) । सुपर्णोऽसि गरुत्मान् दिवं गच्छ सुवः
 पत^(१५) ॥ ५ ॥

नाभा । वने ये । नयामि । क्षामा रुक्मः ।
 अष्टाचिः शच्च ॥ १० ॥

इति तैत्तिरीयसंहितायां चतुर्थकाण्डे प्रथमप्रपाठके
 दशमोऽनुवाकः ॥ ० ॥

नवमेऽनुवाके अग्न्युत्पादनमुक्तम् । अथ दशमे अग्निधारणम् उच्यते । कल्पः, 'यदग्ने यानि-कानि चेति पञ्चभिरौदुम्बर-मपरशुवृक्षैर्मुख्य इधमभ्यादधाति' इति । तत्र प्रथमामाह,— 'यदग्ने यानि-कानि चा ते दारूणि दध्मसि । तदस्तु तुभ्यमिदघृतं तज्जुषस्व यविष्य^(१)' इति । हे 'अग्ने', 'ते' (त्वदर्थे) 'यानि-कानि च' 'दारूणि' (दारुशब्देन कुठारच्छेदरहितमवि-दारितं काष्ठमुच्यते); तादृशानि यानि-कान्यप्यरण्ये पतितानि काष्ठान्यानीय 'दध्मसि' (धारयामः) इति 'यत्', 'तत्' सर्वं 'तुभ्यं' (त्वदर्थे) 'घृतम्'-'इत्' (घृतमिव, घृतवत् प्रियम्) 'अस्तु' । हे 'यविष्य' (युवतम) 'तत्' दारुजातं 'जुषस्व' ।

अथ द्वितीयामाह,—'यदत्युपजिह्विका यदसौ अतिसर्पति । सर्वं तदस्तु ते घृतं तज्जुषस्व यविष्य^(१)' इति । जिह्वाः प्रधानज्वालाः तत्कमोपवर्त्तिनी क्षुद्रज्वाला 'उपजिह्विका' । अस्माभिररण्यादानीतेषु दारुषु मध्ये 'यत्' दारु महारण्ये दावाग्नेः 'उपजिह्विका' (स्वल्पज्वाला) 'अति'-भक्षयति, ईषद् ह-तीत्यर्थः । 'वस्त्र'-शब्दः पिपीलिकासदृशं क्षुद्रजीवमाचष्टे, स च यत् काष्ठम् 'अतिसर्पति' (अतिशयेन सर्पति प्राप्नोति), काष्ठा-वयवेषु तत्र-तत्र सारं भक्षयतीत्यर्थः; तत्सर्वमित्यादि* पूर्ववत् ।

अथ तृतीयामाह,—'रात्रिः-रात्रिमप्रयावं भरन्नोऽश्वाद्येव तिष्ठते घासमस्मै । रायस्योषेण समिषा मदन्नोऽग्ने मा ते प्रति-वेशा रिषाम^(२)' इति । हे 'अग्ने', 'ते' (तव) 'प्रतिवेशाः'

* 'सर्वं तत्' इत्यादि—इति पाठो भवितुं युक्तः ।

(प्रत्यासन्नाः) वयं 'मा' 'रिषाम' (हिंसां न प्राप्नुमः) । किं कुर्वन्तः?—
 'रायस्योषेण' (धनपुष्ट्या, धनपोषेण) 'इषा' (अन्नेन) च सम्यक्
 'मदन्तः' । तथा 'रात्रिं-रात्रिं' (प्रतिदिनं) 'अप्रयात्रं' (पृथग्-
 भावमल्लला), एकमपि दिनमत्यक्तेत्यर्थः । 'अस्मै' (अग्नये) 'घासं'
 (ममिद्रूपं भक्ष्यं) 'भरन्तः' (सन्त्यादयन्तः) । तत्र दृष्टान्तः,—
 'तिष्ठते' 'अश्वयेव' । वाजिशालायां बद्धा स्थापिताय प्रौढाय
 अश्वाय एकमपि दिनमवर्जयित्वा यथा घासं प्रयच्छन्ति, तद्वत् ।

अथ चतुर्थीमाह,—“नाभा पृथिव्याः समिधानमग्निः
 रायस्योषाय बृहते हवामहे । इरंमदं बृहदुक्त्यं यजत्रं जेतारं-
 मग्निं पृतनासु सासहिम्^(३)” इति । 'बृहते' (प्रौढाय) 'राय-
 स्योषाय' 'अग्निम्' इमं वयं 'हवामहे' (आह्वयामः) । कीदृशमग्निं?—
 'पृथिव्याः' 'नाभा' 'समिधानं' (उखाया मध्ये सम्यक् दीप्यमानं),
 (इरया ममिद्रूपेण अन्नेन माद्यतीति 'इरंमदः'), तं, (बृहन्ति
 उक्त्यानि प्रशंसनानि यस्यासौ 'बृहदुक्त्यः'), तं, 'यजत्रं' (याग-
 हेतुं), 'जेतारं' (राक्षसादिविषयजयशीलं), 'पृतनासु' 'अग्निं'
 (सङ्ग्रामेषु अग्रे गच्छन्तं), 'सासहिम्' (अस्मदपराधानामतिशयेन
 सोढारम्) ।

अथ पञ्चमीमाह,—“याः सेना अभीत्वरीराव्याधिनीरुगणा
 उत । ये सेना ये च तस्करास्ताःस्ते अग्नेऽपि दधाम्यास्ते^(५)”
 इति । 'याः' (काश्चित् परकीयाः) 'सेनाः' 'अभीत्वरीः' (अस्मदा-
 भिमुखेन गमनशीलाः), 'आव्याधिनीः' (सर्वतोऽस्मान् षोडयन्त्यः),
 'उगणाः' (उत्कृष्टगुणोपेताः) बह्वस्तोमा इत्यर्थः, एवंविधा याः

सेनाः सन्ति । ‘उत’ (अपि च) ‘ये स्तेनाः’ (गुप्तचोराः) ‘ये च तस्कराः’ (प्रकटचोराः) तान् सर्वान् तव ‘आस्त्रे’ (मुखे) ‘अपि’-
‘दधामि’ (प्रक्षिपामि) ।

एतान् मन्त्रान् त्रिनिर्गुह्ये,—“न ह स्म वै पुराग्निरपरशुवृक्णं दहति तदस्मै प्रयोग एवार्धरस्वदयद् यदग्ने यानि-कानि चेति समिधमादधात्यपरशुवृक्णमेवास्मै स्वदयति” (५।१।१० अ०) इति । ‘पुरा’ (एतन्मन्त्रप्रयोगात् पूर्वं) कदाचिदपि ‘अग्निः’ ‘अपरशुवृक्णं’ (परशुच्छेदरहितं काष्ठं) ‘न ह स्म वै दहति’ (सर्वथा न दहति), अविदारितं काष्ठमग्नौ प्रक्षिप्यमपि न भस्मीभवति, किन्तु ज्वालया क्वचित् कृष्णं भवतीत्यर्थः । एवं सति ‘प्रयोगः’ (प्रयुज्यमानः) ‘अग्निभिः’ एव (‘यदग्ने यानि’ इति मन्त्र एव) ‘अस्मै’ अग्नये तत्काष्ठमविदारितम् ‘अस्वदयत्’ (खादूकतवान्) । एतदर्थमेव, यद्वाह, तद्घृतमस्त्विति मन्त्रे पद्यते । तस्मात् ‘यदग्ने यानि-कानि’ इत्यादिमन्त्रैः समिध* आदध्यात्, तेन ‘अस्मै’ अग्नये परशुच्छेदरहितं काष्ठं ‘स्वदयति’ ‘एव’ ।

एतद्वेदनं प्रशंसति,—“सर्वमस्मै स्वदते च एवं वेद” (५।१।१० अ०) इति ।

यत्काष्ठम् अपरशु-वृक्णमभ्याधेयं, तस्य जातिविशेषं विधत्ते,—
“औदुम्बरीमादधात्यूर्वा उदुम्बर ऊर्जमेवास्मा अपिदधाति” (५।१।१० अ०) इति ।

‘यदग्ने’ इत्यादि मन्त्रसङ्घरूपं सूक्तं प्रशंसति,—“प्रजापतिरग्नि-

* समिधमिति संहितानुसारी । पाठो भवितुं युक्तः ।

मसृजत तः सृष्टः रक्षाः स्रजिघाः सनत्स एतद्राक्षोऽन्नमपश्यत् तेन
 वै स रक्षाः स्रपाहत यद्राक्षोऽन्नं भवत्यग्नेरेव तेन जाताद्रक्षाः-
 स्रपहन्ति” (५। १। १० अ०) इति । रक्षोघ्नोऽयमग्निः, तत्सूक्तं
 ‘राक्षोघ्नम्’ ‘यदग्ने यानि-कानि च’ इत्यारभ्य ‘अमिचानुन्नयामि
 स्वाः अहम्’-इत्येतदन्तम् । अनेन सूक्तेन रक्षांसि प्रजापति-
 र्हतवान् । तस्मादनेन सूक्तेनात्रापि तथैव भवितव्यं । तेन
 सूक्तेनोत्पन्नादग्नेः सकाशाद्रक्षाःसि विनश्यन्ति* ।

कल्पः, ‘दः द्राभ्यां मलिञ्चूनित्याश्रत्योः समिधमादधाति’
 इति । पाठस्तु,—“दः द्राभ्यां मलिञ्चून् जम्यैस्तस्कराः उत ।
 हनूभ्याः स्तेनान् भगवस्ताः स्वं खाद सुखादितान्^(१)” इति ।
 गुप्ता प्रकटाश्चेति द्विधाश्चैराः । प्रकटा अपि पुनर्द्विविधाः,—
 अरण्येषु मार्गमध्येऽपहृत्य प्रत्यक्षमेव पलायमानाः प्रकटाः,
 ततोऽप्यतिप्रकटा निर्भया ग्रामेस्तेव आगत्य वन्दीकाराः । त एते
 अत्र मलिञ्चव इत्युच्यन्ते, (मलं पापाधिक्यमेषामस्तीति मलिनाः,
 तथाविधा भूत्वा स्तोचयन्ति चौर्यं कुर्वन्तीति मलिञ्चवः) तान्,
 दन्तपङ्क्तिमध्ये याभ्यां तोच्छदन्ताभ्यां क्रुमुकादिकं भक्ष्यते, ते
 दंष्ट्रे, ततः पुरोवर्त्तिनो बहिर्दृश्यमाना दन्ता जम्याः, अन्त-
 र्लीने तु हनू । तत्र ‘मलिञ्चून्’ ‘दः द्राभ्यां’ षोडशित्वा, ‘जम्यैः’
 ‘तस्करान्’ षोडशित्वा ‘हनूभ्यां’ ‘स्तेनान्’ षोडशित्वा, हे ‘भगवः’
 (पूजनीय अग्ने), ‘तान्’ सर्वान्, सुष्टु खादिताः (पुनर्जीवनरहिताः)
 यथा भवन्ति, तथा ‘त्वं’ ‘खाद’ (भक्षय) ।

* विनाशयति इति आदर्शपुस्तकपाठः । विनाशयति इति B. पु० पाठः ।

एतन्मन्त्रसाध्यं समिदाधानं विधत्ते,—“आश्वत्थीमादधात्यश्वयो
वै वनस्पतीनाः सपत्नसाहो* विजित्यै” (५।१।१० अ०) इति ।
सपत्नान् सहन्ते अभिभवन्तीति ‘सपत्नसाहः’ । अश्वरूपधामिणो-
ऽग्रेरस्मिन् वृक्षेऽवस्थितत्वादश्वत्यस्य सपत्नसाहत्वं । तत्रावस्थानञ्च
आधानब्राह्मणे श्रूयते, ‘अग्निर्देवेभ्योऽनिलायत । अश्वो रूपं कृत्वा ।
सोऽश्वये संवत्सरमतिष्ठत् । तदश्वत्यस्याश्वत्यत्वम्’ इति । अत-
स्तदीया समित् विजयाय सम्पद्यते ।

कल्पः, ‘ये जनेषु मलिनस्तव इति वैकङ्कतीम्’ इति,
आदधातीति शेषः । पाठस्तु,—“ये जनेषु मलिनस्तवस्तेनासः तस्करा
वने । ये कक्षेष्वायवस्ताः स्ते दधामि जम्भयोः^(१)” इति ।
ग्रामवर्त्तिषु ‘जनेषु’ वनेषु गच्छन्तु च ‘ये’ त्रिविधाः पूर्वोक्ताश्चोराः
सन्ति, ‘ये’ चान्ये व्याघ्रादयः ‘कक्षेषु’ स्थित्वा ‘अघायवः’
भवन्ति, (अघं हिंसनमिच्छन्तीति ‘अघायवः’), ‘तान्’ सर्वान्
तव ‘जम्भयोः’ ‘दधामि’ ।

एतन्मन्त्रसाध्यं समिदाधानं विधत्ते,—“वैकङ्कतीमादधाति
भा एवावरुन्धे” (५।१।१० अ०) इति ।

कल्पः, ‘यो अस्मभ्यमरातीयादिति शमीमयीम्’ इति ।
पाठस्तु,—“यो अस्मभ्यमरातीयाद् यश्च नो द्वेषते जनः ।
निन्दाद् यो अस्मान् दिष्माच्च सर्वं तं मस्मसा कुरु^(२)” इति ।
पूर्वं चोरभेदा दर्शिताः, इदानीं शत्रुभेदा उच्यन्ते । ते च

* सपत्नसाह इति आदर्शपुस्तके पाठः एवं परञ्च ।

† वनेषु इति आदर्शपुस्तके नास्ति ।

त्रिविधाः,—अरातयो द्वेषिणो निन्दकाश्चेति; तत्र दातव्यत्वेन प्राप्तं धनं यो न ददाति, सोऽयम् अरातिः, कार्यविघातं यः करोति स द्वेषी, वाग्दौर्जन्यमात्रं यः करोति, स निन्दकः, हनुकामश्रुतार्थः । तत्र 'यः' 'अस्मभ्यं' (अस्माकं) 'अरातीयात्' (अरातित्वमिच्छति); 'यो' यजमानान् 'अस्मान्' 'द्वेषते' (कार्यनाशेन बाधते); 'यः' अप्यन्यः 'अस्मान्' 'निन्दात्' (निन्दति) । 'यश्च' अपरः 'अस्मान्' 'दोषात्' (दम्भितुं, हिंसितुमिच्छति), 'तं' 'सर्वं' जनं 'मस्मसा कुरु', (चूर्णजन्यशब्दस्यानुकरणं मस्मसेति) चूर्णीकुर्वित्यर्थः ।

एतन्मन्त्रसाध्यं समिधाधानं विधत्ते,—“शमोमयोमादधाति शान्त्यै” (५. १. १० अ०) इति ।

कल्पः, 'संशितं मे ब्रह्म उदेषां बाह्य अतिरमित्युत्तमे यजमानं वाचयन् तृष्णोमौदुस्वर्थो समिधावादधाति' इति । तत्र प्रथमामाह, संशितं मे ब्रह्म संशितं वीर्यं बलं । संशितं चक्रं जिष्णु यस्याहमस्मि पुरोहितः (९)” इति । 'मे' (मदीयं) ब्राह्मणं 'संशितं' (सम्यक् तीक्ष्णोक्तं), शास्त्रीय-मार्गवर्त्ति कृतमित्यर्थः, तथा, 'वीर्यं' (इन्द्रियशक्तिः), 'बलं' (शरीरशक्तिः), तदुभयं 'संशितं' (सम्यक् स्वकार्यक्षमं), तथा 'यस्य' (चक्रस्य राज्ञः) 'अहं' 'पुरोहितः' 'अस्मि', 'मे' (मदीयं) तत् 'चक्रं' 'जिष्णु' (जयशीलं) यथा भवति, तथा 'संशितम्' अस्मि इति शेषः ।

अथ द्वितीयामाह,—“उदेषां बाह्य अतिरमुदचं उदू बलं ।

चीणोमि ब्रह्मणाऽमिचानुन्नयामि स्वाः अहम्^(१०) इति ।
 'एषां' (स्वकीयानां) राजब्राह्मणादीनां मध्ये एकैकस्य 'बाह्व'
 'उत्'-'अतिरं' (उत्कर्षेण वर्द्धितवानस्मि). लौकिकोक्तिरियं;
 लोके हि योऽन्यस्मादुत्कृष्टो भवति, तं जना एवमाहुः—
 स्वकीयहस्तमुपरितनं कृतवानिति । 'वर्चः' (कान्तिः) तामपि
 'उत्'-'अतिरं' । 'बलं' (शरीरं) तदपि 'उत्'-'अतिरं' । 'ब्रह्मणा'
 (मन्त्रसामर्थ्येन) 'अमिचान्' 'चिणोमि' (चीणान् करोमि) । 'स्वान्'
 (स्वकीयान्) पुरुषान् 'अहम्' 'उन्नयामि' (उत्कर्षं प्रापयामि) ।

एतन्मन्त्रसाध्यं यजमानवाचनं विधत्ते,—“संश्रितं मे ब्रह्मो-
 देषां बाह्व अतिरमित्युत्तमे औदुम्बरी वाचयति ब्रह्मणैव चक्षः
 सः श्रयति चक्षेण ब्रह्म तस्माद् ब्राह्मणो राजन्यवानत्यन्यं ब्राह्मणं
 तस्माद् राजन्यो ब्राह्मणवानत्यन्यः राजन्यम्” (५।१।१० अ०)
 इति । 'उत्तमे' (राक्षोघ्नसूक्तस्थान्तिमे) ऋचौ यजमानं वाचयेत् ।
 औदुम्बर्यौ द्वे समिधौ तृष्णीमादध्यादिति शेषः । प्रथममन्त्रे
 ब्रह्मचक्षयोः संश्रितत्वं यदुक्तं, तत्र परस्पररोपकारो विज्ञायते ।
 ब्राह्मणेनैव पुरोहितेन राजा धर्मे तीक्ष्णीकृतो भवति, राज्ञा
 नियामकेन ब्राह्मणोऽपि संश्रितः स्वाचारे नियमितो भवति ;
 यस्मादेवं, 'तस्माद्' राजन्येन स्वामिना युक्तो 'ब्राह्मणः' स्वामि-
 रहितं 'ब्राह्मणं' *अत्येति । राजापि धर्मबोधकेन पुरोहितेन
 ब्राह्मणेन युक्तस्तद्दहितमधार्मिकम् 'अन्यं' राजानम् 'अति' (अत्येति) ।

* परत्रैव अत्रापि 'अति' इति संहिता उद्धर्तुमुचिता ।

कल्पः, 'एकविंशतिनिर्वाधो रुक्मः सृजोक्तस्तं दृशानो
रुक्म इति तमासीनो यजमानोऽन्तर्निर्वाधं प्रतिमुच्य बहि-
र्निर्वाधान् कुरुते' इति । पाठस्तु,—“दृशानो रुक्म उर्वा
व्यद्यौर्दुर्मर्षमायुः श्रिये रुचानः । अग्निरमृतो अभवदयोभिर्द्यदेनं
द्यौरजनयत्सुरेताः^(११)” इति । ‘दृशानः’ (दर्शनीयरूपः) ‘रुक्मः’
(सुवर्णनिर्मितः फलकाकार आभरणविशेषः) ‘उर्वा’ (महत्या
दीप्या) ‘व्यद्यौत्’ (विद्योतते स्म) । किं कुर्वन्?—‘दुर्मर्षम्’
(अतिरस्कृत्यम्) ‘आयुः’ (जीवनं) ‘श्रिये’ (अयितुं) ‘रुचानः’,
(वाञ्छन्); तथाविधः ‘अग्निः’ ‘वयोभिः’ (अन्नैर्हविर्भिः) ‘अमृतो-
ऽभवत्’ ‘यत्’ (यस्मात्) ‘एनं’ (अग्निं) ‘द्यौः’ (द्युलोकवासी देव-
गणः) ‘सुरेताः’ सन् ‘अजनयत्’, तस्मादमृतत्वं युक्तम् । अत्र
रुक्मस्याग्निधारणाङ्गत्वादग्नित्वमुपचरितम् ।

अनेन मन्त्रेण साध्यं रुक्मप्रतिमोक्तं विधत्ते,—“मृत्युर्वा एष
यदग्निरमृतः हिरण्यः रुक्ममन्तरं प्रति मुञ्चतेऽमृतमेव मृत्यो-
रन्तर्ह्युत्ते” (५।१।१० अ०) इति । अग्नेर्दाहेन विनाशकत्वान्मृत्युत्वं,
हिरण्यस्याग्निसम्पर्केऽपि भस्मोभावाददर्शनादमृतत्वं । एवं सति
धारयिष्यमाणस्याग्नेः स्वकीयस्य उरसश्च ‘अन्तरं’ (मध्यवर्त्ति) यथा
भवति, तथा ‘रुक्मं’ दीर्घसूत्रेण प्रोतं गले प्रतिमुञ्चेत् । तेन
प्रतिमुक्तेन दाहकादग्निरूपात् ‘मृत्योः’ ‘अमृतं’ (रुक्मं) व्यवधानरूपं
कृतवान् भवति ।

तस्य रुक्मस्य विन्दुसदृशानाकारविशेषान् विधत्ते,—“एक-
विंशतिनिर्वाधो भवत्येकविंशतिर्वै देवलोका द्वादश मासाः

पञ्चर्त्तवत्तय इमे लोका असावादित्य एकविंश एतावन्तो वै देवलोकास्तेभ्य एव भ्रातृव्यमन्तरेति” (५।१।१० अ०) इति । सुवर्णफलके निम्नोन्नतभावमापद्य स्पर्शकारिणं पुरुषं निःशेषेण बाधन्ते इति ‘निर्बाधाः’ स्फोटसदृशा अवयवविशेषाः, ते च एक-विंशतिसङ्ख्याका यस्मिन् रुक्मे सोऽयम् ‘एकविंशतिनिर्बाधः’, तादृशं रुक्मं कुर्यात् । लोक्यन्ते भुज्यन्ते यैर्देशकालादिसाधन-विशेषैः, ते लोकाः, मामादयश्च देवानां भोगमाधनानीति ते एव लोका इत्युच्यन्ते । अतो निर्बाधगतैकविंशतिसङ्ख्याया मामा-दिकेभ्य आदित्यान्तेभ्य एकविंशतिलोकेभ्यो ‘भ्रातृव्यम्’ अन्तरितं करोति ।

विहितान् निर्बाधान् प्रशंसति,—“निर्बाधैर्वै देवा असुरान् निर्बाधे कुर्वत तत् निर्बाधानां निर्बाधत्वं निर्बाधा भवति भ्रातृ-व्यानेव निर्बाधे कुरुते” (५।१।१० अ०) इति । चर्मखड्गधारिणो ‘देवाः’ चर्मणो बहिर्भागे खचितैः कांस्यादिमयैः प्रौढस्फोटाकारैः ‘निर्बाधैः’ स्वर्गहृणार्थमागतान् ‘असुरान्’ आस्फाल्यभूमिपतनादिरूपे निश्चितबाधे अवस्थितान् ‘कुर्वत’ । यस्मान्निश्चितबाधा एते, तस्मात् ‘निर्बाधाः’ । अतोऽत्र रुक्मस्य निर्बाधत्वेन ‘भ्रातृव्यान्’ सर्वान् निश्चितबाधे पतितान् ‘कुरुते’ ।

कल्पः, ‘विश्व्या रूपाणोति शिष्यपाशं प्रतिमुञ्चते’ इति । पाठस्तु,—“विश्व्या रूपाणि प्रतिमुञ्चते कविः प्रासावोद्भद्रं द्विपदे चतुष्पदे । वि नाकमख्यत् सविता वरेण्योऽनु प्रयाणमुषसो त्रि-राजति(११)” इति । ‘कविः’ (विद्वान्) ‘वरेण्यः’ (श्रेष्ठः) ‘सविता’,

‘विश्वा रूपाणि’ (समस्तानि जगद्रूपाणि) ‘प्रतिमुञ्चते’ (स्वस्मिन् स्वीकरोति) प्रकाशयतीत्यर्थः । ‘द्विपदे चतुष्पदे’ (मनुष्याणां पशूनाञ्च) ‘भद्रं’ (स्वस्वव्यवहारप्रकाशनरूपं श्रेयः) ‘प्रासावीत्’ (सम्पादितवान्); ‘नाकं’ (स्वर्गं) विशेषेण ‘अख्यत्’ (प्रकाशितवान्); ‘उषसः’ ‘प्रचाणम्’ ‘अनु’ (उषःकालेऽतीते) सति ‘विराजति’ (विशेषेण प्रकाशते) ।

अनेन मन्त्रेण साध्यं शिष्यपाशप्रतिमोकं विधत्ते,—“सावित्र्या प्रतिमुञ्चते प्रसृत्यै” (५। १। १० अ०) इति । ‘सविता वरेण्यः’ इति मन्त्रलिङ्गादियं सावित्री मन्त्रकप्रेरणाय सम्पद्यते ।

कल्पः, ‘नक्तोषामेति कृष्णाजिनमुत्तरम्’ इति, प्रतिमुञ्चते इत्यनुवर्तते । पाठस्तु,—“नक्तोषासा समनसा विरूपे धापयेते शिशुमेकः समीची । द्यावा चामा रुक्मः अन्तर्विभाति देवा अग्निं धारयन् द्रविणोदाः^(१२)” इति । नक्तञ्च उषाश्च ‘नक्तोषासा’ (रात्रिदिवसावित्यर्थः), ‘समनसा’ (परस्परमेकमतियुक्ते) ‘विरूपे’ (रात्रिः कृष्णा, दिवसस्तु शुक्लरूपः,—इत्येवं विलक्षणरूपे) ‘समीची’ (समीचौ अनुकूले सत्यौ), ‘एकं’ ‘शिशुम्’ ‘अग्निं’ ‘धापयेते’ (यजमानकर्तृकमग्निधारणं सम्पादयतः) । ‘द्यावा’ (द्युलोके), ‘चामा’ (क्षितौ भूलोके), ‘अन्तः’ (तदुभयमध्यवर्तिनि अन्तरिक्षे) ‘विभाति’ अयं ‘रुक्मः’ अग्निः (विशेषेण प्रकाशते) । दीव्यन्ति विहरन्तीति ‘देवाः’ प्राणाः, ते च ‘द्रविणोदाः’ (यागदारेण द्रविणं धनरूपं फलं प्रयच्छन्ति, तादृशाः) यजमानस्य प्राणाः ‘अग्निम्’ एतं ‘धारयन्’ (धृतवन्तः) ।

एतन्मन्त्रसाध्यं कृष्णाजिनप्रतिमोकं विधत्ते,—“नक्तोषामेत्यु-
त्तरयाहोरात्राभ्यामेवैनमुद्यच्छते” (५।१।१०अ०) इति । पूर्वा
सावित्रीमृचमपेक्ष्य इयमुत्तरा । तथा कृष्णाजिनं प्रतिमुञ्चते
इति शेषः । तथा सति तन्मन्त्रप्रतिपादिताभ्याम् ‘अहोरात्राभ्यामे-
वैनम् ऊर्द्धं धृतवान् भवति ।

तस्य मन्त्रस्य चतुर्थपादे देवशब्देन प्राणा विवक्षिता इति
दर्शयति,—“देवा अग्निं धारयन् द्रविणोदा इत्याह प्राणा वै
देवा द्रविणोदा अहोरात्राभ्यामेवैनमुद्यत्य प्राणैर्दाधार” (५।१।
१०अ०) इति । उद्यमनमात्रमहोरात्रयोः कृत्यं; धारणन्तु
प्राणानामित्यर्थः ।

रुक्म-शिक्ष्याश-कृष्णाजिनानां यः प्रतिमोकः, तस्य काले
उपवेशनं विधत्ते,—“आसीनः प्रतिमुञ्चते तस्मादासीनाः
प्रजाः प्रजायन्ते” (५।१।१०अ०) इति । ‘तस्मात्’ ‘आसीनः’
प्रतिमोकात् लोकेऽपि ‘प्रजाः’ ‘आसीनाः’ एवात्यद्यन्ते,
नत्प्रत्यिताः ।

कृष्णाजिनस्य शिक्ष्यात् बहिर्देशवर्त्तित्वं विधत्ते,—“कृष्णा-
जिनमुत्तरं तेजो वै हिरण्यं ब्रह्म कृष्णाजिनं तेजसा चैवैनं
ब्रह्मणा चोभयतः परिगृह्णाति” (५।१।१०अ०) इति । शिक्ष्यस्य
एकतो रुक्मम्, अन्यतः कृष्णाजिनम् इति, तेजोरूपेण रुक्मेण,
वेदरूपेण कृष्णाजिनेन ‘च’ ‘उभयतः’ शिक्ष्यं परिगृहीतं भवति ।
कृष्णाजिनस्य ब्रह्मरूपत्वं दीक्षाप्रकरणे समाज्ञातम्, ‘ब्रह्मणो वा
एतद्रूपं यत्कृष्णाजिनम्’ इति ।

शिक्ष्यस्योद्यमनहेतुरञ्जुमङ्ग्यां विधत्ते,—“षडुद्यामः शिक्ष्यं भवति षड्वा षटव षटुभिरेवैनमुद्यच्छते” (५।१।१०००) इति ।

पचान्तरं विधत्ते,—“यद्वादशोद्यामः संवत्सरेणैव” (५।१।१०००) इति । ‘द्वादश मासाः संवत्सरः’ इत्युक्तत्वात् ‘संवत्सरेणैव एनमुद्यच्छते’ ।

शिक्ष्यस्य प्रकृतिद्वयं विधत्ते,—“मौञ्जं भवत्यूर्ध्वं मुञ्जा ऊर्जे-
वैनः समर्द्धयति” (५।१।१०००) इति ।

कल्पः, ‘सुपर्णोऽसि गरुत्मानित्युख्यमवेक्ष्य’ इति । पाठस्तु,—
“सुपर्णोऽसि गरुत्मान् विवृत्ते शिरो गायत्रं चक्षुः स्तोम
आत्मा साम ते तनूर्वामदेव्यं वृहद्रथान्तरं पचौ यज्ञायज्ञियं पुच्छं
वृन्दाः स्यङ्गानि धिष्णिधाः शफा यजूंषि नाम^(१४)” इति ।
हे अग्ने, त्वं ‘सुपर्णः’ पक्षिरूपः ‘असि’, पक्ष्याकारेण चेष्यमाणत्वात्;
अत एवास्मायते, ‘वयसां वा एष प्रतिमया चीयते यदग्निः’ इति ।
तत्र दृष्टान्तः,—‘गरुत्मान्’ यथा पक्षिराजस्तद्वत् । पक्ष्याकार-
स्यावयवाः सम्पद्यन्ते*—‘विवृत्ते शिरः’ (वह्निष्यवमानस्तोत्रे योऽयं
विवृतस्तोमः, स एव स्तोमः शिरस्थानीयः); प्रजापतिमुखजन्यत्वेन
उक्तत्वात् । यज्ञायत्राख्यं ‘साम’, तत् त्वदीयं ‘चक्षुः’, यः पञ्च-
दशादिस्तोमः, स एव जीवात्मा । यद्वामदेवाख्यं ‘साम’, सा
‘तनूः’ (शिरोव्यतिरिक्तशरीरस्थानीयः) । ये वृहद्रथान्तराख्ये सामनो
‘ते’ तव पचस्थानीये । यद् यज्ञायज्ञियाख्यं साम, तत् तव

* सम्पद्यते इति सर्वत्र पाठो न सम्यक् ।

पुच्छस्थानीयम् । यानि गायत्र्यादीनि च्छन्दांसि, तानि हृदयाद्य-
ङ्गस्थानीयानि । ये सौमिकवेद्यां हेत्रियादि—‘धिष्ण्याः’,
‘ते’ तव शफस्थानीयाः । यानि ‘यजूंषि’, तानि तव नाम-
स्थानीयानि ।

एतन्मन्त्रं विनियुक्ते,—“सुपर्णेऽसि गरुत्मानित्यवेक्षते रूप-
मेवास्यैतन्महिमानं व्याचष्टे” (५।१।१०अ०) इति । ‘अवेक्षते’
उच्यमिति शेषः । मन्त्रस्वरूपेणैवार्थप्रतीतेर्नात्र पृथग्व्याख्यातव्य-
मस्ति ।

कल्पः, ‘सुपर्णेऽसि गरुत्मानित्यादयोत्याद्य’ इति । पाठस्तु,—
“सुपर्णेऽसि गरुत्मान् दिवं गच्छ सुवः पत^(१५)” इति । हे अग्ने,
त्वं ‘गरुत्मान्’ (गरुड इव पक्षिरूपः) ‘असि’ । अत आकाशं
प्रति ‘गच्छ’; ततोऽपि ‘सुवः पत’ (स्वर्गलोकं प्राप्नुहि) ।

मन्त्रस्य स्वर्गप्राप्तिपरत्वं दर्शयति,—“दिवं गच्छ सुवः पते-
त्याह सुवर्गमेवैनं लोकं गमयति” (५।१।१०अ०) इति ।
‘एनं’ यजमानमात्मानम्॥

अत्र विनियोगसङ्ग्रहः,—

यदग्ने, पञ्चभिः काष्ठं वक्त्रावौदुम्बरं क्षिपेत् ।

दंष्ट्राऽश्वत्थीमादधाति, ये, च वैकङ्कतीं तथा ॥

यो अस्मभ्यं, शमीकाष्ठं, संशित-द्वयवाचनम् ।

दृशा, रुक्मं निजे कण्ठे बद्ध्वा, विश्वेति मन्त्रतः ॥

साग्न्युखाशिक्यपाशं तु स्वाम्यत्र प्रतिमुञ्चते ।

नक्तो, ऽजिनं चोपरिष्ठात्, सुपर्णोऽग्निमवेक्षते ।

सुपर्णः साग्निरुत्तिष्ठेन्मन्त्राः पञ्चदशेरिताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे प्रथमप्रपाठके दशमोऽनुवाकः ॥ ० ॥

अग्ने यं यज्ञमध्वरं विश्वतः परिभूरसि । स इद्
देवेषु गच्छति^(१) । सोम यास्ते मयो-भुव ऊतयः सन्ति
दाशुषे । ताभिर्नोऽविताभव^(२) । अग्निर्मूर्धा भुवः^(३-४) ।
त्वन्नः सोम या ते धामानि^(५-६) । तत्सवितुर्वरेण्यं भर्गो
देवस्य धीमहि । धियो यो नः प्रचोदयात्^(७) ।
अचित्ती यच्चक्रमा दैव्ये जने दीनैर्दक्षैः प्रभूती पूरुष-
त्वता ॥ १ ॥

देवेषु च सवितुर्मानुषेषु च त्वन्नो अत्र सुवताद-
नागसः^(८) । चोदयित्री सूनुतानां चेतन्ती सुमतीनां ।
यज्ञं दधे सरस्वती^(९) । पावीरवी कन्या चित्रायुः
सरस्वती वीरपत्नी धियं धात् । आभिरच्छिद्रः शरणः
सजोषा दुराधर्षं गृणते शर्म यः सत्^(१०) । पूषा गा
अन्वेतु नः पूषा रक्षत्वर्वतः । पूषा वाजः सनोतु
नः^(११) । शुक्रं ते अन्यद्यजतं ते अन्यत् ॥ २ ॥

विषुरूपे अहनी द्यौरिवासि । विश्वा हि माया
अवसि स्वधावो भद्रा ते पूषन्निह रातिरस्तु^(१२) ।
तेऽवर्द्धन्त स्वतवसो महित्वनाऽऽनाकं तस्युरु चक्रिरे
सदः । विष्णुर्यद्वावदृषणं मदच्युतं वयो न सीदन्नधि
बर्हिषि प्रिये^(१३) । प्रचिचमर्कं गृणते तुराय मारुताय
स्वतवसे भरध्वं । ये सहाऽसि सहसा सहन्ते ॥ ३ ॥

रेजते अग्ने । पृथिवी मखेभ्यः^(१४) । विश्वे देवा विश्वे
देवाः^(१५-१६) । द्यावा नः पृथिवी इमं सिधमद्य
दिविस्पृशं । यज्ञं देवेषु यच्छतां^(१७) । प्र पूर्वजे पितरा
नव्यसीभिर्गीर्भिः कृणुध्वं सद्ने कृतस्य । आ नो
द्यावापृथिवी दैव्येन जनेन यातं महि वां वरुथं^(१८) ।
अग्निं स्तोमेन बोधय समिधानो अमत्ये । हव्या
देवेषु नो दधत्^(१९) । स हव्यवाङ्मर्त्य उशिगदूत-
श्चनोहितः । अग्निर्धिया समृण्वति^(२०) । शन्नो भवन्तु
वार्ज-वार्जे^(२१-२२) ॥ ४ ॥

पुरुषत्वता । यजतं ते अन्यत् । सहन्ते । चनो-
हितः । अष्टौ च ॥ ११ ॥

युञ्जानः । इमाग्भृण् । देवस्य । सं ते । वि पाजसा ।
वसवस्त्वा । समास्त्वा । ऊर्द्धा अस्य । आकूतिं । यदग्ने
यानि । अग्ने यं यज्ञम् । एकादश ॥ ११ ॥ * ॥ ० ॥

युञ्जानः । वर्मं च स्थ । आदित्यास्त्वा । भारती ।
स्वा॥ अ॥ ह॥ । षट्चत्वारिंशत् ॥ ६४ ॥

युञ्जानः । वाजे वाजे ॥

॥०॥ हरिः ओम् ॥०॥

इति तैत्तिरीयसंहितायां चतुर्थकाण्डे प्रथम-
प्रपाठके एकादशोऽनुवाकः ॥ ० ॥

॥ * ॥ समाप्तश्च प्रथमः प्रपाठकः ॥ * ॥

दशमेऽनुवाके वज्रधारणमुक्तम् । अथैकादशे चातुर्मास्यगते
वैश्वदेवाख्ये प्रथमपर्वणि विहितानां हविषां याज्यानुवाक्या
उच्यन्ते । तत्र प्रथमस्याज्यभागस्य चोदकप्राप्तमपवदितुमन्यां
पुरोऽनुवाक्यामाह,—“अग्ने यं यज्ञमध्वरं विश्वतः परिभूरसि ।
स इद्देवेषु गच्छति^(१)” इति । हे ‘अग्ने’, ‘अध्वरं’ (हिंमारहितं),
‘यं’ ‘यज्ञं’ ‘विश्वतः’ ‘परिभूरसि’ (सर्वतः प्राप्तवानसि) । ‘स
इत्’ (स एव) यज्ञः ‘देवेषु’ ‘गच्छति’ ।

अथ द्वितीयाज्यभागस्य पुरोऽनुवाक्यामाह,—“सोम यास्ते
मयो-भुव ऊतयः सन्ति दाशुषे । ताभिर्नोऽविता भव^(२)” इति ।
हे ‘सोम’, ‘दाशुषे’ (हविर्दत्तवते) यजमानाय ‘मयो-भुवः’
(सुखं भावयितुः) ‘ते’ (तव) ‘या’ ‘ऊतयः’ (रक्षणप्रकाराः)
‘सन्ति’, ‘ताभिः’ (ऊतभिः) ‘नः’ (अस्माकं) ‘अविता’ (रचकः)
‘भव’ ।

अथ 'आग्नेयमष्टाकपालं निर्वपति' इत्यस्मिन् हविषि याज्या-
पुरोनुवाक्ययोः प्रतीके दर्शयति,—“अग्निर्मूर्द्धा, भुवः(१-४)” इति ।
'अग्निर्मूर्द्धा' इति पुरोनुवाक्या, 'भुवो यज्ञस्य' इति याज्या ।
एतच्चोभयमैष्टिके होत्रकाण्डे समान्नातम्, तच्च अस्माभिर्हृदा हृत्य,
“चक्षुषी वा एतद्यज्ञस्य” (२ का०।६ प्र०।२ अ०) इत्यस्मिन्ननुवाके
व्याख्यातम् ।

अथ 'सौम्यं चरुम्' इत्यस्मिन् हविषि याज्यानुवाक्ययोः प्रतीके
दर्शयति,—“त्वन्नः सोम, या ते धामानि(५-१)” इति । 'त्वन्नः सोम
विश्रुतः' इति पुरोनुवाक्या, 'या ते धामानि' इति याज्या;
एतच्चोभयं “स पत्नवन्नि काव्या” इत्यनुवाके (२ का०।३ प्र०।
१४ अ०) व्याख्यातम् ।

अथ 'सावित्रं द्वादशकपालम्' इत्येतस्य हविषः पुरोनुवाक्या-
माह,—“तत्सवितुर्वरेण्यं भर्गो देवस्य धोमहि । धियो यो नः
प्रचोदयात्(७)” इति । 'यः' सविता अस्माकं बुद्धोः प्रेरयति,
'तत्सवितुः' 'देवस्य' वरणीयं 'भर्गः' (तेजो) ध्यायेम ।

तत्रैव याज्यामाह,—“अचित्ती यच्चक्षमा दैव्ये जने दोनै-
र्दक्षैः प्रभृती पूरुषत्वता । देवेषु च सवितर्मानुषेषु च त्वन्नो अत्र
सुवतादनागसः(८)” इति । पूरुषस्य भावः पूरुषत्वं, पूरुषत्वमेव
'पूरुषत्वता', सा 'च' 'प्रभृती' (अतिबहुला), देहेन्द्रियादिसङ्घातेषु
पुरुषोऽहमस्मोत्यादितादात्म्याभिमानभ्रान्तिरत्यन्तं दृढेत्यर्थः ।
तथा सति, हे 'अचित्ती', कर्त्तव्याकर्त्तव्ययोरज्ञानेन 'दोनैर्दक्षैः'
(विषयलम्पटतया दोनत्वं प्राप्तैः, स्वस्वव्यापारकुशलैरिन्द्रियैः)

‘देव्ये जने’ (देवतासम्बन्धिनि शरीरे) ‘यत् चरुम्’ (यत् पापं वयं कृतवन्तः), हे ‘सवितः’, ‘त्वं’ ‘देवेषु’ मनुष्येषु ‘च’ ‘अत्र’ (अस्मिन् कर्मणि) ‘नः’ (अस्मान्) ‘अनागसः’ (पापरहिताः) यथा भवामः, तथा ‘सुवतात्’ (प्रेरय) ।

अथ ‘सरस्वतं चरुम्’ इत्यस्य पुरोनुवाक्यामाह,—“चोदयन्ती स्मृतानां चेतन्ती सुमतोनाम् । यज्ञं दधे सरस्वती^(९)” इति । ‘स्मृतानां’ (प्रियवाक्यानां) ‘चोदयन्ती’ (प्रेरयन्ती) ‘सुमतोनां’ (शोभनबुद्धीनाम्) अस्माकं कृत्यं ‘चेतन्ती’ (जानन्ती) ‘सरस्वती’ ‘यज्ञम्’ इमं ‘दधे’ (धारितवती) ।

तत्रैव याज्यामाह,—“पावीरवी कन्या चित्रायुः सरस्वती वीरपत्नी धियं धात् । ग्राभिरच्छिद्रः शरणः सजोषा दुराधर्षं गृणते शर्म यः सत्^(१०)” इति । ‘सरस्वती’ ‘धियं धात्’ (अस्मदीये कर्मणि सावधानां बुद्धिं धारयतु) । कीदृशी ?—‘पा-वीर-वी’ (पाहन् वीरांश्च वयति जनयतीति ‘पा-वीर-वी’), ‘कन्या’ (कमनीया), ‘चित्रायुः’ (विचित्रं जीवनं यस्याः सा), ‘वीरपत्नी’ (वीराणां पालयित्री), ‘ग्राभिः’ (कुन्दोभिः) दुक्ता, ‘सरस्वती’ ‘सजोषाः’ (यजमानेन समानप्रीतिः) सती ‘गृणते’ (सुवते) यजमानाय ‘शर्म यंसत्’ (सुखं प्रयच्छतु) । कीदृशं ‘शर्म’ ?—‘अच्छिद्रम्’ (अविच्छिन्नं), ‘शरणं’ (रक्षकं), ‘दुराधर्षं’ (अन्यैर्धर्षयितुमशक्यम्) ।

अथ ‘पौषं चरुम्’ इत्यस्य पुरोनुवाक्यामाह,—“पूष गा अन्वेत नः पूषा रक्षत्वर्तः । पूषा वाजः सनोतु नः^(११)” इति । अयं ‘पूषा’ ‘नः’ (अस्माकं) ‘गा अन्वेत’ (रक्षणाय पृष्ठतो गच्छतु) ।

किञ्च, अयं 'पूषा' सर्वतोऽश्वान् 'रक्षतु' । 'पूषा' 'नः' (अस्मभ्यं) 'वाजम्' (अन्नं) 'सन्तोतु' (सम्पादयतु) ।

तत्रैव याज्यामाह,—“शुक्रं ते अन्यत् यजतं ते अन्यद्विषुरूपे अहनी द्यौरिवासि । विश्वा हि माया अवसि स्वधावो भद्रा ते पूषन्निह रातिरस्तु^(१२)” इति । हे 'पूषन्', 'ते' (तव) 'शुक्रं' (शुद्धस्वरूपम्) 'अन्यत्' (अनेकप्रकारं), उदयकाले रक्तवर्णं रूपं 'अन्यत्', मध्याह्नकाले श्वेतवर्णं रूपम् 'अन्यत्',-इत्येवमनेकप्रकार-त्वम् । 'ते' (तव) 'यजतं' (पूजनमपि) 'अन्यत्',—प्रातःकाले “मित्रस्य चर्षणीधृतः” इत्यादिभिर्मन्त्रैः पूज्यसे, मध्याह्ने तु “आ सत्येन” इत्यादिभिः । तथा, त्वया निष्पादिते 'अहनी' अपि 'विषुरूपे' (नानारूपे) । अहःशब्दश्चान्वयायेन रात्रिमप्युपलक्षयति । अहः प्रकाशोपेतं, रात्रिस्तमोयुक्तेति नानारूपत्वं । एवं विचित्र-कार्ययुक्तोऽपि त्वं 'द्यौरिवासि',-आकाशं यथा एकरूपं, तद्वत् त्वमपि पक्षपातराहित्यादेकरूपोऽसि । (मीयन्ते पदार्था याभि-श्चित्तवृत्तिभिस्ताः चित्तवृत्तयो 'मायाः' । कथ्यमानवाचिना च स्वधाशब्देन कृत्स्नमायन्नमुपलक्ष्यते । हे 'स्वधावः' (अन्नवत्), 'विश्वा हि' 'मायाः' सर्वा अयन्यदीयचित्तवृत्तयोः 'अवसि' (रक्षसि) । हे 'पूषन्' 'इह' (कर्मणि) 'ते' (तव) 'रातिः' 'भद्रा' 'अस्तु' (फलप्रदानं समीचीनं भवतु) ।

अथ 'मारुतं सप्तकपालम्' इत्यस्य पुरेनुवाक्यामाह,—“ते-ऽवर्द्धन्त स्वतवसो महिलना आ नाकं तस्थुरह चक्रिरे सदः । विष्णुर्यत् ह आवदृषणं मदच्युतं वयो न सीदन्नधि वर्धिषि

प्रिये^(१२)” इति । ‘तवः’ बलं, ‘स्वं’ (स्वाधीनं) तवो येषां, ते ‘स्वतवसः’, तादृशाः ‘ते’ (मरुतः) ‘महित्वना’ (महत्त्वेन) स्वकीयेन ‘अवर्द्धन्त’; ‘ते’ (मरुतः) ‘नाकं’ (स्वर्गं) ‘आ’-‘तस्युः’ (प्राप्तवन्तः); ‘उरु’ ‘सदः’ ‘चक्रिरे’ (स्वर्गे यजमानाय स्थानं कृतवन्तः) । ‘वृषणं’ (कामानां वर्षकं), ‘मदच्युतम्’ (हर्षक्षारकम्) अत्यन्तहर्षकारणमित्यर्थः, तादृशं यद् बर्हिः (मरुत्सम्बन्धि कर्म) ‘विष्णुः’ ‘ह’ (विष्णुरेव) ‘यत्’ ‘आवत्’ (पालितवान्), तस्मिन् ‘प्रिये’ ‘बर्हिषि’ मरुतोऽधिष्ठाय ‘वयो न’ (वय इव) ‘सीदन्’, यथा पक्षिणः सायंकाले वृक्षे सीदन्ति, तदत् अवतिष्ठन्तीति ।

तत्रैव याज्यामाह,—“प्र चित्रमर्के गृणते तुराय मारुताय स्वतवसे भरध्वं । ये सहांसि सहसा सहन्ते रजते अग्ने पृथिवी मखेभ्यः^(१३)” इति । हे ऋत्विग्यजमानाः, ‘चित्रमर्के’ (विविध-मर्चनं) ‘मारुताय’ (मरुत्समूहाय) ‘प्र’-‘भरध्वं’ (प्रकर्षेण सम्पादयत) । कोदृशाय ‘मारुताय?’, ‘गृणते’ (हविर्दानाय गृणते), ‘तुराय’ (शीघ्रगामिने), ‘स्वतवसे’ (स्वाधीनबलाय) । ‘ये’ भवन्तः, ऋत्विग्यजमानाः, ‘सहसा’ (मरुतां बलेन) ‘सहांसि’ (वैरिबलानि) ‘सहन्ते’ (अभिभवन्ति) इति पूर्वचान्वयः । हे ‘अग्ने’, तमेव तत्पश्येत्यथाहारः । किन्तु द्रष्टव्यमिति?—तदुच्यते, इयं ‘पृथिवी’ ‘मखेभ्यः’ (मारुतयज्ञेभ्यः) ‘रजते’ (कम्पते),—कथं नामैतदीया यज्ञा निर्विघ्नेन समाप्यन्ते?—इति प्रयत्नं करोति,—तदिदमिति ।

अथ ‘वैश्वदेवीमामित्राम्’ इत्यस्मिन् हविषि याज्यापुरोनु-

वाक्ययोः प्रतीके दर्शयति,—“विश्वे देवा विश्वे देवा^(१५-१६)” इति ।
 ‘विश्वे देवा च्छतावृधः’ इति पुरोनुवाक्या ; ‘विश्वे देवाः ष्टणुत’
 इति याज्या । एतच्चोभयं “नवो नवो भवति” (२का०।४ प्र०।
 १४ अ०) इत्येतस्मिन्ननुवाके व्याख्यातम् ।

‘द्यावापृथिव्यमेककपालम्’ इत्यस्य पुरोनुवाक्यामाह,—“द्यावा
 नः पृथिवो इमं सिध्रमद्य दिविस्पृशं । यज्ञं देवेषु यच्छतःम्^(१७)”
 इति । ‘द्यावा’ ‘पृथिवी’ (द्युदेवता, पृथिवीदेवता) चेति उभे ‘अद्य’
 (अस्मिन् दिने) ‘नः’ (अस्मदोयम्) ‘इमं’ ‘यज्ञं’ ‘देवेषु’
 समर्पयेतां । कीदृशं यज्ञं?—‘सिध्रं’ (फलस्य साधकं), ‘दिवि-
 स्पृशं’ (‘अग्नौ प्रास्ताज्जतिः (?) सम्यगादित्यमुपतिष्ठते’ इतिन्यायेन
 स्वर्गस्पर्शयुक्तम्) ।

तत्रैव याज्यामाह,—“प्र पूर्वजे पितरा नव्यसोभिर्गोभिः
 कृणुध्वं सदनं चतस्रः । आ नो द्यावापृथिवी दैव्येन जनेन यातं
 महि वां वरूथम्^(१८)” इति । ‘पूर्वजे’ (प्रथमोत्पन्ने) द्यावापृथिव्यौ,
 ‘पितरा’ (मातापितृसमाने) ‘द्यौः पिता पृथिवी माता’ इति
 श्रुत्यन्तरात् । हे चत्विग्यजमानाः, ‘ऋतस्य’ ‘सदनं’ (यज्ञस्य स्थाने)
 ‘नव्यसोभिः’ (अतिशयेन नूतनाभिः) ‘गोभिः’ (मन्त्ररूपाभि-
 र्वाग्भिः) ‘कृणुध्वं’ (द्यावापृथिव्योः स्तुतिं कुरुध्वं) । हे द्यावा-
 पृथिव्यौ ‘दैव्येन जनेन’ (देवसम्बन्धिना पुरुषसमूहेन) सह ‘नः’
 (अस्मान्) प्रति ‘आ’-‘यातं’ । ‘वां’ (युवयोः) सम्बन्धि ‘वरूथं’
 (यज्ञगृहं) ‘महि’ (पूज्यम्) ।

अथ तत्रैव स्मिष्टकृतः पुरोनुवाक्यामाह,—“अग्निं स्तोमेन

बोधय समिधानो अमर्त्यं । हव्या देवेषु नो दधत्^(१९)” इति ।
 हे यजमान, त्वं ‘समिधानः’ ‘अग्निं’ दीपयन् ‘अमर्त्यं’ (मरण-
 रहितं) ‘अग्निं’ खिष्टकद्रूपं ‘स्तोमेन’ (स्तोत्रेण) तोषयित्वा अनेन
 प्रकारेण ‘बोधय’ । केन प्रकारेण ? इति—तदुच्यते, ‘नः
 (अस्मदोयानि) ‘हव्या’ (हवींश्चि) ‘देवेषु’ ‘दधत्’ (म्यापयेति) ।

तत्रैव याज्यामाह,—“स हव्यवाङ्मर्त्यं उशि दूतश्चनोहितः ।
 अग्निर्धिया समृण्वति^(२०)” इति । खिष्टकद्रूपः ‘अग्निः’ ‘धिया’
 (करुणायुक्तेन चेतसा) ‘समृण्वति’ (सम्यगिह प्राप्नोति) । कोदृशः
 ‘अग्निः’ ?—(हव्यं वहतीति) ‘हव्यवाट्’, ‘अमर्त्यः’ (मरणरहितः),
 ‘उशिक्’ (अनुग्रहपूर्वमस्मान् कामयमानः), ‘दूतः’ (देवानामाज्ञा-
 कारी) ‘चनोहितः’ (चनसा मनुष्याणां यजमानानां ‘हितः’
 अभीष्टकारी) ।

अथ ‘वाजिनो यजति’ इति विहिते कर्मणि याज्यानुवाक्ययोः
 प्रतीके दर्शयति,—“शन्नो भवन्तु वाजे-वाजे^(२१-२२)” इति । ‘शन्नो
 भवन्तु वाजिनः’ इति पुरोनुवाक्या ; ‘वाजे-वाजे वाजिनः’ इति
 याज्या । एतच्चोभयं “देवस्याहः सवितुः प्रसवे” (१ का० १। ७ प्र० ।
 ८ अ०) इत्यनुवाके व्याख्यातम् ॥

अत्र विनियोगसङ्ग्रहः,—

अथ याज्या वैश्वदेवे चातुर्मास्यादपर्वणि ।

अग्ने, सोमानुवाकस्तु अग्नीसोमाज्यभागयोः ॥

अग्ने* सुवस्तथाग्नेये तन्नो, या ते, च सौम्यके ।
 तत्सेति युग्मः सावित्रे ; चोद, सारस्वते तथा ॥
 पृषा, पौष्णे ; मारुते ते, विश्वे द्वे वैश्वदेविके ।
 द्यावा, द्यावापृथिव्ये स्यादग्निं, स्विष्टकृतो यजिः ॥
 शं, वाजि, वाजिनो मन्त्रा द्वाविंशतिरुदीरिताः ॥

वेदाद्यस्य प्रकाशनं तमो हार्दं निवारयन् ।
 पुमर्थांश्चतुरो देवादिद्यातीर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे प्रथमप्रपाठके एकादशोऽनुवाकः ॥ ० ॥

समाप्तश्च प्रथमः प्रपाठकः ॥ ० ॥

* अग्निर्भुव इति पाठो भवितुं युक्तः ।

श्रीगणेशाय नमः ।

अथ तैत्तिरीयसंहिताभाष्ये

चतुर्थकाण्डे द्वितीयप्रपाठके

प्रथमोऽनुवाकः ।

॥ हरिः ॐ ॥

विष्णोः क्रमोऽस्यभिमातिहा गायत्रं छन्द आरोह
पृथिवीमनुविक्रमस्व निर्भक्तः सः यं द्विषो^(१) विष्णोः
क्रमोऽस्यभिश्चिहा चैष्टुभं छन्द आरोहान्तरिक्ष-
मनुविक्रमस्व निर्भक्तः स यं द्विषो^(२) विष्णोः क्रमो
ऽस्यरातीयतो हन्ता जागतं छन्द आरोह दिवमनु-
विक्रमस्व निर्भक्तः स यं द्विषो^(३) विष्णोः ॥ १ ॥

क्रमोऽसि शचूयतो हन्तानुष्टुभं छन्द आरोह
दिशोऽनुविक्रमस्व निर्भक्तः स यं द्विषः^(४) । अक्रन्द-
मिस्तनयन्निव द्यौः क्षामा रेरिहद्दीरुधः समञ्जन् ।
सद्यो जज्ञानो विहीमिद्धो अख्यदा रोदसी भानुना
भात्यन्तः^(५) । अग्नेऽभ्यावर्त्तिन्नभि न आवर्त्तस्वायुषा
वर्चसा सन्या मेधया प्रजया धनेन^(६) । अग्ने ॥ २ ॥

अङ्गिरः शतं ते सन्वावृतः सहस्रं त उपावृतः ।
 तासां पोषस्य पोषेण पुनर्नो नष्टमाकृधि पुनर्नो
 रुधिमाकृधि^(९) । पुनरूर्जा निर्वर्त्तस्व पुनरग्न इषाऽऽयुषा ।
 पुनर्नः पाहि विश्वतः^(१०) । सह रय्या निर्वर्त्तस्वाम्ने
 पिन्वस्व धारया । विश्वप्स्त्रिया विश्वतस्परि^(११) । उदुत्तमं
 वरुण पाशमस्मदवाधुमं ॥ ३ ॥

वि मध्यमः अथाय । अथा वयमादित्य व्रते तवा-
 नागसो अदितये स्याम^(१०) । आ त्वा हार्षमन्तरभू-
 र्ध्रुवस्तिष्ठाविचाचलिः । विशस्त्वा सवी वाञ्छन्वस्मिन्
 राष्ट्रमधिश्य^(११) । अग्ने बृहन्नृषसामूर्ध्वो अस्थानिर्ज-
 ग्मिवान् तमसो ज्योतिषाऽऽगात् । अग्निर्भानुना रुशता
 स्वङ्ग आ जातो विश्वा सद्मान्यग्राः^(१२) । सीद त्वं मातु-
 रस्याः ॥ ४ ॥

उपस्थे विश्वान्यग्ने वयुनानि विद्वान् । मैनामर्चिषा
 मा तपसाभिश्चुचोऽन्तरस्याः शुक्रज्योतिर्विभाहि^(१३) ।
 अन्तरग्ने रुचा त्वमुखायै सद्ने स्वे । तस्यास्त्वं
 हरसा तपं जातवेदः शिवो भव^(१४) शिवो भूत्वा मर्त्य-
 मग्नेऽथो सीद शिवस्त्वं । शिवाः कृत्वा दिशः सर्वाः
 स्वां योनिमिहाऽऽसदः^(१५) । हंसः शुचिषद्, वसुर-
 न्तरिक्षसङ्घातो वेदिषदतिथिर्दुरोणसत् । नृषहर-

सह॑त्सद्ब्योम॑सद्भा गो॒जा ऋ॑त॒जा अ॒द्रिजा ऋ॑तं
बृ॒हत्^(१६) ॥ ५ ॥

दिव॑मनु॒विक्र॑मस्व निभ॑क्तः स यं दि॒ष्मो वि॒ष्णोः ।
धने॑न । अ॒ग्नौ । अध॑मम् । अ॒स्याः । शु॒चि॒पत् । षोड॑श
च ॥ १ ॥

इति तैत्तिरीयसंहितायां चतुर्थकाण्डे द्वितीय-
प्रपाठके प्रथमोऽनुवाकः ॥ ० ॥

श्रीगणेशाय नमः ।

आद्यप्रपाठके ह्युक्तो योऽग्निः सोऽयं प्रपञ्चितः ।

प्रपाठके द्वितीये तु स्वादेवयजनग्रहः ॥

चयनार्थस्तत्र चानुवाका एकादशेरिताः ।

आमन्त्र्यां स्थापनं वात्सप्रसूक्तेन ह्युपस्थितिः ॥

उखाग्नेर्नचनं*, गार्हपत्याग्निचयनं, भुवः ।

कर्षणं, चौषधावापः, लोष्ठचेपादिकं तथा ॥

रुक्मादेरुपधानं, स्व-यमादृणादिकस्य च ।

निधानं पशुशीर्षाणां, याज्या अर्था उद्दीरिताः ॥

तत्र प्रथमानुवाके आमन्त्र्याम् उखाग्निस्थापनं प्रतिपाद्यते ।

* उखाग्नेश्चयनमिति कश्चित् पाठः साधुरिव प्रतिभाति ।

कल्पः, 'उपरि नाभेर्धारयमाणो विष्णोः क्रमोऽसीति चतुरो
विष्णुक्रमान् प्राचः क्रामति' इति । पाठस्तु,—“विष्णोः क्रमो-
ऽस्यभिमातिहा गायत्रं कृन्द आरोह पृथिवीमनुविक्रमस्य निर्भक्तः
स यं द्विभ्यो^(१) विष्णोः क्रमोऽस्यभिगृह्णतिहा त्रैष्टुभं कृन्द
आरोहान्तरिक्षमनुविक्रमस्य निर्भक्तः स यं द्विभ्यो^(२) विष्णोः
क्रमोऽस्यरातीयतो हन्ता जागतं कृन्द आरोह दिवमनुविक्रमस्य
निर्भक्तः स यं द्विभ्यो^(३) विष्णोः क्रमोऽसि शत्रूयतो हन्ता-
ऽनुष्टुभं कृन्द आरोह दिशोऽनुविक्रमस्य निर्भक्तः स यं द्विभ्यः^(४)”
इति । यज्ञप्रयोगं कृत्स्नं व्याप्नोतीति 'विष्णुः' यजमानः; यदा
विष्णुना (परमेश्वरेण) अभेदोपचारं कृत्वा स विष्णुरित्युच्यते ।
हे प्रथमपादविन्यास, त्वं 'विष्णोः' 'अभिमातिहा' (पाप-
घाती) 'क्रमोऽसि', 'पाप्मा वा अभिमातिः' इति श्रुत्य-
न्तरम् । तादृशस्त्वं 'गायत्रं कृन्द' 'आरोह' (अनुयाहकत्वेन
स्वीकुरु) । ततः 'पृथिवीमनुविक्रमस्य' (भूदेवतारूपमिमं प्रदेशं
विशेषेण व्याप्नुहि) । 'यम्' (अभिमातिं), वयं 'द्विभ्यः',
सोऽयं 'निर्भक्तः' (अस्मात् प्रदेशान्निःसारितः) । एवमुत्तरेष्वपि
योज्यम् ।

'अभिगृह्णतिहा' मिथ्यापवादघाती । अरातिरवश्यंदातव्यस्य
दानाभावः, तम् आत्मन इच्छतीति 'अरातीयन्', तस्य 'हन्ता'
विनाशकः । प्रहारेण हन्तृत्वं शत्रुत्वं तदिच्छतीति 'शत्रूयन्',
तस्य 'हन्ता' विनाशकः । अत्र सर्वत्र यजमानः स्वात्मानं विष्णुत्वेन
भावयेत् । चतुर्णां प्रक्रमाणां प्रदेशान् पृथिव्यादिलोक रूपत्वेन

भावयेत् । गायत्र्यादिच्छन्दोभिमानोदेवताः* तेषां प्रकमाणा-
मनुयाहिकाः ।

एतैर्मन्त्रैः साध्यान् विष्णुक्रमान् विधत्ते,—“विष्णुमुखा वै
देवाश्छन्दोभिरिमास्लोकाननपजय्यमभ्यजयन् यद्विष्णुक्रमान् क्रमते
विष्णुरेव भूत्वा यजमानश्छन्दोभिरिमास्लोकाननपजय्यमभि-
जयति विष्णोः क्रमोऽस्यभिमातिहेत्याह गायत्री वै पृथिवी त्रैष्टु-
भम् अन्तरिक्षं जागती द्यौरानुष्टुभीर्दिशश्छन्दोभिरेवेमास्लोकान्
यथापूर्वमभिजयति” (५।२।१अ०) इति । ‘देवाः’ पूर्वं खेषु
विष्णुमेव मुख्यं कृत्वा छन्दोभिमानिदेवैः सहिताः ‘अनपजय्यम्’
(अन्यैर्जेतुं यथा न शक्यन्ते तथा) ‘इमान्’ ‘लोकान्’
‘अभ्यजयन्’, अतो ‘यजमानः’ अपि विष्णुक्रमैस्तथा ‘जयति’ ।
गायत्र्यादिच्छन्दोदेवानां पृथिव्यादिलोकस्वामित्वेन तैः सह
लोकानां जेतुं शक्यतया, मन्त्रेषु ‘गायत्रं छन्द आरोह’ इत्यादि
पठितमित्यभिप्रायः ।

कल्पः, ‘अक्रन्ददग्निरित्येताम् अनूदूच्य’† इति । पाठस्तु,—
“अक्रन्ददग्निस्तनयन्निव द्यौः चामा रेरिहदीरुधः समञ्चन् । सद्यो
जज्ञानो वि हीमिद्धो अख्यदा रोदसी भानुना भात्यन्तः(५)”
इति । अयम् ‘अग्निः’ ‘अक्रन्दत्’ (अस्मदरिष्टनिवारणार्थं गर्जतु) ।
किमिव?—‘स्तनयन्निव’ ‘द्यौः’ (यथा द्युलोकस्यो मेघः सस्य-
शोषभीतिं निवारयति तद्वत्) । किं कुर्वन्?—‘चाम’ (दाहकम्,

* गायत्र्यादिच्छन्दोभिमानि-देवता इति पाठो भवितुं युक्तः ।

† अनूदूच्य किं वा अनूच्य इति पाठो भवितुं युक्तः ।

अस्मद्विरुद्धं) 'रेरिहत्' (लेलिहानः) । 'वीरुधः' 'समञ्जन' (पुष्पफलसमृद्धलतावदस्मदनुकूलानि सम्यगभिव्यञ्जयन्) । 'हि' (यस्मात्) 'जज्ञानः' (उत्पद्यमानः) 'सद्यः' 'ई' (तदानीमेव) 'इद्धः' (दीप्तः) सन् जगत् 'वि'-अख्यत् (प्रकाशयति) । 'रोदसो' (द्याव्यापृथिव्योः) 'अन्तः' 'भानुना' (रश्मिना) स्वयम् 'आ'-भाति (समन्तात् प्रकाशते) ।

एतस्य मन्त्रस्यानुवचनं विधत्ते,—“प्रजापतिरग्निमसृजत सोऽस्मात्सृष्टः पराङ्मैतमेतथाऽन्वेदक्रन्ददिति तथा वै सोऽग्नेः प्रियं धामावाकन्धे यदेनामन्वाहग्नेरेवैतथा प्रियं धामावाकन्धे” (पू। २।१अ०) इति । 'सृष्टः' 'सः' (अग्निः) 'अस्मात्' (प्रजापतेः) 'पराङ्' (आवृत्तिरहितः) 'ऐत्' (अगच्छत्); 'अक्रन्ददिति' एतथा च्च 'एतम्' (अग्निम्) 'अनु'-गम्य 'सः' (प्रजापतिः) 'तथा' एव च्च 'अग्नेः' 'प्रियं' स्थानं प्राप्तवान् । अत एवास्या अनुवचनम् 'अग्नेः' प्रियस्य स्थानस्य सम्पादनाय भवति ।

कल्पः, 'अग्नेऽभ्यावर्त्तिन्निति चतसृभिः प्रदक्षिणमावर्त्तते' इति । तत्र प्रथमामाह,—“अग्नेऽभ्यावर्त्तिन्नभि न आवर्त्तस्वायुषा वर्चसा सन्या मेधया प्रजया धनेन(६)” इति । आभिमुख्येन आवर्त्तितुं शीलमस्यास्तीति आवर्त्ती, तादृश हे 'अग्ने', आयुरादिभिः सह 'नः' (अस्मान्) 'अभि'-लक्ष्य 'आवर्त्तस्व' । 'आयुः' अपमृत्युरहित* । 'वर्चः' कान्तिर्बलं वा । 'सनिः' धनदानं । 'मेधा' अतार्थ-

* रहितत्वम् इति राहित्यम् इति वा पाठो भवितुं युक्तः ।

धारणशक्तिः । 'प्रजा' पुत्रादिः । 'धनं' सुवर्णं । धनशब्देन सम्पादयितव्यम् उच्यते । 'सनि'-शब्देन सम्पादितस्य बन्धुभ्यः प्रदानशक्तिरुच्यते ।

अथ द्वितीयामाह,—“अग्ने अङ्गिरः शतं ते सन्त्वावृतः सहस्रं त उपावृतः । तासां पोषस्य पोषेण पुनर्नो नष्टमाकृधि पुनर्नो रयिमाकृधि^(१)” इति । हे 'अङ्गिरः' (अङ्गसौष्टवयुक्त) 'अग्ने', 'ते' (तव) 'आवृतः' 'शतं' 'सन्तु' (आवृतिशक्तयः शतसङ्ख्याकाः भवन्तु) । तथा 'ते' (तव) 'उपावृतः' (उपावृतिशक्तयः सहस्र-सङ्ख्याका भवन्तु) । स्वस्वैवावर्त्तनम् आवृत् । समीपवर्त्तिनां पुरुषाणां द्रव्यविशेषाणाञ्चावर्त्तनम् उपावृत् । अस्मासु स्नेहातिशयेन त्वमपि पुनःपुनः आवर्त्तस्व ; त्वदीयाः पुरुषास्त्वदीयानि च द्रव्याणि पुनःपुनः आवर्त्तन्तामित्यर्थः । 'तासां' आवृतिशक्तीनां शत-सहस्रसङ्ख्याकानां यः पोषः (समृद्धिः), तस्यापि 'पोषस्य' अन्यः पोषः (अयुतलक्षादिसङ्ख्याकाभिवृद्धिः), तादृशेन 'पोषेण' 'नः' (अस्मदीयं) 'नष्टं' धनं 'पुनः' (भूयः) अपि 'आकृधि' (आवृत्तं कुरु) । 'पुनः' (भूयः) अपि 'रयिं' (पूर्वसम्पादितं धनं) 'आकृधि' (सर्वतः सम्पादितं कुरु) ।

अथ तृतीयामाह,—“पुनरूर्जा निवर्त्तस्व पुनरग्न इषाऽऽयुषा । पुनर्नः पाहि विश्वतः^(२)” इति । हे 'अग्ने', त्वं 'ऊर्जा' (क्षीरादि-रसेन सह) 'पुनः' 'निवर्त्तस्व' (अवागच्छ) । 'इषा' (अग्नेन) 'आयुषा' सह 'पुनः' आगच्छ । 'नः' (अस्मान्) 'पुनः'-पुनः कृतात् 'विश्वतः' (सर्वस्मादपराधात्) 'पाहि' ।

अथ चतुर्थीमाह,—“सह रय्या निवर्त्तस्वाग्ने पिन्वस्व धारया । विश्वप्निषा विश्वतस्परि^(९)” इति । हे ‘अग्ने’, ‘रय्या’ (धनेन) ‘सह’ ‘निवर्त्तस्व’ । ‘स्या भक्षणे’ इति धातुः, विश्वैः सर्वैः स्यायते भक्ष्यते, पोष्यते इति ‘विश्वप्नो’, तादृश्या वृष्टि-‘धारया’ ‘विश्वतस्परि’ (सर्वेषां तृणधान्यलतापादपानामुपरि) ‘पिन्वस्व’ (सिञ्च) ।

एतैर्मन्त्रैरावर्त्तनं विधत्ते,—“ईश्वरो वा एष पराङ् प्रदद्यो यो विष्णुक्रमान् क्रमते चतसृभिरावर्त्तते चत्वारि कन्दाः५सि कन्दाः५सि खलु वा अग्नेः प्रिया तनूः प्रियामेवास्य तनुवमभि-पर्यावर्त्तते*” (पू।२।१अ०) इति । ‘यः’ (यजमानः) ‘विष्णु-क्रमान्’ आचरति, ‘एष’ ‘पराङ्’ (आवृत्तिरहितः), ‘प्रदद्यो’ ‘ईश्वरः’ (प्रकर्षेण गन्तुं समर्थः) पुनरावृत्तिं न लभत इत्यर्थः । अत आवृत्तिलाभाय ‘चतसृभिः’ (‘अग्नेऽभ्यावर्त्तिन्’ इत्यादिभिः चरिभिः) आवृत्तिं कुर्यात् । गायत्री-त्रिष्टुप्-जगत्यनुष्टुबिति-चतुर्णां कन्दसाम् अग्न्यादानादावुपात्तत्वादग्निशरीरत्वम् ।

आवृत्तौ प्रादक्षिण्यं विधत्ते,—“दक्षिणा पर्यावर्त्तते स्वमेव वीर्यमनुपर्यावर्त्तते तस्मादक्षिणोर्द्ध्वा आत्मनो वीर्यावत्तरोऽथो आदित्यस्यैवावृतमनुपर्यावर्त्तते” (पू।२।१अ०) इति । ‘दक्षिणा’ प्रादक्षिणेन, दक्षिणमवस्थाप्य वामभागस्य परिभ्रमणं प्रादक्षिण्यम् । पुरुषस्य दक्षिणे भागे सामर्थ्यातिशयसङ्गावात् तदेवानुसृत्यावृत्तिः

* अत्र J. पुस्तके ‘दक्षिणा पर्यावर्त्तते’ इत्युत्तरत्र उद्धृतांशोऽपि विद्यते ।

कृता भवति । यस्मात् दक्षिणभागे 'वीर्यं' श्रुतेरभिप्रेतं, 'तस्मात्' लोकेऽपि सर्वेषु व्यापारेषु दक्षिणहस्तस्यैव वीर्यातिशय उपलभ्यते । किञ्च आदित्यो मेरुं प्रदक्षिणीकरोति, तदप्यनानुसृतं भवति ।

कल्पः, 'उदुत्तममिति शिष्यपाशमुन्मुच्य' इति । पाठस्तु,— उदुत्तमं वरुण पाशमस्मदवाधमं वि मध्यमः अथाय । अथा वयमादित्य व्रते तवानागसो अदितये स्याम^(१०) इति । हे 'वरुण', 'उत्तमं' (उत्तमाङ्गे शिरसि स्थापितं) त्वदीय-पाशम् 'उत्'—कथ्य 'अथाय' (विनाशय) । अधमाङ्गे स्थापितं (पादप्रदेशे स्थापितं) 'पाशं' 'अत्र'—कथ्य विनाशय । 'मध्यम'—प्रदेशे स्थापितं पाशं 'वि'—च्छेदय । 'अथ' (पाशत्रयविनाशानन्तरम्) 'आदित्य' (सूर्यमदृश) वरुण, 'वयम्' 'अनामसः' (पापरहिताः) सन्तः 'तव' 'व्रते' (त्वदीये कर्मणि) 'अदितये' (अखण्डितत्वाय) 'स्याम' (योग्या भवेम) ।

अनेन मन्त्रेण शिष्यपाशोन्मोक्तमभिप्रेत्य मन्त्रगतस्य वरुणपाशस्य प्रसङ्गं दर्शयति,—“शूनःशेषभाजोर्गर्त्तं वरुणो गृह्णात् स एतां वारुणोमपश्यत् तथा वै स आत्मानं वरुणपाशादमुञ्चद्वरुणो वा एतं गृह्णाति य उखां प्रतिमुञ्चत उदुत्तमं वरुणपाशमस्मदित्याह आत्मानमेवैतया वरुणपाशान्मुञ्चति” (५।२।१३०) इति । शूनःशेषो नाम ऋषिः, स चाजोर्गर्त्तस्य पुत्रः, तं कदाचित् 'वरुणः' 'गृह्णात्' (गृहीतवान्), वरुणगृहीतत्वञ्च जलोदर-व्याधिना अभिव्यज्यते । 'स' च (शूनःशेषः) तत्परिहाराय 'उदुत्तमम्'

इत्येतां वारुणीष्टचम् 'अपश्यत्' । ततः 'तया' एव च्छचा 'स' शुनःश्रेयः स्वात्मानं 'वरुणपाशात्' मोचितवान् । अतोऽत्रापि 'यः' (यजमानः) 'उखां' 'प्रतिमुञ्चते' सोऽयं वरुणष्टहीतः सन् तत्परिहाराय 'उदुत्तमम्'—इत्यनया शिक्षपाशमुन्मुच्य तन्मन्त्र-प्रसादेन वरुणपाशात् मुक्ता भवति ।

कल्पः, 'आ त्वा हार्षमित्याहृत्य' इति । पाठस्तु,—“आ त्वा हार्षमन्तरभृध्रुवस्तिष्ठाविचाचलिः । विशस्त्वा सर्वा वाञ्छन्तु अस्मिन् राष्ट्रमधिश्य(११)” इति । हे अग्ने, त्वाम् 'आ'-‘हार्षं' (आहृतवानस्मि) । तच्च उखाया 'अन्तः' 'अभूः' (अवस्थितोऽसि); 'अविचाचलिः' (अत्यन्तं चलनरहितः), 'ध्रुवस्तिष्ठ' (स्थिरस्तिष्ठ) । 'सर्वा' 'विशः' (प्रजाः) 'वाञ्छन्तु' त्वां । 'अस्मिन्' (यजमाने) 'राष्ट्रम्' इदम् 'अधिश्य' (अधिकं स्थापय) ।

अस्य मन्त्रस्य प्रथमपादे वज्रैराहरणं प्रसिद्धमेव प्रतीयते इति दर्शयति,—“आ त्वा हार्षमित्याहा ह्येन५ हरति” (५।२।१अ०) इति ।

द्वितीयपादे अन्वयव्यतिरेकाभ्यां प्रतिष्ठा सिध्यतीत्याह,—“ध्रुवस्तिष्ठाविचाचलिरित्याह प्रतिष्ठित्यै” (५।२।१अ०) इति ।

तृतीयपादे प्रजासृष्टिं, चतुर्थपादे राज्यस्थैर्यच्च क्रमेण दर्शयति,—“विशस्त्वा सर्वा वाञ्छन्वित्याह विश्वैवेन५ समर्द्धय-त्यस्मिन् राष्ट्रमधिश्येत्याह राष्ट्रमेवास्मन् ध्रुवमकः” (५।२।१अ०) इति । 'विशः' (प्रजया) 'एनं' (यजमानम्) 'अस्मिन्' (यजमाने) 'अकः' (करोति) ।

चतुर्थपादपाठकाले यजमानविषयं काम्यं मनसा ध्यानं विधत्ते,—“यं कामयेत् राष्ट्रं स्यादिति तं मनसा ध्यायेत् राष्ट्रमेव भवति” (५।२।१२ अ०) इति । ‘यं’ (यजमानम्) उद्दिश्य राज्ञमस्त्विति ‘कामयेत्’, अध्वर्युस्तं चतुर्थपादोच्चारणकाले ‘ध्यायेत्’ ।

कल्पः, ‘उपतिष्ठतेऽग्रे बृहन्नुषसामूर्द्धा अस्यात्’ इति । पाठस्तु,—
अग्रे बृहन्नुषसामूर्द्धा अस्यान्निर्जग्मिवान् तमसो ज्योतिषाऽऽगात् ।
अग्निर्भानुना रुशता खङ्ग आ जातो विश्वा सद्मान्यप्राः (१९)” इति ।
अयमग्निः ‘बृहन्*’ ‘उषसाम्’ ‘अग्रे’ (उषसां मुखे) ‘जूर्द्धा’
‘अस्यात्’ (अग्निहोत्रादौ बोध्यमान उत्तिष्ठति) । ‘ज्योतिषा’
(खकीयेन तेजसा) ‘तमसः’ ‘निर्जग्मिवान्’ (निर्गतः सन् ‘आगात्’ ।
कीदृशोऽग्निः ?—‘रुशता’ (तमो हिंसता) ‘भानुना’ रश्मिना
‘खङ्गः’ (शोभनशरीरः) । किञ्च ‘जातः’ (उत्पन्नमात्र एव) ‘विश्वा’
‘सद्मानि’ (सर्वाणि स्थानानि) ‘आ’-‘अप्राः’ (खकीयेन तेजसा
सर्वत्र पूरितवान्) ।

अस्य मन्त्रस्य प्रथमार्द्धे भागत्रयं क्रमेण व्याचष्टे,—“अग्रे
बृहन्नुषसामूर्द्धा अस्यादित्याहायमेवैनं समानानां करोति
निर्जग्मिवान् तमस इत्याह तम एवास्मादपहन्ति ज्योतिषाऽऽ-
गादित्याह ज्योतिरेवास्मिन् दधाति” (५।२।१२ अ०) इति ।

कल्पः, ‘सोद त्वं मातुरस्या उपस्य इति तस्यां चतसृभि-

* बृहत् इति J. एवं आदर्श-पुस्तके पाठः ।

रुच्यः सादयति' इति । औदुम्बर्यासन्ध्याः* प्रकृतत्वात् सैव 'तस्याम्' इति परामृश्यते । तत्र प्रथमामाह,—“सीद त्वं मातुरस्या उपस्थे विश्वान्यग्ने वयुनानि विद्वान् । मैनामर्चिषा मा तपसा-भिर्गृणुचोऽन्तरस्थाः शुक्रज्योतिर्विभाहि^(१९)” इति । हे 'अग्ने', 'त्वं' मातृसमानाया असन्ध्याः 'उपस्थे' (उत्सङ्गे) 'सीद' (उपविश) । कीदृशस्त्वं ?—'विश्वानि' 'वयुनानि' (सर्वान् ज्ञानोपायान्) 'विद्वान्' । 'एनां' (आसन्दीम्) 'अर्चिषा' (तदीयदीप्या) 'मा' 'गृणुचः' (अत्यन्तं मा दीपय), 'तपसा' (सन्तापेन) अपि 'मा' 'अभिर्गृणुचः' । अर्चिः कारणं, तपः कार्यं, कारणेनैव तापो भवति, कार्येण तु भूयान्; तदुभयं मा कुर्वित्यर्थः । 'अस्याम्' (उखायाम्) 'अन्तः' 'शुक्रज्योतिः' (निर्मलप्रकाशः सन्) 'विभाहि' (विशेषेण दीप्यस्व) ।

अथ द्वितीयामाह,—“अन्तरग्ने रुचा त्वमुखायै सदने स्वे । तस्यास्त्वः हरसा तपन् जातवेदः शिवो भव^(१४)” इति । हे 'अग्ने', 'उखायै' (तस्या उखाया) 'अन्तः' (मध्ये) 'स्वे' 'सदने' (स्वकीये स्थाने) 'रुचा' (दीप्या) युज्यस्व । हे 'जातवेदः', 'त्वं' 'तस्याः' (आसन्ध्याः) 'शिवो भव' (सुखप्रदो भव) । किं कुर्वन् ?—'हरसा' (तेजसा) 'तपन्' (ज्वलन्) ।

अथ तृतीयामाह,—“शिवो भूत्वा मह्यमग्नेऽथो सीद शिवस्त्वं । शिवाः कृत्वा दिशः सर्वाः स्वां योनिमिहामदः^(१५)” इति ।

* औदुम्बरासन्ध्या इति पाठो भवितुं युक्तः ।

हे 'अग्ने', 'मच्छं' (मदर्थं) 'शिवः' (शान्तो) 'भूत्वा' 'अथो' (अनन्तरं) 'शिवः' 'सीद' (सर्वान् प्रति शान्तः सकृपविश) । 'सर्वाः' 'दिशः' शान्ताः 'हत्वा' 'इह' (अस्यामुखायाम्) 'स्वां योनिं' (स्वकीयं स्थानम्) 'आमदः' (आगत्योपविश) ।

अथ चतुर्थीमाह,—“हंसः शुचिषदसुरन्तरिक्षमद्धेता वेदिषदतिथिर्दुरोणमत् । नृपद्वरमदृतमद् व्योमसदजा गोजा चतजा अद्रिजा चतं बृहत्^(१)” इति । (हन्ति स्वयमाहवनी-यादिदेशेषु गच्छतीति वा, वैरिणं हिनस्तीति वा) 'हंसः' अयमग्निः (शुचौ यजने सीदतीति) 'शुचिषत्', (यजमानं वामयतीति) 'वसुः', (अन्तरिक्षे भूमज्वालारूपेण सीदतीति) 'अन्तरिक्षमत्', 'हता' (देवानामाह्वाता), वेद्यां यज्ञसम्पत्त्यन्यां सीदतीति 'वेदिषत्', 'अतिथिर्दुरोणमत्' (अतिथिममानः सन्, 'दुरोणेषु' यजमानगृहेषु सीदतीति 'दुरोणमत्'), ('नृषु' मनुष्येषु जठराग्निरूपेण सीदतीति) 'नृषत्', ('वरे' अष्टे, औत्रियगृहे सीदतीति) 'वरमत्', ('चते' यज्ञे तन्निष्पादकत्वेन सीदतीति) 'चतसत्', ('व्योमनि' आकाशे सूर्यरूपेण सीदतीति) 'व्योमसत्', ('असु' वृष्टिधारारूपासु वैद्युत-रूपेण जायते प्रादुर्भवतीति) 'अजाः', (गोकार्थे घृते ज्वालारूपेण जायते व्यज्यते इति) 'गोजाः', (चतार्थं यज्ञार्थमेव जातत्वात्) 'चतजाः', (अद्वौ पर्वते दावानलरूपेण जायते इति) 'अद्रिजाः';—ईदृशोऽग्निः 'बृहत्' 'चतं' (प्रौढमग्निचयनोपेतं यज्ञं) निष्पादयत्विति शेषः ।

एतन्मन्त्रसाधमग्निस्थापनं विधत्ते,—“चतसृभिः सादयति

चत्वारि कन्दाऽसि कन्दोभिरेव” (५।२।१अ०) इति ।
 ‘सादयति’ इत्यनुवर्तते । ‘सीद त्वं मातुरस्या’ इत्यादिभिः ‘चत-
 सृभिः’ औदुम्बर्यामुख्याग्निं स्थापयत् । ‘कन्दोभिरेव’ स्थापि-
 तवान् भवति ।

‘हंसः’ इत्यादिकायामुत्तमायामृचि च्छन्दोविशेषं प्रशंसति,—
 “अतिकन्दोत्तमया वर्षं वा एषा कन्दां यदतिकन्दा वर्षे-
 नैव५ समानानां करोति” (५।२।१अ०) इति । अतिकन्दसि
 अन्यच्छन्दसामन्तर्भावात् सर्वेषामन्येषां च्छन्दसामियम् अतिकन्दो-
 युक्ता ऋक् ‘अतिकन्दा’ शरीरम् । अत ईदृशोत्तमाया* साद-
 नेन ‘एनं’ (यजमानं) ‘समानानाम्’ अन्येषां पुरुषाणां शरीरस्या-
 नीयमेव करोति । तस्मादनया ‘उत्तमया’ सादयन्ति ।

अत्रोत्तमायां ये बहवः सच्छब्दा ‘शुचिषत्’ इत्यादयः,
 तान् प्रशंसति,—“सदती भवति सत्वमेवैनं गमयति”(५।२।१अ०)
 इति । ‘हंसः’ इत्यादिकाया ऋचो बह्वभिः सच्छब्दैरुपतत्वात्
 सैव ‘सदती’ । ‘एनं’ (यजमानं) ‘सत्वं’ (चिरकालावस्थायित्वं
 प्रापयति ॥

अत्र विनियोगसङ्ग्रहः,—

‘विष्णोः’—चतुर्भिराक्रामेत्, अक्रन्देत्यनुवर्त्यथ ।

‘अग्ने’—चतुर्भिरावृत्त उदु, पाशं विमुञ्चति ॥

* ईदृश्या उत्तमया इति J. पु० पाठः । ईदृश्या उत्तमाया इति
 पाठो भवितुं युक्तः ।

आ त्वोख्यमाहरेदघ्रेऽभ्युपस्थाय चतुष्टयात् ।

सीदेत्यादेस्तथासन्ध्यां सादयेत् षोडशोदिताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे द्वितीयप्रपाठके प्रथमोऽनुवाकः ॥ ० ॥

दिवस्परि प्रथमं जज्ञे अग्निरसद्वितीयं परि
जातवेदाः । तृतीयमप्सु नृमणा अजस्रमिन्धान एनं
जरते स्वाधीः^(१) । विद्वा ते अग्ने चेधा चयाणि विद्वा
ते सद्य विभृतं पुरुचा । विद्वा ते नाम परमं गुहा
यद्विद्वा तमुत्सं यत आजगन्वा^(२) । समुद्रे त्वा नृमणा
अप्सवन्तर्नृचक्षा इधे दिवो अग्न उधन् तृतीये त्वा
॥ १ ॥

रजसि तस्थिवाः समृतस्य योनौ महिषा अहिन्वन्^(३) ।
अक्रन्ददग्निस्तनयान्निव द्यौः क्षामा रैरिहद्विरुधः सम-
ज्जन् । सद्यो जज्ञानो वि हिमिद्धो अख्यदा रोदसी
भानुना भात्यन्तः^(४) । उशिक्षावको अरतिः सुमधा
मर्तेष्वग्निरमृतो निधायि । इयर्ति धूममरुषं भरिषदु-
च्छ्रेण शोचिषा द्यामिन्क्षत्^(५) । विश्वस्य केतुर्भवनस्य
गर्भ आ ॥ २ ॥

रोदसो अष्टणाज्जायमानः । वीडुञ्चिदद्रिमभि-
नत्परायन् जना यदग्निमयजन्त पञ्च^(६) । श्रीणामु-
दारो धरुणो रयोणां मनीषाणां प्रार्पणः सोमं
गोपाः । वसोः सूनुः सहसो अश्वसु राजा विभात्यग्र
उपसामिधानः^(७) । यस्ते अद्य ह्यणवद्भद्रशोचेऽपूपं
देव घृतवन्तमग्ने । प्र तं नय प्रतरां वस्यो अच्छाभि
द्युम्नं देवभक्तं यविष्ट^(८) आ ॥ ३ ॥

तं भज सौश्रवसेष्टम उक्थ उक्थ आ भज शस्यमाने ।
प्रियः सूर्ये प्रियो अग्ना भवात्युज्जातेन भिनददुज्ज-
नित्वैः^(९) । त्वामग्ने यजमाना अनुद्युन्विश्या वसूनि
दधिरे वीर्याणि । त्वया सह द्रविणमिच्छमाना वृजं
गोमन्तमुशिजो विवर्तुः^(१०) । दृशा नो रुक्म उर्व्या
व्यद्यौद् दुर्मर्षमायुः श्रिये रुचानः । अग्निरमृतो
अभवद्वयोभिर्यदेनं द्यौरजनयत्सुरेताः^(११) ॥ ४ ॥

तृतीये त्वा । गर्भ आ । यविष्ट आ । यत् । चत्वारि
च ॥ २ ॥

इति तैत्तिरीयसंहितायां चतुर्थकाण्डे द्वितीयप्रपाठके
द्वितीयोऽनुवाकः ॥ ० ॥

प्रथमेऽनुवाके वक्त्रेरासन्धां स्थापनमुक्तम् । द्वितीये तस्याग्ने-
रुपस्थानमुच्यते । कल्पः, 'दिवसरीत्येकादशभिर्द्वादश भित्तयो-

दशभिर्वा वात्सप्रेषोपतिष्ठते पूर्वद्युर्विष्णुकमान् क्रामयुत्तरेद्युरूप-
 तिष्ठते एव५ सदा क्रयाद्यदहः सोमं क्रोणोयात्तदहर्हभय५
 समस्येत् प्रचक्रामेदुप च तिष्ठति' इति । तत्र प्रथमामाह,—
 “दिवस्परि प्रथमं जज्ञे अग्निरस्रद्वितीयं परि जातवेदाः ।
 तृतीयमसु नृमणा अजस्रमिन्धान एनं जरते स्वाधीः^(१)” इति ।
 ‘अग्निः’ ‘प्रथमं’ ‘दिवस्परि’ (द्युलोकस्योपरि) ‘जज्ञे’ (सूर्यरूपेणो-
 त्यन्नः) ‘अस्रत्’-‘परि’ (अस्रदोयस्य मनुष्यलोकस्योपरि)
 ‘जातवेदाः’ ‘द्वितीयं’ ‘जज्ञे’ (प्रसिद्धवक्त्ररूपेण द्वितीयं जन्म
 प्राप्तवान्) । ‘असु’ (समुद्रे) ‘तृतीयं’ ‘जज्ञे’ (वडवानलरूपेणोत्यन्नः)
 ‘अजस्रं’ (त्रिष्वपि जन्मसु) (‘नृमणाः’ नृषु यजमानेषु मनोऽनुग्रह-
 बुद्धिर्यस्यासौ) ‘नृमणाः’ अग्निः ‘एनं’ (ईदृशमग्निम्) ‘इन्धानः’
 (पुरोडाशादिभिर्दीपयन्) ‘स्वाधीः’ (स्वायत्तचित्तः) ‘जरते’
 (जरापर्यन्तं परिचरतोत्यर्थः) ।

अथ द्वितीयामाह,—“विद्या ते अग्ने चेषा त्रयाणि विद्या ते
 सद्य विभृतं पुरुचा । विद्या ते नाम परमं गुहा यद् विद्या तमुत्सं
 यत आजगन्या^(२)” इति । हे ‘अग्ने’ यानि पूर्वस्मिन् मन्त्रे ‘दिवस्परि’
 इत्यादिना चेषास्वरूपाणि उक्तानि आदित्याग्निवडवानलरूपाणि,
 तानि ‘त्रयाणि’ (त्रिलसङ्ख्याकानि रूपाणि) वयं ‘विद्म’ (ज्ञातु-
 मिच्छाम) । किञ्च ‘ते’ (तव) ‘पुरुचा’ (पुरुषु प्रदेशेषु गार्ह-
 पत्याहवनीयान्वाहार्यपचनाग्नीध्रीयशामित्ररूपेषु) ‘मद्य’ ‘विभृतं’
 (अवस्थापितं सम्पादितं), तदपि ‘विद्म’ । किञ्च ‘ते’ (तव) ‘परमं’
 (उत्कृष्टं) ‘गुहा’ (गुह्यं गायं) ‘देवेद्वमन्विद्ध’ इत्यादिमन्त्रप्रतिपाद्यं

‘नाम’ ‘यत्’ अस्ति, तदपि ‘विद्म’ । देवेद्धादीनां नामत्वं मन्त्रान्तरे सम्बद्धिबलादवगम्यते,—‘अग्ने देवेद्ध मन्विद्ध मन्द्रजिह्व’ इति । किञ्च ‘यतः’ (उत्सात् वृष्टिरूपात् प्रस्रवणात्) ‘आजगन्ध’ (वैद्यतरूपेण त्वमागतोऽसि), ‘तम्’ अपि ‘उत्सं’ ‘विद्म’ ।

अथ तृतीयामाह,—“समुद्रे त्वा नृमणा अस्वन्तर्नृचत्ता ईधे दिवो अग्न ऊधन् । तृतीये त्वा रजसि तस्विवाः ससृत्तस्य योनौ महिषा अहिन्वन्^(१)” इति । हे ‘अग्ने’, त्वाम् ‘ईधे’ यजमानोऽहं (दीपयामि) । कीदृशो यजमानः ?—‘नृमणाः’ (नृषु मनुष्येषु कर्मानुष्ठानपरेषु ऋत्विक्षु मनः अनुसन्धानकारि चित्तं यस्यासौ ‘नृमणाः’), ‘नृचत्ताः’ (नृषु पुरुषेषु वेदपारङ्गतेषु मध्ये चष्टे मन्त्रान् विसृष्टं वक्तोति ‘नृचत्ताः’) । कीदृशं त्वाम् ?—‘समुद्रे’ ‘तस्विवांसं’ (वडवानलरूपेणावस्थितम्), ‘अग्न’ वृष्टिरूपासु, ‘अन्तः’ वैद्यतरूपेण ‘तस्विवांसम्’, तथा ‘दिवो’ (दुलोकस्य) ऊधस्यानीय*—समुद्रवृष्यपेक्षया तृतीयस्थाने ‘रजसि’ (रञ्जनात्मके तेजोमण्डले) सूर्यरूपेण ‘तस्विवांसम्’ । ‘महिषाः’ (महान्तो) यजमानाः ‘ऋतस्य योनौ’ (यज्ञसम्बन्धिस्थाने) ‘अहिन्वन्’ त्वां (प्रीणयन्ति) ।

अथ चतुर्थीमाह,—“अक्रन्ददग्निस्तनयन्निव द्यौः क्षामा रेरिहद्वोरुधः समञ्चन् । सद्यो जज्ञानो वि हीमिद्धो अख्यदा रोदसी भानुना भात्यन्तः^(२)” इति । अयम् ‘अग्निः’ ‘अक्रन्दत्’

* स्थानीये इति पाठो भवितुं युक्तः ।

(अस्मदनिष्टनिवारणार्थं गर्जतु) । किमिव ?—‘स्तनयन्निव द्याः’
(यथा द्युलोकस्थो मेघो गर्जन् सख्यशेषभीतिं निवारयति तद्वत्) ।
किं कुर्वन् ?—‘क्षाम’ (दाहकमस्मदिरुद्धं) ‘रेरिहत्’ (खेलिहानः),
‘वीरुधः’ ‘समञ्जन्’ (पुष्पलतावदस्मदनुकूलानि सम्यगभिषिञ्चन्) ।
‘हि’ (यस्मात्) ‘जज्ञानः’ (उत्पद्यमानः) ‘सद्यः’ ‘ईम्’ (तदानीमेव)
‘इद्धः’ (दीप्तः) विविधं जगत् ‘अख्यत्’ (प्रख्यापयति) । ‘रोदसी’
(द्यावापृथिव्योः) ‘अन्तः’ ‘भानुना’ (रश्मिना) खयम् ‘आ’-
‘भाति’ (समन्तात् प्रकाशते) ।

अथ पञ्चमीमाह,—“उशिक् पावको अरतिः सुमेधा मर्त्य-
स्वप्निरमृतो निधायि । इयर्त्ति धूममरुषं भरिभदुच्छुक्लेण
शोचिषा द्यामिनक्षत्^(५)” इति । ‘उशिक्’ (अनुग्रहपूर्वमस्मान्
कामयमानः), ‘पावकः’ (शोधकः), ‘अरतिः’ (यागरहितेषु प्रीति-
रहितः), ‘सुमेधाः’ (शोभना मेधा सेवकाभिप्रायधारणशक्ति-
र्यस्यामौ ‘सुमेधाः’), ‘अमृतः’ (मरणरहितः); तादृशः ‘अग्निः’
‘मर्त्येषु’ (मनुष्येषु) ‘निधायि’ (निहितः) । ‘अरुषम्’ (अरोषं
चक्षुराद्युपद्रवरहितं) ‘धूमं’ ‘भरिभत्’ (अतिशयेन धारयन्)
‘उत्’-‘इयर्त्ति’ (जड्वै प्रसारयति) । ‘शुक्लेण’ ‘शोचिषा’ (निर्मलेन
तेजसा प्रभारूपेण) ‘द्याम्’ ‘इनक्षत्’ (नक्षति, व्याप्नोति) ।

अथ षष्ठीमाह,—“विश्वस्य केतुर्भुवनस्य गर्भं आ रोदसी
अपृणाज्जायमानः । वीडुच्चिदद्रिमभिनत् परायन् जना यदग्नि-
मयजन्त पञ्च^(६)” इति । ‘विश्वस्य केतुः’ (जगतो ज्ञाता),
‘भुवनस्य गर्भः’ (गर्भवदन्तरवस्थितः) । ‘जायमानः’ (जातमाच

एव) सन् 'रोदसो' (द्यावापृथिव्यौ) 'आपृणात्' (सर्वतः स्वतेजसा पूरयति) । 'यत्' (यदा) 'पञ्च' यजमानसहिता चन्विग्रूपाः (पञ्चसङ्ख्याकाः) जनाः 'अग्निमयजन्त', तदानीं 'परायन्' (आहुति-रूपेणादित्यसमीपं गच्छन्) 'वोडुञ्चित्' (अदृढमेव) 'अद्रिं' (पर्वतसमानं मेघम्) 'अभिनत्' (विदारितवान्) ।

अथ सप्तमीमाह,—“श्रीणामुदारो धरूणे रयीणां मनीषाणां प्रार्पणः सोमगोपाः । वसोः स्रुनुः सहसो अशु राजा विभात्यग उषसामिधानः^(७)” इति । 'श्रीणां' (गवाश्वादीनां सम्पदाम्) 'उदारः' (उत्कर्षेण प्रापयिता), 'रयीणां' (धनानां) 'धरूणे' (धारयिता), 'मनीषाणाम्' (अपेक्षितानां स्वर्गादिफलानां) 'प्रार्पणः' (प्रापयिता), 'सोमगोपाः' (यजमानेनानुष्ठेयस्य सोम-यागस्य रक्षिता), 'वसोः' (निवासहेतोः) 'सहसः' (मथनवेगरूपस्य बलस्य) 'स्रुनुः' (पुत्रः), 'अशु' (वृष्टिरूपासु) 'राजा' (वैद्युतरूपेण दीप्यमानः), 'उषसाम्' 'अग्रे' (उषसां प्रातःकाले) 'इधानः' (अग्निहोत्रिभिर्दीप्यमानः) 'विभाति' (विशेषेण भाषते) ।

अथाष्टमीमाह,—“यस्ते अद्य कृणवद्भद्रशोचेऽपूपं देव घृत-वन्तमग्ने । प्र तं नद्य प्रतरां वस्यो अच्चाभिद्युक्तं देवभक्तं यविष्ठ^(८)” इति । हे 'भद्रशोचे' (कल्याणदीप्ते) 'अग्ने' 'देव', 'ते' (तव) 'अद्य' (अस्मिन् दिने) 'घृतवन्तम्' 'अपूपम्' (उपस्तरणाभि-धारणोपेतं पुरोडाशं) 'यः' यजमानः 'कृणवत्' (करोति) । हे 'यविष्ठ' (युवतम्), 'देवभक्तं' (देवेषु भक्तियुक्तं) 'तं' पुरो-डाशकारिणं यजमानम् 'अभिद्युक्तम्' 'अच्छ' (अभिमतं धनं

प्राप्तुं) प्रकर्षेण 'नय' (प्रेरय) । कीदृशं दुष्णं ?—'प्रतरां' (प्रहृष्टतरां) 'वस्यः' (अतिशयेन निवासकारणम्) ।

अथ नवमोमाह,—“आ तं भज सौश्रवसेष्वग्न उक्थ-उक्थ आभज शस्यमाने । प्रियः सूर्ये प्रियो अग्ना भवात्युज्जातेन भिनददुज्जनितैः^(९)” इति । शोभनं अग्नः कीर्तिः सुश्रवः, तस्य सम्बन्धीनि (तत्कारणानि) कर्माणि सौश्रवमानि, तेषु कर्मसु 'उक्थे' (निष्क्रेवल्यप्रउगादिरूपे तत्तच्छस्ते) 'शस्यमाने' सति 'तं' (देवभक्तं यजमानम्) 'आ'—'भज' (सर्वतः सेवय, सम्प्रेरय) निरन्तरं कर्मानुष्ठायिनं कुर्वित्यर्थः । 'आभज' इति द्विरुक्तैर्वाक्यद्वयमिदं कर्तव्यम्, सौश्रवसेषु कर्मसु प्रेरयेत्येकं वाक्यम्, तत्तच्छस्ते प्रेरयेत्येकं वाक्यम् । अयं यजमानः 'सूर्ये' 'प्रियः' 'भवाति' (भवतु), 'अग्ना' (वक्तावपि) 'प्रियो' भवतु । तथा 'जातेन' (उत्पन्नेन) पुत्रेण 'उत्'—'भिनदत्' (उल्लेदमभिवृद्धिं प्राप्नोतु); तथा 'जनितैः' (जनिष्यमाणैः) पौत्रादिभिश्च 'उत्'—'भिनदत्' ।

अथ दशमोमाह,—“त्वामग्ने यजमाना अनुद्युन् विश्वा वसूनि दधिरे वार्याणि । त्वया सह द्रविणमिच्छमाना व्रजं गोमन्त-मुशिजो विवव्रुः^(१०)” इति । हे 'अग्ने', 'यजमानाः' सर्वे 'अनुद्युन्' (प्रतिदिनं) 'त्वाम्' 'अनु' (त्वामेवानुगच्छन्तः) 'वार्याणि' (वरणीयानि) 'विश्वा' 'वसूनि' (सर्वाणि धनानि) 'दधिरे' (धृतवन्तः) । 'त्वया सह' अवस्थितास्ते यजमानाः 'द्रविणमिच्छमानाः' (पुनरप्यधिकं द्रव्यं काञ्चन्तः) उशिजो, (धनसाध्यानि कर्माणि

कामयमानाः) 'गोमन्त' (बहुभिर्गोभिर्युक्तं) 'व्रजं' (गोनिवास-
स्थानं) 'विवव्रुः' (विशेषेण वृतवन्तः) ।

अथ एकादशोमाह,—“दृशाना रुक्म उर्व्या व्यद्यौ दुर्मर्ष-
मायुः श्रिये रुचानः । अग्निरमृतो अभवदयोभिर्यदेनं द्यौर-
जनयत् सुरेताः^(११)” इति । ‘दृशानः’ (दर्शनीयरूपः) ‘रुक्मः’
(सुवर्णसदृशरूपः) ‘उर्व्या’ (महत्या) दीप्या ‘व्यद्यौ’ (विद्योतते
स्म) । किं कुर्वन्?—‘दुर्मर्ष’ (इतरैरतिरस्कार्यं) ‘आयुः’
(जीवनं) ‘श्रिये’ (अचितुं) ‘रुचानः’ (वाञ्छन्) । तथाविधः
‘अग्निः’ ‘वयोभिः’ (अन्नैर्हविर्भिः) ‘अमृतो अभवत्’, ‘यत्’
(यस्मात्) ‘एनम्’ (अग्निं) ‘द्यौः’ (द्युलोकवासी देवगणः) ‘सुरेताः’
‘सन्’, ‘अजनयत्’, तस्मादमृतत्वं युक्तम् ।

तदेतदेकादशमन्त्रात्मकं सूक्तं विनियुक्ते,—“वात्सप्रेणोपतिष्ठत
एतेन वै वत्सप्रीर्भालन्दनोऽग्नेः प्रियं धामावारुन्धाम्नेरेवैतेन प्रियं
धामावारुन्ध” (५।२।१ अ०) इति । वत्सप्रीनामकेन महर्षिणा अधीतं
‘दिवस्यरि’ इत्यादिकं सूक्तं वात्सप्रं, तेनाग्निम् उपतिष्ठेत । भाल-
न्दनस्य पुत्रो वत्सप्री-नामको महर्षिः ‘एतेन’ (सूक्तेन) ‘अग्नेः’
‘प्रियं’ ‘धाम’ (स्थानं) प्राप्तवान्, ततो यजमानः अपि तथा
प्राप्नोति ।

तस्य सूक्तस्य एकादशमन्त्रसमूहात्मकत्वं विधत्ते,—“एकादशं

भवत्येकधैव यजमाने वीर्यं दधाति” (५।२।१अ०) इति ।

‘एकधैव’ (युगपदेव) समूहस्य युगपत्प्रवृत्तत्वात् ।

तदिदं सूक्तं विष्णुकर्मांश्च लोकद्वयहेतुत्वेन प्रशंसति, “सोमेन वै देवा अस्मिन् लोक आर्ध्वं च्छन्दोभिरमुष्मिन्तसोमस्यैव खलु वा एतद्रूपं यद्वात्सप्रं यद्वात्सप्रेणोपतिष्ठते इममेव तेन लोक-मभिजयति यद्विष्णुकर्मान् क्रमतेऽमुमेव तैर्लोकमभिजयति” (५।२।१अ०) इति । गीत्याश्रयाणाम् आवृत्तानामृचां समूहः सोमः (स्तुतिहेतुर्मन्त्रसमूहः) एतल्लोकसमृद्धिप्राप्तिसाधनं; समूहाकारमन्त्रेण विशिष्टानि च्छन्दांसि स्वर्गसमृद्धिकारणानि । तथा सति वात्सप्रसूक्तं समूहरूपत्वात् एतल्लोकसमृद्धिकरं, कन्दः शब्दोपेता विष्णुकर्ममन्त्रास्तु वज्रत्वात् स्वर्गसमृद्धिहेतवः ।

उभयानुष्ठानस्य कालविशेषं विधत्ते,—“पूर्वेद्युः प्रकामत्युत्तरे-द्युरपतिष्ठते तस्माद्योगे न्यासां प्रजानां मनः चेमे न्यासां तस्मा-द्यायावरः चेम्यस्ये तस्माद्यायावरः चेम्यमध्यवस्यति” (५।२।१अ०) इति । अलब्धस्य लाभो योगः, लब्धस्य परिपालनं चेमः, अर्जन-शीला वज्रव्याः काश्चित् प्रजाः, योग एव श्रेयानिति मन्यन्ते, अतः परमर्जयितुमशक्ता व्यचभोरवः काश्चित् प्रजाः, चेम एव श्रेयानिति मन्यन्ते, तदिदं प्रजानां मनोवैलक्षणं क्रमेणोपस्थान-कालहेतुकं । यस्मात् प्रयाणशीलस्य पुरुषस्यार्जयितुमशक्ताशो नास्ति, ‘तस्मात्’ ‘यायावरः’ (प्रयाणशीलः) पुरुषः ‘चेम्यस्य ईशे’ (विद्यमानद्रव्यरक्षणस्यैव प्रभुर्भवति) । यस्मादेवं लोके दृष्टं, ‘तस्मात्’ नरेण दवयजनदेशं प्रति ‘यायावरो’ (यजमानः) साधनान्तर-

सम्पादनेच्छां परित्यज्य विद्यमानान्येव उख्याग्यादिसाधनानि
उपस्थानादिव्यापारैः परोक्षितुमध्यवस्यति ।

सोमविकृतित्वं द्योतयितुं तदङ्गानुष्ठानकालविशेषं चावगम-
यितुं दीक्षाङ्गं किञ्चिद्विधत्ते,—“मुष्टीकरोति वाचं यच्छति
यज्ञस्य धृत्यै” (५।२।२अ०) इति । ‘स्वाहा यज्ञं मनसा’
इत्यादिभिर्मन्त्रैर्हस्तयोरङ्गुल्याकुञ्चनं मुष्टीकरणं, मौनं वाग्यमः,
तदुभयं यज्ञस्य पालनदार्ढ्याय भवति ।

अत्र विधियोगसङ्ग्रहः,—*

दिव इत्यनुवाकेन वात्सप्रेषोपतिष्ठते ।

इति सायनाचार्यविरचिते माधवीये वेदार्थप्रकाशे ऋण्ययजुः-
संहिताभाष्ये चतुर्थकाण्डे द्वितीयप्रपाठके द्वितीयोऽनुवाकः ॥ ० ॥

अन्नपतेऽन्नस्य नो देह्यन्मीवस्य शुष्मिणः । प्र
प्रदातारं तारिषु ऊर्जं नो धेहि द्विपदे चतुष्पदे^(१) ।
उदु त्वा विश्वे देवाग्ने भरन्तु चित्तिभिः । स नो भव
शिवतमः सुप्रतीको विभावसुः^(२) । प्रेदग्ने ज्योति-
ष्मान्याहि शिवेभिरर्चिभिस्त्वं बृहद्विभानुभिर्भासं

* अयं पाठ आदर्शपुस्तके नास्ति ।

मा हि॒सीस्तनुवा प्रजाः^(२) । समिधाग्निं दु॒वस्यत
घृतैर्बोधयतातिथिं । आ ॥ १ ॥

अस्मिन् ह॒व्या जु॒होतन^(३) प्र॒प्रायम॒ग्निर्भर॑तस्य
शृ॒ण्वे वि यत् सु॒र्यो न रोच॑ते बृ॒हद्भाः । अ॒भि यः
पू॒रु पृ॑त॒नासु त॒स्थौ दी॒दाय॒ दैव्यो अति॑थिः शि॒वो
नः^(४) । आ॒पो दे॒वोः प्र॑ति गृ॒ह्णीत॒ भस्मै॑तत् स्यो॒ने
कृ॒णुध्व॑ सु॒रभा॒वु लो॒के तस्मै॑ नम॒न्तां जन॑यः सु॒पत्नीः
मा॒तेव पु॒त्रं वि॒भृता स्व॑नं^(५) । अ॒पस्व॑ग्ने स्वधि॒ष्टवा
॥ २ ॥

सौष॑धीरनु॒रुध्य॑से गर्भे॑ संजाय॑से पुनः^(६) । गर्भो
अ॒स्योष॑धी॒नां गर्भो॑ वन॒स्पती॑नां । गर्भो॑ वि॒श्वस्य॑ भूत॒-
स्याग्ने॑ गर्भो॑ अ॒पाम॑सि^(७) । प्र॒सद्य॑ भस्म॒ना योनि॑-
म॒पश्च॑ पृथि॒वीम॑ग्ने । स॒सृज्य॑ मा॒तृभि॑स्त्वं ज्योति॑ष्मान्
पुन॑रासदः^(८) । पुन॑रासद्य॒ सदन॑म॒पश्च॑ पृथि॒वीम॑ग्ने ।
शेषे॑ मा॒तुर्य॑थोप॒स्थेऽन्तर॑स्या॑ शि॒वत॑मः^(९) । पुन॑रु॒जा
॥ ३ ॥

निव॑र्तस्व पुन॑र॒ग्न इ॒षाऽऽयु॑धा । पुन॑र्नः पाहि
वि॒श्वतः^(११) । स॒ह र॒य्या निव॑र्त॒स्वाग्ने पि॒न्वस्व॑ धार॒या
वि॒श्वप॑क्षि॒या वि॒श्वत॑स्प॒रि^(१२) । पुन॑त्त्वादित्या रु॒द्रा
वस॑वः समि॒न्धन्तां पुन॑र्ब्र॒ह्माणो॑ वसु॒नीथ॑ य॒ज्ञैः घृ॒तेन॑

त्वं तनुवौ वर्धयस्व सत्या सन्तु यजमानस्य कामाः^(१३) ।
 बोधा नो अस्य वचसो यविष्ठ म॥हिष्ठस्य प्रमृतस्य
 स्वधावः । पीयति त्वो अनु, त्वो गृणाति वन्दारस्ते
 तनुवं वन्दे अग्ने^(१४) । स बोधि सुरिर्मघवा वसुदावा
 वसुपतिः । युयोध्यस्मद्देवांसि^(१५) ॥ ४ ॥

आ । त्व । ऊर्जा । अनु । षोडश च ॥ ३ ॥

इति तैत्तिरीयसंहितायां चतुर्थकाण्डे द्वितीय-
 प्रपाठके तृतीयोऽनुवाकः ॥ ० ॥

द्वितीयेऽनुवाके वज्रैरुख्यस्योपस्थानमुक्तम् ; तृतीये चयनार्थस्य
 देवयजनस्य परिग्रहेऽभिधीयते । कल्पः, 'व्रतकालेऽन्नपतेऽन्नस्य
 नो देहीत्यादुंबरीः समिधं व्रतेत्काभ्यादधाति(?)' इति । व्रतार्थे
 चीरद्रव्ये । पाठस्तु,—“अन्नपतेऽन्नस्य नो देह्यनमीवस्य शुष्मिणः ।
 प्र प्रदातारं तारिष ऊर्जं नो धेहि द्विपदे चतुष्पदे^(१)” इति ।
 हे 'अन्नपते' अग्ने, 'अनमीवस्य' (अरोगस्य) 'शुष्मिणः' (बलहेतोः),
 'अन्नस्य' प्राप्तिं 'नः' (अस्माभ्यं) 'देहि' । 'प्रदातारं' (प्रकर्षेण
 हविषो दातारं) यजमानं, 'प्र'-'तारिषः' (प्रकर्षेण दुरितात् तारय)
 'नः' (अस्माकं) 'द्विपदे चतुष्पदे' (मनुष्याय पशवे च) 'ऊर्जं'
 (बलं) 'धेहि' (संपादय) । अस्य मन्त्रस्य प्रथमपादे अन्नपति-
 शब्दार्थं दर्शयति,—“अन्नपतेऽन्नस्य नो देहीत्याहामिवा अन्न-
 पतिः स एवास्मा अन्नं प्रयच्छति” (५।२।२अ०) इति ।

द्वितीयपादे अनमीवशब्दार्थं दर्शयति,—“अनमीवस्य शुश्रूणि
इत्याद्यायच्छस्येति वावैतदाह” (५। २। २ अ०) इति ।

उत्तरार्द्धे ‘तारिषो, धेहि’ इति पदयोस्तात्पर्यं दर्शयति,—
“प्र प्रदातारं तारिष ऊर्जन्तो धेहि द्विपदे चतुष्पदे इत्याद्या-
श्रिषमेवेतामाशास्ते” (५। २। २ अ०) इति ।

कल्पः, ‘उदु त्वा विश्वे देवा इत्युख्यमुद्यम्य’ इति । पाठस्तु,—
“उदु त्वा विश्वे देवा अग्ने भरन्तु चित्तिभिः । स नो भव
शिवतमः सुप्रतीको विभावसुः^(१)” इति । हे ‘अग्ने’, ‘विश्वे’ (सर्वे)
अपि ‘देवाः’ प्राणरूपाः ‘चित्तिभिः’ (उद्यमनकुशलाभिः धो-
वृत्तिभिः) ‘उदु’ (ऊर्ध्वमेव) त्वां ‘भरन्तु’ । ‘स’ लं ‘नः’ (अस्माकं)
‘शिवतमः’ (शान्ततमः) ‘सुप्रतीकः’ (सुमुखः) ‘विभावसुः’ (प्रभया
वासयिता) ‘भव’ ।

अस्य मन्त्रस्य प्रथमपादे देवशब्दार्थं दर्शयति,—“उदु त्वा विश्वे
देवा इत्याह प्राणा वै विश्वे देवाः प्राणैरेवैनमुद्यच्छते” (५। २।
२ अ०) इति । दीव्यन्ति स्वस्वकार्येषु व्यवहरन्ति इति देवाः प्राणाः ।

द्वितीयपादे बुद्ध्यादिशब्दान् परित्यज्य चित्तिशब्दप्रयोगस्य
तात्पर्यं दर्शयति,—“अग्ने भरन्तु चित्तिभिरित्याह यस्मा एवैनं
चित्तायोद्यच्छते तेनैवैनं समर्धयति” (५। २। २ अ०) इति ।
चित्तिशब्देन* चित्ताभिप्रेतकार्यं सूच्यते, तथा सति यस्मै कार्याय
इदमुद्यमनं, तेनैव कार्येण एनमग्निं समृद्धं करोति ।

* चित्तिशब्देन इति J. पु० पाठः ।

† समृद्धिमिति J. पु० पाठो न साधुः ।

यदुक्तं सूत्रकारेण,—‘सीद त्वं मातुरस्या उपस्य इति चतसृ-
भिर्दोषे शकटे प्रउगं उख्यमासादयति’ इति; ईषाययोर्मेलन-
स्थानं प्रउगं; तदेतत् सूत्रकारोक्तमासादनं विधत्ते,—“चतसृ-
भिरासादयति चत्वारि कृन्दाः सि कृन्दोभिरेवातिच्छन्दसो-
त्तमया वर्षं वा एषा कृन्दां यदतिच्छन्दा वर्षेनैव समाप्तानां
करोति सदती भवति सत्वमेवैनं गमयति” (५।२।२अ०) इति ।
सीद त्वमित्यादयश्चतस्रश्चक्षुद्राह्वणं चेत्येतत् सर्वं प्रथमानुवाके
व्याख्यातम् ।

कल्पः, ‘प्रेदग्ने ज्योतिष्मान् याहोति प्रयाति’ इति । पाठस्तु—
“प्रेदग्ने ज्योतिष्मान् याहि शिवेभिरर्चिभिस्त्वं । बृहद्भिर्भानुभि-
र्भासन्मा हिंसीस्तनुवा प्रजाः^(२)” इति । हे ‘अग्ने’, ‘शिवेभिरर्चिभिः’
(शान्ताभिर्ज्वालाभिः) ‘ज्योतिष्मान्’ (प्रकाशयुक्तः) ‘त्वं’ ‘प्रेत्’-‘याहि’
(देवयजनप्रदेशं प्रति प्रयाह्येव) । ‘बृहद्भिर्भानुभिः’ प्रौढैः रश्मिभिः
‘भासन्’ (जगदवभासयन्) ‘तनुवा’ (स्वकीयेन दाहकेन शरीरेण)
‘प्रजाः’ ‘मा हिंसीः’ ।

अस्य मन्त्रस्य प्रथमपादे ज्योतिष्मच्छब्दस्य तात्पर्यं दर्श-
यति,—“प्रेदग्ने ज्योतिष्मान् याहोत्याह ज्योतिरेवासिन्दधाति”
(५।२।२अ०) इति ।

चतुर्थपादे हिंसां निषेद्धुं प्रसक्तिं दर्शयति,—“तनुवा वा एष
हिनस्ति यः हिनस्ति मा हिंसीस्तनुवा प्रजा इत्याह प्रजाभ्य
एवैनं गमयति” (५।२।२अ०) इति । अग्निः ‘यं’ पुरुषं
‘हिनस्ति’, न शस्त्रेण प्रहृत्य हन्ति, किन्तु ज्वालामयेन स्वशरीरेण

तं दग्धा हन्ति; अतः 'तनुवा मा हिंसीः' इति प्रार्थ्यते ।

प्रयाणकाले शकटस्य ध्वनौ सति प्रायश्चित्तं विधत्ते,—
 “रक्षांसि वा एतद्यज्ञं सचन्ते यदन उत्सर्जत्यक्रन्ददित्यन्वाह
 रक्षसामपहृत्यै” (५।२।२अ०) इति । ‘यत्’ ‘अन.’ (शकटम्) ‘उत्सर्जति’
 (गमने ध्वनिं करोति), ‘एतत्’ (यज्ञसाधनं शकटं) ‘रक्षांसि’ ‘सचन्ते’
 (समवयन्ति), अतस्तत्परिहाराय ‘अक्रन्ददग्निः’ इत्येकामृचमनु-
 ब्रूयात्; सा च पूर्वानुवाके समास्नाता व्याख्याता च ।

विधत्ते, “अनसा वहन्त्यपचितिमेवास्मिन्दधाति तस्मादनस्वी
 च रथो चातिथीनामपचिततमौ” (५।२।२अ०) इति । एत-
 मग्निं ‘अनसा’ (शकटेन) देवयजनप्रदेशं ‘वहन्ति’ (प्रापयेत्), तथा
 सति ‘अस्मिन्’ अग्नौ पूजां सम्पादितवान् भवति । यस्मादेवं, ‘तस्मात्’
 लोकोऽपि प्रयाणकाले शकटारूढो रथारूढश्चातिथीनां मध्ये
 पूज्यतमौ; परिवृढो हि तथा गच्छति, न तु दरिद्रः ।

एतद्वेदनं प्रशंसति,—“अपचितिमान् भवति य एवं वेद”
 (५।२।२अ०) इति ।

कल्पः, ‘समिधाग्निं दुवस्यतेति घृतानुषिक्तामवसिते समिध-
 मादधाति’ इति । पाठस्तु,—“समिधाग्निं दुवस्यत घृतैर्बोधयता-
 तिथिं । आऽऽस्मिन् हव्या जुहोतन^(४)” इति । हे ऋत्विग्यजमानाः,
 तम् ‘अग्निं’ ‘समिधा’ ‘दुवस्यत’ (परिचरत), घृतानुषिक्तयाऽनया
 परिचरतेत्यर्थः । ‘घृतैः’ एतस्येष्टेः ‘अतिथिम्’ इव एनं ‘बोधयत’
 (उद्दीपयत) । ततश्च ‘अस्मिन्’ हव्यानि (हवींषि) ‘आ’-‘जुहोतन’
 (साकल्येन जुहुत) ।

तमेतं मन्त्रं विनियुक्ते,—“समिधाग्निं दुवस्यतेति घृतानुषिक्ता-
मवसिते समिधमादधाति यथा अतिथये आगताय सर्पिष्वदातिथ्यं
क्रियते तादृगेव तत्” (५।२।२अ०) इति । ‘अवसिते’ (प्रयाणे
समाप्ते सति) । ‘सर्पिष्वत्’ घृतयुक्तमन्नम् ।

कल्पः, ‘उत्तरया त्रिष्टुभा राजन्यस्य’ इति । ‘समिधमाद-
धाति’ इत्यनुवर्तते । पाठस्तु,—“प्रप्रायमग्निर्भरतस्य ष्टण्वे वि यत्
सूर्यो न रोचते बृहद्गाः । अभि यः पूरुं पृतनासु तस्यो दीदाय
दैव्यो अतिथिः शिवो नः^(५)” इति । ‘अयमग्निः’ ‘भरतस्य’
(हविर्भरणवतः) यजमानस्य आह्वानं ‘प्रप्र’-‘ष्टण्वे’ (प्रकर्षेण
ष्टणोतु) । ‘यत्’ (यः) अग्निः ‘सूर्यो न’ (सूर्य इव) भासमानः
सन् ‘बृहत्’ ‘वि’-‘रोचते’ (अत्यन्तं दीप्यते) । ‘यः’ अग्निः ‘पृतना-
सु’ (संग्रामेषु) ‘पूरुं’ (जयपूर्तिम्) ‘अभि’-‘तस्यो’ (सर्वतः
करोति) ; सोऽग्निः ‘नः’ (अस्माकम्) ‘अतिथिः’ ‘दीदाय’
(अतिथिरिवेहास्मासु आगच्छतु) । कीदृशोऽग्निः ?—‘दैव्यः’
(देवेभ्यो हितः) ‘शिवः’ (परममङ्गलरूपः) ।

“समिधाग्निं, प्रप्रायमग्निः” इत्यनयोः समिदाधानमन्त्रयो-
र्विषयव्यवस्थां विधत्ते,—“गायत्र्या ब्राह्मणस्य गायत्री हि
ब्राह्मणस्त्रिष्टुभ्राजन्यस्य त्रैष्टुभो हि राजन्यः” (५।२।२अ०)
इति । समिधाग्निमिति गायत्री, प्रप्रायमग्निरिति त्रिष्टुप् ।

कल्पः, ‘आपो देवीः प्रतिगृह्णीत भस्मैतदिति तिसृभिरप्सु
भस्म प्रवेशयति’ इति ।

तत्र प्रथमामाह,—“आपो देवीः प्रतिगृह्णीत भस्मैतत्स्थाने

कृणुध्वं॥ सुरभावु लोके । तस्मै नमन्तां जनयः सुपत्नीर्मातेव पुत्रं
विभृता स्नेनम्^(६)” इति । हे ‘आपो देवीः’ (देव्यः), ‘भस्म’
(उख्याग्रेरुपरिसञ्चितं भस्म) ‘प्रतिगृह्णीत’ । एतदेवाभिप्रेत्य
सूत्रकारेणोक्तं—‘यद्युखां भस्माभिनिषीदेदुख्यमादायोदकान्तं
गत्वा’ इति । ‘एतत्’ (प्रतिगृह्णीतं भस्म) ‘स्नेने’ (सुखकरे)
‘सुरभावु’ (सुगन्धयुक्ते एव) ‘लोके’ (स्थाने) ‘कृणुध्वं’ (स्थापयत) ।
(शोभनः पतिर्वरुणरूपो यासान्ताः) ‘सुपत्न्यः’ (‘आपो वरुणस्य
पत्नय आसन्’ इत्यन्यत्र श्रुतं) ‘जनयः’ (अग्नेर्जनन्यः) आपः
(वाङ्मव-वैद्युतरूपमग्निं प्रति अपाञ्जनयितृत्वं) । ईदृश्य आपः ‘तस्मै’
(अग्नये) ‘नमन्तां’ (प्रक्षीभवन्तु), तमग्निं पालयितुं वश्याः साव-
धाना भवन्त्वित्यर्थः । हे आपः, ‘माता’ ‘पुत्रं’ पालयति यद्वत्,
तद्वत् ‘एनम्’ (अग्निं) सुष्टु ‘विभृता’ (पोषयत दीपयत) ।

अथ द्वितीयामाह,—“अप्स्वग्ने सधिष्टव औषधीरनुरुध्यसे गर्भे
सञ्जायसे पुनः^(७)” इति । हे ‘अग्ने’, ‘तव’ ‘सधिः’ (सहः बलं)
भस्मरूपं ‘अप्सु’ ‘वर्त्तते’, ‘स’ त्वम् ‘औषधीरनुरुध्यसे’ (ब्रीहियवा-
द्यौषधीरनुसरसि) ; जाठराग्निरूपेण तत्स्वीकारात् अरण्याः
‘गर्भे’ स्थितः सन् ‘पुनः’-पुनः सम्यक् ‘जायसे’ ।

अथ तृतीयामाह,—“गर्भा अस्त्रोषधीनां गर्भो वनस्यतीनां ।
गर्भो विश्वस्य भूतस्याग्ने गर्भो अपामसि^(८)” इति । भेषजरूपै-
स्तृणविशेषैरुत्पद्यमानत्वात् त्वम् ‘औषधीनाम्’ ‘गर्भोऽसि’ ।
तथा अरणीभ्यामुत्पत्त्यमानत्वात् ‘वनस्यतीनां’ ‘गर्भः’ असि । हे
‘अग्ने’, ‘विश्वस्य भूतस्य’ (सर्वस्य प्राणिजातस्य) जातस्य जाठरे

वर्त्तमानतया 'गर्भः' अस्मि । तथा वाङ्मयैद्युतरूपेण 'अपां' 'गर्भः' 'अस्मि' ।

एतैर्मन्त्रैः साध्यं प्रवेशनं विधत्ते, "अप्सु भस्म प्रवेशयत्यप्सु-
द्योनिर्वा अग्निः स्वामेवैनं द्योनिं गमयति" (५।२।२अ०) इति ।

"आपो देवीः" इत्यादिकान् मन्त्रान् विनियुक्ते,—“तिसृभिः
प्रवेशयति त्रिवृदा अग्निर्यावानेवाग्निस्तं प्रतिष्ठां गमयति" (५।२।२अ०)
इति । आहवनीयादिरूपेणाग्नेस्त्रिवृत्त्वम् ।

कल्पः,—‘भस्मनोपादाय प्रपीड्य, ‘प्रसद्य भस्मना’ इति द्वाभ्या-
मुखायां प्रत्यवधाय’ इति ।

तत्र प्रथमामाह,—“प्रसद्य भस्मना द्योनिमपश्च पृथिवीमग्ने ।
संसृज्य मातृभिस्त्वं ज्योतिष्मान् पुनरासदः^(९)” इति । हे ‘अग्ने’,
‘भस्मना’ सह ‘द्योनिं’ (कारणभूतां) ‘पृथिवीं’ ‘प्रसद्य’ । किं पृथिवी-
मेव? ‘न’-इत्याह,—‘अपश्च’ द्योनिभूताः प्रतिपद्य । किंच ‘मातृ-
भिः’ अग्निः पृथिव्या च ‘संसृज्य’ (एकोभूय) ‘त्वं ज्योतिष्मान्’
(भृशं ज्योतिःसम्पन्नः) ‘पुनः’ (पश्चात्) ‘आसदः’ (स्वीयमेव स्थान-
मुखाम् आसीद) ।

अथ द्वितीयामाह,—“पुनरासद्य सदनमपश्च पृथिवीमग्ने ।
शेषे मातुर्द्योपस्थेऽन्तरस्थां शिवतमः^(१०)” इति । हे ‘अग्ने’,
‘पुनः’ अपि ‘सदनं’ (स्वस्थानं) ‘अपः’ ‘पृथिवीं’ ‘च’ ‘आसद्य’ (प्रतिपद्य)
पुनः ‘अस्थाम्’ एवोखायाम् ‘अन्तः’ (मध्ये) ‘शिवतमः’ (शान्त-
तमः) ‘शेषे’ (शयनं करोषि) । ‘यथा’ ‘मातुः’ ‘उपस्थे’ (उत्सङ्गे)
सुतः सुखं शेते, तद्वत् ।

एतौ मन्त्रौ विनियुक्ते,—“परा वा एषोऽग्निं वपति योऽसु
भस्म प्रवेशयति ज्योतिष्मतीभ्यामवदधाति ज्योतिरेवास्मिन्दधाति”
(५।२।२अ०) इति । ‘यो’ यजमान उखाग्निस्मद्धं ‘भस्म’ ‘असु’
‘प्रवेशयति’, ‘एषोऽग्निं’ ‘परा’-‘वपति’ (नाशयति) । अतो विनाश-
परिहाराय जलगतं भस्म निष्पीड्य ज्योतिष्मच्छब्दोपेताभ्या-
मृग्भ्याम् उखायामवदधात् । ‘त्वं ज्योतिष्मान् पुनरासदः’ इत्येवं
ज्योतिष्मच्छब्दोपेतत्वम् ।

मन्त्रद्वयं प्रशंसति,—“द्वाभ्यां प्रतिष्ठित्यै” (५।२।२अ०)
इति ।

कल्पः,—‘पुनरूर्जा सह रथ्येति पुनरुदैति’ इति । निष्पीडित-
भस्मोपेतायामुखायामग्निं स्थापयतीत्यर्थः ।

तत्र प्रथमामाह,—“पुनरूर्जा निवर्त्तस्व पुनरग्न इषाऽऽयुषा ।
पुनर्नः पाहि विश्वतः^(११)” इति । हे ‘अग्ने’, त्वं ‘ऊर्जा’ (चीरादि-
रसेन) सह ‘पुनः’ ‘निवर्त्तस्व’ (अत्रागच्छ) । ‘इषा’ (अन्नेन) ‘आ-
युषा’ सह पुनरागच्छ । ‘नः’ (अस्मान्) ‘पुनः’-‘पुनः’ कृतात् ‘विश्वतः’
(सर्वस्मात्) अपराधात् ‘पाहि’ ।

अथ द्वितीयामाह,—“सह रथ्या निवर्त्तस्वामे पिन्वस्व
धारया । विश्वस्मिनया विश्वतस्सरि^(१२)” इति । हे ‘अग्ने’,
‘रथ्या’ (धनेन) ‘सह’ ‘निवर्त्तस्व’ । ‘स्वामे भक्षणे’ इति धातुः,
विश्वैः सर्वैः स्थायते भक्ष्यते पीयत इति विश्वप्स्त्री; तादृश्या
वृष्टिधारया ‘विश्वतस्सरि’ (सर्वेषां तृणसखलतापादपादोनामुपरि)
(पिन्वस्व) सिञ्च ।

मन्त्रद्वयं विनियुक्ते,—“परा वा एष प्रजां पशून् वपति
योऽसु भस्म प्रवेशयति पुनरूर्जा सह रथ्येति पुनरुदैति प्रजामेव
पशूनात्मन्वत्ते” (पू।२।२अ०) इति । भस्मनोऽसु प्रवेशनेन वि-
नाशितायाः प्रजायाः पशूनाञ्च स्वात्मनि स्थापनाय ‘पुनरुदैति’
(पूर्वमुखाया अपनीतमग्निं पुनरपि निष्पीडितभस्मसहितायाम्
उखायां मन्त्रद्वयेन स्थापयेत्) । तत्र मन्त्रद्वयबलात् प्रजायाः
पशूनाञ्च स्वात्मनि स्थापनं भवति ।

कल्पः,—‘पुनस्त्वादित्या रुद्रा वसवः समिन्धतामिति पुनरुख्य-
मुपसमिन्धे’ इति । पाठस्तु,—“पुनस्त्वादित्या रुद्रा वसवः समि-
न्धतां पुनर्ब्रह्माणो वसुनीथ यज्ञैः । घृतेन त्वं तनुवो वर्द्धयस्व
सत्याः सन्तु यजमानस्य कामाः^(१९)” इति । हे अग्ने, त्वाम्
‘आदित्या रुद्रा वसवः’ च ‘पुनः’ ‘समिन्धतां’ (उपशान्तं पुनः
सन्दीपयन्तु) । हे ‘वसुनीथ’ (वसूनां धनानां नीथ प्रापयितः),
‘ब्रह्माणो’ (ब्राह्मणाः) ऋत्विजः ‘यज्ञैः’ निमित्तभूतैस्त्वां
‘पुनः’ ‘समिन्धतां’ । ‘त्वं’ ‘घृतेन तुष्टः सन्’ ‘तनुवः’ (अस्मदीय-
शरीराणि) ‘वर्द्धयस्व’, तत्त्वतस्त्वयि तुष्टे सति ‘यजमानस्य’ ‘कामाः’
‘सत्याः सन्तु’ ।

अस्मिन् मन्त्रे रुद्राद्युक्तेस्तात्पर्यं दर्शयति,—“पुनस्त्वादित्या
रुद्रा वसवः समिन्धतामित्याहैता वा एतं देवता अग्ने* समैन्धत
ताभिरेवैनं समिन्धे” (पू।२।२अ०) इति ।

कल्पः,—‘बोधा’ ‘स बोधि’ इतिबोधवतीभ्यामुपतिष्ठते’ इति ।
 तत्र प्रथमामाह,—‘बोधा नो अस्य वचसो यविष्ठ म॥हिष्ठस्य
 प्रभृतस्य स्वधावः । पीयति त्वो अनु त्वो गृणाति वन्दारुस्ते
 तनुवं वन्दे अग्ने^(१३)’ इति । हे ‘स्वधावः’ (स्वधोपलक्षितान्नवन्*),
 ‘यविष्ठ’ (युवतम), ‘नः’ (अस्मादीयस्य) ‘वचसः’ (स्तुतिरूपस्य)
 ‘बोध’ (तात्पर्यं बुध्यस्व) । कीदृशस्य वचसः?—‘मंहिष्ठस्य’ (अति-
 शयेनाभिवृद्धिहेतोः), ‘प्रभृतस्य’ (प्रकृष्टेन आदरेण सम्पादितस्य),
 ‘पीयति त्वः’ (ओष्यायो† वृद्धावित्यस्मात् धातोस्त्यन्तः पीयति-
 शब्दः, ‘त्वः’-शब्द ‡ एकशब्दार्थं वर्तते), भवदीयस्तुतिकारिणोर्द्वयो-
 र्यजमानयोर्मध्ये ‘त्वः’ (एकः) स्तोता यजमानः ‘पीयति’
 (वृद्धिमधिकं वक्ति, उचितोक्तिमुल्लङ्घ्य निन्दारूपेणातिप्रशंसा-
 रूपेण वा यत्किञ्चिदक्ति) । ‘त्वो’ ‘अनु’-‘गृणाति’,—‘त्वः’, (एकः)
 स्तोता अनुकूलम् (उचितमेव) वक्ति; अतोऽस्मादभिप्रायं बुध्यस्वेति
 प्रार्थते । अतो ‘वन्दारुः’ (अभिवन्दनपरः) अहं हे ‘अग्ने’, त्वदीयां
 तनुवं ‘वन्दे’ ।

अथ द्वितीयामाह,—‘स बोधि स्वरिर्मघवा वसुदावा वसु-
 पतिः । युयोध्यस्मद्द्वेषा॥सि^(१५)’ इति । हे अग्ने, ‘स’ त्वं ‘बोधि’
 (अस्मादभिप्रायं बुध्यस्व) । कीदृशस्त्वं?—‘स्वरिः’ (विद्वान्), ‘मघवा’

* स्वधोपलक्षितान्नवान् इति J. पु० पाठः ।

† ओष्यायो वृद्धावित्यस्मात् इति आदर्शपुस्तकपाठः ।

‡ ओष्यायो वृद्धानित्यस्मात् इति J. पु० पाठः ।

§ त्वशब्दः इति पाठो भवितुं युक्तः ।

(अन्नवान्), 'वसुदावा' (वसुप्रदः), 'वसुपतिः' (धनपतिः) । तादृशस्त्वं
'द्वेषाः' (शत्रुभिः कृतान् द्वेषान्) 'अस्मत्' 'युयोधि' (अस्माक-
मपाकुरु) ।

तदेतत् मन्त्रद्वयं विनियुक्ते,—“बोधा, स बोधीत्युपतिष्ठते
बोधयत्येवं तस्मात् सुप्ता प्रजाः प्रबुध्यन्ते” (५।२।३अ०) इति ।
'बोधा' इति मन्त्रेण, 'स बोधि' इति मन्त्रेण च एतमग्निं
बोधयत्येव । यस्मादत्र शान्तमग्निं पुनरुद्बोधयति, तस्मात्लोकेऽपि
प्रजाः स्वपं प्राप्य पुनः प्रबुध्यन्ते ।

उपस्थानदेशं विनियुक्ते,—“यथास्थानमुपतिष्ठते तस्माद्
यथास्थानं पशवः पुनरेवोपतिष्ठन्ते” (५।२।३अ०) इति ।
आहवनीयस्य दक्षिणभागे यजमानस्योपस्थानदेशः, अतोऽत्रापि
दक्षिणदेश एव स्थित्वोपतिष्ठते, यस्मादेवं, तस्मात्लोकेऽपि पशवः
प्रातःकाले शालाया निर्गत्यारण्ये गत्वा सायं पुनरागत्य स्वं स्वं
स्थानमेव सेवन्ते ॥

अत्र विनियोगसङ्ग्रहः,—

अन्ना, -ऽऽदधाति समिधमुद्यच्छेदुदृचाऽनलम् ।

प्रेतयात्यथ समिधा, गम्यते समिधं क्षिपेत् ॥

राजन्यश्चेत् प्रेतिमन्त्रः, आपो, भस्माप्सु वेशयेत् ।

त्रिभिः, प्रसद्यतु-द्वाभ्यामुखायां स्थापयेदमुम् ॥

* पुनरेवोपतिष्ठते इति J. पु० पाठः ।

पुनर्द्वाभ्यामुदैत्यग्निं, पुनस्त्वेति समिन्धयेत् ।

बोध, द्वाभ्यामुपस्थानं मन्त्राः पञ्चदशेरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे द्वितीयप्रपाठके तृतीयोऽनुवाकः ॥ ० ॥

अपेत् वीत वि च सर्पतातो येऽच स्थ पुराणा ये
च नूतनाः । अदादिदं यमोऽवसानं पृथिव्या अक्रान्तिमं
पितरौ लोकमसौ^(१) । अग्नेर्भस्मास्यग्नेः पुरीषमसि^(२)
सज्ज्ञानमसि कामधरणं मयि ते कामधरणं
भूयात्^(३) । स या वः प्रियास्तनुवः सं प्रिया
हृदयानि वः । आत्मा वो अस्तु ॥ १ ॥

संप्रियः संप्रियास्तनुवो मम^(४) । अयं सो
अग्निर्यस्मिन्त्सोममिन्द्रः सुतं दधे जठरे वावशानः ।
सहस्रियं वाजमत्यं न सप्तिः ससवान्सन्तूयसे
जातवेदः^(५) । अग्ने दिवो अर्णमच्छा जिगास्यच्छा
देवाः ऊचिषे धिष्ण्याये । याः परस्ताद्रोचने सूर्यस्य
याश्चावस्तादुपतिष्ठन्त आपः^(६) । अग्ने यत्ते । दिवि
वर्चः पृथिव्यां यदोषधिषु ॥ २ ॥

असु वो यजच । येनान्तरिक्षमुवाततन्व त्वेषः स

भानुरर्णवो नृचक्षाः^(९) । पुरीष्वासो अग्नयः प्रावणेभिः
सजोषसः । जुषन्ताः हव्यमाहुतमनमीवा ईषो
महीः^(१०) । इडामग्ने पुरुदःसः सनिङ्गोः शश्वत्तमः
हवमानाय साध । स्यान्नः सनुस्तनयो विजावाम्ने सा
ते सुमतिर्भूत्वस्मे^(११) । अयं ते योनिर्ऋत्वियो यतो
जातो अरोचथाः । तं जानन् ॥ ३ ॥

अग्न आरोहाया नो वर्धया रयिं^(१२) । चिदसि
तया देवतयाऽऽङ्गिरस्वद्भुवा सीद^(१३) परिचिदसि तया
देवतयाऽऽङ्गिरस्वद्भुवा सीद^(१४) लोकं पृण छिद्रं पृ-
णाथो सीद शिवा त्वं । इन्द्राग्नी त्वा बृहस्पतिरस्मिन्
योनावसीषदन्^(१५) । ता अस्य सृददोहसः सोमः
श्रोणन्ति पृश्नयः । जन्मन् देवानां विशस्त्रिष्ठा रोचने
दिवः^(१६) ॥ ४ ॥

अस्तु । ओषधिषु । जानन् । अष्टाचत्वारिंशच्च ॥ ४ ॥

इति तैत्तिरीयसंहितायां चतुर्थकाण्डे द्वितीय-
प्रपाठके चतुर्थोऽनुवाकः ॥ ० ॥

तृतीयेऽनुवाके वज्रेरुख्यस्य चयनदेशं प्रति नयनमुक्तम्; अथ
चतुर्थे गार्हपत्यचयनमुच्यते । कल्पः, 'अपवृत्ते दीक्षापरिमाणे
अपेत वीतेति गार्हपत्यचित्तेरायतनं व्यायाममात्रं चतुरस्रं

परिमण्डलं बोद्धव्या' इति । पाठस्तु,—“अपेत वीत वि च
 सर्पतातो येऽत्र स्थ पुराणा ये च नूतनाः । अदादिदं यमोऽवसानं
 पृथिव्या अक्रन्निमं पितरो लोकमस्मै^(१)” इति । यमस्य सर्व-
 भूम्यधिपतित्वात् तद्भूत्याः पृथिव्यां सर्वत्र वर्तन्ते । हे यम-
 भूत्याः, ‘अत्र’ (देवयजनस्थाने) पुरातना ‘ये’ यूयं ‘स्थ’ ‘नूतनाः’
 ‘च’ ‘ये’ यूयं ‘स्थ’, ते सर्वेऽपि ‘अपेत’ (अस्मात् स्थानादपगच्छत) ।
 ‘वीत’ (अत्यन्तं विदूरं गच्छत) । ‘वि’-‘सर्पत’ ‘च’ ‘अतः’
 (अस्मात् स्थानात् अपेत्य सान्निध्यं परित्यज्य विविधं गच्छत) ।
 ‘पृथिव्याः’ ‘इदम्’ ‘अवसानं’ (स्थानं) ‘यमः’ अस्मभ्यम् ‘अदात्’,
 ‘पितरः’ च ‘अस्मै’ (यजमानाय) ‘इमं’ ‘लोकम्’ ‘अक्रन्’
 (एतच्चयनस्थानं कृतवन्तः) ।

तमेतं मन्त्रं विनियुक्ते,—“यावती वै पृथिवी तस्यै यम
 आधिपत्यं परोचाय यो वै यमं देवयजनमस्या अनिर्याच्याग्निं
 चिनुते यमायै नः स चिनुतेऽपेत्यध्यवसाययति यममेव देव-
 यजनमस्मै निर्याच्यात्मनेऽग्निं चिनुते” (५।२।३अ०) इति ।
 सर्वस्याः पृथिव्या आधिपत्ये यमेन प्राप्ते सति ‘यः’ (यजमानः)
 ‘यमं’ प्रति ‘अस्याः’ (पृथिव्याः सम्बन्धि) ‘देवयजनम्’ अ-
 याचित्वा तत्र ‘अग्निं’ ‘चिनुते’, तच्चयनं यमार्थमेव भवति, न तु
 स्वयं तत्फलभाग् भवति । अतः ‘यमं’ याचितुम् ‘अपेत’-इति-
 मन्त्रेण ‘अध्यवसाययति’ (देवयजनं निश्चिनूयात्) । अतो याचित-
 त्वात् स्वार्थमेव तच्चयनं भवति ।

तमिमं मन्त्रं प्रशंसति,—“इह्यग्रेण वा अस्या अनामृतमि-

च्छन्तो नाविन्दन्ते देवा एतद्यजुरपश्यन्पेतेति यदेतेनाध्यवसा-
ययत्यनामृत एवाग्निं चिनुते” (५।२।३अ०) इति । मृतैः
प्राणिभिराक्रान्तमामृतं, तथा न भवतीति ‘अनामृतं’, तादृशम्
‘अस्याः’ (पृथिव्याः सम्बन्धि) स्थानम् ‘इच्छन्तः’ (अपेक्षमानाः) ‘देवाः’
वाणाग्रेण परिमितम् ईषदपि ‘नाविन्दन्’ (नालभन्त), सर्वमपि
भूमिस्थानं प्रेतैराक्रान्तमेवेत्यर्थः । यद्यत् स्थानमन्विष्यते तत्र तत्र
विचारण्यां बहवः प्रेता अतीता भवन्ति । एतदेवाभिप्रेत्य
महाभारते स्मर्यते, “अत्र भीष्मशतं दग्धं द्रोणानाञ्च शतत्रयम्”
इति । एवं सति ‘देवाः’ तत्परिहारोपायं विचार्य ‘एतद्यजुः’
(यजुर्वेदस्यम्) ‘अपेत वीत’ इत्येतं मन्त्रम् ‘अपश्यन्’ । तस्मादनेन
मन्त्रेण प्रेतानां निःसारितत्वात् तैरनाक्रान्ते ‘एव’ स्थाने ‘अग्निं
चिनुते’ ।

गार्हपत्यचितिस्थानस्योद्धननं विधत्ते,—“उद्धन्ति यदेवास्या
अमेध्यं तदपहन्ति” (५।२।३अ०) इति । ‘अस्याः’ (पृथिव्याः)
उपरि निष्ठीवनादिना यत् स्थानम् ‘अमेध्यं’ जातं, ‘तत्’
उद्धननेन विनिवार्यते ।

उद्धृते प्रदेशे जलेनावोक्षणं विधत्ते,—“अपोऽवोचति शान्त्यै”
(५।२।३अ०) इति । उद्धननेन निष्पन्ना भूमिः जलेन शान्ता
भवति ।

कल्पः, ‘अग्नेर्भस्मासीति सिकता निवपति’ इति । पाठस्तु,—
“अग्नेर्भस्मास्यग्नेः पुरीषमसि^(१)” इति । हे सिकतास्वरूप, त्वम्
‘अग्नेः’ ‘भस्म’ (भासकम्) ‘असि’ । सिकताधारो हि अग्निर-

तितीक्ष्णो भवति, तथा त्वम् 'अग्नेः' अवस्थानाय 'पुरीषमसि' (पांसुरूपमसि) ।

एतन्मन्त्रसाध्यं सिकतावापं विधत्ते,—“सिकता निवपत्येतद्वा अग्नेर्वैश्वानरस्य रूपः रूपेणैव वैश्वानरमवरुन्धे” (५।२।३अ०) इति । आधानप्रकरणे वैश्वानरस्य रूपं, 'पृथिव्यां परिस्त्रसा' इत्यास्मात्तत्वात् सिकताशरीरं वैश्वानरस्याग्नेः स्वरूपम् ।

कल्पः, 'सञ्ज्ञानमित्यूषान्' इति । निवपतीत्यनुवर्त्तते । पाठस्तु,—“सञ्ज्ञानमसि कामधरणं मयि ते कामधरणं भूयात्^(१)” इति । हे ऊषस्वरूप, त्वं 'सञ्ज्ञानं' (पशुसम्बन्धि सम्यक् ज्ञानम्) 'असि' । पशवो हि आघ्राणेन सम्यक् ज्ञात्वा तम् ऊषप्रदेशं लिहन्ति, तथा 'कामधरणम्' 'असि' (यज्ञियांशत्वेन ब्राह्मणे वक्ष्यमाणत्वात् यज्ञद्वारा कामानां धारकमसि) । अतः 'ते' यत्कामधरणसामर्थ्यं, तत् 'मयि' 'भूयात्' ।

एतन्मन्त्रसाध्यमूषनिवपनं विधत्ते,—“ऊषां निवपति पृथिव्या एषा प्रजननं यदूषाः पुष्ट्यामेव प्रजननेऽग्निं चिनुतेऽयो सञ्ज्ञान एव सञ्ज्ञानः हेतुत् पशूनां यदूषाः” (५।२।३अ०) इति । पृष्टिहेतुत्वं प्रजोत्पत्तिहेतुत्वञ्च ऊषाणां यज्ञद्वारा द्रष्टव्यम् । तस्मादूषनिवापे सति पृष्टिहेतौ प्रजननहेतौ च देशेऽग्निश्चितो भवति । किञ्च सञ्ज्ञानहेतावेव देशे अग्निश्चितो भवति । ऊषाणां पशुज्ञानहेतुत्वं लोके प्रसिद्धं; पशवो हि ऊषरप्रदेशं ज्ञात्वा तत्रत्यं लवणोदकमेव पातुं गच्छन्ति, (पीत्वा च पृष्टिं प्राप्नुवन्ति । अतः सञ्ज्ञानत्वं पृष्टिहेतुत्वञ्च । यदुक्तं सूत्रकारेण,

‘तान्निवपन् यददश्चन्द्रमसि कृष्णं तदिहास्त्विति मनसा ध्यायति’ इति ।

तदेतद्विधत्ते,—“द्यावापृथिवी महास्तां ते विद्यती अत्रूता-
मस्त्वेव नौ सह यज्ञियमिति यदमुष्या यज्ञियमासीत् तदस्या-
मदधात् ऊषा अभवत् यदस्या यज्ञियमासीत् तदमुष्यामदधात्
तददश्चन्द्रमसि कृष्णमूषान्विवपन्नदो ध्यायेद् द्यावापृथिव्योरेव
यज्ञियेऽग्निं चिनुते” (५।२।३अ०) इति । पुरा सृष्टिकाले
प्रजापतिना सृष्टे द्यावापृथिव्यौ जतुकाष्ठवत् संसृष्टे तिष्ठतः, ते
यदा प्रजापतेरनुज्ञया वियुज्येते, तदानो परस्परानुरागेण एवं
भागं कृतवत्यौ, ‘नौ’ (आवयोः) ‘यद्’ यज्ञयोग्यं सारं, ‘तत्’
‘सह’ ‘एव’ ‘अस्तु’ इति । ततः ‘अमुष्याः’ (दिवः)* ‘यत्’
यज्ञयोग्यं सारम् ‘आसीत्’, ‘तत्’ ‘अस्यां’ (पृथिव्यां) सा द्यौः
स्थापितवती । तच्च द्युसारभूतं भूमाविदानो दृश्यमानाः ‘ते’
(प्रसिद्धाः) ‘ऊषाः’ आसन् । ‘यत्’ च ‘अस्याः’ (पृथिव्याः) यज्ञ-
योग्यं सारम् ‘आसीत्’, ‘तत्’ (सारम्) ‘अमुष्यां’ (दिवि) सा
पृथिवी स्थापितवती । ‘तत्’ स्थापितं ‘अदः’ ‘चन्द्रमसि’ दृश्यमानं
‘कृष्णं’ रूपम् अभूत् । अत उभयोः सारयोरेकोभावाय ‘ऊषान्’
‘निवपन्’ ‘अदः’ चन्द्रमसि कृष्णरूपं ‘ध्यायेत्’, तेन ध्यातेन
‘द्यावापृथिव्योः’ सम्बन्धिनि यज्ञयोग्ये सारे अग्निं चितवान्
भवति ।

कल्पः, ‘सं या वः प्रियास्तनुव इत्यूषान् मिकताश्च सः सृज्य’

* दिवि इति आदर्शपुस्तकपाठः ।

आत्मा की हस्त
मिलाने

इति । पाठस्तु,—“सं या वः प्रियास्तनुवः सम्प्रिया हृदयानि वः ।
आत्मा वो अस्तु सम्प्रियः सम्प्रियास्तनुवो मम^(४)” इति । हे
सिकताः, ऊषाः, ‘वः’, (युष्माकं) ‘याः’, ‘प्रियास्तनुवः’ ताः
परस्परं ‘सं’-सृज्यन्तां । ‘वः’ (युष्माकं) ‘प्रियाः’ (प्रियाणि)
‘हृदयानि’ अपि ‘सं’-सृज्यन्तां । तथा ‘वः’ (युष्माकं) ‘आत्मा’ अपि
‘सम्प्रियः’ ‘अस्तु’ । अपि च ‘मम’ अपि ‘तनुवः’ ‘सम्प्रियाः’ सन्तु ।

कल्पः, ‘अथ५ सो अग्निरिति चतस्रो मध्ये प्राचीरिष्टका
गार्हपत्यचितावुपदधाति’ इति । ‘अथ५ सो अग्निः’ इत्येतस्मिन्
सूक्ते प्रथमामाह,—‘अथ५ सो अग्निर्यस्मिन् सोममिन्द्रः सुतं दधे
जठरे वावशानः । सहस्रियं वाजमत्यन्नं सन्नि५ समवान् सन्स्त्वयसे
जातवेदः^(५)’ इति । ‘यस्मिन्’ गार्हपत्यचितिरूपेऽग्नौ ‘वावशानः’
(कामयमानः) ‘इन्द्रः’ ‘सुतं’ ‘सोमम्’ (अभिषुतं) ‘जठरे’ ‘दधे’
(खेदरे धारयति), ‘स’ (तादृशः) ‘अयम्’ ‘अग्निः’ इदानीम्
इष्टकाभिश्चीयते इति शेषः । हे ‘जातवेदः’, ‘अत्यं’ ‘सन्नि’ ‘न’ (सत्वर-
गमनकुशलमश्वमिव) ‘सहस्रियं’ (सहस्रसङ्ख्याकेन धनेन समितं)
‘वाजम्’ (अन्नं) ‘समवान्’ (दत्तवान्) ‘सन्’ यजमानैः ‘स्त्वयसे’ ।

अथ द्वितीयामाह,—“अग्ने दिवो अर्णमच्छा जिगासच्छा
देवाः ऊचिषे धिष्णिथा ये । याः परस्ताद्रोचने सूर्यस्य या-
श्चावस्तादुपतिष्ठन्त* आपः^(६)” इति । हे इष्टकारूप ‘अग्ने’, ‘दिवः’
(सकाशात्) ‘अर्णम्’ (उदकम्) ‘अच्छ’ (आभिमुख्येन) ‘जिगासि’

* याश्चावस्तादुपतिष्ठन्त इति क्वचित् पाठः ।

(प्राप्नोषि), यागद्वारेण पुष्टिं सम्पादयसीत्यर्थः । ‘ये’ देवा
‘धिष्ण्याः’ (धिष्ण्याधाराः) तान् देवान् ‘अच्छ’ (आभि-
मुख्येन) ‘ऊचिषे’ (हविः स्वीकुरुतेति ब्रूषे), त्वयि अत्रोपहिते त्वया
समाहूता इव देवा आगत्य हविः स्वीकरिष्यन्तीत्यर्थः । ‘सूर्यस्य’
‘रोचने’ (दोप्तिरूपे) च स्थले सन्ति ‘याः’ ‘आपः’, ‘परस्तात्’
(ऊर्द्धदिशि) ‘उपतिष्ठन्ते’; ‘याश्चावस्तात्’ (अधोभागे) वर्तन्ते,
ताः सर्वाः त्वयि उपहिते इहागमिष्यन्तीति शेषः ।

अथ तृतीयामाह,—“अग्ने यत्ते दिवि वर्चः पृथिव्यां यदो-
षधीष्वप्सु वा यजत्र । येनान्तरिक्षमुर्वाततन्य त्वेषः स भानु-
रण्वो नृचक्षाः^(७)” इति । हे ‘यजत्र’ (यागनिष्पादक) ‘अग्ने’, ‘ते’
(तव) ‘यत्’ ‘वर्चः’ ‘दिवि’ सूर्यरूपेण वर्तन्ते, ‘पृथिव्यां’ वक्त्रि-
ज्वालारूपेण वर्तन्ते । तथा ‘यत्’ तेज ‘ओषधीषु’ तत्फलपरि-
पाककालाकारेण वर्तन्ते । ‘अप्सु’ वडुवानलरूपेण वर्तन्ते । ‘येन’
त्वदोयेन वर्चसा विद्युद्रूपेण ‘उरु’ (विस्तोर्णम्) ‘अन्तरिक्षम्’
‘आततन्य’ (सर्वतो विस्तारितवानसि) प्रकाशितवानित्यर्थः । ‘त्वेषः’
(दोप्तिमान् सर्वदोपवर्चःसमूहः*) ‘भानुः’ (भासकः), ‘अण्वः’
(समुद्ररूपविस्तोर्णः), ‘नृचक्षाः’ (मनुष्यान् प्रख्यापयिता) । तथा-
विधतेजोरूपामिष्टकामुपदधामोति शेषः ।

अथ चतुर्थीमाह,—“पुरीय्यासो अग्नयः प्रावणेभिः स-
जोषसः । जुषन्ताः हव्यमाहुतमनमीवा इषो मही^(८)” इति ।

* अत्र समूहति विसर्गशून्य एव सर्वत्र पाठो नास्ति चेदिति ।

एते 'अग्नयः' इष्टकारूपाः 'आहुतं' 'हव' 'जुषन्तां' । कीदृशा
अग्नयः ?—(पुरीषे पांसुरूपे भवाः) 'पुरीष्यासः', 'प्रावणेभिः'
(प्रकर्षेण सम्भजनशीलैर्मनेभिः) । 'सजोषसः' (परस्परं समान-
प्रोतयः) 'अनमोवाः' (रोगरहिताः), 'इषः' (अभीष्टप्राप्तिहेतवः),
'महीः' (प्रौढाः), तथाविधाग्निरूपाम् इष्टकामुपदधामीति शेषः ।

कल्पः, 'इडामग्नेऽयं ते योनिर्ऋतिय इति हे पुरस्तात्समीची'
इति । उपदधातीत्यनुवर्तते । तत्र प्रथमामाह,—“इडामग्ने पुरु-
दंसं सनिं गोः शश्वत्तमं हवमानाय साध । स्यान्नः स्रनु-
स्तनयो विजावाग्न सा ते सुमतिर्भूत्वस्मे^(९)” इति । हे 'अग्ने',
'हवमानाय' (होतुं प्रवृत्ताय) यजमानाय 'गोः' 'सनिं' (गवादि-
पशूनां दातारं) 'साध' (सम्पादय) । कीदृशं सनिं ?—'इडां'
(सर्वैरीडां प्रशंसनीयं), 'पुरुदंसं' (वज्रधा दर्शनीयं), 'शश्वत्तमं'
(अत्यन्तमविच्छेदेन वर्त्तमानं) । किञ्च त्वत्प्रसादात् 'नः' (अस्माकं)
'स्रनुः' 'स्यात्' (पुत्रोऽस्तु) । कीदृशः ?—तनयः, औरस इत्यर्थः ।
पुत्रसामान्यस्य 'स्रनु-शब्देनोक्तत्वात् दत्तपुत्रादिव्यावृत्तये विशेष-
वाची तनयशब्दः प्रयुज्यते, 'विजावा' (विविधानां जनयिता) ।
हे 'अग्ने', 'ते' (तव) 'सा' 'सुमतिः' (तथाविधानुग्रहबुद्धिः)
'अस्मे' 'भूतु' (अस्मासु भवतु) ।

अथ द्वितीयामाह,—“अयं ते योनिर्ऋतियो यतो जातो
अरोचथाः । तं जानन्नग्ने अरोहथा नो वर्द्धया रयिम्^(१०)”
इति । हे 'अग्ने', 'अयम्' (इष्टकारूपः पदार्थः) 'ते' (तव)
'यानिः' (उन्नतिहेतुः) 'ऋतियः' (ऋतुकालोनः स्त्रीपुरुष-

सङ्गमतुल्यः) इति, 'यतः' (योनेः) 'जातः' (यत इष्टकारूपादुत्पन्नः) त्वम् 'अरोचथाः' (दोषिमानसि) । हे 'अग्ने', 'तं' (तथाविध-मिष्टकारूपयोनिं) 'जानन्' (जायमानः) सन् 'आरोह' (प्राप्नुहि) । 'अय' 'नः' (अस्माकं) 'रयिं' (धनं) 'वर्द्धय' ।

कल्पः, 'एवं पश्चाच्चिदसि परिचिदसि इति समीचीतिरश्वी वा हे' इति । उपदधातीत्यनुवर्तते । प्रथममन्त्रपाठस्तु,— "चिदसि तथा देवतयाऽङ्गिरस्वद्भुवा सीद^(११)" इति । भोगान् चिनोति सम्पादयतीति 'चित्' । हे इष्टके, त्वं 'चिदसि' । यथा देवतया त्वमभिमन्यते*, 'तथा' 'देवतया' अनुगृह्येतस्त्वं 'भुवा' (स्थिरा भूत्वा) 'सीद' (अवतिष्ठ) । तत्र दृष्टान्तः,— 'अङ्गिरस्वत्' (अङ्गिरो निरूपहितेष्टका यथा भुवा भवति तद्वत्) ।

द्वितीयमन्त्रपाठस्तु,— "परिचिदसि तथा देवतयाऽङ्गिरस्वद्भुवा सीद^(१२)" इति । 'परि' भोगांश्चिनोति सम्पादयतीति 'परिचित्' । शेषं पूर्ववत् । 'तथा देवतया' इत्यादिवाक्यं पूर्वेष्वप्युपधानमन्त्रेषु प्रयोक्तव्यं । तथा च सूत्रकारेणोक्तं, 'तथा देवतया अन्ततो दधाति' इति ॥ उक्तेषूपधानमन्त्रेषु, 'अयः सो अग्निः' इत्यारभ्य 'अथा नो वर्द्धया रयिम्' इत्येतदन्तं षष्ठ्युचमेकं सूक्तम् ।

तदिदं प्रशंसति,— "अयः सो अग्निरिति विश्वामित्रस्य सूक्तं भवत्येतेन वै विश्वामित्रोऽग्नेः प्रियं धामावावृन्ध्याग्नेरेवैतेन प्रियं धामावृन्धे" (५।१।३ अ०) इति ।

* अभिमन्यसे इति पाठो भवितुं युक्तः ।

तस्मिन् सूक्ते चतस्रभिराद्याभिर्हृग्भिः साध्यमिष्टकोपधानं विधत्ते,—“कन्दोभिर्वै देवाः सुवर्गं लोकमायन् चतस्रः प्राची-
रुपदधाति चत्वारि कन्दाः सि कन्दोभिरेव तद्यजमानः सुवर्गं
लोकमेति” (५।२।३अ०) इति । कन्दोयुक्ताभिश्चतस्रभिर्हृग्भि-
रुपधायेत्यध्याहारः । देववद् यजमानोऽपि कन्दोयुक्ताभिर्हृग्भि-
श्चतस्र इष्टकाः प्रागया उपदध्यात् ।

अथ सूक्तगताभ्यां पञ्चम-षष्ठ-मन्त्राभ्यामुपरितनयजुर्भ्याञ्च
साध्यमिष्टकोपधानं विधत्ते,—“तेषां सुवर्गं लोकं यतां दिशः
समह्वीयन्त ते द्वे पुरस्तात् समीची उपदधत द्वे पश्चात् समीची
ताभिर्वै ते दिशो दृष्ट्वन् यद् द्वे पुरस्तात् समीची उपदधाति
द्वे पश्चात् समीची दिशां विष्ट्वै” (५।२।३अ०) इति । यदा
चतस्र इष्टका उपधाय ‘ते’ (देवाः) स्वर्गं ‘लोकं’ गच्छन्ति, तदा
‘तेषां’ सम्बन्धिन्यो ‘दिशः’ पालकाभावात् ‘समह्वीयन्त’ (सम्यक्
विशीर्णा अभवन्), दिग्वर्त्तिन्यः प्रजाः विह्वला अभवन्वित्यर्थः;
तन्मा भूदिति देवाः ‘पुरस्तात्’ दिशि ऋग्भ्यां ‘द्वे’ इष्टके, ‘पश्चात्’
च यजुर्भ्यां ‘द्वे’ इष्टके ‘उपादधत’ । ‘ताभिः’ चतस्रभिरिष्टकाभिः
‘ते’ (देवाः) ‘दिशः’ ‘दृष्ट्वन्’ (दृढीकृतवन्तः) । तथा यजमानो-
ऽप्युपदध्यात् ।

अथ पूर्वमुपहिताश्चतस्रश्च इदानीमुपहिताश्चतस्रश्च मिलित्वा
पुनः प्रशंसति,—“अथो पशवो वै कन्दाः सि पशून्वास्मै समीची
दधात्यष्टावुपदधात्यष्टाक्षरा गायत्री गायत्रोऽग्निर्व्यावानेवाग्निस्त्रिं
चिनुतेऽष्टावुपदधात्यष्टाक्षरा गायत्री गायत्री सुवर्गं लोकमञ्जसा

वेद सुवर्गस्य लोकस्य प्रज्ञात्यै” (५।२।३अ०) इति । दिशां विधारणाद्योपधानं पूर्वमुक्तम्, अपि च कन्दसां पशुप्राप्तिहेतुत्वेन पशुरुपत्वाच्चन्दोयुक्ताभिर्ऋग्भिरुपधानेन ‘समीचः’ ‘पशून्’ सम्पादयति । उपरितनाभ्यां द्वाभ्यां सह अष्टत्वेन गायत्रीसाम्यं । मुखजत्वेन गायत्रीसम्बद्धः ‘अग्निर्यावान्’ अस्ति, ‘तं’ सर्वं ‘चिनुते’ । किञ्च गायत्र्याः स्वर्गलोकाभिज्ञत्वात् तत्साम्यं स्वर्गाभिज्ञानाय सम्पादयते ।

कल्पः, ‘अवशिष्टं त्रयोदशभिर्लोकं-पृणाभिः प्रच्छादयति लोकं-पृण ता अस्य सहदोहस इति द्वाभ्यां-द्वाभ्यां मन्त्राभ्यामेकैकां लोकं-पृणामुपदधाति’ इति । तत्र प्रथमामाह,—“लोकं पृण किद्रं पृणायो सीद शिवा त्वं । इन्द्राग्नी त्वा बृहस्यतिरस्मिन् योनावसीषदन्^(१२)” इति । हे इष्टके, ‘लोकं’ (गार्हपत्यचयनार्थं देशे पूर्वाक्ताभिरिष्टकाभिरनाक्रान्तमवशिष्टं स्थानं) ‘पृण’ (पूरय); तथा ‘किद्रं’ ‘पृण’ (द्वयोरिष्टकयोर्मध्ये किञ्चिदपि किद्रं यथा न दृश्यते, तथा ‘पृण’ (पूरय) अत्यन्तं स्निग्धा भवेत्यर्थः । ‘अथो’ (अपि च) ‘त्वं’ ‘शिवा’ (शान्ता) सती ‘सीद’ (तिष्ठ) । ‘इन्द्राग्नी’ ‘बृहस्यतिः’ चेत्येते देवा ‘अस्मिन्’ ‘योनौ’ (स्थाने) त्वां ‘असीषदन्’ (सादितवन्तः) ।

अथ द्वितीयामाह,—“ता अस्य सहदोहसः सोमः श्रोणन्ति पृथग्रयः । जन्मन् देवानां विशस्त्रिध्वा रोचने दिवः^(१३)” इति । ‘दिवः’ ‘रोचने’ (स्वर्गस्य प्रकाशके) ‘अस्य’ ‘जन्मन्’ (यजमानस्य जन्मनि निमित्तभूते) सति ‘देवानां’ सम्बन्धिन्यो

‘विशः’ (प्रजारूपाः) ‘पृथ्व्यः’ (अल्पगोसदृशाः) ‘सूददोहसः’ (सूदस्यान्त्रस्य दोहयित्रः) ‘ताः’ इष्टकाः ‘सोमं’ ‘श्रीणन्ति’ (पक्वं कुर्वन्ति) । कदा?—आ-‘त्रिषु’ (आ समन्तात् यानि प्रातःसवनादीनि, तेषु), निरन्तरं सोमैकहेतव एता इष्टका इत्यर्थः ।

एतन्मन्त्रद्वयसाध्यमुपधानं विधत्ते,—“त्रयोदश लोकं-पृष्ण उपदधत्येकविंशतिः सम्यद्यन्ते प्रतिष्ठा वा एकविंशः प्रतिष्ठा गार्हपत्य एकविंशस्यैव प्रतिष्ठां गार्हपत्यमनु प्रतितिष्ठति” (५।२।३ अ०) इति । लोकम् इष्टकानाक्रान्तमवशिष्टं देशं पूरयन्तीति ‘लोकं-पृष्णः’,—एतन्नामका इष्टकास्त्रयोदशसङ्ख्याका उपदध्यात् । एवं सति पूर्वोक्ताभिरष्टभिः सह ‘एकविंशतिः’ ‘सम्यद्यन्ते’ । तथा सति ‘एकविंशस्तोमो यथा स्तोमान्तराणां त्रिवृदादीनां प्रतिष्ठा’, तथा नित्यंधार्यो ‘गार्हपत्यः’ अपि आहवनीयादीनां ‘प्रतिष्ठा’ । तदुभय-‘प्रतिष्ठाम्’ ‘अनु’ यजमानः ‘प्रतितिष्ठति’ इति ।

वेदनं प्रशंसति,—“प्रत्यग्निं चिक्रानस्तिष्ठति य एवं वेद” (५।२।३ अ०) इति । ‘चिक्रानः’ (चयनं कृतवान् भूत्वा) प्रति-तिष्ठतीत्यर्थः । एवं निरूपिता सेयमेका चितिः ।

ईदृशीनां चितोनामुपर्यधोभावेन वर्त्तमानानां पञ्चसङ्ख्यां विधत्ते,—“पञ्चचितीकं चिन्वीत प्रथमं चिन्वानः पाङ्क्तो यज्ञः पाङ्क्ताः पशवो यज्ञमेव पशूनवरुन्धे” (५।२।३ अ०) इति । ‘प्रथमं’ ‘चिन्वानः’ (प्रथमवारमग्निचयनं कुर्वन्) यजमानः ‘पञ्चचितीकं’ (पञ्चसङ्ख्याका अनन्तरोक्ताश्चितयो यस्याग्नेस्त्रादृशं) ‘चिन्वीत’ । धानादिपयसान्तैः पञ्चभिर्हविर्भिर्युक्तत्वात् ‘पाङ्क्तो यज्ञः’ ।

सपुच्छैश्चतुर्भिः पादैश्च 'पाङ्गाः पशवः'; एवं चयनं कृत्वा 'यज्ञं'
'पशून्' च प्राप्नोति ।

द्वितीयवारमग्निचयनं कुर्वतश्च सङ्ख्यां विधत्ते,—“त्रिचितीकं
चिन्वीत द्वितीयं चिन्वानस्तथ द्वौ लोका एव लोकेषु प्रति-
तिष्ठति” (५।२।३अ०) इति । ‘द्वितीयं’ (द्वितीयवारम्) ।

तृतीयवारमग्निचयनं कुर्वतः सङ्ख्यां विधत्ते,—“एकचितीकं
चिन्वीत तृतीयं चिन्वान एकधा वै सुवर्गो लोक एकवृत्तैव सुवर्गं
लोकमेति” (५।२।३अ०) इति । ‘एकधा’ (एकप्रकारः), सुखैक-
स्वाभावात्, स्वर्गं प्राप्तस्य तद्धेतुर्मसमाप्तेः पूर्वं पुनरावृत्त्यभावाच्च ।
‘एकवृत्ता’ (एकगुणकया) चित्या, त्रिगुणत्व-पञ्चगुणत्ववर्जितया ।

पांसुप्रक्षेपं विधत्ते,—“पुरीषेणाभ्यूहति तस्मात् मांसेनास्थि
कृन्नम्” (५।२।३अ०) इति । यस्मादस्थिसमाः कठिना दृष्टकाः
मांससमेन मृदुना पांसुना ‘अभ्यूहति’ (क्वादयति) । ‘तस्मात्’
लोकेऽपि ‘मांसेन अस्थि कृन्नम्’ ।

वेदनं प्रशंसति,—“न दुश्कर्मा भवति य एवं वेद” (५।२।
३अ०) इति ।

चितिगतां पुरीषगताञ्च सङ्ख्यां मिलित्वा प्रशंसति,—“पञ्च
चितयो भवन्ति पञ्चभिः पुरीषैरभ्यूहति दश सम्यद्यन्ते दशाक्षरा
विराडन्नं विराड्विराज्येवान्नाद्ये प्रतितिष्ठति” (५।२।३अ०) इति ।
एकां चितिं कृत्वा पुरीषेणाच्छादयेत्, तस्या उपरि द्वितीयां
चितिं कृत्वा तामप्याच्छादयेत्,—एवं चितिपञ्चकेन पुरीषपञ्चकेन
दशसङ्ख्यासम्यक्तेर्विराट्कन्दोदारेणान्ने ‘प्रतितिष्ठति’ इति ।

अत्र विनियोगसङ्ग्रहः,—

अपोद्धन्ति चित्तिस्थानम्, अग्नेस्तु सिकतां वपेत् ।

सञ्ज्ञानमूषां निवपेत्, सं या, संसृजते दयम् ॥

अयं,—चतसृभिः प्राचीरिष्टका आदधाति हि ।

इडां,—द्वाभ्यां पुरस्ताद् द्वे, चिद्वाभ्यां पश्चिमद्वयम् ॥

लोकं लोकं-पृणा-द्वाभ्यां मन्त्रा अत्र चतुर्दश ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे द्वितीयप्रपाठके चतुर्थोऽनुवाकः ॥ ० ॥

समि॑तः स॒ङ्कल्ये॑याः स॒म्प्रि॑यौ रो॒चि॑ष्णू सु॒मन॑स्य-
मा॒नौ । इ॒ष॒मूर्ज॑म॒भिस॑वसा॒नौ । सं वा॑ म॒नाः॑सि सं वृ॒ता
समु॑ चि॒त्तान्वा॑करं^(१) । अ॒ग्ने॑ पुरी॒ष्याधि॑पा भ॒वा त्व॑न्नः
इ॒ष॒मूर्जं॑ यज॒मानाय॑ धेहि^(२) । पुरी॒ष्यस्त्व॑म॒ग्ने रयि॑-
मान् पु॒ष्टिमा॑ः अ॒सि । शि॒वाः कृ॒त्वा दि॒शः सर्वाः॑ स्वां
योनि॑मि॒हास॑दः^(३) । भव॑तं नः स॒मन॑सौ स॒मौक॑सौ ॥
॥ १ ॥

अ॒रे॒पसौ॑ मा य॒ज्ञः हि॑सिष्टं मा य॒ज्ञप॑तिं जात-
वे॒दसौ॑ शि॒वौ भ॑वतम॒द्य नः॑^(४) । मा॒ते॒व पु॒त्रं पृ॑थि॒वी
प॒री॒ष्यम॑ग्निः स्वे योना॒वभा॑रु॒खा । तां वि॒श्वैर्दे॒वैर्हृ॑तु-

भिः संविदानः प्रजापतिर्विश्वकर्मा विमुञ्चतु^(४) ।
 यदस्य पारे रजसः शुक्रं ज्योतिरजायत । तं नः
 पर्षदति द्विषोऽग्ने वैश्वानर स्वाहा^(५) । नमः सु ते नि-
 र्कृते विश्वरूपे ॥ २ ॥

अयस्मयं विचृता बन्धमेतं यमेन त्वं यम्या संविदा-
 नोत्तमं नाकमधिरोहयेमं^(६) । यत्ते देवि निरुक्ति-
 राबबन्ध दाम ग्रीवास्वविचर्त्य । इदं ते तद्विद्याम्या-
 युषो न मध्यादथा जीवः पितुमहि प्रमुक्तः^(७) । यस्या-
 स्ते अस्याः क्रूर आसं जुहोम्येषां बन्धानामवसर्जनाय ।
 भूमिरिति त्वा जना विदुर्निरुक्तिः ॥ ३ ॥

इति त्वाहं परिवेद विश्वतः^(८) । असुन्वन्तं यज-
 मानमिच्छ स्तेनस्येत्यां तत्करस्यान्वेषि । अन्यमस्म-
 दिच्छ सा त इत्या नमो देवि निरुक्ते तुभ्यमस्तु^(९) ।
 देवीमहं निरुक्तिं वन्दमानः पितेव पुत्रं दसये वचो-
 भिः । विश्वस्य या जायमानस्य वेद शिरः-शिरः
 प्रति सूर्यो विचष्टे^(१०) । निवेशनः सङ्गमनो वस्तूनां
 विश्वा रूपाभिचष्टे ॥ ४ ॥

शचीभिः देव इव सविता सत्यधर्मेन्द्रो न तस्यौ
 समरे पथीनां^(११) । सं वर्चा दधातन् निराहावान्
 कृणोतन् । सिञ्चामहा अवटमुद्रिणं वयं विश्वाहादस्त-

मक्षितं^(१२) । निष्कृताहावमवटः सुवरचः सुषेचनं ।
उद्रिणः सिञ्चे अक्षितं^(१४) । सीरा युञ्जन्ति कवयो युगा
वितन्वते पृथक् । धीरा देवेषु सुमया^(१५) । युनक्त-
सीरा वि युगा तनेत हृते योनौ वपतेह ॥ ५ ॥

वीजं गिरा च श्रुष्टिः सभरा असन्नो नेदीय
इत्सृण्या प्रकमायत्^(१६) । लाङ्गलं पवीरवः सुशेवः
सुमतिस्तरु । उदित्कृषति गामविं प्रफर्थ्यञ्च पीवरीं ।
प्रस्थावद्रथवाहनं^(१७) । शुनं नः फाला वितुदन्तु भूमिः
शुनं कीनाश अभियन्तु वाहान् । शुनं पर्जन्यो मधुना
पयैभिः शुनासीरा शुनमस्मासु धत्तं^(१८) । कामं
कामदुधे धुत्व मित्राय, वरुणाय च । इन्द्रायामये
पूष्णे ओषधीभ्यः प्रजाभ्यः^(१९) । घृतेन सीता मधुना
समक्ता विश्वैर्देवैरनुमता मरुद्भिः । ऊर्जस्वती पयसा
पोन्वमानास्मान् सीते पयसाभ्याववृत्त्व^(२०) ॥ ६ ॥

समौकसौ । विश्वरूपे । विदुर्निर्ऋतिः । अभिचष्टे ।
इह । मित्राय । द्वाविंशतिश्च ॥ ५ ॥

इति तैत्तिरीयसंहितायां चतुर्थकाण्डे द्वितीयप्रपाठके
पञ्चमोऽनुवाकः ॥ ० ॥

चतुर्थेऽनुवाके गार्हपत्यचयनमुक्तम् । अथ पञ्चमेऽनुवाके
 आहवनीयचयनार्थं भुवः कर्षणमुच्यते । कल्पः, 'समितमिति
 तस्यां चतसृभिरुच्यः सन्निवपति' इति । तत्र प्रथमामाह,—
 "समितः सङ्कल्पेयाः सन्निवपि रोचिष्णू सुमनस्यमानौ । इष-
 मूर्जमभिसंवसानौ सं वां मनाःसि सं व्रता समु चित्तान्याकरम्^(१)"
 इति । येषां गार्हपत्यचितिः पूर्वानुवाकेऽभिहिता, तस्याम् उच्य-
 त्संनिवपनवेलायां द्वावग्नी सम्यद्येते,—पूर्वसिद्धेऽग्निरिकः, द्वितीय-
 सिद्धेऽग्निरपरः । तावुभौ सम्बोध्येदमुच्यते । हे अग्नी, युवामुभौ
 'समितं' (सङ्गतौ) भवतं, सङ्कल्प्य च 'सङ्कल्पेयां' (सम्यक् यज्ञस्य
 कल्पनं निष्पादनं कुरुतं) । कीदृशावग्नी?—'सन्निवपि' (सम्यक्
 परस्परं प्रीतिद्युक्तौ), 'रोचिष्णू' (दीप्यमानौ), 'सुमनस्यमानौ'
 (परस्परं सौमनस्यं प्राप्तौ), 'इषम्' (अन्नम्), 'ऊर्जं' (रसं) च
 'संवसानौ'* (सम्यक् सम्पादयन्तौ) । 'वां' (युवयोः) 'मनांसि'
 (मनेजन्यान् सङ्कल्पान्) 'सम्'—'आकरं' (सर्वतः सङ्गतानि करोमि) ।
 तथा व्रतानि (कर्माणि) 'सम्'—'आकरं' । तथा 'चित्तानि'
 (कर्मविषयज्ञानानि) 'सम्'—'आकरम्' ।

अथ द्वितीयामाह,—"अग्ने पुरीव्याधिपा भवा त्वं नः ।
 इषमूर्जं यजमानाय धेहि^(२)" इति । हे 'पुरीव्य' (पांसुयुक्त),
 'अग्ने' (मिलितोभयाग्निस्वरूप), 'त्वं' 'नः' (अस्माकम्) 'अधिपा'
 'भव' (अधिकं पालयिता भव) । तादृशस्त्वं यजमानायान्नं रसञ्च
 सम्पादय ।

* अत्र 'अभिसंवसानौ' इति आठो भवितुं युक्तः ।

अथ ततोयामाह,—“पुरीषस्त्वमग्ने रयिमान् पुष्टिमाऽ॥ असि । शिवाः कृत्वा दिशः सर्वाः स्वां योनिमिहासदः^(३)” इति । हे ‘अग्ने’ द्यात्मक, त्वं ‘पुरीषः’ (पुरीषार्हः), ‘रयिमान्’ (धनवान्), ‘पुष्टिमान्’ अपि ‘असि’ । ‘सर्वाः’ ‘दिशः’ ‘शिवाः’ (शान्ताः) ‘कृत्वा’ ‘इह’ (चितौ) ‘स्वां योनिं’ (स्वकीयं स्थानम्) ‘आसदः’ (प्राप्नुहि) ।

अथ चतुर्थीमाह,—“भवतं नः समनसौ समोकसावरेपसौ । मा यज्ञः हिंसिष्टं मा यज्ञपतिं जातवेदसौ शिवौ भवतमद्य नः^(४)” इति । योऽग्निः पुरातनः, यश्च उख्यः, तौ युवां ‘नः’ (अस्मान्) प्रति ‘समनसौ’ (समानमनस्कौ विप्रतिपत्तिरहितौ), ‘समोकसौ’ (समाननिवासस्थानौ), ‘अरेपसौ’ (पापचित्तरहितौ), यज्ञस्य यज्ञपतेश्च हिंसां ‘मा’ कुरुतम् । ‘अद्य’ (अस्मिन् कर्मणि) हे ‘जातवेदसौ’, ‘नः’ (अस्मान्) प्रति ‘शिवौ’ (शान्तौ) ‘भवतम्’ ।

एतान् मन्त्रान् विनियुक्ते,—“वि वा एतौ द्विषाते यश्च पुराग्निर्यश्चोखायाऽ॥ समितमिति चतसृभिः संनिवपति चत्वारि कृन्दाऽसि कृन्दाऽसि खलु वा अग्नेः प्रिया तनूः प्रियथैवैनौ तनुवा सऽशास्ति” (५।२।४अ०) इति । अग्निं चिकीर्षतः पुरुषस्य ‘यश्च’ पूर्वसिद्ध आहितः ‘अग्निः’, ‘यश्च’ ‘उखायां’ वर्तमान इदानी-
न्मनोऽग्निः, ‘एतौ’ उभौ परस्परं ‘वि’-‘द्विषाते’ (अहमेवाङ्गत्या-
धारो भूयासं, न त्वमित्येवं रूपो विद्वेषः । अतो विद्वेषपरिहाराय
‘संनिवपति’ (तावुभौ संयोजयेत्) । अग्न्यादानादिषु गायत्र्यादि-

कन्दसां साधनत्वात् 'कन्दांसि' 'अग्नेः' 'प्रिया तनूः', तथा सत्यत्र मन्त्रगतया चतुःसङ्ख्याया चतुर्णां गायत्र्यादीनां कन्दसां बुद्धिस्थित्वात् 'प्रिययैव' 'तनुवा' सङ्गतौ यथा भवतस्तथा 'सं'-शासनं कृतवान् भवति ।

प्रथममन्त्रगतस्य समितमितिपदस्य तात्पर्यं दर्शयति,—
“समितमित्याह तस्माद्ब्राह्मणा चत्रं समेति” (५।२।४अ०)
इति । यस्मादयं मन्त्रः सङ्गतौ भवतमिति ब्रूते, 'तस्मात्' लोकेऽपि पुरोहितरूपेण ब्राह्मणेन चत्रियरूपो राजा सङ्गच्छते । अत एवान्यत्र श्रुत्या उदाहृतं, 'तस्माद् ब्राह्मणो राजन्यवान् । तस्माद् राजन्यो ब्राह्मणवान्' इति ।

तमेवाग्न्योः सङ्गमं पुनः प्रशंसति,—“यत् सन्युष्य विहरति तस्माद्ब्राह्मणा चत्रं येति” (५।१।४अ०) इति । यस्मादग्निद्वयं संयोज्य तस्मिन् संयुक्तेऽग्नौ विहरणम् (उत्तरकालीनं विविध-मनुष्ठानं) करोति, 'तस्मात्' लोकेऽपि ब्राह्मणचत्रिययोः संयुक्तयोः सतोः पश्चाद् ब्राह्मणेन नियमितः चत्रियो विविधं शास्त्रीयं राज्यपरिपालनं प्राप्नोति ।

कल्पः, मातेव पुत्रमिति शिष्यादुखां निरूह्य' इति ।
पाठस्तु,—“मातेव पुत्रं पृथिवी पुरीथ्यमग्निं स्वे योनावभास्वा । तां विश्वैर्देवैर्चतुभिः संविदानः प्रजापतिर्विश्वकर्मा विमुञ्चतु^(५)”
इति । यथा लोके 'माता' 'पुत्र' विभर्त्ति, तथा पृथिवीरूपा इयम् 'उखा' 'स्वे योनौ' (स्वकीयगर्भस्थाने) 'पुरीथ्यम्' एतम्

‘अग्निं’ ‘स्वे योनौ’* ‘अभाः’ (विभर्त्ति) । ‘ताम्’ (उखां) ‘प्रजा-
पतिः’ ‘विमुञ्चतु’ (शिक्षपाशान्मुक्तां करोतु) । कीदृशः प्रजापतिः?—
‘विश्वेर्देवैर्ऋतुभिः’ च ‘संविदानः’ (एकमत्यङ्गतः), (विश्वं सृष्टि-
रूपं कर्म यस्यामौ) ‘विश्वकर्मा’ ।

अस्मिन्मन्त्रे ऋतुभिरितिपदस्य तात्पर्यं दर्शयति,—“ऋतुभिर्वा
एतं दीक्षयन्ति स ऋतुभिरेव विमुच्यो मातेव पुत्रं पृथिवी पुरीष्य-
मित्याह ऋतुभिरेवैनं दीक्षयित्वा ऋतुभिर्विमुञ्चति” (५।२४अ०)
इति । ‘एतं’ (यजमानम्) ‘ऋतुभिः’ पुरा संस्कुर्वन्ति, ‘षड्भ-
र्दीक्षयति षड्वा ऋतव ऋतुभिरेवैनं दीक्षयति’ इत्युक्तत्वात् ।
अतस्तादृशयजमानसम्बन्धी† ‘स’ उख्योऽग्निरत्रापि ‘ऋतुभिरेव’
विमोचनीयो भवति । अतो विमोचनसाधनेऽस्मिन् मन्त्रे ऋतु-
प्रयोगाद्दीक्षाविमोचकघोरेकसाधनत्वं सम्पद्यते । यद्यपि दीक्षा
यजमानस्य, विमोचकस्योख्यस्य, तथाप्यभेदोपचारेण एकविषयत्वोप-
न्यासः ।

कल्पः, ‘यदस्य पारे रजस इति वैश्वानर्याग्निशिक्षमादत्ते’
इति । पाठस्तु,—“यदस्य पारे रजसः शुक्रं ज्योतिरजायत ।
तन्नः पर्षदति द्विषोऽग्ने वैश्वानर स्थाहा(१)” इति । ‘रजसः’
(रजःसदृशस्य धूमस्य) ‘पारे’ (अवसाने) ‘अस्य’ (अग्नेः) ‘शुक्रं’
(निर्मलं) ‘यत्’ ‘ज्योतिरजायत’, ‘तत्’ (ज्योतिः) ‘द्विषः’ ‘अति’

* अत्र “स्वे योनौ” इति पाठः पुनरुक्त इवाभाति ।

† सम्बन्धि इति सर्वत्र पाठो न सम्यक् ।

(द्वैतनतिक्रम्य) 'नः' (अस्मान्) 'पर्षत्' (प्रीणयतु) । हे वैश्वानराख्य 'अग्ने', तदीयं शिष्यं 'स्नाहा' (सुष्ठु आहुतम्) ।

तमेतं मन्त्रं विनियुक्ते,—“वैश्वानर्या शिष्यमादत्ते स्वदयत्ये-
वैनत्” (५।२।४ अ०) इति । वैश्वानरशब्दो यस्यामृच्यस्ति, सेयं
'वैश्वानरी', “अहं वैश्वानरो भूत्वा प्राणिनां देहमाश्रितः” इति
सूतेर्जाठराग्निरूपस्य वैश्वानरस्य स्वादुत्वकारित्वात् तदीयमन्त्रेण
उपात्तं शिष्यं स्वादूकृतं भवति ।

कल्पः, 'नैर्ऋतिरिष्टकाः कृष्णास्तिष्ठस्तुषपक्वास्ताः शिष्यः
रुक्मस्तु चमासन्दीच्चादाय दक्षिणमपरमवान्तरदेशं गत्वा नमः सु
ते निर्वृत इति स्मृत इरिणे प्रदरे वा शिष्यं निधाय' इति ।
पाठस्तु,—“नमः सु ते निर्वृते विश्वरूपेऽयस्यं विचृता बन्धमेतं ।
यमेन त्वं यस्या संविदानोत्तमं नाकमधिरोहयेमम्^(१)” इति ।
हे 'निर्वृते' (दक्षिण-पश्चिम-मध्यमस्थितावान्तरदिग्भिमानिनी-
देवते), 'विश्वरूपे' (वज्रविधरूपयुक्ते), 'ते' (तुभ्यं) 'नमः' अस्तु ।
'अयस्यं' (लोहनिर्मितं शृङ्खलावद्दम्) 'एतं' 'बन्धं' (स्वर्ग-
प्राप्तिप्रतिबन्धकम्) 'इमं' (पाप्मानं) 'विचृत' (विनाशय) । ततः
'त्वं' 'यमेन' (अग्निना) 'यस्या' (पृथिव्या) च 'संविदाना'
(ऐकमत्यं गता) सती इमं (यजमानम्) 'उत्तमं' 'नाकं',
(सर्वसुखोपेतं दुःखमाचरहितं स्वर्गम्) 'अधिरोहय' (प्रापय) ।

अत्रोदाहृते सूत्रे या दृष्टका अभिहितास्ता विधत्ते,—

* दिग्भिमानिनि इति पाठो भवितुं युक्तः ।

“नैर्ऋतीः कृष्णास्त्रिस्तुषपक्वा भवन्ति निर्ऋत्यै वा एतद्भागधेयं
यत्तुषा निर्ऋत्यै रूपं कृष्णं रूपेणैव निर्ऋतिं निरवदयते”
(५।२।४ अ०) इति । ‘निर्ऋतिः’ देवता चासामिष्टकानां ता
‘नैर्ऋत्यः’, ‘तुषा’ इति ‘यत्’ तत् ‘एतत्’ निर्ऋतेः (राक्षसदेवतायाः)
भागधेयम् । अत एवेष्टिप्रकरणे ‘रक्षसां भागोऽसि’ इति तुषोप-
वापमन्त्र आम्नातः । ‘रूपं’ च निर्ऋतिदेवतायाः ‘कृष्णं’, अतस्तदा-
नुकूल्याय दृष्टकास्तुषपक्वाः कृष्णवर्णाश्च कुर्युः, तथा सति अनुरूपेणैव
भागेन ‘निर्ऋतिः’* ‘निरवदयते’ (निःसारितवान् भवति) ।

दक्षिणपश्चिमावान्तरदिशमङ्गुल्या निर्दिश्य विधत्ते,—“इमां
दिशं यन्त्येषा वै निर्ऋत्यै दिक् स्वायामेव दिशि निर्ऋतिं
निरवदयते” (५।२।४ अ०) इति ।

कल्पः, ‘यत्ते देवी निर्ऋतिरावबन्धेति शिष्यजालेनैनाः
प्रच्छाद्य’ इति । ‘एनाः’ (वक्ष्यमाणमन्त्रैरुपधेया दृष्टकाः) । अर्थ-
क्रमेणाद्यं मन्त्रो वक्ष्यमाणेभ्यस्त्रिभ्य उत्तरभावी, पाठक्रमेण तु
पूर्वभावी । तत्पाठस्तु,—“यत्ते देवी निर्ऋतिरावबन्ध दाम घोवा-
स्त्रिविचर्य । इदं ते तद्वियाम्यायुषो न मध्यादथा जीवः पितु-
मद्भि प्रमुक्तः^(८)” इति । हे यजमान, ‘ते’ (तव) ‘घोवासु’
(घोवायाः सम्बन्धिषु प्रदेशविशेषेषु) ‘निर्ऋतिः’ ‘देवी’ ‘यत्’
‘दाम’ (स्वकीयं पाशम्) ‘अविचर्य’ (विनाशयितुमशक्यम्)
‘आवबन्ध’ (दृढं बबन्ध), ‘तत्’ ‘इदं’ ‘ते’ दाम (तदीयं

* सर्वस्मिन् पुस्तके निर्ऋतिरिति पाठो न युक्तः ।

श्रीवास्यं पाशं) 'विश्यामि' (विमुञ्चामि) । तच्च विमोचनं त्वदोषस्य
'आयुषः' 'मथ्यात्' आरभ्य 'न' भवति, किन्तु कृत्स्नेऽप्यायुषि; 'अथ'
(पाशविमोचनान्तरं) त्वं 'जीवः' (चिरञ्जीवी) सन् 'प्रमुक्तः'
(सर्वैः प्रतिबन्धैर्विरहितः) 'पितुम्' (अन्नं) 'अद्भि' (भक्षय) ।

कल्पः, 'तस्मैष्टकाभिः पाशमभ्युपदधाति यस्यास्ते अस्याः क्रूर
आसन् जुहोमीत्येताभिस्त्रिष्टुभिः पराचोरसः स्पृष्टा दक्षिणापवर्गं
तथा दैवतं करोति' इति । तस्य शिष्यस्य पाशमभिलक्ष्य कृष्णा-
भिरिष्टकाभिरुपधानं सम्पादयेदित्यर्थः । त्रिष्टुषु प्रथमामाह,—
'यस्यास्ते अस्याः क्रूर आसन् जुहोमेषां बन्धानामवसर्जनाय ।
भूमिरिति त्वा जना विदुर्निर्ऋतिरिति त्वाहं परिवेद विश्वतः^(९)'
इति । हे निर्ऋते, 'यस्याः' 'ते' (तव) 'अस्याः' 'क्रूर आसन्' (उग्र-
रूपे आस्ते) 'जुहोमि' (आहुतिवद्विष्टकामुपदधामि) । किमर्थं ?—
'एषां बन्धानाम्' 'अवसर्जनाय' (यजमानस्य परलोकप्राप्तिप्रति-
बन्धकानाम् एषां पाप्मनां विनाशाय); 'यस्याः' 'ते' (तव) मुखे
प्रदररूप इरिणरूपे वा 'अहम्' द्विष्टकामुपदधामि । 'त्वा'
(तादृशीं त्वां) 'जनाः' (जन्तुमात्ररूपाः, शास्त्रसंस्काररहिताः)
'भूमिरिति' 'विदुः' । निर्ऋतिदेवीति,*—'अहं' तु शास्त्राभिज्ञ-
तया त्वां 'विश्वतः' (सर्वतः, सर्वथा) 'निर्ऋतिदेवी'—इत्येव 'परिवेद'
(सम्यक् जानामि) । तच्च तावन्निर्ऋतिरित्येतद्देवता-नामधेयम् ।

* अत्र संहितास्यपाठानुसारेण निर्ऋतिरितीति पाठो धर्तुं
युक्तः ।

अवयवार्थस्यैवं व्युत्पादनीयः,—सर्वदेवसाधारणाद्देवयजनान्निष्कृष्य
स्वतन्त्रेण * प्रदरादौ ऋतिः प्राप्तिर्लक्षाः सा 'निर्ऋतिः' । तदिदं
प्रकारद्वयमभिप्रेत्य 'विश्वतः' इत्युक्तम् ।

अथ द्वितीयामाह,—“असुन्वन्तम् यजमानमिच्छ स्तेनस्येत्यां
तत्स्करस्यान्वेषि । अन्यमस्मादिच्छ सा त इत्या नमो देवि निर्ऋते
तुभ्यमस्तु^(१०)” इति । हे 'निर्ऋते', यः सोमयागं न करोति, यश्च
हविर्यज्ञं न करोति, तादृशम् 'असुन्वन्तम्' 'यजमानं' च 'इच्छ'
(ग्रहीतुमिच्छ) । किञ्च यः स्तेनः (प्रच्छन्नचोरः), यश्च तत्स्करः
(प्रकटचोरः) तयोः 'इत्यां' (गतिम्) 'अन्वेषि' (अनुगच्छ); गत्वा
तावपि गृहाणेत्यर्थः । सर्वथापि सोमं सुन्वज्ज्ञो हविर्यज्ञैश्च
यष्टृभ्यः 'अस्मत्' 'अन्यम्' 'इच्छ' (नास्मानिच्छ) । 'सा' दुष्टशिखा
तव 'इत्या' (गतिश्चर्या) । हे 'निर्ऋते', 'देवि', 'तुभ्यं' 'नमः' 'अस्तु' ।

अथ तृतीयामाह,—“देवीमहं निर्ऋतिं वन्दमानः पितेव
पुत्रं दस्ये वचोभिः । विश्वस्य या जायमानस्य वेद शिरः-शिरः
प्रति सूरौ विचष्टे^(११)” इति । 'देवी' 'निर्ऋतिं' 'वन्दमानः' 'अहं'
'वचोभिः' (स्तुतिरूपैर्वाक्यैः) 'दस्ये' (उपचीणां स्वाधीनां करोमि) ।
तत्र दृष्टान्तः,—यथा लोके 'पिता' 'पुत्रं' (दुःशीलं बालं), हे तात
हे वत्स—इत्यादिभिरुपलालनवचनैः स्वाधीनं करोति तद्वत् ।
'या' 'सूरौ' (विदुषी) निर्ऋतिः 'जायमानस्य' 'विश्वस्य' (सर्वस्य
स्तेनतत्स्करादेः) 'शिरः-शिरः' 'प्रति' (हस्तेनैकैकं शिरः प्रतिगृह्य)

* खद्यते इति J. पु० पाठः ।

‘वेद’-(त्वदीय-त्वदीयमपराधं जानामि)-इति ‘विचष्टे’ (विशेषेण कथयति) । तादृशीं निर्वर्त्तिदेवीं वन्दमानः इति पूर्वत्रान्वयः ।

एतैर्मन्त्रैः साध्यमिष्टकोपधानं विधत्ते,—“स्वहृत इरिण उपदधाति प्रदरे वेतद्वै निर्वर्त्त्या आयतनम् स्व एवायतने निर्वर्त्तिं निरवदयते” (५।२।४ अ०) इति । स्वहृतं (स्वयमेव निष्पन्नं), न तु देशान्तरादानीय चयनस्थान इव प्रक्षिप्तं, तादृशे ‘इरिणे’ (ऊषरे) वा, ‘प्रदरे’ (भृच्छिद्रे) वा, कृष्णास्त्रिस्त्र इष्टका उपदध्यात् । एतदुभयमेव निर्वर्त्त्या ‘आयतनम्’ (स्थानम्), अति-स्यष्टमिति, तस्मिन्निष्टकोपधानं यदि क्रियते, तदा ‘स्व एव’ स्थाने तां ‘निर्वर्त्तिं’ ‘निरवदयते’ (देवयजनान्निष्कृत्य इमामवस्थापयति) ।

शिक्ष्यस्योपरिजालमूलभागं परित्यज्य पाशरूपमग्रभागमभिलक्ष्यावस्थितो यो देशस्तं देशमिष्टकोपधानस्य विधत्ते,—“शिक्ष्य-मभ्युपदधाति नैर्वर्त्तो वै पाशः साक्षादेवैनं निर्वर्त्तिपाशात् मुञ्चति” (५।२।४ अ०) इति । ‘शिक्ष्यम्’ ‘अभि’-लक्ष्य (तत्पाश-भागमभिलक्ष्य) अवस्थितो यो देशस्तत्रोपदध्यादित्यर्थः । ‘साक्षात्’ (विलम्बमन्तरेण) । ‘एनं’ (यजमानम्) ।

इष्टकानां सङ्ख्यां विधत्ते,—“तिस्र उपदधाति त्रेधा विहितो वै पुरुषो यावानेव पुरुषस्तस्मान्निर्वर्त्तिमवयजते” (५।२।४ अ०) इति । शरीरस्य ऊर्द्धाधोमध्यमभागैः ‘पुरुषः’ ‘त्रेधाविहितः’, तादृशात् पुरुषादादाय त्रिसङ्ख्या ‘निर्वर्त्तिम्’ ‘अवयजते’ (विनाशयति) । यदुक्तं सूत्रकारेण, ‘पराचीरसः सृष्टा दक्षिणा-पवर्गम्’ इति ।

तदिदं विधत्ते,—“पराचीरुपदधाति पराचीमेवास्मान्निर्द्धतिं प्रणुदते” (५।२।४ अ०) इति । दक्षिणमुखः पुरुष एकामुपधाय ततो दक्षिणतो द्वितीयां, ततोऽपि दक्षिणतस्तृतीयाम् ‘उपदधाति’ इति यत्, तदिदं पराक्रमम् । एवं सति ‘अस्मात्’ देवयजनाद् यजमानाद्वा पराङ्मुखं* कृत्वा ‘निर्द्धतिं’ निःसारयति ।

उपधानादूर्द्ध्वं देवयजनं प्रति आगमनं विधत्ते,—“अप्रतीक्षमा-
यन्ति निर्द्धत्या अन्तर्हित्यै” (५।२।४ अ०) इति । ‘अप्रतीक्षं’ (पृष्ठतो दृष्टिमकृत्वेत्यर्थः) । तच्च ‘निर्द्धत्या’ अन्तर्द्धानाय (दर्शना-
भावाय भवति) ।

कल्पः, ‘निवेशनः सङ्गमनो वसूनामित्याहवनीयं गार्हपत्यं चोर्पातयन्ते’ इति । पाठस्तु,—“निवेशनः सङ्गमनो वसूनां विश्वा रूपाभिचष्टे शचीभिः । देव इव सविता सत्यधर्मेन्द्रो न तस्यै समरे पथीनाम्^(१२)” इति । अयमग्निः, ‘निवेशनः’ (यजमानानां स्वस्वगृहे निवेशयिता), ‘वसूनां’ ‘सङ्गमनः’ (प्रजापशुरूपाणां द्रव्याणां प्रापकः) सन् ‘शचीभिः’ (स्वकीयाभिः शक्तिभिः) ‘विश्वा रूपा’ (सर्वाणि रूपाणि) ‘अभिचष्टे’ (अभितः ख्यापयति) । तत्र दृष्टान्तः,—‘सविता’ ‘देवः’ ‘इव’ (यथा सूर्यः सर्वाणि रूपाणि प्रकाशयति तद्वत्); तादृशोऽग्निः ‘सत्यधर्मा’ (‘सत्यो’ऽवश्यम्भावी-† फलोपेतो ‘धर्मा’ऽग्निहोत्रादिलक्षणे यस्यासौ ‘सत्यधर्मा’), ‘इन्द्रः’ परमैश्वर्यवान्; अत एव ‘पथीनां’ ‘समरे’ ‘न तस्यै’ (परि-

* पराङ्मुखीमिति पाठो भवितुं युक्तः ।

† अवश्यंभावि-इति पाठो भवितुं युक्तः ।

पन्थिनां शन्नूणां समागमे पुरतः स्वयमागत्य न तिष्ठति, किन्तु स्वकीयनामग्रहणमात्रेण ते पलायन्त इत्यर्थः) ।

अनेन मन्त्रेण साध्यमुपस्थानं विधत्ते,—“मार्जयित्वापतिष्ठन्ते मेध्यत्वाय” (५।२।४ अ०) इति । ‘शन्नो देवीः’ इति मन्त्रेण मार्जनं कृत्वा पश्चात् ‘निवेशनः’ इति मन्त्रेण ‘उपतिष्ठन्ते’ । अनेनोपस्थानेन यजमानो मेधो भवति ।

उपस्थेयं विधत्ते,—“गार्हपत्यमुपतिष्ठन्ते निर्वृत्तिलोक एव चरित्वा पूता देवलोकमुपावर्त्तन्ते” (५।२।४ अ०) इति । दक्षिण-पश्चिमावान्तररूपे ‘निर्वृत्ति’-स्थाने चयनार्थं ‘चरित्वा’ ततो मार्जनेन ‘पूताः’ सन्तो ‘गार्हपत्य’-समीपरूपं ‘देवलोकम्’ आगच्छन्ति ।

मन्त्रगतामेकत्वसङ्ख्यां प्रशंसति,—“एकथोपतिष्ठन्त एकधैव यजमाने वीर्यं दधति” (५।२।४ अ०) इति । ‘एकधा’ (युगप-दित्यर्थः) ।

मन्त्रगतस्य वसुशब्दस्यार्थं दर्शयति,—“निवेशनः सङ्गमनो वसूनामित्याह प्रजा वै पशवो वसु प्रजायै वैनं पशूभिः समर्द्धयन्ति” (५।२।४ अ०) इति ।

अथाग्निचयनभूमेः परिमाणं विधत्ते,—“पुरुषमात्रेण विमिमीते यज्ञेन वै पुरुषः सम्मिती यज्ञपुरुषैवैनं विमिमीते” (५।२।५ अ०) इति । पुरुषः प्रमाणं यस्य दण्डस्य सोऽयं ‘पुरुषमात्रः’, तेन दण्डेन भूमेः प्रमाणं कुर्यात् । यज्ञाभिमानी*देवेन समान-

* यज्ञाभिमानी-इति पाठो भवितुं युक्तः ।

प्रमाणो लौकिकः 'पुरुषः', 'पुरुषमात्रेण' विमिमीते सति यज्ञस्य 'पुरुषा' (पर्वणा) प्रमाणेन 'एव' 'एनम्' (अग्निं) विमीतवान् भवति ।

पुरुषो हि द्विविधः, अवाग्वाङ्मूर्द्धवाङ्मस्येति, अतो विशेषं विधत्ते,—“धावान् पुरुष ऊर्द्धवाङ्मस्तावान् भवत्येतावद्वै पुरुषे वीर्यं वीर्येणैवेनं विमिमीते” (५।२।५अ०) इति । पुरुषोऽप्यूर्द्धं प्रसारितस्य बाहोरुपरिस्थितं वस्तु स्युष्टुं न शक्नोति, अतः पुरुष-वीर्यस्य तावन्मात्रत्वाद् वीर्येणैव मानसिद्ध्यर्थम् ऊर्द्धपुरुषप्रमाणं कुर्यात् ।

वामदक्षिणपार्श्वयोः पक्षस्थानं विधत्ते,—“पक्षौ भवति न ह्यपक्षः पतितुमर्हति” (५।२।५अ०) इति । पक्षभङ्गे सति अपक्षेण उत्पतितुमशक्यत्वात् पक्ष्याकारस्याग्रेत्यतः पक्षयुक्तत्वं कुर्यात् । यदुक्तं सूत्रकारेण, 'चतुर आत्मनि पुरुषान् विमिमीते पुरुषं दक्षिणे पक्षे पुरुषं पुच्छे पुरुषमुत्तरेऽरन्निना दक्षिणतो दक्षिणं पक्षं प्रवर्द्धयत्येवम् उत्तरत उत्तरम्' इति ।

तयोः परिमाणाधिक्यं विधत्ते,—“अरन्निना पक्षौ द्वाघो-याः सौ भवतस्तस्मात् पक्षप्रवयाः सौ वयाः सौ” (५।२।५अ०) इति । चतुर्विंशत्यङ्गुलयोऽरन्निः, तेन 'अरन्निना' 'पक्षौ' पुरुषात् दीर्घतरौ कुर्यात् । यस्मादेवं, 'तस्मात्' लोके पक्षिणोऽपि पक्षयो-रभिष्टुद्धियुक्ता दृश्यन्ते ।

पक्षयोराधिक्यांशं विधाय स्वरूपपरिमाणं विधत्ते,—“व्याम-मात्रौ पक्षौ च पुच्छञ्च भवत्येतावद्वै पुरुषे वीर्यं वीर्यसम्मितः”

(५।२।५अ०) इति । बाङ्गोः प्रसारणं 'व्यामः', तत्पक्ष्याः पुच्छस्य च परिमाणं, पुरुषव्यवहारसामर्थ्यस्य च तावत्त्वादयमग्निर्वीर्येण सन्निभो भवति ।

मानसाधनं विधत्ते,—“वेणुना विभिमीत आग्नेयो वै वेणुः सयोनित्वाद्य” (५।२।५अ०) इति । अग्निना प्रविष्टत्वात् 'वेणुः' 'आग्नेयः'; तथा चास्मात्,—“अग्निर्देवेभ्योऽनित्वाद्यत स वेणुं प्राविशत्” इति । अतोऽग्नेः स्वकीयस्थानमहितत्वाद्य वेणुना विमानं कुर्यात् ।

कल्पः,—‘सं वरत्रा दधातनेति संप्रेष्यति’ इति । पाठस्तु,—“सं वरत्रा दधातन निराहावान् कृणोतन । सिञ्चामहा अवटमुद्रिणं वयं विश्वाहाऽदस्त्वमक्षितम्^(१२)” इति । हे कर्षकाः पुरुषाः, ‘वरत्रा’ (चर्ममयी रज्जुः(?)) ‘सं-‘दधातन’ (सम्यक् स्थापयत) । तत्र ‘आहावान्’ (बलीवर्दानामुदकपानार्थं द्रोणीविशेषान्) ‘निः-‘कृणोतन’ (निष्पादयत) । ‘अवटम्’ (उदकोद्धरणाय सम्पादितं कूपं) ‘उद्रिणं’ (बहलोदकयुक्तं यथा भवति तथा) ‘सिञ्चामहे’ (भूतलगतपङ्कोद्धरणेन सेकयुक्तं प्रस्त्रवणोपेतं अवटं कुर्मः) । कोदृशमवटं ?—‘विश्वाहा’ (सर्वेष्वप्यहःसु) ‘अदस्त्वं’ (कूलपात-राहित्येनाहंसितम्), ‘अक्षितं’ (घर्मकालेऽपि शोषाभावलक्षणम्) ।

कल्पः,—‘निष्कृत्याहावमवटमित्यवटादुदकमाहावेषूत्सिञ्चति’ इति । पाठस्तु,—“निष्कृताहावमवटः सुवरत्रः सुषेचनम् । उद्रिणः सिञ्चे अक्षितम्^(१४)” इति । काष्ठपाषाणनिर्मितानां द्रोणीनामन्तःस्थितावकाशरूपो योऽयमवटः, तम् ‘अवटम्’ अहं

‘सिद्धे’ (तत्रोदकं चारयामि) । कीदृशमवटं ?—‘निष्कृताहावं’ (पार्श्वेषु सच्छिद्रत्वेन निष्कृता निष्पादिता आहावा द्रोण्यो यस्य अवटस्य सोऽयं निष्कृताहावः, तं); ‘सुवरत्रं’ (कूपादुदकमुद्धर्तुं शोभना दृढा वरत्राश्चर्ममयरज्ज्वो यस्यासौ सुवरत्रस्तं); ‘सुषेचनं’ (सुष्ठु सेक्तुयोग्यानि उदकोद्धरणसाधनानि पात्राणि यस्यासौ सुषेचनस्तं); ‘उद्रिणं’ (उदकवन्तम्); ‘अचित्तम्’ (उदकस्य अगलितत्वेन अपचयरहितम्) ।

कल्पः, ‘सीरा युञ्जन्तीति दाभ्याँ सीरं युनक्ति’ इति । तत्र प्रथमामाह,—“सीरा युञ्जन्ति कवयो युगा वितन्वते पृथक् । धीरा देवेषु सुमया^(१५)” इति । ‘कवयः’ (हविकर्माभिजाः) ‘सीरा’ (सीरं लाङ्गलं) ‘युञ्जन्ति’ (सज्जीकुर्वन्तु) । तथा युगानि त्रिषु षट्सु वा कक्ष्याविशेषेषु अपेक्षितानि ‘पृथक्’ ‘वितन्वते’ (एकैकं विस्तारयन्तु) । कीदृशाः कवयः ?—‘धीराः’ (धैर्ययुक्ताः) अनलसा इत्यर्थः; ‘देवेषु’ (देवताविशेषविषयेषु) ‘सुमया’ (सुखं सुखमिच्छन्तीति सुमया ?) ।

अथ द्वितीयामाह,—“युनक्त सीरा वि युगा तनेत कृते योनौ वपतेह बीजं । गिरा च श्रुष्टिः सभरा असं नो नेदोय इत्सृण्या पक्वमायत्^(१६)” इति । हे कर्षकाः, ‘सीरा’ ‘युनक्त’ (लाङ्गलं योजयत); ‘युगा’ ‘वि’-‘तनेत’ (युगानि विस्तारयत); ‘कृते’* (कर्षणेन योग्ये) ‘इह’ ‘योनौ’ (अस्मिन् स्थाने) ‘बीजं’ ‘वपत’ । किञ्च तद्बीजं ‘गिरा’ (आशीर्वादरूपेण मङ्गलवाक्येन) युक्तमिति

* कृतेन इति आदर्शपुस्तकपाठो न सम्यक् ।

शेषः । ‘अष्टिः’ (तत्र निष्पन्नः स्तम्भः) ‘नः’ (अस्मदर्थे) ‘सभरा’ (असत्फलभारयुक्तः) अस्तु । ‘पक्वं’ फलं ‘नो’ ‘नेदीय इत्’ (अन्तिक-तममेव, (अल्पकालानिष्पाद्यमेव असत्*) ‘सृष्ट्या’ (लवनसाधनेन दात्रेण) लूनं सत् ‘नः’ ‘आयत्’ (अस्मात्समीपमागच्छतु) ।

कल्पः, ‘लाङ्गलं पवीरवमितिदाभ्यां कृषति’ इति । तत्र प्रथमामाह,—“लाङ्गलं पवीरवः सुशेवः सुमतिस्वह । उदित्कृषति गामविं प्रफर्ष्यन् पौवरीं । प्रस्थावद्रथवाहनम्^(१७)” इति । इदं ‘लाङ्गलं’ ‘उदित्कृषति’, (उद्धृतानि प्रौढलोष्टानि यथा भवन्ति, तथैव कृषतु) । कीदृशं लाङ्गलं ?—‘पवीरवं’ (वज्रवदतितीक्ष्णं), ‘सुशेवं’, (कर्षकैः सुष्ठु सेवितुं(?) शक्यं), अतितीक्ष्णत्वेन सहसा भूमि-भेदात् कर्षकाणां नास्ति प्रयास इत्यर्थः । ‘सुमतिस्वह’ (कर्षकैः शोभन-मिदमिति मन्यमानः ‘सु’ ‘मतिस्वहः’ भूमौ निक्षोन्नतत्वेन विच्छिद्य-गमनविशेषः यस्य, तत् सुमतिस्वह) । अनेन कर्षणेन फलाधिक्ये सति गवादिकं यजमानः प्राप्नोतीति शेषः । तत्र गौः अविरित्युभयं प्रसिद्धं, ‘प्रफर्ष्या’ (प्रथमवयस्का कन्या), ‘पौवरी’ (पुष्टा गौः), ‘प्रस्था-वत्’ (प्रयाणसमर्थम्) ‘रथवाहनं’ (रथं वेढुं योग्यमश्वादिकं) । यदा हि कृषिः समृद्धा भवति, तदानीमेतत् सर्वं यजमानस्य सुलभम् ।

अथ द्वितीयामाह,—“शूनं नः फाला वितुदन्तु भूमिः शूनं कीनाशा अभियन्तु वाहान् । शूनं पर्जन्यो मधुना पयोभिः

* ‘अल्पकालानिष्पाद्यमेव असत्’ इत्ययमंशः (‘असत्फलभारयुक्तः’) अस्तु’ इत्यनन्तरं भवितुं युक्तः ।

† प्रफर्ष्यन् इति टीकानुसारी पाठः कल्पयितुं युक्तः ।

शुनासीरा शुनमस्मासु धत्तम्^(१५)” इति । ‘नः’ (अस्माकं) ‘शुनं’ (सुखं) यथा भवति, तथा ‘फालाः’ (लाङ्गलमुखानि) ‘भूमिं’ ‘वितुदन्तु’ (विशेषेण कृषन्तु) । ‘कीनाशाः’ (कर्षकाः) ‘वाहान्’ (बलीवर्दान्) ‘शुनं’ यथा भवति, तथा ‘अभियन्तु’ (अभितः प्रेरयन्तु, अभितः प्रेरयन्तो गच्छन्तु) । ‘पर्जन्यः’ (मेघः) ‘शुनं’ यथा भवति, तथा ‘मधुना’ (मधुररसेन) युक्तैः ‘पयोभिः’ (उदकैः) दृष्टिमतिस्तृजत्विति शेषः । ‘शुनासीरा’ (वाय्वादित्यौ), युवां ‘शुनं’ (सुखं) ‘अस्मासु’ ‘धत्तम्’ ।

‘सीरा युञ्जन्ति’ इतिमन्त्रद्वयेन साध्यं लाङ्गलयोगं, ‘लाङ्गलं पवीरवम्’ इतिमन्त्रद्वयेन साध्यं कर्षणञ्च क्रमेण विधत्ते,—“यजुषा युनक्ति यजुषा कृषति व्यावृत्तै” (५।२।५अ०) इति । ‘यजुषा’ मन्त्रेण । लौकिकन्तु कर्षणममन्त्रकमिति व्यावृत्तिः ।

बलीवर्दसङ्ख्यां विधत्ते,—“षड्गवेन कृषति षड्वा ऋतव ऋतुभिरैवं कृषति” (५।२।५अ०) इति । कक्ष्यात्रयरूपेणावस्थितेषु त्रिषु युग्मेषु वध्यमानाः षट्सङ्ख्याका गावो बलीवर्दा यस्य लाङ्गलस्य तत् ‘षड्गवम्’ ।

पचान्तरं विधत्ते,—“यत् द्वादशगवेन संवत्सरेणैव” (५।२।५अ०) इति । कक्ष्याषड्गतेषु वध्यमाना द्वादशसङ्ख्याका गावो यस्य लाङ्गलस्य तत् ‘द्वादशगवम्’, तेन यदि कृषेत्, तदानां द्वादशमासात्मकेन ‘संवत्सरेणैव’ कर्षणं कृतं भवति ।

अथनस्थानस्य साकल्येन कर्षणप्राप्तौ तद्वारयितुं विधत्ते,—“इयं वा अग्नेरतिदाहाद्विभेक्षैतद्विगुणमपश्यत् कष्टञ्चाकष्टञ्च

ततो वा इमां नात्यदह्यत्कृष्टाकृष्टञ्च भवत्यस्या अनतिदाहाय”
 (५।२।५ अ०) इति । साकल्येन कृष्टे स्थाने चीयमानोऽग्निर्भूमि-
 मत्यन्तं दहति, तस्मात् ‘अतिदाहात्’ बिभेति; ‘सा’ (भूमिः)
 तमतिदाहं परिहर्तुमुपायं विचार्य कस्मिंश्चित्प्रदेशे ‘कृष्टं’
 कस्मिंश्चित् ‘अकृष्टं’ इत्येवमेतत् ‘द्विगुणम्’ (उभयविधस्थानम्) उपाय-
 त्वेन ‘अपश्यत्’ । लोकेऽपि प्रहारेण किन्नेऽवयवे अग्निमामीयेन
 यावान् सन्तापः, न तावानितरस्मिन्नवयवे दृश्यते । तस्मात्
 कृष्टाकृष्टभेदेन द्वैगुण्ये सति अग्निश्चितो भूमिं नात्यन्तं दहति ।
 तस्माद्भूमेः ‘अनतिदाहाय’ किञ्चित् ‘कृष्टं’, किञ्चित् ‘अकृष्टम्’
 इत्येवं ‘द्विगुणं’ कुर्यात् ।

तदेतद्द्वैगुण्यं प्रकारान्तरेण प्रशंसति,—“द्विगुणं त्वा अग्नि-
 मुद्यन्तुमर्हतीत्याज्यत्कृष्टाकृष्टञ्च भवत्यग्रेरुद्यत्यै” (५।२।५ अ०)
 इति । गार्हपत्यादुत्तरवेदिं प्रत्यग्निप्रणयनकाले सिकताभिरेकं
 पात्रमापूर्य, तस्योपर पात्रान्तरे ‘अग्निं’ प्रक्षिप्य द्विगुणेन पात्रेणाग्ने-
 रुद्यमनं दृष्टं, तद्वदत्रापि कृष्टाकृष्टभेदेन ‘द्विगुणं’ स्थानम् अग्रेरुद्यम-
 नयोग्यमित्यभिज्ञा आज्ञः । तस्मादुद्यमनाय ‘द्विगुणं’ कर्त्तव्यम् ।

अथ कर्षणसमाप्तेरुद्धं यदा बलीवर्दानुत्सृजति तदानोमुत्सृजनाय
 दिग्विशेषं विधत्ते,—“एतावन्तो वै पशवो दिपादश्च
 चतुष्पादश्च तान् यत् प्राच उत्सृजेद्द्रुद्राद्यापि दध्याद्यदक्षिणा
 पितृभ्यो निधुवेद् यत् प्रतीचो रक्षाऽसि हन्युरदीच उत्सृजत्येषा
 वै देवमनुष्याणां शान्ता दिक् तामेवैनाननूत्सृजत्यथो खल्विमां
 दिशमुत्सृजत्यसौ वा आदित्यः प्राणः प्राणमेवैनाननूत्सृजति”

(५।२।५ अ०) इति । बलीवर्दप्रेरकाः कर्षका 'दिपादः', बलीवर्दाः 'चतुष्पादः', 'तान्' उदङ्मुखत्वेन निःसारयेत् । रुद्रः स्वदिक्सामीप्यात् प्राच्यां दिशि आगत्य निर्गच्छतो बलीवर्दान् ग्रहीत्यामीत्यवतिष्ठते, अतस्तत्र निर्गमने 'रुद्राय' दत्ता भवन्ति । दक्षिणस्यां दिशि पितरः स्वत एव तिष्ठन्ते, तत्र निर्गमने तेभ्यो 'निधुवेत्' (नितरामर्पयति) । प्रतोच्यां वरुणप्रेरितानि 'रक्षांसि' अवतिष्ठन्ते, तानि च पशून् 'हन्युः' । उदीची तु बाधकरहितत्वात् 'देवानां' 'मनुष्याणां' च 'शान्ता' । अतः 'तामेव' 'अनु' 'एनान्' (बलीवर्दान्) 'उत्सृजेत्' । 'अथो खलु' (अपि च) येयमुदीची, ताम् 'इमां' 'दिशं' प्रति यदा 'उत्सृजति', तदानो प्राणरूपम् आदित्यमनूत्सर्जनं कृतं भवति । आदित्यस्य प्राणरूपत्वं प्राण-सामित्वादवगन्तव्यम् । अत एवारण्यकाण्डे समान्नायते,—"योऽसौ तप्नुदेति, स सर्वेषां भूतानां प्राणानादायोदेति" इति । आयर्वणिकाश्चात्मनन्ति, 'आदित्यो ह वै बाह्यः प्राण उदयत्येव ह्येनं चालुषं प्राणमनुगृह्णानः' इति । तस्य चादित्यस्योत्तरदिग्मूर्तित्वं पुरुषविशेषापेक्षया द्रष्टव्यं । मेरोः परितस्तत्तत्संज्ञकेषु तत्तत्प्राणिना वर्तन्ते; तथा सति मेरुं प्रदक्षिणीकुर्वन् 'आदित्यः' अस्मदपेक्षया या उदीची, तस्यामप्यागच्छति । तदानो कस्मिंश्चिन्मेरु-पार्श्वेऽवस्थितैरादित्यो विलोक्यते; सोऽयं तेषां प्रत्युदयः । एतत्सर्वमभिप्रेत्य तस्योत्तरदिग्दयमङ्गीकृत्य सा दिक् प्रशस्यते ।

कर्षणादूर्द्ध्वमुत्सर्जनप्रकार उक्तः । अथ कर्षणकाले कस्मिदिशेष उच्यते । कल्पः, 'पुच्छाच्छिरोऽधिकवर्षति कामं कामदुग्धे धुल्लेति

प्रदक्षिणमावर्त्तयन्तिस्त्रिस्त्रिः सीताः संहिताः कृषति मध्ये
संभिन्ना भवन्ति दक्षिणात्पक्षादुत्तरस्माद्दक्षिणायै श्रोणेरुत्तरम्
असमुत्तरायै दक्षिणम् इति । पाठस्तु,—“कामं कामदुघे धुक्ष
मित्राय वरुणाय च । इन्द्रायाम्ने पूष्णे ओषधीभ्यः प्रजाभ्यः^(१९)”
इति । काम्यन्त इति कामाः भोगाः, तान् दोग्धि सम्पादयतीति
कामदुघा लाङ्गलपद्धतिः । हे ‘कामदुघे’ (मित्रादीनां
‘कामम्’ (अपेक्षितं भोगं) ‘धुक्ष’ (सम्पादय) ।

कर्षणकाले प्रादक्षिणेनावृत्तिं विधत्ते,—“दक्षिणा पर्यावर्त्तन्ते
स्वमेव वीर्यमनु पर्यावर्त्तन्ते तस्माद्दक्षिणेऽर्द्धं आत्मनो वीर्यावत्तरो
ऽथो आदित्यस्यैवावृतमनु पर्यावर्त्तन्ते तस्मात् पराञ्चः पशवो
वितिष्ठन्ते प्रत्यञ्च आवर्त्तन्त” (५।२।५अ०) इति । ‘दक्षिणा’
(प्रादक्षिणेन) दक्षिणभागमवस्थाप्य वामभागस्य परिभ्रमणं प्रा-
दक्षिणं; पुरुषस्य दक्षिणभागे सामर्थ्यमङ्गावात् तदेवानुसृत्य पर्या-
वृत्तिः कृता भवति । यस्माद्दक्षिणभागे वीर्यं श्रुत्यभिप्रेतं, ‘तस्मात्’
लोके सर्वव्यापारे दक्षिणहस्तस्यैव वीर्यातिशय उपलभ्यते ।
किञ्चादित्यो मेरुं प्रदक्षिणीकुरुते तदप्यनुसृतं भवति ।
यस्मादनावृत्तिः कृता, ‘तस्मात्’ लोकेऽपि प्रातःकाले ‘पशवः’
‘पराञ्चः’ अरण्ये गत्वा विविधं सञ्चरन्ति, पुनः सायंकाले गृहं
प्रत्यभिमुखा ‘आवर्त्तन्ते’ ।

कर्षणे प्रकारविशेषं विधत्ते,—“तिस्त्रिस्त्रिः सीताः कृषति
त्रिवृतमेव यज्ञमुखे विपातयति” (५।२।५अ०) इति । लाङ्गल-
पद्धतिः ‘सीता’, पुच्छादारभ्य शिरःपर्यन्तं ‘तिस्त्रिः सीताः

कृषति' । तथा दक्षिणात्पक्षादारभ्य उत्तरपक्षपर्यन्तं तिस्रः सीताः कृषेत् । तथा दक्षिणस्याः ओणेरारभ्य उत्तरांशपर्यन्तं तिस्रः सीताः कृषेत् । तथोत्तरस्याः ओणेरारभ्य दक्षिणांशपर्यन्तं तिस्रः सीताः कृषेत् । एवं द्वादश 'सीताः' सम्यद्यन्ते । एवमावृत्या त्रिसङ्ख्याया त्रिवृत्स्त्रोममेव यज्ञप्रारम्भे विस्तारयति ।

कल्पः, 'घृतेन सीतेति सीतान्तरालान्यभिमृशति' इति । पाठस्तु,—“घृतेन सीता मधुना समक्ता विश्वैर्देवैरनुमता मरुद्भिः । ऊर्जस्वती पयसा पिबमानास्मान्सीते पयसाभ्याववृत्स्व(१०)” इति । इयं 'सीता' 'मधुना' (मधुरेण) 'घृतेन' 'समक्ता' (सम्यग्-गार्हीकृता); अत एव 'विश्वैर्देवैः' 'मरुद्भिः' समीचीनेयमित्यङ्गीकृता । सा पुनः 'ऊर्जस्वती' 'पयसा पिबमाना' (जलेनाप्यायिता) वर्त्तसे । हे 'सीते', जलेनाप्यायिता त्वं 'अस्मान्' प्रति 'अभ्याववृत्स्व' (अभित आवृत्ता भव) ।

अत्र विनियोगसंग्रहः,—

सं, गार्हपत्य उख्याग्निं चतुर्भिर्निवपेदमुम् ।
माता, शिक्यादुखां मुञ्चेत्, यद, शिक्यपरिग्रहः ॥
नमो, नैर्ऋतदेशे तच्छिक्यं त्यज्यं, यदित्यतः ।
शिक्यजालेन याः कृष्णा दष्टकाश्चादयेदमूः ॥
यस्यास्तिभिस्तिष्ठ एताः कृष्णा उपदधाति हि ।
निवे,ऽग्निमुपतिष्ठेत्, सं व, सम्प्रेष्यतीतरान् ॥
निष्कृताहा, ऽवटे सिञ्चेत्सीरा,—द्वाभ्यां ह्यक्षार्पणम् ।
लाङ्ग,—द्वाभ्यां कृषेत्, काममावर्त्तेत् प्रदक्षिणम् ॥
घृते,ऽन्तराले संस्पर्श इति मन्त्रास्तु विंशतिः ॥

अत्र मीमांसा,—तृतीयाध्यायस्य द्वितीयपादे चिन्तितम् । (अ०२)

“ऐन्द्रा निवेशनेत्यग्निं गार्हपत्यं भजेदिति ।

प्रकाशो मुख्य इन्द्रो वा गौणो? मुख्यस्तु पूर्ववत् ॥

एकस्य गौणताप्रौद्ये मन्त्रस्त्वैवानुवादतः ।

गौणतातोऽन्यपस्थाने मन्त्रः श्रुत्या नियुज्यते ॥

अग्निचयने ‘निवेशनः सङ्गमनः’ इत्यादिका काचिदैन्द्रो ऋक् समाह्वता; तस्या उत्तरार्द्धे ‘इन्द्रो न तस्यै’ इति विद्यमानत्वात् तन्मन्त्र इन्द्रविषयः । ब्राह्मणञ्चैवमाह्वयते,—‘निवेशनः सङ्गमनो वसुनामित्यैन्द्रा गार्हपत्यमुपतिष्ठते’ इति ; एतेन ब्राह्मणेन गार्हपत्ये विनियुज्यमानोऽर्थे प्रकाशयन् मुख्यमिन्द्रं प्रकाशयति । मुख्यश्चेन्द्रः स्वर्गाधिपतिः सहस्राक्षः, तत्रैवेन्द्रशब्दस्य रूढत्वात् । गौणस्त्वैन्द्रो गार्हपत्यः, तस्यैश्वर्यगुणयोगेन यज्ञसाधनत्वेन मुख्येन्द्रसदृशत्वात् । तत्र पूर्वन्यायेन शीघ्रप्रतिपत्त्या मुख्येन्द्रे मन्त्रेण प्रकाशिते सति मन्त्रब्राह्मणयोर्विसंवादं वारयितुं गार्हपत्यशब्देन मुख्येन्द्रो गार्हपत्यदेशो वा लक्षणीयः । इति प्राप्ते ब्रूमः,—इन्द्र-गार्हपत्ययोरन्यतरस्य गौणत्वेऽवश्यम्भाविनि सति ब्राह्मणवाक्यस्य विधायकत्वादप्राप्तार्थत्वेन, विधौ लक्षणाया अन्याय्यत्वात् प्राप्तार्थत्वेनानुवादको मन्त्र एव सूचकैवेन्द्रशब्देन वक्तिं लक्षयति । ततो गार्हपत्यप्रकाशने समर्थं मन्त्रम् ‘ऐन्द्रा’ इति तृतीयाश्रुतिर्वक्तु-पस्थाने विनियुक्ते’ इति ।

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे द्वितीयप्रपाठके पञ्चमोऽनुवाकः ॥ ० ॥

या जाता औषधयो देवेभ्यस्त्रियुगं पुरा । मन्दा-
मि बभूवामहः शतं धामानि सप्त च^(१) । शतं वो
अम्ब धामानि सहस्रमुत वो रुहः । अथा शतक्रत्वो यूय-
मिमं मे अगदं कृतं^(२) । पुष्यावतीः प्रसूवतीः फलि-
नीरफला उत । अश्वा इव सजित्वरीर्वीरुधः पारयि-
ष्णवः^(३) । औषधीरिति मातरस्तद्वो देवीरुपब्रुवे ।
रपांसि विघ्नतीरिति रपः ॥ १ ॥

चातयमानाः^(४) । अश्वत्ये वो निषदनं पूर्णे वो वस-
तिः कृता । गोभाज इत् किलासथ यत् सनवथ
पूरुषं^(५) । यदहं वाजयन्मिमा औषधीर्हस्त आदधे ।
आत्मा यश्मस्य नश्यति पुरा जीवगृभो यथा^(६) ।
यदौषधयः सङ्गच्छन्ते राजानः समिताविव । विप्रः स
उच्यते भिषग्रक्षोहामीवचातनः^(७) । निष्कृतिनाम वो
माताया यूयः स्थ संकृतीः । सराः पतचिणीः ॥ २ ॥

स्थन् यदामयति निष्कृतं^(८) । अन्या वो अन्या-
मवत्वन्यान्यस्या उपावत । ताः सर्वा औषधयः
संविदाना इदं मे प्रावता वचः^(९) । उच्छुष्मा औष-
धीनां गावो गोष्ठादिवेरते । धनः सन्निष्यन्तीनामा-
त्मानं तव पूरुषं^(१०) । अति विश्वाः परिष्ठा स्तेन इव

वृजमक्रमुः । ओषधयः प्राचुच्यवुर्यत्किञ्च तनुवाः
रपः^(११) याः ॥ ३ ॥

त आतस्युरात्मानं या आविविशुः परुः-परुः ।
तास्ते यक्ष्मं विवाधन्तामुग्रो मध्यमशीरिव^(१२) । साकं
यक्ष्मं प्रपत श्येनेन किकिदीविना । साकं वातस्य
भ्राज्या साकं नश्य निहाकया^(१३) अश्वावतीः सोम-
वतीमूर्जयन्तीमुदोजसम् । आवित्ति सर्वा ओषधी-
रस्मा अरिष्टतातये^(१४) । याः फलिनीर्या अफला
अपुष्पा याश्च पुष्पिणीः । बृहस्पतिप्रसूतास्ता नो
मुञ्चन्वहसः^(१५) याः ॥ ४ ॥

ओषधयः सोमराज्ञीः प्रविष्टाः पृथिवीमनु । तासां
त्वमस्युत्तमा प्राणो जीवातवे सुव^(१६) । अवपतन्तीरवदं
दिव ओषधयः परि । यं जीवमश्रवामहै नसरिष्याति
पूरुषः^(१७) । याश्चेदमुपशृण्वन्ति याश्च दूरं परागताः ।
इह सङ्गत्य ताः सर्वे अस्मै सन्दत्त भेषजं^(१८) । मा
वो रिषत् खनिता यस्मै चाहं खनामि वः । द्विपञ्चतु-
ष्यदस्माकं सर्वमस्त्वनातुरं^(१९) । ओषधयः संवदन्ते
सोमेन सह राज्ञा । यस्मै करोति ब्राह्मणस्तं राजन्
पारयामसि^(२०) ॥ ५ ॥

रपः । पत्त्रिणीः । याः । अ० ह० सोयाः । खनामि वः ।
अष्टादश च ॥ ६ ॥

इति तैत्तिरीयसंहितायां चतुर्थकाण्डे द्वितीय-
प्रपाठके षष्ठोऽनुवाकः ॥ ० ॥

पञ्चमेऽनुवाके अग्निचेचकर्षणमुक्तम् । अथ षष्ठे ओषधिविषयो
विधीयते । कल्पः, 'या जाता ओषधय इति चतुर्दशभिरोषधी-
निवपति' इति । तत्र प्रथमामाह,—“या जाता ओषधयो
देवेभ्यस्तियुगं पुरा । मन्दामि बभ्रूणामहः शतं धामानि सप्त
च^(१)” इति । युगशब्दः कालवाची । 'त्रियुगम्' (वर्षाः, शरत्, वसन्तः—
इति कालत्रयम्) उद्दिश्य 'पुरा' (सृष्ट्यादौ) 'देवेभ्यः' सकाशात् 'याः'
'ओषधयः' उत्पन्नाः । 'बभ्रूणां' (प्राणिभरणसमर्थानां, परि-
पाकेन पिङ्गलवर्णानां वा) तासाम् ओषधीनां 'शतं धामानि'
(शतसङ्ख्याकान् जातिभेदान्) 'सप्त च' (विशेषाकारेण ग्राम्यान्
आरण्यांश्च सप्तधाऽन्यभेदान्*) अवेक्ष्य 'मन्दामि' (हृष्यामि) ।

अथ द्वितीयामाह,—“शतं वो अम्ब धामानि सहस्रमुत वो
रुहः । अथा शतक्रत्वो यूयमिमं मे अगदं कृत^(२)” इति । हे
'अम्ब' (मातृस्थानीया ओषधयः), 'वः' (युष्माकं) 'धामानि'
(जातिभेदाः क्षेत्राणि वा) 'शतं' सन्ति, 'उत' (अपि च) 'वः' (युष्माकं)
'रुहः' (प्ररोहा अङ्कुराश्च) 'सहस्रं' सन्ति; 'शतं'—'सहस्रम्'—

* सप्त धान्यभेदान् इत्यपि कश्चित् ।

इत्याभ्याम् अपरिमितत्वमुपलक्ष्यते । ‘अथ’ (एवंवज्रविधोपेतत्वे सति) (शतसङ्ख्याकास्ताः क्रतवो चाभिर्युग्माभिर्निष्पाद्यन्ते तादृशः) ‘शतक्रतो’ ‘यूयं’ ‘मे’ (मदोद्यम्) ‘इमं’ (यजमानम्) ‘अगदं कृतं’ (क्षुत्पिपासादिरोगरहितं कुरुत) ।

अथ तृतीयामाह,—“पुष्पावतीः प्रसूवतीः फलिनीरफला उत । अथा इव सजित्वरीर्वीरुधः पारयिष्णवः^(१)” इति । अत्र ओषधयो नानाविधैर्विशेषणैः प्रशस्यन्ते । ‘पुष्पावतीः’ काश्चित् ओषधयः (पुष्पमात्रपर्यवसायिन्यो न तु फलन्ति); ‘प्रसूवतीः’ अन्या ओषधयः (पुष्पपूर्वकफलोत्पत्तिस्थायिन्यः); ‘फलिनीः’ पराः काश्चिदोषधयः (पुष्पं विना केवलम् फलनं युक्ताः); ‘उत’ अपि च ‘अफलाः’ अन्याः काश्चिदोषधयः (फलेन तद्धेतुपुष्पेण च विरहिताः); तदेतत् सर्वं लोकसिद्धानुसारेणोदाहरणार्थं; ‘वीरुधः’ काश्चिदोषधयो (लतारूपाः); ‘पारयिष्णवः’ (फलपाकान्तत्वं परित्यज्य पारं वज्रसंवत्सरावसानं प्राप्तुं शीलं यासां, तास्तथा-विधाः); तद्यथा नागवल्गोप्रभृतयः, ‘अथा इव सजित्वरीः’ (यथा अथा युद्धे बहवः सह शीघ्रं गत्वा जयशीला भवन्ति, एवमोषधयोऽपि बहवः सहोत्पन्नाः फलपर्यन्तलक्षणजयशीला भवन्ति) ।

अथ चतुर्थीमाह,—“ओषधीरिति मातरस्तद्धो देवीरुपब्रुवे । रपांसि विघ्नतोरित रपश्चातयमानाः^(२)” इति । हे ‘मातरः’ (मातृसमानाः), ‘देवीः’ (देव्यः), इतिशब्देऽत्र हेत्वर्थे, यस्मात् ‘ओषधीः’ यूयम् (ओषधयः), ‘तत्’ (तस्मात्) ‘वः’ (युष्मान्) ‘उपब्रुवे’

(प्रार्थये) । 'ओषो' दाहः,—फलपाको धीयते स्थाप्यते यासु, ता ओषधयः, अतो युष्मान् प्रति प्रार्थनमुचितमित्यर्थः । कथं प्रार्थनमिति ?—तदुच्यते—'रपांसि' 'विघ्नतीः' (पापानि विनाशयन्त्यः), 'रपश्चातयमानाः' (पापफलं दुःखमपि विनाशयन्त्यः), 'इत' (प्राप्तुत) ।

अथ पञ्चमीमाह,—“अश्वत्ये वो निषदनं पर्णे वो वसतिः कृता । गोभाज इत् किलासय यत् सनवय पूरुषम्^(५)” इति । हे ओषधिदेवताः, 'वः' (युष्माकम्) 'अश्वत्ये' 'निषदनं', 'पर्णे' (पलाशे वृक्षे) 'वः' (युष्माकं) 'वसतिः कृता' (निवासकारणं गृहं कृतम्) । देवताधिष्ठितत्वादेव लोकेऽस्त्यवृक्षः प्रदक्षिणमस्कारादिभिः* पूज्यते । पलाशवृक्षेष्वादिरूपेण कर्मसाधनसम्पन्नः । ईदृश्योऽपि यूयं 'गोभाज इत्' (भवदीयस्यावररूपेण भूमिभाज इव) भूत्वा 'असय' 'किल' (स्थिता इत्येतल्लोके प्रसिद्धम्) । तत्किमर्थमिति ?—तदुच्यते—'यत्' (यस्मात् कारणात्) 'पूरुष' (मनुष्यं) 'सनवय' (अन्नदानेन पोषयथ); तस्मादेवं स्यावररूपावस्थानमित्यर्थः ।

अथ षष्ठीमाह,—“यदहं वाजयन्निमा ओषधीर्हस्ते आदधे । आत्मा यक्षस्य नश्यति पुरा जीवगृभो यथा^(६)” इति । 'यत्' (यथा) 'अहं' 'वाजयन्' (अन्नमिच्छन्) 'इमाः' 'ओषधीर्हस्ते' आदधामि । तदानीमेव 'यक्षस्य' (क्षुधादिरोगस्य) 'आत्मा'

* प्रदक्षिणमस्कारादिभिः इति आदर्शपुस्तकपाठः ।

† यदेति भवितुं युक्तः ।

(स्वरूपं) 'पुरा' 'नश्यति' (भोजनात्प्रागेव नष्टसदृशो भवति) । तत्र दृष्टान्तः, 'यथा' लोके 'जीवगृभः' (धीवरैर्जीवस्य शशादेर्यहणात् पुरा भीतः शशः कर्णाभ्यां नेत्रे पिधाय भूमिसंस्थितो मृत इव तिष्ठति तद्वत्) ।

अथ सप्तमीमाह,—“यदोषधयः सङ्गच्छन्ते राजानः समिता-
विव । विप्रः स उच्यते भिषग्यज्ञोऽमीवचातनः^(७)” इति । 'यत्'
(यदा) 'ओषधयः' सर्वाः 'सङ्गच्छन्ते' (फलदानाय चेन्नसङ्गता
भवन्ति); तत्र दृष्टान्तः, 'राजानः समिताविव' (यथा युद्धे
प्रतिपक्षिणः सेनां जेतुं परस्परमनुकूला राजानः सङ्गच्छन्ते,
तद्वत्); तदानीं सङ्गतासु ओषधोषु 'विप्रः' (मेधावी रसवीर्य-
भावनाभिज्ञो यः पुरुषः), 'स' 'भिषक्' 'उच्यते' (क्षुधादिरोगस्य
चिकित्सक इत्यभिधीयते) । कथं भिषक्त्वमिति?—तदुच्यते—
'रक्षाहा' (पक्वाभिः एताभिः पुरोडाशं रक्षोघ्नं कृत्वा रक्षसां
हन्ता, तदुपद्रवरूपं रोगं निवारयति) । 'अमीवचातनः'
(ओषधिजन्यपथ्यादिभिरमीवान् रोगांश्चातयति विनाशयतीति
अमीवचातनः) ।

अथाष्टमीमाह,—“निष्कृतिर्नाम वो माताया यूयं स्य
सङ्कतोः । सराः पतत्रिणीः स्यन् यदामयति निष्कृत^(८)” इति । हे
ओषधयः, 'वः' (युष्माकं) 'निष्कृतिर्नाम' (क्षुधादिविनाशनमेव)
'माता' (मातृवत् उत्पत्तिनिमित्तं क्षुधादिकं निवारयितुमेव भवती-
नामुत्पत्तिः) । 'अथ' (एवं सति) 'यूयं' 'सङ्कतोः' 'स्य' (सम्यक् स्वकार्ये
क्षमा भवत) । 'सराः' (क्षुधादिविनाशयित्री), 'पतत्रिणीः'

(पतत्रं पत्रं, तस्मात् प्रत्यागमनेनोपेताः) 'स्यन' (भवत) । 'यत्' (क्षुधादिकं) 'आमयति' (रोगवद्वाधेत) तत् 'निष्कृत' (विनाशयत) ।

अथ नवमीमाह,—“अन्या वो अन्यामवलन्यान्यस्या उपावत । ताः सर्वा ओषधयः संविदाना इदं मे प्रावता वचः(९)” इति । हे ओषधयः, 'वः' (युष्माकं) मध्ये 'अन्या' काचिदोषधी-व्यक्तिः 'अन्याम्' ओषधीव्यक्तिम् 'अवतु' (रक्षतु) । तथा रक्षिता सा 'अन्या' अपि 'अन्यस्या' रक्षिकाया 'उपावत' (समीपमागत्य तामपि 'अवतु' ; सम्भूयकारिणात् परस्पररक्षित्व-मुचितं । तथाविधाः 'सर्वाः ओषधयः संविदानाः' (परस्पर-मैकमत्यं गताः) 'इदं' 'मे' (मदीयं) 'वचः' (वाक्यं) प्रार्थनारूपं 'प्रावत' (प्रकर्षेण रक्षत) ।

अथ दशमीमाह,—“उच्छुष्मा ओषधीनां गावो गोष्ठादिवे-रते । धनं सनिध्यन्तीनामात्मानं तव पूरुष(१०)” इति । 'ओषधीनां' 'शुष्माः' (तदुपभोगजन्या बलविशेषाः) 'उत्'—'इरते' (उद्गच्छन्ति) । तत्र दृष्टान्तः, 'गावो गोष्ठादिव' (यथा गावो निवासस्थानाद् गृहादरण्यदेशं प्रत्युद्गच्छन्ति तद्वत्) । कीदृशीना-मोषधीनां?—“पूरुष' 'तव' 'आत्मानं' 'धनं' 'सनिध्यन्तीनां' (हे यजमान, त्वदीयं शरीरं धनमिव दातुमिच्छन्तीनां), यथा धनं दास्यन्ति, एवमोषधयोऽपि त्वदीयशरीराकारेण परिणताः शरीरं दास्यन्तीत्यर्थः ।

अथैकादशीमाह,—“अति विश्वाः परिष्ठाः स्नेन इव व्रजमक्रमुः । ओषधयः प्राचुच्युर्व्यत्किञ्च तनुवां रयः(११)” इति । 'परिष्ठाः'

(शरीरस्थोपरिस्था उदरमध्ये प्रविष्टाः) 'विश्याः' सर्वाः 'ओषधयः' 'अति' (अजीर्णादिदोषमतिलङ्घ्य) 'अक्रमः' (क्रान्ताः) देहे व्याप्ता इत्यर्थः । तत्र दृष्टान्तः,—'स्तेन इव व्रजं' (यथा राज्ञो गुप्तचरो गोष्ठं प्रविश्य गामपहर्तुं सावधानो गोशालार्थं सर्वतो व्याप्नोति तद्वत्) । 'तनुवां' (शरीराणां सम्बन्धि) 'यत्किञ्च' 'रपः' (ज्वरगुल्मातीसारादिरूपं पापफलं यत्किञ्चित्) अस्ति, तत्सर्वम् 'ओषधयः' 'प्राचुच्युः*' (विनाशितवत्यः) ।

अथ द्वादशीमाह,—“यास्त आतस्युरात्मानं या आविविशुः परुः-परुः । तास्ते यक्ष्मं विवाधन्तामुग्रे मध्यमशीरिव^(१२)” इति । हे यजमान, 'ते' (तव) 'आत्मानं' (शरीरं) 'याः' (ओषधयः) 'आतस्युः' (आक्रम्य तिष्ठन्ति) । 'याः' (ओषधयः) 'परुः-परुः' 'आविविशुः' (रसरूपेण तत्तत्पर्व प्रविष्टवत्यः), 'ताः' सर्वाः 'ते' (तव) 'यक्ष्मं' (रोगं) 'विवाधन्तां' (विशेषेण नाशयन्तु) । तत्र दृष्टान्तः,—‘मध्यम-शीरिव’,—मध्यमेन स्वकीय-परकीय-पक्षपात-रहितेन शास्त्रीयमार्गेण श्रेते वर्तते, इति ‘मध्यमशीः’, तादृशो राजा दुष्टान् प्रति ‘उग्रे’ भूत्वा यथा विनाशयति तद्वत् ।

अथ त्रयोदशीमाह,—“साकं यक्ष्म प्रपत स्येनेन किकिदीविना । साकं वातस्य भ्राज्या साकं नश्य निहाकया^(१३)” इति । स्नेहा-वरुद्धकण्डजन्यध्वनेः† अनुकरणार्थोऽयं ‘किकि’-शब्दः, तेन किकिना ध्वनिविशेषेण दीव्यति व्यवहरतीति रोगविशेषः ‘किकिदीविः’,

* प्राचुच्युः इति J. पु० पाठः ।

† स्नेहावरुद्धकण्डजन्यध्वनेः इति द्वादशपुस्तकपाठः ।

स च स्नेहजन्यः । स्नेनवत् तीव्रतरत्वात् पित्तजन्यो रोगः 'स्नेनः' ।
हे 'यक्ष्म'-राज (यक्ष्मादिरोग), त्वं पित्तजन्येन स्नेहजन्येन च रोगेण
'साकं' 'प्रपत' (प्रकर्षेण नष्टो भव) । तथा 'वातस्य' 'भ्राज्या'
(वातरोगस्य गत्या व्याप्त्या) 'साकं' नष्टो भव । तथा यथा
पोड्या निहतोऽस्मि (हा कष्टमितिशब्दं करोमि), सा 'निहाका',
तथा सह नष्टो भव ।

अथ चतुर्दशीमाह,—“अश्वावतीः सोमवतीमूर्जयन्तीमुदोजसम् ।
आवित्ति सर्वा ओषधीरस्मा अरिष्टतातये^(१४)” इति । काचिद्
ओषधीजातिः 'अश्वावती',—अश्वा अस्यां सन्तीति 'अश्वावती',
ओषधीसमृद्धौ* सत्यां धनदारेणाश्वा लभ्यन्त इत्यर्थः । अन्या
काचिदोषधीजातिः 'सोमवती',—सोमयागोऽस्यामस्तीति 'सोम-
वती', धान्यसमृद्धौ सत्यां सोमयागः कर्तुं शक्यत इत्यर्थः ।
अपरा 'ऊर्जयन्ती',—ऊर्जं बलं प्राणचेष्टां वा करोतीत्यर्थः ।
अन्या जातिः 'उदोजाः',—उत्कृष्टमोजोऽष्टमधातुरस्मिन् यस्याः,
सा 'उदोजाः', अन्नदारेण शरीरधातुन् पोषयतीत्यर्थः । ताः
'सर्वाः' 'ओषधीः'† 'आवित्ति' (लब्धवानस्मि) । किमर्थम्?—
'अस्मा' 'अरिष्टतातये' (अरिष्टस्य तातिररिष्टतातिः), अस्य
यजमानस्य अहिंसानार्त्तिवायेत्यर्थः‡ । तदेवमोषधिवापार्था
चक्षुस्तुर्दश आस्नाताः ।

* ओषधीः समृद्धौ इति सर्वत्र पाठो न सम्यक् ।

† ओषधीम् इति भाष्यस्य पाठो न संहितानुसारी ।

‡ 'अहिंसाराहित्यायेत्यर्थः' इति आदर्शपुस्तकपाठो न सम्यक् ।
सत्याठपक्षे हिंसाराहित्यायेति पठितुं युक्तः ।

अथात्रैव विकल्पिताः षडृच आन्नायन्ते,—“याः फलिनीर्या
अफला अपुष्या याश्च पुष्पिणीः । वृहस्यतिप्रसूतास्ता नो
मुञ्चन्त्वहसः^(१५)” इति । ‘याः’ ओषधयः फलयुक्ताः, ‘याः’
फलरहिताः, ‘याश्च’ पुष्परहिताः, ‘याश्च’ पुष्पयुक्ताः; ‘ताः’
सर्वा ‘वृहस्यतिप्रसूताः’ सत्यः ‘नः’ ‘अहसः’ (पापात्) मोचयन्तु ।

अथ द्वितीयामाह,—“या ओषधयः सोमराज्ञीः प्रविष्टाः
पृथिवीमनु । तासां त्वमस्युत्तमा प्र णो जीवातवे सुव^(१६)” इति ।
सोमो राजा यासां ताः ‘सोमराज्ञीः(?)’ । तादृश्यो ‘या ओषधयः’
‘पृथिवीमनु’ ‘प्रविष्टाः’, ‘तासां’ मध्ये इदानीम् उच्यमाने हे
ओषधे, ‘त्वम्’ ‘उत्तमा’ ‘असि’ । अतः ‘नः’ (अस्मान्) ‘जीवातवे’
(जीवनौषधाय) ‘प्र’-‘सुव’ (प्रकर्षेण प्रेरय) ।

अथ तृतीयामाह,—“अवपतन्तीरवदन् दिव ओषधयः
परि । यं जीवमश्रवामहै न स रिष्याति पूरुषः^(१७)” इति ।
द्युलोकात् पतन्तो वृष्टिविन्दवः ओषधीरूपेणात्यद्यन्ते । तथा
चाग्निहोत्रब्राह्मणे समाम्नायते, ‘यावन्तः स्तोका अवापद्यन्त ।
तावतीरोषधयो जायन्ते’ इति । अत्रापि ‘दिवः’ ‘परि’
(स्वर्गस्थोपरितनप्रदेशात्) ‘अवपतन्तीः’ (अधस्ताद्भूमौ पतन्त्यः)
‘ओषधयः’ ‘अवदन्’ (वचनमुक्तवत्यः) । कीदृशं वचनम् ?—इति
तदुच्यते,—“यं जीवम् ‘अश्रवामहै’ (व्याप्तुमः), ‘स’ ‘पूरुषः’ ‘न’
‘रिष्याति’ (नैव विनश्यति) ।

अथ चतुर्थीमाह,—“याश्चेदमुपशृण्वन्ति याश्च दूरं परा-
गताः । इह सङ्गत्य ताः सर्वा असौ संदत्त भेषजम्^(१८)” इति ।

‘याश्च’ ओषधीदेवताः ‘इदं’ (मदीयं प्रार्थनम्) ‘उपशृण्वन्ति’,
 ‘याश्च’ अन्या ओषधीदेवताः ‘दूरं’ यथा भवति, तथा ‘परा-
 गताः’ सत्यः ईषत् शृण्वन्ति, ‘ताः’ ‘सर्वाः’ ओषधीदेवताः ‘इह’
 (कर्मणि) सङ्गता भूत्वा ‘अस्मै’ (यजमानाय) ‘भेषजं’ ‘संदत्त’
 (क्षुधादिरोगचिकित्सां सम्यक् कुरुत) ।

अथ पञ्चमीमाह,—“मा वो रिषत् खनिता यस्मै चाहं
 खनामि वः । द्विपच्चतुष्पदस्माकं सर्वमखनातुरम्^(१९)” इति ।
 हे ओषधयः, ‘वः’ (युष्माकं) ‘खनिता’ (चिकित्सायै युष्मदीयं
 मूलं ग्रहीतुं खननस्य कर्त्ता) ‘मा’ ‘रिषत्’ (मा विनश्यतु) ।
 ‘अहं’ ‘च’ ‘यस्मै’ (रुग्णाय) चिकित्सार्थं ‘खनामि’ (युष्मन्मूलं
 ग्रहीतुं खननं करोमि), सोऽपि मा विनश्यतु । किं वज्जना
 अस्माकं सम्बन्धि यत् ‘द्विपत् चतुष्पद्’ वा प्राणिजातं युष्मदुपजीवति,
 तत् ‘सर्वम्’ ‘अनातुरं’ (रोगरहितम्) ‘अस्तु’ ।

अथ षष्ठीमाह,—“ओषधयः संवदन्ते सोमेन सह राज्ञा ।
 यस्मै करोति ब्राह्मणस्तः राजन् पारयामसि^(२०)” इति ।
 ‘ओषधयः’ (ओषधिदेवताः) स्वकीयेन स्वामिना ‘सोमेन’ ‘राज्ञा’
 ‘सह’ संवादं कुर्वन्ति । कथं संवादः?—इति तदुच्यते,—‘यस्मै’
 (रुग्णाय) चिकित्साम् अस्मदीयमूलादिना ‘ब्राह्मणः’ ‘करोति’,
 हे ‘राजन्’, ‘तम्’ (आतुरं) वयं ‘पारयामसि’ (व्याधेरुत्तारयाम) ।

एतैर्मन्त्रैः साध्यमोषधिवापं विधत्ते,—“ओषधीर्वपति ब्रह्मणा-
 न्नमवरन्धेऽर्केऽर्कश्चीयते” (५।२।५ अ०) इति । ‘ब्रह्मणा’
 (ओषधिवापचेतुभूतमन्त्रसामर्थ्येन) ‘अन्नं’ व्याप्नोति । किञ्चैवं सति

‘अर्के’ (अर्चनीये स्थाने) ‘अर्कः’ (अर्चनीयः) अग्निस्थितो भवति ।

मन्त्रसङ्ख्यां विधत्ते,—“चतुर्दशभिर्वपति सप्त ग्राम्या ओषधयः सप्तारण्या उभयोषामवरुध्या अन्नस्थानस्य वपत्यन्नस्थानस्यावरुध्ये” (५।२।५ अ०) इति । तिल-माष-त्रीहि-यवाः प्रियङ्गुणवो गोधूमा-
स्येति सप्त ग्राम्या ओषधयः । वेणु-श्यामाक-नीवार-जर्त्तिला-
गवेधुका-मर्कटका-गार्मुतास्येति सप्त आरण्या ओषधयः नानाविधस्य
‘अन्नस्य’ बीजावापेन नानाविधमन्नमाप्नोति । तदुक्तं सूत्रकारेण,
‘सप्त ग्राम्याः कृष्टे सप्तारण्या अकृष्टे’ इति ।

तत्र ग्राम्याणां देशविशेषं विधत्ते,—“कृष्टे वपति कृष्टे
ह्योषधयः प्रतितिष्ठन्ति” (५।२।५ अ०) इति । ‘कृष्टे’ देशे
‘वपति’ ग्राम्या इति शेषः । मूलानां सर्वतः प्रसरणे दृढावस्थानं
प्रतिष्ठा ।

एकैकस्यां सीतायां मूलमारभ्यायपर्यन्तमनुगतं वपनं विधत्ते,—
“अनुसीतं वपति प्रजातै” (५।२।५ अ०) इति । प्रभूतत्वेनात्यन्तिः
‘प्रजातिः’ ।

सर्वास्त्रपि सीतासु बीजावापं विधत्ते,—“द्वादशसु सीतासु
वपति द्वादश मासाः संवत्सरः संवत्सरेणैवास्मा अन्नं पचति” (५।
२।५ अ०) इति । यदुक्तं सूत्रकारेण, ‘ग्रामोषधिं नाधिगच्छेत
तस्याः स्थाने यवान् मधुमिश्रान् वपेदुप्ता मेऽसीति वा मनसा
ध्यायेदधिगताया यः प्रथम इध्र* आगच्छेत्, तस्मिन्नेनामुपसन्नह्य
ये वनस्पतीनां फलयहयस्थानिध्न उपसन्नह्य प्रोचेत्’ इति ।

* इध्रा इति J. पु० पाठः ।

तदिदं वनस्पतिप्रोक्षणं विधत्ते,—“यदग्निचिदनवरुद्धस्याश्री-
यादवरुद्धेन व्युध्येत ये वनस्पतीनां फलयहयस्तानिभोऽपि प्रोक्षे-
दनवरुद्धस्यावरुद्धे” (पुं० २।५ अ०) इति । यद्ययम् ‘अग्निचित्’
पुरुषः ‘अनवरुद्धस्य’ सोतास्त्रुप्तस्य द्रव्यस्थानम् ‘अश्रीयात्’,
तदानीम् ‘अवरुद्धेन’ सोतास्त्रुप्तेन धान्येनापि विद्युक्तो भवेत् ।
अतोऽत्रानुप्तस्याप्युप्तत्वसिद्धये ‘वनस्पतीनां’ मध्ये ये पुष्पमन्तरेण
फलं गृह्णन्त्युदुम्बरादयः ‘तान्’ अप्यादाय इभेन सह सन्न ह्य प्रोक्षणं
कुर्यात् । ततः सर्वमपि भक्ष्यजातमस्यावरुद्धमेव भवति ॥

अत्र विनियोगसंग्रहः,—

या जा, याम्यास्तथारण्याः कृष्टाकृष्टभुवोर्वपेत् ।

चतुर्दशभिरन्यासु षड्त्रैव विकल्पिताः ॥

अथ मीमांसा, दशमाध्यायस्य पञ्चमपादे चिन्तितम् । (अ० ५)

“धूनने वपने चाग्नौ सप्त चोक्ताश्चतुर्दश ।

किमाचारम्भनियमः किंवाऽऽरम्भो निजेच्छया ? ॥

कपालवत् क्रमः प्राप्तः, केचित् प्रकरणोदिताः ।

व्यर्थाः स्युस्तेन मन्त्राणामारम्भोऽत्र विकल्पितः ॥

अग्निचयने मन्त्रा आधूननार्था आवपनार्थाश्च बहवः पठिताः,
प्रयोगे तु तदेकदेशसङ्ख्याभिहिता,—‘सप्तभिराधूनेति चतुर्दशभि-
र्वपति’ इति । तत्र प्रथमाधिकरणोक्तकपालसामिधेनोन्यायेन
प्रथमपठितस्यैव मन्त्रस्योपक्रमः प्राप्नोति । तदयुक्तं; कुतः ?
यथोक्तसङ्ख्यातिरिक्तानां प्रकरणपठितानां मन्त्राणां वैयर्थ्य-

प्रसङ्गात् । तस्मात् प्रकरणेन क्रमं वाधित्वा निजेच्छैव प्रथमतो
मध्यमतोऽन्ततो वोपक्रम्य विहितसङ्ख्या पूरणीया ॥”

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे द्वितीयप्रपाठके षष्ठोऽनुवाकः ॥ ० ॥

मा नो हि॑सीज्जनि॒ता यः पृथि॑व्या यो वा दि॒वः
सत्य॑धर्मा ज॒जान॑ । यश्चाप॑श्चन्द्रा बृ॒हती॑र्ज॒जान॒ कस्मै॑
दे॒वाय॑ ह॒विषा॑ विधेम^(१) । अ॒भ्याव॑र्तस्व पृथि॒वि य॒ज्ञेन॑
पय॑सा स॒ह । व॒पां ते॑ अ॒ग्निरि॑षितोऽव॑सर्पतु^(२) । अ॒ग्ने
यत्ते॑ शुक्रं यच्च॑न्द्रं यत् पू॒तं यद्य॑ज्ञियं । तद्दे॒वेभ्यो॑
भराम॑सि^(३) । इष॑मूर्ज॑म॒हमि॑त आ ॥ १ ॥

द॒दु कृत॑स्य धाम्नो अ॒मृत॑स्य योनेः । आ नो॑ गोषु
वि॒श्वैष॑धीषु ज॒हामि॑ सेदि॒मनि॑राम॒मोवां^(४) । अ॒ग्ने
तव॑ अ॒वो वयो॑ महि॒ धाज॑न्त्य॒र्चयो॑ विभाव॒सो । बृह॑-
द्भानो॑ श॒वसा॑ वाज॑मु॒क्थं द॑धासि दा॒शुषे॑ कवे^(५) ।
इ॒रज्य॑न्न॒ग्ने प्रथ॑यस्व ज॒न्तुभि॑र॒स्मे रा॒यो अ॒मर्त्य॑ । स
द॑र्श॒तस्य॑ व॒पुषो॑ वि॒राज॑सि पृ॒णक्षि॑ सान॒सिः र॒यिं^(६) ।
ज॒ज्ञोऽन॑पा॒ज्जात॑वेदः सु॒शस्ति॑भिर्म॒न्दस्व ॥ २ ॥

धीतिभिर्हितः । त्वे इषः सन्दधुर्भूरिरेतसः चित्रो-
 तयो वामजाताः^(७) । पावकवर्चाः शुक्रवर्चा अनून-
 वर्चा उदियर्षि भानुना । पुत्रः पितरा विचरन्नुपा-
 वस्युमे पृणक्षि रोदसी^(८) । ऋतावानं महिषं विश्व-
 चर्षणिमग्निः सुन्नाय दधिरे पुरो जनाः । श्रुत्कर्णः
 सप्रथस्तमं त्वा गिरा दैव्यं मानुषा युगा^(९) । निष्कर्तार-
 मध्वरस्य प्रचेतसं क्षयंतः राधसे महे । रातिं भृगू-
 णामुशिजं कविकृतं पृणक्षि सानसिं ॥ ३ ॥

रयिं^(१०) चितं स्थ परिचितं ऊद्धचितं अयध्वं तथा
 देवतयाऽऽङ्गिरस्वद्भुवाः सीदत^(११) । आप्यायस्व समेतु
 ते विश्वतः सोमं वृष्णियं । भवा वाजस्य सङ्गये^(१२) ।
 सन्ते पयाःसि समुयन्तु वाजाः सं वृष्णियान्यभिमा-
 तिपाहः । आप्यायमानो अमृताय सोमं दिवि
 अवाःस्युत्तमानि धिष्व^(१३) ॥ ४ ॥

आ । मन्दस्व । सानसिं । एकोनचत्वारिंशच्च ॥ ७ ॥

इति तैत्तिरीयसंहितायां चतुर्थकाण्डे द्वितीयप्रपाठके
 सप्तमोऽनुवाकः ॥ ० ॥

षष्ठेऽनुवाके ओषधिवापोऽभिहितः । अथ सप्तमे लोष्टचेपा-
दिकमभिधीयते । कल्पः, 'मा नो हिंसीज्जनिता यः पृथिव्या
इति चतसृभिर्दिग्भ्यो लोष्टान् समस्यति येऽन्तर्विधादहिर्विध-
मापन्ना भवन्ति' इति । कर्षणे ये लोष्टाः परिमितचेचाद् बहिः
पतन्ति, तान् पुनरन्तःपातयेदित्यर्थः । तत्र प्रथमामाह,—“मा
नो हिंसीज्जनिता यः पृथिव्या यो वा दिवः सत्यधर्मा जजान ।
यश्चापश्चन्द्रा बृहतीर्जजान कस्मै देवाय हविषा विधेम^(१)” इति ।
'यः' प्रजापतिः 'पृथिव्याः' 'जनिता' (उत्पादकः), 'यो वा'
प्रजापतिः 'सत्यधर्मा' (अवितथधारणशक्तिः* सन्) 'दिवं'
'जजान' (उत्पादयामास) । पुनरपि 'यः' प्रजापतिः 'चन्द्राः'
(आह्लादकारिणीः) 'बृहतीः' (बहुलाः) 'अपः' 'जजान' (उत्पा-
दयामास) ; तादृशः प्रजापतिः 'नः' (अस्मान्) 'मा' 'हिंसीत्' ;
तादृशाय 'कस्मै' (प्रजापतये) 'हविषा' 'विधेम' (परिचरेम) ।

अथ द्वितीयामाह,—“अभ्यावर्त्तस्व पृथिवि यज्ञेन पयसा
सह । वपां ते अग्निरिषितोऽवसर्पतु^(२)” इति । हे 'पृथिवि',
'यज्ञेन' अनुष्ठातव्येन, 'पयसा' च तत्फलभूतेन 'सह' 'अभ्यावर्त्तस्व'
(अस्मदाभिमुख्येनागच्छ) । 'इषितः' (इच्छावान्) 'अग्निः' 'ते'
'वपां' (त्वदीयवपासदृशम्) इमं प्रदेशम् 'अवसर्पतु' (प्राप्नोतु) ।

अथ तृतीयामाह,—“अग्ने यत्ते शुक्रं यच्चन्द्रं यत्पूतं यद्यज्ञियं ।
तद्देवेभ्यो भरामसि^(३)” इति । हे 'अग्ने', 'ते' (त्वदीयं) 'यत्'
अङ्गं 'शुक्रं' (दोषनिम्नं), 'यत्' चान्यदङ्गं 'चन्द्रम्' (आह्लादकरं),

* अवितथं धारणशक्तिः इति सर्वत्र पाठो न सन्त्यक् ।

‘यत्’ अयन्यदङ्गं ‘पूतं’ (शुद्धं), ‘यत्’ अयन्यदङ्गं ‘यज्ञियं’ (यज्ञार्हं), ‘तत्’ सर्वं लोट् रूपं ‘देवेभ्यः’ (देवानामर्थे) ‘भरामसि’ (सम्पादयामः) ।

अथ चतुर्थीमाह,—“इषमूर्जमहमित आ दद चतस्र धान्नो अमृतस्य योनेः । आ नो गोषु विशतु आ ओषधीषु जहामि सेदिमनिराममीवाम्^(४)” इति । ‘चतस्र’ (यज्ञस्य) ‘धान्नः’ (स्थानभृतात्) ‘अमृतस्य योनेः’ (कारणभृतात्) ‘इतः’ (देशात्) ‘इषम्’ (अन्नरूपम्) ‘ऊर्जं’ (रसरूपं) लोटम् ‘आददे’ (स्वीकरोमि) । स लोटः ‘नः’ (अस्मदीयेषु) ‘गोषु’ ‘आ-’ ‘विशतु’ (आगत्य प्रविशतु) । तथा ‘ओषधीषु’ ‘आ-’ ‘विशतु’, सोदन्यचेति सेदिर्भूमिः । ‘अनिरां’ (सस्वरहिताम्) ‘अमीवां’ (रोगयुक्तां) ‘सेदिं’ (भूमिं) परित्यजामि ।

एतैर्मन्त्रैः साध्यं लोष्टानां क्षेत्रमध्ये स्थापनं विधत्ते,—“दिग्भ्या लोष्टान् समस्यति दिशामेव वीर्यमवरुध्य दिशां वीर्येऽग्निं चिनुते” (५।२।५अ०) इति । कर्षणावसरे ये लोष्टा वेणुना विमितादग्निक्षेत्राद् वह्निर्दिक्षु पतिताः, ताभ्यः ‘दिग्भ्यः’ तान् ‘लोष्टान्’ आनीय क्षेत्रे संयोजयेत् । तथा सति ‘दिशां’ सामर्थ्यम् अस्मिन् क्षेत्रे ‘अवरुध्य’ तस्मिन् सामर्थ्ये ‘अग्निं’ चितवान् भवति ।

चतुर्थमन्त्रे कस्त्रिद्विशेषं विधत्ते,—“यं दिव्याद्यत्र सः स्यात् तस्यै दिशो लोष्टमाहरेदिषमूर्जमहमित आदद इतीषमेवोर्जं तस्यै दिशोऽवरुध्ये चोधुको भवति यस्तस्यां दिशि भवति” (५।२।५अ०) इति । अयमग्निचित् ‘यं’ (पुरुषं) ‘दिव्यात्’, ‘सः’ (पुरुषः) यस्यां

‘दिशि’ अवतिष्ठेत्, तस्या ‘दिशो’ ‘लोष्टम्*’ ‘द्वषमूर्जम्’—इतिमन्त्रेण
आहरेत्, तथा सति तदीयमन्त्रं रसञ्च स्वीकरोति । स्वीकृते सति
‘तस्यां दिशि’ ‘चो’ द्वेष्टः ‘भवति’ (वर्तते), स द्वेष्टः ‘लोष्टुकः’
(क्षुधां प्राप्तः) अन्नरहितो भवति ।

यदुक्तं सूत्रकारेण, ‘उत्तरवेदिम् उपवपति यावानग्नि-
र्याघारणान्तां कृत्वा’ इति । तदेतद्विधत्ते,—“उत्तरवेदिमुपवप-
त्युत्तरवेद्याः ह्यग्निश्चीयतेऽथो पशवो वा उत्तरवेदिः पशून्वेवाव-
रुन्धेऽथो यज्ञपरुषोऽनन्तरित्यै” (५।२।५ अ०) इति । प्राकृतेन
प्रकारेण ‘उत्तरवेदिं’ कुर्यात् । तस्याम् ‘उत्तरवेद्यां’ पश्चात्
‘अग्निश्चीयते’ । अपि च उत्तरवेद्याः समोपगतेषु पशुबन्धात्
‘पशवः’ एव ‘उत्तरवेदिः’, उत्तरवेदिः पशूनां प्राप्तये भवति ।
‘अथो’ (अपि च) प्रकृतावुत्तरवेदिरूपं यज्ञस्य ‘परुः’ (पर्व),
तस्यान्नरायो मा भृदित्युत्तरवेदिः कर्त्तव्या ।

कल्पः, ‘अग्ने तव अवो वय इति षड्भिः सिकतान्युवा’ इति ।
तत्र प्रथमामाह,—“अग्ने तव अवो वयो महि भ्राजन्त्यर्चयो
विभावसो । बृहद्भानो शवसा वाजमुक्थं दधासि दाशुषे
कवे(५)” इति । वीयते प्राणिभिरश्यते इति वयोऽन्नं । हे ‘अग्ने’,
‘तव अवः’ (तदीयत्वेन श्रूयमाणं) ‘वयः’ (अन्नं) ‘महि’ ‘महदस्ति’ ।
‘विभा’ (दीप्तिरेव) ‘वसु’ (धनं) यस्यामौ विभावसुः, हे
‘विभावसो’, ‘अर्चयः’ (तव दीप्तयः) ‘भ्राजन्ति’ (दीप्यन्ते) । बृहन्नो
भानवो यस्यामौ बृहद्भानुः । कविः (विद्वान्) यजमानाभि-

* अत्र सर्वत्र लोष्टशब्दस्थाने लोष्ट इति आदर्शपुस्तके एवं
J. पुस्तके पाठः ।

प्रायाभिज्ञः । तादृश हे 'अग्ने', 'दाशुषे' (हविर्दत्तवते) यजमानाय 'उक्थं' (शस्त्राद्युपेतं) यज्ञयोग्यं 'वाजम्' (अन्नं) 'शवसा' (त्वदीयेन बलेन) 'दधासि' ।

अथ द्वितीयामाह,—“इरज्यन्ग्रे प्रथयस्व जन्तुभिरस्ते राधो अमर्त्य । स दर्शतस्य वपुषो विराजसि पृणसि सानसि५ रयिम्(६)” इति । हे 'अमर्त्य' (मरणरहित) 'अग्ने', 'जन्तुभिः' (पुरोडाशादि-हविःप्रदैः प्राणिभिः) 'इरज्यन्' (दीप्यमानः) सन् 'अस्ते' (अस्मासु) 'राधः' (धनानि) 'प्रथयस्व' (विस्तारय) । 'स' 'दर्शतस्य' 'वपुषः' (दर्शनीयस्य चित्याग्निरूपस्य शरीरस्य) मध्ये 'विराजसि' (विशेषेण दीप्यसे), 'सानसि' (वज्रविधदानार्हे) 'रयिं' (धनं) 'पृणसि' (अस्मदर्थे पूरय) ।

अथ तृतीयामाह,—“ऊर्जो नपाज्जातवेदः सुशस्तिभिर्मन्दस्व धीतिभिर्हितः । त्वे इषः सन्दधुर्भूरिरेतसश्चित्रोतयो वामजाताः(७)” इति । 'ऊर्जः' (अन्नस्य) 'नपात्' (अविनाशयिता), तादृश हे 'जातवेदः', 'धीतिभिर्हितः' (दीप्तिभिर्द्युक्तः) सन् 'सुशस्तिभिः' (शोभनाभिः स्तुतिभिः) 'मन्दस्व' (हृद्यस्व) । 'भूरिरतसः' (प्रभूतसाराः) 'इषः' (अन्नरूपाः) आहुतीः 'त्वे' (त्वयि) 'सन्दधुः' (यजमानाः सम्पादितवन्तः) । कीदृशा यजमानाः ?—‘चित्रोतयः’ (चित्रास्त्वया कृता ऊतयो रक्षा येषां ते चित्रोतयः), 'वामजाताः' (वननीये* सम्भजनोये देशे कुले चोत्पन्नाः) ।

* वमनीये इति पाठो भवितुं युक्तः ।

अथ चतुर्थीमाह,—“पावकवर्चाः शुक्रवर्चा अनूनवर्चा
उदियर्षि भानुना । पुत्रः पितरा विचरन्नुपावस्तुभे पृणचि
रोदसी^(८)” इति । ‘पावकवर्चाः’ (शोधकदीप्तिः) ‘शुक्रवर्चाः’
(निर्मलदीप्तिः), ‘अनूनवर्चाः’ (सम्पूर्णदीप्तिः); ईदृशस्त्वं ‘भानुना’
(भासा) ‘उदियर्षि’ (उत्कर्षं गच्छसि) । ‘उभे’ ‘रोदसी’ (द्यावा-
पृथिव्यौ) ‘विचरन्’ ‘उपावसि’ (समीपमागत्य रक्षसि), ‘पृणचि’ च
(तयोः सम्पूतिमपि करोषि) । परिचरणे दृष्टान्तः, ‘पुत्रः पितरा’,—
यथा लोके शास्त्रीयमार्गेणानुशिष्टः पुत्रः पितरौ परिचरति
तद्वत् ।

अथ पञ्चमीमाह,—“चृतावानं महिषं विश्वचर्षणिमग्निं
सुन्नाय दधिरे पुरो जनाः । अत्कर्णं सप्रथस्तमं त्वा गिरा दैव्यं
मानुषा युगा^(९)” इति । ‘मानुषा’ ‘जनाः’ (मनुष्यजातियुक्ताः
जन्तवः) चत्विग्यजमाना ‘पुरः’ (पूर्वस्मिन् काले) ‘युगा’ ‘गिरा’
(योग्यया स्तुतिरूपया वाचा) ‘सुन्नाय’ (सुखार्थं) ‘अग्निम्’ अत्र
‘दधिरे’ (स्थापितवन्तः) । कोदृशमग्निम् ?—‘चृतावानं’ (सत्यवन्तं)
‘महिषं’ (महान्तं) विश्वचर्षणयो (मनुष्याः) परिचारकत्वेन यस्य
सन्ति, सोऽयं ‘विश्वचर्षणिः’ । ‘अत्कर्णं’ (शृण्वत्कर्णं),—यदि ज्ञायते,
तत्सद्य एव कर्णेन श्रुत्वा सम्यादयतीत्यर्थः । ‘सप्रथस्तमं’ (अति-
शयेन प्रथमहितं, कीर्त्तिमन्तं), तम् ईदृशं त्वां ‘अग्निं’ ‘दैव्यं’
(देवेभ्यो हितं) ‘दधिरे’ इत्यन्वयः ।

अथ षष्ठीमाह,—“निष्कर्त्तारमध्वरस्य प्रचेतसं चयन्तं
राधसे महे । रातिं मृगूणामुग्निजं कविक्रतुं पृणचि सानसि

रयिम्^(१०)” इति । हे अग्ने, त्वं (यजमानं) ‘रयिं’ ‘पृणक्षि’ (सम्पृक्तं करोषि) प्रापयसीत्यर्थः । कीदृशं यजमानं ?—‘अध्वरस्य’ ‘निष्कर्त्तारं’ (यज्ञस्य निष्पादकं), ‘प्रचेतसं’ (प्रकृष्टचित्तयुक्तम्), अद्भ्युत्तमित्यर्थः; ‘महे’ ‘राधसे’ (महते राधसे हविर्लक्षणाय अन्नाय) ‘चयन्तं’ (हविर्दातुमिह निवसन्तमित्यर्थः); ‘रातिं’ (दातारं), ‘भृगूणां’ (महर्षीणां तपस्विनां) मध्ये ‘उशिजं’ (कमनीयं) अत्यन्तं तपोयुक्तमित्यर्थः; ‘कविक्रतुं’ (कवीनां विदुषामिव क्रतुः कर्मानुष्ठानं यस्यासौ कविक्रतुस्तं), सर्वमपि कर्त्तव्यं सम्यक् ज्ञात्वैवानुतिष्ठतीत्यर्थः । सानसिशब्दे यजमान-विशेषणं वा, यजमानपक्षे दानशीलमित्यर्थः । धनपक्षे सम्भज-नीयमित्यर्थः ।

एतान् मन्त्रान् विनियुक्ते,—“अग्ने तव अवा वय इति सिकता निवपत्येतद्वा अग्न्यैवैश्वानरस्य सूक्तं सूक्तेनैव वैश्वानरमवरुन्धे” (५।२।६अ०) इति । एतत् षडृचात्मकं ‘वैश्वानरस्य’ (सर्वमनुष्य-प्रियस्य) अग्नेः सम्बन्धि सूक्तम्, अत एतेन सिकतावापे सति वैश्वानररूपमग्निं प्राप्नोति ।

सूक्तगतमन्त्रसङ्ख्यां विधत्ते,—“षड्भिर्निवपति षड्वा चतवः संवत्सरः संवत्सरोऽग्निर्वैश्वानरः साक्षादेव वैश्वानरमवरुन्धे” (५।२।६अ०) इति । ‘संवत्सरम् उख्यं भूत्वा’ इत्यादौ संवत्सरधारण-सम्बन्धात् अग्नेः संवत्सररूपत्वम् । चतुसंवत्सराव्यवधानेन वैश्वानरं साक्षादेव सर्वथैव प्राप्नोति ।

सूक्तगतासु चतु परस्परविलक्षणं यच्चन्द्रस्तत् प्रशंसति,—“समुद्रं

वै नामैतच्छन्दः समुद्रमनु प्रजाः प्रजायन्ते यदेतेन सिकता
निवपति प्रजानां प्रजननाय” (५।२।६अ०) इति । यथा
समुद्रो बहलस्तथा अत्रत्यच्छन्दोऽपि बज्रविधत्वात् समुद्रमित्युच्यते ।
तथा हि प्रथमा विष्टारपङ्क्तिः, मध्यमयोः पादयोरेकादशाक्षर-
त्वात्; द्वितीया पदपङ्क्तिः, आद्योत्तमपादयोः* द्वादशाक्षरत्वात् ।
यथा द्वितीया तथा तृतीया, यथा प्रथमा तथा चतुर्थी ।
उपरिष्ठाज्ज्योतिः पञ्चमी, चतुर्थपादस्याष्टाक्षरत्वात्, तथा षष्ठी† ।
एवं बज्रविधत्वाच्छन्दसः समुद्रत्वं, लोके हि समुद्रमनुसृत्य प्रजा
उत्पादयन्ते, समुद्रो बहलः, तथा प्रजा अपि बज्रविधाः । तथा
सति समुद्रसदृशेन छन्दसा सिकतानिवापः प्रजानामुत्पत्त्यै
सम्पद्यते ।

कल्पः, ‘चित् स्थ परिचित इत्यपरिमिताभिः शर्कराभि-

* आद्यतृतीयपादयोः इति J. पु० पाठः ।

† एष च सन्दर्भो न पिङ्गलसूत्रतद्वृत्तयोः संवादी, तत्र हि तृतीया-
ध्याये “विस्तारपङ्क्तिरन्तः । ४२ ।” “पदपङ्क्तिः पञ्च । ४६ ।” “उप-
रिष्ठाज्ज्योतिरन्तेन । ५४ ।” इति सूत्रत्रयेण, “यदा जागतौ (१२अ०)
पादौ मध्ये भवतः, आद्यन्तयोश्च गायत्रौ, (८अ०), तदा विस्तारपङ्क्ति-
र्नाम” । “पञ्चका इत्यनुवर्त्तते, यदा पञ्चाक्षरा पञ्च पादा भवन्ति,
तदा पदपङ्क्तिर्नाम छन्दः ।” “यदा चत्वारो गायत्राः पादा भवन्ति,
अन्ते च त्रैलुभः (११अ०) तदा उपरिष्ठाज्ज्योतिर्नाम त्रिलुब् भवति ।
तथा जगतीत्यनुवर्त्तनीयं, तेन, अन्तेन जागतेन श्लेषैश्च गायत्रैश्चतुर्भिः
उपरिष्ठाज्ज्योतिर्नाम जगती भवति ।” इति तत्सूत्रत्रयेण तद्वृत्त्या च
अन्यथैव लक्षणाणि प्रदर्शितानि । एवं द्वितीया-तृतीययोः प्रथमा-
चतुर्थ्याः पञ्चमी-षष्ठेयाश्च परस्परं विबक्षणाक्षरसङ्ख्याकतया तुल्यता-
भिधानमपि न सम्यगिव प्रतिभातीत्यवश्यम् ।

राहवनीयचितेरायतनं परिअयति' इति । पाठस्तु,—“चित् स्थ परिचित ऊर्द्धचितः अयध्वं तथा देवतयाङ्गिरस्वद्भुवाः सोदत(११)” इति । चोयन्ते भूमौ प्रक्षिपन्त इति चितः शर्कराः । हे शर्कराः, यूयं 'चितः स्थ', (भूमौ प्रक्षिप्ताः स्थ) ; 'परिचितः' (परितः प्रक्षिप्ताः) स्थ । 'ऊर्द्धचितः' (उपरिप्रक्षिप्ताः) स्थ । तादृशो यूयं 'अयध्वं' (इमां चितिं सेवध्वं) । युष्माकं मध्ये यस्याः शर्करायाः या देवता, 'तया' 'देवतया' सार्द्धं यूयं 'भुवाः' (स्थिराः) सत्याः 'सोदत' (इह तिष्ठत) । तच्च दृष्टान्तः,—‘अङ्गिरस्वत्’ (यथा अङ्गिरसां चयने भुवाः सोदन्ति तद्वत्) ।

अनेन मन्त्रेण साध्वं शर्करास्थापनं विधत्ते,—“इन्द्रो वृत्राय वज्रं प्राहरत् स वेधा व्यभवत् स्फ्यस्तृतीयः रयस्तृतीयं यूप-स्तृतीयं येऽन्तःशर्करा अशोर्यन्त ताः शर्करा अभवन् तच्छर्कराणां शर्करत्वं वज्रो वै शर्कराः पशुरग्निर्यच्छर्कराभिरग्निं परिमिनोति वज्रेणैवास्मै पशून् परिगृह्णाति तस्माद् वज्रेण पशवः परिगृहीताः तस्मात् स्त्रेयानस्त्रेयसो नोपहरते” (५।२।६ अ०) इति । इन्द्रेण प्रहितो वज्रोऽत्यन्तकठिनं वृत्रशरीरं प्राप्य त्रिधा भग्नाऽभवत् । तेषु त्रिषु भागेषु 'स्फ्यः' एको भागः, 'रयः' अपरो भागः, 'यूपः' अन्यः । तदा वज्रस्थान्तःशीर्णा अवयवाः भूमौ पतिताः, 'ताः' भूमिगताः 'शर्कराः' (अत्यन्तं दृढाः) क्षुद्रपाषाणा 'अभवन्' । शरैः क्रियन्ते निष्पाद्यन्त इति व्युत्पत्त्या शर्करा इति नाम सम्यक्त्वम् ; अतो 'वज्रः' एव 'शर्कराः', अग्निस्तु पशु-साधनत्वात् पशुस्वरूपः । अतोऽग्निप्रदेशे शर्कराभिः परिअयेत् ।

तथा सति 'वज्रेणैव' साधनेन यजमानार्थं 'पशून्' 'परिगृह्णाति'। यस्मादेवं, 'तस्मात्' लोकेऽपि वज्रसमानेन करेण पाशादिना वा 'पशवः' 'परिगृहीता' भवन्ति । यस्मादत्र अग्नेर्दाढ्याय शर्करा-
पेक्षा न तु 'शर्कराणां' अन्यपेक्षा, 'तस्मात्' लोकेऽपि 'स्थेयान्'
(स्थिरतरोऽतिप्रबलपुरुषः) कश्चिदपि 'अस्थेयसः' (अत्यन्तम्
अस्थिरान् दुर्बलान्) 'नोपहरते' (नैवाश्रयति) ।

शर्करासु काम्यांश्च विधत्ते,—“त्रिसप्ताभिः पशुकामस्य परि-
मिन्यात् सप्त वै शीर्षण्याः प्राणाः प्राणाः पशवः प्राणैरेवास्यै
पशून्वरुन्धे” (५।२।६अ०) इति । त्रीणि सप्तकानि यासां
शर्कराणां तास्त्रिसप्ताः, ताभिरेकविंशतिसङ्ख्याकाभिरित्यर्थः,
'परिमिन्यात्' (परितः स्थापयेत्) । सप्तसङ्ख्याया व्यवस्थिताः
शिरोगताः 'प्राणाः' स्मर्यन्ते, तैश्च 'प्राणैः' (तद्युक्ताः) 'प्राणाः' 'पशवः',
तथा सति सप्तसङ्ख्याया 'प्राणैरेव' युक्तान् 'पशून्' प्राप्नोति ।

अथान्यां काम्यां सङ्ख्यां विधत्ते,—“त्रिणवाभिर्भातव्यत-
स्त्रिवृतमेव वज्रं सम्भृत्य भातव्याय प्रहरति स्तृत्यै” (५।२।६अ०)
इति । त्रीणि नवकानि यासां तास्त्रिणवाः सप्तविंशतिसङ्ख्याका
इत्यर्थः । त्रिणवसङ्ख्योपेतस्त्रिवृत्स्त्रोमः स्मर्यते । तमेव त्रिवृत्स्त्रोमं
वज्रत्वेन सम्पाद्य भातव्यहिंसा 'प्रहरति' ।

पक्षान्तरं विधत्ते,—“अपरिमिताभिः परिमिन्यादपरि-
मितस्यावरुन्धे” (५।२।६अ०) इति ।

अथान्वयव्यतिरेकाभ्यां परिश्रयणं दृढीकरोति,—“यं
कामयेतापशुः स्यादित्यपरिमित्य तस्य शर्कराः सिकता व्यूहेत्

अपरिगृहीत एवास्य विषूचीनः रेतः परासिञ्चत्यपशुरेव भवति ।
 यं कामयेत पशुमान्त्यादिति परिमित्य तस्य शर्कराः सिकता
 व्यूहेत् परिगृहीत एवास्मै समीचीनः रेतः सिञ्चति पशुमानेव
 भवति” (५।२।६अ०) इति । पूर्वन्युप्रायाः सिकताया व्यूहनं
 विधास्यति । यजमानस्य पशुराहित्यं कामयमानोऽध्वर्युः परितः
 शर्करास्थापनमकृत्वैव सिकताप्रसारणं कुर्यात्, तथा सति
 परिश्रयणाभावात् ‘अपरिगृहीत एव’ स्थाने यजमानस्य ‘रेतः’
 विविधं यथा गच्छति, तथा विनाशयति, ततोऽयम् ‘अपशुरेव
 ‘भवति’;—सोऽयं व्यतिरेकः ; एतस्माद्विपरीतोऽन्वयः । तस्मात्
 पशुलाभाय शर्करापरिश्रयणपूर्वकमेव सिकताव्यूहनं कर्त्तव्यमिति
 तात्पर्यार्थः ।

कल्पः, ‘आप्यायस्व समेतु ते इति सिकता व्यूहयुत्तरया
 त्रिष्टुभा राजन्यस्व’ इति । तत्र प्रथममन्त्रमाह,—“आप्यायस्व
 समेतु ते विश्वतः सोम वृष्णियं । भवा वाजस्य सङ्गथे^(१२)” इति । हे
 ‘सोम’, त्वम् ‘आप्यायस्व’ (सर्वतो वर्द्धयस्व(?)), ‘ते’ (तव) ‘वृष्णियं’
 (रेतः) ‘विश्वतः’ (सर्वस्मात् वृष्ण्यादाद्वारात्) ‘समेतु’ (सम्प्राप्नोतु) ।
 ‘वाजस्य’ (अन्नस्य) ‘सङ्गथे’ (सङ्गमने) त्वं निमित्तं ‘भव’ ।

अथोत्तरां त्रिष्टुभमाह,—“सं ते पयांसि समु यन्तु वाजाः
 सं वृष्णियान्यभिमातिषाहः । आप्यायमानो अमृताय सोम
 दिवि अवाःस्युत्तमानि धिष्व^(१३)” इति । हे ‘सोम’, ‘ते’ (तव)
 ‘पयांसि’ (पातव्यानि क्षीरादीनि) ‘समु यन्तु’* (सम्प्राप्तानि भवन्तु) ।

* अत्र ‘सं-‘यन्तु’ इति पाठो भवितुं युक्तः ।

तथा 'वाजाः' (अन्नानि) अपि 'सं'-'यन्तु' । 'दृष्णयानि' (रेतांसि) अपि 'सं'-'यन्तु' । कीदृशस्य तव ?—'अभिमातिषाद्' : ('अभिमाति' पाप्माने सहते* तिरस्करोतीत्यभिमातिषाट्, तस्य) । क्षीरादिसम्पत्तौ सत्यां त्वम् 'आप्यायमानः' (वर्द्धमानः) 'अमृताय' (यजमानस्यामृतत्वाय, देवभावाय) 'दिवि' (द्युल्लोके) 'अवांसि' (आतुं प्रियाणि) 'उत्तमानि' (चित्राणि) अन्नानि 'धिव्व' (धारय, सम्पादयेत्यर्थः) ।

तदेतद्गृह्यं सामान्याकारेण विनियुक्ते, "सौम्या व्यूहति सोमो वै रेतोधा रेत एव तद्धाति" (५।२।६अ०) इति । सोमो देवता यस्यामृचि प्रतीयते सेचमृक् सौमो ; 'विश्वतः सोम' इत्याद्यायामृचि असौ प्रतीयते, 'अमृताय सोम' इत्युत्तरस्यामृचि प्रतीयते । तथा 'सौम्या' पूर्वं न्युप्ताः सिकताः विविधं प्रसारयेत् । तथा सति सोमस्य रेतोधारकत्वात् तन्मन्त्रनिष्पाद्य-व्यूहनेन यजमानो 'रेतो' धारयति ।

मन्त्रद्वयस्य पुरुषभेदेन व्यवस्थां दर्शयति,—“गायत्रिया ब्राह्मणस्य गायत्री हि ब्राह्मणस्त्रिष्टुभा राजन्यस्य त्रैष्टुभो हि राजन्यः” (५।२।६अ०) इति । 'आप्यायस्व' इति गायत्री, 'सन्ते' इति त्रिष्टुप् ।

अत्र विनियोगसङ्ग्रहः,—

मा-चतुर्भिः क्षिपेस्त्रोष्टान्, अग्ने-षट्केन वालुकाः ।

चित्, आहवनीयस्य परिश्रयति शर्कराः ॥

* अत्र पाप्मानं सहते इति पाठो भवितुं युक्तः ।

आप्या, विप्रस्य सिकता व्यूहेत्, सन्ने पथेत्यथ ।

क्षत्रियस्य भवेद् व्यूह इति मन्वास्त्रयोदश ॥

इति सायनाचार्यविरचिते माधवीये वेदार्थप्रकाशे दृष्ट्या-
यजुःसंहिताभाष्ये चतुर्थकाण्डे द्वितीयप्रपाठके सप्तमोऽनुवाकः ॥ ० ॥

अभ्यस्थादिश्वाः पृतना अरातीस्तदग्निराह तद्
सौम आह । दृहस्पतिः सविता तन्म आह पूषा
माऽधात् सुकृतस्य लोके^(१) । यदक्रन्दः प्रथमं जायमान
उचन्त्समुद्रादुत वा पुरीषात् । श्येनस्य पक्षा हरि-
णस्य बाह्व उपस्तुतं जनिम तत्ते अर्वन्^(२) । अपां
पृष्ठमसि योनिर्ग्रेः समुद्रमभितः पिन्दमानं । वर्ध-
मानं महः ॥ १ ॥

आ च पुष्करं दिवो माचया वरिणा प्रथस्व^(३) ।
ब्रह्म जज्ञानं प्रथमं पुरस्तादि सीमतः सुरुचे वेन आवः ।
सुबुधिया उपमा अस्य विष्ठाः सतश्च योनिमसतश्च
विवः^(४) । हिरण्यगर्भः समवर्त्तताग्रे भूतस्य जातः
पतिरेक आसीत् । स दाधार पृथिवीं द्यामुतेमां

कस्मै देवाय हविषा विधेम^(५) । द्रुषश्चस्कन्द पृथिवी-
मनु ॥ २ ॥

द्यामिमच्च योनिमनु यश्च पूर्वः । तृतीयं योनिमनु
सच्चरन्तं द्रुषं जुहोम्यनु सप्त होत्राः^(६) । नमो अस्तु
सर्पेभ्यो ये के च पृथिवीमनु । ये अन्तरिक्षे ये दिवि
तेभ्यः सर्पेभ्यो नमः^(७) । येऽदौ रोजने दिवो ये वा
सूर्यस्य रश्मिषु । येषामसु सदः कृतं तेभ्यः सर्पेभ्यो
नमः^(८) । या इषवो यातुधानानां, ये वा वनस्पतोऽ-
रनु । ये वाऽवटेषु शेरते तेभ्यः सर्पेभ्यो नमः^(९) ॥ ३ ॥

महः । अनु । यातुधानानाम् । एकादश च ॥ ८ ॥

इति तैत्तिरीयसंहितायां चतुर्थकाण्डे द्वितीय-
प्रपाठके अष्टमोऽनुवाकः ॥ ० ॥

सप्तमे लोष्टमसनादिकमुक्तम् । अथाष्टमे रूक्षाद्युपधानं
वक्तव्यम्, तत्रादौ तावदश्याक्रमणमुच्यते । कल्पः, 'प्राञ्चमश्वम-
भ्यस्याद्विश्वा* इत्यश्वस्य दक्षिणेन पदा दर्भस्तम्भाक्रमय' इति ।
पाठस्तु,—“अभ्यस्याद्विश्वाः पृतना अरातीस्तदग्निराह तद् सोम
आह । वृहस्पतिः सविता तन्मे आह पूषा मा धातु सुकृतस्य
लोके^(१)” इति । अयमश्वः, 'विश्वाः' (सर्वाः) 'पृतनाः' (प्रतिपत्त-

* अभ्यमंस्याद् विश्वा इति J. पु० पाठः ।

सेनाः) 'अरातीः' (दातव्यस्यादातृरूपाः) 'अभ्यस्यात्' (पादेन अभि-
क्रम्य तिष्ठतु) । 'तत्' (अभिक्रमणम्) 'अग्निः' 'आह' (अनुमोदतां);
'सोमः' अपि 'तत्' 'आह' (तदनुमोदतां); 'वृहस्पतिः' 'मे' (सम)
'तत्' 'आह' (तदनुमोदतां); तथा 'सविता' अपि तदनुमोदतां;
'पूषा' 'सुवृत्तस्य' 'लोके' (फलभूते स्वर्गे) 'माऽधात्' (मां
स्थापयतु) ।

कल्पः, 'प्रदक्षिणमावर्त्तयित्वा यदक्रन्द इति पुनरेवाक्रमयति'
इति । पाठस्तु,—“यदक्रन्दः प्रथमं जायमान उद्यन्त्वमुद्रादुत
वा पुरीषात् । श्येनस्य पक्षा हरिणस्य बाह्व उपस्रुतं जनिम तत्ते
अर्वन्^(१)” इति । हे 'अर्वन्', 'यत्' (यस्मात् कारणात्) 'जाय-
मानः' (उत्पद्यमानः) एव 'प्रथमम्' (आदौ) 'अक्रन्दः' (क्रन्दित-
वानसि), अहे अग्न्यादीनामहं साधनमिति महान्तं शब्दम्
अकरोः; 'तत्' (तस्मात् कारणात्) 'जनिम' 'उपस्रुतं' 'ते' (तव
जन्म समीचीनमिति सर्वैरपि स्तुतम्) आसीत् । जायमानत्वमेव
विशदीक्रियते,—‘समुद्रात्’ ‘उद्यन्’ (समुद्रोपलब्धितादुदकात् त्वमु-
त्पद्यमानः), ‘अशुयोनिर्वा अश्वः’ इति श्रुतेः । ‘उत वा पुरीषात्’
(पुंस्त्वशक्तिसम्पन्नात् महतोऽश्वादुत्पद्यमानः) । जन्मान उपस्रुतत्वे
दृष्टान्तोऽयमुच्यते,—‘श्येनस्य पक्षा हरिणस्य बाह्व’, उपस्रुतशब्दो-
ऽत्राध्याहर्त्तव्यः; यथा श्येनाख्यस्य पाक्ष्णः पक्षा शीघ्रोत्पत्तन-
हेतुत्वात् सर्वैरुपस्रुतौ, यथा वा ‘हरिणस्य’ (मृगस्य) ‘बाह्व’
(पादौ) शीघ्रगमनहेतुत्वादुपस्रुतौ, तद्वदित्यर्थः ।

उक्तमन्त्रमाध्यमश्चाक्रमणं विधत्ते,—“शंसुं बार्हस्पत्यं मेधो

नोपानमत्सोऽग्निं प्राविशत् सोऽग्नेः कृष्णो रूपं कृत्वोदायत सोऽश्वं प्राविशत् सोऽश्वस्यावान्तरशफोऽभवद्यदश्वमाक्रमयति य एव मेधोऽश्वं प्राविशत् तमेवावरुन्धे” (५।२।६अ०) इति । पुरा कदाचित् शंयुनामानं वृहस्यतिपुत्रं केनापि निमित्तेन ‘मेधो’ (यज्ञपुरुषः) ‘नोपानमत्’ (न प्राप्तवान्) । स पुनः शंयुना अन्विष्य-
माणोऽन्तर्धानात् ‘अग्निं’ ‘प्राविशत्’ । तत्राप्यन्वेषणाय शंयावागते सति ‘स’ यज्ञः कृष्णमृगो भूत्वा तदीयं ‘रूपं’ साकल्येन ‘कृत्वा’ ‘अग्नेः’ सकाशात् ‘उदायत’ (उदगच्छत्); उद्गत्य च ‘सोऽश्वं प्राविशत्’, प्रविश्य चाश्वसम्बन्धिनः प्रौढशफस्य मध्ये योऽयम् ‘अवान्तरशफः’, तद्रूपः ‘अभवत्’ । ततः ‘अश्वम्’ आक्रमयेत्; तथा सति ‘यः’ यज्ञः ‘अश्वं’ ‘प्राविशत्’, ‘तमेव’ प्राप्नोति ।

प्रकारान्तरेण प्रशंसति,—“प्रजापतिनाग्निश्चेतय इत्याहुः प्राजापत्योऽश्वो यदश्वमाक्रमयति प्रजापतिनैवाग्निं चिनुते” (५।२।६अ०) इति । अयम् ‘अग्निः’ ‘प्रजापतिना’ चेतुं योग्यः—‘इति’ अभिज्ञा ‘आहुः’ । अश्वस्य प्राजापत्यत्वात् तदाक्रमणे सति ‘प्रजापतिनैव’ चितो भवति ।

कल्पः, ‘अपां पृष्ठमसित्यश्वस्य पदे पुष्करपर्णमुत्तानमुपदधाति’ इति । पाठस्तु,—“अपां पृष्ठमसि योनिरग्नेः समुद्रमभितः पितृमानं । वर्द्धमानं महः आ च पुष्करं दिवो मात्रया वरिणा प्रयस्त्र(१)” इति । हे पुष्करपर्ण, त्वम् ‘अपां पृष्ठमसि’ (पृष्ठवत् उपरिभागवर्त्ति* असि) । तथा ‘अग्नेः’ ‘योनिः’ असि, ‘त्वाम् अग्ने

* अत्र उपरिभागवर्त्ति इति पाठो भवितुं युक्तः ।

पुष्करादध्यधर्वा निरमन्यत' इति मन्त्रवर्णात् । तथा 'समुद्रमभितः'
'पिन्वमानं' (समुद्रसमानस्य तटाकजलस्य प्रीतिकरं), 'वर्द्धमानं'
(असूत्यद्य दिने-दिने वृद्धियुक्तं), 'महः' (निर्लेपत्वाद्युक्त्या पूजनीयं),
'पुष्करम्' (अग्निनिष्पादनद्वारा पुष्टिकरं) तादृशस्त्वं* 'मात्रया'
(परिमाणेन) 'दिवः' 'वरिणा' (आकाशादप्याधिक्येन) 'आ'
(समन्तात्) 'प्रथस्व' (विस्तृतं भव) ।

अनेन मन्त्रेण साध्यं पद्मपत्रोपधानं विधत्ते,—“पुष्करपर्ण-
मुपदधाति योनिर्वा अग्नेः पुष्करपर्णः स योनिमेवाग्निं चिनुते”
(५।२।६ अ०) इति ।

तत्र मन्त्रं विनियुक्ते,—“अपां पृष्ठमसीत्युपदधात्यपां वा
एतत् पृष्ठं यत् पुष्करपर्णः रूपेणैवैनदुपदधाति” (५।२।६ अ०)
इति । ‘रूपेणैव’ विद्यमानार्थवाचित्वादनु रूपेणैव मन्त्रेण ‘एनत्’
पुष्करपर्णम् उपहितवान् भवति ।

कल्पः, ब्रह्म जज्ञानमिति पुष्करपर्ण उपरिष्ठान्निर्वाधः रुक्म-
मुपधातु इति । पाठस्तु,—“ब्रह्म जज्ञानं प्रथमं पुरस्ताद्विभीमतः
सुरुचो वेन आवः । स बुध्निया उपमा अस्य विष्टाः सतश्च
योनिमसतश्च विवः^(४)” इति । ‘प्रथमं’ ‘जज्ञानं’ (आदावुत्पन्नम्) इदं
रुक्मस्वरूपं ‘ब्रह्म’ (परिवृढं अत्यन्तं महदित्यर्थः) । तस्य रुक्मस्य
दृष्टान्तत्वेन सूर्यः प्रपद्यते । ‘पुरस्तात्’ (पूर्वस्यां दिशि) अवस्थितः
‘वेनः’ (कमनीयः सूर्यः) ‘सोमतः’ (सर्वस्यां सीम्नि) ‘सुरुचः’
(शोभनरश्मिविशेषेण) ‘आवः’ (आवृणोत्) । ‘अस्य’ (रुक्मस्य) उप-

* तादृशं त्वमिति पाठो भवितुं युक्तः ।

मानभूताः) 'विष्टाः' (विशेषेणावस्थिताः) 'बुध्न्याः' (बुध्ने मूले पृथिवीरूपे भवाः पदार्थाः), तानपि स 'वेनः' 'विवः' (विवृतवान्, प्रकाशितवानित्यर्थः) । 'सतश्च' (विद्यमानस्य घटपटादेः) 'योनिं' (कारणं मृदादिरूपं), 'असतश्च' (अविद्यमानस्य नरविषाणादेः) कारणं मनुष्यमूर्द्धादिकमपि विवृतवान्, तथाविधेन सूर्येण सदृशोऽयं रुक्मः प्रकाशत इति तात्पर्यार्थः ।

तमिमं मन्त्रं विनियुक्ते,—“ब्रह्म जज्ञानमिति रुक्ममुप-
दधाति ब्रह्ममुखा वै प्रजापतिः प्रजा असृजत ब्रह्ममुखा एव
तत्प्रजा यजमानः सृजते” (५।२।७अ०) इति । 'ब्रह्म' (ब्राह्मण-
जातिः) 'मुखम्' (उपक्रमो) यासां, ताः 'ब्रह्ममुखाः' ।

अस्मिन् मन्त्रे ब्रह्मपदाभिधेयस्य प्रथमोत्पत्तिवर्णने तात्पर्यं दर्शयति,—“ब्रह्म जज्ञानमित्याह तस्माद् ब्राह्मणो मुख्यः” (५।
२।७अ०) इति । यस्मात् क्षत्रियादेर्जन्मप्राथम्यमनुपन्यस्य ब्रह्म-
शब्दार्थस्यैव प्रथमजन्म उपन्यस्यते, 'तस्मात्' लोकेऽपि ब्रह्मशब्दार्थो
'ब्राह्मणः' एव 'मुख्यः' ।

एतद्वेदनं प्रशंसति,—“मुख्यो भवति य एवं वेद” (५।२।
७अ०) इति ।

रुक्मोपधानं प्रशंसति,—“ब्रह्मवादिनो वदन्ति न पृथिव्यां
नान्तरिक्षे न दिव्यग्निश्चेतव्य इति यत् पृथिव्यां चिन्वीत पृथिवीं
शुचार्पयेन्नौषधयो न वनस्यतयः प्रजायेरन् यदन्तरिक्षे चिन्वीता-
न्तरिक्षं शुचार्पयेन्न वयांसि प्रजायेरन् यदिवि चिन्वीत दिवः
शुचार्पयेन्न पर्जन्यो वर्षद्रुक्ममुपदधात्यमृतं वै हिरण्यममृत एवाग्निं

चिनुते प्रजात्यै” (५।२।७अ०) इति । ‘शुचार्पयेत्’ (सन्तापेन
 योजयेत्), तस्मिन् सन्तापे सति लोकत्रये ये दोषास्तद्वाप्तये
 वज्रेणधारत्वेन रुक्ममुपदध्यात्; हिरण्यस्याग्निसम्यक्तेऽपि विनाशा-
 भावात् तस्मिन् ‘अमृते’ हिरण्ये ‘अग्निं’ चितवान् भवति । अयमेव
 रुक्मोपधानं विदधातीति यदि स्वीक्रियते,* तदानीमेतदनुवादेन
 पूर्वे मन्त्रमात्रविधिः; यदि तु स एव विशिष्टविधिः, तदानीम्
 अर्थवादसम्बन्धाय स एवानूद्यत इति द्रष्टव्यम् ।

कल्पः, ‘हिरण्यगर्भः समवर्त्तताये इति तस्मिन् हिरण्यं पुरुषं
 प्राचीनमुत्तानं दक्षिणेनादृष्टं प्राङ्मुख उपधाय’ इति । पाठसु,—
 “हिरण्यगर्भः समवर्त्तताये भूतस्य जातः पतिरेक आसीत् । स
 दाधार पृथिवीं द्यामुतेमां कस्मै देवाय हविषा विधेम^(५)” इति ।
 ‘हिरण्ये’ ब्रह्माण्डरूपे गर्भरूपेणावस्थितः प्रजापतिः ‘हिरण्यगर्भः’,
 स च ‘भूतस्य’ (प्राणिजातस्य) ‘अग्रे’ ‘समवर्त्तत’,—प्राणिजातो-
 त्पत्तेः पूर्वं स्वयं शरीरधारी बभूव, स च ‘जातः’ (उत्पन्नमात्रः)
 ‘एक’ एवात्पत्यमानस्य सर्वस्य जगतः ‘पतिः’ ‘आसीत्’ । अत
 एव ‘पृथिवीं’ ‘द्यां’ (विस्तीर्णां दिवं) ‘दाधार’ (धृतवान्) ।
 ‘उत’ (अपि च) ‘इमां’ (भूमिं) ‘दाधार’ । तादृशाय ‘कस्मै’
 (प्रजापति)–‘देवाय’ ‘हविषा’ ‘विधेम’ (परिचरेम) ।

एतन्मन्त्रसाध्यं हिरण्यपुरुषोपधानं विधत्ते,—“हिरण्यं
 पुरुषमुपदधाति यजमानलोकस्य विधत्यै” (५।२।७अ०) इति ।

* स्वीक्रियेत इति J. पु० पाठः ।

‘यजमानलोकस्य’ (लोकः स्थानं तस्य) धारणमनेनोपधानेन भवति ।

देशविशेषं विधत्ते,—“यदिष्टकाया आहूतमनूपदध्यात् पशूनाञ्च यजमानस्य च प्राणमपिदध्याद् दक्षिणतः प्राञ्चमुप-
दधाति दाधार यजमानलोकं न पशूनाञ्च यजमानस्य च प्राणमपिदधात्यथो खल्विष्टकाया आहूतमनूपदधाति प्राणानाम् उत्सृज्यै” (५।२।७अ०) इति । इष्टका इक्ष्मरूपा, तस्या ‘आहूतं’ गलबन्धनसूत्रार्थं किद्रं, यदि तच्छिद्रम् ‘अनूपदध्यात्’, अस्य किद्रस्य पिधानेन ‘पशूनां’ ‘यजमानस्य’ ‘च’ प्राणः पिहितो भवेत्,—प्राणसञ्चारच्छिद्रस्य पिहितत्वेन आसो न निर्गच्छेदित्यर्थः । तस्मात् तद्दोषपरिहाराय पश्चिमदिग्भागे तच्छिद्रमुपेत्य इक्ष्मरूपाया इष्टकाया दक्षिणस्यां दिशि प्राक्शिरसं पुरुषम् अवस्थापयेत् । एवञ्च सति आहूतमनोस्य दक्षिणदेशरूपो यो यजमानस्य लोकः, स विधृतो भवति, तच्छिद्रस्थानावृतत्वात्, ‘यजमानस्य’ ‘पशूनाञ्च’ प्राणोऽप्यनावृतो भवति । ‘अथो’ ‘खलु’-इति पक्षान्तरोपन्यासः,—इक्ष्मरूपाया ‘इष्टकायाः’ किद्रमनुप-
लक्ष्यैव पुरुषमुपदध्यात् । सति हि किद्रे ‘प्राणानाम्’ उत्सर्गः (सञ्चारो) भवति ।

कल्पः, ‘द्रप्सश्चस्कन्देति पुरुषमभिमृश्य’ इति । पाठस्तु,—
द्रप्सश्चस्कन्दे पृथिवीमनु यामिमञ्च योनिमनु यश्च पूर्वः । ततोयं
योनिमनु सञ्चरन्तं द्रप्सं जुहोम्यनु सप्त होत्राः^(६)” इति ।
द्रव्यान्तरसङ्घट्टनेन स्रुटितो हिरण्मयपुरुषस्यावयवलोशः ‘द्रप्सः’,

स च 'पृथिवीमनु' 'चस्कन्द' (पृथिव्यां पतित इत्यर्थः) । स च 'द्रुषः' ऊतः सन् स्थानत्रये 'अनु'-सञ्चरति,—द्युलोकेऽन्तरिक्षलोके भूलोके च । तदेतदभिप्रेत्य स्मर्यते,—

“अग्नौ प्रास्ताऊतिः सम्यगादित्यमुपतिष्ठति ।

आदित्याज्जायते वृष्टिर्वृष्टेरन्नं ततः प्रजाः”॥ इति (मनु०) ।
 सोऽयमर्थो 'द्याम्' इत्यादिनाऽभिधीयते,—‘द्यामिमञ्च योनिमनु’ (अन्तरिक्षरूपम् 'इमं' स्थानम् 'अनु'-सञ्चरति); 'यश्च पूर्वः' (यो हि 'पृथिवीमनु चस्कन्द' इति पूर्वाक्तः स्थानविशेषः), तर्मापि 'अनु'-सञ्चरति; 'तृतीयं योनिं' (द्युलोकमादित्यस्थानम्) 'अनु'-सञ्चरति, तम् इमं त्रिषु स्थानेषु 'अनु'-सञ्चरन्तं 'द्रुषं जुहोमि' (मनसा ऊतमिव भावयामि) । कुत्र होमः ?—तदुच्यते,—‘सप्त होत्राः’ इति । यस्यां दिशि 'द्रुषः' पतितः, तद्व्यतिरिक्ता होमयोग्याः याः सप्त दिशः सन्ति, तासामनुक्रमेण 'जुहोमि' । यथाऽयं द्रुषः ऊत आदित्यादिस्थानत्रयेषु सञ्चरन्नुपकरोति, तथा भावयामीत्यर्थः ।

तमिमं मन्त्रं विनियुक्ते,—“द्रुषश्चस्कन्देत्यभिमृशति होत्रास्त्वेनं प्रतिष्ठापयति” (५।२।७ अ०) इति । 'होत्रासु' (होतृमैत्रावरुणादिषु सप्तसु, अथवा द्रुषश्चस्कन्दनदिग्व्यतिरिक्तासु होमयोग्यासु सप्तसु दिक्षु) ।

कल्पः, 'नमो अस्तु सर्पेभ्य इति तिसृभिरभिमन्त्र्य' इति । तत्र प्रथमामाह,—“नमो अस्तु सर्पेभ्यो ये के च पृथिवीमनु । ये अन्तरिक्षे ये दिवि तेभ्यः सर्पेभ्यो नमः^(७)” इति । 'ये'

केचित् सर्पाः 'पृथिवीमनु'-गताः, 'तेभ्यः' 'सर्पेभ्यः' 'नमः' 'अस्तु' ।
 'अन्तरिक्षे' (यच्चगन्धर्वादिलोके) वर्त्तमाना 'ये' सर्पाः, 'ये' 'च'
 'दिवि' (द्युलोके) वर्त्तमाना राजप्रभृतयः, 'तेभ्यः' 'सर्पेभ्यः' 'नमः'
 'अस्तु' ।

अथ द्वितीयामाह,—“येऽदो रोचने दिवो ये वा सूर्यस्य
 रश्मिषु । येषामसु सदः कृतं तेभ्यः सर्पेभ्यो नमः^(८)” इति ।
 'दिवः' (अन्तरिक्षस्य) 'रोचने' (भासके) 'अदः' (अमुष्मिन्)
 'सूर्यस्य' मण्डले 'ये' सर्पा वसन्ति, 'ये' चान्ये 'सूर्यस्य रश्मिषु'
 (अस्माभिरदृश्यमाना वर्त्तन्ते), 'येषाम्' (अन्येषां सर्पाणाम्)
 'असु' (जलमध्ये) 'सदः' (स्थानं) 'कृतं', 'तेभ्यः सर्पेभ्यः' (कृत्स्नेभ्यः)
 'नमः' अस्तु ।

अथ तृतीयामाह,—“या इषवो यातुधानानां ये वा
 वनस्पतीरनु । ये वाऽवटेषु शेरते तेभ्यः सर्पेभ्यो नमः^(९)” इति ।
 'याः' सर्पजातयः 'यातुधानानां' (रक्षसाम्) 'इषवः' (वाणरूपाः)
 वर्त्तन्ते, 'ये वा' अन्ये 'वनस्पतीन्' (चन्दनादिदृष्टान्) 'अनु'-
 वेद्य अवस्थिताः, 'ये' चान्ये 'अवटेषु' (विलेषु) 'शेरते', 'तेभ्यः'
 'सर्पेभ्यः' 'नमः' अस्तु । एते मन्त्राः स्पष्टार्थत्वात् ब्राह्मणे
 उपेक्षिताः ।

यथा पुष्करपर्णरूक्महिरण्यपुरुषोऽखानाममृन्मयेष्टकानामुप-
 धानं विहितं, तथैव सुचोरमृन्मयेष्टकयो रूपधानं विधत्ते,—
 “सुचावुपदधाति” (५।२।७अ०) इति ।

तयोः सुचयोर्विशेषणं दर्शयति,—“आज्यस्य पूर्णं कार्मर्थ-

मयीं दध्नः पूर्णामौदुम्बरीम्” (५।२।७अ०) इति । श्रीपर्णास्थो वृचविशेषः कार्क्षर्यः, तेन निर्मिता काचित् सुक् ‘कार्क्षर्यमयी’ । सा चाज्येन पूर्णा ; उदुम्बरेण निर्मिता काचित्, सा च दध्ना* पूर्णा । एतद्गुणविशिष्टयोः सुचैरुपधानस्य विधानान्न वाक्यभेदः शङ्कनीयः ।

ते च विशिष्टे सुचौ लोकद्वयरूपेण प्रशंसति,—“इयं वै कार्क्षर्यमय्यसावौदुम्बरीमे एवोपधत्ते” (५।२।७अ०) इति ।

इष्टकान्तरोपधानवत्समन्तलस्य शङ्कां लौकिकवाक्यं निवारयितुं विधत्ते,—“दृष्णीमुपदधाति न हीमे यजुषाप्तुमर्हति” (५।२।७अ०) इति । यस्मादाप्नातो मन्त्रो नास्ति, तस्माद् ‘यजुषा’ (मन्त्रेण) एते उपधातुं ‘न’ ‘अर्हति’ ।

तयोर्दिग्विशेषं विधत्ते,—“दक्षिणां कार्क्षर्यमयोमुत्तरामौदुम्बरीं तस्मादस्या अमावुत्तरा” (५।२।७अ०) इति । यस्माद् द्युलोकरूपा उदुम्बरी सुगुत्तरस्यां दिश्युपहिता, ‘तस्मात्’ लोकेऽपि ‘असौ’ (द्यौः) ‘अस्याः’ (पृथिव्याः) ‘उत्तरा’ (ऊर्द्धभाविनी) ।

स च दिग्विशेषः सूत्रकारेण स्पष्टमभिहितः, ‘आज्यस्य पूर्णां कार्क्षर्यमयीं दक्षिणेन पुरुषमुपदधाति दध्नः पूर्णामौदुम्बरीमुत्तरेण पुरुषम्’ इति ।

प्रकारान्तरेण सुग्विशेषं प्रशंसति,—“आज्यस्य पूर्णां कार्क्षर्यमयीं वज्रो वा आज्यं वज्रः कार्क्षर्यो वज्रेणैव यज्ञस्य दक्षिणतो

* दध्नः इति आदर्शपुस्तकपाठः ।

† एवमेव सर्वत्र पाठः । शङ्कया इति तु भवितुं युक्तः ।

रक्षाऽस्यपहन्ति दध्नः पूर्णामौदुम्बरो पशवो वै दधि उर्कुउदुम्बरः
पशुस्येवोर्जं दधाति” (४।२।७अ०) इति ।

आज्यस्य वज्रत्वं तानूनघ्नब्राह्मणे समान्नातम्, ‘घृतं खलु वै
देवा वज्रं कृत्वा सोममघ्नन्’ इति ।

कार्श्यस्य रक्षोपघाते(?) हेतुत्वाद्वज्रत्वं, तदप्यातिथ्यब्राह्मणे
समान्नातम्, ‘ते कार्श्यमघान् परिधीनकुर्वन्त तैर्वैते रक्षाऽ-
स्यपान्नन्त’ इति ।

सुचोर्दधाज्यपूर्णत्वं प्रशंसति,—“पूर्णे उपदधाति पूर्णे एवेनम्
अमुञ्चिंलोक उपतिष्ठेते” (५।२।७अ०) इति ।

सुगुपधानं प्रशंसति,—“विराज्यग्निश्चेतय इत्याहुः सुग्वै
विराट् यत् सुचावुपदधाति विराज्येवाग्निं चिनुते” (५।२।७अ०)
इति । विविधे राजमाने प्रदेशे चेतयोऽग्निरित्यभिज्ञा ‘आहुः’ ।
‘सुक’ चाज्यादिपूर्णत्वात्* विशेषेण राजते, तस्मात् तत्र चयनाय
‘सुचौ’ उपदध्यात् ।

पाशुकोत्तरवेदिवद्रुक्मस्योपरि व्याघारणं विधत्ते,—“यज्ञमुखे
यज्ञमुखे वै क्रियमाणे यज्ञः रक्षाऽसि जिघाऽसन्ति यज्ञमुखः
रुक्मो यद्रुक्मं व्याघारयति यज्ञमुखादेव रक्षाऽस्यपहन्ति” (५।
२।७अ०) इति । यज्ञसम्बन्धिन एकैकस्याङ्गस्थानुष्ठानं ‘यज्ञमुखम्’
अतो रुक्मोपधानस्यापि यज्ञमुखत्वात् तत्र प्राप्तानां रक्षसाम्
उपघाताय व्याघारयेत् ।

* पूरणात् इति आदर्शपुस्तकपाठो न सन्त्यक् ।

‘कृण्वपाज(?) इति पञ्चभिः’ इति सूत्रकारेण ये मन्त्रा उदाहृतास्तानत्र विनियुक्ते,—“पञ्चभिर्व्याधारयति पाङ्क्तो यज्ञो यावानेव यज्ञस्तस्माद्वाचाऽस्य पठन्ति” (५।२।७अ०) इति । ‘धानाः करम्भः’ इत्यादिभिर्हविर्भिर्यः(?) ‘पञ्चभिः’ यज्ञस्य पाङ्क्तत्वम् ।

सूत्रकारेण, ‘दक्षिणमसमुत्तराऽश्रोणिं दक्षिणं श्रोणिम् उत्तरमसं मध्यमिति’ इति पाशुकोत्तरवेदिव्याधारेण येयं वक्र-रीतिरुक्ता, तामत्र विधत्ते,—“अक्ष्णया व्याधारयति तस्मादक्ष्णया पशवोऽङ्गानि प्रहरन्ति प्रतिष्ठित्यै” (५।२।७अ०) इति । ‘अक्ष्णया’ (वक्ररीत्या) । अत एवाधारस्य विविधत्वात् व्याधारणमित्युच्यते, यस्मादाधारणे वक्रक्रमः, ‘तस्मात्’ ‘पशवः’ गमन-काले स्वकीययागाङ्गानि वक्ररीत्या ‘प्रहरन्ति’ (प्रवर्त्तयन्ति),—पुरोवर्त्तिनं दक्षिणं पादं पुरतः प्रक्षिप्य पाश्चात्यं वामपादं पुरतः प्रवर्त्तयन्ति । तस्मात् प्रतिष्ठायै तदिदं वक्रत्वं सम्पद्यते* ।

अत्र विनियोगसंग्रहः,—

अभ्यश्वं क्रमयेद्भै, यदावृत्तिः प्रदक्षिणम् ।

अपां, दध्यात् पद्मपत्रं, ब्रह्म, हक्लोपधानकम् ॥

हिर, स्वर्णमयं दध्यात्, द्रुप, -स्तस्याभिमर्शनम् ।

नम, -स्त्रिभिर्मन्त्रयेत मन्त्रा अत्र नवेरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे द्वितीयप्रपाठके अष्टमोऽनुवाकः ॥ ० ॥

* संपाद्यते इति आदर्शमुक्तपाठः ।

ध्रुवासि धरुणास्तृता विश्वकर्मणा सुकृता । मा त्वा
समुद्र उद्वधीन्मा सुपर्णी व्यथमाना पृथिवीं दृहः^(१) ।
प्रजापतिस्त्वा सादयतु पृथिव्याः पृष्ठे व्यचस्वतीं
प्रथस्वतीं प्रथोऽसि पृथिव्यसि भूरसि भूमिरस्यदिति-
रसि विश्वधाया विश्वस्य भुवनस्य धर्ची पृथिवीं
यच्छ पृथिवीं दृहः पृथिवीं मा हिंसीर्विश्वस्मै
प्राणायोपानाय व्यानायोदानाय प्रतिष्ठायै ॥ १ ॥

चरिचायाम्निस्त्वाभिपातु मद्या स्वस्था छर्दिषा
शन्तमेन तया देवतयाऽङ्गिरस्वद्भुवा सीद^(२) । काण्डात्
काण्डात् प्ररोहन्ती परुषः परुषः परि । एवा नो दूर्वे
प्रतनु सहस्रेण शतेन च^(३) । या शतेन प्रतनोषि
सहस्रेण विरोहसि । तस्यास्ते देवोष्टके विधेम हविषा
वयम्^(४) । अषाढासि सहमाना सहस्वारातीः सह-
स्वारातोयतः^(५) । सहस्व पृतनाः सहस्व पृतन्यतः ।
सहस्रवीर्या ॥ २ ॥

असि सा मा जिन्व^(६) । मधु वाता ज्यतायते मधु
क्षरन्ति सिन्धवः । माध्वीर्नः सन्त्वोषधीः^(७) । मधु
नक्तमुतोषसि मधुमत् पार्थिवः रजः । मधु द्यौरस्तु
नः पिता^(८) । मधुमान्नो वनस्पतिर्मधुमाः अस्तु सूर्यः ।
माध्वोर्गावो भवन्तु नः^(९) । मही द्यौः पृथिवी च न

इमं यज्ञं मिमिक्षतां । पिपृतां नो भरौमभिः^(१०) ।
तद्विष्णो परमं ॥ ३ ॥

पदः सदा पश्यन्ति सूरयः दिवीव चक्षुराततं^(११) ।
ध्रुवाऽसि पृथिवि सहस्र पृतन्यतः । स्यूता देवेभि-
रमृतेनाऽऽगाः^(१२) । यास्तै अग्ने सूर्ये रुचं उद्यतो दिव-
मातन्वति रश्मिभिः । ताभिः सर्वाभीरुचे जनाय नः
कधि^(१३) । या वो देवाः सूर्ये रुचो गोष्ठ्येषु या रुचः ।
इन्द्राग्नी ताभिः सर्वाभीरुचं नो धत्त बृहस्पते^(१४) ।
विराट् ॥ ४ ॥

ज्योतिरधारयत् सम्राट् ज्योतिरधारयत् स्वराट्
ज्योतिरधारयत्^(१५) । अग्ने युक्त्वा हि ये तवाश्वासे
देव साधवः । अरं वहन्त्याशवः^(१६) । युक्त्वा हि देव
हृतमाः अश्वाः अग्ने रथोरिव । नि होता पूर्यः
सदः^(१७) । द्रप्सश्चत्कन्द पृथिवीमनु द्यामिमच्च योनि-
मनु यश्च पूर्वः । तृतीयं योनिमनु सच्चरन्तं द्रप्सं
जुहोम्यनु सप्त ॥ ५ ॥

होचाः^(१८) । अभूदिदं विश्वस्य भुवनस्य वाजिन-
मग्नेवैश्वानरस्य च । अग्निर्ज्योतिषा ज्योतिष्मान्
रुक्मो वर्चसा वर्चस्वान्^(१९) । ऋचे त्वा रुचे त्वा^(२०)
समित्सवन्ति सरितो न धेनाः । अन्तर्हृदा मनसा

पूयमानाः । घृतस्य धारा अभि चाकशीमि हिरण्ययो
 वेतसे मध्य आसां^(११) । तस्मिन् सुपर्णो मधुकृत
 कुलायी भजन्नास्ते मधु देवताभ्यः । तस्यासते
 हरयः सप्त तीरे, स्वधां दुहाना अमृतस्य धारां^(१२) ॥
 ॥ ६ ॥

प्रतिष्ठायै । सहस्रवीर्या । परमं । विराट् । सप्त ।
 तीरे । चत्वारि च ॥ ६ ॥

इति तैत्तिरीयसंहितायां चतुर्थकाण्डे द्वितीयप्रपाठके
 नवमोऽनुवाकः ॥ ० ॥

अष्टमेऽनुवाके पुष्करपर्णाद्यमृत्स्येष्टकोपधानमुक्तम् । अथ
 नवमे स्वयमावृष्टादीष्टकोपधानमुच्यते । कल्पः, 'ध्रुवासि धरुणा-
 स्तृतेति स्वयमावृष्टामभिमृश्याश्वेनोपघ्राप्य प्रजापतिस्त्वा सादयतु
 पृथिव्याः पृष्ठ इत्यावदुषा ब्राह्मणेन सह मध्येऽग्नोरुपदधाति' इति ।
 तत्राभिमर्शनमन्त्रपाठस्तु,—“ध्रुवासि धरुणाऽस्तृता विश्वकर्मणा
 सुकृता । मा त्वा समुद्र उदधीन्मा सुपर्णोऽव्ययमाना पृथिवीं
 दृष्टुह^(१)” इति । हे स्वयमावृष्टे, त्वं 'ध्रुवा' (स्थिरा) 'असि' ।
 कीदृशी?—'धरुणा' (भूमिरूपेण विश्वस्य धारयित्री), अत एव
 'अस्तृता' (केनाप्यर्चिता), 'विश्वकर्मणा' (जगत्कर्त्री) 'सुकृता'
 (सुष्ठु निर्मिता) ; 'समुद्रः' त्वां 'मा' 'उदधीत्' (स्वादरमध्ये

मज्जनलक्षणं बन्धं मा कार्षीत्); 'सुपर्णः' (पक्षिराजः) अपि सर्पाद्वरणवेलायां त्वामादाय 'मा' 'उदधीत्' (दूरे परित्याग-लक्षणं बन्धं मा कार्षीत्); एवं सति 'अव्ययमाना' (भयरहिता) त्वं 'पृथिवीम्' इमां 'दृह' (दृढीकुरु) ।

उपधानमन्त्रपाठस्तु,—“प्रजापतिस्त्वा मादद्यतु पृथिव्याः पृष्ठे व्यचस्वतो प्रथस्वतो प्रथोऽसि पृथिव्यसि भूरसि भूमिरस्यदितिरसि विश्वधाया विश्वस्य भुवनस्य धर्त्री पृथिवीं यच्छ पृथिवीं दृह पृथिवीं मा हिंसीर्विश्वस्मै प्राणायापानाय ध्यानायोदानाय प्रतिष्ठायै । चरित्रायग्निस्त्वाभिपातु मच्छा स्वस्था कृदिषा शन्तमेन तथा देवतयाऽङ्गिरस्वद्ध्रुवा सोद^(१)” इति । हे स्वयमादृष्टे, 'प्रजापतिः' त्वाम् अस्मिन् प्रदेशे 'पृथिव्याः' उपरि 'मादद्यतु' । कीदृशीं त्वां ?—‘व्यचस्वती’ (विस्तारयुक्तां), ‘प्रथस्वती’ (पृथुलां), ‘प्रथोऽसि’ अस्याश्रितेः (प्रथनं विस्ताररूपमसि), त्वया हि चित्तेर्विस्तारो भवति ; पृथिव्यामुत्पन्नत्वात् ‘पृथिव्यसि’ । ‘भूरसि’ सुखानां (भावयित्व्यसि), ‘भूमिरसि’ (मृण्मयपृथिव्यभिमानी*—भूमिदेवताऽसि), ‘अदितिरसि’ (अखण्डनीयाऽसि) । ‘विश्वधायाः’ (विश्वस्य पोषयित्र्यसि), तथा ‘विश्वस्य’ ‘भुवनस्य’ (सर्वलोकस्य) ‘धर्त्री’ (धारयित्री) असि । तादृशी त्वं ‘पृथिवीं’ ‘यच्छ’ (नियतां कुरु); ‘पृथिवीं’ ‘दृह’ (दृढीकुरु), ‘पृथिवीं मा हिंसीः’

* मृण्मयपृथिव्यभिमानीनि इति J. पु० पाठः । मृण्मयपृथिव्यभिमानी-इति पाठो भवितुं युक्तः ।

(पृथिव्या हिंसां मा कुरु) । 'विश्वस्मै' (सर्वस्मै) प्राणापानव्यानो-
दानाख्यवायुवृत्तिलाभाय, 'प्रतिष्ठायै' (खगटहस्तितिलाभाय),
'चरित्राय' (शास्त्रीयाचरणलाभाय) । प्राणिनामेतस्य सर्वस्य
सिद्ध्यर्थम् अथम् 'अग्निः' तामभितः 'पातु' । केन रक्षणम् इति?—
तदुच्यते,—'मह्या खख्या' (महत्या योगक्षेमसम्पत्त्या) 'शन्तमेन'
'कर्दिषा' (अत्यन्तसुखकारिणा दीप्तिविशेषेण) तव स्वामिभूता या
देवता, 'तया' अनुगृहीता त्वं 'भ्रुवा' (स्थिरा) सती 'मोद'
(इहोपविश), 'अङ्गिरस्वत्' (अङ्गिरसां चयनानुष्ठाने यथा त्वं
भ्रुवां (स्थिरा), तद्वत्) ।

एतन्मन्त्रसाध्यमुपधानं विधत्ते,—“स्वयमादृष्टामुपदधातीयं
वै स्वयमादृष्टेमासेवोपधत्ते” (५।२।७अ०) इति । शर्करा-
ख्यानां क्षुद्रपाषाणानां मध्ये पुरुषप्रयत्नमन्तरेण या स्वत एव
क्षिद्रयुक्ता, सेयं शर्करा 'स्वयमादृष्टा', तामवोपदध्यात् । सा च
स्वयमादृष्टा पृथिवीजन्यत्वात् पृथिव्येव, अतः पृथिवीमेवोपधत्ते ।

तस्याः स्वयमादृष्टाया अष्टोपघ्रापणं विधत्ते,—“अश्वम्
उपघ्रापयति प्राणमेवास्यां दधात्यथो प्राजापत्यो वा अश्वः
प्रजापतिर्नैवाग्निं चिनुते” (५।२।७अ०) इति ।

अन्तरस्या इष्टकायाः स्वतःसिद्धच्छिद्रं प्रशंसति,—“प्रथमे-
ष्टकोपधीयमाना पशूनाञ्च यजमानस्य च प्राणमपिदधाति
स्वयमादृष्टा भवति प्राणानामुत्पत्त्या अथो सुवर्गस्य लोकस्या-
नुख्यात्यै” (५।२।७अ०) इति । पुष्करपर्णादिषूपधेयत्वसाम्येन
इष्टकालमुपचरितं । 'स्वयमादृष्टा' तु यद्यपि पुरुषैरनिर्मिता,

तथापि तस्या दृष्टकालं मुख्यमित्यभिप्रेत्य मुख्यास्त्रिष्टकास्त्रयः प्राथम्यमुच्यते । प्रथमा दृष्टका उपधीयमाना सती पशूनां यजमानस्य च आसं निरुध्यात्, अतः आसस्य निर्गमनाय स्वतःसिद्धच्छिद्रयुक्ता कार्या । ‘अथो’ (अपि च) सच्छिद्रत्वे सति आवरणाभावात् स्वर्गलोकोऽपि प्रकाशितो भवति ।

यदुक्तं सूत्रकारेण, ‘अविदुषा ब्राह्मणेन सह मध्येऽग्नौरुपदधाति’ इति । तदेतद्विधत्ते,—“अग्नावग्निश्चेतव्य इत्याहुरेष वै अग्निर्वैश्वानरो यद्ब्राह्मणस्तस्मै प्रथमामिष्टकां यजुष्कृतां प्रयच्छेत्तां ब्राह्मणश्चोपदधात् तामग्नावेव तदग्निं चिनुते” (५।२।७अ०) इति । अग्निमेवाधारं कृत्वा तस्मिन् ‘अग्नौ’ एवायम् ‘अग्निश्चेतव्य इति’ अभिज्ञा ‘आहुः’ । तस्य क उपायः इति ?—तदुच्यते,—योऽयं ब्राह्मणः, स एवाधारभूतो वैश्वानरनामकोऽग्निः, अग्नेर्ब्राह्मणाभिमानिदेवत्वाद् ब्राह्मणस्याग्नित्वम् । अतोऽग्निरूपस्य ब्राह्मणस्य हस्ते मन्त्रसंस्कृतां स्वयमाह्वानां दद्यात् । ततः स ब्राह्मणोऽध्वर्युश्च मिलित्वा ‘ताम्’ उपदध्यातां, तावता अग्निश्चितो भवति ।

यदुक्तं सूत्रकारेण, ‘अविद्वान् ब्राह्मणो वरं ददात्येकं द्वौ चीन्वा’ इति । तदेतद्विधत्ते,—“ईश्वरो वा एष आर्त्तिमार्त्तौ योऽविद्वानिष्टकामुपदधाति चीन् वरान् दद्यात् त्रयो वै प्राणाः प्राणानां सत्यै द्वावेव देयौ द्वौ हि प्राणावेक एव देय एको हि प्राणः” (५।२।७अ०) इति । ‘यः’ स्वयम् ‘अविद्वान्’ सन् स्वयमाह्वानम् ‘इष्टकामुपदधाति’, स ‘एषः’ ‘आर्त्तिम्’

आप्तं समर्थं भवति । अतस्तत्परिहारायाध्वर्थवे वरदानं कुर्यात् । वरशब्देन श्रेष्ठत्वाद् गौरुच्यते । चीन्, द्वौ, एकः-इति पक्षा विकल्पिताः । प्राणोऽपानो व्यान इति त्रित्वं; व्यानमन्तर्भाव्य प्राणापानाविति द्वित्वम्; अपानमन्तर्भाव्य प्राण इत्येकत्वम् ।

कल्पः, 'काण्डात् काण्डात् प्ररोहन्तीति द्वाभ्यां दूर्वेष्टकाम्' इति । 'उपदध्यात्' इत्यनुवर्त्तते' इति । तत्र प्रथमामाह,—“काण्डात् काण्डात् प्ररोहन्ती परुषः परुषः परि । एवा नो दूर्वे प्रतनु सहस्रेण शतेन च^(१)” इति । 'काण्ड'-शब्दः स्तम्बाची । 'परुः'-शब्दः (पर्ववाची) । यावन्तः काण्डाः (स्तम्बाः) सन्ति, तत्रैकैकस्मात् स्तम्बात् प्रकर्षेण दूर्वा उत्पद्यते; एकस्मिन्नपि स्तम्बे यावन्ति परुषि (पर्वणि) सन्ति, तेष्वेकैकस्य पर्वणः परितः प्रकर्षेण दूर्वा उत्पद्यते । हे 'दूर्वे', त्वं तत्तत्काण्डोत्पत्त्यात् तत्तत्पर्वणि प्रकर्षेणोत्पद्यमाना वर्त्तसे । 'एव' (एवमनेन) प्रकारेण 'नः' (अस्मदर्थं) शत-सङ्ख्याकेन सहस्रसङ्ख्याकेन च त्वदीयभेदेन तत्स्वरूपं 'प्रतनु' (प्रकर्षेण विस्तृतं कुरु) ।

अथ द्वितीयामाह,—“या शतेन प्रतनोषि सहस्रेण विरोहसि । तस्यास्ते देवीष्टके विधेम हविषा वयम्^(२)” इति । हे दूर्वे, 'या' त्वं शतसङ्ख्याकेन स्वरूपेण 'प्रतनोषि' (अत्यन्तं विस्तारयसि) । तथा सहस्रसङ्ख्याकेन आकारेण 'विरोहसि' (विविधमुत्पद्यते)* । हे 'इष्टके' 'देवि' 'तस्यास्ते' 'वयं' 'हविषा' 'विधेम' (परिचरेम) ।

* विविधमुत्पद्यसे इति भवितुं युक्तः ।

एतन्मन्त्रद्वयसाध्यमुपधानं विधत्ते,—“पशुर्वा एष यदग्निर्न
खलु वै पशव आ-यवसे रमन्ते दूर्वेष्टकामुपदधाति पशूनां धृत्यै”
(५।२।७अ०) इति । पशुप्राप्तिहेतुत्वादग्नेः पशुत्वम् । इषदर्थवाची
आङ् । यवशब्दो घासवाची । अल्पघासे प्रदेशे पशवो नैव ‘रमन्ते’ ;
अतः पशूनां धारणाय घासरूपं दूर्वेष्टकामुपदध्यात् ।

तस्याश्च स्वरूपं सूत्रकारेणोक्तं, ‘सलोष्टः हरितं दूर्वास्तम्बम्
अप्रच्छिन्नायम्’ इति ।

मन्त्रद्वयं प्रशंसति,—“द्वाभ्यां प्रतिष्ठित्यै” (५।२।७अ०) इति ।

प्रथममन्त्रस्य प्रथमपादार्थः प्रसिद्ध इति दर्शयति,—“काण्डात्
काण्डात् प्ररोहन्तीत्याह काण्डेन काण्डेन ह्येषा प्रतिष्ठिति”
(५।२।७अ०) इति ।

द्वितीयेऽर्द्धे सहस्रशब्दतात्पर्यं दर्शयति,—“एवा नो दूर्वे
प्रतनु सहस्रेण शतेन चेत्याह साहस्रः प्रजापतिः प्रजापतेराप्त्यै”
(५।२।७अ०) इति । सहस्रसङ्ख्याकप्राणुत्पादकत्वात् प्रजापतेः
साहस्रत्वम् ।

कल्पः, ‘अषाढासीति द्वाभ्यामषाढामुपरिष्ठात्तत्त्वणाम्’ इति ।
उपदध्यादिति शेषः । तत्र प्रथमामाह,—“अषाढाऽसि सहमाना
सहस्रारातीः सहस्रारातोयतः^(५)” इति । उखानिर्माणकाल एव
येमिष्टका निर्मिता, येयम् ‘अषाढा’ ; तथा च सूत्रकारेणोक्तं,
‘य उखां करोति सोऽषाढामेतस्या एव मृदस्त्रुणीं चतुरश्रां
अलिखितामिष्टकाम्’ इति । हे इष्टके, त्वम् ‘अषाढा’ (केनापि
अपरिभृता), ‘सहमाना’ (विरोधिनः परिभवन्ती) ‘असि’ ।

ये अस्मभ्यं दातव्यं न प्रयच्छन्ति, तथाविधान् अरातीन् (शत्रून्)
‘सहस्र’ (परिभव) । ये तु पूर्वमरातयो न भवन्ति, इतः परम्
अरातित्वमिच्छन्ति, तानपि अरातीन् (शत्रून्) ‘सहस्र’
(परिभव) ।

अथ द्वितीयामाह,—“सहस्र पृतनाः सहस्र पृतन्यतः ।
सहस्रवीर्यासि सा मा जिन्व(६)” इति । हे इष्टके, ‘पृतनाः’
(वैरिसेनाः) ‘सहस्र’ (परिभव) । ये तु पूर्वं सेनारहिता अपि
वैरिण इतः परं सेनामिच्छन्ति, तानपि ‘पृतन्यतः’ वैरिणः
‘सहस्र’ (परिभव) । (सहस्रसङ्ख्याकं वीर्यं यस्याः सा) ‘सहस्र-
वीर्याऽसि’ ; ‘सा’ (तादृशी) त्वं मां ‘जिन्व’ (प्रीणय) ।

अन्वयव्यतिरेकाभ्यामपादायाः स्थापनप्रकारविशेषं विधत्ते,—
“देवलक्षं वै आलिखिता तमुत्तरलक्ष्माणं देवा उपादधताधर-
लक्ष्माणमसुरा यं कामयेत वसीयान्त्यादित्युत्तरलक्ष्माणं तस्योप-
दध्यादमीयानेव भवति यं कामयेत पापीयान्त्यादित्यधरलक्ष्माणं
तस्योपदध्यादसुरयोनिमेवैनमनु पराभावयति पापीयान् भवति”
(५।२।८३) इति । यस्याम् आर्द्रायाम् इष्टकायां त्रिपुण्ड्रवद्वेखात्रयं,
स्येयं ‘आलिखिता’, तत् आलिखितत्वं देवानां चिह्नं । ततो
देवास्लामषाढाम् ऊर्ध्वदेशवर्त्तिचिह्नयुक्ताम् ‘उपादधत’ । ‘असुराः’
तु अधोदेशवर्त्तिचिह्नयुक्ताम् ‘उपादधत’ । तस्माद् देववत्
धनसमृद्धयर्थमूर्ध्वाविचिह्नयुक्तामेव ‘उपदध्यात्’ ; सोऽयमन्वयः ।
असुरवत् अधोमुखचिह्नत्वे सति ‘एनं’ (यजमानम्) असुरजात्यनु-
सारिणं कृत्वा पराभूतं करोति ।

अथ देवचिह्नं विधत्ते,—“आलिखिता भवतीमे वै लोका-
ख्यालिखितैभ्य एव लोकेभ्यो भाटव्यमन्तरिति” (५।२।८अ०)
इति । तिसृभिरङ्गुलिभिर्लिखिता ‘आलिखिता’, तथाविधां
कुर्यात्; तथा सति त्रिवसाम्याल्लोकत्रयरूपा भवति । तेन
लोकत्रयाद् भाटव्यः निःसारितो भवति ।

कल्पः, ‘मधु वाता ऋतायते इति तिसृभिर्दध्ना मधुमिश्रेण
कूर्ममभ्यज्य’ इति । तत्र प्रथमामाह,—“मधु वाता ऋतायते मधु
चरन्ति सिन्धवः । माध्वीनः सन्धोषधीः^(७)” इति । ऋतं (यज्ञं)
आत्मन इच्छतीति ‘ऋतायत्’, तस्मै (यजमानाय) ‘वाताः’
(वायवः) ‘मधु चरन्ति’ (मधुरं रसं स्नावयन्ति) । ‘सिन्धवः’
(समुद्राः) च मधुरं रसं स्नावयन्ति । ‘ओषधीः’ (ओषधयः) अपि
‘नः’ (अस्मदर्थं) ‘माध्वीः’ (मधुररसोपेताः) ‘सन्धु’ ।

अथ द्वितीयामाह,—“मधु नक्तमुतोषसि मधुमत् पार्थिवः
रजः । मधु द्यौरस्तु नः पिता^(८)” इति । ‘नक्तं’ (रात्रौ) ‘मधु’
अस्माकम् ‘अस्तु’ । ‘उत’ (अपि च) ‘उषसि’ (प्रभाते) ‘मधु’
‘अस्तु’ । तथा यत् ‘पार्थिवं रजः’, तत्सर्वं ‘मधुमत्’ (माधुर्य-
रसोपेतम्) ‘अस्तु’ । ‘नः’ (अस्माकं) ‘पिता’ (पितृस्थानीया)
‘द्यौः’ ‘मध्वस्तु’ (मधुररसोपेतोऽस्तु) ।

अथ तृतीयामाह,—“मधुमान्नो वनस्पतिर्मधुमाः अस्तु
सूर्यः । माध्वीर्गावो भवन्तु नः^(९)” इति । ‘वनस्पतिः’ (अश्व-
त्यादिः) ‘नः’ (अस्मदर्थं) ‘मधुमान्’ ‘अस्तु’ (माधुर्यरसोपेतोऽस्तु) ।
‘सूर्यः’ अपि ‘मधुमान्’ (सन्तापराहित्यलक्षणमाधुर्यरसोपेतो-

ऽसु) । तथा 'गावः' 'नः' (अस्मदर्थे) 'माध्वीः' (मधुरचीरोपेताः) 'भवन्तु' ।

कल्पः, 'मही द्यौः पृथिवी च न इति पुरस्तात् स्वयमात्मणायाः प्रत्यञ्चं जीवन्तं कूर्मं प्राङ्मुख उपदधाति' इति । पाठसु,—
“मही द्यौः पृथिवी च न इमं यज्ञं मिमिक्षतां । पिष्टतां नो भरीमभिः^(१०)” इति । 'मही द्यौः' येयं (महती द्यौः) 'पृथिवी' 'च' (द्यावापृथिवी), ते उभे 'नः' (अस्मदीयम्) 'इमं' 'यज्ञं' 'मिमिक्षतां' (फलवृद्ध्यादि (?) सेक्तुमिच्छतां); ततः 'भरीमभिः' (भरणशक्तिभिः) 'नः' (अस्मान्) 'पिष्टतां' (पूरयन्ताम्) ।

एतन्मन्त्रसाध्यमुपधानं विधत्ते,—“अङ्गिरसः सुवर्गं लोकं यतः पुरोडाशः कूर्मो भूत्वाऽनु प्रासर्पद् यत् कूर्ममुपदधाति यथा क्षेत्रविदञ्जसा नयत्येवमेवैनं कूर्मः सुवर्गं लोकमञ्जसा नयति” (५। २। ८ अ०) इति । 'अङ्गिरसः' महर्षयो यदा स्वर्गं 'लोकं' गताः, तदा तान् 'अनु' 'कूर्मः' अपि अन्वगच्छत् । अतः स्वर्गमार्गाभिज्ञः 'कूर्मः' क्षेत्रज्ञ इव सम्यक् नेतुं शक्त इति तमत्रोपदधात् ।

प्रकारान्तरेण कूर्मोपधानं प्रशंसति,—“मेधो वा एष पशूनां यत् कूर्मो यत् कूर्ममुपदधाति स्वमेव मेधं पश्यन्तः पशव उपतिष्ठन्ते” (५। २। ८ अ०) इति । योऽयं 'कूर्मः', स एव 'पशूनां' 'मेधः' (यज्ञवत्प्राप्तिहेतुः), अतः कूर्मोपधानेन 'पशवः' तं 'कूर्मं' स्वहेतुभूतयज्ञत्वेन 'पश्यन्तः' यजमानगृहे प्राप्ता भवन्ति ।

उपधेयस्य कूर्मस्य जीवनोपेतत्वगुणं विधत्ते,—“श्मशानं वा एतत् क्रियते यन्मृतानां पशूनां शीर्षाण्युपधोयन्ते यज्जीवन्तं

कूर्ममुपदधाति तेनाश्मशानचिदास्तव्यो वा एष यत् कूर्मः” (५।२।८अ०) इति । ‘मृतानां’ ‘पशूनां’ (अश्वर्षभवृष्णिवस्तानां) शिरांसि उपधेयानीत्युपरिष्ठादच्यति, ततः ‘एतत्’ स्थानं ‘श्मशानं’ एव कृतं भवति । जीवत्कूर्मोपधानेनायं यजमानः ‘श्मशानचित्’ न भवति । किञ्च यः कूर्मोऽस्ति, स एव ‘वास्तव्यः’ (निवासयोग्यः), कूर्मपृष्ठे भूमेरवस्थितत्वात्, ततोऽपि कूर्मोपधानमित्यर्थः ।

उपधानात् पूर्वमभ्यञ्जनं विधत्ते,—“मधु वाता च्छतायत इति दध्ना मधुमिश्रेणाभ्यनक्ति खदयत्येवैनम्” (५।२।८अ०) इति । अभ्यञ्जनेनैवं कूर्मं स्वादूकरोति ।

अभ्यञ्जनसाधनद्रव्यद्वयं प्रशंसति,—“ग्राम्यं वा एतदन्नं यद् दध्धारण्यं मधु यद् दध्ना मधुमिश्रेणाभ्यनक्तुमभ्यस्यावह्यै” (५।२।८अ०) इति । ‘उभयस्य’ ग्राम्यस्यारण्यस्य च भोग्यजातस्य ।

कूर्मोपधानमन्त्रे द्यौः पृथिवी चेति शब्दद्वयस्य तात्पर्यं दर्शयति,—“मह्यौ द्यौः पृथिवी च न इत्याह्वाभ्यामेवैनमुभयतः परिगृह्णाति” (५।२।८अ०) इति ।

स्वयमावृणायाः पूर्वदेशं कूर्मस्य विधत्ते,—“प्राञ्चमुपदधाति सुवर्गस्य लोकस्य समर्थै” (५।२।८अ०) इति । ‘प्राञ्चं’ प्राग्देशवर्त्तिनं; स्वर्गलोकोऽपि प्राग्देशवर्त्ती ।

तस्मिन् प्राग्देशे कूर्मस्य प्रत्यङ्मुखत्वं विधत्ते,—“पुरस्तात्प्रत्यञ्चमुपदधाति तस्मात् पुरस्तात् प्रत्यञ्चः पशवो मेधमुपतिष्ठन्ते” (५।२।८अ०) इति । स्वयमावृणायाः पुरस्तात् उपधेयः कूर्मः, तं कूर्मं प्रत्यङ्मुखमुपदधात्; यस्मादेवं, ‘तस्मात्’ आहवनीयस्य

‘पुरस्तात्’ यूप्ते बद्धाः ‘पशवः’ प्रत्यङ्मुखा यज्ञं सेवन्ते । यदुक्तं सूत्रकारेण, ‘प्रादेशमात्रं चतुश्र- (?) -मौदुम्बरमुलूखलमुत्तरेऽऽसे प्रयुनक्ति सर्वौषधस्य पूरयित्वावहत्य परा यूप्तेदं विष्णुर्विचक्रम इति मध्येऽग्निरुपदधाति’ इति ।

तदेतद्विधत्ते,—“यो वा अपनाभिमग्निं चिनुते यजमानस्य नाभिमनुप्रविशति स एनमीश्वरो हिंसितोरुलूखलमुपदधात्येषा वा अग्नेर्नाभिः स नाभिमेवाग्निं चिनुते हिंसायाः” (५।२।८३०) इति । नाभिरहितत्वेन चीयमानोऽग्निः ‘यजमानस्य’ ‘नाभिं’ प्रविश्य हिंसितुं प्रभवति, अतो नाभिस्थानीयम् ‘उलूखलम्’ उपदध्यात् । तथा सति स्नाभित्वेनास्य हिंसा न भवति ।

उलूखलस्य प्रकृतिद्रव्यं विधत्ते,—“औदुम्बरं भवत्यूर्वा उदुम्बर ऊर्जमेवावरुन्धे” (५।२।८३०) इति ।

देशविशेषं विधत्ते,—“मथ्यत उपदधाति मथ्यत एवास्मा ऊर्जं दधाति तस्मान्मथ्यत ऊर्जा भुञ्जते” (५।२।८३०) इति ।

हस्तेनाभिनीय उलूखलस्य प्रादेशपरिमाणं विधत्ते,—“इयद्भवति प्रजापतिना यज्ञमुखेन सस्मितम्” (५।२।८३०) इति ।

उपधानात् पूर्वभाविनं सर्वौषधाववघातं विधत्ते,—“अव-हन्त्यन्नमेवाकरोत्” (५।२।८३०) इति ।

अन्यत्रास्नातम् ‘इदं विष्णुः’ इति मन्त्रमुलूखलोपधाने विनियुक्ते,—“वैष्णव्या च्छचा उपदधाति विष्णुर्वै यज्ञो वैष्णवा वनस्पतयो यज्ञ एव यज्ञं प्रतिष्ठापयति” (५।२।८३०) इति ।

कल्पः, ‘तद्विष्णोः परमं पदमिति मुसलम्’ इति । पाठस्तु,—

“तद्विष्णोः परमं पदं सदा पश्यन्ति सूरयः । दिवोव चक्षु-
राततम्^(११)” इति । ‘सूरयः’ (विद्वांसः, वेदान्तपारंगताः);
‘विष्णोः’ ‘तत्’ ‘परमं पदं सदा पश्यन्ति’ । कोदृशं?—‘दिवि’
(आकाशे, निरावरणे) ‘चक्षुः’ ‘इव’ ‘आततं’ (व्याप्तं) । तादृशस्य
विष्णोरनुग्रहाद्वैष्णववन्त्यतिकायं मुसलमुपदधातीत्यर्थः । एत-
न्मन्त्रसाध्यमुसलोपधानविधित्वेनापि पूर्वादाहृतं ‘वैष्णव्या च्छा’
इत्यादि ब्राह्मणं योजनीयम् ।

कल्पः, ‘ध्रुवासि पृथिवीति मध्येऽग्रेरुपदधाति’ इति । तत्र
प्रकृतत्वात् उखामित्यनुवर्त्तते । पाठस्तु,—“ध्रुवासि पृथिवि सहस्र
पृतन्यतः । स्यूता देवेभिरमृतेनागाः^(१२)” इति । हे ‘पृथिवि’
(कार्यतया तत्स्वरूपे), हे उखे, त्वं ‘ध्रुवासि’, ‘पृतन्यतः’ (सङ्ग्रामं
कर्तुमिच्छतः) शत्रून् ‘सहस्र’ (अभिभव) । ‘देवेभिः’ (देवैः)
‘अमृतेन’ ‘स्यूता’ (अमृतसमानेन घृतेन पूरिता) सती ‘आगाः’
(आगच्छ) ।

एतन्मन्त्रसाध्यम् उखोपधानं विधत्ते,—“एषां वा एतल्लोकानां
ज्योतिः सम्भृतं यदुखा यदुखामुपदधात्येभ्य एव लोकेभ्यो ज्योति-
रवरुन्धे” (५।२।६अ०) इति । उखारूपं ‘यत्’ वस्तु, तदिदम्
‘एषां’ (पृथिव्यादीनां) ‘लोकानां’ ज्योतिःसम्पादनाय* ‘उखाम्’
उपदध्यात् ।

देशविशेषं विधत्ते,—“मध्यत उपदधाति मध्यत एवासौ
ज्योतिर्दधाति तस्मान्मध्यतो ज्योतिरुपास्महे” (५।२।६अ०) इति ।

* अत्र ‘ज्योतिः’, ज्योतिःसम्पादनाय इति पाठो भवितुं युक्तः ।

‘मध्यतः’ (उदरमध्ये) जठराग्निरूपं ‘ज्योतिः’ ‘उपास्महे’ (प्रति-
दिनमनुभवामः) ।

उपधेयायाः उखायाः सिकतापूरणं विधत्ते,—“सिकताभिः
पूरयत्येतद्वा अग्नेर्वैश्वानरस्य रूपं रूपेणैव वैश्वानरमवरुन्धे”
(५।२।६अ०) इति ।

अन्वयव्यतिरेकाभ्यां पूरणं प्रशंसति,—“यं कामयेत क्षोधुकः
स्यादित्यूनां तस्योपदध्यात् क्षोधुक एव भवति यं कामयेतानु-
पदस्यदन्नमद्यादिति पूर्णं तस्योपदध्यादनुपदस्यदेवान्नमन्ति” (५।
२।६अ०) इति । सिकताभिः पूरिताया ईषम्यूनाया उखाया
उपधाने सति ‘क्षोधुकः’ (अन्नरहितः क्षुधालीनः) भवेत्; सोऽयं
व्यतिरेकः । सिकतापूर्णाया उपधाने तु ‘अनुपदस्यदेव’ (अक्षीय-
माणम् एव) ‘अन्नमन्ति’; सोऽयमन्वयः ।

कल्पः,—‘प्रवाङ्गिष्टकायाः हिरण्यशकलावध्यूह्य यास्ते अग्ने
या वो देवाः सूर्ये रूच इति द्वाभ्यां वाममृतम्’ इति । तत्र
प्रथमामाह,—“यास्ते अग्ने सूर्ये रूच उद्यतो दिवमातन्वन्ति
रश्मिभिः । ताभिः सर्वाभो रूचे जनाय नः कृधि^(१२)” इति ।
हे ‘अग्ने’, ‘सूर्ये’ (सूर्यमण्डले) ‘उद्यतः’ (उदयं गच्छतः) ‘ते’
(तव) ‘रूचः’ (दीप्तिः) ‘रश्मिभिः’ (रश्मिस्वरूपेण) ‘दिवमातन्वन्ति’
(सर्वतो व्याप्नुवन्ति), रात्रौ या अग्नेर्दीप्तिः ता एव सूर्योदय-
काले सूर्यरश्मयो भवन्ति । एतच्चा अग्निहोत्रब्राह्मणे समाम्नातम्,
‘उद्यन्तं वावादित्यमग्निरनु समारोहति’ इति । ‘ताभिः’ ‘सर्वाभिः’
दीप्तिभिः ‘नः’ (अस्मदीयाय) ‘जनाय’ (यजमानाय) प्रकाशं कुरु ।

अथ द्वितीयामाह,—या वो देवाः सूर्ये रूचो गोव्यशेषु या
रूचः । इन्द्राग्नी ताभिः सर्वाभोरूचन्नो धत्त वृहस्पते^(१४) इति ।
हे 'देवाः', 'वः' (युष्माकं) सम्बन्धिन्यः सूर्यमण्डले वर्त्तमाना या
'रूचः' (दीप्तयः) सन्ति, तथा 'गोषु अश्वेषु' च या दीप्तयः सन्ति ।
हे 'इन्द्राग्नी', हे 'वृहस्पते', त्रयोऽपि यूयं, 'नः' (अस्मदर्थे) 'रूचं'
'धत्त' (प्रकाशं सम्पादयत) । एतन्मन्त्रसाध्यं वामभृदाख्याया
दृष्टकाया उपधानमौपानुवाक्यकाण्डे द्रष्टव्यम् ।

कल्पः, 'विराड्ज्योतिरिति तिस्रो रेतःसिचः' इति ।
पाठस्तु,—“विराड्ज्योतिरधारयत् सम्राड्ज्योतिरधारयत् खराड्-
ज्योतिरधारयत्^{(१५)१६(१७)}” इति । विशेषेण राजत इति 'विराट्',—
एवंविधा रेतःसिगाख्या प्रथमेष्टका अस्मदनुग्रहार्थं 'ज्योतिरधारयत्' ।
सम्यक् राजत इति 'सम्राट्', तादृशी द्वितीया रेतःसिगिष्टका ।
स्वयमेव राजत इति 'खराट्', तादृशी तृतीया रेतःसिगिष्टका ।

कल्पः, 'अग्ने युच्चा हि ये तव युच्चा हि देवहृतमानिति
द्वाभ्यामुखायाः जुत्वा' इति । तत्र प्रथमामाह,—“अग्ने युच्चा हि
ये तवाश्वासो देव साधवः । अरं वहन्त्याशवः^(१८)” इति । हे
'अग्ने', देवसम्बन्धिनः 'अश्वासो' ये केचिद् (अश्वाः) 'साधवः' (दान्ताः)
सन्तः 'आशवः' (शीघ्रगामिनो) भूत्वा 'अरं' (अलं) 'वहन्ति',
सुष्ठु वहन्तीत्यर्थः ; तान् अश्वान् 'युच्छ' (योजय) ।

अथ द्वितीयामाह,—“युच्चा हि देवहृतमाः अश्वाः अग्ने
रथीरिव । निहोता पूर्यः सदः^(१९)” इति । हे 'अग्ने', त्वं 'देव-
हृतमान्' (देवानामतिशयेन आक्रावन्) 'युच्छ' (योजय) ।

‘हि’-शब्दः प्रसिद्धवाची । प्रसिद्धेऽस्मिन् कर्मणीत्यर्थः । योजने दृष्टान्तः,—‘रथी’ ‘अश्वान्’ ‘इव’ इति, (रथी खामी यथा अश्वान् योजयति तद्वत्) । किञ्च त्वं ‘पूर्वः’ (पुरातनः) ; ‘हेता’ (हेमोत्पादको) भूत्वा ‘नि’-‘षदः’ (अस्मिन् यागस्थाने निषीद) । वामभृन्मन्त्रयोरिव रेतःसिङ्मन्त्राणां हेतुमन्त्रयोश्च ब्राह्मणमौपानुवाक्यकाण्डे द्रष्टव्यम् ।

कल्पः, ‘पुरुषशिरसि हिरण्यशकलान् प्रत्यस्यति द्रुष्यश्चस्कन्दे-
त्याख्येऽभूदिदं विश्वस्य भुवनस्येति वर्चे लेति दक्षिणाक्षिगोलके
रुचे लेति सव्ये द्युते लेति कर्णयोर्भासे लेति दक्षिणस्यां नासिकायां
ज्योतिषे लेत्युत्तरस्याम्’ इति । उदाहृतेषु मन्त्रेषु प्रथमाष्टचमाह,
—“द्रुष्यश्चस्कन्द पृथिवीमनु द्यामिमञ्च योनिमनु यश्च पूर्वः ।
ततोयं योनिमनु सञ्चरन्तं द्रुष्यं जुहोम्यनु सप्त होत्रा(१०)” इति ।
द्रव्यान्तरसङ्घट्टनेन स्फुटितो हिरण्यशकलो ‘द्रुष्यः’, ‘पृथिवी’
‘अनु’ ‘चस्कन्द’, पृथिव्यां पूरित इत्यर्थः । स च द्रुष्यो जतः
सन् स्थानत्रये ‘ऽनु’-सञ्चरति (द्युलोके अन्तरिक्षलोके भूलोके च) ।
तदतदभिप्रेत्य स्मर्यते,

“अग्नौ प्रास्ताज्जतिः सम्यगादत्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः” इति (मनु०) ।

सोऽयमर्थो द्यामित्यादिनाऽभिधीयते । ‘द्यामिमञ्च योनि-
मनु’ (अन्तरिक्षरूपमिदं स्थानमनु सञ्चरति) । ‘यश्च पूर्वः’
(योऽपि पृथिवीमनु चस्कन्देति पूर्वोक्तस्थानविशेषः), तमयनु-
सञ्चरति । ‘ततोयं योनि’ (द्युलोकरूपमादित्यस्थानम्) अनु-

सञ्चरति । तमिमं त्रिषु स्थानेषु 'अनु सञ्चरन्तं' 'द्रष्टुं' 'जुहोमि' (मनसा ऊतमिव भावयामि) । कुत्र होमः ?—इति—तदुच्यते—
'अनु सप्त होत्रा' इति । यस्यां दिशि द्रष्टाः पतितः, तद्वति-
रिक्ता होमयोग्याः सप्त दिशो याः सन्ति, तासु अनुक्रमेण
जुहोमि । यथा द्रष्टो ऊत आदित्यादिस्थानचयेषु सञ्चरन्नुप-
करोति, तथा भावयामीत्यर्थः ।

अथ विकल्पितां द्वितीयाहचमाह,—“अभूदिदं विश्वस्य
भुवनस्य वाजिनमग्नेर्वैश्वानरस्य च । अग्निर्ज्योतिषा ज्योतिष्मान्
रुक्मो वर्चसा वर्चस्वान्^(११)” इति । 'इदं' (हिरण्यं) 'विश्वस्य'
'भुवनस्य' (भूतजातस्य) 'वाजिनम्' (अन्नम्) अभूत् । तथा
'वैश्वानरस्य' 'च' (विश्वेषां नराणां स्वामिनः) 'अग्नेः' 'च'
अन्नमभूत् । अयम् 'अग्निः' हिरण्येन 'ज्योतिषा' स्वयं* 'ज्योति-
ष्मान्' अभूत्, तथा 'रुक्मः' (राचमानोऽग्निः) 'वर्चसा'
(हिरण्यकान्त्या) 'वर्चस्वान्' (स्वयमपि कान्तिमान्) अभूत् ।
बाहुगतप्रभा ज्योतिः, शरीरगतकान्तिर्वर्च इति ।

“अचे त्वा, रुचे त्वा^(१२, १३)” इति यजुर्वचं । हे हिरण्यशकल,
येयम् अक् स्तोत्ररूपा, तदर्थं त्वां दक्षिणाक्षिगोलके प्रत्यस्यामि ।
तथा हे हिरण्यशकल, याऽसौ रुक् (दोषिः), तदर्थं त्वां वामा-
क्षिगोलके प्रत्यस्यामि ।

एतैर्मन्त्रैर्यस्यावयवेषु हिरण्यशकलानि प्रत्यस्यन्ते तस्य पुरुष-
शोषस्थोपधानं विधत्ते,—“सहस्रं वै प्रति पुरुषः पशूनां यच्छति

* वयमिति सर्व्वत्र पाठो न सम्यक् ।

सहस्रमन्ये पशवो मध्ये पुरुषशीर्षमुपदधाति सवीर्यत्वाय” (५।२।६ अ०) इति । अत्र हि पुरुषशीर्षाश्वर्षभवृष्णिवस्तानां शिरांस्युपधेयानि । तेषां ‘मध्ये’ यः ‘पुरुषः’ स एक एव ‘पशूनां’ ‘सहस्रं’ यजमानाय ‘प्रयच्छति’ । ‘अन्ये’ तु अश्वर्षभवृष्णिवस्तान्श्वत्वारः ‘पशवः’ मिलित्वा ‘पशूनां’ ‘सहस्रं’ प्रयच्छन्ति । तथा सति अस्यादिभ्यः पुरुषस्यातिप्रशस्तत्वात् तदीयं शिरो मध्ये उपदधात् । तच्चोपधानं वीर्यसाहित्याय सम्पद्यते ।

तस्य पुरुषशीर्षस्योखासमीपदेशं विधत्ते,—“उखायामपिदधाति प्रतिष्ठामेवैनङ्गमयति” (५।२।६ अ०) इति । ‘उखायां’ उखासमीपे ।

तस्य पुरुषशीर्षस्य आस्यादिच्छिद्रेषु हिरण्यशकलप्रक्षेपं विधत्ते,—“व्यूहं वा एतत् प्राणैरमेध्यं यत् पुरुषशीर्षम् अमृतं खलु वै प्राणा अमृतं हिरण्यं प्राणेषु हिरण्यशकलान् प्रत्यस्यति प्रतिष्ठामेवैनङ्गमयित्वा प्राणैः समर्द्धयति” (५।२।६ अ०) इति । तदेतत् पुरुषस्य शिरः ‘प्राणैः’ वियुक्तवाद्यज्ञानहै; प्राणास्तु मरणहीनत्वात् ‘अमृतम्’ इत्युच्यन्ते; लोके हि, प्राणवियोगे सति शरीरस्यैव मरणं, न तु प्राणानां । ‘हिरण्यं’ चाग्निमयोगे सति विनाशाभावात् ‘अमृतम्’ ; अतः प्राणसञ्चारस्थानेषु आस्यादिषु हिरण्यशकलान् प्रक्षिपेत्, तथा सति उखायां प्रतिष्ठापितं शिरः ‘प्राणैः’ समर्द्धं भवति ।

कल्पः, ‘समित्स्रवन्तीति श्रुतातङ्गेन दध्ना मधुमिश्रेण पुरुषशिरः पूरयति’ इति । पाठस्तु,—“समित्स्रवन्ति सरितो न धेनाः । अन्तर्हृदा मनसा पूयमानाः । घृतस्य धारा अभि-

चाकशीमि । हिरण्यो वेतसो मध्य आसाम्^(१४) इति ।
 'धेनाः' (पानयोग्याः) दधिमध्वयवाः 'समित्स्रवन्ति' (सम्यक्
 प्रवहन्त्येव) । तत्र दृष्टान्तः,—'सरितो न' (सरित इव), यथा
 नद्यः प्रवहन्ति, तद्वत् । ते च 'अन्तः' (शरीरस्याभ्यन्तरे) 'हृदा'
 'मनसा' (हृदयपुण्डरीकवर्तिनाऽन्तःकरणेन) 'पूयमानाः' (शोध्य-
 मानाः) दधिमध्वयवाः 'घृतस्य धाराः' सम्पद्यन्ते । ताश्च 'धाराः'
 'अभिचाकशीमि' (अभितः प्रकाशयामि) अनुभवामीत्यर्थः ।
 'आसां' घृतधाराणां 'मध्ये' 'हिरण्यः' (सुवर्णमय इव तेजोरूपः)
 पुरुषस्य मूर्द्धा 'वेतसः' (जलप्रवाहमध्यगतवेतसवृत्त इव) अवभासते ।

एतन्मन्त्रसाध्यं पूरणं विधत्ते,—“दध्ना मधुमिश्रेण पूरयति
 मध्व्योऽसानीति” (५।२।६ अ०) इति । अहं मध्व्योऽसानि—(मधुर-
 रसभोगयोग्यो भवानि)—इत्यभिप्रायेण तत्पुरुषशिरो मधुसम्पृक्तेन
 'दध्ना' पूरयेत् ।

तस्य दध्ना गुणविशेषं विधत्ते,—“शृतातङ्ग्येन मेध्यत्वाय”
 (५।२।६ अ०) इति । द्विविधं दधि तच्चैकं रजतप्रक्षेपादिना
 स्वयमेव घनीभवति, अन्यत्तु पक्वचीराद्यातङ्ग्येन निष्पद्यते ;
 तत्र पक्वचीरातङ्ग्यनाभ्यां निष्पन्नं यागयोग्यं, तस्मात् तादृशेनैव
 पूरयेत् ।

तदिदं दधिमधुद्वयं प्रशंसति,—“ग्राम्यं वा एतदन्नं यत्
 दधि आरण्यं मधु यद्दध्ना मधुमिश्रेण पूरयत्युभयस्यावर्द्धे”
 (५।२।६ अ०) इति ।

कल्पः, 'तस्मिन् सुपर्णे मधुज्जत् कुलाचीति पुरुषशिर आदाय'

इति । पाठस्तु,—“तस्मिन्सुपर्णे मधुकृत् कुलायी भजन्नास्ते
मधु देवताभ्यः । तस्यासते हरयः सप्त तीरे स्वधां दुहाना अमृतस्य
धाराम्^(२५)” इति । ‘तस्मिन्’ (वेतसस्थानोये) पुरुषशिरसि
‘मधुकृत्’ कस्मिन् (मधुकरः) ‘आस्ते’ । कीदृशः?—‘सुपर्णः’ (शोभन-
पक्षोपेतः) ; ‘कुलायी’ (कुलायो मधुकराणां निवासस्थानं, सो-
ऽस्यास्तीति कुलायी) । किं कुर्वन्?—‘देवताभ्यः’ (देवतार्थ्यं)
‘मधु’ ‘भजन्’ (सम्पादयन्), ‘तस्य’ (पुरुषशिरसः) ‘तीरे’ (समाप्ते)
‘हरयः’ (मधुहरणशीलाः) सप्तच्छिद्रवर्त्तिनेन सप्तसङ्ख्याका मधु-
करा ‘आसते’ । किं कुर्वन्तः?—‘स्वधा’ (स्वधाकारोपलक्षित-
भोग्यवस्तुरूपम्*) ‘अमृतस्य’ (मधुनः) ‘धारां’ ‘दुहानाः’ (स्वाव-
यन्तः) ते । पुरुषशिरसि प्राणसमृद्धिसम्पादनाय हिरण्यशकलप्रक्षेपः
पूर्वमभिहितः, प्राणेषु समृद्धेषु सत्सु चेतनं जीवात्मानमासाद्य
मधुकररूपत्वं सम्पाद्य तेन पुरुषशिरः प्रशस्यते । यथा लोके,
मधुकरः कस्मिंश्चिद् वृक्षे स्वनिवासाय कुलायं कृत्वा मधु स-
म्पादयति, तत्र मध्वर्थं यदपूर्वं कुलायं कृतं, तस्य क्षिद्ररूपासु
नाडीषु क्षुद्रा मधुकराः स्वस्वशक्त्यनुसारेण मधु सम्पादयन्तो
वर्त्तन्ते, तद्वत् । तदेतत्सर्वमत्र रूपकल्पनया सम्पादितम्, इत्थं
प्रशस्तमिदं पुरुषशिरोऽनेन मन्त्रेण स्वीकुर्यात् । यत् पूर्वं विहितं
पुरुषशीर्षमुपदधातीति, तदेतदुपधानं कर्तुमिदं पुरुषशीर्षादानं
द्रष्टव्यम् ।

* रूपामिति पाठो भवितुं युक्तः ।

अत्र विनियोगसंग्रहः,—

ध्रुवेति स्वयमावृष्णां स्पृशेत्, प्रेति दधाति तां ।
 काण्डाद्, दूर्वेष्टकां, द्वाभ्यामषाढां, मधुमत्त्रिभिः ॥
 अनन्ति मधुमिश्रेण दध्ना कूर्मं, महीति च ।
 कूर्मं दधोत, तद्विष्णोर्मुसलं हि, ध्रुवेत्युखाम् ॥
 यास्ते वाममृतं द्वाभ्यां, विराड्, रेतःसिचस्त्रिभिः ।
 अग्ने-द्वाभ्यामुखाहोमो द्रष्टाः पुरुषशीर्षके ॥
 आस्ये खर्णे क्षिपेत्तत्र, मन्त्रोऽभूदिति वा भवेत् ।
 ऋचे रुचे द्वयोरक्ष्णोः सुवर्णशकले क्षिपेत् ॥
 समिद्भ्रा च मधुना पूरयेन्नरशीर्षकम् ।
 तस्मिन्, तच्छिर आदत्ते, पञ्चविंशतिरीरिताः ॥

अथ मोमांसा,—तृतीयाध्यायस्याष्टमे पादे द्वितीयाधिकरणे
 चिन्तितम्,—

“दृष्टका वरदानं किं स्वामिनः स्यादुतर्लिजः ।

स्वामिनः पूर्ववन्नैवमध्यर्थैर्वचनादिति ॥

‘य एतामिष्टकामुपदध्यात् स चीन् वरान् दद्यात्’ इत्याचा-
 प्याध्वर्योर्गा-त्रयदानं वाचनिकं, न ह्यस्ति वचनस्यातिभारः ॥”

इति सायनाचार्यविरचिते माधवीये वेदार्थप्रकाशे कृष्ण-
 यजुःसंहिताभाष्ये चतुर्थकाण्डे द्वितीयप्रपाठके नवमोऽनुवाकः ॥ ० ॥

आदित्यं गर्भं पयसा समञ्जन्तसहस्रस्य प्रतिमां
विश्वरूपं । परिष्टंधि हरसा माभिमृक्षः शतायुषं
कृणुहि चीयमानः^(१) । इमं मा हिंसीद्विषादं पशूनां
सहस्राक्ष मेध आचीयमानः । मयुमारण्यमनु ते दि-
शामि तेन चिन्वानस्तनुवो निषीद^(२) । वातस्य भ्राजिं
वरुणस्य नाभिमश्वं जज्ञानं सरिरस्य मध्ये । शिशुं
नदीनां हरिमद्रिबुद्धमग्ने मा हिंसीः ॥ १ ॥

परमे व्योमन्^(३) । इमं मा हिंसीरेकशफं पशूनां
कनिक्कदं वाजिनं वाजिनेषु । गौरमारण्यमनु ते
दिशामि तेन चिन्वानस्तनुवो निषीद^(४) । अजस्र-
मिन्दुमरुषं भुरण्युमग्निमीडे पूर्वचितौ नमोभिः । स
पर्वभिर्ऋतुशः कल्पमानो गां मा हिंसीरदितिं वि-
राजं^(५) । इमं समुद्रं शतधारमुत्सं व्यच्यमानं
भुवनस्य मध्ये । घृतं दुहानामदितिं जनायाम्ने मा ॥
॥ २ ॥

हिंसीः परमे व्योमन् । गवयमारण्यमनु ते दि-
शामि तेन चिन्वानस्तनुवो निषीद^(६) । वरुचिं त्वष्टु-
वरुणस्य नाभिमविं जज्ञानां रजसः परस्मात् ।
मही साहस्वीमसुरस्य मायामग्ने मा हिंसीः परमे
व्योमन्^(७) । इमामूर्णायुं वरुणस्य मायां त्वचं पशूनां

द्विपदां चतुष्पदां । त्वष्टुः प्रजानां प्रथमं जनित्रमग्ने
मा हिंसीः परमे व्योमन् । उष्ट्रमारण्यमनु ॥ ३ ॥

ते दिशामि तेन चिन्वानस्तनुवो निषीद^(८) । ये
अग्निरग्नेस्तपसोऽधिजातः शोचात् पृथिव्या उत वा
दिवस्पतिं येन प्रजा विश्वकर्मा व्यानत् तमग्ने हेङ्
परि ते वृणक्तु^(९) । अजा ह्यग्नेरजनिष्ट गभात् सा वा
अपश्यज्जनिता रमये । तथा रोहिमायन्नुप मेध्यास्तया
देवा देवतामग्र आयन् । शरभ, - मारण्यमनु ते दि-
शामि तेन चिन्वानस्तनुवो निषीद^(१०) ॥ ४ ॥

अग्ने मा हिंसीः । अग्ने मा । उष्ट्रमारण्यमनु ।
शरभं । नव च ॥ १० ॥

इति तैत्तिरीयसंहितायां चतुर्थकाण्डे द्वितीय-
प्रपाठके दशमोऽनुवाकः ॥ ० ॥

नवमोऽनुवाके स्वयमाह्णाद्युपधानमुक्तम् । दशमे पशुशीर्षा-
पधानं वक्तव्यम् । कल्पः, 'आदित्यं गर्भमित्युखायां पुरस्ता-
च्चुवकं प्राचीनमुत्तानं प्राङ्मुख उपधाय' इति । पुरुषशिर
इत्यनुवर्तते । पाठस्तु,—“आदित्यं गर्भं पयसा समञ्जन्तहस्तस्य
प्रतिमां विश्वरूपं । परिवृद्धिं हरसा माभिष्टुचः शतायुषं कृणुहि
चीयमानः^(११)” इति । हे अग्ने, त्वं 'चीयमानः' सन् 'आदित्यं'

‘गर्भम्’ (अदितिदेवतायाः सम्बन्धि तत्कार्यरूपं गर्भसदृशम्) इदं पुरुषशोषं ‘परिवन्धि’ (परितो वर्जितं कुरु) । ‘हरसा’ (तेजसा) लदोयज्ज्वालारूपेण ‘माऽभिष्टुतः’ (अभिमर्शनं स्पर्शं मा कुरु), ज्वालया सर्वं दहन्त्येतत्पुरुषशोषं मा दहेत्यर्थः । अनेन दाहाभावेन तं गर्भं यजमानं वा ‘शतायुषं’ ‘हृगुहि’ (कुरु) । कीदृशं गर्भं ?—‘सहस्रस्य’ ‘प्रतिमां’ (पशुसहस्रेण तुल्यं, सदृशम्) ; अत एव ब्राह्मणेऽभिहितम्, ‘सहस्रं वै प्रतिपुरुषः पशूनां यच्छति सहस्रमन्ये पशवो मध्ये पुरुषशोषमुपदधाति सर्वोर्वचाय’ इति ।

कल्पः, ‘पशुशोषाण्युपदधाति यं कामयेतापशुः स्यादिति विषूचोनानि तस्येत्युक्तं, वातस्य भ्राजिमिति पुरस्तात् प्रतोचोनम् अश्वस्य, अजस्रमिन्दुमिति पश्चात् प्राचीनमृषभस्य, वस्त्रं लघुरिति दक्षिण उदोचोनं वृष्णेः, यो अग्निरग्नेरित्युत्तरतो दक्षिणं वस्तस्य तान्यव्यवायेनोत्सर्गैरुपतिष्ठते इमं मा हिः सोर्दिपादमिति पुरुषस्य इमं मा हिः सोरेकशफमित्यश्वस्य, इमं समुद्रमित्यृषभस्य, इमामूर्णायुमिति वृष्णेः, अजा ह्यग्न इति वस्तस्य’ इति । तत्तन्मूर्ध्नापधानमन्त्रेभ्योऽनन्तरमेवाक्षातास्तत्तदुपस्थानमन्त्राः, ‘अनु ते दिशामि’ इत्युत्सर्गलिङ्गत्वादुत्सर्गा इत्युच्यन्ते । तैस्तैर्मन्त्रैस्तत्तच्छिरस उपस्थानं कुर्यात् ।

तत्र पुरुषशोषस्थोपस्थानमन्त्रमाह,—“इमं मा हिः सोर्दिपादं पशूनां सहस्राक्षं मेध आचोयमानः । मयुमारण्यमनु ते दिशामि तेन चिन्वानस्तनुवां निषोद^(१)” इति । हे ‘सहस्राक्ष’ (सहस्रसङ्ख्याकज्वालारूपचतुर्युक्त), हे ‘मेध’ (यज्ञनिष्पादक), ‘आ-

चीय गतः' (सर्वतः पशुमूर्द्धाभिरुपचयं प्राप्तवानः), 'पशूनां' (ग्राम्याणामारण्यानाञ्च) मध्ये 'दमं' (पुरुषशीर्ष-मूर्द्धरूपं) 'दि-
पादं' (ग्राम्यपशुं) 'मा हिंसीः' (दाहरूपां हिंसां मा कार्षीः) ।
यदि तव भक्ष्यापेक्षा, तर्हि 'ते' (तव) भक्षणाय 'दमं' 'आरण्यं'
'मयुं' (कृष्णमृगं) 'अनु'-'दिशामि' (पुरुषशीर्षमनु त्वद्भक्ष्यत्वेनानु-
सृजामि) । 'तेन' (मयुभक्षणेन) ज्वालारूपाः 'तनुवः' (त्वदीय-
तनूः) 'चिन्वानः' (पोषयन्) 'निषीद' ।

अथाश्वशिरस उपधानमन्त्रमाह,—'वातस्य भ्राजिं वरुणस्य
नाभिमयं जज्ञानः सरिरस्य मध्ये । शिशुं नदीनां हरि-
मद्रिबुद्धमग्ने मा हिंसीः परमे व्योमन्(१)' इति । हे 'अग्ने',
'अश्वं' 'मा हिंसीः' (ज्वालया मा दह), (विविधरोगरक्षणमदाह),
सहस्रमश्वस्य रोगाः सन्ति, तेभ्यः सर्वेभ्यः पालनमित्यर्थः । तच्च
परमम् (उत्कृष्टं), रक्षितस्याश्वस्य पुनरुपद्रवकदा* यथा न जायते
तथा रक्षणं, रक्षणस्य परमत्वं ; तादृशस्यां परमे व्योमन् एनम्
अश्वं स्थापयेति शेषः । कीदृशमश्वं ?—'वातस्य' 'भ्राजिं' (वायो-
र्गतिस्वरूपं) वायुवच्छीघ्रगतिमित्यर्थः । तथा 'वरुणस्य' 'नाभिं'
(अपामधिपतेर्वरुणस्य नाभिस्थानीयं), यथा स्त्रोदरमध्यवर्तिनी
नाभिर्वस्त्रप्रावरणादिना पाल्यते, तद्वदत्यन्तप्रियत्वाद् वरुणेन
पालनीयमित्यर्थः । अत एव प्रियत्वमभिप्रेत्य, 'प्रजापतिर्वरुणाया-
श्वमनयत्' इत्याह्वयते । अश्वमेधकाण्डेऽपि, 'वारुणो वा अश्वः'

* पुनरुपद्रवः कदापि इति पाठो भवितुं युक्तः ।

† तादृशे इति पाठो भवितुं युक्तः ।

इत्यान्नातम् । 'सरिरस्य' 'मध्ये' 'जज्ञान' (समुद्रजलस्य मध्ये वड़वारूपेणोत्पन्नम्), अत एव 'अप्सुयोनिर्वा अश्वः' इत्यन्यत्र श्रुतं । 'नदीनां' 'शिष्टु' (यथा नदीनां पतिः समुद्रः पूर्वोक्तन्यायेन पिता, तथा नदीनां मातृत्वादयं तच्छिष्टुः); 'हरिं' (उपर्यारूढस्य पुरुषस्य हर्तारं नेतारम्); 'अद्रिवुद्धं' (मार्गमध्ये खुरैश्रुणीकृता ये अद्रयः क्षुद्रपाषाणाः, तैर्बुद्धं तादृशान् पाषाणान् दृष्ट्वा मार्गेऽस्मिन् अश्वो गत इति बोद्धुं शक्यते) ।

अथाश्वशिरस उपस्थानमन्त्रमाह,—“इमं मा हिंसीरेकशफं पशूनां कनिकदं वाजिनं वाजिनेषु । गौरमारण्यमनु ते दिशामि तेन चिन्वानस्तनुवो निषीद^(४)” इति । 'पशूनां' (चतुष्पदां) मध्ये 'एकशफं' 'इमम्' अश्वं 'मा हिंसीः' । कीदृशमश्वं?—'कनिकदं' (हेषास्वरूपेणात्यन्तक्रन्दनेनोपेतं) । 'वाजिनेषु' 'वाजिनं' (शोघ्र-गतियुक्तेषु प्राणिषु अत्यन्तशोघ्रगतियुक्तं) । 'गौरः' सिंहः । शेषं पूर्ववत् ।

अथ ऋषभशिरस उपधानमन्त्रमाह,—“अजस्रमिन्दुमहर्षं भुरण्युभग्निमोडे पूर्वचितौ नमोभिः । स पर्वभिर्ऋतुशः कल्पमानो गां मा हिंसीरदिति विराजम्^(५)” इति । पूर्वेषां महर्षीणां चितिर्बुद्धिः, 'पूर्वचितिः'; पूज्यमानमिति शेषः; तैर्ऋचम् एतम् 'अग्निं' 'नमोभिः' (नमस्कारैः) युक्तः अहं 'ईडे' (सौमि) । कीदृशमग्निं?—'अजस्रमिन्दु' (निरन्तरं परमैश्वर्योपेतम्) । 'अरः'—शब्दो मर्मवाचो, मर्मसङ्घातं* 'भुरण्यु' (भरन्तं पोषयन्तं),—

* मर्मसंघातमिति J. पु० पाठः ।

यथा यजमानस्य मर्माणि वैरिणो नोद्वाटयन्ति तथा कुर्वन्त-
मित्यर्थः । 'मः' (अग्निः) आदित्यरूपेण स्थित्वा 'पर्वभिः' (अमा-
वास्यादिभिस्तिथिभिः) 'चतुशः' (तस्मिन् तस्मिन् चतौ) 'कल्पमानः'
(कर्माणि सम्पादयन् वर्त्तते); तादृश हे अग्ने, 'गां' (चषभ-
मूर्द्धानम्) एतं 'मा हिंसीः' । कीदृशमग्निं?—'अदिति' (अखण्ड-
नीयं) 'विराजं' (विशेषेण राजमानम्) ।

अथ चषभशिरस उपस्थानमन्त्रमाह,—“इमं समुद्रं
शतधारमुत्तं व्यच्यमानं भुवनस्य मध्ये । घृतं दुहानामदितिं
जनायाग्ने मा हिंसीः परमे व्योमन् । गवयमारण्यमनु ते
दिशामि तेन चिन्वानस्तनुवो निषीद(१)” इति । 'जनाय'
(यजमानार्थम्) 'इमं' (गाम् चषभमूर्द्धानं) 'मा हिंसीः', किन्तु
'परमे व्योमन्' (उत्तमे विविधरक्षणे) स्थितं कुरु । कीदृशं?—
'इमं' 'समुद्रं' (सम्यगुन्नतं) 'शतधारं' च (स्वजातीयधेनुद्वारा
शतसङ्ख्याकक्षीरधारोपेतं); अत एव 'उत्तं' (जलप्रवाहसदृशं) ।
'भुवनस्य मध्ये' 'व्यच्यमानं' (विद्यमानं*, सेव्यमानं वा); 'घृतं
दुहानां' (स्वजातीयधेनुक्षीरादिद्वारा घृतदोहनयुक्तां), 'अदितिं'
(अखण्डनीयां) । 'गवयो' गोसदृश आरण्यमृगविशेषः । श्रेष्ठं
पूर्ववत् ।

अथ वृष्णिशिरस उपधानमन्त्रमाह,—“वरुविं त्वष्टुर्वरुणस्य
नाभिमविं जज्ञानां रजसः परस्मात् । महोऽसाहसामसुरस्य
मायामग्ने मा हिंसीः परमे व्योमन्(२)” इति । हे 'अग्ने', 'अविं'

* वाच्यमानं इति J. पु० पाठः ।

(वृष्णिशिरः) 'मा हिंसीः' । कीदृशीमविं ?—'त्वष्टुः' 'वरुचिं'
(रूपाणां निर्माता यस्त्वष्टा, तस्यानुग्रहाद्वरणोद्यरूपयुक्ता) । 'वरुणस्य
नाभिं' (अनिष्टनिवारकस्याग्नेर्नाभिस्थानोयां), 'परस्मात्' 'रजसः'
'जज्ञानां' (उत्कृष्टाज्जगद्रज्जनात् प्रजापत्युरसः 'जज्ञानाम्'
उत्पन्नां) । सप्तमकाण्डे, 'उरसो वाङ्मयाम्' इत्यादिवाक्ये 'अविः
पशूनाम्' इति श्रुतं । 'मही' (महती) सहस्रमूल्यां 'असुरस्य मायां'
(सुवर्मानोरसुरस्य सम्बन्धित्वेन निर्मितां) । अत एव द्वितीयकाण्डे
'सुवर्मानुः' इत्यादिवाक्येनाभिहिता ।

वृष्णिशिरस उपस्थानमन्त्रमाह,—“इमामूर्णां वरुणस्य मायां
त्वचं पशूनां द्विपादां चतुष्पदां । त्वष्टुः प्रजानां प्रथमं जनित्र-
मग्ने मा हिंसीः परमे व्योमन् । उद्गमारण्यमनु ते दिशामि
तेन चिन्वानस्तनुवो निषीद(८)” इति । हे 'अग्ने', 'इमामूर्णां वरुणस्य'
(अविं) वृष्णिशिरोरूपाम् 'मा हिंसीः' । कीदृशीं ?—'वरुणस्य'
'मायां' (अनिष्टनिवारकस्याग्नेः सम्बन्धित्वेन निर्मितां); 'द्विपादां'
(मनुष्याणां) 'चतुष्पदां' (गवादीनां) च 'त्वचं' (त्वक्सदृशीं), यथा
त्वचा शरीरमावृतं, तथा द्विपादे मनुष्याः शीतनिवारणाय
अविजन्येन कम्बलेनाच्छादिता भवन्ति ; चतुष्पादोऽप्यश्वा
बलीवर्दाश्च भारवाहने मार्दवाय प्रुष्ठे कम्बलेनाच्छादिता भवन्ति ।
तथा 'त्वष्टुः' (प्रजापतेः) सकाशादुत्पद्यमानानां 'प्रजानां' मध्ये
'प्रथमं' 'जनित्रं' (प्रधानत्वेनोत्पन्नं), प्राधान्यञ्च वीर्यवत्त्वात् ;
वीर्यवत्त्वञ्च वाङ्मयानां सर्वेषामाकाशं, 'तस्मात् ते वीर्यावन्तो
वीर्याधसृज्यन्ते' इति । 'उद्गः' प्रसिद्धः ।

अथ वस्तुशिरस उपधानमन्त्रमाह,—“यो अग्निरग्नेस्तपसा-
ऽधिजातः शोचात् पृथिव्या उत वा दिवस्पतिः । येन प्रजा
विश्वकर्मा व्यानट् तमग्ने हेडः परि ते वृणक्तु^(९)” इति । अत्र
पञ्चम्यन्तोऽग्निशब्दोऽगणीत्वयोगेन प्रजापतिवाची । तस्य च सृष्टि-
सङ्कल्परूपं यत् तपः, तस्मात् ‘तपसः’ ‘यः’ अयम् ‘अग्निः’
व्यवहारहेतुर्जातः, तपोयुक्तादग्निर्जातः—इत्येतद्वेदादब्राह्मणे समा-
न्नातं,—‘तद्भूयोऽतप्यत, तस्मात् तेऽपानादग्निरजायत’ इति ।
प्रजापतेः ‘तपसः’ ‘अधिजातः’ ‘यः’ ‘अग्निः’ ‘पृथिव्याः’ ‘परि’
(भूमेश्चपरि) ‘शोचात्’ (शोचति, तपतीत्यर्थः) । ‘उत वा दिवस्पतिः’
(अपि च स्वर्गस्थोपरि) शोचति । किञ्च ‘येन’ (वस्तरूपेण) ‘विश्व-
कर्मा’ (जगत्स्रष्टा प्रजापतिः) ‘व्यानट्’ (विविधाः प्रजाः, पशून्
व्याप्तवान्) । वस्तस्य प्रजापद्सृष्टिसाधनत्वं काम्यपद्मुक्ताण्डे
समान्नातं,—‘ततोऽजस्तपरः समभवत् * स्वायै देवतायै आलभत
ततो वै स प्रजाः पशून्सृजत’ इति । हे ‘अग्ने’, तपसा यः
अधिजातः तथाविधे,† ‘हेडः’ (कोपः), ‘येन’ (वस्तेन) ‘विश्वकर्मा’
समर्ज, ‘तं’ वस्तुं ‘परि’—‘वृणक्तु’ (परिवर्जितं करोतु), मा वि-
नाशयत्वित्यर्थः ।

तस्यैव वस्तुशिरस उपस्थानमन्त्रमाह,—“अजा ह्यग्नेरजनिष्ट
गर्भात् सा वा अपश्यज्जनितारमये । तथा रोहमायन्नुप
मेध्यासस्तथा देवा देवतामय आयन् । शरभमारण्यमनु ते दिशामि

* समभवतुः J. पु० पाठः ।

† तथाविध, इति पाठो भवितुं युक्तः ।

तेन चिन्वानस्तनुवो निषीद^(१०)” इति । ‘हि’ (यस्मात्) इयम्
 ‘अजा’ ‘अग्नेः’ ‘गर्भात्’ (उदरात्) ‘अजनिष्ट’ । अत एव आस्मात्,
 ‘स आत्मनो वपामुदक्खिदत् तामग्नौ प्रागृह्णात् ततोऽजस्तूपरः
 समभवत्’ इति । ‘सा’ एव अग्नेः प्रजापतेश्चात्पन्न(?)—‘जनितार’
 (स्वोत्पादकं) प्रजापतिम् ‘अपश्यत्’ (उत्पत्त्यनन्तरमेव दृष्टवती);
 यस्मादेवम् अजा प्रशस्ता, तस्मात् ‘तया’ (अजया) ‘मेध्यासः’
 (यागयोग्याः) यजमाना ‘रोहं’ (स्वर्गम्) ‘उपायन्’ (सामीप्येनैव
 प्राप्ताः) विलम्बमन्तरेण प्राप्ता इत्यर्थः । किञ्च इदानीं वर्त्तमाना
 ‘देवाः’ अग्नेः पूर्वस्मिन् जन्मनि ‘तया’ एव (अजया) कर्माणुष्ठाय
 ‘देवताम्’ ‘आयन्’ (देवत्वं प्राप्ताः) । ईदृशस्य वस्तुशिरसो
 महिमेति तात्पर्यार्थः । ‘शरभः’ सिंहघाती क्रूरमृगः ।

उक्तैर्मन्त्रैः साध्यं शीर्षोपधानं विधत्ते,—“पशुशीर्षाणामुप-
 दधाति पशवो वै पशुशीर्षाणि पशूनेवावरुन्ते” (४।२।६अ०)
 इति ।

अन्वयव्यतिरेकाभ्यां पशुशीर्षाणां पुरुषशीर्षाभिमुखं विधत्ते,—
 “यं कामयेतापशुः स्यादिति विषूचीनानि तस्योपदध्याद्विषूची
 एवास्मात् पशून् दधात्यपशुरेव भवति यं कामयेत पशुमान्त्या-
 दिति समोचीनानि तस्योपदध्यात् समीच एवास्मै पशून् दधाति
 पशुमानेव भवति” (५।२।६अ०) इति । ‘विषूचीनानि’ (बज्र-
 मुखानि, पुरुषशिरः प्रति विमुखानीत्यर्थः), सोऽयं व्यतिरेकः ।
 ‘समोचीनानि’ (पुरुषशिरः प्रत्यभिमुखानीत्यर्थः), सोऽयमन्वयः ।

सामान्येन विहितं पुनर्विशेषाकारेण विधत्ते,—पुरस्तात्

प्रतीचीनमदस्योपदधाति पश्चात् प्राचीनमृषभस्यापशवो वा अन्ये
 गोअश्वेभ्यः पशवो गोअश्वानेवासौ समीचो दधाति" (५।२।
 ८ अ०) इति । अश्वशिरः पूर्वस्यां दिशि प्रत्यङ्मुख उपदध्यात्,
 चक्षभशिरः प्रतीच्यां दिशि प्राङ्मुख उपदध्यात् । 'गोअश्वेभ्यः'
 च ये 'पशवः', ते जातितः पशुत्वे तु अशस्तत्वात् 'अपशवः' एव;
 तस्मात् प्रशस्तयोर्गवाश्शिरमोराभिमुख्योपधानेन यजमानार्थं
 सर्वान् 'पशून्' अभिमुखान् 'एव' करोति ।

अथोपस्थानमन्त्रेष्वाख्यानामनुदेशनं तात्पर्यं दर्शयति,—
 "एतावन्तो वै पशवो द्विपादश्चतुष्पादश्च तान् वा एतदग्नौ
 प्रदधाति यत् पशुशीर्षाण्युपदधात्यमुमारण्यमनु ते दिशामोत्याह
 ग्राम्येभ्य एव पशुभ्य आरण्यान् पशून्क्षुचमनूत्सृजति तस्मात्
 समावत् पशूनां प्रजायमानानामारण्याः पशवः कनीयांसः
 शुचा हृताः" (५।२।८ अ०) इति । ये 'द्विपादः' (मनुष्यादयः),
 येऽपि 'चतुष्पादः' (गवादयः), 'एतावन्तः' एव लोके विद्यमानाः
 'पशवः', एवं सति पुरुषशीर्षस्य पशुशीर्षाणाञ्चोपधानेन 'तान्'
 सर्वान् 'अग्नौ' प्रक्षिपति । अतस्तत्परिहारायारण्यपशूनामनुदेशनं ।
 तेन चानुदेशनेन 'ग्राम्येभ्यः' 'पशुभ्यः' अपेक्ष्य 'आरण्यान्'
 'पशून्' प्रति 'शुचं' (वर्जितापं) प्रेरयति । 'हि' (यस्मात्)
 'आरण्याः' 'शुचा' (वर्जितापेन) 'हृताः' (प्राप्ताः), 'तस्मात्
 ग्राम्यैः पशुभिरुत्पत्तिसाम्येऽपि ते 'कनीयांसः' (मूल्यानर्हाः) ।
 यदुक्तं सूत्रकारेण, 'नमो अस्तु सर्पेभ्य इति दक्षिणेऽङ्गे सर्पेशिर
 उपदध्याद्विषूचीनं पशुशीर्षैरपि वा यजुरेव वदनोपदध्यात्' इति ।

तत्रोपधानं विधत्ते,—“सर्पशीर्षमुपदधाति यैव सर्पे त्विषि-
स्तामेवावरुन्धे” (५।२।६अ०) इति । त्विषिर्दीप्तिः ।

मन्त्रपाठमात्रं विधत्ते,—“यत् समोचीनं पशुशीर्षरूपदध्याद्
ग्राम्यान् पशून् दृष्ट्वाः सूर्यद्विषूचीनमारणान् यजुरेव
वदेदवतां त्विषिः रुन्धे या सर्पेन ग्राम्यान् पशून् हिनस्ति
नारणान्” (५।२।६अ०) इति । सर्पशीर्षस्य सम्मुखविमुखत्वे च
बाधकसङ्गावात् प्रकारान्तरसम्भवाच्च तदुपधानं परित्यज्य मन्त्रमेव
पठेत्, तदा मन्त्रपाठेन सर्पत्विषिरपि प्राप्यते; सम्मुखविमुखयो-
रभावात् दोषद्वयमपि नास्ति ।

तमिमं केवलमन्त्रपक्षमुपेक्ष्य उपधानपक्षस्यैव प्राप्तिप्रतिप्रसवं
विधत्ते,—“अथो खलूपधेयमेव यदुपदधाति तेन तां त्विषि-
मवरुन्धे या सर्पे यद्यजुर्वदति तेन शान्तम्” (५।२।६अ०) इति ।
‘सर्पे’ ‘या’ ‘त्विषिः’ ‘ताम्’ उपधानेन लभते; मन्त्रपाठेन
सर्पशिरसः शान्तत्वात् दंशनमपि न भवति ।

अत्र विनियोगसंग्रहः,—

आद्युखायां शिरो धत्ते, इममित्युपतिष्ठते ।

वाताश्वस्य शिरः प्राच्यां दध्यादिमं, जपेत्तथा ॥

अज्र-र्षभशिरः पश्चादिममित्यभिमन्त्रणम् ।

वह, दक्षिणतो वृष्णिशिरस्तन्मन्त्रणं त्विमां ॥

यो, उदीच्यां वस्तशिरस्तन्मन्त्रणमजेत्यतः ।

दशमे तनुवाकेऽस्मिन् दश मन्त्रा उदीरिताः ॥

अथ मीमांसा,—प्रथमाध्यायस्य चतुर्थपादे षोडशाधिकरणे चिन्तितम् ।

“पशवोऽन्ये गवाश्चेभ्योऽपशवो वा इति श्रुतम् ।

अजादिव्यपशुत्वं हि गुणवादोऽयं वा श्रुतिः ? ॥

सुत्यभावान्गुणस्तेषु पशुकार्यनिषेधनम् ।

अशक्यत्वान्निषेधस्य घटाद्यर्थाभिधायिना ॥

पशवोऽपशुशब्देन प्राशस्त्याभावसाम्यतः ।

लक्ष्यास्तत्र निमित्तन्तु प्रशंसैव गवाश्चयोः ॥

इदमाह्वयते, ‘अपशवो वा अन्ये गोअश्वेभ्यः पशवः’ इति । तत्राजादिषु श्रूयमाणं यदपशुत्वं, तस्यार्थवादत्वं न सम्भवति; पशुत्वमात्रनिषेधेन सुतेरप्रतिभानात्; ततः पशुकार्यनिषेधरूपो गुणोऽभिधीयते इति चेत् । मैवं, अजादिपशुविधिवैयर्थ्यप्रसङ्गेन निषेद्धुमशक्यत्वात् । अपशुशब्दः पशुव्यतिरिक्तं घटादिपदार्थम् अभिदधाति, तस्मिन् घटादौ गवाश्चवत् प्राशस्त्यं नास्ति, सोऽयं प्राशस्त्याभावोऽजादिषु पशुव्यस्योति,—अनेनाभिप्रायेण पशव एव सन्तोऽप्यजादयो घटादिसाम्यादपशुशब्देन लक्ष्यन्ते । पूर्वत्र यजमानकार्यसिद्धिराग्नेये मुखजलमादित्यतेजस्त्रित्तु यजमानादि-शब्दानां प्रस्ताराद्यर्थेषु प्रवृत्तिनिमित्तं, तत्प्रवृत्तिफलं प्रस्तारादि-प्रशंसा; इह तु अपशुशब्दस्याजादिषु प्रवृत्तौ गवाश्चयोः प्रशंसैव निमित्तं फलञ्च । द्विप्रकारा हि प्रशंसा,—वस्तुनि विद्यमान-गुणोत्कर्ष एकः प्रकारः, स्तावकेन शब्देन सम्पादितो गुणोत्कर्षो-ऽपरः प्रकारः । गवाश्चयोरजादिभ्यः उत्कर्षो लोकसिद्धो यः

सोऽत्र निमित्तं । अजादयः पशवोऽपि सन्तो गवाश्चेभ्यः पशवः*
 सम्यक्ताः, ईदृशो गवाश्चयोर्महिमेति स्तुतिः फलं । तस्मात् 'अ-
 पशवो वा अन्ये' इत्ययमर्थवादः । अयमेव न्याय उदाहरणान्तरे
 योजनीयः,—'अयज्ञो वा एष योऽसामा' इत्येकमुदाहरणम् 'अयज्ञं
 वा एतद्यदच्छन्दोमम्' इत्यपरमुदाहरणम् । अग्निहोत्रदर्शपूर्ण-
 मासादिर्यज्ञोऽपि सामहीनत्वादयज्ञो भवति, ईदृशः सामो
 महिमा । कन्दोमशब्देन चतुर्विंशत्तुल्यत्वारिंशोऽष्टाचत्वारिंश
 इत्येते त्रयसोमा उच्यन्ते, अचरसङ्ख्यासाम्येन गायत्री-त्रिष्टुप्-
 जगतीच्छन्दोभिर्भियमानत्वात् । तेषाञ्च विष्टुतिः सामब्राह्मणे
 द्रष्टव्या । स्वतःसत्रमपि चतुर्दशरात्रादिकं कन्दोमरहितत्वादसत्रं
 भवतीत्येवं स्तावकत्वादर्थवादत्वम् ॥

इति सायनाचार्यविरचिते माधवीये वेदार्थप्रकाशे कृष्णयज्ञः-
 संहिताभाष्ये चतुर्थकाण्डे द्वितीयप्रपाठके दशमोऽनुवाकः ॥ ० ॥

इन्द्राग्नी रोचना दिवः परि वाजेषु भूषयः । तदां
 चेति प्रवीर्य^(१) । अथद्वृचमुत सनेति वाजमिन्द्रा यो
 अग्नी सहुरी सपर्यात् । इरज्यन्ता वसव्यस्य भूरेः

* अपशवः इति पाठो भविष्युं युक्तः ।

सहस्तमा सहसा वाजयन्ता^(९) । प्र चर्षणिभ्यः पृतना-
हवेषु प्र पृथिव्या रिरिचाथे दिवश्च । प्र सिन्धुभ्यः प्र
गिरिभ्यो महित्वा प्रेन्द्राग्नौ विश्वा भुवनात्यन्या^(९) ।
मरुतो यस्य हि ॥ १ ॥

क्षयै पाथा दिवो विमहसः । स सुगोपातमो
जनः^(४) । यज्ञैर्वा यज्ञवाहसो विप्रस्य वा मतीनां ।
मरुतः शृणुता हव^(५) । अयसे कं भानुभिः संमिमिक्षिरे
ते रश्मिभिस्त ऋक्भिः सुखादयः । ते वाशीमन्तो
इष्मिणो अभीरवो विद्रे प्रियस्य मारुतस्य धाम्नः^(६) ।
अवते हेड उदुत्तमं^(७,८) कया नश्चिच आभुवदूती
सदा वृधः सखा । कया शचिष्ठया वृता^(९) ॥ २ ॥

को अद्य युङ्क्ते धुरि गा ऋतस्य शिमीवतो भा-
मिनो दुर्हणायून् आसन्निषन् हृत्वसो मयोभून्य
एषां मृत्यामृणधत्स जीवात्^(१०) । अग्ने नयाऽऽ देवानाः
(११।१२) शन्नो भवन्तु वाजे वाजे^(१३।१४) । अप्सग्ने सधिष्टव
सौषधीरनुरुध्यसे । गर्भे सज्जायसे पुनः^(१५) । वृषा
सोम द्युमाः असि वृषा देव वृषव्रतः । वृषा धर्माणि
दधिषे^(१६) । इमं मे, वरुण तत्त्वा यामि^(१७।१८) त्वन्नो अग्ने
स त्वन्नो अग्ने^(१९।२०) ॥ ३ ॥

हि । वृता । मे । एकादश च ॥ ११ ॥

विष्णोः क्रमोऽसि । दिवस्पति । अन्नपते । अपेत ।
समितं । या जाता । मा नो हिंसीत् । अभ्यस्थात् ।
ध्रुवासि धरुणा । आदित्यं गर्भम् । इन्द्राग्नी रोचना ।
एकादश ॥ ११ ॥

विष्णोः (१अ०) । अस्मिन् हव्या ३अ०) । इति
त्वाहं (५अ०) । धीतिभिः (७) । होत्रा (६अ०) । अष्टा-
चत्वारिंशत् ॥ ४८ ॥

॥ * ॥ हरिः ओम् ॥ * ॥

इति तैत्तिरीयसंहितायां चतुर्थकाण्डे द्वितीय-
प्रपाठके एकादशोऽनुवाकः ॥ ० ॥

॥ ० ॥ समाप्तश्च द्वितीयः प्रपाठकः ॥ ० ॥

दशमेऽनुवाके पशुशिरसामुपधानमुक्तम् । अथैकादशे याज्या-
नुवाक्या उच्यन्ते । चातुर्मास्येषु वरुणप्रघासाख्यं यद्वितीयं पर्व,
तस्मिन् हवींषि चत्वार्यान्नातानि । 'ऐन्द्राग्रमेकादशकपालं, मारुतो-
मामिचां, वारुणीमामिचां कायमेककपालम्' इति । तत्रैन्द्राग्रस्य
पुरोऽनुवाक्यामाह,—“इन्द्राग्नी रोचना दिवः परि वाजेषु
भूषयः । तद्वां चेति प्र वीर्यम्^(१)” इति । 'दिवः' (द्युलोकस्य)
'रोचना' (भासकौ) हे 'इन्द्राग्नी', 'वाजेषु' (हविर्लक्षणेव्यवहारेषु)

‘परि’-‘भूषयः’ (परितः प्राप्तुतः) भागमिति शेषः । ‘तत्’ (तस्मात् कारणात्) ‘वां’ (युवयोः) ‘वीर्यं’ (सामर्थ्यं) ‘प्र’-‘चेति’ (प्रकर्षेणाज्ञाचि) लोके सर्वैर्ज्ञातमित्यर्थः ।

तत्रैव याज्यामाह,—“अथदृचमुत सनोति वाजमिन्द्रा यो अग्नी सज्जरी सपर्यात् । इरज्यन्ता वसवस्य भूरेः सहस्रमा सहसा वाजयन्ता^(१)” इति । ‘यः’ (यजमानः) ‘इन्द्रा’-‘अग्नी’ ‘सपर्यात्’ (परिचरति) । कीदृशाविन्द्राग्नी ?—‘सज्जरी’ (समानाङ्गानौ) । स यजमानः ‘दृचं’ (वैरिणं) ‘अथत्’ (विनाशयति) । ‘उत’ (अपि च) ‘वाजम्’ (अन्नं) ‘सनोति’ (सर्वेभ्यः प्रयच्छति) । पुनरपि ‘भूरेः’ (वज्रलस्य) ‘वसवस्य’ ‘इरज्यन्ता’ (ईश्वरत्वं प्राप्तवन्तौ) । ‘सहसा’ (स्वकीयेन बलेन) ‘सहस्रमा’ (अतिशयेन सोढारौ) परबलस्य अभिभवितारावित्यर्थः । ‘वाजयन्ता’ (वाजमन्नमात्मन इच्छन्तौ) ।

तत्रैव विकल्पितां याज्यामाह,—“प्र चर्षणिभ्यः पृतनाह्वेषु प्र पृथिव्या रिरिचाथे दिवश्च । प्र सिन्धुभ्यः प्र गिरिभ्यो महित्वा प्रेन्द्राग्नी विश्वा भुवनात्यन्या^(२)” इति । हे ‘इन्द्राग्नी’, ‘पृतना’ (सङ्ग्रामेषु) ‘आह्वेषु’ (हविःस्वीकारार्थेषु आङ्गानेषु) च ‘चर्षणिभ्यः’ (मनुष्येभ्यः) ‘प्र’-‘रिरिचाथे’ (प्ररिक्तौ अतिरिक्तौ भवथः) सर्वानपि मनुष्यान्तिरिच्य वर्त्तये इत्यर्थः । तथा ‘पृथिव्या’ ‘दिवश्च’ ‘प्र’-‘रिरिचाथे’ (तदुभयमतिरिच्य वर्त्तये) । तथा ‘सिन्धुभ्यः’ ‘प्र’-‘रिरिचाथे’ । तथा ‘गिरिभ्यः’ (पर्वतेभ्यः) ‘प्र’-‘रिरिचाथे’ । किम्बङ्गना ?—‘अत्यन्या’ (अत्यन्तमितराणि) ‘विश्वा’ ‘भुवना’

(सर्वाणि भुवनानि) 'महिम्ना' (स्वकीयेन महिम्ना) युवां अति*-
'प्र'रिरिचाये' (अतिरिच्य वर्त्तये) ।

अथ, मारुत्या आमिक्षायाः पुरोऽनुवाक्यामाह,—“मरुतो
यस्य हि क्षये पाथा दिवो विमहसः । स सुगोपातमो जनः^(४)”
इति । हे 'मरुतः', 'दिवः' (द्युलोकात्) आगता यूयं 'यस्य'
(यजमानस्य) 'क्षये' (गृहे) 'पाथ' (रक्षां कुरुथ) । कीदृशा
मरुतः?—'विमहसः' (विशिष्टं महस्तेजो येषां ते) 'विमहसः' ।
'स' 'जनः' (तादृशो यजमानः) 'सुगोपातमः' (अतिशयेन रक्षको
भवति) ।

तत्रैव विकल्पितामनुवाक्यामाह,—“यज्ञैर्वा यज्ञवाहसो
विप्रस्य वा मतीनां । मरुतः शृणुता हवम्^(५)” इति । 'यज्ञ-
वाहसः' (यज्ञस्य वोढारः) हे 'मरुतः', 'यज्ञैर्वा' निमित्तभूतैः
'हव' (मदीयाङ्गानं) 'शृणुत' । अथ वा 'विप्रस्य' (यजमानस्य)
'मतीनां' (चित्तवृत्तीनां) अनुग्रहाय 'हव' (मदीयाङ्गानं)
'शृणुत' ।

तत्रैव याज्यामाह,—“अथसे कं भानुभिः सस्मिन्निचिरे ते
रश्मिभिस्ते ऋक्भिः सुखादयः । ते वाशोमन्त इक्षिणो अभी-
रवो विद्रे प्रियस्य मारुतस्य धान्नः^(६)” इति । हे मरुतः,†
पुरोवातस्वरूपाः सन्तः 'कं' 'अथसे' (प्राणिभिराश्रयितुं)
'भानुभिः' (भासुरैः) 'रश्मिभिः' (सूर्यरश्मिभिः) सहिताः

* अथम् 'अति'शब्दोऽधिक इव प्रतिभाति ।

† अथ 'त' (मरुतः) इति पाठो भवितुं युक्तः ।

‘सम्मिमिच्छिरे’ (मेघवृष्ट्या भूमिं सम्यक् सेक्तुमिच्छन्ति) । ‘ते’ (मरुतः) ‘ष्टक्त्रभिः’ (याज्यापुरोऽनुवाक्यारूपाभिः ष्टग्भिः) सुताः सन्तः ‘सुखादयः’ (शोभनं हविः खादितवन्तः) । ततः ‘ते’ मरुतः, ‘वाशीमन्तः’ (उत्साहप्रयुक्तघोषरूपवज्रविधशब्दवन्तः), ‘इक्षिणः’ (खगट्टहान्प्रति गमितवन्तः), ‘अभीरवः’ (स्वकार्यस्य निष्पन्नत्वेन विघ्नकारिभ्यः असुरेभ्यो भयरहिताः), ‘प्रियस्य’ ‘मारुतस्य’ ‘धाम्नः’ (मरुतां सम्बन्धि यत् प्रियं स्थानं तत्) ‘विद्रे’ (लब्धवन्तः) ।

अथ वारुणीमामिचामित्यस्य याज्यानुवाक्ययोः प्रतीके दर्शयति,—“अवते हेङो, उदुत्तमम्^(७-८)” इति । ‘अवते हेङः’ इति पुरोऽनुवाक्या; ‘उदुत्तमम्’ इति याज्या । एतच्चोभयं “वैश्वानरो न जत्या” इत्यस्मिन्ननुवाके (१।५।११ अ०) व्याख्यातम् ।

अथ कायमेककपालमित्यस्य पुरोऽनुवाक्यामाह,—“कया नश्चिच आभुवदूती सदा वृधः सखा । कया शचिष्ठया वृता^(९)” इति । कस्य (प्रजापतेः) सम्बन्धिनीत्यस्मिन्नर्थे स्त्रीलिङ्गः केतिशब्दो वर्तते । ‘जति’ शब्दो रक्षणवाची । ‘कया’ जत्या (प्रजापतिः सम्बन्धिना रक्षणेन) ‘चिच’ ‘आभुवत्’ (विचित्रोऽयं यज्ञः) ‘नः’ (अस्मान् प्रति) आगतः । कीदृशो यज्ञः ?—‘सदा वृधः’ (सदा वर्द्धमानः); ‘सखा’ (सखिवत् प्रियतमः) । स च यज्ञः ‘कया’ (प्रजापतिसम्बन्धिन्या) ‘शचिष्ठया’ (अतिशयितया शक्त्या) ‘वृता’ (युक्त इत्यर्थः) ।

अत्रैव याज्यामाह,—“को अद्य युक्ते धुरि गा ऋतस्य
 शिमोवतो भामिनो दुर्हणायून् । आसन्निषून् हृत्स्वसो मयो-
 भून् य एषां भृत्यामृणधत् स जीवात्^(१०)” इति । ‘कः’ (प्रजा-
 पतिः) ‘अद्य’ (अस्मिन् दिने) ‘ऋतस्य’ ‘धुरि’ (यज्ञस्य भारे)
 यज्ञप्रवृत्तिवेलायामित्यर्थः । ‘गाः’ (वाग्विशेषान् अस्मदीयस्युति-
 रूपान्) ‘युक्ते’ (स्वचित्ते योजयति) । कीदृशान् वाग्विशेषान् ?—
 ‘शिमोवतः’ (शर्मयुक्तान्) एतत्कर्मयोग्यामित्यर्थः । ‘भामिनः’
 (स्वार्थावभासकान्) ‘दुर्हणायून्’ (दुःखहरणशीलान्) ‘आसन्निषून्’
 (अस्मदीयमाख्यं मुखम् इच्छन्ति गच्छन्तीत्यासन्निषवः तान्);
 ‘हृत्स्वसः’ (हृत्सु सुत्यानां हृदयेषु तिष्ठन्तीति हृत्स्वसः तान्)
 हृदयङ्गमान् अतिप्रियानित्यर्थः । ‘मयोभून्’ (सुखस्य भावयितृन्) ।
 ‘यः’ (यजमानः) ‘एषां’ (वाग्विशेषाणां) ‘भृत्यां’ (भरणक्रियां)
 ‘ऋणधत्’ (वर्द्धयति) पुनःपुनः स्तौतीत्यर्थः । ‘स’ (यजमानः)
 ‘जीवात्’ (चिरं जीवति) ।

अथ खिष्टकृतो याज्यानुवाक्ययोः प्रतीके दर्शयति,—“अग्ने
 नयाऽऽ देवानाम्^(११-१२)” इति । ‘अग्ने नय सुपथा’ इति
 पुरोऽनुवाक्या । ‘आ देवानामपि पन्था’ इति याज्या ।
 एतच्चोभयम् “उभा वामिन्द्राग्ने” इत्यनुवाके (१।१।१४ अ०)
 व्याख्यातम् ।

आमिचानुनिष्यादिनो वाजिनहविषो याज्यानुवाक्ययोः
 प्रतीके दर्शयति,—“शन्नो भवन्तु वाजे वाजे^(१२-१४)” इति ।
 ‘शन्नो भवन्तु वाजिनो हवेषु’ इति पुरोऽनुवाक्या । ‘वाजे वाजे

‘वत वाजिनः’ इति याज्या । एतच्चोभयं ‘देवस्याहः सवितुः प्रसवे’ इत्यनुवाके (१।७।८ अ०) व्याख्यातम् ।

अथावमृथे प्रथमाज्यभागस्य पुरोऽनुवाक्यामाह,—“अस्यमे सधिष्ठव मौषधीरनुरुध्यसे । गर्भे सञ्जायसे पुनः^(१५)” इति । हे ‘अग्ने’, ते (तव) ‘सधिः’ (सहे वलम्) ‘असु’ वर्तते । ‘स’ त्वम् ‘मौषधीरनुरुध्यसे’ (ग्रीहियवाद्यौषधीरनुसरति*), जाठराग्नि-रूपेण तत्स्वीकारात् । अरण्योः ‘गर्भे’ स्थितः सन् ‘पुनः’-पुनर्जायसे ।

अथ द्वितीयाज्यभागस्य पुरोऽनुवाक्यामाह,—“वृषा सोम द्युमाः असि वृषा देव वृषव्रतः । वृषा धर्माणि दधिषे^(१६)” इति । हे ‘सोम’, त्वं ‘वृषा’ (कामानां वर्षयिता) ‘असि’ । ‘द्युमान्’ (दीप्तिमान्) च ‘असि’ । हे ‘देव’, यस्मात् त्वं ‘वृषा’ (वर्षयिता) तस्मात् त्वं ‘वृषव्रतः’ (वर्षणनिमित्तं व्रतं कर्म यस्य असौ वृषव्रतः) । किञ्च यस्मात् त्वं ‘वृषा’ (वर्षयिता), तस्मात् ‘धर्माणि’ (पुण्यानि) ‘दधिषे’ हे सोम (धारयिता असि) ।

अथ वारुणस्य याज्यानुवाक्ययोः प्रतीके दर्शयति,—“इमं मे वरुण तत्त्वा यामि^(१७-१८)” इति । ‘इमं मे वरुण शुधि’ इति पुरोऽनुवाक्या, ‘तत्त्वा यामि ब्रह्मणा वन्दमानः’ इति याज्या । एतच्चोभयम् “इन्द्रं वो विश्वतस्परौन्द्रं नरः” इत्यनुवाके (२।१।११ अ०) व्याख्यातम् ।

* सरसि इति पाठो भवितुं युक्तः ।

अथाग्निवारुणस्त्रिष्टुतः संयाज्ययोः प्रतीके दर्शयति,—“त्वन्नो
अग्ने स तन्नो अग्ने^(१९-२०)” इति । ‘त्वन्नो अग्ने वरुणस्य विद्वान्’
इति पुरोऽनुवाक्या, स तन्नो अग्नेऽवमो भवति’ इति याज्या ।
एतच्चोभयम् “आयुष्ट आयुर्दा अग्ने” इत्यस्मिन्ननुवाके (२।५।
१२अ०) व्याख्यातम् ॥

अत्र विनियोगसंग्रहः,—

वारुणाख्यप्रघासेषु याज्या अन्त्यानुवाक्याः ।
इन्द्राग्नी तिस्र ऐन्द्राग्नेर्मासुते तु मरु-द्वयम्* ॥
अवोदु, वारुणे यागे; कया, कायाख्ययागको ।
अग्न, आ देव, संयाज्ये; शन्नो वाजेति वाजिने ॥
अप्सु, द्वयं चावष्टयेऽनुवाक्ये आज्यभागयोः ।
इमं, तच्चा, प्रधानस्य प्रोक्ते, त्वं स त्वमित्यमू ॥
संयाज्ये इति मन्त्रास्तु विंशतिः समुदीरिताः ॥

वेदार्थस्य प्रकाशेन तमो हार्दं निवारयन् ।

पुमर्थांश्चतुरो देयाद्विद्यातोर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे द्वितीयप्रपाठके एकादशोऽनुवाकः ॥ ० ॥

* अत्र ‘त्रयम्’ इति पाठो भवितुं युक्तः ।

† अत्र ‘कया को कायायागके’ इति पाठो भवितुं युक्तः ।

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्क-
 भूपालसाम्राज्यधुरन्धरेण सायनाचार्येण विरचिते माधवीये
 वेदार्थप्रकाशनामकतैत्तिरीययजुःसंहिताभाष्ये चतुर्थकाण्डे द्वितीयः
 प्रपाठकः सम्पूर्णः ॥०॥

॥०॥ ॐ तत्सत् ॥०॥

श्रीगणेशाय नमः ।

अथ तैत्तिरीयसंहिताभाष्ये

चतुर्थकाण्डे तृतीयप्रपाठके

प्रथमोऽनुवाकः ।

अपां त्वेमन्त्सादयाम्यपां त्वाद्भन्त्सादयाम्यपां त्वा
भस्मन्त्सादयाम्यपां त्वा ज्योतिषि सादयाम्यपां त्वा-
ऽयने सादयामि^(१-५) अणवे सद्ने सीद समुद्रे सद्ने
सीद सलिले सद्ने सीदापां क्षये सीदापाः सधिषि
सीद^(६-१०) अपां त्वा सद्ने सादयाम्यपां त्वा सधस्थे
सादयाम्यपां त्वा पुरीषे सादयाम्यपां त्वा योनौ,
सादयाम्यपां त्वा पाथसि सादयामि^(११-१५) गायत्रीछ-
न्दस्त्रिष्टुप्छन्दो जगतीछन्दोऽनुष्टुप्छन्दः पंक्तिच्छन्दः
^(१६-२०) ॥ १ ॥

योनौ । पञ्चदश च ॥ १ ॥

इति तैत्तिरीयसंहितायां चतुर्थकाण्डे तृतीयप्रपाठके
प्रथमोऽनुवाकः ॥ ० ॥

श्रीगणेशाय नमः ।

यस्य निश्चसितं वेदा यो वेदेभ्योऽखिलं जगत् ।
निर्ममे तमहं वन्दे विद्यातोऽर्थमहेश्वरम् ॥
प्रपाठके द्वितीये हि चित्तिचेत्तं निरूपितम् ।
वाच्यास्तृतीयके पञ्च चित्तयोऽत्र त्रयोदश ॥
अनुवाकास्त्रिभिर्द्वाभ्यां तथा द्वाभ्यां चतुष्टयात् ।
एकेन चित्तयो याज्या इत्यर्था अनुवाकगाः ॥

तत्र प्रथमानुवाके प्रथमचित्तिगता अपस्याभिधाना इष्टका
उच्यन्ते । कल्पः, 'अपस्या उपदधात्यपां त्वेमन्त्सादयामीति पञ्च
पुरस्तात् प्रतीचीरर्णवे सद्ने सोदेति पञ्च दक्षिणत उदीचीरपां
त्वा सद्ने सादयामीति पञ्च पश्चात् प्राचीर्गायत्रीच्छन्द इति
पञ्चोत्तरतो दक्षिणा' इति । तत्र प्रथमपञ्चकमन्त्वानाह,—“अपां
त्वेमन्त्सादयाम्यपां त्वाद्मन्त्सादयाम्यपां त्वा भस्मन्त्सादयाम्यपां त्वा
ज्योतिषि सादयाम्यपां त्वाऽयने सादयामि^(१-५)” । हे इष्टके, त्वाम्
'अपाम्' 'इमन्' (जलसम्बन्धिप्रवाहादिगमनप्रकारे) 'सादयामि'
(स्थापयामि) । एवमुत्तरत्रापि योज्यम् । 'ओद्मन्' (वोची-
तरङ्गादिरूपे उदके), 'भस्मन्' (भासके शूक्तरूपे), 'ज्योतिषि'
(प्रकाशनैर्मन्त्रे इत्यर्थः) । 'अयने' (नदीकूपाद्याधारे) ।

अथ द्वितीयेष्टकापञ्चकमन्त्वानाह,—“अर्णवे सद्ने सोद समुद्रे
सद्ने सोद सलिले सद्ने सोदापां ज्ये सोदापाः सधिवि-

सीद^(१-१०)” इति । अर्णवशब्देन सादृश्यात् प्रौढतटाकाद्युपलक्ष्यते । तच्च ‘अपां’ सदनं । तस्मिन् स्थाने हे इष्टके, ‘सीद’ (उपविश) । ‘समुद्रः’ प्रसिद्धः । सलिलशब्देन अनिर्द्धारितविशेषो जलमात्रा-
धारो लक्षितः । चीयन्ते शुष्यन्त्यापोऽचेति शुष्कतटाकादिः
चयः । जलेन सह मेघे धीयते स्थाप्यते इति सधोर्वर्षापलादिः ।

अथ ततोऽपञ्चकमन्त्रानाह,—“अपां त्वा सदने सादयाम्यपां
त्वा सधस्थे सादयाम्यपां त्वा पुरीषे सादयाम्यपां त्वा योनौ
सादयाम्यपां त्वा पाथसि सादयामि^(११-१५)” । हे इष्टके, त्वाम्
‘अपां’ ‘सदने’ (नद्यादौ) ‘सादयामि’ (स्थापयामि) । अग्निः
सह विद्युदादयो यत्र मेघे तिष्ठन्ति, सोऽयं मेघः ‘सधस्थः’ ।
पुरीषशब्देन नद्यादिगताः सिकता उच्यन्ते । योनिशब्देन जल-
कारणभूतोऽग्निरुच्यते । ‘अग्नेरापः’ इति श्रुतेः । पीयते जलं
मेघैरत्रेति पाथः समुद्रः ।

अथ चतुर्थपञ्चकमन्त्रानाह,—“गायत्रीकन्दस्तिष्ठुक्कन्दो
जगतीकन्दोऽनुष्टुप्कन्दः पङ्क्तिश्चन्द्रः^(१६-२०)” इति । हे इष्टके,
त्वं गायत्र्याख्यच्छन्दोरूपसि । एवमितरत्रापि ।

एतैर्मन्त्रैः साध्यमुपधानं विधत्ते,—“पशुर्वा एष यदग्निर्घानिः
खलु वा एषा पशोर्विक्रियते यत् प्राचीनमेष्टकाद्यजुः क्रियते रेतोऽ-
पस्या अपस्या उपदधाति यानावेव रेतो दधाति” (५।२।१० अ०)
इति । योऽयम् ‘अग्निः’, स ‘एष’ पशुप्राप्तिहेतुत्वात् ‘पशुः’ एव ।
इष्टकोपधानात् पूर्वं यदङ्गजातमनुष्ठीयते, तेन पशोरेषा योनिरेव
विक्रता भवति । यथा लोके क्षतुकाले विक्रता योनिः रेतो-

धारणमपेक्षते' तद्वदित्यर्थः । अक्लिङ्गगते*मन्त्रैरुपधेया इष्टका
'अपस्थाः' तास्य रेतस्थानीयाः, अतस्मा उपदध्यात् । तदुपधानेन
'घोनावेव' 'रेतो' धारितं भवति ।

सामान्येन विहितं विशेषाकारेण पुनर्विधत्ते,—“पञ्चोपदधाति
पाङ्क्षाः पशवः पशूनामेवास्मै प्रजनयति” (५। २। १० अ०) इति ।
अत्र पुरस्तादित्यध्याहर्त्तव्यं । पूर्वस्यां दिशि पञ्चेष्टका उपदध्यात् ।
समुच्चैः पादैः पञ्चभिर्योगात् 'पशवः' 'पाङ्क्षाः' ।

अथ द्वितीयपञ्चकस्य देशं विधत्ते,—“पञ्च दक्षिणतो वज्रो
वा अपस्था वज्रेणैव यज्ञस्य दक्षिणतो रक्षाः स्यपहन्ति” (५। २।
१० अ०) इति । वज्रवद्वैरिनिवारणसमर्थत्वादपस्थानां वज्रत्वम् ।

अथ तृतीयपञ्चकस्य देशं विधत्ते,—“पञ्च पश्चात् प्राचीरुप-
दधाति पश्चाद् वै प्राचीनः रेतो धीयते पश्चादेवास्मै प्राचीनः
रेतो दधाति” (५। २। १० अ०) इति । 'प्राचीः' (प्राङ्मुखाः) ।
लोके पश्चिमस्यां दिशि अवस्थितेन प्राङ्मुखेन पुरुषेण 'रेतः'
'प्राचीनः' सम्मुखमेव गर्भाशये स्थाप्यते । अतो यजमानार्थमपि
तथा कृतं भवति ।

पूर्वपश्चिमयोरिष्टकाः सह प्रशंसति,—“पञ्च पुरस्तात् प्राची-
रुपदधाति पञ्च पश्चात् प्राचीस्तस्मात् प्राचीनः रेतो धीयते
प्रतोचीः प्रजा जायन्ते” (५। २। १० अ०) इति । 'प्रतोचीः'
प्रत्यगपवर्गाः । प्राच्यां प्रथमामाधाय ततः पश्चिमायां द्वितीयां

* अक्लिङ्गगतेः इति क्वचित् पाठः साधुरिव प्रतिभाति ।

ततोऽपि पश्चिमायां ततोयेति* एषा रीतिः । प्राचीरित्यत्र तद्विपरीता रीतिः ; लोकेऽपि पुरोऽभिमुखत्वेन रेतःस्थापनं, तद्विपर्येण प्रजननम् ।

चतुर्थपञ्चकस्य देशं विधत्ते,—“पञ्चोत्तरतः कन्दस्याः पशवो वै कन्दस्याः पशून् प्रजातान् तस्मात्समायतनमभिपर्युहते” (५।२।१० अ०) इति । पूर्वापधानेन ‘प्रजातान्’ ‘पशून्’ अनेनेपधानेन स्तस्थानं प्रापयति ।

देशविशेषान् विधाय समुदायाकारेण प्रशंसति,—“इयं वै अग्नेरतिदाहादविभेत् सैता अपस्या अपश्यन्ता उपधात्त ततो वा इमां नात्यदह्यदपस्या उपदधात्यस्या अनतिदाहाय” (५।२।१० अ०) इति । अपां शान्तत्वादपस्याभिरतिदाहस्य परिहारः ।

पुनः प्रकारान्तरेण प्रशंसति,—“उवाच हेयमददित्स ब्रह्मणा-
ऽन्नं यस्यैता उपधीयान्ते य उ चैना एवं वेददिति” (५।२।१० अ०)
इति । ‘यस्य’ (यजमानस्य) ‘एताः’ अपस्या उपधीयन्ते, ‘यः’
‘उच’ विद्वान् एता अपस्या उक्तप्रकारेण जानाति, ‘स’
(यजमानः) स च वेदिता ‘ब्रह्मणा’ (मुख्यया वृत्त्या) ‘अन्नम्’
‘अददित्’ (अन्नमन्ति), ‘एवं’ इदं वाक्यम् ‘इयं’ पृथिवी ‘उवाच’
ह । तस्मात् अपस्याः प्रशस्ता इति तात्पर्यार्थः ॥

* तृतीयाभिति इति पाठो भवितुं युक्तः ।

अत्र विनियोगसंग्रहः,—

अपामपस्या दिक्षेता उपधेयास्तु विंशतिः ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे द्वितीयप्रपाठके प्रथमोऽनुवाकः ॥ ० ॥

अयं पुरो भुवस्तस्य प्राणो भौवायनो वसन्तः
प्राणायनो गायत्री वासन्ती गायत्रीयै गायत्रं गाय-
चादुपाशुरुपाशोस्त्रिवृत् चिवृत्तो रथन्तरं रथन्त-
राद्वसिष्ठ ऋषिः प्रजापतिगृहीतया त्वया प्राणं
गृह्णामि प्रजाभ्यः^(१) अयं दक्षिणा विश्वकर्मा तस्य मनो
वैश्वकर्मणं ग्रीष्मो मानसस्त्रिष्टुग्रीष्मी चिष्टुभ रेडमै-
डादन्तर्यामोऽन्तर्यामात् पञ्चदशः पञ्चदशाद् बृहद्
बृहतो भरद्वाज ऋषिः प्रजापतिगृहीतया त्वया मनः॥
॥ १ ॥

गृह्णामि प्रजाभ्यः^(२) अयं पञ्चादिश्वव्यचास्तस्
चक्षवैश्वव्यचसं वर्षाणि चाक्षषाणि जगती वर्षा

जगत्या ऋक्षमृक्षमाच्छुक्रः शुक्रात् संतदशः संत-
दशावैरूपं वैरूपादिश्वामिच ऋषिः प्रजापतिगृही-
तया त्वया चक्षुर्गृह्णामि प्रजाभ्यः^(३) इदमुत्तरात्
सुवस्तस्य ओचं सौवः शरच्छौत्यनुष्टुपह्यनुष्टुभः
स्वारः स्वारान्मन्थी मन्थिन एकविंश एकविंशद्
वैराजं वैराजाज्जमदग्निर्ऋषिः प्रजापतिगृहीतया ॥ २ ॥

त्वया ओचं गृह्णामि प्रजाभ्यः^(४) इयमुपरि मतिः ।
तस्यै वाङ्माती हेमन्तो वाच्यायनः पंक्तिर्हेमन्ती पंक्त्यै
निधनवन्निधनवत आग्रयण आग्रयणाक्षिणवचय-
स्त्रिंशौ क्षिणवचयस्त्रिंशाभ्याः शाक्वरैवते शाक्वर-
रैवताभ्यां विश्वकर्मर्षिः । प्रजापतिगृहीतया त्वया वाचं
गृह्णामि प्रजाभ्यः^(५) ॥ ३ ॥

त्वया मनः । जमदग्निर्ऋषिः प्रजापतिगृहीतया ।
त्रिंशच्च ॥ २ ॥

इति तैत्तिरीयसंहितायां चतुर्थकाण्डे तृतीय-
प्रपाठके द्वितीयोऽनुवाकः ॥ ० ॥

प्रथमेऽनुवाके अपस्या उक्ताः । अथ द्वितीये प्राणभृत
उच्यन्ते । कल्पः, 'अयं पुरो भुव इति पञ्चाशत् प्राणभृतो दश

दश प्रतिदिशमच्छया दश मध्येऽन्तरामुपधाय' इति । तत्र पूर्वस्यां दिशुपधेयानां दशेष्टकानां मन्त्रमाह,—“अयं पुरो भुवस्तस्य प्राणे भौवायनो वसन्तः प्राणायनो गायत्री वासन्ती गायत्रियै गायत्रं गायत्रादुपाऽऽशुर्गुपाऽऽशोस्त्रिवृत् त्रिवृते रथन्तरऽ रथन्तराद् वसिष्ठ ऋषिः प्रजापतिगृहीतया प्राणं गृह्णामि प्रजाभ्यः^(१)” इति । भवत्यस्माज्जगदिति 'भुवः', भुवःशब्दः* प्रजापतिमाचष्टे । 'पुरः' (पूर्वस्यां) दिशि 'अयं' 'भुवः' वर्तते इति शेषः; हे इष्टके, तद्रूपाऽसीत्यभिप्रायः । एवम् उत्तरेष्वपि वाक्येषु योज्यं । 'तस्य' (भुवःशब्दाभिधेयस्य) प्रजापतेः सम्बन्धी 'प्राणः', अत एवापत्यत्वमुपचर्य 'भौवायनः' इत्युच्यते । तस्य च प्राणस्य आसृष्टित्तरूपस्यापत्यत्वेनोपचरितः 'प्राणायनो' वसन्तर्तुः । तस्य च सम्बन्धिनी 'वासन्ती' 'गायत्री' । तस्या-म्बन्धोरूपाया गायत्र्याः सम्बन्धि 'गायत्रं' साम । तस्माच्च गायत्रसाम उत्पन्न इव 'उपांशु'-ग्रहः । तस्माच्चापांशुग्रहादुत्पन्न इव 'त्रिवृत्' स्तोमः । तस्मात् त्रिवृत्स्तोमादुत्पन्नमिव 'रथन्तरं' साम । तस्माद्रथन्तरसाम उत्पन्न इव वसिष्ठाख्य 'ऋषिः' । हे इष्टके, यथोक्तप्रकारेण प्रजापति-प्राण-वसन्तादिरूपोपचारेण 'प्रजापतिगृहीतया' 'तया' 'प्रजाभ्यः' (सर्वानां प्रजानां) 'प्राणं' 'गृह्णामि' (प्रजानां प्राणसिद्धये त्वाम् उपदधामीत्यर्थः) । यद्यप्ययमेकवाक्यत्वादेक एव मन्त्रः, तथापि प्रतीष्टकादृत्या दश मन्त्राः सम्यग्गन्ते ।

* भुवशब्द इति पाठो भवितुं युक्तः ।

अथ दक्षिणस्यां दिश्युपधेयानामिष्टकानां मन्त्रमाह,—“अयं दक्षिणा विश्वकर्मा तस्य मनो वैश्वकर्मणं घोषो मानसस्त्रिष्टुग्-
घैष्मो त्रिष्टुभ ऐङ्मैङ्गादन्तर्यामोऽन्तर्यामात् पञ्चदशः पञ्चदशाद्
बृहद्बृहतो भरद्वाज ऋषिः प्रजापतिगृहीतया त्वया मनो
गृह्णामि प्रजाभ्यः^(१)” इति । विश्वानि कर्माणि जगद्ध्यापाररूपाणि
यस्य, असौ ‘विश्वकर्मा’ (प्रजापतिः) । ‘दक्षिणा’ (दक्षिणस्यां)
दिशि यः ‘अयं’ विश्वकर्मा, हे इष्टके, तद्रूपा त्वमसि । प्राण-
वसन्तादिपरम्परेव मनोघोषादिपरम्परा व्याख्येया । ‘ऐङ्म’-इति
सामविशेषः ।

अथ पश्चिमायां दिश्युपधेयानामिष्टकानां मन्त्रमाह,—“अयं पश्चाद्विश्वव्यचास्तस्य चक्षुर्वैश्वव्यचसं वर्षाणि चाक्षुषाणि जगती
वार्षी जगत्या ऋक्षममृक्षमाच्छुक्रः शुक्रात् सप्तदशः सप्तदशाद्
वैरूपं वैरूपाद्विश्वामित्र ऋषिः प्रजापतिगृहीतया त्वया चक्षु-
गृह्णामि प्रजाभ्यः^(२)” इति । विश्वं (सर्वं जगत्) व्यचति व्याप्नोति
इति ‘विश्वव्यचाः’ प्रजापतिः । शेषं पूर्ववद्द्वयोजनीयम् । ‘वर्षाणि’
वर्षर्तुः । ‘ऋक्षमम्’ इति सामविशेषः ।

अथोत्तरस्यां दिश्युपधेयानामिष्टकानां मन्त्रमाह,—“इदम्
उत्तराक्षुवस्तस्य ओत्रः सैवः शरत् औती अनुष्टुप् शारदो
अनुष्टुभः स्वारः स्वारान्मन्यो मन्थिन एकविंश एकविंशाद्वैराजं
वैराजान्जमदग्निर्ऋषिः प्रजापतिगृहीतया त्वया ओत्रं गृह्णामि
प्रजाभ्यः^(३)” इति । सैति सर्वं जगत् प्रेरयतीति सुवशब्दः
प्रजापतिवाची । उत्तरस्यां दिशि यदिदं ‘सुवः’ (प्रजापतिशरीरं),

हे इष्टके, त्वं तद्रूपाऽसीति योज्यम् । स्वारमिति सामविशेषः ।
शेषं पूर्ववद्वाख्येयम् ।

अथ मध्यमदेशे उपधेयानामिष्टकानां मन्त्रमाह,—“इयम्
उपरि मतिः तस्यै वाङ्मानी हेमन्तो वाच्यायनः पङ्क्तिर्हेमन्तो
पङ्क्त्यै निधनवन्निधनवत् आग्रयण आग्रयणात्त्रिणवचयस्त्रिंशो
त्रिणवचयस्त्रिंशोऽभ्याः शाकररैवते शाकररैवताभ्यां विश्वकर्मर्षिः
प्रजापतिगृहीतया त्वया वाचं गृह्णामि प्रजाभ्यः(५)” इति ।
मन्यते कृत्स्नं जगज्जानातीति ‘मतिः’ प्रजापतिः । ऊर्द्धायां
दिशि येयं ‘मतिः’ (प्रजापतिर्मतिः), हे इष्टके, तद्रूपा त्वमसि ।
मतिनान्नः प्रजापतेत्यपत्यरूपा या इयं ‘वाक् माती’ । वाचोऽपत्वं
‘वाच्यायनः’ । ‘निधनवत्’ इति सामविशेषः । तत्रैकैकस्मिन् मन्त्र
प्रजापतिः इन्द्रियम् ऋतुः क्रन्दः सामविशेषग्रहः स्तोमः पृष्ठस्तोत्रं
साम ऋषिरिति नवानामेतेषां पदार्थानां यद्यपि लोकप्रसिद्धो
जन्यजनकभावो नास्ति, तथापि मन्त्रार्थत्वेन मनसा भावयितु-
मिदमुक्तमित्यविरोधः ।

एतैर्मन्त्रैः साध्यमुपधानं विधत्ते,—“प्राणभृत उपदधाति
रेतस्येव प्राणान् दधाति तस्माद्वदन् प्राणं पश्यन्कृण्वन् पशु-
र्जायते” (५।२।१० अ०) इति । पूर्वं रेतोरूपा अपस्या उपहिताः,
तत ऊर्द्धं प्राणभृतमुपधानेन ‘रेतसि’ प्राणं स्थापयति । यस्मात्
एवं गर्भाशये सित्ते ‘रेतसि’ प्राणाः स्थाप्यन्ते, तस्मात् रेतः-
कार्यपशुर्वदनादिभिर्वागादिव्यापारैर्युक्तो जायते ।

सामान्येन विहितं पुनर्विशेषाकारेण विधत्ते,—“अथ पुनो

भुव इति पुरस्तादुपदधाति प्राणमेवैताभिर्दाधार, अयं दक्षिणा विश्वकर्मेति दक्षिणतो मन एवैताभिर्दाधार, अयं पश्चादिश्वयचा इति पश्चाच्चतुरेवैताभिर्दाधार, इदमुत्तरात् सुवरित्युत्तरतः आचमेवैताभिर्दाधार इयमुपरि मतिरित्युपरिष्ठाद् वाचमेवैताभिर्दाधार” (५।२।१०अ०) इति । तत्तदिष्टकोपधानेन चित्यस्याग्नैर्यजमानस्य वा प्राणादयो धृता भवन्ति ।

एकैकस्यां दिशुपधेयानामिष्टकानां सङ्ख्यां विधत्ते,—“दश-दशोपदधाति सवीर्यत्वाय” (५।२।१०अ०) इति । एकैकं मन्त्रं दशकृत्व आवर्त्य दशेष्टका उपदध्यात् । तथा सति चित्तेः सवीर्यत्वदाह्यं भवति ।

तत्रोपधाने वक्रत्वं विधत्ते,—“अक्ष्णयोपदधाति तस्मादक्ष्णया पशवोऽङ्गानि ग्रहरन्ति प्रतिष्ठित्यै” (५।२।१०अ०) इति । प्रतीच्यामुपक्रम्य प्राच्यामवसाने सति आर्जवं भवति । नैर्ऋत्यामुपक्रम्य अैशान्यां समापनं वक्रत्वम्; एवमितरचापि; तदिदम् ‘अक्ष्णया’ इत्यनेनोच्यते । पशवोऽपि दक्षिणं पुरोवर्त्तिपादं प्रचाल्य वामायवर्त्तिपादं प्रचालयन्ति, एवं पशूनां पादचालने वक्रत्वम् ।

तत्तद्विग्विशिष्टा इष्टकास्तत्तन्मन्त्रगतान् वसिष्ठादीनृषोऽप्युपशंसति,—“याः प्राचीस्ताभिर्वसिष्ठ* आर्घ्नात्, या दक्षिणा ताभिर्भरद्वाजो, याः प्रतीचीस्ताभिर्विश्वामित्रो, या उदीचीस्ताभि-

* वसिष्ठ इति आदर्शसंहितापुस्तके पाठः ।

जमदग्निर्या ऊर्द्धास्ताभिर्विश्वकर्मा” (५।२।१० अ०) इति ।
स्यष्टम् ।

एतद्वेदनं प्रशंसति,—“य एवमेतासः सृष्टिं वेद च्छ्रोत्येव, य
आसामेवं बन्धुतां वेद बन्धुमान् भवति, य आसामेवं कृप्तिं वेद
कल्पते अस्मै, य आसामेवमायतनं वेद आयतनवान् भवति, य
आसामेवं प्रतिष्ठां वेद प्रत्येव तिष्ठति” (५।२।१० अ०) इति ।
‘सृष्टिः’ (समृद्धिहेतुत्वम्) । बन्धूनां समूहो ‘बन्धुता’, दशानां
समूहाकार इत्यर्थः । ‘कृप्तिः’ वक्रकल्पना । ‘आयतनं’ प्रागादि-
देशविशेषः । ‘प्रतिष्ठा’ तत्र स्थापनम् ॥

अत्र विनियोगसंग्रहः,—

अयं प्राणभृतो दध्यात् पञ्चाशत् पञ्चमन्त्रकैः ।

अथ मीमांसा, प्रथमाध्यायस्य चतुर्थपादे अष्टादशाधिकरणे
चिन्तितम् ।

“सृष्टिवत् प्राणभृत् तत्र सादृश्यं लिङ्गभूतः ।

अत्रैकमन्त्रगो लिङ्गसमुदायो विशेष्यते ।

‘प्राणभृत उपदधाति’ इत्यत्रापि सृष्टिन्यायेन मन्त्रविधिरिति
पूर्वः पक्षः । लिङ्गप्रकरणप्राप्तमन्त्रानुवादेन इष्टकोपधाने विधिः ।
‘रैतस्येव प्राणान् दधाति’ इत्यस्य वक्ष्यमाणस्यार्थवादस्योपपत्तये
प्राणभृच्छब्देन मन्त्रानुवादः । पूर्वत्र द्वितोयादिमन्त्रेषु सृष्टिनिङ्गानां
वाङ्मयम्, इह तु प्रथममन्त्र एव प्राणभृत्लिङ्गमाज्ञायते,—‘अयं
पुरो भुवस्तस्य प्राणो भौवायनः’ इति । एकस्यैव मन्त्रस्य प्राण-

सृत्वेऽपि 'कृत्रिणो गच्छन्ति' इतिवत् तत्सहचरिताः सर्वेऽपि
मन्त्राः प्राणभृच्छब्देन लक्ष्यन्ते ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे तृतीयप्रपाठके द्वितीयोऽनुवाकः ॥ ० ॥

प्राचीं दिशं वसन्त ऋतूनामग्निर्देवता ब्रह्म द्रविणं
त्रिवृत्स्तोमः स उ पञ्चदशवर्तनिस्त्यविर्वयः कृतम-
यानां पुरोवातो वातः सानन ऋषिः^(१) दक्षिणा दिशं
ग्रीष्म ऋतूनामिन्द्रो देवता क्षत्रं द्रविणं पञ्चदशः
स्तोमः स उ सप्तदशवर्तनिर्दित्यवाङ् वयस्तेताऽयानां
दक्षिणाद्वातो वातः सनातन ऋषिः^(२) प्रतीचीं दिशं
वर्षा ऋतूनां विश्वे देवा देवता विट् ॥ १ ॥

द्रविणः सप्तदशः स्तोमः स उ वेकविंशवर्तनि-
स्त्रिवत्सो वयो द्वापुरोऽयानां पश्चाद्वातो वातोऽहभून
ऋषिः^(३) उदीचीं दिशाः शरदृतूनां मित्रावरुणौ
देवता पुष्टं द्रविणमेकविंशः स्तोमः स उ त्रिणव-
वर्तनिस्त्यवाङ् वय आस्कन्दोऽयानामुत्तराद्वातो वातः
प्रत ऋषिः^(४) ऊर्द्धा दिशाः हेमन्तशिशिरादृतूनां
वृहस्पतिर्देवता वर्चा द्रविणं त्रिणवः स्तोमः स उ

त्रयस्त्रिंशवर्त्तनिः पष्ट्वाद्वयोऽभिभूरयानां विष्वक्वातो
 वातः सुपर्ण ऋषिः^(५) पितरः पितामहाः परेऽवरे ते
 नः पान्तु ते नोऽवन्वस्मिन् ब्रह्मन्वस्मिन् सृजंस्यामा-
 शिष्यस्यां पुरोधायामस्मिन् कर्मन्स्यां देवहृत्याम्^(६) ॥

॥ २ ॥

विट् । पष्ट्वाद्वयो । अष्टाविंशतिश्च ॥ ३ ॥

इति तैत्तिरीयसंहितायां चतुर्थकाण्डे तृतीयप्रपाठके
 तृतीयोऽनुवाकः ॥०॥

द्वितीयेऽनुवाके प्राणभृत इष्टका उक्ताः । अथ तृतीये अपान-
 भृत उच्यन्ते । कल्पः, 'वाच्यां प्राची दिशामिति पञ्चाशतमपान-
 भृतो यथा प्राणभृतः' इति । प्राच्यां दिक्षुपधेयानामिष्टकानां
 मन्त्रमाह,—“प्राची दिशां वसन्त ऋतूनामग्निर्देवता ब्रह्म द्रविणं
 त्रिवृत्सोमः स उ पञ्चदशवर्त्तनिस्त्यविर्ययः कृतमयानां पुरो-
 वातो वातः सानग ऋषिः^(१)” इति । हे इष्टके, 'दिशां' मध्ये
 या 'प्राची', सा त्वमसि । 'ऋतूनां' मध्ये यो 'वसन्तः', तद्रूपाऽसि ।
 देवतानां मध्ये यः 'अग्निः', तद्रूपाऽसि । स्वकीयत्वेन सम्पादनो-
 यानां द्रविणानां मध्ये विशिष्टब्राह्मणरूपं यद्वनं, तद्रूपा त्वमसि ।
 सोमानां मध्ये त्रिवृत्नामको यः 'सोमः', तद्रूपा त्वमसि ।
 'स उ' (सोऽपि, त्रिवृत्सोमः) 'पञ्चदशवर्त्तनिः' (पञ्चदशसोमस्य

प्रवर्त्तकः), बहिष्पवमानस्तोत्रे चिद्वत्स्तोमप्रवृत्तौ सत्यां तत ऊर्ध्वभाविषु आज्यस्तोत्रेषु पञ्चदश स्तोमाः प्रवर्त्तन्ते, तत्प्रवर्त्तन-शक्तिरूपा त्वमसि । वयसां मध्ये सार्द्धसंवत्सररूपं यद् 'वयः', तद्रूपा त्वमसि । 'अविः'-शब्दः सार्द्धसंवत्सरमुपलक्षयति ; तथाहि अविजातौ प्रायेण गर्भधारणमारभ्य षष्ठे मास्येव शिशुर्जायते ; त्रिषष्ट्याका अविजन्मकाला यस्य वयसः, तत् वयः अविशब्देनो-च्यते । 'अयानां' मध्ये यत् कृतयुगं, तद्रूपा त्वमसि । वायूनां मध्ये पुरोवाताख्यो यो वायुः, तद्रूपा त्वमसि । ऋषीणां मध्ये यः सानगाख्य 'ऋषिः', तद्रूपा त्वमसि ।

अथ दक्षिणस्यां दिश्युपधेयानां मन्त्रमाह,—“दक्षिणा दिशां योश्च ऋतूनामिन्द्रो देवता चचं द्रविणं पञ्चदशः स्तोमः स उ सप्तदशवर्त्तनिर्दित्यवाङ् वयस्तेताऽयानां दक्षिणादातो वातः सना-तन ऋषिः^(२)” इति । माध्यन्दिनसवने पञ्चदशस्तोममनुष्ठाय तत ऊर्ध्वभाविषु षष्ठस्तोत्रेषु सप्तदशस्तोमोऽनुष्ठातव्यः, तथा च स एव पञ्चदशस्तोमः सप्तदशस्तोमं प्रवर्त्तयति ; तत्र या प्रवर्त्तनशक्तिः, सा त्वमसि । वयसां मध्ये द्विसंवत्सरवयोरूपाऽसि ; 'दित्यवाट्'-शब्देन संवत्सरद्वयमुपलक्ष्यते, तथाहि 'दित्यं' (पुरुषं बालं*) वह-तीति 'दित्यवाट्', अजादिभेदेषु कश्चिदवान्तरजातिरेङ्कः, स च संवत्सरद्वयेन बालं वहतीति दित्यवाट्शब्दः संवत्सरद्वयोपलक्षकः । इतिः खण्डनं भाण्डभङ्गादिचापलं, तदर्हतीति 'दित्यः' पुंबाल

* बालमित्येतन्मात्रो का० ह० पु० पाठः । एवं परत्र ।

इत्यर्थः । दक्षिणादित्ययं, तत् दक्षिणस्यां दिशीत्यमुमर्थं ब्रूते ।
यो वायुर्दक्षिणस्यां वाति, स 'दक्षिणादातः', तेन वातविशेषणेन
विशेष्यो यो वायुः, तद्रूपा त्वमसि । शेषं पूर्ववत् ।

प्रतीच्यां दिशुपधेयानामिष्टकानां मन्त्रमाह,—“प्रतीची
दिशां वर्षा ऋतूनां विश्वे देवा देवता विड्रविणः सप्तदशः
स्तोमः स उ वेकविंशवर्त्तनिस्त्रिवत्सो वयो द्वापरोऽयानां
पश्चादातो वातोऽहभून् ऋषिः^(१)” इति । त्रयो वत्साः वत्सरा
यस्यामौ त्रिवत्सः, वर्षत्रयं, तत्परिमितं यद्वयः, तद्रूपा त्वमसि ।
अयन्ति गच्छन्ति तत्तत्कालानुसारेण वर्त्तन्ते प्राणिनोऽनेति,
अथा* युगविशेषः । तेषां मध्ये यः 'द्वापरः', तद्रूपा त्वमसि ।
पश्चिमायां दिशि यो वायुर्वाति, तस्य 'पश्चादातः' इति सज्ज्ञा,
एतत्सज्ज्ञको यो वातविशेषः, तद्रूपा त्वमसि । 'अहभून्' इति
कस्यचिदृषेर्नामधेयम् ।

उदीच्यां दिशुपधेयानामिष्टकानां मन्त्रमाह,—“उदीची
दिशाः शरदृतूनां मित्रावरुणौ देवता पुष्टं द्रविणमेकविंशः
स्तोमः स उ त्रिणववर्त्तनिस्तुर्यवाड्वय आस्कन्दोऽयानामुत्तरा-
दातो वातः प्रत्न ऋषिः^(२)” इति । पुष्टशब्दः परिचर्यया वर्ण-
त्रयपोषकत्वाच्छूद्रजातिमाचष्टे । अत एव वाजसनेयिनः समा-
मनन्ति, 'स शौद्रां वर्णमसृजत् पूषणम्' इति । तुर्यं चतुर्थं

* एवमेव सर्वत्र पाठः, किन्तु 'अयः' इति पाठो भवितुं युक्तः ।
† रौत्रमिति का० ह० पु० पाठः ।

चतुर्थसंवत्सरोपक्रमं वहतीति 'तुर्यवाट्', सार्द्धत्रिसंवत्सररूपं यत्
'वयः', तद्रूपा त्वमसि । 'आ, (समन्तात्) स्कन्दनं (धर्मस्य शेषणं)
यस्मिन् कलौ*, सोऽयम् 'आस्कन्दः' । 'प्रत्न' इति कस्यचिदृषे-
र्नाम ।

मध्यदेश उपधेयानामिष्टकानां मन्त्रमाह,—“ऊर्ध्वा दिशाः
हेमन्तशिशिरावृत्तनां बृहस्पतिर्देवता वर्चा द्रविणं त्रिणवः स्तोमः
स उ चर्यस्त्रिंशवर्त्तनिः पष्ठवादयोऽभिभूरयानां विष्वग्वातो
वातः सुपर्ण ऋषिः^(५)” इति । 'वर्चः' वर्चस्वान् चतुर्व्यपि वर्णेषु यो
बलवान्, तद्रूपं धनं त्वमसि । 'पष्ठे' (पृष्ठे) भारं वहतीति 'पष्ठवाट्'
स एवां दकारान्तशब्देनोच्यते । चतुर्थवर्षे सम्पूर्णे सति प्रायेण
बलीवर्द्धा भारं वहति, अतो वर्षचतुष्टयरूपं यद् 'वयः', तद्रूपा
त्वमसि । कृत्स्नं धर्ममभिवतीति 'अभिभूः', -कलियुगावसानकालः,
तद्रूपा त्वमसि । नानादिक्षु साङ्कर्येण सञ्चरन् वायुः विष्वग्वात-
सञ्ज्ञकः, तथाविधो यो वायुः, तद्रूपा त्वमसि । 'सुपर्ण' इति
कस्यचिदृषेर्नामधेयम् ।

सर्वेष्वेतेषु पञ्चसु मन्त्रेषु अनुषञ्जनीयशेषमन्त्रमाह,—“पितरः
पितामहाः परेऽवरे ते नः पान्तु ते नोऽवन्त्वस्मिन् ब्रह्मन्वस्मिन्
चत्रेऽस्यामाशिय्यस्यां पुरोधायामस्मिन् कर्मन्वस्यां देवहृत्याम्^(६)”
इति । हे 'पितरः', हे 'पितामहाः', हे 'परे' (प्रपितामहादयः),

* कालो इति सर्वत्र पाठो न सम्यक् । काले इत्यपि भवितुमर्हति ।

† एवमेव सर्वत्र पाठः, एव इति पाठो भवितुं युक्तः ।

हे 'अवरे' (भाटपुत्रादयः) । ईदृशा ये भवन्तः सन्ति, 'ते' (भवन्तः) 'नः' (अस्मान्) कर्मानुष्ठानाय 'पान्तु' (पालयन्तु) । किञ्च 'ते' (भवन्तः) 'नः' (अस्मान्) पालनसिद्ध्यर्थं 'अवन्तु' । 'अस्मिन्' 'ब्रह्मन्' (अस्यां ब्राह्मणजातौ) 'अस्मिन्' 'क्षत्रे' (अस्यां क्षत्रियजातौ) 'अस्याम् आशिषि' (एतस्यां कामनायाम्) 'अस्यां' 'पुरोधायाम्' (एतस्यां राजपौरहित्यवृत्तौ) 'अस्मिन् कर्मन्' (अस्मिन्श्चयनरूपे कर्मणि) 'अस्यां देवहृत्याम्' (एतस्यां देवता-क्लानरूपायां) क्रियायाञ्च निमित्तभूतायां सत्यां हे इष्टके तामुपदधामीति शेषः ।

एतैर्मन्त्रैः साध्यमुपधानं विधत्ते,—“प्राणभृत उपधाय संयत उपदधाति प्राणानेवास्मिन् धित्वा संयद्भिः संयच्छति तत् संयताः संयत्नमथो प्राणे एवापानं दधाति तस्मात् प्राणापानौ सञ्चरतः” (५।२।१० अ०) इति । अन्तर्देशे प्राणभृदाख्याः पूर्वाक्ता इष्टका 'उपधाय' बहिर्देशे संयदाख्या इमा अपानभृत उप-दध्यात् । तथा सति अग्नौ प्राणान् स्थापयित्वा संयदाख्याभिरिष्टका-भिः 'संयच्छति' (दृढीकरोति) । अतः संयच्छत्येताभिरिति व्युत्पत्त्या संयत्नाम सम्पन्नम् । अपि च बहिःसञ्चाररूपे 'प्राणे' पुनरन्तःसञ्चाररूपम् 'अपानं' स्थापयति । तस्मात्त्रोक्तेऽपि 'प्राणा-पानौ' सम्भूय 'सञ्चरतः' ।

प्राणभृद्भ्यो विपरीतप्रकारं विधत्ते,—“विषूचीरुपदधाति त-स्माद्विष्वच्चौ प्राणापानौ” (५।२।१० अ०) इति । यस्मात् प्राण-भृतामपानभृताञ्च अन्योन्यविपर्ययक्रमः, तस्मात्त्रोक्तेऽपि प्राणा-

पानौ अन्योन्यविपरीतस्वरूपौ । बहिर्गतिः प्राणः, अन्तर्गतिरपान इति विपर्ययः ।

संयतामासामुपधानं प्रशंसति,—“यद्वा अग्नेरसंयत-मसुवर्ग्य-मस्य तत् सुवर्ग्योऽग्निर्यत् संयत उपदधाति समेवैनं यच्छति सुवर्ग्यमेवाकरः” (५।२।१० अ०) इति । अग्नेः सम्बन्धि यदङ्गं सम्यङ्निर्धायितं न भवति, तदङ्गं स्वर्गहितं न भवति, अग्निसु स्वर्गहितोऽस्माकमपेक्षितः, तस्मादग्निं स्वर्ग्यं कर्तुं संयत उप-दध्यात् ।

प्रथममन्ते कस्यचिदंशस्य तात्पर्यमाह,—“अविर्वयः कृत-मयानामित्याह वयोभिरेवायानवहन्धे यैर्वयाऽसि” (५।२।१० अ०) इति । सार्द्धसंवत्सरादिरूपैर्वयोविशेषैर्याभिधेयानि कृतादियुगानि प्राप्नोति, तैश्च युगैस्तान् वयोविशेषान् प्राप्नोति;—न हि वयोविशेषमन्तरेण जन्महीनस्य कृतादियुगैः सम्बन्धोऽस्ति, नापि कृतादियुगरूपस्य कालस्याभावे कश्चिद्वयोविशेषः सम्भवति । महाप्रलये युगराहित्येन जन्मरहितानां वयोविशेषाद्यदर्शनात् । तस्मादन्योन्यसापेक्षयोर्वयोर्युगयोरुभयोरप्यत्रोपादानम् ।

पञ्चस्वपि मन्त्रेषु पुरोवातो दक्षिणादात इत्यादीन् वायु-विशेषान् प्रशंसति,—“सर्वतो वायुमतोर्भवन्ति तस्मादयं सर्वतः पवते” (५।२।१० अ०) इति । यस्मादेता दृष्टकाः सर्वा अपि वायुशब्दोपेतमन्त्रैरुपधेयाः, ‘तस्मादयं’ लोकेऽपि वायुः सर्वासु दिक्षु सञ्चरति ।

अत्र विनियोगसंग्रहः,—

प्राचीत्यपानभृत्संयदिति-नामद्वयान्विताः ।

पञ्चाशत् पूर्ववद्दिक्षु मध्ये चोपदधाति ताः ॥

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे तृतीयप्रपाठके तृतीयोऽनुवाकः ॥ ० ॥

ध्रुवश्चि॑तिर्ध्रुव॑यौनिध्रुवा॑सि ध्रुवां॑ योनि॑मासा॑द
सा॒ध्या । उ॒ख्यस्य॑ केतुं प्रथ॑मं पुरस्ता॑दश्विना॑ध्व॒र्यू सा॒-
दयतामि॒ह त्वा^(१) । स्वे दक्षे॑ दक्षपि॒तेह सीद॑ देव॒चा
पृथि॒वी वृ॒हती ररा॑णा । स्वा॒स॒स्था त॒नुवा सं विश॑स्व
पि॒तेवैधि॑ सूनव॒ आ सु॒शेवा॑श्विना॑ध्व॒र्यू सा॒दयतामि॒ह
त्वा^(२) । कु॒लायि॑नी वसु॑मती वयो॒धा रयि॑न्नो व॒र्द्ध
बहु॑लः सु॒वीर॑ ॥ १ ॥

अपाम॑तिं दुर्म॑तिं बाध॑माना रा॒यस्यो॑षे य॒ज्ञप॑ति-
माभज॑न्ती सुव॑र्धेहि यज॑मानाय पोष॑मश्विना॑ध्व॒र्यू सा॒-
दयतामि॒ह त्वा^(३) । अ॒ग्नेः पुरो॑षमसि दे॒व्यानी॑ तां
त्वा विश्वे॑ अभिगृ॑णन्तु दे॒वाः । स्तोम॑पृ॒ष्ठा धृत॑वतीह
सीद॑ प्र॒जाव॑दस्मे द्रवि॒णाऽऽय॑जस्वाश्विना॑ध्व॒र्यू सा॒दयता॑-

मिह त्वा^(४) । दिवो मूर्धासि पृथिव्या नाभिविष्टमनी
दिशामधिपत्नी भुवनानां ॥ २ ॥

जुर्मिर्द्रष्टो अपामसि विश्वकर्मा ते ऋषिरश्विना-
ध्वर्यू सादयतामिह त्वा^(५) । सजूर्ऋतुभिः सजूर्वि-
धाभिः सजूर्वसुभिः सजूरुद्रैः सजूरादित्यै सजूर्विश्वै-
र्देवैः सजूर्देवैः सजूर्देवैर्वयोनाधैरग्नये त्वा वैश्वानरा-
याश्विनाध्वर्यू सादयतामिह त्वा^(६-१०) । प्राणं मे
पाह्यपानं मे पाहि व्यानं मे पाहि चक्षुर्म उर्व्या, वि
भाहि ओचं मे श्लोकय^(११-१५) अपस्पिन्वौषधीर्जिन्व
द्विपात् पाहि चतुष्पादव दिवो वृष्टिमेरय^(१६-२०) ॥ ३ ॥

सुवीरं । भुवनानाम् । उर्व्या । सप्तदश च ॥ ४ ॥

इति तैत्तिरीयसंहितायां चतुर्थकाण्डे तृतीयप्रपाठके
चतुर्थोऽनुवाकः ॥०॥

तृतीयेऽनुवाके अपानभृदाख्या इष्टका उक्ताः । तावता प्रथमा
चितिः समाप्ता । अथ चतुर्थेऽनुवाके द्वितीयस्यां चितौ आश्विन्याख्या
इष्टका अभिधीयन्ते । कल्पः—‘शोभूते पौर्वाहिकीभ्यां प्रचये
द्वितीयां चितिं चिनोति भ्रुवचितिर्भ्रुवयोनिरिति पञ्चाश्विनीरूप-

दधाति' इति । तत्र प्रथमामाह,—“ध्रुवचितिर्ध्रुवयोनिर्ध्रुवासि
 ध्रुवां योनिमासीद साध्या । उख्यस्य केतुं प्रथमं पुरस्तादश्वि-
 नाध्वर्युं सादयतामिह त्वा^(१)” इति । ‘ध्रुवा’ (स्थिरा) ‘चितिः’
 (निवासभूमिः) यस्या इष्टकायाः, सा ‘ध्रुवचितिः’; यस्यां भूमा-
 विष्टका निवसन्ति तस्या भूमेशाञ्चल्याभावात् स्वैर्यं द्रष्टव्यम् ।
 ‘ध्रुवा’ (नाशरहिता) ‘योनिः’ (उत्पत्तिहेतुर्मुद्रूपा) यस्या इष्ट-
 कायाः, सा ‘ध्रुवयोनिः’ । हे इष्टके तादृशे, त्वं स्वरूपतोऽपि
 ‘ध्रुवासि,’ अर्मकपालादिभिः संयोज्य निर्मितत्वात् ध्रुवत्वं । ‘साध्या’
 अस्माभिः (साधनीया, उपधातव्या) त्वं ‘ध्रुवां योनिं’ (ध्रुवं अग्नि-
 चेत्वरूपं स्थानं), आसीद, (आगत्योपविश) । तदेव स्थानं वि-
 श्रियते,—‘उख्यस्य’ (उखायां स्थितस्य) ‘अग्नेः’ (केतुं) (ज्ञापकं) ‘प्रथमं’
 (इष्टकोपधानात् पूर्वमेव निष्पन्नं), अतो हे इष्टके, ‘इह’ (अस्मिन्)
 अग्निचेत्रे ‘पुरस्तात्’ (पूर्वस्थां) दिशि देवताम् ‘अध्वर्युं’ उभौ
 अश्विनौ त्वां ‘सादयतां इह’ (अस्मिन् स्थाने स्थापयतम्) ।

अथ द्वितीयामाह,—“स्वे दचे दक्षपितेह सीद देवत्रा पृथिवी
 वृहती रराणा । सासस्या तनुवा संविशस्व पितेवैधि सूनव
 आ-सुशेवाश्विनाध्वर्युं सादयतामिह त्वा^(१)” इति । हे इष्टके,
 स्वस्थाने निषीद । तत्र वृष्टान्तः,—‘दक्षपिता’ इति, लुप्तोपमा,—
 यथा ‘दक्षपिता’, दक्षाणां व्यवहारकुशलानां पुत्राणां गृहे पिता
 निषीदति तदत् । ‘देवत्रा’ (देवेषु मध्ये) ‘तनुवा’ (स्वकीयेन
 शरीरेण) ‘संविशस्व’ (सम्यगवस्थिता भव) । कीदृशी?—‘पृथिवी,’
 (मृत्कार्यलेन भूमिस्वरूपा) ‘वृहती’ (प्रौढा); ‘रराणा’ (निरुपद्रव-

त्वादममाणा); 'स्वासस्था' (सुखकरेऽस्मिन् स्थाने स्थिता) हे इष्टके,
'आ-सुशेवा' (सर्वतः सुखेन सेवितुं शक्या) 'एधि' (भव); क इव,
'सूनवे' 'पितेव' (यथा पुत्रार्थं पिता सुखेन सेव्यो भवति,
तदत्) । अश्विनेत्यादि पूर्ववत् ।

अथ तृतीयामाह,—“कुलायिनी वसुमती वयोधा रयिन्नो
वर्द्धं बज्रलं सुवीरं । अपामतिं दुर्मतिं वाधमाना रायस्योषे
यज्ञपतिमाभजन्ती सुवर्धेहि यजमानाय पोषमश्विनाध्वर्यू साद-
यतामिह त्वा^(१)” इति । हे इष्टके, त्वं 'कुलायिनी' (निवास-
स्थानवती); 'वसुमती' (धनवती) धनप्रदेत्यर्थः । 'वयोधाः' (दीर्घा-
युष्यस्य सम्पादिका) सती 'नः' (अस्मदर्थे) 'बज्रलं' 'रयिं' (प्रभूतं
धनं) 'सुवीरं' (शोभनपुत्रत्वं) च 'वर्ध' (सम्पादय) । 'अमतिं'
(प्रज्ञामान्द्यं) 'दुर्मतिं' (पापबुद्धिं) 'अप'—'वाधमाना' (निःशेषेण
विनाशयन्ती) 'रायस्योषे' (धनपुष्टौ) 'यज्ञपतिं' 'आभजन्ती' (सर्वतः
प्रापयन्ती) 'सुवः' (स्वर्गलोके) 'यजमानाय' (यजमानार्थे) 'पोषं'
(पुष्टिं) 'धेहि' (सम्पादय) । अश्विनेत्यादि पूर्ववत् ।

अथ चतुर्थीमाह,—“अग्नेः पुरीषमसि देवयानी तां त्वा
विश्वे अभिगृणन्तु देवाः । स्तोमपृष्ठा घृतवतीह सोद प्रजावदस्मे
द्रविणाऽऽयजस्वाश्विनाध्वर्यू सादयतामिह त्वा^(२)” इति । हे इष्टके,
'देवयानी' (देवान् प्राप्नुवती) त्वम् 'अग्नेः पुरीषमसि' (चित्य-
स्याग्नेः पूरकं वस्त्वसि); 'तां' (तादृशीं) त्वां 'विश्वे' 'देवाः' (सर्वे-
ऽपि देवाः) 'अभिगृणन्तु' (सर्वतः कीर्तयन्तु) । 'स्तोमपृष्ठा' (सर्व-
स्तोमैर्युक्तानि पृष्ठस्तोत्राणि यस्याः सा स्तोमपृष्ठा), 'पृष्ठैरुपतिष्ठते'

इति वक्ष्यति । 'घृतवती' (होष्यमाणघृतसंयुक्ता) सती 'इह' (अस्मिन्) सधस्थे 'सीद' (तिष्ठ) । 'अस्मे' (अस्मभ्यं) 'प्रजावत्' (पुत्रपौत्रादियुक्तं) 'द्रविणा' (धनम्) 'आयजस्व' (सर्वतो देहि) । अश्विनेत्यादि पूर्ववत् ।

अथ पञ्चमोमाह,—“दिवो मूर्धासि पृथिव्या नाभिर्विष्टम्भनी दिशामधिपत्नी भुवनानां । ऊर्मिर्द्रष्टो अपामसि विश्वकर्मा ते ऋषिरग्निनाध्वर्युं सादयतामिह त्वा(५)” इति । हे इष्टके, त्वं सर्वात्मिका असि, कथम्?—इति, तदुच्यते,—“दिवो मूर्धासि” (द्युलोकस्य शिरस्थानीय आदित्योऽसि); ‘पृथिव्या नाभिः’ (भूमेर्नाभिस्थानीया, भूमेर्गिरसि)* । ‘दिशां’ ‘विष्टम्भनी’ (प्राच्यादीनां दिशां विविधसाङ्घर्षेण संस्तम्भयन्ती व्यवस्थापयन्ती); तथा ‘भुवनानां’ सर्वेषाम् ‘अधिपत्नी’ (आधिक्येन पालयित्री) । ‘अपां’ य ‘ऊर्मिः’ ‘द्रष्टा’ च तदुभयरूपाऽसि; ‘विश्वकर्मा’ (प्रजापतिः) एव तव ‘ऋषिः’ (द्रष्टा) । अश्विनेत्यादि पूर्ववत् ।

एतैर्मन्त्रैः साध्यमुपधानं विधत्ते,—“उत्सन्नयज्ञो वा एष यदग्निः किं साहैतस्य क्रियते किं वा न यद्वै यज्ञस्य क्रियमाणस्यान्तर्यन्ति पूयति वा अस्य तदाश्विनोरुपदधाति अश्विनौ वै देवानां भिषजौ ताभ्यामेवासौ भेषजं करोति (५।३।१अ०)” इति । योऽयं चीयमानोऽग्निः, स ‘एष’ ‘उत्सन्नयज्ञः’ एव—अस्मिन्नग्नावनुष्ठेयानां अतिबहुलत्वात् सर्वथापि प्रमादादिना कचित् किञ्चिदङ्गम् उत्सन्नं भवत्येव, एतस्मात्तेः सम्बन्धि किं नाम अङ्गमनुष्ठितमिति को

* एवमेव सर्वत्र पाठः । भूमेरगिरसि इति पाठो भवितुं युक्तः ।

ज्ञातुं शक्नोति, (अहशब्दो निषेधार्थः) सर्वथा ज्ञातुं न शक्नोत्येव ;
तथा सत्यनुष्ठेयमानस्य 'यज्ञस्य' 'यत्' अगम् 'अन्तर्यन्ति' (अन्त-
रितं कुर्वन्ति) 'अस्य' (यज्ञस्य) एतत् अङ्गं 'पूयति' एव (नश्य-
त्येव) । 'तत्' (तस्मात्) अन्तरायदोषपरिहारार्थम् 'आश्विनीः'
इष्टका उपदध्यात् । अश्विदेवयुक्तैर्मन्त्रैरुपधेया इष्टका आश्विन्यः ।
तदुपधानेन देवभिषग्भ्याम् 'अस्मै' (यज्ञाय) औषधं 'करोति' ।

सङ्गां विधत्ते,—“पञ्चोपदधाति पाङ्क्तो यज्ञो यावानेव यज्ञ-
स्तस्मै भेषजं करोति” (५।३।१ अ०) इति ।

कल्पः, 'सजूर्द्धतुभिरिति पञ्चतर्त्या आश्विनोरनूपधाय'
इति । पाठस्तु,—“सजूर्द्धतुभिः सजूर्विधाभिः सजूर्वसुभिः सजूरुद्रै
सजूरादित्यैः सजूर्विश्वेदेवैः सजूर्देवैः सजूर्देवैर्वयोनाधैरग्नये त्वा
वैश्वानरायाश्विनाध्वर्यू सादयतामिह त्वा(६-१०)” इति । हे इष्टके,
त्वं 'ऋतुभिः' (वसन्तादिभिः) 'सजूः' (समानप्रीतिः) अग्निः वस-
न्तादीनां यादृशी प्रीतिः, तादृशी तवेत्यर्थः । एवमुत्तरत्रापि
सजूःशब्दो योज्यः । (विविधं जगद्धति पोषयन्ति इति) ब्रह्मादयो
'विधाः' ; एतैः 'विधाभिः' ; वसवो, रुद्राः, आदित्याः, विश्वे देवा,
देवाश्च प्रसिद्धाः । तैरेतैः पञ्चविधैः पञ्चधा मन्त्रभेदः ।
पूर्वात्तरभागौ सर्वानुषज्येते । 'विधाभिः' इत्यन्तः पूर्वा भागः ;
'सजूर्देवैर्वयोनाधैः' इत्याद्युत्तरो भागः । एतस्मिन् भागे पूर्वोक्ताः
सर्वेऽपि समानदेवशब्दाभिधेयाः ; ते च सर्वे 'वयोनाधाः,' आयुः-
प्रदा इत्यर्थः । तादृशैः 'देवैः' समानप्रीतिस्त्वं 'वैश्वानराय'
'अग्नये' (सर्वपुरुषाणां हितकारि-वक्त्रार्थे) त्वामुपदधामि इति

शेषः । मयोपहितां त्वां देवानाम् 'अध्वर्यू' आश्विनौ* 'इह' क्षेत्रे स्थापयताम् ।

एतैर्मन्त्रैः साध्यमुपधानं विधत्ते,—“ऋतव्या उपदधाति ऋतूनां कृष्यै” (५।३।१अ०) इति । वसन्तादीनाम् ऋतूनां स्वस्वव्यापारसामर्थ्याय एतदुपधानम् ।

इष्टकासङ्ख्यां विधत्ते,—“पञ्चोपदधाति पञ्च वा ऋतवो यावन्त एवर्त्तवस्तान् कल्पयति” (५।३।१अ०) इति । हेमन्तशिशिरयोः समासेन ऋतूनां पञ्चत्वं । ‘कल्पयति’ (स्वलोचितव्यवहारचमाम् करोति) ।

मन्त्राणामाद्यन्तानुषङ्गौ विधत्ते,—“समानप्रभृतयो भवन्ति समानोदर्कास्तस्मात् समाना ऋतवः” (५।३।१अ०) इति । ‘सजूर्चतुभिः सजूर्विधाभिः’ इत्ययमुपक्रमो भागः ‘प्रभृतिः’ । समानप्रभृतयश्च समानधर्माः, नोपक्रमाः सर्वे मन्त्रा इत्यर्थः । ‘सजूर्देवैर्वयोनाधैः’ इत्याद्यवसानम् ‘उदर्कः’; सोऽपि सर्वेषां मन्त्राणां समानः । यस्मात् मन्त्राः समानाः, ‘तस्मात्’ लोकेऽपि मास-द्वयात्मकत्वेन सर्वेऽपि ऋतवः समानाः ।

मन्त्रेषु समानमंशमुक्त्वा भेदकमंशं दर्शयति,—“एकेन पदेन व्यावर्त्तन्ते तस्मादृतवो व्यावर्त्तन्ते” (५।३।१अ०) इति । ‘वसुभिः’ इत्येकं पदं, तेनेतरेभ्यो मन्त्रेभ्य आद्यमन्त्रो व्यावर्त्तते । एवं रुद्रादित्यादिभिर्व्यावर्त्ततिर्योजनीया । यस्मादत्रोपक्रमाव-

* ‘अश्विनौ’ इति पाठो भवितुं युक्तः ।

सान्नाम्ये पदमात्रेण व्यावृत्तिः, तस्मात्सोके मासद्वयात्मकत्व-
साम्येऽपि वसन्तग्रीष्मादिपदभेदेन ऋतूनां परस्परं व्यावृत्तिः ।

कल्पः,—‘प्राणं मे पाहीति पञ्च प्राणभृत ऋतव्या अनूपधाय’
इति । पाठस्तु,—“प्राणं मे पाह्यपानं मे पाहि व्यानं मे पाहि
चक्षुर्मे उर्या विभाहि ओत्रं मे श्लोकय (११-१५)” इति । हे
दृष्टके, ‘मे’ (मदीयं) ‘प्राणं’ ‘पाहि*’ (पालय), एवमुत्तरत्रापि;
‘उर्या’ (विशालया दृष्ट्या) ‘वि-’ ‘भाहि’ (विशेषेण प्रकाशय) दर्शन-
समर्थं कुर्वित्यर्थः ; ‘श्लोकय’ (शब्दसङ्घाते शक्तं कुरु) बह्वेदशास्त्र-
अवणसमर्थं कुर्वित्यर्थः ।

एतेर्मन्त्रैः साध्यमुपधानं विधत्ते,—“प्राणभृत उपदधाति
ऋतुष्वेव प्राणान् दधाति तस्मात् समानाः सन्त ऋतवो न
जोर्यन्ति अथो प्रजनयति एवैनान्” (५।३।१अ०) इति । ऋत-
व्योपधानादूर्ध्वं प्राणभृत उपधाने सति ‘ऋतुष्वेव प्राणान्’
स्थापयति । यस्मादेषु स्थापिताः प्राणाः, ‘तस्मात्’ पुनःपुनरा-
वृत्तावपि ‘ऋतवः’ ‘समाना’ एव दृश्यन्ते, न तु जीर्णा भवन्ति ।
अपिच प्राणस्थापनादेतानृतून् पुनरुत्पादयत्येव ।

* अत्र “भं दे नं ऋ तूं नां पं रं स्पं रं हिं” इत्यधिकः
पाठः सर्वत्रैवास्ति अतः सम्भाव्यते,—यत्, एकस्मिन् पुस्तके प्रथमं,
कर्त्तनचिह्नेन प्रत्यक्षरमर्पितेनानुसारेण अयं पाठोऽधरीकृतः, ततश्च,
यथादृष्टं तथा लिखितमिति न्यायेन सर्वैरेव प्रतिलिपिकृद्भिस्तथैवा-
लेखीति अस्माभिरधिगतानां पुस्तकानामेकमेव मूलपुस्तकमासीदिति ।

ऋतव्याभ्य उत्तरभाविनीः प्राणभृतः प्रकारान्तरेण प्रशंसति,—
 “एष वै वायुः यत् प्राणो यत् ऋतव्या उपधाय प्राणभृत उप-
 दधाति तस्मात् सर्वानृतननु वायुरावरीवर्त्ति” (५।३।१ अ०)
 इति । योऽयं ‘प्राणः’, स ‘एष’ ‘वायुः’ एव । तथा सति
 ऋतव्यानामूर्द्धं प्राणभृतमुपधानेन ‘सर्वान्’ अपि ‘ऋतून्’ ‘अनु-
 सृत्य वायुः पुनरावर्त्तते ।

कल्पः, ‘अपस्विन्वेति पञ्चापस्या अनुपरिहारम्’ इति ।
 पाठस्तु,—“अपस्विन्वैषधीर्जिन्व द्विपात्पाहि चतुष्पादव दिवो
 वृष्टिमेरय^(१९९०)” इति । हे इष्टके, त्वं ‘अपो’ (जलानि) ‘पिन्व’
 (प्रीणय) ; ‘ओषधीः’ अपि ‘जिन्व’ (प्रीणय) ; ‘द्विपात्’ (मनुष्य-
 शरीरं) ‘पाहि’ (पालय) ; ‘चतुष्पात्’ (पशुशरीरम्) ‘अव’
 (रच) ; ‘दिवः’ सकाशात् ‘वृष्टिम्’ ‘आ-ईरय’ (आ समन्तात्
 प्रवर्त्तय) ।

एतैर्मन्त्रैः साध्यमुपधानं विधत्ते,—“वृष्टिसनोरुपदधाति
 वृष्टिमेवावरुन्धे” (५।३।१ अ०) इति । ‘वृष्टिसनीः’ वृष्टिप्रदानेन
 एतन्नामका इष्टकाः ।

तत्र प्रकारविशेषं विधत्ते,—“यदेकधोपदध्यादेकमृतुं वर्षेदनु-
 परिहारः सादयति तस्मात् सर्वानृतन वर्षति” (५।३।१ अ०)
 इति । पञ्चानामेकप्रयत्नोपधाने सति एकस्मिन् एव ऋतौ वृष्टि-
 र्भवेत्, नेतरेष्वमृतुषु, अतस्तत्परिहाराय अनुक्रमेण परितो
 हत्वा स्थापयेत्,—प्राचीमुपधाय प्रदक्षिणमिष्टकामावर्त्य दक्षिणा-
 मुपदध्यात् ; पुनरपि इष्टकाहस्तः प्रदक्षिणीकृत्य पश्चिमांमुप-

दध्यादित्येवं योजनीयं । तथा सति सर्वानप्युक्तान् प्रति वृष्टि-
र्भवति ।

प्राणभृतां वृष्टिसनीनां च पूर्वोत्तरभावं प्रशंसति,—“यत्
प्राणभृत उपधाय वृष्टिसनीरुपदधाति तस्माद् वायुप्रच्युता दिवो
वृष्टिरोर्त्ते” (५।३।१ अ०) इति । यस्मात् प्राणभृतः पूर्वभाविन्यः,
वृष्टिसनयः पश्चाद्भाविन्यः, ‘तस्मात्’ लोकेऽपि ‘दिवः’ सकाशात्
पूर्वं वायुना प्रेरिता ‘वृष्टिः’ पश्चात् प्रवर्त्तते ॥

अत्र विनियोगसंग्रहः,—

द्वितीयस्यां चितौ पञ्च ध्रुवेत्याद्याश्विनीस्तथा* ।

पञ्चर्तव्याः सजूर्मन्तैराद्यन्तावनुषङ्गकौ ॥

वसुवृद्धादित्यविश्वेदेवैर्मन्त्रभिदा भवेत् ।

प्राणं, प्राणभृतः पञ्च ह्यपोऽपस्याश्च पञ्च हि ॥

ता एव वृष्टिसन्याख्याः प्रोक्ता मन्त्रास्तु विंशतिः ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे तृतीयप्रपाठके चतुर्थोऽनुवाकः ॥ ० ॥

* तथा इति सर्वत्र पाठो न सम्यक् । तथा इति तु भवितुं युक्तः ।
एवं ‘आश्विनीः’ इति द्वितीयान्तः पाठोऽपि न समीचीनः ।

अविर्वयस्त्रिष्टुप्छन्दो दित्यवाङ् वयो विराट्-
 छन्दः पञ्चाविर्वयो गायत्री छन्दस्त्रिवत्सो वय उष्णिहा
 छन्दस्तुर्यवाङ् वयोऽनष्टुप्छन्दः पष्ठवाङ् वयो वृहती
 छन्द उक्षा वयः सतो वृहती छन्द ऋषभो वयः ककु-
 छन्दो धेनुर्वयो जगती छन्दोऽनङ्गान् वयः पङ्क्ति-
 छन्दो वत्सो वयो, विवृलं छन्दो दृष्णिर्वयो विशालं
 छन्दः पुरुषो वयः, तन्द्रं छन्दो व्याघ्रो वयोऽनाष्टुष्टं
 छन्दः सिंहे वयश्छदिच्छन्दो विष्टम्भो वयोऽधिपति-
 छन्दः । क्षत्रं वयो मयन्दं छन्दो विश्वकर्मा वयः
 परमेष्ठी छन्दो मूर्धा वयः प्रजापतिश्छन्दः^(११८) ॥ १ ॥
 पुरुषो वयः । षड्विंशतिश्च ॥ ५ ॥

इति तैत्तिरीयसंहितायां चतुर्थकाण्डे तृतीय-
 प्रपाठके पञ्चमोऽनुवाकः ॥ ० ॥

चतुर्थानुवाके आश्वत्यादीष्टका उक्ताः । अथ पञ्चमे वयस्या-
 स्था दृष्टका उच्यन्ते । कल्पः, 'अविर्वय इति पञ्च दक्षिणस्याः
 ओष्णां, पष्ठवादय इति पञ्चोत्तरस्याः, वत्सो वय इति दक्षिणेऽसे,
 दृष्णिर्वय इत्युत्तरेऽसे, व्याघ्रो वय इति दक्षिणे पक्षे, सिंहे
 वय इत्युत्तरे, एतदा विपरीतं; पुरुषो वय इति मध्ये, विष्टम्भो
 वय इति चतस्रो वयस्याः पुरस्तात् प्रतीचीः' इति । पाठस्तु,—
 "अविर्वयस्त्रिष्टुप्छन्दो^(१) दित्यवाङ् वयो विराट्छन्दः^(२) पञ्चा-

विर्वयो गायत्री कन्दः^(१) त्रिवत्सो वय उष्णिहा कन्दः^(२)
 तुर्ववाङ्मयोऽनुष्टुप्कन्दः^(३) पष्ठवाङ्मयो वृहती कन्दः^(४) उक्षा
 वयः सतोवृहती कन्दः^(५) ऋषभो वयः ककुच्छकन्दः^(६) धेनुर्वयो
 जगती कन्दः^(७) अनङ्गान् वयः पक्षिच्छकन्दः^(८) वस्तो वयो
 विवलं कन्दः^(९) वृष्णिर्वयो विशालं कन्दः^(१०) पुरुषो वयः
 तन्द्रं कन्दः^(११) व्याघ्रो वयोऽनाष्टुष्टं कन्दः^(१२) सिंहा वयः
 कदिच्छकन्दः^(१३) विष्टभो वयोऽधिपतिच्छकन्दः^(१४) क्षत्रं वयो मथन्दं
 कन्दः^(१५) विश्वकर्मा वयः परमेष्ठी कन्दः^(१६) मूर्धा वयः
 प्रजापतिच्छकन्दः^(१७) इति । 'अवि'-शब्दः पूर्वोक्तरीत्या मास-
 षट्कमुपलक्षयति । ततः सार्द्धसंवत्सरपरिमितः कालः 'अविः'
 इत्युच्यते । हे इष्टके, तथाविधं यत् 'वयः' तद्रूपाऽसि ।
 'त्रिष्टुप्' चतुष्ट्वारिंशदक्षरा, तादृशं 'कन्दः' त्वमसि । एवं
 सर्वत्र योज्यं । 'दित्यवाट्' (द्विसंवत्सरपरिमितं) । 'पञ्चाविः'
 (सार्द्धद्विसंवत्सरपरिमितं) । 'त्रिवत्सः' (संवत्सरत्रयपरिमितं) ।
 'तुर्ववाट्' (सार्द्धसंवत्सरत्रयपरिमितं) । 'पष्ठवाट्' (संवत्सरचतु-
 ष्टयपरिमितं) । 'उक्षा' (सार्द्धसंवत्सरचतुष्टयपरिमितं) । तावति
 हि काले गोः सोक्ता भवति* । एवम् ऋषभादिशब्दाः
 तत्र तत्र प्रसिद्धार्थद्वारेण तत्तदर्थसम्बन्धिवयोविशेषत्वेन ज्ञेयाः ।
 विवलविशालादिशब्दा लोकाप्रसिद्धच्छकन्दांसि अनभिदधाना
 अपि शतपथब्राह्मणादिप्रसिद्धच्छकन्दोविशेषवाचिन इति द्रष्टव्यं ।
 'विश्वकर्म'-शब्दः प्रजापतिवाचोः ; तत्साम्निध्याद् 'विष्टभ-क्षत्र-

* सोक्षा भवति इति पाठो भवितुं युक्तः ।

मूर्द्ध'-शब्दाच्च तदीयमेकदेशविशेषमाचक्षते । तत्र विश्वकर्म-
शब्देन प्रजापत्यायुःपरिमितः काल उपलक्ष्यते; 'विष्टम्भ'-
शब्देन जगद्धारणवाचिना एकस्याः सृष्टेः स्थितिकाल उपलक्ष्यते ।
'चत्र'शब्दे बलवाची, ततः यावता कालेनात्यन्तं ब्राह्मणं प्रबलं
भवति, तावान् कालः चत्रशब्देनोपलक्ष्यते, 'मूर्द्ध'शब्दे द्युलोक-
रूपं विराजो मूर्द्धानमाचष्टे, तेन द्युलोकस्य यावान् कालः,
तावान् कालो लक्ष्यते । नानाविधवयोरूपा, नानाविधच्छन्दो-
रूपा च त्वमसीति तात्पर्यार्थः ।

एतैर्मन्त्रैरुपधेया वयस्याख्या दृष्टकाः; तासां पूर्वानुवाकावसाने
पठिताभिरपस्याभिः सह पौर्वापर्यं निश्चेतुं प्रसूति,—"पशवो
वै वयस्या नानामनसः खलु वै पशवो नानाव्रतास्तेऽप एवाभि
समनसः" (५।३।१ अ०) इति । वयस्यानां पशुप्राप्तिहेतुत्वात्
तद्रूपत्वं, पशवश्च नानाविधरुचियुक्ताः,—यस्मै* पशवे यादृशं
दृष्टादिकं रोचते, तादृशमेवान्यस्यापि रोचते इति नास्ति
नियमः; एकेनाग्राय परित्यक्तस्यापि दृष्टस्यान्येन भक्षणदर्शनात्;
अतो नानामनस्कत्वं । ततो 'नानाव्रताः' (भिन्नकर्माणः),—एकः
पशुर्लोकज्जलं वहति, अपरः शकटं, अन्यस्तु पृष्ठभारम्,—एवं
विविधरुचयो विविधव्यापारा अपि पशवः 'अपः' अभिलक्ष्य
सर्वेऽपि समानमनस्का एव, मध्याह्नकाले युगपदुदकपानदर्श-
नात् ।

* अत्र यस्मै इत्यस्य स्थाने एकस्मै इति पाठो भवितुं युक्तः, अन्यथा
साकाङ्क्षता स्यात् ।

तत्रान्वयव्यतिरेकाभ्यां वयस्यानामुत्तरभावित्वं विधत्ते,—यं कामयेतापशुः स्यादिति वयस्यास्तस्योपधायापस्या उपदध्याद-
सञ्ज्ञानमेवासौ पशुभिः करोत्यपशुरेव भवति; यं कामयेत
पशुमान्त्यादित्यपस्यास्तस्योपधाय वयस्या उपदध्यात् सञ्ज्ञान-
मेवासौ पशुभिः करोति पशुमानेव भवति” (५।३।१ अ०)
इति । वयःशब्दोपेतैः “अविर्वचस्त्रिष्टुप्कृन्दः” इत्यादिभिर्मन्त्रै-
रुपधेया इष्टका वयस्याः* । अपशब्दोपेतैः “अपस्त्रिन्व” इत्या-
दिभिर्मन्त्रैरुपधेया इष्टका अपस्याः; तत्रापस्यानामुत्तरभावित्वे
ताभिरितरासां पशुरूपाणामभिभूतत्वात् अस्य यजमानस्य
‘पशुभिः’ ‘असञ्ज्ञानं’ ‘करोति’,—पशुनिमित्तकं सञ्ज्ञानमकृतं
भवति†; अतः पशूनामवज्ञातत्वात् पशुरहितो भवति । पशु-
रूपाणां वयस्यानामुत्तरभावित्वे पुनः अभिभूतत्वात्‡ अस्य यज-
मानस्य ‘पशुभिः’ ‘सञ्ज्ञानं’ ‘करोति’,—पशुनिमित्तकं ‘सञ्ज्ञानं’
कृतं भवति§ । अवज्ञाविपरीत आदरः सञ्ज्ञानं । तेनायं ‘पशुमान्’
भवति ‘एव’ । तस्मादपस्याः पूर्वभावित्वः, वयस्या उत्तरभावित्वं
इत्यर्थः ।

‘विष्टभो वयः’ इत्यादिभिर्मन्त्रैरुपधेयानां प्रदेशं विधत्ते,—

* ‘वस्याः’ इति सर्वत्र पाठो न सम्यक् ।

† असंज्ञानमकृतं भवति इति आदर्शपुस्तके का० ह० पुस्तके च
पाठो न सम्यक् । असंज्ञानं कृतं भवति इति का० सं० पुस्तकपाठः
संज्ञानमकृतं भवति इति पुस्तकान्तरपाठो वा साधुः ।

‡ गुणानभिभूतत्वादिति पुस्तकान्तरपाठः ।

§ असंज्ञानमकृतं भवति इति आदर्शपुस्तके पाठः ।

“चतस्रः पुरस्तादुपदधाति तस्माच्चत्वारि चक्षुषो रूपाणि द्वे शुक्ले द्वे कृष्णे” (५।३।१३०) इति ।

चक्षुरिन्द्रियसम्बन्धिनोर्द्वयोर्गोलकयोर्मध्ये प्रौढे द्वे शुक्लमण्डले, तयोर्मध्ये द्वे कृष्णमण्डले,—इत्येवंरूपचतुष्टयं । तेषु चतुर्षु मन्त्रेषु अन्तिममन्त्रे यो मूर्द्धन्शब्दस्तं प्रशंसति,—“मूर्द्धन्वतीर्भवन्ति तस्मात् पुरस्तान्मूर्द्धा” (५।३।१३०) इति । मूर्द्धन्शब्देऽपेतेर्मन्त्रैरुपधेया दृष्टका मूर्ध्वन्वत्यः । यस्मात् पूर्वस्थां दिश्युपधेया मूर्द्धन्शब्देऽपे-तमन्त्रसाध्याः, ‘तस्मात्’ प्रकृत्याकारेण चोच्यमानस्याग्रेरपि ‘मूर्द्धा’ पूर्वस्थां दिशि भवति ।

‘अविर्वचः’ इत्यादिमन्त्रपञ्चकेन, ‘पष्ठवाद्वयः’ इत्यादिमन्त्र-पञ्चकेन च उपधेयानामिष्टकानां देशविशेषं विधत्ते,—“पञ्च दक्षिणायाः ओण्यामुपदधाति पञ्चोत्तरस्थां, तस्मात् पश्चादधी-यान् पुरस्तात् प्रवणः पशुः” (५।३।१३०) इति । यस्मादच ओण्योर्बहव दृष्टकाः । ‘तस्मात्’ पशोरपि ओणीतः पूर्वभागे निवसः ।

अथ मन्त्रद्वयेनोपधेययोर्देशविशेषौ विधत्ते,—“वस्तो वय इति दक्षिणेऽऽम उपदधाति वृष्णिर्वय इत्युत्तरेऽऽसावेव प्रति-दधाति” इति । ‘उत्तरे’ ‘अग्रे उपदधाति’ इत्यनुवर्तते । तेनो-पधानद्वयेनाग्रेर्भावेव सम्यादयति ।

अन्येन मन्त्रद्वयेनोपधेययोर्देशविशेषौ विधत्ते,—“व्याघ्रो वय इति दक्षिणे पञ्च उपदधाति सिंहे वय इत्युत्तरे पञ्चयोरेव वीर्यं दधाति” (५।३।१३०) इति । ‘उत्तरे’ ‘पञ्च उपदधाति’

दुत्यनुवर्तते । व्याघ्रसिंहयोरधिकवीर्यापेतत्वादेतेनोपधानद्वयेन
पक्षयोर्वीर्यं स्थापयत्येव ।

अन्येन मन्त्रेणोपधेयाया स्थानं विधत्ते,—“पुरुषो वय इति
मध्ये तस्मात् पुरुषः पशूनामधिपतिः” (५।३।१अ०) इति ।
यस्मान्मध्यदेश उपधानमन्त्रे पुरुषशब्दोऽस्ति, ‘तस्मात्’ लोके
‘पुरुषः’ ‘पशूनां’ स्वामी भवति; इतरास्तु वयस्याः पशव
इति ह्युक्तम् ।

अत्र विनियोगसंग्रहः,—

तं* अविस्तु वयस्यास्तु दध्यादेकोनविंशतिः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे तृतीयप्रपाठके पञ्चमोऽनुवाकः ॥ ० ॥

इन्द्रा॑मी अव्य॑थमा॒नामिष्ट॑कां द॒ह॒तं यु॒वं । पृ॒ष्ठेन॑
द्या॒वापृ॒थि॒वी अ॒न्तरि॑क्षञ्च वि॒बा॒धतां^(१) । वि॒श्वकर्मा॑
त्वा सा॒दय॑त्वन्त॒रि॒क्षस्य॑ पृ॒ष्ठे व्य॑च॒स्वतीं॑ प्रथ॒स्वतीं॑
भा॒स्वतीः॑ सूरि॒मतो॑मा या द्यां भा॒स्या पृ॒थि॒वीमो-
र्वन्त॑रि॒क्षमन्त॑रि॒क्षं यच्चा॑न्त॒रि॒क्षं द॒ह॒हान्तरि॑क्षं मा
हिः॒सीर्वि॑श्व॒स्मै प्रा॒णाय॑पा॒नाय॑ व्या॒नाय॑दा॒नाय॑
प्रति॑ष्ठा॒यै च॒रि॒त्राय॑ वा॒युस्त्वाऽभि॑पातु म॒ह्या स्व॒स्था
हृ॒दिषा॑ ॥ १ ॥

* तमिति पदं आदर्शपुस्तके नास्ति ।

शन्तमेन तया देवतयाऽङ्गिरस्वद्भ्रुवा सीद^(२) ।
 राज्ञसि प्राची दिग्^(३) विराडसि दक्षिणा दिक्^(४)
 सम्राडसि प्रतीची दिक्^(५) स्वराडस्युदीची दिग्^(६)
 अधिपत्यसि दृहती दिक्^(७) आयुर्मे पाहि^(८) प्राणं
 मे पाहि^(९) अपानं मे पाहि^(१०) व्यानं मे पाहि^(११)
 चक्षुर्मे पाहि^(१२) ओत्रं मे पाहि^(१३) मनो मे जिन्व^(१४)
 वाचं मे पिन्व^(१५) आत्मानं मे पाहि^(१६) ज्योतिर्मे
 यच्छ^(१७) ॥ २ ॥

छुर्दिषा । पिन्व । षट् च ॥ ६ ॥

इति तैत्तिरीयसंहितायां चतुर्थकाण्डे तृतीयप्रपाठके
 षष्ठोऽनुवाकः ॥ ० ॥

पञ्चमेऽनुवाके वयस्याख्या इष्टका उक्ताः । तावता द्वितीया
 चित्तिः समाप्ता । अथ षष्ठे तृतीयस्यां चितौ स्वयमादृष्टाद्या
 उच्यन्ते । कल्पः,—‘श्वेभूते पौर्वाह्निकीभ्यां प्रचर्य तृतीयां चित्तिं
 चिनोतीन्द्राग्नी अव्यथमानामिति स्वयमादृष्टामभिमृश्याश्वेनोप-
 प्राय्य’ इति । पाठस्तु,—‘इन्द्राग्नी अव्यथमानामिष्टकां दृहन्तं
 युवं । पृष्टेन द्यावापृथिवी अन्तरिक्षञ्च विबाधताम्^(१)’ इति ।
 हे ‘इन्द्राग्नी’, ‘युवं’ (युवां) ‘अव्यथमानां’ (भङ्गरहितां) स्वय-
 मादृष्टाख्याम् ‘इष्टकां’ ‘दृहन्तं’ (दृढीकुरुतं) । इत्यष्टेष्टका

स्वकीयेनोपरिभागेन लोकत्रयं 'विबाधतां' (बाधमानेव) व्याप्नो-
त्वित्यर्थः ।

कल्पः, 'विश्वकर्मा त्वा सादयत्वन्तरिक्षस्य पृष्ठ इत्यविदुषा
ब्राह्मणेन सह मध्येऽग्नोरुपदधाति' इति । पाठस्तु,—“विश्वकर्मा
त्वा सादयत्वन्तरिक्षस्य पृष्ठे व्यचस्वतीं प्रथस्वतीं भास्वतीः५ सूरि-
मतीम् आ या द्यां भासि आ पृथिवीम् आ उरु अन्तरिक्ष-
मन्तरिक्षं यच्छान्तरिक्षं दृ५ हान्तरिक्षं मा हि५ सोर्विश्वसौ
प्राणायानाय व्यानायोदानाय प्रतिष्ठायै चरित्राय वायुस्वा-
ऽभिपातु मद्या स्वस्या हृदिषा शन्तमेन तथा देवतयाऽङ्गिर-
स्वद्भुवा सीद^(१)” इति । (विश्वानि कर्माणि यस्यासौ 'विश्वकर्मा'
प्रजापतिः) हे स्वयमादृष्टे, प्रजापतिः, त्वाम् 'अन्तरिक्षस्य' 'पृष्ठे'
(उपरि) 'सादयतु' । कीदृशी?—'व्यचस्वतीं' (व्यक्तियुक्तां),
'प्रथस्वतीं' (विस्तारयुक्तां), 'भास्वतीं' (भायुक्तां), 'सूरिमतीं'
(विदुर्द्धिर्च्चलिग्भिर्युक्तां), तां ; 'या' इयं स्वयमादृष्टा, सा त्वं द्यलोकम्
'आ'-'भासि' (सर्वतः प्रकाशयसि) । तथा 'पृथिवीम्' 'आ'-
'भासि' । 'उरु' (विस्तीर्णम्) 'अन्तरिक्षं' त्वम् 'आ'-'भासि' ।
तादृशी त्वम् 'अन्तरिक्षं' इदं 'यच्छ' (गन्धर्वाम्बररोगणादि-
धारकतया निश्चयम्) । तथा 'अन्तरिक्षं' 'दृ५' (परोपद्रवराहित्येन
दृढीकुरु) । त्वमपि तत् 'अन्तरिक्षं' 'मा हिंसिः' । 'विश्वसौ'
(सर्वसौ) प्राणायानव्यानादानाख्यवायुवृत्तिलाभाय, 'प्रतिष्ठायै'
(स्वयमेव प्रतिष्ठालाभाय), 'चरित्राय' (शास्त्रीयाचरणाय), प्राणि-
नामेतस्य सर्वस्य सिद्ध्यर्थं अयं 'वायुः' त्वाम् 'अभितः' 'पातु' ।

केन रक्षणमिति ? तदुच्यते,—‘मह्या स्वस्या’ (महत्या योगक्षेम-
सम्पत्त्या) ‘शन्तमेन’ ‘छर्दिषा’ (सुखकारिणा दीप्तिविशेषेण)
तव स्वामिभृता या देवता, ‘तया’ अनुगृह्यता, ‘तया’ ‘ध्रुवा’
(स्थिरा) सती ‘सीद’ (इहोपविश) । ‘अङ्गिरस्वत्’ अङ्गिरसां
चयनानुष्ठाने यथा ध्रुवा (स्थिरा) तद्वत् ।

एतन्मन्त्रद्वयसाध्यमभिमर्शनपूर्वकमुपधानं विधत्ते,—“इन्द्राग्नी
अव्ययमानामिति स्वयमाह्वानमुपदधातोद्वाग्निभ्यां वा इमौ लोकौ
विधृतावनयोर्लोकयोर्विधृत्यै” (५। ३। २ अ०) इति । यस्मा-
दिन्द्राग्निभ्यां लोकद्वयं विधृतं, तस्मादत्रापि लोकद्वयधारणाय
‘इन्द्राग्नी’ इति मन्त्रः प्रयुज्यते ।

प्रकारान्तरेणेन्द्राग्नी मन्त्रगतौ प्रशंसति,—“अधृतेव वा एषा
यन्मध्यमा चितिरन्तरिक्षमिव वा एषेन्द्राग्नी इत्याहेन्द्राग्नी वै
देवानामोजोमृतावोजसैवैनामन्तरिक्षे चिनुते धृत्यै” (५। ३।
२ अ०) इति । अधस्ताच्चित्तिद्वयं पूर्वमुक्तं, उपरितनन्तु चित्तिद्वयं
वक्ष्यते, तस्मात् द्वयं तृतीया चित्तिर्मध्यमा । सा च भूमि-
स्पर्शाभावात् केनापि ‘अधृता’ वर्तन्ते, अतोऽन्तरिक्षमदृशी,
अतस्तस्याच्चित्तधृतिविधौ तेन्द्राग्नी इति मन्त्रं पठेत् । देवानां
मध्ये ताविन्द्राग्नी बलधारिण्येतेन्द्राग्नी इत्येवैनामन्तरिक्षे भूमिस्पर्श-
मन्तरेण ‘चिनुते’ । भूमिस्पर्शाभावात् तद्वलेन चित्तत्वात् धृता
भवति ।

पूर्वं विहितां स्वयमाह्वानमनूद्य प्रशंसति,—“स्वयमाह्वानमुप-
दधात्यन्तरिक्षं वै स्वयमाह्वानाऽन्तरिक्षमेवोपधत्ते” (५। ३। २ अ०)

इति । भूमिस्थर्शाभावादन्तरिक्षसादृश्यं । यदा तु अयम् उपधान-
विधिः, तदानीमेव तदनुवादेन पूर्वोक्तो मन्त्रविनियोगो द्रष्टव्यः ।

उपधानात् प्राचीनमश्वोपघ्रपणं विधत्ते,—“अश्वमुपघ्रापयति
प्राणमेवास्यां दधात्यथो प्राजापत्यो वा अश्वः प्रजापतिनैवाग्निं
चिनुते” (५।३।२ अ०) इति ।

द्रष्टकागतच्छिद्रं प्रशंसति,—“स्वयमावृणा भवति प्राणानाम्
उत्सृज्या अथो सुवर्गस्य लोकस्यानुख्यात्यै” (५।३।२ अ०) इति ।
सति हि किद्रे आसोऽनुपरुद्धः सन् निर्गच्छति, आवरणाभावात्,
स्वर्गोऽपि द्रष्टुं शक्यते ।

—‘राज्ञरसि प्राची दिगिति पञ्च दिश्याः प्रतिदिशमेकां
मध्ये’ इति भाटसु,—“राज्ञरसि प्राची दिक्^(१) विराड्सि दक्षिणा
दिक्^(२) सम्राड्सि प्रतोची दिक्^(३) खराड्सुदीची दिक्^(४)
अधिपत्यसि वृहती दिक्^(५)” इति । हे द्रष्टके, त्वं राजमाना
दीप्यमाना सती ‘प्राची दिक्’ ‘असि’ (पूर्वदिग्युपाऽसि) । ‘विराट्’
(विविधं राजमाना) ‘दक्षिणा’ ‘दिक्’ ‘असि’ । ‘सम्राट्’ (सम्यक्
राजमाना) ‘प्रतोची’ ‘दिक्’ ‘असि’ ‘खराट्’ (स्वयमेव राजमाना)
‘उदीची’ ‘दिक्’ ‘असि’ । (अधिकं पातीति) ‘अधिपती’, तादृशी
त्वं, ‘वृहती’ (प्रौढा) ‘ऊर्द्धा’ ‘दिक्’ ‘असि’ ।

एतैर्मन्त्रैः साध्यमुपधानं विधत्ते,—“देवानां वै सुवर्गं लोकं
यतां दिशः समन्वीयन्त त एता दिश्या अपश्यत् ता उपादधत
ताभिर्वैते दिशो वृहन् यद्विश्वा उपदधाति दिशां विष्टत्यै”
(५।३।२ अ०) इति । देवाः पुरा भूमौ स्थिताः, कदाचित्

स्वर्गे 'लोक' गताः, तत्र गच्छतां 'देवानां' सम्बन्धिन्यो या
भयिष्ठा 'दिशः', 'ताः' 'समन्वीयन्त' (रक्षकाभावात् सम्यक्
विशोर्णाः) । दिग्दर्शनां प्राणिनां अस्वास्थ्यमेव दिशां विशरणम् ।
'ते' तदा विचार्य, दिशां धारणसमर्था 'एता दिश्या' नामेष्टका
'अपश्यन्' । 'दिक्'-शब्दोपेतैर्मन्त्रैरुपधेया इष्टका 'दिश्याः' ।
तदुपधानात् 'देवानां' इव यजमानस्यापि दिशो दृढा भवन्ति ।

कल्पः, 'आयुर्मे पाहीति दश प्राणभृतः पुरस्तादुपधाय' इति ।
पाठस्तु,—“आयुर्मे पाहि^(८) प्राणं मे पाहि^(९) अपानं मे पाहि^(१०)
व्यानं मे पाहि^(११) चक्षुर्मे पाहि^(१२) श्रोत्रं मे पाहि^(१३) मनो
मे जिह्व^(१४) वाचं मे पित्र^(१५) आत्मानं मे पाहि^(१६) ज्योतिर्मे
यच्छ^(१७)” इति । हे इष्टके, मदीयम् 'आयुः' 'पाहि' (रक्ष) ।
एवमुत्तरत्रापि योज्यं । 'जिह्व' (प्रीणय) । 'आत्मानं' (जीवस्वरूपं) ।
'ज्योतिः' आभिः 'यच्छ' (देहि) ।

एतैर्मन्त्रैः साध्यमुपधानं विधत्ते,—“दश प्राणभृतः पुरस्ताद्
उपदधाति नव वै पुरुषे प्राणा नाभिर्दशमी प्राणानेव पुरस्ताद्भुत्ते
तस्मात् पुरस्तात् प्राणाः” इति । प्राणशब्दोपेतान्
मन्त्रान् उपधानकाले ब्रूयति 'प्राणभृतः' । शिरसि सप्त
क्षिद्राणि, अधस्तादुभे, तेषां शिरेषु सञ्चरन्तः 'प्राणा' 'नव'-
सङ्ख्याकाः, 'नाभिर्दशमी' (क्षिद्ररूपा), अतस्तत्रत्यप्राणेन सह 'दश'
प्राणान् पूर्वस्यां दिशुपहिताः, 'तस्मात्' लोके प्राप्नुुष्वस्य पुरुषस्य
स्यासदृष्टिप्रसारादयः पूर्वस्यामेव दिशि भेरन्ति ।

परममन्त्रे ज्योतिःशब्दं प्रशंसति,—“ज्योतिश्मतीमुत्तमामुप-

दधाति तस्मात् प्राणानां वा ज्योतिरुत्तमा” (५।३।२अ०)
इति । ज्योतिःशब्दयुक्तेन मन्त्रेणोपधातव्या इष्टका ‘ज्योतिभ्यतो’ ।
यस्मात् सा चरमा, ‘तस्मात्’ लोकेऽपि स्वार्थप्रकाशकत्वेन ज्योतीरूपा
वाक् सर्वेषामिन्द्रियाणाम् ‘उत्तमा’ भवति ।

सङ्ख्यां प्रशंसति,—“दशोपदधाति दशाक्षरा विराट् विराट्
कन्दर्पां ज्योतिर्ज्योतिरेव पुरस्ताद्धृत्ते तस्मात् पुरस्ताज्ज्योति-
रूपास्महे” (५।३।२अ०) इति । दीप्तिवाचिना राजति-
धातुजन्येन निर्दिश्यमानत्वादियं ‘विराट्’ ‘कन्दर्पां’ मध्ये ‘ज्योतिः’ ।
तथा सति तादृग्दशानां पूर्वदिश्युपधानेन ज्योतिरेव तत्र धारितं
भवति । यस्मात् पूर्वस्यां दिशि ज्योतिर्धृतं, ‘तस्मात्’ वयं प्रातः-
सन्ध्याकाले पूर्वस्यां दिशि ज्योतिर्मण्डलम् ‘उपास्महे’ ।

अत्र विनियोगसंग्रहः,—

द्वितीयस्यां चित्ताविन्द्रा, स्वयमादृष्टकां सृष्टेत् ।

विश्वेत्युपदधात्येनां, राक्षि* दिश्यास्तु पञ्चभिः ।

आयुर्दश प्राणमृतो मन्त्राः सप्तदशेरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे द्वितीयप्रपाठके षष्ठोऽनुवाकः ॥ ० ॥

* एवमेव सर्वत्र पाठः, ‘राक्षी’ इति पाठो भवितुं युक्तः ।

मा छन्दः प्रमा छन्दः प्रतिमा छन्दोऽस्त्रीविच्छन्दः
 पंक्तिच्छन्द उस्मिहां छन्दो वृहती छन्दोऽनुष्टुप्छन्दो
 विराट्छन्दो गायत्री छन्दस्त्रिष्टुप्छन्दो जगती छन्दः
 पृथिवी छन्दोऽन्तरिक्षं छन्दो द्यौश्छन्दः समाश्छन्दो
 नक्षत्राणि छन्दो मनश्छन्दो वाक् छन्दः कृषिश्छन्दो
 हिरण्यं छन्दो गौश्छन्दोऽजा छन्दोऽश्वश्छन्दः । अग्नि-
 देवता ॥ १ ॥

वातो देवता सूर्यो देवता चन्द्रमा देवता वसवो
 देवता रुद्रा देवताऽऽदित्या देवता विश्वे देवा देवता
 मरुतो देवता बृहस्पतिर्देवतेन्द्रो देवता वरुणो
 देवता^(१-२६) मूर्ध्वासि राट् ध्रुवासि धरुणा यन्त्यसि
 यमित्रीषे त्वार्जे त्वा कृष्यै त्वा क्षेमाय त्वा^(२७-४२) यन्त्री
 राट् ध्रुवासि धरणी धर्त्यसि धरित्याऽऽयुषे त्वा,
 वचसे त्वार्जसे त्वा बलाय त्वा^(४४-५०) ॥ २ ॥

देवता । आयुषे त्वा । षट् च ॥ ७ ॥

इति तैत्तिरीयसंहितायां चतुर्थकाण्डे तृतीयप्रपाठके
 सप्तमोऽनुवाकः ॥ ० ॥

षष्ठेऽनुवाके स्वयमावृक्षाद्या इष्टका उक्ताः । अथ सप्तमे
 वृहत्याख्या इष्टका उच्यन्ते । कल्पः, 'षट्त्रिंशत् वृहतीर्मा छन्द

इति द्वादश दक्षिणतः पृथिवी कन्द इति द्वादश पश्चादग्निर्देवतेति
 द्वादशोत्तरतः' इति । पाठस्तु,—“मा कन्दः^(१) प्रमा कन्दः^(२)
 प्रतिमा कन्दः^(३) अस्त्रीविष्कन्दः^(४) पङ्क्तिष्कन्दः^(५) उष्णिहा
 कन्दः^(६) वृहती कन्दः^(७) अनुष्टुप्कन्दः^(८) विराट्कन्दः^(९)
 गायत्री कन्दः^(१०) त्रिष्टुप्कन्दः^(११) जगती कन्दः^(१२) पृथिवी
 कन्दः^(१३) अन्तरिक्षं कन्दः^(१४) द्यौष्कन्दः^(१५) समाष्कन्दः^(१६)
 नक्षत्राणि कन्दः^(१७) मनष्कन्दः^(१८) वाक्कन्दः^(१९) कृषिष्कन्दः^(२०)
 हिरण्यं कन्दः^(२१) गौष्कन्दः^(२२) अजा कन्दः^(२३) अश्वष्कन्दः^(२४) ।
 अग्निर्देवता^(२५) वातो देवता^(२६) सूर्यो देवता^(२७) चन्द्रमा
 देवता^(२८) वसवो देवता^(२९) रुद्रा देवता^(३०) आदित्या देवता^(३१)
 विश्वे-देवा देवता^(३२) मरुतो देवता^(३३) वृहस्पतिर्देवता^(३४) इन्द्रो
 देवता^(३५) वरुणो देवता^(३६)” इति । अत्र ‘मा’-‘प्रमा’-‘प्रतिमा’-
 ‘ऽस्त्रीवि’-शब्दादयश्चन्द्रोविशेषाः, केचिद् वेदे प्रसिद्धाः, केचि-
 स्त्रोकेष्वपि प्रसिद्धाः । हे इष्टके, त्वं ‘मा’-नामच्छन्दोरूपाऽसि ।
 एवं सर्वत्र योज्यम् । अन्यादीनां देवतात्वं तु प्रसिद्धं । हे
 इष्टके, त्वम् अग्निदेवतारूपासि । एवमुत्तरत्रापि योज्यम् ।

एतैर्मन्त्रैरिष्टकोपधानं विधातुं प्रसूति,—“कन्दाऽसि पशु-
 स्वाजिमयुस्तान् वृहत्युदजयत् तस्माद्वाहताः पशव उच्यन्ते”
 (५।३।२अ०) इति । पुरा कदाचित् गायत्र्यादिच्छन्दोदेवताः
 परस्परं मातृर्देण कञ्चित् ‘आजि’ (मर्यादां) प्राप्ता । अहमेव
 पशून् स्वीकरिष्यामीति प्रतिज्ञा मर्यादा । तदानीं वृहत्याख्या
 चन्द्रोदेवता देवतान्तराणि उल्लङ्घ्य स्वयमेव ‘अजयत्’ । अतस्तदीय-

मासा 'पशवः' 'वार्हताः' इत्येवं प्रसिद्धिं गताः । यथा वृहती
कन्दसां मध्ये प्रशस्ता, एवं वृहत्याख्या इष्टका अपि प्रशस्ता
इति तात्पर्यार्थः ।

तत एता इष्टका देशविशेषेषु विधत्ते—“मा कन्द इति
दक्षिण उपदधाति तस्माद्दक्षिणावृत्तो मासाः, पृथिवी कन्द इति
पश्चात् प्रतिष्ठित्यै, अग्निर्देवतेत्युत्तरत ओजो वा अग्निरोज
एवोत्तरतो धत्ते तस्मादुत्तरतोऽभिप्रयायो जयति” (५।३।
२अ०) इति । ‘मा’-शब्देन ‘मासाः’ उच्यन्ते । दक्षिणदिग्-
विधानेन दक्षिणादिवृत्तिः, सूर्यस्य गोलकप्रदक्षिणावृत्त्या निष्पाद्य-
मानत्वाच्चैत्रादिमासा ‘दक्षिणावृतः’ । पश्चिमदिग्शुपधेयानाम्
इष्टकानां मन्त्रेष्वादौ ‘पृथिवी’-शब्दः पठितः, पृथिवी च सर्वस्य
जगतः प्रतिष्ठा; तस्मात् तदुपधानं ‘प्रतिष्ठित्यै’ भवति । उदीच्यां
दिशि उपधेयानामिष्टकानां मन्त्रादौ ‘अग्नि’-शब्दः पठितः,
अग्निश्च दाहकशक्तिरुक्तत्वात् ‘ओजः’ इत्युच्यते, तस्मात् ‘ओजः’
‘एव’ उदीच्यामुपहितं भवति । यस्मात् उदीच्यामग्न्यादि-
देवताशक्तिरूपं ‘ओजः’ तिष्ठति, ‘तस्मात्’ उत्तराभिमुखत्वेन
प्रयाणं कुर्वन् तीर्थयात्रादिजन्यपण्योपेतत्वात् परलोकं ‘जयति’ ।

मन्त्रपाठप्राप्तमिष्टकां प्रशंसति,—“षट्त्रिंशत् सम्यद्यन्ते षट्-
त्रिंशदक्षरा वृहती वार्हताः पशवो वृहत्यैवास्मै पशूनवरन्ध्रे
वृहती कन्दसाः स्वाराज्यं परीयाय यस्यैता उपधीयन्ते गच्छति
स्वाराज्यम्” (५।३।२अ०) इति । वृहत्या जितत्वात् पशूनां
वार्हतत्वं । जेतृत्वादेव वृहत्याः स्वाराज्यमपि ।

कल्पः, 'मूर्द्धासि राडिति सप्त बालखिल्याः पुरस्तात् प्रतीची-
 र्यन्ती राडिति सप्त पश्चात् प्राचीः' इति । पाठस्तु,—“मूर्द्धासि
 राट्^(१०) ध्रुवासि धरुणा^(१८) यन्त्यसि यमित्री^(१९) इषे ता^(२०)
 जर्जे ता^(२१) कृथ्ये ता^(२२) चेमाय ता^(२३) यन्ती राट्^(२४)
 ध्रुवासि धरणी^(२५) धर्त्र्यसि धरित्री^(२६) आयुषे ता^(२७) वर्चसे
 ता^(२८) ओजसे ता^(२९) बलाय ता^(३०)” इति । हे इष्टके, त्वं
 मूर्द्धवदुत्तमा 'राट्' (राजमाना) च 'असि' । हे इष्टके, त्वं 'ध्रुवा'
 (स्थिरा) 'धरुणा' (धारणहेतुः) च 'असि' । हे इष्टके, त्वं 'यन्ती'
 (स्वयमपि नियता), 'यमित्री' (सर्वेषां नियमनकारिणी) च
 'असि' । हे इष्टके, 'इषे' (अन्नाय) त्वां उपदधामोति शेषः ।
 'जर्जे' (बलाय) त्वां उपदधामि, 'कृथ्ये' (सख्यनिष्पत्तये) त्वां
 उपदधामि, 'चेमाय' (सम्पादितस्य धनस्य रक्षणाय) त्वां उप-
 दधामि । एतैः सप्तभिर्मन्त्रैः पुरस्तादुपधेयाः । हे इष्टके, त्वं
 'यन्ती' (नियमोपेता) 'राट्' (राजमाना) च 'असि' ; तथा
 'ध्रुवा' (स्थिरा), 'धरणी' (धारणहेतुः) च 'असि' । 'धर्त्री'*
 (धारणं कुर्वन्ती), 'धरित्री' (भूमिरूपा) च 'असि' । 'आयुषे'
 (आयुर्वृद्ध्यर्थं), 'वर्चसे' (कान्त्यर्थं), 'ओजसे' (अष्टमधातुवृद्ध्यर्थं),
 'बलाय' इति प्रत्येकमन्त्रयि ; (कार्यार्थं) त्वां उपदधामि । एतेर्मन्त्रैः
 पश्चिमायां दिश्युपधानम् ।

तैरेतैरभयविधैर्मन्त्रैः साध्यमुपधानं विधत्ते,—“सप्त बालखिल्याः

* अत्र धरित्री इति सर्वत्र पाठो न सम्यक् ।

पुरस्तादुपदधाति सप्त पश्चात् सप्त वै शीर्षण्याः प्राणा द्वाववाञ्चौ प्राणानां सवीर्यत्वाय” (५।३।२अ०) इति । बालखिल्यानामकै-
मुनिभिरादौ दृष्टत्वात् इष्टका अपि बालखिल्याख्याः । इष्टका-
गतया सप्तसङ्ख्याया शीर्षण्यच्छिद्रसाम्यं; पुरस्तात् एकं सप्तकं,
पश्चात् एकं सप्तकमिति सप्तकयोर्द्वित्वादधोदेशवर्त्तिच्छिद्रद्वय-
साम्यम्, अतः सर्वेषां ‘प्राणानां’ ‘सवीर्यत्वाय’ इदमुपधानम् ।

सप्तकद्वये मन्त्रविभागं विधत्ते,—“मूर्द्धासि राडिति पुरस्ताद्
उपदधाति, यन्त्री राडिति पश्चात्, प्राणानेवास्मै समीचो
दधाति” (५।३।२अ०) इति । सप्तकद्वयस्थानां प्राणानां
परस्परविभक्तौ सम्यक्त्वं सम्पद्यते । सम्यक्त्वं नाम स्वस्वव्यापार-
चमत्वम् ॥

अत्र विनियोगसंग्रहः,—

मा, दक्षिणस्यां वृहतीः, पृथि, पश्चादथोत्तरा ।

अग्निरित्यादिकाः सर्वा द्वादश द्वादशोदिताः ॥

मूर्द्धा, यन्त्री, बालखिल्याः पुरः पश्चाच्च सप्तभिः ।

सप्तमे त्वनुवाकेऽस्मिन् मन्त्राः पञ्चाशदीरिताः ॥

इति सायनाचार्यविरचिते माधवीये वेदार्थप्रकाशे वृष्णयजुः-
संहिताभाष्ये चतुर्थकाण्डे द्वितीयप्रपाठके सप्तमोऽनुवाकः ॥ ० ॥

आशुः, चिद्वृद्धान्तः पञ्चदशो व्योम सप्तदशः प्रतूर्ति-
 रष्टादशस्तपो नवदशोऽभिवर्त्तः सविःशो धरुण एक-
 विःशो वर्चो द्वाविःशः सम्भरणस्त्वयोविःशो योनि-
 श्वतुर्विःशो गर्भाः पञ्चविःश आजस्त्रिणवः क्रतुरेक-
 त्रिःशः प्रतिष्ठा त्रयस्त्रिःशो ब्रह्मस्य विष्टपं चतुस्त्रिःशो
 नाकः षट्त्रिःशो विवर्त्तोऽष्टाचत्वारिःशो धूर्चश्चतु-
 ष्टोमः^(१-१८) ॥ १ ॥

आशुः । सप्तत्रिःशत् ॥ ८ ॥

इति तैत्तिरीयसंहितायां चतुर्थकाण्डे तृतीयप्रपाठके
 अष्टमोऽनुवाकः ॥ ० ॥

सप्तमेऽनुवाके वृहत्याद्या इष्टका अभिहिताः । तावता तृतीया
 चितिः समाप्ता । अथाष्टमे चतुर्थीं चितौ अक्षण्यासोमीयाख्ये-
 ष्टकासु काश्चिदुच्यन्ते । कल्पः, 'श्वोभूते पौर्वाह्निकीभ्यां प्रचर्य
 चतुर्थीं चितिं चिनेत्याशुस्त्रिवृदग्नेर्भागोऽमीत्येताभ्यामनुवाकाभ्यां
 यथा ब्राह्मणमुपधाय' इति । तत्राद्यनुवाकपाठस्तु,—“आशु-
 स्त्रिवृत्^(१) भान्तः पञ्चदशो^(२) व्योम सप्तदशः^(३) प्रतूर्तिरष्टादशः^(४)
 तपो नवदशः^(५) अभिवर्त्तः सविःशो^(६) धरुण एकविःशो^(७)
 वर्चो द्वाविःशः^(८) सम्भरणस्त्वयोविःशः^(९) योनिश्चतुर्विःशः^(१०)

गर्भाः पञ्चविंशः^(११) ओजस्तिष्ठवः^(१२) क्रतुरेकत्रिंशः^(१३) प्रतिष्ठा
 त्रयस्त्रिंशः^(१४) ब्रध्नस्य विष्टपं चतुस्त्रिंशः^(१५) नाकः षट्-
 त्रिंशः^(१६) विवर्त्तोऽष्टाचत्वारिंशः^(१७) धर्त्तश्चतुष्टोमः^(१८)” इति ।
 अत्र त्रिवृत्पञ्चदशसप्तदशाष्टादशनवदशादिशब्दा स्तोमविशेष-
 वाचिनः । स्तोमाश्च त्वचनिष्ठस्य साम्न आवृत्तिभेदान्निष्पद्यन्ते ।
 आवृत्तिप्रकारस्तु त्रिवृत्पञ्चदशसप्तदशानां ‘समिधमातिष्ठति’
 इत्यस्मिन्ननुवाके सामब्राह्मणोदाहरणेनास्माभिर्व्याख्यातः ; एक-
 विंश-त्रिणव-त्रयस्त्रिंशःख्या अपि स्तोमाः सामब्राह्मणे
 निरूपिताः ; अष्टादश-नवदशादयस्तु न्यायेनोन्नेयाः उपस्तोमाः,
 ते तु ब्राह्मणे आम्नाताः, तदुन्नयनार्थं स्वावृत्तिप्रकारः साम-
 सृचादवगन्तव्यः ; अत्र त्रिवृदादयश्चतुष्टोमान्ता अष्टादशसङ्ख्याका-
 स्तोमविशेषा आम्नाताः । ‘आशुः’ ‘भान्तः’—इत्यादीनि स्तोम-
 विशेषाणि, तत्र कानिचिद्गुणवाचीनि कानिचिद्द्रव्यवाचीनि,
 तथा सति गुणसम्बन्धद्रव्यतादात्म्यं स्तोमेषूपचर्यं तत्तत्स्तोमरूपत्वं
 तत्तदिष्टकायाः प्रशंसार्थमुपन्यस्यते । तत्रैवमन्तरयोजना,—‘आशुः’
 (श्रेष्ठगुणोपेतः) ‘त्रिवृत्’-स्तोमः ; हे इष्टके, तद्रूपा त्वमसि ।
 एवमुत्तरचापि ध्याज्यं । ‘भान्तः’ (भासमानः), ‘व्योम’ (प्रसिद्धं
 द्रव्यं) । (प्रकृष्टा त्वर्त्तिः [त्वर] यस्यसौ) ‘प्रत्वर्त्तिः’ शीघ्रकारिणीत्यर्थः ।
 ‘तपः’ प्रसिद्धं, ‘अभिवर्त्तः’ सामविशेषः । (सह विंशत्या
 सङ्ख्याया वर्त्तते इति) ‘सविंशः’ स्तोमविशेषः । ‘धरणः’ धारकः ।
 ‘वर्चः’ बलहेतुः । ‘सम्भरणः’ सम्यक् पोषकः । ‘योनिः’
 ‘प्रजोत्पादकः’ । ‘गर्भाः’ प्रसिद्धाः । ‘ओजः’ अष्टमो धातुः ।

‘क्रतुः’ ज्योतिष्टोमादिः । ‘प्रतिष्ठा’ स्थितिहेतुः । ‘ब्रध्नस्व’ आदित्य-
 स्वः ; ‘विष्टपं’ निवासस्थानं ‘असौ वा आदित्यो ब्रध्नः’ इति
 श्रुत्यन्तरात् । ‘नाकः’ स्वर्गाख्या भोगभूमिः । विपरीतत्वेन वर्त्तनं
 यस्यासौ ‘विवर्त्तः’ । त्रिवृत्यञ्चदश-सप्तदशैकविंश-त्रिणव-त्रयत्तिंशा
 अनेनैवाज्ञातक्रमेण कचिदनुष्ठोयन्ते, कचित्तु विपरीतक्रमेण ;
 अत एव सूत्रकारेण कचिदुक्तं,—‘त्रयस्तिंशारम्भणास्त्रिवृत्तमाः’
 इति । ‘धर्चः’ धारकः । ‘चतुष्टोमः’ त्रिवृत्यञ्चदशसप्तदशैकविंशानां
 समूहः । एतैः सोमवाचिभिरष्टादशभिर्मन्त्रैः सोमरूपत्वमापा-
 दिता अष्टादशेष्टका उपदध्यात् ।

एतैर्मन्त्रैः साध्यरूपधानं विधत्ते,—“देवा वै यद्यज्ञे अकुर्वन्
 तदसुरा अकुर्वन् ते देवा एता अक्ष्णयासोमीया अपश्यन् ता
 अन्यथाऽनूच्यान्यथोपादधत् तदसुरा नान्ववायन् ततो देवा
 अभवन् परासुरा यदक्ष्णयासोमीया अन्यथाऽनूच्यान्यथोपदधाति
 भ्रातृव्याभिभृत्यै भवत्यात्मना परास्य भ्रातृव्यो भवति” (५।३।
 ३अ०) इति । पुरा कदाचित् देवसाम्यं प्राप्तुं ‘असुरा’
 देवसमोपे गूढचारिणं पुरुषमवस्थाप्य तन्मुखेनावगत्य ‘देवा’ ‘यज्ञे’
 ‘यत्’ (यत् अङ्गम्) अकुर्वन्, ‘तत्’ सर्वं स्वयमपि तथैवानुष्ठित-
 वन्तः । ततोऽसुरान् वञ्चयितुं ‘देवा’ ‘अक्ष्णयासोमीया’
 ‘एता’ इष्टका ‘अपश्यन्’ । सोमवाचिशब्दोपेतैर्मन्त्रैरुपधेयत्वात्
 ‘सोमीयाः’, तत्रापि मन्त्रपाठक्रममुक्तं वक्रत्वेनानुष्ठेयत्वात्
 ‘अक्ष्णयासोमीयाः’ । कथं वक्रत्वमिति ?—तदुच्यते,—‘अन्यथा’
 मन्त्रानुवचनम्, ‘अन्यथा’ इष्टकोपधानमिति वक्रत्वं । ‘भान्तः

पञ्चदशः' इत्ययम् अनुवचने द्वितीयो मन्त्रः ; उपधाने तुरीयः ।
 'द्यौम सप्तदशः' इत्यनुवचने तृतीयो मन्त्रः, उपधाने तु द्वितीयः ।
 एवं सर्वत्र वक्रत्वं द्रष्टव्यं । तदानीं गूढचारी विभ्रान्तः, तन्मुखा-
 दनवगतशब्दा 'असुरा' अपि देवान् अनुगन्तुं नाशक्नुवन् । ततो-
 ऽसुराणां पराभवो देवानां जयश्चासीत् । तस्मात् यजमानोऽपि
 तथैव उपदध्यात्, तदुपधानं भाव्यस्याभिभूत्यै स्वस्य जयाय च
 सम्यच्यते ।

तदेवं सामान्याकारेण विधाय विशेषाकारेण प्रथमं मन्त्रं
 विनियुक्ते,—“आशुस्तिष्ठदिति पुरस्तादुपदधाति यज्ञमुखं वै
 चिच्छद् यज्ञमुखमेव पुरस्ताद्वियातयति” (५।३।३ अ०) इति ।
 सोमानां मध्ये प्रथमभावित्वात् चिच्छतो यज्ञमुखत्वं । तन्मन्त्रेणो-
 पधानेन पूर्वस्यां दिशि यज्ञमुखं प्रसारयति ।

अथानुवचने तृतीयं मन्त्रं विनियुक्ते,—“द्यौम सप्तदश इति
 दक्षिणतोऽन्नं वै द्यौमान्नः सप्तदशोऽन्नमेव दक्षिणतो धत्ते तस्माद्
 दक्षिणेनान्नमद्यते” (५।३।३ अ०) इति । द्यौमवदाकाशवज्रले-
 खेनैव बलधान्यनिष्पत्तेर्व्योम्नोऽन्नत्वं । सप्तदशसोमस्यान्नसम्पादकै-
 र्वैश्यैः सह प्रजापतेर्मध्यदेशादुत्पन्नत्वादन्नत्वं । यस्माद्दीदृशेन मन्त्रेण
 दक्षिणस्यां दिश्युपधानं तद्दिशि अन्नोपधानतुल्यं, 'तस्मात्'
 लोकोऽपि दक्षिणेन हस्तेनान्नं भुज्यते ।

अथ सप्तमं मन्त्रं विनियुक्ते,—“धरुण एकविंश इति पश्चात्
 प्रतिष्ठा वा एकविंशः प्रतिष्ठित्यै” (५।३।३ अ०) इति । सामि-
 धेनीप्रकरणे एकदिशसोमानां प्रतिष्ठेत्यान्नातत्वादस्य प्रतिष्ठात्वम् ।

अथ द्वितीयं मन्त्रं विनियुक्ते,—“भान्तः पञ्चदश इत्युत्तरत
ओजो वै भान्त ओजः पञ्चदश ओज एवोत्तरतो धत्ते तस्मात्
उत्तरतोऽभिप्रयायी जयति” (५।३।३अ०) इति । भासनस्य
ओजःकार्यत्वादोजस्त्वम् । अन्यत्र ‘पञ्चदशो वज्रः’ इत्याम्नातत्वात्
ओजोवद्बलहेतुत्वादोजस्त्वं ।

अथ चतुर्थं मन्त्रं विनियुक्ते,—“प्रवृत्तिरष्टादश इति पुर-
स्तादुपदधाति द्वौ चिद्वृतावभिपूर्वं यज्ञमुखे विद्यातयति” (५।
३।३अ०) इति । अष्टादशस्तोमस्य पूर्वोत्तरभागयोर्नवसङ्ख्यापेत्-
त्वात् द्वौ चिद्वृतौ सम्पद्येते । तौ च ‘अभिपूर्वम्’ (अनुक्रमेण)
‘यज्ञमुखे’ प्रसारयति ।

अथ षष्ठं मन्त्रं विनियुक्ते,—“अभिवर्त्तः सवि॒श्र इति दक्षि-
णतोऽन्नं वा अभिवर्त्तोऽन्नं सवि॒श्रोऽन्नमेव दक्षिणतो धत्ते तस्मात्
दक्षिणेनान्नमद्यते” (५।३।३अ०) इति । अभिवर्त्तसाम्नोऽन्न-
साधनत्वादनन्तं । वि॒श्रस्तोमस्य दशसङ्ख्याकद्वयोपेतस्य विराड्द्वारा
अन्नत्वम् ।

अथाष्टमं मन्त्रं विनियुक्ते,—“वर्चो द्वावि॒श्र इति पश्चाद्
यद्वि॒श्रतिर्दे तेन विराजौ यद् द्वे प्रतिष्ठा तेन विराजोरेवाभि-
पूर्वमन्नाद्ये प्रतितिष्ठति” (५।३।३अ०) इति । द्वाविंशति-
सङ्ख्यामध्ये या ‘विंशतिः’, ‘तेन’ (विंशतिसङ्ख्याविशेषेण) दशसङ्ख्यापेते
‘द्वे’ ‘विराजौ’ सम्पद्येते । विंशतेरुपरि ‘यत्’ ‘द्वे’ (या द्विसङ्ख्या-
विशेषेण) पादयोरिव प्रतिष्ठाहेतुत्वात्, ‘प्रतिष्ठा’, ‘तेन’ (तादृश-
द्विसङ्ख्याविशेषेण) तथा सति ‘विराजोः’ सम्बन्धिन्येव अन्नाद्ये क्रमेण
प्रतिष्ठितो भवति ।

अथ नवमं मन्त्रं विनियुक्ते,—“तपो नवदश इत्युत्तरतस्तस्मात्
सव्यो हस्तयोस्तपस्वितरः” (५।३।३अ०) इति । यस्मात् उदीच्यां
दिशि ‘तपः’ इति मन्त्रः प्रवर्तते,* ‘तस्मात्’ उत्तरदिग्वर्त्ती
वामहस्तो द्वयोर्हस्तयोर्मध्ये अतिशयेन तपस्वी, दक्षिणहस्तवद्भोजन-
शक्त्यभावात्, अनशनस्य तपोरूपत्वात् ।

अथ दशमं मन्त्रं विनियुक्ते,—“द्योनिश्चतुर्विंश इति पुर-
स्तादुपदधाति चतुर्विंशत्यक्षरा गायत्री गायत्री यज्ञमुखं यज्ञ-
मुखमेव पुरस्तादध्यातयति” (५।३।३अ०) इति । प्रातःसवने
प्रवृत्ते यज्ञायत्र्या यज्ञमुखत्वम् ।

अथैकादशं मन्त्रं विनियुक्ते,—“गर्भाः पञ्चविंश इति
दक्षिणतोऽन्नं वै गर्भा अन्नं पञ्चविंशोऽन्नमेव दक्षिणतो धत्ते
तस्माद्दक्षिणेनान्नमद्यते” (५।३।३अ०) इति । गर्भाणामन्नकार्यत्वा-
दन्नं, पञ्चविंशस्थानहेतुत्वादन्नम् ।

अथ द्वादशं मन्त्रं विनियुक्ते,—“ओजस्तिणव इति पञ्चादिमे
वै लोकास्तिणव एष्वेव लोकेषु प्रतितिष्ठति” (५।३।३अ०) इति ।
त्रिणवे त्रिसङ्ख्याया विद्यमानत्वात् लोकत्रयरूपत्वम् ।

अथ नवमं मन्त्रं विनियुक्ते,—“सम्भरणस्तयोर्विंश इत्युत्तरत-
स्तस्मात् सव्यो हस्तयोः समर्थतरः” (५।३।३अ०) इति । सम्यग्-
भरणीयं भिक्षापात्रादिकं येन वामहस्तेन, सोऽयं ‘समर्थतरः’,
स च अतिशयेन हस्तयोरुभयोर्मध्ये धार्यं धारयति ।

अथ त्रयोदशं मन्त्रं विनियुक्ते,—“ऋतुरेकत्रिंश इति

* प्रवर्तन्ते इति सर्वत्र पाठो न सम्यक् ।

पुरस्तादुपदधाति वाग् वै क्रतुर्यज्ञमुखं वाक् यज्ञमुखमेव पुरस्ताद्
विधातयति” (५।३।३अ०) इति । मन्त्रनिष्पाद्यत्वात् क्रतोर्वाग्-
रूपत्वं, सा च ‘वाक्’ यज्ञस्य ‘मुखं’, प्रथमं मन्त्रमुच्चार्य पश्चा-
दनृष्टेयत्वात् ।

अथ पञ्चदशं मन्त्रं विनियुक्ते,—“ब्रध्नस्य विष्टपं चतुस्त्रिंश
इति दक्षिणतोऽसौ वा आदित्यो ब्रध्नस्य विष्टपं ब्रह्मवर्चसमेव
दक्षिणतो धत्ते तस्माद्दक्षिणोऽर्द्धो ब्रह्मवर्चसितरः” (५।३।३अ०)
इति । यद्यप्यादित्य एव ‘ब्रध्नः’, ‘विष्टपं’ तु तस्य निवासस्थानं,
तथाप्यत्राभेद उपचर्यते । दक्षिणस्याम् आदित्यमन्त्रेणोपधानात्
दक्षिणहस्तो ब्रह्मवर्चसाधिकः । यद्वैदिकहोमपूजादिकं धारयति,
‘तस्मात्’ दक्षिणभाग एवातिशयेन ब्रह्मवर्चसयुक्तः; अत एव
आशीर्वादादौ स एव प्रसक्तः ।

अथ चतुर्दशं मन्त्रं विनियुक्ते,—“प्रतिष्ठा त्र्यस्त्रिंश इति
पश्चात् प्रतिष्ठित्वै” (५।३।३अ०) इति । मन्त्रगतेनैव प्रतिष्ठा-
शब्देन प्रतिष्ठा सूचिता ।

अथ षोडशं मन्त्रं विनियुक्ते,—“नाकः षट्त्रिंश इत्युत्तरतः
सुवर्गो वै लोको नाकः सुवर्गस्य लोकस्य समश्चै” (५।३।३अ०)
इति । नाकशब्दार्थः प्रसिद्ध एव ।

अत्र विनियोगसंग्रहः,—

आशुष्टादशादध्यादक्ष्णयास्तोमसंयुता इति ।

इति सायनाचार्यविरचिते माधवीये वेदार्थप्रकाशे कृष्ण-
यजुःसंहिताभाष्ये चतुर्थकाण्डे तृतीयप्रपाठके अष्टमोऽनुवाकः ॥ ० ॥

अग्नेर्भागोऽसि दीक्षाया आधिपत्यं ब्रह्म स्पृतं चि-
 वत्स्तोमः^(१) इन्द्रस्य भागोऽसि विष्णोराधिपत्यं क्षत्रं
 स्पृतं पञ्चदशः स्तोमः^(२) नृचक्षसां भागोऽसि धातु-
 राधिपत्यं जनित्रं स्पृतं सप्तदशः स्तोमः^(३) मित्रस्य
 भागोऽसि वरुणस्याधिपत्यं दिवो वृष्टिर्वाता स्पृता
 एकविंशः स्तोमः^(४) अदित्यै भागोऽसि पूष्ण आधि-
 पत्यमेजः स्पृतं चिण्वः स्तोमः^(५) वसूनां भागोऽसि ॥
 ॥ १ ॥

रुद्राणामाधिपत्यं चतुष्पात्स्पृतं चतुर्विंशः स्तोमः^(६)
 आदित्यानां भागोऽसि मरुतामाधिपत्यं गर्भाः स्पृताः
 पञ्चविंशः स्तोमः^(७) देवस्य सवितुर्भागोऽसि वृहस्पते-
 राधिपत्यं समीचीर्दिशं स्पृताश्चतुष्टोमः स्तोमः^(८)
 यावानां भागोऽस्य यावानामाधिपत्यं प्रजा स्पृता-
 श्चतुश्चत्वारिंशः स्तोमः^(९) ऋभूणां भागोऽसि विश्वेषां
 देवानामाधिपत्यं भूतं निशान्तं स्पृतं त्रयस्त्रिंशः
 स्तोमः^(१०) ॥ २ ॥

वसूनां भागोऽसि । षट्चत्वारिंशच्च ॥ ६ ॥

इति तैत्तिरीयसंहितायां चतुर्थकाण्डे तृतीयप्रपाठके
 नवमोऽनुवाकः ॥ ० ॥

अष्टमेऽनुवाके काश्चिदक्षणास्तोमीयाख्या इष्टका उक्ताः ।
अथ नवमेऽवशिष्टास्ता उच्यन्ते । तासामवशिष्टानामिष्टकानां
मन्त्रेषु प्रथमं मन्त्रमाह,—“अग्नेर्भागोऽसि दीक्षाया आधिपत्यं
ब्रह्म स्पृतं चिष्टस्तोमः^(१)” इति । हे इष्टके, योऽयम् ‘अग्नेर्भागः’
(हविर्लक्षणः), यच्च ‘दीक्षाया’ ‘आधिपत्यं’ (स्वाभित्वं), ‘स्पृतं’
‘ब्रह्म’ (देवानां प्रीतिकरं मन्त्रजातं ब्राह्मणजातिर्वा), योऽपि
चिष्टदाख्यः स्तोमविशेषः; तत्सर्वं त्वम् ‘असि’ ।

अथ द्वितीयं मन्त्रमाह,—“इन्द्रस्य भागोऽसि विष्णोराधि-
पत्यं चत्रं स्पृतं पञ्चदशः स्तोमः^(२)” इति । हे इष्टके, योऽयम्
‘इन्द्रस्य भागः’ (हविर्विशेषः), यच्च ‘विष्णोः’ (परमेश्वरस्य)
‘आधिपत्यं’, यदपि ‘स्पृतं’ (प्रीतिहेतुं) ‘चत्रं’ (बलं क्षत्रियजाति-
र्वा), योऽपि पञ्चदशाख्यः ‘स्तोमः’; तत्सर्वं त्वम् ‘असि’ ।

अथ तृतीयं मन्त्रमाह,—“नृचक्षसां भागोऽसि धातुराधिपत्यं
जनित्रं स्पृतं सप्तदशः स्तोमः^(३)” इति । ये मनुष्याः सन्तः
चक्षते (वेदं व्यक्तमुच्चारयन्ति), ते ‘नृचक्षसः’ (ऋत्विगादयः);
तेषां ‘भागः’ दक्षिणारूपो गवादिः, ‘धातुः’ प्रजापतेर्यत् ‘आधि-
पत्यं’, यच्च ‘स्पृतं’ (प्रीतिकरं) ‘जनित्रं’ (जननशीलम् अन्नं) यो
हि सप्तदशाख्यः स्तोमविशेषः; तत् सर्वं त्वम् ‘असि’ ।

अथ चतुर्थं मन्त्रमाह,—“मित्रस्य भागोऽसि वरुणस्याधि-
पत्यं दिवो वृष्टिर्वाताः स्पृता एकविंशः स्तोमः^(४)” इति ।
प्रीतिहेतवः ‘वाताः’ (वायुविशेषाः) ‘दिवः’ सकाशादागताः;
‘वृष्टिः’ च ।

अथ पञ्चमं मन्त्रमाह,—“अदित्यै भागोऽसि पूष्ण आधि-
पत्यमोजः सृतं त्रिणवः सोमः^(५)” इति । ‘ओजः’ (बलम्
अष्टमधातुर्वा) ।

अथ षष्ठं मन्त्रमाह,—“वसूनां भागोऽसि रुद्राणामाधिपत्यं
चतुष्पात् सृतं चतुर्विंशः सोमः^(६)” इति । ‘चतुष्पात्’ (गवा-
श्वादिः) ।

अथ सप्तमं मन्त्रमाह,—“आदित्यानां भागोऽसि मरुता-
माधिपत्यं गर्भा सृताः पञ्चाविंशः सोमः^(७)” इति । ‘गर्भाः’
द्विपदां चतुष्पदां चोदरगताः ।

अथाष्टमं मन्त्रमाह,—“देवस्य सवितुर्भागोऽसि वृहस्पतेराधि-
पत्यं समीचीर्दिशः सृताश्चतुष्टोमः सोमः^(८)” इति । यासु दिक्ष्व-
वस्थिताः प्राणिनोऽनुकूलाः ता ‘दिशः’ समीच्यः ता एव ‘सृताः’ ।

अथ नवमं मन्त्रमाह,—“यावानां भागोऽस्य यावानामाधि-
पत्यं प्रजाः सृताश्चतुश्चत्वारिंशः सोमः^(९)” इति । युते
(मित्रोभवतः) शुक्लकृष्णपक्षौ अत्रेति ‘यावाः’ मासाः । अतथा-
विधत्वात् ‘अयावाः’ अर्द्धमासाः ।

अथ दशमं मन्त्रमाह,—“ऋभूणां भागोऽसि विश्वेषां देवा-
नामाधिपत्यं भूतं निशान्तं सृतं त्रयस्त्रिंशः सोमः^(१०)”
इति । ऋभुशब्दो देवसामान्यवाची । गणविशेषो विश्वे-देवाः ।
‘भूतं’ निष्पन्नं । ‘निशान्तं’ गृहं ।

एतैर्मन्त्रैरुपधेयासु अक्षण्यासोमीयासु द्रष्टृकासु मन्त्रविशेषेषु
देशविशेषेषु च सहापधानं विधीयते ।

तत्र प्रथममन्त्रं विनियुक्ते,—“अग्नेर्भागेऽसीति पुरस्तादुप-
 दधाति यज्ञमुखं वा अग्निर्यज्ञमुखं दीक्षा यज्ञमुखं ब्रह्म यज्ञ-
 मुखं त्रिवृद् यज्ञमुखमेव पुरस्ताद्विधातयति” (५।३।३अ०)
 इति । प्रथमम् आहितेऽग्नौ पश्चाद्यज्ञस्य प्रवृत्तेरग्निः ‘यज्ञमुखं’ ।
 सोमयागस्य दीक्षोपक्रमत्वाद् दीक्षाया यज्ञमुखत्वं । यज्ञस्य
 ऋत्विग्वरणपूर्वकत्वात् आर्त्विज्यस्य च ब्राह्मणधर्मात् ब्राह्मण-
 जातिः ‘यज्ञमुखं’ । स्तोत्राणां मध्ये प्रथमस्तोत्रस्य वहिष्पवमानस्य
 त्रिवृत्स्तोमेन निष्पाद्यमानत्वात् त्रिवृतो यज्ञमुखत्वं । अनेन
 मन्त्रेणोपधाने ‘यज्ञमुखं’ सर्वं ‘पुरस्तात्’ प्रसारयति ।

अथ तृतीयं मन्त्रं विनियुक्ते,—“नृचक्षसां भागेऽसीति
 दक्षिणतः शुश्रुवांसो वै नृचक्षसोऽन्नं धाता जाताद्यैवास्मै
 अन्नमपि दधाति तस्माज्जातोऽन्नमन्ति जनित्रः सृतः सप्तदशः
 स्तोम इत्याहान्नं वै जनित्रमन्नः सप्तदशोऽन्नमेव दक्षिणतो धत्ते
 तस्मात् दक्षिणेनान्नमद्यते” (५।३।३अ०) इति । वेदशास्त्रपारं-
 गताः ‘शुश्रुवांसः’ एव ‘नृचक्षाः’-शब्देनाभिधीयन्ते, चक्षते व्यक्तं
 ब्रूवते इति ‘चक्षसः’, नरस्य ते चक्षस इति ‘नृचक्षसः’; यदा
 नृषु मनुष्येषु मध्ये चक्षसो (व्यक्तं वक्तारः) । धातुरन्नेत्यादकत्वा-
 दन्नत्वं, अतो मन्त्रे धातृशब्दपाठेनोत्पन्नाय यजमानाय ‘अन्नं’
 सम्पादयति । तस्मिन् मन्त्रे ‘जनित्रम्’ इत्याद्युत्तरभागमपि
 ब्रूयात् । जायत इति व्युत्पत्त्या जनित्रशब्दोऽन्नवाची । सप्तदश-
 स्तोमस्य अन्नकारणत्वादन्नत्वं । एवं सति कृत्स्नमपि ‘अन्नं’ दक्षिण्यां

दिशि सम्पादयति । यस्मात् दक्षिणदिशोऽन्नभागित्वं, 'तस्मात्' दक्षिणहस्तेनान्नं भुङ्क्ते ।

अथ चतुर्थं मन्त्रं विनियुक्ते,—“मित्रस्य भागोऽसीति पश्चात् प्राणो वै मित्रोऽपानो वरुणः प्राणापानावेवास्मिन् दधाति दिवो वृष्टिर्वाताः स्यूता एकविंशस्तोम इत्याह प्रतिष्ठा वा एकविंशः प्रतिष्ठित्यै” (५। ३। ३ अ०) इति । मित्रावरुणयोः प्राणापानाभिमानित्वात् तद्रूपत्वं । तस्य मन्त्रस्योत्तरभागे सर्वस्तोमप्रतिष्ठा-रूपस्य एकविंशत्याभिधानं 'प्रतिष्ठित्यै' सम्पाद्यते ।

अथ द्वितीयं मन्त्रं विनियुक्ते,—“इन्द्रस्य भागोऽसीत्युत्तरत ओजो वा इन्द्र ओजो विष्णुरोजः चक्षुमोजः पञ्चदश ओज एवान्तरतो धत्ते तस्मादुत्तरतोऽभिप्रयायी यजति” (५। ३। ३ अ०) इति । इन्द्रादीनां बलवत्त्वात् ओजरूपत्वं । ततः सर्वमपि 'ओजः' उदीच्यां दिशि स्थापितं भवति । ओजोयुक्तत्वादेव उत्तरदिग्गामी तीर्थयात्रादिपुण्येन स्वर्गं 'यजति' ।

अथ षष्ठं मन्त्रं विनियुक्ते,—“वसूनां भागोऽसीति पुरस्तादुपदधाति यज्ञमुखं वै वसवो यज्ञमुखं रुद्रा यज्ञमुखं चतुर्विंशो यज्ञमुखमेव पुरस्ताद्विधातयति” (५। ३। ३ अ०) इति । 'वसूनां' प्रातःसवनाभिमानित्वात् यज्ञमुखत्वं । प्रातःसवनाभिमानित्वञ्च कन्दोगा आमनन्ति, 'ब्रह्मवादिनो वदन्ति यद् वसूनां प्रातःसवनम्' इति । 'रुतं' (शब्दं मन्त्ररूपं) द्रवयन्ति* ।

* द्रावयन्ति इति का० ह० पु० पाठः ।

इति 'रुद्राः', तथा सति रुद्रप्रवर्तितमन्त्रपूर्वकत्वात् यज्ञस्येति रुद्राणां यज्ञमुखलोपचारः । 'चतुर्विंशः'* चतुश्चत्वारिंशाष्टा-
चत्वारिंशरूपेषु स्तोमेषु प्रथमत्वाच्चतुर्विंशस्य यज्ञस्य यज्ञमुखत्वम् ।

अथ सप्तमं मन्त्रं विनियुक्ते,—“आदित्यानां भागोऽसीति दक्षिणतोऽन्नं वा आदित्या अन्नं मरुतोऽन्नं गर्भा अन्नं पञ्च-
विंशोऽन्नमेव दक्षिणतो धत्ते तस्मात् दक्षिणेनान्नमद्यते” (५।
३।३अ०) इति ।

“आदित्याज्जायते वृष्टिर्दृष्टेरन्नं ततः प्रजाः” । (मनु०)
इत्यन्नहेतुत्वादादित्यानामन्नत्वं । मरुतां वैश्वरूपत्वेनान्नसम्पादक-
त्वादन्नत्वं । गर्भाणामन्नकार्यत्वादन्नत्वं । पञ्चविंशस्तोमस्य शास्त्र-
सिद्धान्नहेतुत्वादन्नत्वम् ।

अथ पञ्चमं मन्त्रं विनियुक्ते,—“अदित्यै भागोऽसीति पश्चात् प्रतिष्ठा वा अदितिः प्रतिष्ठा पूषा प्रतिष्ठा त्रिणवः
प्रतिष्ठित्यै” (५।३।३अ०) इति । 'अदितिः' भूमिः, सा च
निवासहेतुत्वात् 'प्रतिष्ठा' । पूष्णः पोषकत्वेन प्रतिष्ठात्वं । त्रिणव-
स्तोमस्य शास्त्रसिद्धं प्रतिष्ठात्वम् ।

अथाष्टमं मन्त्रं विनियुक्ते,—“देवस्य सवितुर्भागोऽसीत्युत्तरतो ब्रह्म वै देवः सविता ब्रह्म वृद्धस्यतिर्ब्रह्म चतुष्टोमो ब्रह्मवर्चस-
मेवोत्तरतो धत्ते तस्मादुत्तरोऽर्द्धो ब्रह्मवर्चसितरः सावित्रवती
भवति प्रसृत्यै तस्माद् ब्राह्मणानामुदीचो सनिः प्रसृता” (५।३।

* एवमेव सर्वत्र पाठः । चतुर्विंश-इति पाठो भवितुं युक्तः ।

३ अ०) इति । प्रातःसन्ध्यादौ ब्राह्मणैरुपाख्यत्वात् सवितुः ब्रह्मत्वं । वृहस्पतेर्ब्राह्मणजात्यभिमानित्वाद् ब्रह्मत्वं । तच्च, 'ब्रह्म वै देवानां वृहस्पतिः' इति श्रुत्यन्तरादवगम्यते । चतुष्टोमस्य शास्त्रसिद्धं ब्रह्मत्वं । सवित्प्रतिपादको मन्त्रः सावित्रः, तेन मन्त्रेणोपहितेष्टका 'सावित्रवती', अतः सा प्रसवाय सम्यच्यते । यस्माद् ब्रह्मरूपसवित्प्रतिपादकमन्त्रेण साध्या इष्टका उत्तरस्थां दिशि उपहिता, 'तस्मात्' 'ब्राह्मणानां' 'उदीची' 'मनिः' 'प्रसृता' (उत्तरस्थां दिशि यज्ञभिन्नादिरूपा याच्ञा शास्त्रेणाभ्यनुज्ञाता) । विन्ध्यस्योत्तरभागे हि पुण्यभूमौ शुद्धा ब्राह्मणा वर्तन्ते, तस्मात् तत्र प्रतिग्रहः प्रशस्तः ।

पूर्वानुवाकाच्चातौ सप्तदशाष्टादशमन्त्रावितः पूर्वं न विनियुक्तौ । तत्राष्टादशं मन्त्रं विनियुक्ते,—“धर्चश्चतुष्टोम इति पुरस्तादुपदधाति यज्ञमुखं वै धर्चो यज्ञमुखं चतुष्टोमो यज्ञमुखमेव पुरस्ताद्वियातयति” (५। ३। ३ अ०) इति । 'धर्चः' (धारयिता) 'अग्निष्टोमः', स च सोमयागानां प्रथमभावित्वात् यज्ञमुखं । 'चतुष्टोमः' तस्य यज्ञभूतत्रिवृदाद्यात्मकत्वात् 'यज्ञमुखत्वम्' ।

अथ प्रकृतानुवाकगतं नवमं मन्त्रं विनियुक्ते,—“यावानां भागोऽसीति दक्षिणतो मासा वै यावा अर्द्धमासा अथावाः तस्माद्दक्षिणाष्टतो मासा अन्नं वै यावा अन्नं प्रजा अन्नमेव दक्षिणतो धत्ते तस्मात् दक्षिणेनाहमच्यते” (५। ३। ३ अ०) इति । गोलोकस्य प्रादक्षिणेण सञ्चरता आदित्येन सम्पाद्यत्वान्मासानां

दक्षिणावृत्तं । यावच्छब्दवाच्यानां मासानां कालरूपाणामन्नपाक-
हेतुत्वादन्नत्वं । प्रजानामन्नभोक्तृत्वादन्नत्वम् ।

अथ दशमं मन्त्रं विनियुक्ते,—“ऋभूणां भागोऽसीति पश्चात्
प्रतिष्ठित्यै” (५।२।३अ०) इति । देवानामनुग्राहकत्वेन प्रतिष्ठा-
हेतुत्वम् ।

अथ पूर्वानुवाकगतं सप्तदशं मन्त्रं विनियुक्ते,—“विवर्त्तो-
ऽष्टाचत्वारिंश इत्युत्तरतोऽन्योर्लोकयोः सवीर्यवाय तस्मादिमौ
लोकौ समावद्वीर्या” (५।२।३अ०) इति । स्तोमानां मध्ये
‘अष्टाचत्वारिंशः’ स्तोमः सर्वोत्तमः, ततोऽभ्यधिकस्तोमस्याभावात्,
मनुष्यलोके दिशां मध्ये विन्ध्यादुत्तरा दिक् उत्तमा ; अत
उत्तमद्वयमेलनेन मनुष्यलोको वीर्यवान् सम्यक् । स्वर्गस्य
लोकस्य देवाधिष्ठितत्वात् वीर्यवत्त्वं प्रसिद्धम् । एवञ्च सति उभयोः
‘लोकयोः’ समानवीर्यत्वं भवति । यस्मादेवं मनुष्यलोकस्य वीर्यवत्त्वं
सम्पादितं, ‘तस्मात्’ ‘इमौ’ ‘लोकौ’ ‘समावद्वीर्या’ ; मनुष्यलोकः
पुण्यानुष्ठाननिष्पादनेन वीर्यवानिति समत्वम् ।

अनुवाकद्वयेन वक्रत्वेनोपहितानाम् दृष्टकानां मध्ये एकैकस्यां
दिशि या उपहितास्ताः सर्वा दिग्विशेषोपाधिना संगृह्य
प्रशंसति,—“यस्य मुख्यवतीः पुरस्तादुपधीयन्ते मुख्य एव भवति आ
अस्य मुखो जायते यस्यान्ववतीर्दक्षिणतोऽस्ति अन्नम् आ अस्या-
न्नादो जायते यस्य प्रतिष्ठावतीः पश्चात् प्रत्येव तिष्ठति यस्यौ-
जस्वतोऽन्तरत ओजस्वेव भवति आ अस्यौजस्वी जायते”
(५।२।३अ०) इति । मुख्यत्वेन पूर्वोक्तेषु अर्थवादिषु सुता दृष्टका

‘मुख्यवत्यः’ । तासां पूर्वस्यां दिश्युपधानेन स्वयं ‘मुख्यो’ भवति, स्वपुत्रश्च ‘मुख्यो’ ‘जायते’ । अन्नत्वेन स्तुता इष्टका अन्नवत्यः । तस्मात् दहिणस्यां दिश्युपधानेन स्वयं पुत्रश्चान्नवन्नौ सम्पद्येते । प्रतिष्ठात्वेन स्तुता इष्टकाः प्रतिष्ठावत्यः । तासां पश्चिमायां दिश्युपधानेन प्रतिष्ठितो भवति । ओजस्त्वेन स्तुता इष्टका ओजस्वत्यः । तासामुत्तरस्यां दिश्युपधानेन स्वयं पुत्रश्चैजस्विनौ भवतः ।

वक्रत्वेन योऽयमुपधानप्रकारोऽभिहितः तमेतं स्तोत्रशस्त्ररूपत्वेन प्रशंसति,—“अर्की वा एष यदग्निस्तस्यैतदेव स्तोत्रमेतच्छस्त्रं यदेषा विधा विधीयतेऽर्के एव तदर्कमनुविधीयते” (५।३।३अ०) इति । यः ‘अग्निः’ अस्ति, स ‘एष’ ‘अर्कः’ (अर्चनीयः), तस्य अर्चनाङ्गत्वेन स्तोत्रशस्त्रे अपेक्षिते, तथा सति योऽयं वक्रत्वेनोपधानप्रकारोऽभिहितः, तत्रैकेनानुवाकेनोक्तं ‘स्तोत्रम्,’ इतरेणानुवाकेनोक्तं ‘शस्त्रं’ । एवं सति अर्चनीये वज्रौ एवार्चनयोग्यमनुष्ठानं क्रमेण सम्पादितं भवति ।

एतदनुष्ठानं तद्देदनञ्च प्रशंसति,—“अत्यन्नम् आ अस्यान्नादो जायते यस्यैषा विधा विधीयते य उ चेनामेवं वेद” (५।३।३अ०) इति । ‘एनां’ विधाम् ।

अत्र विनियोगसंग्रहः,—

अग्ने, शिष्टा दशादध्यादक्षण्यास्तोमसञ्ज्ञका इति ।

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे तृतीयप्रपाठके नवमोऽनुवाकः ॥ ० ॥

एकयाऽस्तुवत प्रजा अधीयन्त प्रजापतिरधिपति-
 रासीत्^(१) तिस्रभिरस्तुवत ब्रह्माऽसृज्यत ब्रह्मणस्पति-
 रधिपतिरासीत्^(२) पञ्चभिरस्तुवत भूतान्यसृज्यन्त
 भूतानां पतिरधिपतिरासीत्^(३) सप्तभिरस्तुवत सप्तर्ष-
 योऽसृज्यन्त धाताऽधिपतिरासीत्^(४) नवभिरस्तुवत
 पितरोऽसृज्यन्तादितिरधिपत्यासीत्^(५) एकादशभिर-
 स्तुवतर्तवोऽसृज्यन्तार्तवोऽधिपतिरासीत्^(६) त्रयोदश-
 भिरस्तुवत मासा असृज्यन्त संवत्सरोऽधिपतिः ॥ १ ॥

आसीत्^(७) पञ्चदशभिरस्तुवत क्षत्रमसृज्यन्तेन्द्रो-
 ऽधिपतिरासीत्^(८) सप्तदशभिरस्तुवत पशवोऽसृज्यन्त
 दृहस्पतिरधिपतिरासीत्^(९) नवदशभिरस्तुवत शूद्रा-
 र्यावसृज्येतामहेरात्रे अधिपत्नी आस्ताम्^(१०) एकविं-
 शत्यास्तुवतैकशफाः पशवोऽसृज्यन्त वरुणोऽधिपति-
 रासीत्^(११) त्रयोविंशत्यास्तुवत क्षुद्राः पशवोऽसृज्यन्त
 पूषाधिपतिरासीत्^(१२) पञ्चविंशत्यास्तुवतारण्याः पश-
 वोऽसृज्यन्त वायुरधिपतिरासीत्^(१३) सप्तविंशत्यास्तुवत
 द्यावापृथिवी वि ॥ २ ॥

एतां वसवो रुद्रा आदित्या अनु व्यायन् तेषामा-
 धिपत्यमासीत्^(१४) नवविंशत्यास्तुवत वनस्पतयोऽसृ-
 ज्यन्त सोमोऽधिपतिरासीत्^(१५) एकविंशतास्तुवत प्रजा

असृज्यन्त यावानाञ्चायावानाञ्चाधिपत्यमासीत्^(१६)
 त्रयस्त्रिंशतास्तुवत भूतान्यशाम्यन् प्रजापतिः परमे-
 ष्वधिपतिरासीत्^(१७) ॥ ३ ॥

संवत्सरोऽधिपतिः । वि । पञ्चत्रिंशच्च ॥ १० ॥

इति तैत्तिरीयसंहितायां चतुर्थकाण्डे तृतीयप्रपाठके
 दशमोऽनुवाकः ॥०॥

नवमेऽनुवाके अवशिष्टा अक्षण्यास्तोमीया उक्ताः । अथ
 दशमे दृष्टिशब्दाभिधेया इष्टका उच्यन्ते । कल्पः, 'एकयाऽस्तुवतेति
 सप्तदश सृष्टोः' इति । पाठस्तु,—“एकयाऽस्तुवत प्रजा अधीयन्त
 प्रजापतिरधिपतिरासीत् तिसृभिरस्तुवत ब्रह्मासृज्यत ब्रह्मणस्पति-
 रधिपतिरासीत् पञ्चभिरस्तुवत भूतान्यसृज्यन्त भूतानां पति
 रधिपतिरासीत् सप्तभिरस्तुवत सप्तर्षयोऽसृज्यन्त धाताऽधिपति-
 रासीन्नवभिरस्तुवत पितरोऽसृज्यन्तादितिरधिपत्यासीदेकादश-
 भिरस्तुवत ऋतवोऽसृज्यन्तार्तवोऽधिपतिरासीत् त्रयोदशभिरस्तुवत
 मासा असृज्यन्त संवत्सरोऽधिपतिरासीत् पञ्चदशभिरस्तुवत
 ऋचमसृज्यन्तेन्द्रोऽधिपतिरासीत् सप्तदशभिरस्तुवत पशवोऽसृज्यन्त
 वृहस्पतिरधिपतिरासीन्नवदशभिरस्तुवत शूद्रार्यौ असृज्येतामहो-
 रात्रे अधिपती आस्तामेकविंशत्यास्तुवतैकशफाः पशवोऽसृज्यन्त
 वरुणोऽधिपतिरासीत् त्रयोविंशत्यास्तुवत बुद्धाः पशवोऽसृज्यन्त

पूषाऽधिपतिरासीत् पञ्चविंशत्यास्तुवत आरण्याः पशवोऽसृज्यन्त
वायुरधिपतिरासीत् सप्तविंशत्यास्तुवत द्यावापृथिवी वि एतां
वसवो रुद्रा आदित्या अनु वि आयन् तेषामाधिपत्यमासीन्नव-
विंशत्या अस्तुवत वनस्पतयोऽसृज्यन्त सोमोऽधिपतिरासीदेक-
त्रिंशतास्तुवत प्रजा असृज्यन्त यावानाञ्चायावानाञ्चाधिपत्यमा-
सीत् त्रयस्त्रिंशतास्तुवत भूतान्यशाम्यन् प्रजापतिः परमेष्ठो अधि-
पतिरासीत्^(११७) इति । पूर्वं महर्षयः कदाचित् यागकाले 'एकया'
सोत्रियया च्चत्वा स्तुतिमकुर्वन्, तत्सामर्थ्यात् 'प्रजाः' 'अधीयन्त'
(तैः महर्षिभिः उद्पाद्यन्त) ; तदानीं 'प्रजापतिः' तासां, प्रजानां
'अधिपतिरासीत्' । अथ कदाचित् 'तिसृभिः' सोत्रियाभिः
'अस्तुवत', तत्सामर्थ्यात् 'ब्रह्म' (ब्राह्मणजातिः) तैः 'असृज्यत';
'ब्रह्मणस्पतिः' इति प्रसिद्धो देवः, स ब्राह्मणजातेः 'अधिपति-
रासीत्' । एवं सर्वत्र योज्यम् । 'भूतानां पतिः' कश्चिद्देवविशेषः ।
अत एवान्यत्रास्मात्, 'भूतानां पतये स्वाहा' इति । सोऽयमत्र
'भूतानां पतिः' 'अधिपतिः' (स्वामी) 'आसीत्' । 'धाता' जगत्-
स्रष्टा । 'अदितिः' भूमिः । 'आर्त्तवः' ऋतुपालकः कश्चिद्देव-
विशेषः । 'चत्रं' चत्रियजातिः । शूद्रः वैश्यश्चेति जातिद्वयम् ।
अहर्देवता रात्रिदेवता चेत्येते जातिद्वयस्य 'अधिपत्नी' (स्वामि-
रूपे) 'आस्तां' । सप्तविंशतिस्तोत्रसामर्थ्यात् पूर्वमेकोभूते 'द्यावा-
पृथिव्यौ' परस्परं वियुक्ते अभूतां । तयोर्वियोगम् 'अनु' वखा-
दयत्तयो गणाः परस्परं वियुक्ता अभवन् । 'तेषां' (वखादीनां)
द्यावापृथिव्यौ प्रति 'आधिपत्यम्' 'आसीत्' । 'यावाः' (मास-

देवताः) । ‘अयावाः’ (अर्द्धमासदेवताः), उभयविधदेवतानां प्रजाः प्रति ‘आधिपत्यमासीत्’ । ‘भूतान्यशाम्यन्’ (प्राणिनः शान्तान् उपद्रवरहितान् अकुर्वत) । परमे सत्यलोके तिष्ठतीति ‘परमेष्ठी’ तादृशः प्रजापतिः स्वामी अभूत् ।

एतैर्मन्त्रैः साध्यमुपधानं विधत्ते,—“सृष्टीरुपदधाति यथा-
सृष्टमेवावहन्त्ये” (पू।३।३अ०) इति ।

अत्र विनियोगसंग्रहः,—

एक, सप्तदशादध्यादिष्टकाः सृष्टिसञ्ज्ञिकाः ।

अथ मीमांसा, प्रथमाध्यायस्य चतुर्थपादे चिन्तितम् (अ०१७) ।

“सृष्टीरुपदधातीति ये मन्त्राः सृष्टिलिङ्गिकाः ।

विधेयास्ते गुणत्वेन वादो वाच गुणो विधिः ॥

आख्यातेनाभिसम्बन्धादविध्यन्तरयोगतः ।

लिङ्गप्रकरणप्राप्तेर्मन्त्राणां विध्यसम्भवात् ॥

ताननूद्येष्टकाधानं विदध्यात् स्तोम्यते यतः ।

यथासृष्टेत्यनेनातः सृष्टीरित्यत्र वादगोः ॥

एकयाऽसुवतेत्यादौ मन्त्रसङ्गः कचिन्नहि ।

सृष्टिशब्दस्तथाप्युक्तिः सृष्टिशब्देन भूमतः ॥

अग्निचयने श्रूयते, ‘सृष्टीरुपदधाति’ इति । सृष्टिशब्देऽपेता मन्त्रा यासामिष्टकानाम् उपधाने विद्यन्ते, ता इष्टकाः सृष्टय इत्युच्यन्ते, सृष्टिमान् आसामुपधानो मन्त्रः इति विगृह्य “तद्वान्

आमामुपधानः” (४।४।१२५ सू०) इत्यादिव्याकरणसिद्धप्रक्रियया तन्निष्पादनात् । सृष्टिशब्दोपेतास्योपधानमन्त्रा “एकयाऽस्तुवत” इत्यस्मिन्ननुवाके समास्नाताः, ब्रह्मासृज्यत भूतान्यसृज्यन्त इत्यादिना सृजतिधातोस्तेषु मन्त्रेषु प्रयुक्तत्वात् । ते च मन्त्रा अत्र सृष्टिशब्देन उपधाने गुणत्वेन विधीयन्ते । कुतः ? । उपदधातीत्यनेनाख्यातेन सम्बन्धात् । न चार्थवादत्वमस्य सम्भवति, विध्यन्तेन सहैकवाक्यत्वाभावात् ।

इति प्राप्ते ब्रूमः,—अग्निचयनप्रकरणे पठितत्वात् तेषां मन्त्राणां सामान्यतश्चयनसम्बन्धा गम्यते; विशेषसम्बन्धस्तु सृजति-लिङ्गादवगन्तव्यः । तथा सति प्राप्तत्वात् ते मन्त्रा अत्र विधीयन्ते, किन्तु तान् मन्त्राननूद्य इष्टकोपधानं विधीयते । सृष्टिशब्देनानुवादस्तु वक्ष्यमाणार्थवादोपपत्त्यर्थः । यथा ‘सृष्टमेवावरुन्धे’ इति हि वक्ष्यमाणोऽर्थवादः । यदि विधिवाक्ये मन्त्राणामनुवादः सृष्टिशब्देन स्यात्, तदानीमर्थवादे सृष्टिशब्द-प्रयोगाद् विध्यर्थवादयोर्वैयधिकरणभ्रमः* स्यात् । तस्मान्मन्त्रानुवादी सृष्टिशब्दो न गुणविधायकः किन्त्वर्थवादः । ननु प्रथममन्त्रे सृजतिधातुर्न प्रयुक्तः, ‘एकयाऽस्तुवत प्रजा अधीयन्त’ इति पाठात् । वादः । तथापि द्वितीयतृतीयादिषु सृजतिधातुप्रयोगात् भ्रमरूप-सादृश्यमस्ति,—यत्र सर्वाणि वाक्यानि सृष्टिशब्दोपेतानि तत्र

* वैयधिकरण इति सर्वत्र पाठो न सम्यक् । वैयधिकरणभ्रम इत्यत्र वैयधिकरणमेव स्यात् इति का० ह० पु० पाठः ।

यथा सृष्टिभ्रमात्, तथाचापि भ्रमगुणयोगेन सृष्ट्यसृष्टिसङ्गे सृष्टि-
शब्दप्रयोगः ॥”

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे तृतीयप्रपाठके दशमोऽनुवाकः ॥ ० ॥

इयमेव सा या प्रथमा व्यौच्छदन्तरस्यां चरति
प्रविष्टा । वधूर्जजान नवगज्जनिची चय एनां महि-
मानः सचन्ते^(१) । छन्दस्वती उषसा पेपिशाने समानं
येनिमनु सञ्चरन्ती । सूर्यपत्नी विचरतः प्रजानती
केतुं क्षणाने अजरे भूरिरेतसा^(२) । कृतस्य पन्था-
मनु तिस्र आगुस्त्रयो धर्मासो अनु ज्योतिषागुः ।
प्रजामेका रक्षत्यूजमेका ॥ १ ॥

व्रतमेका रक्षति देवयूनां^(३) । चतुष्टोमो अभवद्या
तुरीया यज्ञस्य पश्चादृषयो भवन्ती । गायत्रीं त्रिष्टुभं
जगतीमनुष्टुभं दृहदकं युञ्जानाः सुवराभरन्निदं^(४) ।
पञ्चभिधाता विदधाविदं यत्तासाः स्वसृरजनयत्
पञ्च पञ्च । तासामु यन्ति प्रयवेण पञ्च नानारूपाणि
क्रतवो वसानाः^(५) । त्रिःशत्स्वसार उपयन्ति निष्कृतः
समानं केतुं प्रतिमुञ्चमानाः ॥ २ ॥

ऋतून्स्तन्वते कवयः प्रजानतीर्मध्ये छन्दसः परि
यन्ति भास्वतीः^(१) । ज्योतिष्मती प्रतिमुञ्चते नभो
राची देवो सूर्यस्य वृतानि । वि पश्यन्ति पशवो जाय-
माना नानारूपा मातुरस्या उपस्थे^(२) । एकाष्टका
तपसा तप्यमाना जजान गर्भं महिमानमिन्द्रं । तेन
दस्युन् व्यसहन्त देवा हन्ताऽसुराणामभवच्छचीभिः^(३) ।
अनानुजामनुजां मामकर्त सत्यं वदन्त्यन्विच्छ एतत्
भूयासं ॥ ३ ॥

अस्य सुमतौ यथा यूयमन्या वो अन्यामति मा
प्रयुक्त^(४) । अभून्मम सुमतौ विश्ववेदा आष्ट प्रतिष्ठा-
मविद्वि गाधं । भूयासमस्य सुमतौ यथा यूयमन्या
वो अन्यामति मा प्रयुक्त^(५) । पञ्च व्यष्टीरनु पञ्च दोहा
गां पञ्चनाग्नीमृतवोऽनु पञ्च । पञ्च दिशः पञ्चदशेन
क्षृताः समानमूर्ध्वीरभिलोकमेकं^(६) ॥ ४ ॥

ऋतस्य गर्भः प्रथमा व्युष्यपामेका महिमानं वि-
भर्ति । सूर्यस्यैका चरति निष्कृतेषु घर्मस्यैका सवि-
तैकां नियच्छति^(७) । या प्रथमा व्यैच्छत् सा धनुर
भवद्यमे । सा नः पयस्वती धुक्वोत्तरामुत्तराः समां^(८) ।
शुक्रर्षभा नभसा ज्योतिषाऽगाद् विश्वरूपा शवली-
रग्निकेतुः । समानमर्थः स्वपस्यमाना विभ्रती जरा-

मंजर उष आगाः^(१४) । ऋतूनां पत्नी, प्रथमेयमागा-
दह्नां नेत्री जनित्री प्रजानां । एका सती बहुधाषो
व्युच्छस्यजीणा त्वं जरयसि सर्वमन्यत्^(१५) ॥ ५ ॥

उर्जमेका । प्रतिमुच्चमाना । भूयासम् । एकं ।
पत्नी । एकोनविंशतिश्च ॥ ११ ॥

इति तैत्तिरीयसंहितायां चतुर्थकाण्डे तृतीय-
प्रपाठके एकादशोऽनुवाकः ॥ ० ॥

दशमेऽनुवाके सृष्टिनामका दृष्टका मन्त्राः उक्ताः । अथैका-
दशे व्युष्टिनामका उच्यन्ते । कल्पः, 'द्वयमेव सा या प्रथमा
व्यौच्छदिति षोडश व्युष्टीः' इति । तत्र प्रथमामाह,—“द्वयमेव
सा या प्रथमा व्यौच्छदन्तरस्यां चरति प्रविष्टा । वधूर्जजान
नवगज्जनित्री चय एनां महिमानः सचन्ते^(१)” इति । अत्रोप-
धीयमाना 'या' दृष्टकास्ति, 'द्वयमेव' 'सा' (तथाविधव्युष्टिरूपा,
तच्छब्देन परामृश्यमाना पुनर्विविच्यते), सेयं व्युष्टिरूपा कालानां
प्रथमभूता सती 'व्यौच्छत्' (विशेषेण प्रकाशरूपाऽभूत्) ।
आदिसृष्टिकाले प्रथमो यः प्रभातकालः तद्रूपेयमिष्टकेत्यर्थः ।
'सा' (सृष्टिकालीना) 'प्रथमा' व्युष्टिरादित्येनानु'प्रविष्टा' सती
'व्युच्छा' (व्युष्टिभ्यां) दैनन्दिनप्रभातरूपेण 'चरति' । तत्र दृष्टान्तः,
'वधूर्जजान नवगज्जनित्री' (नवं वरं गच्छतीति) 'नवगन्' (नूतन-

विवाहवती) 'वधूः' 'जनित्री' (उत्तरोत्तरप्रजोत्पादिका) 'जज्ञान' (जाता), तद्वदियमपि व्युष्टिरुत्तरोत्तरप्रभातनिष्पादिकेत्यर्थः ।
 'त्रयः' (त्रिसङ्ख्याकाः) 'महिमानः' (महिमोपेताः) अग्निसूर्यचन्द्ररूपा देवता 'एनां' (व्युष्टिं) 'सचन्ते' (समवयन्ति) । देवतात्रयप्रकाश-
 कानुगृहादस्याः प्रभातरूपत्वमित्यर्थः । एवंविधां* व्युष्टिरूपा-
 मिष्टकामुपदधामीत्यभिप्रायः ।

अथ द्वितीयामाह,—“कन्दस्वती उषसा पेपिशाने समानं
 योनिमनु सञ्चरन्ती । सूर्यपत्नी विचरतः प्रजानती केतुं कृण्वाने
 अजरे भूरिरेतसा(१)” इति । द्वे ह्युषसौ,—एका सृष्टिकालीना,
 'प्रथमा' इति पूर्वमन्त्रोक्ता; अपरा प्रतिदिनसञ्चारिणी; सापि
 'अस्यां चरति प्रविष्टा' इति पूर्वमन्त्रोक्ता । एवं सती 'उषसा'
 'विचरतः' (द्वे अयुषसौ विविधं चरतः); रात्रावपि प्रलयकाले
 तिरोहितजगत आविर्भावलक्षणसृष्टिरूपा सती दिवससादृश्य-
 मापादयति, तदिदमेकस्यां चरणम्, शर्वरतमोनिवर्त्तकत्वमपरस्यां
 चरणं । कीदृशौ उषसौ ?—'कन्दस्वती' (कन्दोद्युतैर्मन्त्रैः स्तुय-
 मानतया कन्दस्वत्यौ); 'पेपिशाने' (भृशं प्रकाशयन्त्यौ); 'समानं'
 'योनिं' 'अनुसञ्चरन्ती', उभयोः कालविशेषत्वात् कालसामान्यमेव
 योनिः (हेतुः), स चोभयोः समानः,—महाप्रभातं सृष्टिरूपं
 कल्पप्रभातं दैनन्दिनं चेत्युभौ कालविशेषौ, तौ च स्वकीयं

* एवंविधमिति सर्वत्र पाठा न सम्यक् ।

† 'सहप्रभातं सृष्टिरूपकल्पप्रभातम्' इति का० ह० पु० एवं
 B. पु० पाठः । वस्तुतः 'महाप्रभातं सृष्टिरूपम्, कल्पप्रभातम्' इति
 पाठो भवितुं युक्तः ।

कालसामान्यम् 'अनु'-सृत्य वर्तते इति 'अनु'-यञ्चरन्त्यौ उषसौ ;
ते च 'सूर्यपत्नी' (सूर्यस्य जाये); 'प्रजानती' (स्वयं देवता-
रूपत्वेन प्रज्ञानवत्यौ); 'केतुं' 'दृष्टवाने' (ज्ञानं कुर्वन्त्यौ),
प्रकाशप्रदानेन हि प्राणिनां रूपज्ञानं जनयन्तः); 'अजरे'
(कदाचिदपि जरारहिते); 'भूरिरेतसा' (प्रभूतरेतस्के) बह्व-
व्यापारकारणभूते इत्यर्थः ।

अथ तृतीयामाह,—“चतस्र पन्थामनु तिस्र आऽगुस्तयो
घर्मासो अनु ज्योतिषाऽऽगुः । प्रजामेका रचत्यूर्जमेका व्रतमेका
रचति देवयूनाम्^(१)” इति । 'तिस्रः' उषसः 'चतस्र' (यज्ञस्य)
'पन्थां' (मार्गम्) 'अनु'-‘आ’-‘अगु’ (अनुप्राप्ताः) यञ्चरचकत्वेन
व्यक्ता व्यवस्थिता इत्यर्थः । 'चयो घर्मासः' (दीप्तिरूपाः) अग्नि-
चन्द्रादित्याः 'ज्योतिषा' (प्रकाशदानेन यज्ञमार्गम्) 'अनु'-‘आ’-
'अगुः' (अनुप्राप्ताः) । तिसृणामुषसां देवीनां मध्ये यजमानस्य
'प्रजामेका' 'रचति'; यजमानस्य 'ऊर्ज' (बलम्) 'एका'
'रचति'; देवान् आत्मन इच्छतां यजमानानां 'व्रतं' (कर्मानुष्ठानम्)
'एका' 'रचति' ।

अथ चतुर्थीमाह,—“चतुष्टोमो अभवद् या तुरीया यज्ञस्य
पक्षावृषयो भवन्ती । गायत्रीं त्रिष्टुभं जगतीमनुष्टुभं वृहदकीं
युञ्जानाः सुवराभरन्निदम्^(२)” इति । यद्यप्येकैव उषा, तथापि
जगद्रक्षणाय योगैश्वर्यादनेकशरीरस्वीकारे सति बहव उषसो
भवन्ति । तत्र 'या' 'तुरीया' (चतुर्थी), सा च उषा 'चतुष्टोमः'
(त्रिष्टुदादिसोमचतुष्टययुक्ताग्निष्टोमक्रतुरूपः) 'अभवत्' । कीदृशी?—

‘यज्ञस्य’ ‘पक्षौ’ (प्राच्यप्रतीच्याङ्गरूपौ पक्षमदृशौ द्वाववयवौ)
 ‘भवन्तो’ (भावयन्तो) सम्भावयन्तीत्यर्थः, तथा ‘ऋषयः’ (ऋषीन्
 यज्ञनिष्पादकान् ऋत्विजः) जनयन्ती; तथा ‘वृहदर्क’ (प्रौढ-
 मर्चनारूपं स्तोत्रं) ‘युञ्जानाः’ (सम्पादयन्ती); गायत्र्यादिदेवता-
 श्रुतसः, ‘सुवः’ (फलभूतं स्वर्गम्), ‘इदं’ कर्म च ‘आभरन्’ (सर्वतो
 हरन्ती) पोषयन्तीत्यर्थः ।

अथ पञ्चमीमाह,—“पञ्चभिर्धाता विदधाविदं यत्तासां
 स्वसृरजनयत् पञ्च-पञ्च । तासामु यन्ति प्रयवेण पञ्च नाना-
 रूपाणि क्रतवो वसानाः^(५)” इति । ‘यत्’ ‘इदं’ अस्ति तत्सर्वं ‘धाता’
 (सृष्टा प्रजापतिः) ‘पञ्चभिः’ उषोभिर्देवोभिः ‘विदधौ’ (निर्मित-
 वान्) । ‘तासां’ (पञ्चानामुषसां) प्रत्येकं ‘पञ्च’-‘पञ्च’ ‘स्वसृ-
 रजनयत्’ । एवञ्च सति पञ्चसङ्ख्याका ज्येष्ठा उषसः, तासां स्वसारः
 पञ्चविंशतिसङ्ख्याका इत्येकस्मिन् मासि प्रतिपदादिरूपास्त्रिंशदुषसः
 सम्पद्यन्ते । ‘तासामु’ (तासामपि) उषसां ‘प्रयवेण’ (प्रकृष्टरूपेण
 मिश्रणेन) ‘पञ्च’ मुख्या उषसः ‘क्रतवः’ (क्रतुनिष्पादिकाः),
 ‘वसानाः’ (आच्छादयन्त्यः, क्रत्वङ्गानि सर्वाणि व्याप्नुवन्त्यः),
 ‘नानारूपाणि’ (वज्रविधस्वरूपाणि) ‘यन्ति’ (प्राप्नुवन्ति) । तत्रैका
 दिनं दिनम् अग्निहोत्रं निष्पादयति; ततो द्वे दर्शपूर्णमासौ
 निष्पादयतः; त्रैपवसथ्यदिनकृत्यम् एका निष्पादयति; सुत्या-
 दिनकृत्यमेकेत्येवं पञ्चानामुपयोगात् प्रकृष्टमिश्रणानां* प्रकृष्टोप-
 कारित्वं, क्रत्वान्तरभेदनिष्पादकत्वेन† नानारूपत्वम् ।

* प्रकृष्टमित्यंशानामिति क्वचित् पाठः ।

† वान्तरनिष्पादकत्वेन इति B. एवं का० छ० पु० पाठः ।

अथ षष्ठीमाह,—“त्रिंशत् स्वसार उपयन्ति निष्कृतः समानं
केतुं प्रतिमुञ्चमानाः । च्छत्नं स्तन्वते कवयः प्रजानतीर्मध्येकन्दसः
परि यन्ति भास्वतीः^(६)” इति । ‘त्रिंशत्’ (मासतिथिरूपेण
त्रिंशत्सङ्ख्याकाः) ‘स्वसारः’ (भगिन्यः) उपसो देव्यो ‘निष्कृतम्’
(अजस्रं कृतम्*) अग्निहोत्रादिकर्म ‘उपयन्ति’ (प्राप्नुवन्ति) ।
कीदृश्यः ?—‘समानं केतुं’ (सदृशं चिह्नं) प्रकाशरूपं ‘प्रति-
मुञ्चमानाः’ (कञ्चुकवद्भारयन्त्यः); तास्य ‘कवयः’ (विद्वत्समानाः);
‘प्रजानतीः’ (तत्तद्दिनसम्पादनीयं प्रजानन्त्यः); ‘च्छत्नं स्तन्वते’
(स्वयमेव पुनःपुनरावर्त्तनेन वसन्तादीन् च्छत्नं सम्पादयन्ति);
कन्दसां वेदानां मध्ये तिष्ठतीति ‘मध्येकन्दाः’ सूर्यः; तथा
चान्यत्रास्मायते, ‘अग्निः पूर्वाह्ने दिवि देव ईयते । यजुर्वेदे
तिष्ठति मध्येअह्ने । सामवेदेनास्त्वमये महीयते । वेदैरशून्त्य-
स्त्रिभिरेति सूर्यः’ इति । तस्य ‘मध्येकन्दसः’ (सूर्यस्य) ‘परि’
(पार्श्वेषु) ‘भास्वतीः’ (भास्वत्यः प्रकाशमानाः) ‘यन्ति’ (गच्छन्ति)
वर्त्तन्ते इत्यर्थः ।

अथ सप्तमीमाह,—“ज्योतिष्मती प्रतिमुञ्चते नभो रात्रौ देवी
सूर्यस्य व्रतानि । वि पश्यन्ति पश्यवो जायमाना नानारूपा मातु-
रस्या उपस्ये^(७)” इति । सेयमुषा ‘ज्योतिष्मती’ (ज्योतीरूपैर्नक्षत्रै-
र्युक्तात्); ‘रात्रौ’ चेयं, सूर्योदयात् पूर्वभावितात्; ‘देवी’
दीप्यमाना; तादृगुषा ‘नभः’ (नभस्य[?]) ‘सूर्यस्य’ ‘व्रतानि’
(सूर्यसम्बन्धित्वेन व्रतवन्नियतानि) रश्मिजालानि ‘प्रति’-‘मुञ्चते’

* अजस्रं कृतमिति पाठः का० ह० पुस्तके नास्ति ।

(कञ्चुकमिव स्वीकरोति) । तस्यामुषसि 'नानारूपाः' (गोमहिषादि-
जातिभेदभिन्नाः) 'पशवः' 'जायमानाः' (जन्मसदृशं निद्रायाः
प्रबोधं प्राप्नुवन्तः) ; 'मातुः' (मातृसमानायाः) 'अस्याः' भृत्या
'उपस्थे' (उत्पङ्गे) पश्यन्ति* (विविधमरण्यगमनादिव्यवहारमव-
लोकयन्ति) ।

अथाष्टमीमाह,—“एकाष्टका तपसा तप्यमाना जजान गर्भं
महिमानमिन्द्रं । तेन दस्यून् व्यसहन्त देवाः हन्ताऽसुराणामभव-
च्छचीभिः^(५)” इति । 'एकाष्टका' इति माघकृष्णाष्टमी कथ्यते,
तथा चापस्तम्बः, 'या माघ्याः पौर्णमास्या उपरिष्ठात् द्वाष्टका
तस्यामष्टमी ज्येष्ठया सम्पद्यते तामेवेष्टकेत्याचचते' इति । सेयम्
'एकाष्टका' 'तपसा तप्यमाना' (पुत्रार्थं तपश्चरन्ती) 'महिमानं'
(महिमोपेतं) 'गर्भं' (स्त्रोदरवर्तिनं) 'इन्द्रं' 'जजान' (उत्पाद-
यामास), 'तेन' (इन्द्रेण) 'देवाः' सर्वे 'दस्यून्' (तस्कररूपान्
राक्षसान्) 'व्यसहन्त' (विशेषेणाभिभूतवन्तः) । स चेन्द्रः 'शचीभिः'
(स्वकीयशक्तिभिः) 'असुराणां' 'हन्ता' 'अभवत्' ।

अथ नवमीमाह,—“अनानुजामनुजां मामकर्त्त सत्यं वद-
न्यन्विच्छ एतत् । भूयासमस्य सुमतौ यथा यूयमन्या वे
अन्यामति मा प्रयुक्त^(६)” इति । हे एकाष्टका देव्यो, 'मां'
यजमानं पूर्वम् 'अनानुजां' सन्तम् इदानीं 'अनुजां' 'अकर्त्त'
(कृतवत्यः) । 'आ' (समन्तात्) कर्मानुष्ठानस्यानुकूलत्वेन जायत इति
'अनुजा' ; तद्विपरीतस्तु 'अनानुजाः' ; अनुष्ठानरहितं 'मां' अनु-

* एवमेव सर्वत्र पाठः । वि-पश्यन्ति इति पाठस्तु भवितुं युक्तः ।

छानोपेतं कृतवत्य इत्यर्थः । कोदृश्य एकाष्टकाः ?—‘सत्यं वदन्तीः’
 (अवितथं धर्मं वदन्त्यः) हे यजमान, एवमेतं धर्ममनुतिष्ठेत्येवं
 बोधयन्त्य इत्यर्थः । अतस्त्वत्प्रसादात् सन्मार्गवृत्तिरहम् ‘एतत्’
 ‘अन्विच्छे’ (वक्ष्यमाणमेतत् अपेक्षितं प्रार्थये) । किन्तदपेक्षितमिति ?—
 तदुच्यते, हे एकाष्टकाः, ‘यूयम्’ ‘अस्य’ (युष्मात्पुत्रस्य) इन्द्रस्य
 ‘सुमतौ’ (कल्याणबुद्धौ) ‘यथा’ स्थिताः, एवमहमपि ‘अस्य’
 (इन्द्रस्य) ‘सुमतौ’ अनुग्रहचित्ते ‘भूयासं’ । ‘वः’ (युष्माकं) मध्ये
 ‘अन्यां’ (इतरां) ‘अति’-लङ्गु ‘मा प्रयुक्त’ (प्रयोगव्यवहारं न करोति)
 किन्तु परस्परानुकूल्येनैव व्यवहरन्ति* ; तद्वदहमप्युत्तिजामनुकूल-
 व्यवहारयुक्ता ‘भूयासम्’ ।

अथ दशमीमाह,—“अभून्मम सुमतौ विश्ववेदा आष्ट
 प्रतिष्ठामविदद्भि गाधं । भूयासमस्य सुमतौ यथा यूयमन्या वा
 अन्यामति मा प्रयुक्त^(१०)” इति । ‘मम’ यजमानस्य ‘सुमतौ’
 (भक्तियुक्तायां बुद्धौ) ‘विश्ववेदाः’ (सर्वजगदभिज्ञा) इयमुषा ‘अभूत्’
 (स्थितवती) । सा च ‘प्रतिष्ठां’ ‘आष्ट’ (अस्मदनुग्रहे स्वैर्यं व्याप्त-
 वती ; ‘हि’ (यस्मात्) इयमुषा ‘गाधं’ (प्रतिष्ठानिमित्तभूतं)
 यजमानम् ‘अविदत्’ (लब्धवती), तस्मान्मदनुग्रहे स्वैर्यवतीत्यर्थः ।
 भूयासमित्यादि पूर्ववत् ।

* एवमेव सर्वत्र पाठः । वक्तुं—‘अन्या’ (इतरा) ‘अन्याम्’
 (इतराम्) ‘अति’-लङ्गु ‘यथा’ ‘मा प्रयुक्त’ (प्रयोगव्यवहारं न
 करोति) किन्तु परस्परानुकूल्येनैव व्यवहरन्ति इति पाठो भवितुं
 युक्तः ।

अथैकादशीमाह,—“पञ्च व्युष्टीरनु पञ्च दोहा गां पञ्च-
 नान्नीमृतवोऽनु पञ्च । पञ्च दिशः पञ्चदशेन कृत्वाः समान-
 मूर्द्धारभि लोकमेकम्^(११)” इति । अग्निहोत्र-दर्शपूर्णमासौपवसथ्य-
 सुत्याख्यकर्मनिष्पादिकाः पञ्च मुख्याः उषसो याः पूर्वमुक्ताः,
 तान्(?) ‘पञ्च व्युष्टीरनु’ पञ्चात्मकं सर्वमिदमुत्पन्नमिति । तदुच्यते—
 ‘पञ्च दोहा’ उत्पन्नाः,—तमिस्रा ज्योत्स्ना सन्ध्याद्वयम् अहरित्येते
 पञ्च दोहाः । ते च होत्रब्राह्मणे, ‘इदं वा अग्ने नैव किञ्चन
 आसीत्’ इत्यनुवाके, ‘यास्य सा तनूरासीत् । तामपाहत । सा
 तमिस्राऽभवत्’ इत्यादिना समान्नाताः । तत्रैव, ‘तेभ्यो मृण्मये
 पात्रेऽन्नमुदहत्’ इत्यादिना दोहा आन्नाताः । आन्नाय चान्ते
 तदुपसंहृतम्,—‘एते वै प्रजापतेर्दोहाः’ इति । एते ‘पञ्च दोहाः’
 ‘पञ्च व्युष्टीरनु’ उत्पन्नाः । येयं गौः (पृथिवी), ‘पञ्चनान्नी’ (पञ्च-
 विधनामोपेताम्) अपि पञ्च व्युष्टीरनूत्पन्नां विद्यात्,—वसन्तर्तौ
 पुष्पवतीति नाम, ग्रीष्मर्तौ तापवतीति नाम, वर्षर्तौ वृष्टिवतीति
 नाम, शरदर्तौ* जलप्रसादवतीति नाम, हेमन्तशिशिरयोः शैत्य-
 वतीति नाम, सैव पञ्चनान्नी व्युष्टीरनूत्पन्ना । तथा हेमन्त-
 शिशिरयोरैक्येन ‘पञ्च’ ‘मृतवो’ व्युष्टीः ‘अनु’ उत्पन्नाः । तथा
 प्राच्यादयः सहोर्द्ध्वा ‘पञ्च’ ‘दिशो’ व्युष्टीरनूत्पन्नाः । पञ्चदशाख्य-
 स्तोमेन ‘कृत्वाः’ (सम्पादिताः), पञ्चविधवृत्त्युपेताः स्तोत्रियाः पञ्च

* शरदर्तौ इति सर्वत्र पाठः, शारदर्तौ इति शरदृतौ इति वा पाठो
 भवितुं युक्तः । एवं वृष्टिवतीत्यत्र वृष्टिमतीति पाठो भवितुं युक्तः ।

† व्युष्टीरनूत्पन्नाः इति सर्वत्र पाठो न सम्यक् ।

व्युष्टीरनूत्यन्नाः । तस्य स्तोमस्य विधायके ब्राह्मणे 'पञ्चभ्यो हिङ्करोति' इत्येवं विवारमाम्नातं । ता एताः पञ्च व्युष्टयः । 'एकं' 'लोकम्' 'अभि' 'समानमूर्द्धीः',—'लोकः' आलोकः प्रकाशः, तमेकं प्रति समानस्वभावाः । मूर्द्धशब्द उत्तमाङ्गवाची सन् मुख्यं स्वभावमुपलक्षयति । मुख्यस्वभावश्च व्युष्टीनां प्रकाशत्वं । एवं-विधव्युष्टिरूपेयमिष्टकेति स्मर्यते ।

अथ द्वादशीमाह,—“ऋतस्य गर्भः प्रथमा व्यूष्यपामेका महिमानं विभर्त्ति । सूर्यस्यैका चरति निष्कृतेषु घर्मस्यैका सवितैकां नियच्छति^(११)” इति । या एताः पूर्वाक्ताः पञ्चोषसे मुख्याः, तासां मध्ये 'प्रथमा' या व्युष्टिरूपःकालरूपाऽस्ति, सा 'ऋतस्य' (सत्यस्य) 'गर्भः' (गर्भसदृशी) तेन आदित्येन सहैव वर्त्तते । 'एका' काचिदुषाः रश्मिसहकारिणी 'अपां' 'महिमानं' 'विभर्त्ति' (घर्मकाले रश्मिद्वारा जलमानोय मेघोदरे गर्भ-रूपत्वं महत्त्वं पोषयति) । 'एका' काचिदन्या उषाः 'सूर्यस्य' सम्बन्धिषु 'निष्कृतेषु' प्रदेशेषु 'चरति' (प्रकाशं कुर्वती वर्त्तते) । 'एका' काचिदन्योषाः 'घर्मस्य' (दीप्यमानस्य) अग्नेः सम्बन्धिषु 'चरति' (प्रकाशं करोति) । 'एकां' काच्चिदन्यामुषसं 'सविता' 'नियच्छति' (दैवन्दिनं प्रकाशकारित्वेन नियतां करोति) ।

अथ त्रयोदशीमाह,—“या प्रथमा व्यौच्छत् सा धेनुरभवद् धमे । सा नः पयस्यती ध्रुवोत्तरामुत्तराः समाम्^(१२)” इति । मुख्यासु पञ्चसु उषःसु 'या' 'प्रथमा' उषा 'व्यौच्छत्' (तमो व्यवस्यत्) प्रकाशोत्पादनेन तमो निराकरोतीत्यर्थः । 'सा'

(तादृगुषाः) 'यमे' 'धेनुरभवत्' (यमस्वामिके लोके प्रकाश-
प्रदानेन धेनुवत् प्रीतिहेतुरभवत्) । तथाविधे उषः, 'सा' त्वं
'पयस्वती' (व्युद्युदकयुक्ता सती) 'नः' (अस्माकं) उत्तरोत्तरेषु
सर्वेष्वपि संवत्सरेषु निरन्तरं 'धुञ्च' (दोहनं कुरु) । यथा धेनुः
चोरं प्रयच्छति, तद्वत् त्वं व्युष्टिं प्रकाशञ्च* प्रयच्छेत्यर्थः ।

अथ चतुर्दशीमाह,—“शुक्रर्षभा नभसा ज्योतिषाऽऽगादिश्व-
रूपा शबलीरग्निकेतुः । समानमर्थः स्वपस्यमाना बिभ्रती
जरामजर उष आगाः^(१४)” इति । येयमुषा 'शुक्रर्षभा' (शुक्रेषु
प्रकाशरूपेषु नक्षत्रादिषु मध्ये श्रेष्ठा), येयमुषाः 'नभसा' 'ज्योतिषा'
(आकाशवर्त्तिप्रकाशेन युक्ता) 'आगात्' (इह समागता) ।
कीदृशी?—'विश्वरूपा' (सर्वाणि प्रकाशानि यस्याः सा 'विश्वरूपा');
'शबलीः' (सूर्योदयात्पूर्वम् अन्धकारलेशानुवृत्तेर्मिश्रवर्णा); 'अग्नि-
केतुः' (अग्निहोत्रभिरुषःकाले विहृत्य प्रज्वालिता येऽग्नयस्ते
केतवो ध्वजस्थानीया यस्याः सा 'अग्निकेतुः' । 'समानमर्थः'
'बिभ्रती',—सूर्यस्य यत्प्रयोजनम् अन्धकारनिवारणरूपं,—तदेवा-
षसोऽपि प्रयोजनं, अतः सूर्येण सह समानप्रयोजनोपेता;
'स्वपस्यमाना' (शोभनान्यपांसि कर्माणि तानि आत्मन इच्छतीति
'स्वपस्यमाना' । हे 'अजरे' 'उषः', त्वं 'जराम्' 'आगाः' (बली-
पलितादिरूपजरारहितापि सृष्ट्यादिमारभ्य प्रवृत्तत्वात् चिर-
काललक्षणां जरां प्राप्ताऽसि । तादृगुषारूपा इयमिष्टकेत्यर्थः ।

* व्युष्टिः प्रकाशश्च इति सर्वत्र प्रथमान्तपाठो न सम्यक् ।

† शतयोजनम् इति का० ह० प० पाठः ।

अथ पञ्चदशीमाह,—“ऋतूनां पत्नी प्रथमेयमागादङ्गां
नेत्री जनित्री प्रजानां । एका सती वज्रधोषा व्युच्छस्यजोर्णा त्वं
जरयसि सर्वमन्यत्^(१५)” इति । ‘इयं’ ‘प्रथमा’ उषा ‘आगात्’
(इह कर्मण्यागता) । कीदृशी ?—‘ऋतूनां’ (वसन्तादीनां) ‘पत्नी’
(पालयित्री), उषःकालस्यासकृदावृत्त्या ऋतवः सम्पद्यन्ते । ‘अङ्गां’
‘नेत्री’ (नयनस्य हेतुः, प्रकाशप्रदानेन निष्पादिकेत्यर्थः) । ‘प्रजानां’
‘जनित्री’ (उत्पादयित्री) उषःकालवृत्त्या हि नवमासगर्भ-
धारणादिना प्रजा उत्पद्यते । हे ‘उषः’, ‘त्वं’ स्वरूपेण ‘एका’
‘सती’ ‘वज्रधा’ (दिनभेदेन वज्रप्रकारा) भूत्वा ‘व्युच्छसि’
(तमो वासयसि) निष्कासयसीत्यर्थः । कीदृशी त्वं ?—‘अजोर्णा’
(बलीपलितादिजरारहिता) । ‘सर्वम् अन्यत्’ (मनुष्यशरीरादिकं)
‘जरयसि’ (जीर्णं करोसि) । इत्थं पञ्चदशान्ताः, षोडशी
तन्यत्र द्रष्टव्या ।

एतैर्मन्त्रैः साध्यमुपधानं विधत्ते,—“न वा इदं दिवा न
नक्तमासीदव्यावृत्तं ते देवा एता व्युष्टीरपश्यन् ता उपादधत
ततो वा इदं व्यौच्छद्यस्यैताः उपधीयन्ते व्येवास्मा उच्छत्यथोत्तम
एवापहते” (५।३।४अ०) इति । ‘इदं’ कालस्वरूपं यत्
दिवारात्रयोर्व्यावृत्तिकया उषसा रहितत्वात् ‘अव्यावृत्तं’ ‘आसीत्’,
तथा सति ‘दिवा’ अपि ‘न’ ‘आसीत्’, ‘नक्तम्’ अपि ‘न’ ‘आसीत्’
व्यावृत्तस्वरूपस्य निश्चेतुमशक्यत्वात्, तदानीं ‘देवाः’ व्यावृत्ति-
कारिण्यैरुष्टिसञ्ज्ञका ‘एता’ इष्टका ‘अपश्यन्’ । (विशेषेण) ‘उच्छति’
तमो विनाशयतीति ‘व्युष्टिः’ उषःकालः, तदाचकशब्देनोपेतैर्मन्त्रैरुप-

धेया दृष्टका व्युत्थः । 'ताः' व्युष्टीरिष्टो* 'उपादधत्' । 'ततः'
ऊर्द्धम् 'इदं' कालस्वरूपं 'व्यौच्छत्' (व्यावृत्तिकया व्युष्ट्या दिवा-
नक्तभेदेन व्यावृत्तमासीत्) । तस्मात् व्युष्टीरुपदध्यात् । तदुपधाने
हि यजमानार्थं 'व्युच्छति' एव । अपि च बुद्धिगतभ्रान्तिरूपं
'तमो' विनाशयति ।

अत्र विनियोगसंग्रहः,—

इयं व्युष्टिरुपादध्यात् मन्त्राः पञ्चदशेरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे तृतीयप्रपाठके एकादशोऽनुवाकः ॥ ० ॥

अग्ने॑ जा॒तान् प्रणु॑दा नः स॒पत्नान् प्रत्य॑जा॒तां जात॑-
वे॒दो नुद॑स्व । अ॒स्मे दी॑दिहि सु॒मना॑ अ॒हे॒ऽनु॒न्तव॑ स्या॒ः
श॒र्म॑ चि॒व॒रू॒थ उ॒द्भित्^(१) । सह॑सा जा॒तान् प्रणु॑दा नः
स॒पत्नान् प्रत्य॑जा॒तां जात॑वे॒दो नुद॑स्व । अधि॑ नो ब्रूहि
सु॒मन॑स्य॒मानो व॒यः॑ स्या॒म प्रणु॑दा नः स॒पत्नान्^(२) ।
च॒तुश्च॒त्वारि॑ःशः स्तो॒मो वर्चो॑ द्रवि॒णः^(३) षोड॑शः स्तो॒म
ओ॒जो द्रवि॑णं^(४) पृथि॒व्याः पुरो॑षमसि ॥ १ ॥

* व्युष्टीदृष्ट्या इति सर्वत्र पाठो न सम्यक् ।

असो नाम^(५) । एवञ्छन्दो वरिवञ्छन्दः शम्भूञ्छन्दः
परिभूञ्छन्द आच्छन्दो मनञ्छन्दो व्यञ्छन्दः सिन्धु-
ञ्छन्दः समुद्रं छन्दः सलिलं छन्दः संयच्छन्दो विय-
च्छन्दो बृहच्छन्दो रथन्तरं छन्दो निकायञ्छन्दो विवध-
ञ्छन्दो गिरञ्छन्दो भजञ्छन्दः सष्टुपञ्छन्दोऽनुष्टुपञ्छन्दः
ककुच्छन्दस्त्रिककुच्छन्दः काव्यं छन्दोऽंकुपं छन्दः ॥ २ ॥

पदपङ्क्तिञ्छन्दोऽक्षरपङ्क्तिञ्छन्दो विष्टारपङ्क्तिञ्छन्दः
क्षुरोभृज्वां छन्दः प्रछच्छन्दः पञ्चछन्दः एवञ्छन्दो
वरिवञ्छन्दो वयञ्छन्दो वयस्कृच्छन्दो विशालं छन्दो
विषड्वाञ्छन्दश्छुदिछन्दो दूरोहणं छन्दस्तन्द्रं छन्दो-
ऽकांकां छन्दः^(६-४५) ॥ ३ ॥

असि । अंकुपं छन्दः । त्रयस्त्रिंशच्च ॥ १२ ॥

इति तैत्तिरीयसंहितायां चतुर्थकाण्डे तृतीय-
प्रपाठके द्वादशोऽनुवाकः ॥ ० ॥

एकादशानुवाके व्युत्थाख्या दृष्टका अभिहिताः, तावता
चतुर्थचितिः समाप्ता । अथ द्वादशे पञ्चम्यां चित्यामसपत्नाख्या
उच्यन्ते । कल्पः, 'श्वो भूते पौर्वाह्निकीभ्यां प्रचर्य पञ्चमीं चितिं
चिनोत्यग्ने जातान् प्रणुदा नः सपत्नानिति पुरस्तादुपदधाति'
इति । पाठस्तु,—“अग्ने जातान् प्रणुदा नः सपत्नान् प्रत्यजातान्

जातवेदो नुदस्व । अस्मे दीदिहि सुमना अहेङन्तव स्याः शर्मन्
त्रिवरूय उद्भित्^(१)” इति । हे ‘अग्ने’, ‘नः’ (अस्माकं) ‘जातान्’
‘सपत्नान्’ (ये पूर्वमुत्पन्नाः शत्रवः तान्) ‘प्रणुद’ (प्रकर्षेण नाशय) ।
हे ‘जातवेदः’, ये पूर्वमुत्पन्ना इतः परमुत्पत्तिप्रसक्तियुक्तास्तान्
‘अजातान्’ शत्रून् ‘प्रति’-‘नुदस्व’ (उत्पत्तिप्रतिबन्धेन निराकुरु) ।
‘सुमनाः’ (सानुग्रहचित्तः) त्वं ‘अहेङन्’ (अकुर्वन्) ‘त्रिवरूयः’
(त्रिवरूयः प्राग्वंश-सदो-हविर्द्वानरूपगृहचयोपेतः) ‘उद्भित्’
(अनुष्ठेयकर्मात्पादकः) सन् ‘अस्मे दीदिहि’ (अस्मदादीन् प्रकाशय) ।
‘तव’ प्रसादात् ‘शर्मन्’ ‘स्याम्’ आसुखवान् भवेयम् ।

एतन्मन्त्रसाध्यमुपधानं विधत्ते,—“अग्ने जातान् प्रणुदा नः
सपत्नानिति पुरस्तादुपदधाति जातानेव भ्रातृव्यान् प्रणुदते”
(५।३।५ अ०) इति ।

कल्पः, * “सहसा जातान् प्रणुदा नः सपत्नान् प्रत्यजातां
जातवेदो नुदस्व । अधि नो ब्रूहि सुमनस्यमानो वयः स्याम
प्रणुदा नः सपत्नान्^(२)” इति । ‘सहसा’ (बलेन) ‘जातान्’ इति
पूर्ववत् । ‘सुमनस्यमानः’ (सौमनस्यं प्राप्तः) सन् ‘नः’ (अस्मान्)
‘अधि’-‘ब्रूहि’, ‘वयम्’ अपि त्वदनुग्रहादधिकाः ‘स्याम्’, ‘नः’
(अस्मदीयान्) ‘सपत्नान्’ (शत्रून्) ‘प्रणुद’ ।

एतन्मन्त्रसाध्यमुपधानं विधत्ते—“सहसा जातानिति पश्चा-
ज्जनिष्यमाणानेव प्रणुदते” † (५।३।५ अ०) इति । ‘पश्चात्’ ‘उप-

* अत्र तु ‘सहसा जातान् प्रणुदा नः सपत्नानिति पश्चादुपदधाति
इति । पाठस्तु’ इत्यधिकः पाठो भवितुं युक्तः ।

† ‘प्रतिनुदते’ इति आदर्शं पुस्तकपाठः ।

दधाति' इत्यनुवर्तते । पूर्वमन्त्रे उत्पन्नविनाशप्राधान्यम् इह तु उत्पत्त्यमानप्रतिबन्धप्राधान्यम्,—अनेनाभिप्रायेणोभयत्र एवकार-प्रयोगः ।

कल्पः, 'चतुश्चत्वारिंश इति दक्षिणतः' इति । पाठस्तु,—“चतुश्चत्वारिंशः स्तोमो वर्चो द्रविणम्^(१)” इति । योऽयं 'स्तोमः' चतुश्चत्वारिंशदावृत्त्या सम्यन्नः, 'वर्चः' (बलरूपं धनं); हे इष्टके तदुभयरूपा त्वमसि ।

एतन्मन्त्रं विनियुक्ते,—“चतुश्चत्वारिंशः स्तोम इति दक्षिणतः, ब्रह्मवर्चसं वै चतुश्चत्वारिंशो ब्रह्मवर्चसमेव दक्षिणतो धत्ते तस्माद्दक्षिणोऽर्हो ब्रह्मवर्चसितरः” (५। ३। ५ अ०) इति । ब्राह्मणानामाविष्यात्, तैर्निष्याद्यस्य स्तोमस्य ब्रह्मवर्चःस्वरूपत्वम् ।

कल्पः, 'षोडशः स्तोम इत्युत्तरतः' इति । पाठस्तु,—“षोडशः स्तोम ओजो द्रविणम्^(४)” इति । षोडशभिरावृत्तिभिर्निष्याद्यः 'षोडशः', यस्माद्वृशः 'स्तोमः', यस्याष्टमधातुरूपं धनं वा, हे इष्टके तदुभयरूपा त्वमसि ।

एतन्मन्त्रं विनियुक्ते,—“षोडशः स्तोम इत्युत्तरत ओजो वै षोडश ओज एवोत्तरतो धत्ते तस्मादुत्तरतोऽभिप्रयाची जयति” (५। ३। ५ अ०) इति । षोडशस्तोमस्य ओजोवृद्धिहेतुत्वात् ओजस्त्वम् ।

अयेष्टकादयं सह प्रशंसति,—“वज्रो वै चतुश्चत्वारिंशो वज्रः षोडशो यदेते इष्टके उपदधाति जाताऽस्यैव जनिष्यमाणाऽस्य भ्रातृव्यान् प्रणुद्य वज्रमनुप्रहरति सृत्वै” (५। ३। ५ अ०) इति ।

स्त्रोमयोरनिष्टनिवारकत्वेन वज्रत्वं । 'प्रणोदनम्' अस्मात् स्थाना-
निवारणं । ततो वज्रस्थानुप्रहारः 'स्तृत्यै' (हिंसायै) सम्पद्यते ।

कल्पः, 'इष्टकायां पुरीषमधूह्य पृथिव्याः पुरीषमसीति
मध्येऽग्नेः पुरीषवतीम्' इति । पाठस्तु,—“पृथिव्याः पुरीषमस्यस्यो
नाम^(५)” इति । हे इष्टकास्वरूप, त्वं 'पृथिव्याः' (चितिरूपायाः)
'पुरीषं' (पूरकम्) 'असि' । स्नाति भक्षयति विनाशयतीति सः,
न स्नातीत्यसः । हे इष्टके त्वम् 'असः' 'नाम' 'असि' ।

एतन्मन्त्रसाध्यमुपधानं विधत्ते,—“पुरीषवतीं मध्य उपदधाति
पुरीषं वै मध्यमात्मनः सात्मानमेवाग्निं चिनुते” (५।३।५ अ०) इति ।
पुरीषमधूह्य तस्योपर्युपधीयमानत्वात् पुरीषवती । 'पुरीषं वै'
'आत्मानः' (गवादिशरीरस्य)* 'मध्यं' उदरमध्ये वर्त्तमानत्वात् ।
अतः पुरीषत्वेन 'सात्मानं' (शरीरसहितम्) 'एव' 'अग्निं' 'चिनुते' ।

एतदेदनं प्रशंसति,—“सात्माऽमुष्मिंस्त्रोके भवति य एवं वेद”
(५।३।५ अ०) इति । नामकरणं पूर्वमुक्तम् ।

इष्टकापञ्चकं प्रशंसति,—“एता वा असपत्ना नामेष्टका यस्यैता
उपधीयन्ते नास्य सपत्नो भवति” (५।३।५ अ०) इति । सपत्नानां
शत्रूणां विनाशकत्वात् 'असपत्ना' इत्येतासामिष्टकानां नाम ध्येयम् ।

कल्पः, 'एवञ्छन्दो वरिवञ्छन्द इति चत्वारिंशतं विराजो
दश दश प्रतिदिशमच्छाद्य' इति । पाठस्तु,—“एवञ्छन्दो^(६) वरि-
वञ्छन्दः^(७) शम्भूञ्छन्दः^(८) परिभूञ्छन्दः^(९) आच्छञ्छन्दो^(१०)

* मन्त्रादिशरीरस्य इति आदर्शपुस्तकपाठः ।

† नामधेयमिति पाठो भवितुं युक्तः ।

मनश्चन्द्रो^(११) व्यचश्चन्द्रः^(१२) सिन्धुश्चन्द्रः^(१३) समुद्रं चन्द्रः^(१४)
 मलिलं चन्द्रः^(१५) मंथश्चन्द्रो^(१६) विथश्चन्द्रो^(१७) वृहश्चन्द्रो^(१८)
 रथानरं चन्द्रो^(१९) निकायश्चन्द्रो^(२०) विवधश्चन्द्रो^(२१) गिर-
 च्चन्द्रो^(२२) भजश्चन्द्रः^(२३) सृष्टुश्चन्द्रः^(२४) अनुष्टुप्चन्द्रः^(२५)
 ककुश्चन्द्र^(२६) स्तिककुश्चन्द्रः^(२७) काथं चन्द्रः^(२८) अङ्गुपं
 चन्द्रः^(२९) । पङ्क्तिश्चन्द्रो^(३०) रचपङ्क्तिश्चन्द्रो^(३१) विष्टारपङ्क्ति-
 च्चन्द्रः^(३२) क्षुरोमृज्वां चन्द्रः^(३३) प्रच्छश्चन्द्रः^(३४) पचश्चन्द्र^(३५)
 एवश्चन्द्रो^(३६) वरिवश्चन्द्रो^(३७) वयश्चन्द्रो^(३८) वयस्त्राश्चन्द्रो^(३९)
 विशालं चन्द्रो^(४०) विष्पद्गाश्चन्द्रः^(४१) कदिश्चन्द्रो^(४२) दूरोहणं
 चन्द्रः^(४३) तन्द्रं चन्द्रः^(४४) अङ्गाङ्गं चन्द्रः^(४५) इति । ‘एवः’
 ‘वरिवः’ इत्याद्याः शब्दाः स्वर्गलोकवर्तिनां चन्दोविशेषाणां
 नामधेयानि । हे इष्टके, त्वम् ‘एवश्चन्द्रो’ यत्, तद्रूपासि ।
 एवं सर्वत्र जहनीयम् ।

एतन्मन्त्रसाध्यमुपधानं विधत्ते,—“पशुर्वा एष यदग्निर्विराज
 उत्तमायां चित्यामुपदधाति विराजमेवोत्तमां पशुषु दधाति
 तस्मात् पशुमानुत्तमां वाचं वदति” (५।३।५अ०) इति ।
 पशुर्वाग्निहेतुत्वादग्नेः पशुत्वम् । अतः ‘पशुषु’ ‘उत्तमां’ ‘विराजं’
 (चीरदध्यादिरूपमन्नं) स्थापयितुम् अस्मिन् पशुरूपेऽग्नौ ‘उत्तमायां’
 पञ्चम्यां ‘चित्यां’ विराडाख्या इष्टका उपदधात् । विराड्रूपत्वं
 तु वक्ष्यमाणदशमङ्गुल्या सम्यच्यते । यस्मात् पशुरूपेऽग्नावन्नरूपं
 ‘विराजं’ ‘उपदधाति’, ‘तस्मात्’ लोकेऽपि वज्रपशुयुक्तः पुरुषः
 समागतान् अतिथीन् प्रति ‘उत्तमां’ ‘वाचं’ ‘वदति’,—आन्ता

यूयं मद्गृहे समागच्छत, भुज्यताम्* इति । सेयं उत्तमा वाक् ।

एकैकस्यां दिशिष्टकासङ्ख्यां विधत्ते,—“दश दशोपदधाति सर्वीर्यत्वाय” (५।३।५ अ०) इति । ‘सर्वीर्यत्वं’ (दाह्यापेतत्वं) । तच्च वज्रभिरिष्टकाभिः सम्पद्यते ।

सम्यक्पङ्क्तिरूपत्वं वारयित्वां वक्रत्वं विधत्ते,—“अष्टण्योप-
दधाति तस्मादष्टण्या पशवेऽङ्गानि प्रहरन्ति प्रतिष्ठियै” (५।३।
५ अ०) इति ।

उक्ता विराजः प्रशंसति,—“यानि वै कृन्दांसि सुवर्ग्याणा-
सन् तैर्देवाः सुवर्गं लोकमायन् तेनर्षयोऽश्राभ्यन् ते तपोऽतप्यन्त
तानि तपसा अपश्यन् तेभ्य एता इष्टका निरमिमतेवश्कन्दो वरिव-
श्कन्द इति ता उपादधत ताभिर्वैते सुवर्गं लोकमायन् यदेता
इष्टका उपदधाति यान्येव कृन्दांसि सुवर्ग्याणि तैरेव यजमानः
सुवर्गं लोकमेति” (५।३।५ अ०) इति । स्वर्गम् अर्हन्त्विति
‘सुवर्ग्याणि’, तादृशानि ‘यानि’ आस्तातानि ‘कृन्दांसि’ स्वर्गलोके
स्थितानि, तैश्चकन्दोभिः ‘देवाः’ स्वर्गं प्राप्ताः,—तत्पाठस्तेषां स्वर्ग-
प्राप्तिसाधनं । ‘चष्टयः’ च ‘तेन’ (स्वर्गप्राप्तिनिमित्तेन) ‘अश्राभ्यन्’
(उपायमन्विष्यालभमानाः खिन्ना आसन्) ‘ते’ पुनर्विचार्य
स्वर्गप्राप्त्यर्थं ‘तपः’ कृतवन्तः, ततोऽनुष्ठितेन ‘तपसा’ ‘तानि’

* भुज्यन्ताम् इति तु क्वचित् पाठः ।

† अथ वारयितुमिति पाठो भवितुं युक्तः ।

‘कृन्दांसि’ खर्गसाधनानि ‘अपश्यन्’, ‘तेभ्यः’ (कृन्दोभ्यः) ‘एता’
 (विराडाख्या) ‘इष्टका’ निर्मितवन्तः, निर्माय च ‘एवञ्कृन्दो’
 ‘वरिवञ्कृन्दः’ इति मन्त्रैः ‘ता’ (विराजः) ‘उपादधत्’ ‘ताभिः’
 (इष्टकाभिः) तद्विषयं प्राप्ताः । अतो यजमानोऽपि तदुपधानेन
 खर्गैस्तेऽकृन्दोभिः खर्गं प्राप्नोत्येव ॥

अत्र विनियोगसंग्रहः,—

पञ्चम्यान्तु चितावग्निर्ह्यसपत्नास्तु पञ्च च ।

एवंश्चत्वारिंशदुक्ता विराजो दिक्षु वक्रगाः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे तृतीयप्रपाठके द्वादशोऽनुवाकः ॥ ० ॥

अग्निर्वृचाणि जङ्घनद् द्रविणस्युर्विपन्यया । समिद्धः
 शुक्र आहुतः^(१) । त्वञ् सौमासि सत्यतिस्वञ् राजोत
 वृच्चा । त्वं भद्रो असि क्रतुः^(२) । भद्रा ते अग्ने
 खनीक संहग्धोरस्य सतो विषुणस्य चारुः । न यते
 शेचिस्तमसा वरन्त न ध्वस्मानस्तनुवि रेप आधुः^(३) ।
 भद्रं ते अग्ने सहसिन्ननीकमुपाक आरौचते सूर्यस्य ॥
 ॥ १ ॥

रुशद्दृशे ददृशे नक्तया चिदरूक्षितं दृश आ रूपे
 अन्नं^(४) । सैनानीकेन सुविदत्रो अस्मे यष्टा देवाः
 आयजिष्ठः स्वस्ति । अदब्धो गोपा उत नः परस्या
 अग्ने द्युमदुत रेवहिदीहि^(५) । स्वस्ति नो दिवो अग्ने
 पृथिव्या विश्वायुर्धेहि यजथाय देव । यत् सीमहि
 दिविजात प्रशस्तं तदस्मासु द्रविणं धेहि चित्रं^(६) ।
 यथा हेतर्मनुषः ॥ २ ॥

देवताता यज्ञेभिः खनो सहसो यजासि एवा नो
 अद्य समना समानानुशन्नं उशतो यक्षि देवान्^(७) ।
 अग्निमीडे पुरोहितं यज्ञस्य देवमृत्विजं । होतारं
 रत्नधातमं^(८) । वृषा सोम द्युमाः असि वृषा देव वृष-
 व्रतः । वृषा धर्माणि दधिषे^(९) । सान्तपना इदं
 हविर्मरुतस्तज्जुष्टन । युष्माकोतो रिशादसः^(१०) । यो
 नो मर्तो वसवो दुर्हणायस्तिरः सत्यानि मरुतः ॥ ३ ॥

जिघांसात् । द्रुहः पाशं प्रति स मुचीष्ट तपिष्टेन
 तपसा हन्तना तं^(११) । संवत्सरीणा मरुतः स्वर्का उरु-
 क्षयाः सगणा मानुषेषु । तैस्सत् पाशान् प्रमुञ्चन्व-
 हसः सान्तपना मदिराः मादयिष्णवः^(१२) । पिप्रीहि
 देवाः उशतो यविष्ट विद्वाः ऋतुः ऋतुपते यजेह ।
 ये दैव्या ऋत्विजस्तेभिरग्ने त्वं होतृणामस्यायजि-

ष्टः^(१३) । अग्ने यदद्य विशो अध्वरस्य होतः पावक ॥
॥ ४ ॥

शोचि वेस्त्वः हि यज्वा । कृता यजासि महिना
वि यद्गृह्व्या वह यविष्ट या ते अद्य^(१४) । अग्निना रयि-
मश्वत् पोषमेव दिवे-दिवे । यशसं वीरवत्तमं^(१५) ।
गयस्कानो अमीवहा वसुवित् पृष्टिवडनः । सुमित्रः
सौम नो भव^(१६) । गृहमेधास आगत मरुतो माप-
भूतन । प्रमुञ्चन्तो नो अहसः^(१७) पूर्वीभिर्हि ददा-
शिम शरद्भिर्मरुतो वयं । महोभिः ॥ ५ ॥

चर्षणीनां^(१८) । प्र बुध्निया ईरते वो महासि
प्र णामानि प्र यज्जवस्तिरध्वं । सहस्रियं दम्यं भागमेतं
गृहमेधीयं मरुतो जुषध्वं^(१९) । उप यमेति युवतिः सु-
दक्षं दोषावस्तौर्हविष्मती घृताची । उप स्वैनमरमति-
र्वसूयुः^(२०) । इमे अग्ने वीततमानि हव्याजसो वक्षि
देवतातिमच्छ । प्रति न ईं सुरभीणि वियन्तु^(२१) ।
कीडं वः शर्द्धो मारुतमनुर्वाणः रथेशुभं ॥ ६ ॥

कणा अभि प्रगायत^(२२) । अत्यासो न ये मरुत
स्वञ्चो यक्षदृशो न शुभयन्त मर्याः । ते हर्म्येष्ठाः शिशवो
न शुभा वत्सासो न प्रकीडिनः पयोधाः^(२३) । प्रैषा
मज्जेषु विद्युरेव रेजते भूमिर्यामेषु यड युञ्जते शुभे ।

ते क्रीडयो धुनयो भ्राजदृष्टयः स्वयं महित्वं पमयन्त
धूतयः^(१४) । उपह्वरेषु यदचिध्वं ययिं वय इव मरुतः
केन ॥ ७ ॥

चित् पथा । श्रोतन्ति कोशा उप वो रथेषा घृत-
मुक्षता मधुवर्णमर्चते^(१५) । अग्निमग्निं हवीमभिः सदा
हवन्त विश्रपतिं । हव्यवाहं पुरुप्रियं^(१६) । तस्मिन् शश्वन्त
ईडते सुचा देवं घृतश्रुता । अग्निं हव्याय वोडवे^(१७) ।
इन्द्राग्नी रोचना दिवः अथदृचम्^(१८-१९) इन्द्रं वो
विश्वतस्परिन्द्रं नरो^(२०-२१) विश्वकर्मन् हविषा वावृ-
धानो विश्वकर्मन् हविषा वडनेन^(२२-२३) ॥ ८ ॥

सूर्यस्य । मनुषः । मरुतः । पावक । महोभिः ।
रथेषुभं । केन । षट्चत्वारिंशच्च ॥ १३ ॥

इति तैत्तिरीयसंहितायां चतुर्थकाण्डे तृतीयप्रपाठके
त्रयोदशोऽनुवाकः ॥ ० ॥

अपां त्वेमन् । अयं पुरः । प्राची । ध्रुवक्षितिः ।
त्यविः । इन्द्राग्नी । मा छन्दः । आशुस्त्रिवृत् । अग्ने-
र्भागोऽसि । एकया । इयमेव सा या । अग्ने जातान् ।
अग्निर्दृचाणि जङ्घनत् । त्रयोदश ॥ १३ ॥

अपां त्वा (१।१) । इन्द्राग्नी (६।१) । इयमेव
सा (११।१) देवताता (१३।३) । षट्त्रिंशत् ॥ ३६ ॥

हरिः आम् ॥

॥०॥ समाप्तश्च तृतीयप्रपाठकः ॥०॥

द्वादशेऽनुवाके असपत्ना विराजस्रोक्ताः । अथ त्रयोदशस्य
अन्यानुवाकत्वात् तत्र याज्यानुवाक्या उच्यन्ते । चातुर्मास्ये साक-
मेधाख्ये तृतीये पर्वणि 'अग्नयेऽनीकवते पुरोडाशमष्टाकपालं
निर्वपति साकः सूर्येणोद्यता' इत्यादिर्हवींषि* आम्नातानि । तत्र
प्रथमस्याज्यभागस्य पुरोनुवाक्यामाह,—“अग्निर्वृत्राणि जङ्घनद्
द्रविणः सुर्विपन्यया । समिद्धः शुक्र आहुतः^(१)” इति । अयम्
'अग्निः' अस्माननुगृह्णात्विति शेषः । कीदृशः अग्निः?—‘वृत्राणि’
'जङ्घनत्' (कर्मानुष्ठाननिवारकाणि पापान्यतिशयेन हतवान्) ;
'विपन्यया' (अस्मात्कृतया सुत्या) 'द्रविणसुः' (अस्मदर्थं
द्रविणेच्छुः) ; 'समिद्धः' (सम्यक् प्रज्वालितः) ; 'शुक्रः' (शोचमानः) ;
'आहुतः' ('आ' समन्तात् अस्माभिराकारितः, अनेनाज्येनाहुतो
वा)[†] ।

अथ द्वितीयाज्यभागस्य पुरोनुवाक्यामाह,—“त्वं सोमासि
सत्यतिस्त्वं राजात वृत्रहा । त्वं भद्रो असि क्रतुः^(२)” इति ।

* इत्यादीनि हवींषि इति, इत्यादिना हवींषि इति वा पाठो
भवितुं युक्तः ।

† अनेनाज्ये हुतो वा इति क्वचित् पाठः ।

हे 'सोम', 'त्वं' सतां (सम्यगनुष्ठितानां) कर्मणां 'पतिः' 'असि';
 किञ्च 'त्वं' 'राजा' (दीप्तिमान्); अपि च 'त्वं' 'वृचहा'
 (पापघाती); किञ्च 'त्वं' 'भद्रः' (फलप्रदत्वेन मङ्गलः); 'क्रतुः'
 'असि' (तस्य क्रतोर्निष्पादकत्वात्) । यद्यप्येतन्मन्त्रद्वयञ्चोदकप्राप्तं,
 तथाप्यमावास्याविक्रान्तित्वप्रयुक्तं वृधन्वद्योः प्राप्तिं वारयितुं पुनः-
 पाठः ।

अथ प्रधानस्याग्नेरनीकंवतो हविषः पुरोनुवाक्यामाह,—
 “भद्रा ते अग्ने स्वनोक सदृग्घोरस्य सतो विषुणस्य चारुः ।
 न यन्ते शोचिस्तमसा वरन्त न ध्वस्मानस्तनुवि रेप आधुः^(१)”
 इति । शोभनमनीकं सैन्यं यस्यासौ स्वनोकः, तादृश हे 'अग्ने',
 'ते' (त्वदीयानि) च गात्राणि 'भद्रा' (भद्राणि मङ्गलानि) ।
 कथं भद्रत्वमिति ?—तदुच्यते,—त्वं 'सदृक्' (यजमानान् पश्यसि,
 यजमानादिभिर्वा सम्यक् दृश्यसे) । तथा त्वं 'घोरस्य' (उग्रस्य),
 'सतः' (सर्वथा विद्यमानस्य), 'विषुणस्य' (वज्रज्वालारूपेण विष्वग्-
 व्याप्तस्य) 'चारुः' (चरणहेतुः), अरिष्टनिवारकस्य निरन्तस्य
 ज्वालामूहस्य प्रवर्त्तक इत्यर्थः । 'यत्' 'ते' (तव) 'शोचिः'
 (प्रकाशनं), तत् कदाचिदपि 'तमसा' 'न' 'वरन्त' (नात्रियन्ते) ।
 'ध्वस्मानः' (ध्वंसहेतवः) राक्षसाः 'तनुवि' (शरीरे) त्वदीये 'रेपः'
 (प्रहाररूपं पापं) 'न' 'आधुः' (नैव सम्पादितवन्तः) ।

अथ तत्रैव याज्यामाह,—“भद्रं ते अग्ने सहसिन्ननीकमुपाक
 आ-रोचते सूर्यस्य । रुशद् दृशे ददृशे नक्तया चिदरुचितं दृश
 आ रूपे अन्नम्^(२)” इति । 'सहो' (बलम्) अस्यास्तीति सहस्री,

तादृशं हे 'अग्ने', 'सूर्यस्य' 'ते' (सूर्यसदृशस्य तव) 'भद्रं' (कल्याणं) 'अनीकं' ज्वालारूपं (सैन्यं) 'उपाके' (उपान्तिके समीपे) 'आ-
रोचते' (सर्वतो दीप्यते) । तादृशं ज्वालारूपं त्वदीयम् अनीकं
नक्तम् अपि गाढान्धकारावृतायां रात्रावपि 'ददृशे' (विस्पष्टं
प्राणिभिर्दृश्यते) । किमर्थं रात्रौ तज्ज्वालादर्शनमिति ?-तदुच्यते,—
'रुशत्' (हिंसकं सर्वाधिकं) 'दृशे' (मार्गे द्रष्टुं), तथा रात्रौ
भोजनवेलायां 'आ*' 'रूपे' (पुरतो निरूपिते पात्रे) 'अरूक्षितं'
(रूक्षोपलक्षितं मल्लिकाद्युपद्रवम्) अभितम्(?)† 'अन्नम्' 'आ'-
'दृशे' (सर्वतो द्रष्टुम्) ।

अथ तत्रैव विकल्पितां याज्यामाह,—“सैनानीकेन सुविदत्रो
अस्मे यथा देवाः आयजिष्ठः स्वस्ति । अदव्यो गोपा उत नः
परस्या अग्ने द्युमदुत रेवद्दिदीहि^(५)” इति । हे 'अग्ने', 'स' त्वं
'द्युमत्' (दीप्यमानः) ; 'उत' (अपि च) 'रेवत्' (बहुधनयुक्तं
गृहचेत्रादिकं) 'दिदीहि' (प्रकाशय) । कीदृशस्त्वं ?—“एनानी-
केन' (एतेन ज्वालासमूहेन), 'सुविदत्रः' (सुष्ठु वेदिता) 'अस्मे'
(अस्मदर्थं) 'देवान्' 'यथा' (देवान् उद्दिश्य यागनिष्पादकः)
'स्वस्ति' (विघ्नराहित्यं) यथा भवति, तथा 'आयजिष्ठः' (अति-
शयेन कृत्स्नयागसमाप्तिकारी) ; 'अदव्यः' (केनाप्यहिंसितः) ;
'गोपाः' (यज्ञस्य गोप्याः) 'उत' (अपि च) 'नः' (अस्माकं) 'परस्या'
(अतिशयेन पालयिता) ।

* 'आ' इति पाठो का० ह० मुक्तके नास्ति ।

† रूक्षोपलक्षितमल्लिकाद्युपद्रवरहितम् इति पाठो भवितुं युक्तः ।

‡ गोप्ता इति पाठो भवितुं युक्तः ।

अथ खिष्टकृतः पुरोऽनुवाक्यामाह,—“स्वस्ति नो दिवो अग्ने
 पृथिव्या विश्वायुर्धेहि यजथाय देव । यत् सीमहि दिविजात
 प्रशस्तं तदस्मासु द्रविणं धेहि चित्रम्^(१)” इति । हे ‘अग्ने’, ‘नः’
 (अस्माभ्यं) ‘स्वस्ति’ (निर्विघ्नं) ‘विश्वायुः’ (सम्पूर्णमायुः) ‘धेहि’ (सम्पा-
 दय) । किमर्थं ?—‘यजथाय’ (यागानुष्ठानार्थं) । कुत्र ?—‘दिवः’
 (द्युलोके), ‘पृथिव्या’ (भूलोके) । हे ‘देव’, यथा द्युलोके भूलोके
 तिष्ठामः, तथा सर्वसम्पूर्णमायुः प्रयच्छेत्यर्थः । हे ‘दिविजात’
 (स्वर्गसमुत्पन्न) अग्ने, ‘यत्’ ‘द्रविणं’ ‘सीमहि’ (वयं सेवेम), ‘तत्’
 ‘द्रविणम्’ ‘अस्मासु’ ‘धेहि’ (सम्पादय) । कीदृशं द्रविणं ?—
 ‘प्रशस्तं’ (विद्यमानश्रेष्ठं); ‘चित्रं’ (मणिमुक्तादिजात्युपेतम्) ।

तत्रैव याज्यामाह,—“यथा होतर्मनुषो देवताता यज्ञेभिः
 सूनो सहसो यजासि । एवा नो अद्य समना समानानुशन्नम्
 उशतो यच्च देवान्^(२)” इति । ‘सहसो’ (मथनरूपस्य बलस्य)
 ‘सूनुः’ (पुत्रः) अग्निः, स च देवानामाकाशात्, हे ‘सहसः’ ‘सूनो’
 ‘होतः’, अग्ने, ‘यथा’ ‘मनुषो’ (मनुष्यान्) अनुग्रहेण पालयसि,
 ‘देवताता’ (देवान्) अपि यज्ञैः ‘यजासि’ (पूजयसि) । ताति-
 प्रत्ययस्य स्वार्थे विहितत्वाद् देवा एव देवतातयः; ‘देवताता’
 (देवतातिन्*) । इतरयजमानानां पालनं तदीयदेवयजनञ्च दृष्टान्तः,
 दार्ष्टान्तिकन्तु स्वकीयदेवयजनमुच्यते । ‘एवा’ (एवमेव) हे ‘अग्ने’,
 ‘नः’ (अस्माकं) ‘अद्य’ (अस्मिन् कर्मणि) ‘देवान्’ ‘यच्च’ (त्वं
 यज) । कीदृशस्तं ?—‘समना’ (तैर्देवैः सह समानमनस्कः), यद्वा

* ‘देवतातीन्’ इति पाठो भवितुं युक्तः ।

समानस्यैर्देवैस्तुल्य इत्यर्थः; 'उशन्' (कामयमानः) आस्यायुक्त इत्यर्थः । कीदृशान् देवान्?—'समानान्' (तथा तुल्यान्) । 'उशतः' (कामयमानान्) त्वयि प्रीतियुक्तानित्यर्थः ।

अथ मरुद्भ्यः सान्तपतेभ्यो मध्यन्दिने चक्षमित्यत्र प्रथमाज्य-
भागस्य पुरोऽनुवाक्यामाह,—“अग्निमीडे पुरोहितं यज्ञस्य देव-
मृत्विजं । हेतारं रत्नधातमम्^(८)” इति । इमम् 'अग्निम्'
अहम् 'ईडे' (सौमि) । कीदृशं?—पुरोदेशे आहवनीये
स्थापितं; 'यज्ञस्य' (अनुष्ठेयमानस्य कर्मणः) 'मृत्विजं' (मृत्विङ्
निष्पादकं*); 'देवं' (द्योतमानं); 'हेतारं' (देवतानामाकातारं);
'रत्नधातमं' (मणिमुक्ताप्रभृतीनां समूहात्) ।

अथ द्वितीयाज्यभागस्य पुरोऽनुवाक्यामाह,—“वृषा सोम
द्युमां^(९) अग्निं वृषा देव वृषव्रतः । वृषा धर्माणि दधिषे^(१०)”
इति । हे 'सोम', त्वं कामानां वर्षयिता । 'द्युमां' (दीप्तिमान्)
'अग्नि' । यस्मात् त्वं 'वृषव्रतः' (वृषनिमित्तं कर्म यस्यासौ
वृषव्रतः) । किञ्च यस्मात् त्वं वर्षयिता, तस्मात् पुण्यानि 'दधिषे'
(धारयसि) ।

अथ प्रधानस्य हविषः पुरोऽनुवाक्यामाह,—“सान्तपना
इदं हविर्मरुतस्तज्जुष्टुन । युष्माकोतो रिशादसः^(१०)” इति ।
सम्यक् तयन्ते शत्रव एभिरिति 'सान्तपनाः', तादृशा हे 'मरुतः',
अस्माभिर्दीयमानं यत् 'इदं' 'हविः' अस्ति, 'तत्' 'जुष्टुन'
(शिवध्वं) । 'युष्माकोतो' (युष्माकमूतये जुद्धाधातो रक्षणाय) ।

* निष्पादक इति पाठो भवितुं युक्तः ।

कीदृशा मरुतः?—‘रिशादसः’ रिंशन्ति हिंसन्तीति रिशाः,
तान् अदन्ति भक्षयन्ति विनाशयन्तीति ‘रिशादसः’ ।

अथ तत्रैव याज्यामाह,—“यो नो मर्तो वसवो दुर्हणायु-
स्तिरः सत्यानि मरुतो जिघांसात् । द्रुहः पाशं प्रति स मुचीष्ट
तपिष्ठेन तपसा हन्तना तम्^(११)” इति । ‘वसवः’ (वासहेतवः) हे
‘मरुतः’, ‘यः’ ‘मर्तः’ (मनुष्यः) ‘दुर्हणायुः’ (दुष्टक्रोधोऽत्यन्तं-पाप-
युक्तबुद्धिः) सन् ‘सत्यानि’ ‘तिरः’ अस्मान् प्रतिहतान् सर्वथा
नानिष्टं करिष्यामीत्येवंरूपां शपथां* तिरस्कृत्य ‘नः’ (अस्मान्)
‘जिघांसात्’ (हन्तुमिच्छेत्), स ‘द्रुहः’ (द्रोही) ‘पाशं’ (भवदीयं
बन्धनरज्जुं) ‘प्रति’-‘मुचीष्ट’ (प्रतिमुञ्चतु) खगले वध्नात्वित्यर्थः ।
‘तं’ द्रोहिणं ‘तपिष्ठेन’ ‘तपसा’ (अत्यधिकेन सन्तापेन) ‘हन्तना’
(मारयत) ।

तत्रैव विकल्पितां याज्यामाह,—“संवत्सरीणा मरुतः स्वर्का
उरुक्षयाः सगणा मानुषेषु । तेऽस्मत् पाशान् प्रमुञ्चन्त्वहसः
सान्तपना मदिरा मादधिष्णवः^(१२)” इति । ये ‘मरुतः’ सन्ति,
‘ते’ ‘पाशान्’ (स्वकीयबन्धनरज्जुं) ‘अस्मत्’ (अस्मत्तः) अपनीय
‘मानुषेषु’ विरोधिजनेषु ‘प्रमुञ्चन्तु’ (गले बद्धन्तु) । कीदृशान्?—
‘अहसः’ (पापिष्ठान् अत्यन्तनोचहेत्वनित्यर्थः) । कीदृशा मरुतः?—
‘संवत्सरीणाः’ (सकृद्यागेनाराधिताः संवत्सरपर्यन्तं रक्षकाः) ;
‘स्वर्का’ (सुष्ठु अर्चनीयाः) ; ‘उरुक्षयाः’ (विस्तीर्णगृहाः) ; ‘सगणाः’
(सप्तभिर्गणैः सहिताः), ‘सप्तगणा वै मरुतः’ इति श्रुत्यन्तरात् ।

* एवंपाशान् शपथान् इति पाठो भवितुं युक्तः ।

‘सान्तपनाः’ (सम्यक् शत्रुतापकारिणः); ‘मदिराः’ (स्वयं हृष्टाः);
‘मादधिष्णवः’ (अस्मानपि हर्षयन्तः) ।

तच्चैव स्विष्टकृतः पुरोऽनुवाक्यामाह,—“पिप्रोहि देवाः उशतो
यविष्ठ विद्वाः ऋतुपते यजेह । ये दैव्या ऋत्विजस्तेभि-
रग्ने त्वं होतृणामस्या यजिष्ठः^(१२)” इति । हे ‘यविष्ठ’ (युवतम)
‘अग्ने’, ‘उशतः’ (कामयमानान्) ‘देवान्’ ‘पिप्रोहि’ (अतिशयेन
प्रीणय) । हे ‘ऋतुपते’ (सूर्यात्मना कालपरिपालक), ‘त्वं’ ‘ऋतुन्’
(कालविशेषान्) ‘विद्वान्’ (जानन्) वर्त्तसे । तस्मात् ‘इह’
(उचितकाले) ‘यज’ । देवेषु भवा ‘दैव्या’ ‘ये’ ‘ऋत्विजः’ सन्ति,—
‘अग्निर्होता अश्विनाध्वर्यू लघ्नाग्नीत्’ इत्यादिना आस्नाताः, ‘तेभिः’
(तैः) देवैः सह ‘त्वं’ यजमानस्य सम्बन्धिनां ‘होतृणां’ ऋत्विजां
मध्ये ‘आ यजिष्ठः’ (सर्वतो यष्टृतमः) ‘असि’ ।

तच्चैव याज्यामाह,—“अग्ने यदद्य विशो अध्वरस्य होतः
पावक शोचे वेस्वः हि यज्वा । ऋता यजासि महिना वि
यद्भूर्हव्या वह यविष्ठ या ते अद्य^(१३)” इति । हे स्विष्टकृत ‘अग्ने’,
‘विशः’ (प्रविष्टस्थानुष्ठितस्य) ‘अध्वरस्य’ सम्बन्धि ‘यत्’ हविरस्ति तत्
‘अद्य’ ‘वेः’ (अशान भक्षय) । ‘होतः’ (होमकर्त्तः) ‘पावकः’ (शोधक),
‘शोचे’ (दीप्यमान) ; तान्येतानि अग्निविशेषणानि । ‘हि’ (यस्मात्)
‘त्वं’ ‘यज्वा’ (यागस्य कर्त्ता) ; तस्मात् ऋते अस्मदीय-‘महिना’
(महिम्ना), ‘यजासि’ (देवान् प्रीणयसि) । ‘यत्’ (यस्मात्
कारणात्) ‘वि-’-‘भूः’ (विशिष्टो भवसि), तत् (तस्मात् कारणात्)

* यापक इति सर्वत्र पाठो न सम्यक् ।

हे 'यविष्ठ' (युवतम), 'अद्य' 'ते' (तव) 'या' (यानि) हव्यानि
अस्माभिर्दीयन्ते, तानि स्वीकुरु* । यद्यप्येतन्मन्त्रद्वयं दार्शनिके ह्येव-
काण्डे समान्नातत्वात् चोदकादेव प्राप्तं, तथापि विसृष्टार्थं पुन-
र्वचनमिति द्रष्टव्यम् ।

अथ मरुद्भ्यो गृहमेधिभ्यः सर्वासां दुग्धे सायं चरुमित्यत्र
प्रथमस्याज्यभागस्य पुरोऽनुवाक्यामाह,—“अग्निना रयिमश्रवत्
पोषमेव दिवे-दिवे । यशसं वीरवत्तमम्^(१५)” इति । अनेन
‘अग्निना’ ‘रयिं’ (धनम्) ‘अश्रवत्’ (सर्वो जनः प्राप्नोति) । न
केवलं धनस्य स्वरूपमात्रं, किन्तु दिने-दिने तस्य धनस्य पुष्टिमेव
प्राप्नोति न तु ह्रासं । ‘यशसं’ (कीर्तिकरं), ‘वीरवत्तमं’ (वीरा
अस्मदीयाः पुत्रा अस्मेति वीरवान् अतिशयेन तथाविधम्) ।

अथ द्वितीयाज्यभागस्य पुरोऽनुवाक्यामाह,—“गयस्कानो
अमीवहा वसुवित् पुष्टिवर्द्धनः । सुमित्रः सोम नो भव^(१६)” इति ।
हे ‘सोम’, ‘नः’ (अस्मान्) उच्यमानविशेषणविशिष्टो ‘भव’ ।
कानि तानि विशेषणानि? इति, तान्युच्यन्ते,—‘गयस्कानः’ (गृहाणां
वर्द्धयिता); ‘अमीवहा’ (रोगाणां हन्ता), ‘वसुवित्’ (धनस्य
लभयिता); ‘पुष्टिवर्द्धनः’ (गवादिपुष्टेर्वर्द्धयिता); ‘सुमित्रः’
(शोभनं यजमानरूपं मित्रं यस्यासौ सुमित्रः) ।

अथ प्रधानस्य पुरोऽनुवाक्यामाह,—“गृहमेधास आगत
मरुतो माऽपभृतन प्रमुञ्चन्तो नो अहसः^(१७)” इति । गृहे
क्रियमाणो मेधो यज्ञो येषां ते ‘गृहमेधासः’, तादृशा हे

* अत्र ‘वह’ (स्वीकुरु) इति पाठो भवितुं युक्तः ।

‘मरुतः’, ‘आगत’ (आगच्छत) । ‘माऽप भूतन’ (कदाचिदपि मा गच्छत*) । किं कुर्वतः ?—‘अंहसः’ (पापात्) ‘नः’ (अस्मान्) ‘प्रमुञ्चन्तः’ (प्रकर्षेण मोचयन्तः) ।

तत्रैव याज्यामाह,—“पूर्वीभिर्हि ददाशिम शरद्भिर्मरुतो वयं । महोभिश्चर्षणीनाम्^(१५)” इति । हे ‘मरुतः’, ‘वयं’ (यजमानाः†) ‘पूर्वीभिः’ (अनादिकालप्रवृत्ताभिः) ग्रीह्यादि-सम्पूर्णतया महनीयाभिः ‘शरद्भिः’ (संवत्सरैः) ‘चर्षणीनां’ (मनुष्याणां ऋत्विजां) मध्ये स्थायीभिः यस्मात् ‘ददाशिम’ (हविर्ददेम), तस्माद् यूयम् इह आगच्छत ।

तत्रैव विकल्पितां याज्यामाह,—“प्र बुध्निया ईरते वो महांसि प्र णामानि प्र यज्जवस्तिरध्वं । सहस्त्रियं दम्यं भागमेतं गृहमेधीयं मरुतो जुषध्वम्^(१६)” इति । हे ‘मरुतः’, ‘बुध्निया’ (बुध्ने मूले भवानि बुध्नियानि कालप्रवृत्तानीत्यर्थः), ‘वो महांसि’ (युष्माकं तेजांसि) ‘प्र’-‘ईरते’ (प्रकर्षेण गच्छन्ति) प्रवृत्तानीत्यर्थः । ‘प्र’-‘यज्जवः’ (प्रकृष्टयागयुक्ताः) यूयं ‘नामानि’ (गृहमेधिनः मरुतो वयमित्यादीनि भवदीयनामधेयानि) ‘प्र’-‘तिरध्वं’ (प्रकर्षेण लोके ख्यायत) । ‘सहस्त्रियं’ (सहस्रसमार्हं) ‘गृहमेधीयं’ (गृहमेधिना युष्मानुद्दिश्य दीयमानमेतं भागं पुरोडाशरूपं) ‘जुषध्वं’ (सेवध्वम्) ।

अथ तत्रैव खिद्यकृतः पुरोऽनुवाक्यामाह,—“उप यमेति युवतिः सुदचं दोषा वस्त्रोर्हविभती घृताची । उप स्त्रैनमरमति-

* मा गच्छतः इति का० ह० पु० पाठः ।

† यजमान इति सर्वत्र एकवचनान्तः पाठो न सन्धक् ।

वसुधुः(१०)” इति । ‘युवतिः’ (मन्त्रेण मिश्रीभूता) ‘हविष्मती’ (सम्यूर्णहविर्युक्ता) ‘घृताचो’ (घृते पुष्टा) इयमाहुतिः ‘दोषा’ (रात्रौ) दिवसे च ‘दक्षं’ (कुशलं) ‘यं’ (स्विष्टकृतमग्निम्) ‘उप’-‘एति’ (प्राप्नोति) । येन स्विष्टकृतमग्निम् ‘अरमतिः’ (कदाचिदप्युपरमतिरहितः), ‘वसुधुः’ (धनमिच्छन्) यजमानः, ‘स्वा’ (स्वकीयेन) हविषा ‘उप’-‘एति’ (प्राप्नोति), सेवत इत्यर्थः ।

तत्रैव याज्यामाह,—“इमो अग्ने वीततमानि हव्याऽजस्रो वचि दवतातिमच्छ । प्रति न ईः सुरभीणि वियन्तु(११)” इति । हे ‘अग्ने’, ‘इमो’ (इमानि), ‘वीततमानि’ (अतिशयेन कान्तानि), ‘हव्या’ (हवींषि) ‘देवतातिमच्छ’ (देवानभिप्राप्तुम्) ‘अजस्रः’ (अनुपरतः), ‘वचि’ (वह्नान्मत्सम्बन्धीनि), ‘सुरभीणि’ (सुगन्धीनि) हवींषि ‘प्रति न ईः’ (प्रत्येकमेव) ‘वियन्तु’ (भक्षयन्तु) ।

अथ ‘मरुद्भ्यः क्रीडिभ्यः पुरोडाशः सप्तकपालं निर्वपति साकः सूर्येणोद्यत’ इत्यस्य हविषः पुरोऽनुवाक्यामाह,—“क्रीडं वः शर्धा मारुतमनर्वाणः रथेऽभं कणा अभिप्रगायत(१२)” इति । हे ‘कणाः’ (कणप्रभृतयो वेदाचार्याः), ‘शर्धाः’ (बलम्) ‘अभिप्रगायत’ (अभितो वैदिकैः स्तोत्रैः प्रकर्षणं गानं कुरुत) । कीदृशं बलं?—‘वः’ ‘क्रीडं’ (युष्माकं क्रीडाकारणं), ‘मारुतं’ (मरुतां सम्बन्धि), ‘अनर्वाणं’ (भ्रातृव्यैरतिरक्षितं), ‘भ्रातृव्यो वा अर्वा’ इति श्रुत्यन्तरात् । ‘रथेऽभं’ (रथप्रेरणे समर्थम्) ।

तत्रैव याज्यामाह,—“अत्याशो न ये मरुत स्वस्त्रो यच्चदृशो

* ‘सुदक्षं’ इति पाठो भवितुं युक्तः ।

न शुभयन्त मर्याः । ते हर्म्येष्टाः शिशवो न शुभ्रा वत्सासो
न प्रक्रीडिनः पयोधाः^(१२) इति । हे 'मरुतः', 'शुभयन्त'
(शोभयन्ते) स्वसञ्चारेण सर्वे जगदलंकुर्वन्तीत्यर्थः । ततोऽस्मान्
अनुगृह्णन्ति शेषः । कीदृशा मरुतः?—'अत्यासो न' (सतत-
गमनशीला अश्वदय इव), 'स्वञ्चः' (शोभनगतयः), 'यत्तदृशो न'
'मर्याः' (यागदर्शनार्थिनो मर्या इव) औत्सुक्येनात्र समागता
इति शेषः । हे 'हर्म्येष्टाः शिशवो न शुभ्राः' (प्रासादमारूढा
राजबालका इव पर्वतेषु शुभ्राः) सञ्चरन्तीति शेषः । 'वत्सासो
न प्रक्रीडिनः' (यथा अत्यन्तबालवत्साः शीघ्रमितस्ततः पलायमानाः
प्रकर्षेण क्रीडन्ति, तथा अत्र सञ्चरन्तः क्रीडापराः), 'पयोधाः'
(मेघानुत्पाद्य जलधारिणः) ।

तत्रैव विकल्पितामन्यां पुरोऽनुवाक्यामाह,—'प्रैषामज्जेषु
विद्युरेव रेजते भूमिर्यामेषु यद्ध युञ्जते शुभे । ते क्रीडयो
धुनयो भ्राजदृष्टयः स्वयं महित्वं पनयन्त धूतयः^(१३)' इति ।
'एषां' (मरुतां) 'अज्जेषु' (गमनेषु) 'भूमिः' प्रकर्षेण 'रेजते'
(कम्पते), भृशं भूकम्पजनकानि मरुतां गमनानीत्यर्थः । तत्र
दृष्टान्तः,—'विद्युरेव' (यथा भर्त्सरहिता योषित्यालकाभावाद-
त्यन्तं कम्पते तद्वत्) । यद्वा येभिर्मरुतः* 'यामेषु' (जलस्य
नियामकेषु मेघेषु) 'युञ्जते' (जलं योजयन्ति), 'ते' (मरुतः)
'महित्वं' (स्वकीयं महिमानं) 'स्वयं' 'पनयन्त' (स्वयमेव व्यव-
हरन्ति सुवन्ति वा) । कीदृशास्ते?—'क्रीडयः' (क्रीडापराः),

* येऽमी मरुतः इत्येव पाठो भवितुं युक्तः ।

‘धुनयः’ (कम्पयुक्ताः सर्वदा बलवन्त इत्यर्थः), ‘भ्राजदृष्टयः’ (भ्राजो दीप्तिर्विद्युद्रूपा येषां ते भ्राजदृष्टयः), ‘धूतयः’ (शूण्यं कम्पहेतवः) ।

तत्रैव विकल्पितामन्यां याज्यामाह,—“उपङ्करेषु यदचिध्वं ययिं वयः इव मरुतः केनचित् पथा । श्रोतन्ति कोशा उप वो रथेष्वा घृतमुक्षता मधुवर्णमर्चते^(१५)” इति । हे ‘मरुतः’, ‘यत्’ (यदा) वयं ‘केनचित् पथा’ (केनापि मार्गेण) ‘उपङ्करेषु’ (उपेत्य अतंयेषु ताडनीयेषु मेघेषु) ‘ययिम्’ ‘अचिध्वं’ (गतिं सम्पादितवन्तः), यथा जलपूर्णमेघमास्फालयन्ति भवन्त इत्यर्थः । तदानीं ‘कोशाः’ (धनपूर्णगृहसदृशाः जलपूर्णमेघाः*) ‘वः’ (युष्माकं) ‘रथेषु’ ‘उप’ (समीपम्) आगतेषु सत्सु ‘श्रोतन्ति’ (स्वावयन्ति) । यूयमपि ‘अर्चते’ (यजमानाय) ‘मधुवर्णै’ (मधुररसोपेतं) ‘घृतं’ (घृतसमानमुदकम्) ‘आ’ (समन्तात्) ‘ऋक्षत’ (सिञ्चत) ।

अथ तत्रैव स्निष्टकृतः पुरोऽनुवाक्यामाह,—“अग्निमग्निं हवीमभिः सदा हवन्त विश्पतिं । हव्यवाहं पुरुप्रियम्^(१६)” इति ‘अग्निमग्निं’ (तत्तद्यागगतस्निष्टकृतं) ‘हवीमभिः’ (आ-क्कानपरैः) ‘सदा हवन्त’ (सर्वदा यजमाना आह्वयन्ति) । कोदृशमग्निं?—‘विश्वतिं’ (प्रजानां पालकं), ‘हव्यवाहं’ (देवान् प्रति हविषो वोढारं), ‘पुरुप्रियं’ (पुरुषां बहूनां यजमानानां प्रीतिहेतुम्) ।

* मेघ इति सर्वत्र पाठो न सम्यक् ।

तत्रैव याज्यामाह,—“त५ हि शश्वन्त ईडते सुचा देवं घृत-
श्रुता । अग्नि५ हव्याय वोढवे^(१७)” इति । ‘शश्वन्तः’ (निरन्तर-
मनुतिष्ठन्तः) ऋत्विजः ‘घृतश्रुता’ (घृतं रचता) ‘सुचा’ युक्ताः ‘तं’
‘अग्निं’ ‘देवम्’ ‘ईडते’ (सुवते) । किमर्थे?—‘हव्याय वोढवे’
(हविर्वोढुम्) ।

अथ यान्यन्यानि त्रीणि हवींष्यान्नातानि, ‘ऐन्द्राग्नमेका-
दशकपालमैन्द्रं चरुं वैश्वकर्मणमेककपालम्’ इति । तत्रैन्द्राग्नस्य
याज्यानुवाक्ययोः प्रतीके दर्शयति,—“इन्द्राग्नी रोचना दिवः
अथदृचम्^(१८-१९)” इति । ‘इन्द्राग्नी रोचना दिवः’ इति
पुरोऽनुवाक्या । ‘अथदृचम्’ इति याज्या । एतच्चोभयं पूर्व-
प्रपाठकस्यान्यानुवाके व्याख्यातम् ।

अथैन्द्रस्य याज्यानुवाक्ययोः प्रतीके दर्शयति,—“इन्द्रं वो
विश्वतस्सरीन्द्रं नरः^(२०-२१)” इति । ‘इन्द्रं वो विश्वतस्सरी’
इति पुरोऽनुवाक्या ; ‘इन्द्रं नरः’ इति याज्या । एतच्चोभयम्
‘इन्द्रं वो विश्वतस्सरी हवामहे जनेभ्यः’ (१।६।१२अ०) इत्यनु-
वाके व्याख्यातम् ।

अथ वैश्वकर्मणस्य याज्यानुवाक्ययोः प्रतीके दर्शयति,—
“विश्वकर्मन् हविषा वावृधानो विश्वकर्मन् हविषा वर्द्धनेन^(२२-२३)”
इति । तत्र ‘विश्वकर्मन् हविषा वावृधानः’ इति पुरोऽनुवाक्या,
‘विश्वकर्मन् हविषा वर्द्धनेन’ इति याज्या । एतच्चोभयं ‘इमा*
विश्वा भुवनानि जुद्धत्’ इत्यनुवाके (४।६।२अ०) व्याख्यास्यते ॥

* अत्र ‘य इमा’ इति पाठो भवितुं युक्तः ।

अत्र विनियोगसंग्रहः,—

अथ याज्या साकमेधेऽग्न्यनीक इति यागके ।
 आज्यभागानुवाक्ये द्वे अग्निर्वृत्तेति वर्णिते ॥
 भद्रा,-तिष्ठः प्रधाने स्युः, स्वस्ति, स्विष्टकृति इयम् ।
 अग्निं, सान्तपनीयाज्यभागयोर्द्वे, प्रधानके ॥
 सान्तेति तिष्ठः, पिप्रोहि,-इयं स्विष्टकृतीरितम् ।
 अग्निना, गृहमेधीये द्वे स्यातामाज्यभागयोः ॥
 गृह, प्रधाने तिष्ठः स्युरूप, स्विष्टकृति इयम् ।
 क्रीडं,-चतुष्टयं क्रीडे, क्रीयाग्निं वमिति* इयम् ॥
 संयाज्ये स्तामथेन्द्राग्नी, अथचैन्द्राग्नयागके ।
 इन्द्रमग्निं चैन्द्रयागे, विश्व,-द्वे वैश्वकर्मणि ॥
 त्रयस्तिंशदृचः प्रोक्ता अनुवाक इहान्तिमे ॥
 वेदार्थस्य प्रकाशेन तमो ह्यार्दे निवारयन् ॥
 पुमर्थांश्चतुरो देयाद्विद्यातीर्थमद्देश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे तृतीयप्रपाठके त्रयोदशोऽनुवाकः ॥ ० ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्क-
 भूपालसाम्राज्यधुरन्धरेण सायनाचार्येण विरचिते माधवीये
 वेदार्थप्रकाशनामकतैत्तिरीययजुःसंहिताभाष्ये चतुर्थकाण्डे तृतीयः
 प्रपाठकः सम्पूर्णः ॥ ० ॥

* अत्र “वमिति” इति पाठो भवितुं युक्तः ।

† अत्र ‘इन्द्रमिन्द्रं’ इति पाठो भवितुं युक्तः ।

श्रीगणेशाय नमः ।

अथ तैत्तिरीयसंहिताभाष्ये

चतुर्थकाण्डे चतुर्थप्रपाठके

प्रथमोऽनुवाकः ।

र॒श्मिर॑सि क्षयाय त्वा क्षयं जिन्व॒ प्रेति॑रसि धर्माय
त्वा धर्मं जिन्वान्वि॒तिर॑सि दि॒वे त्वा दि॒वं जिन्व
स॒न्धिर॑स्यन्तरि॒क्षाय॑ त्वान्तरि॒क्षं जिन्व॑ प्रति॒धिर॑सि
पृथि॒व्यै त्वा पृथि॒वीं जिन्व॑ विष्ट॒भोऽसि॑ वृ॒ष्ट्यै त्वा वृ॒ष्टिं
जिन्व॑ प्र॒वास्य॑ ह॒ त्वा ह॒र्जिन्व॑^(१-७) अनु॒वासि॑ रा॒त्रियै॑ त्वा
रा॒त्रिं जिन्वो॑शि॒गसि॑ ॥ १ ॥

वसु॑भ्यस्त्वा व॒सूं जिन्व॑ प्र॒केतो॑ऽसि रु॒द्रेभ्य॑स्त्वा रु॒द्रां
जिन्व॑ सु॒दीति॑र॒स्यादि॑त्येभ्यस्त्वाऽ॒दित्यां॑ जि॒न्वौजो॑ऽसि
पि॒तृभ्य॑स्त्वा पि॒तृं जिन्व॑ तन्तु॒रसि॑ प्र॒जाभ्य॑स्त्वा प्र॒जा
जिन्व॑ पृ॒तना॑षाड॒सि प॒शुभ्य॑स्त्वा प॒शूं जिन्व॑^(८-१४) रेव॒-
द॒स्योष॑धीभ्यस्त्वौष॑धीर्जिन्वाभि॒जिद॑सि यु॒क्तग्रा॑वेन्द्राय
त्वेन्द्रं जिन्वाधि॑पतिरसि प्रा॒णाय॑ ॥ २ ॥

त्वा प्राणं जिन्व यन्तास्यपानाय त्वापानं जिन्व
 सःसर्पोऽसि चक्षुषे त्वा चक्षुर्जिन्व वयोधा असि
 श्रोत्राय त्वा श्रोत्रं जिन्व चिद्वदसि^(१५-१९) प्रवदसि
 संवदसि विवदसि सःरोहोऽसि नीरोहोऽसि प्ररो-
 होऽस्यनुरोहोऽसि^(२१-२५) वसुकोऽसि वेधश्चिरसि वस्य-
 छिरसि^(२६-२९) ॥ ३ ॥

उशिर्गसि । प्राणाय । चिचत्वारिःशच्च ॥ १ ॥

इति तैत्तिरीयसंहितायां चतुर्थकाण्डे चतुर्थप्रपाठके
 प्रथमोऽनुवाकः ॥०॥

॥०॥ श्रीगणेशाय नमः ॥०॥

यस्य निश्चसितं वेदा घो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

प्रपाठके तृतीये हि चितयः पञ्च वर्णिताः ।

चतुर्थे पञ्चमचितेः शेषः सर्वो विधीयते ॥

तत्र प्रथमानुवाके स्तोमभागा उच्यन्ते । कल्पः, 'रश्मिरसि
 चयाय त्वा चयं जिन्वेति स्तोमभागाः सप्त सप्त प्रतिदिशमवशिष्टा
 मध्ये' इति । तत्र पूर्वस्थां दिक्षुपधेयानामिष्टकानां सप्त मन्त्रा-
 नाह,—“रश्मिरसि चयाय त्वा चयं जिन्व^(१) प्रेतिरसि धर्माय त्वा

धर्मं जिव्(१) अन्वितिरसि दिवे वा दिवं जिव्(२) सन्धिरस्वन्त-
रिचाय त्वाऽन्तरिचं जिव्(३) प्रतिधिरसि पृथिव्यै वा पृथिवीं
जिव्(४) विष्टम्भोऽसि वृष्ट्यै वा वृष्टिं जिव्(५) प्रवास्यङ्गे त्वाह-
र्जिन्व(६)” इति । हे इष्टके, त्वमादित्यरश्मिरूपासि । अतः
‘क्षयाय’ (निवासमिच्छार्थं) त्वाम् उपदधामि, त्वं च अस्माकं
‘क्षयं’ (निवासं) ‘जिव्’ (प्रीणय, सम्पादयेत्यर्थः) । एवं सर्वत्र
योजनीयं । प्रकृष्टा गतिर्यस्याः सा ‘प्रेतिः’ । ‘धर्मः’ विहित-
कर्मानुष्ठानं । अनुकूला गतिर्यस्यासौ ‘अन्वितिः’ । द्यौः स्वर्गः ।
द्यावापृथिव्योर्मध्यवर्त्तिदेशः ‘सन्धिः’ । ‘अन्तरिचं’ गन्धर्वादिलोक-
भागः, अन्तरिक्षशब्देन भूलोकभाग उपलक्ष्यते । * विशेषेण
स्तभ्यते जलमत्र वार्यते इति ‘विष्टम्भः’ मेघः । प्रथमं वाति
गच्छति, प्रवर्त्तत इत्युषःकालः । उषा हि सूर्योदयात् पूर्वं
प्रवर्त्तते, अतोषासिध्यर्थं† त्वाम् उपदधामि ।

अथ दक्षिणस्यां दिश्युपधेयानामिष्टकानां सप्त मन्त्रानाह,—
“अनुवाऽसि रात्रियै वा रात्रिं जिव्(७) उशिगसि वसुभ्यस्त्वा
वसुं जिव्(८) प्रकेतोऽसि रुद्रेभ्यस्त्वा रुद्रां जिव्(९) सुदीति-
रस्यादित्येभ्यस्त्वादित्यां जिव्(१०) अजोऽसि पितृभ्यस्त्वा पितॄं
जिव्(११) तन्नुरसि प्रजाभ्यस्त्वा प्रजा जिव्(१२) पृतनाषाडसि
पशूभ्यस्त्वा पशून् जिव्(१३)” इति । ‘अनु’ सूर्यास्तमयात् पश्चाद्
वाति चरति प्रयातीति ‘अनुवा’ सायंसन्ध्या । ‘उशिगसि’

* अत्र प्रतिधिशब्दार्थप्रकाशकोऽंशः यतित इव प्रतिभाति ।

† अत्र ‘अत उषासिध्यर्थम्’ इति पाठो भवितुं युक्तः ।

(काम्यमानासि), अतः 'वसुभ्यः' (वसुनां प्रीत्यर्थं) त्वाम् उप-
दधामि, त्वं 'वसूँ' 'जिन्व' (प्रीणय) । एवमुत्तरत्र योज्यं ।
प्रकृष्टः केतः प्रकेतः, रुद्राणां यः 'प्रकेतः', तद्रूपा त्वम् 'असि' ।
शोभना दितिर्दीप्तिः* 'सुदीतिः', सा त्वम् 'असि' । 'ओजः'
बलं, पिष्टृणां यद्वलमनुग्रहसमर्थं तद्रूपा त्वम् 'असि' । 'तन्तुः'
पुत्रपौत्रादिसान्त्वयं । स्त्रीयान् गवादिपशून् अपहर्तुम् आगता
या परकीयसेना सा पृतना, तां सहते अभिभवतीति
'पृतनाषाट्' ।

अथ पश्चिमायां दिशुपधेयानामिष्टकानां सप्त मन्त्रानाह,—
"रेवदस्योषधोभ्यस्त्वौषधोर्जिन्व^(१५), अभिजिदसि युक्तयावेन्द्राय
त्वेन्द्रं जिन्व^(१६), अधिपतिरसि प्राणाय त्वा प्राणं जिन्व^(१७),
यन्तास्यपानाय त्वापानं जिन्व^(१८), संसर्पोऽसि चक्षुषे त्वा
चक्षुर्जिन्व^(१९), वयोधा असि ओत्राय त्वा ओत्रं जिन्व^(२०),
त्रिष्टदसि^(२१)" इति । रा अस्यास्तीति 'रेवत्' ओषधिसाध्यं
यद्धनं तद्वत् जीवनं, तद्रूपा त्वम् 'असि' । अभितो जयसि शत्रून्
अभिभवसीति 'अभिजित्' । पाषाणसदृशो वज्रमिव 'युक्तः' (हस्ते
स्वीकृतः) 'ग्रावा' यस्यासौ 'युक्तयावा' । 'इन्द्रः' चक्षुरादीन्द्रिया-
ण्यधिष्ठाय पालयिता । यः श्वासरूपो वायुः स 'अधिपतिः',
तद्रूपा त्वम् 'असि' । बहिर्निर्गतवतः श्वासस्य पुनरयन्तःप्रवेशाय
नियामको यो वायुविशेषः स 'यन्ता', तद्रूपा त्वम् 'असि' ।
सम्यक् सर्पयति बलेनेति 'संसर्पो' अहो धनदृष्टिप्रसारण्या धनम्

* अत्र दीतिर्दीप्तिरिति पाठो भवितुं युक्तः ।

अवति एवं मामवतुं धने दृष्टिं प्रसारय* । 'वयः' पक्षी तद्वत्
 दधातीति 'वयोधाः' पक्षी, तत्र तत्र गत्वा स्वकार्यं साधयति,
 तथा ओत्तेन्द्रियशक्तिः तत्र शब्दं प्राप्य निश्चिनोति, तच्छक्तिरूपा
 त्वम् 'असि' । तिष्ठः 'आवृत्तः' (अवयवविशेषाः) यस्य मिथुनी-
 भावस्य सोऽयं 'चिवृत्',—पुमान् योषित् सङ्गुथ्येवयवत्रयं, तथा-
 विधमिथुनीभावरूपा त्वम् 'असि' ।

अथोदीचां दिशि उपधेयानामिष्टकानां सप्त मन्त्रानाह,—
 "प्रवृदसि(११), संवृदसि(१२), विवृदसि(१३), सःरोहोऽसि(१४),
 नीरोहोऽसि(१५), प्ररोहोऽसि(१६), अनुरोहोऽसि(१७)" इति ।
 स्त्रीपुरुषयोः संसर्गानन्तरभाविनी या प्रवृत्तिः सा 'प्रवृत्', तद्रूपा
 त्वम् 'असि' । प्रवृत्त्यनन्तरभावी यः सम्यग्व्यापारः सोऽयं 'संवृत्',
 तद्रूपा त्वम् 'असि' । सञ्ज्ञापारादूर्ध्वं या निवृत्तिः सा 'विवृत्',
 तद्रूपा त्वम् 'असि' । सम्भोगादूर्ध्वं वीजस्य क्षेत्रे यः समारोपः
 सोऽयं 'सरोहः', तद्रूपा त्वम् 'असि' । क्षेत्रे क्षिप्तस्य वीजस्य
 निःशेषेण गर्भाशयव्याप्तिः 'नीरोहः', तद्रूपा त्वम् 'असि' । गर्भा-
 शये व्याप्तस्य शरीराकारः परिणामः 'प्ररोहः', तद्रूपा त्वम् 'असि' ।
 तस्य च परिणतस्य शरीरस्यानुकूलः पुत्रादिरूपेण प्रादुर्भावः
 'अनुरोहः', तद्रूपा त्वम् 'असि' ।

* अत्र 'अहो' इत्यत्र अहिरिति एवं 'मामवतुं' इत्यत्र मामवितु-
 मिति पाठो भवितुं युक्तः । सम्यक् सर्पयति बलेनानिवाह्येति अगु
 मां वति धनदृष्टिप्रसारणाय दृष्टि इति का० ह० पु० एवं B. पु०
 पाठः ।

† तद्वत् भावतीति आदर्शपु० पाठः ।

‡ तत्तत् इति आदर्शपु० पाठः ।

अथ मध्यदेशे उपधेयानामिष्टकानां चीन् मन्त्रानाह,—

‘वसुकोऽसि^(१९), वेषश्रिरसि^(२०), वस्यष्टिरसि^(२१)’ इति । ‘वसु’ (धनम्) अस्यास्तीति ‘वसुकः’ (धनीपुत्रः*) तद्रूपा लम् ‘असि’ । ‘वेपः’ व्याप्तं धनं, वेपं अयति सेवत इति ‘वेपश्रिः’ (प्राप्तस्याभिवृद्धि-कारित्यर्थः), तद्रूपा लम् ‘असि’ । ‘वसुनः’ (अभिवृद्धस्य धनस्य) ‘अष्टिः’ (भोजनं) यस्यासौ ‘वस्यष्टिः†’ (धनं सम्पाद्य तदभिवृद्धिश्च कृत्वा तयाऽभिवृद्ध्या जीवतीत्यर्थः), तद्रूपा लम् ‘असि’ ।

एतैर्मन्त्रैः साध्यमुपधानं विधत्ते,—“यज्ञेन वै प्रजापतिः प्रजा असृजत ता स्तोमभागैरेवासृजत यत्स्तोमभागा उपदधाति प्रजा एव तद् यजमानः सृजते” (५।३।६ अ०) इति । ‘प्रजापतिः’ यदा ‘यज्ञेन’ ‘प्रजा’ ‘असृजत’, तदानीं यज्ञमध्यवर्तिनः स्तोम-भागमन्त्रा एव वृद्धिहेतवः, त्रिवृदादिस्तोमयुक्तानि यानि वहिष्यवमानादिस्तोत्राणि, तानि भजन्ते इति । रश्मिरित्यादयो मन्त्रा स्तोमभागाः । ब्रह्मा तु स्तोत्राण्यभ्यनुज्ञातो रश्मिरित्या-दिकमेकैकं मन्त्रमुच्चार्य अभ्यनुजानाति । एतच्च अस्माभिः पूर्वम् “ऋषयो वा इन्द्रं प्रत्यचम्” (३।५।१) इत्यनुवाके स्पष्टमुक्तम् । अतो रश्मिरित्यादयो मन्त्राः स्तोमभागाः । तदुपधानेन ‘यज-मानः’ ‘प्रजाः’ ‘सृजते’ ‘एव’ ।

ता एता स्तोमभागाख्या इष्टका यज्ञप्रतिष्ठात्वेन च क्रमेण प्रशंसति,—“वृहस्पतिर्वा एतद् यज्ञस्य तेजः समभरद् यत्स्तोम-

* धनीपुत्रः किंवा धनी पुत्र इति पाठो भवितुं युक्तः ।

† वकारस्थाने यकारः कथमिति चिन्तनीयम् ।

भागा यत्सोमभागा उपदधाति सतेजसमेवाग्निं चिनुते वृह-
स्पतिर्वा एतां यज्ञस्य प्रतिष्ठामपश्यत् यत्सोमभागा यत्सोम-
भागा उपदधाति यज्ञस्य प्रतिष्ठित्यै” (५।३।६अ०) इति ।

सामान्येन विहितं पुनर्विशेषाकारेण प्रशंसति,—“सप्त सप्तोप-
दधाति सर्वोर्यत्वाय तिस्रो मध्ये प्रतिष्ठित्यै” (५।३।६अ०)
इति । एकैकस्यां दिशि सप्त सप्तोपधानेन सर्वोर्यत्वं* दाढ्यं भवति ।
‘मध्ये’ तिसृणामुपधानेन प्रतिष्ठास्थैर्यं भवति ।

प्रजापतिः सोमभागैरेव प्रजा असृजत इति सामान्यत उक्तं,
तच्च कैः सोमभागैः किमसृजत ?—इति एकैकमिष्टकामन्त्रं विभजते,
—“रश्मिरित्येवादित्यमसृजत, प्रेतिरिति धर्मांस्, अन्धिरिति
दिवः, सन्धिरित्यन्तरिक्षं, प्रतिधिरिति पृथिवीं, विष्टम्भ इति
वृष्टिं, प्रवेत्यहः, अनुवेति रात्रिम्, उश्रिगिति वसून्, प्रकेत इति
रुद्रान्, सुदीतिरित्यादित्यान्, ओज इति पिहून्, तन्तुरिति
प्रजाः, वृतनाषाडिति पशून्, रेवदित्योषधीः” (५।३।६अ०)
इति । अत्र रश्मिरित्यादयो मन्त्रास्तत्तत्सृज्यपदार्थसम्बन्धित्वेन
पूर्वं व्याख्याताः । अतस्तेन तेन मन्त्रेण तत्तत्पदार्थमसृजतेत्युपपन्नम् ।
एवं पञ्चदशभिर्मन्त्रैः सृष्टिरभिहिता ।

अथ सृष्टस्य जगतो रचाहेतुत्वं षोडशमन्त्रस्य दर्शयति,—
“अभिजिदमि युक्तयावा इन्द्राय लेन्द्रं जिन्वेत्येव दक्षिणतो वज्रं
पर्यौहदभिजित्यै” (५।३।६अ०) इति । अस्मिन् मन्त्रे वज्र एव
सम्बोध्यते । हे वज्र, त्वं ‘अभिजित्’ (जयहेतुः†), ‘युक्तयावा’

* सर्वोर्यत्वं इति पाठो भवितुं युक्तः ।

† सर्वस्मिन् युक्तके जयहेतु इति निर्विसर्गः पाठो न सम्यगिवाभाति ।

(स्थापितपाषाण इव दृढः) च 'असि' । अत इन्द्रप्रोत्यर्थं त्वां पर्यूहामि, तेन 'इन्द्रं' प्रीणय इति मन्त्रार्थः । प्रजापतिरेतन्मन्त्रमुच्चारयन् दक्षिणहस्तेन सृष्टस्य जगतः प्रेरितवान्, तेन बाधकविनाशे सति सृष्ट्याऽभिजयोऽभूत् ।

याः सृष्टाः प्रजा वज्रेणाभिरक्षितास्तासु शरीररूपासु प्रजासु मन्त्रचतुष्टयेन इन्द्रियस्थापनं दर्शयति,—“ताः प्रजा अपप्राणा असृजत तास्वधिपतिरसीत्येव प्राणमदधाद्, यन्तेत्यपानः, सः सर्प इति चक्षुः, वयोधा इति ओत्रम्” (५।३।६अ०) इति ।

एवमिन्द्रिययुक्तैः शरीरैर्व्यवहरन्तीषु प्रजासु मन्त्रचतुष्टयेन मिथुनीभावसम्पत्तिं दर्शयति,—“ताः प्रजाः प्राणतीरपानतीः पश्यन्तीः शृण्वन्तीर्न मिथुनी अभवन् तासु त्रिवृदसीत्येव मिथुनमदधात्” (५।३।६अ०) इति ।

मिथुनीभूतासु प्रजासु मन्त्रचतुष्टयेन प्रजोत्पादनसामर्थ्यं दर्शयति,—“ताः प्रजा मिथुनीभवन्तीर्न प्राजायन्त ताः सः-रोहोऽसि नौरोहोऽसीत्येव प्राजनयत्” (५।३।६अ०) इति ।

अपत्योपेतानां प्रजानां प्रतिष्ठा भवतीत्येतद्दर्शयति,—“ताः प्रजाः प्रजाता न प्रत्यतिष्ठन् ता वसुकोऽसि, वेषश्चिरसि, वस्यश्चिरसीत्येवैषु लोकेषु प्रत्यस्थापयद् यदाह वसुकोऽसि वेषश्चिरसि वस्यश्चिरसीति प्रजा एव प्रजाता एषु लोकेषु प्रतिष्ठापयति” (५।३।६अ०) इति ।

एतद्देदनं प्रशंसति,—“सात्मान्तरिचः रोहति स प्राणोऽमुष्मिंस्लोके प्रतितिष्ठत्यव्यर्धकः प्राणपानाभ्यां भवति य एवं

वेद" (५।३।६अ०) इति । 'सात्मा' (सशरीरः) 'अन्तरिक्षं' गत्वा
यच्चगन्धर्वादिलोकेषु भोगान् भुङ्क्ते, स्वर्गलोकेऽपि प्राणशरीरयुक्त
एव 'प्रतिष्ठति', 'प्राणापानाभ्यां' कदाचिदपि न वियुक्तो
'भवति' ।

अत्र विनियोगसंग्रहः,—

इष्टका रश्मिरित्येकचिंशन्तु सोमभागका । इति ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके प्रथमोऽनुवाकः ॥ ० ॥

राज्ञसि प्राची दिग्वसवस्ते देवा अधिपतयोऽग्नि-
हेतीनां प्रतिधर्त्ता चिद्वत् त्वा स्तोमः पृथिव्याः
अयत्वाज्यमुक्थमव्यथयत् स्तम्नातु रथन्तरः साम
प्रतिष्ठित्यै^(१) विराडसि दक्षिणा दिगुद्रास्ते देवा अधि-
पतय इन्द्रो हेतीनां प्रतिधर्त्ता पञ्चदशस्त्वा स्तोमः
पृथिव्याः अयतु प्रउगमुक्थमव्यथयत् स्तम्नातु वृहत्
साम प्रतिष्ठित्यै^(२) सम्राडसि प्रतीची दिक् ॥ १ ॥

आदित्यास्ते देवा अधिपतयः सोमो हेतीनां प्रति-
धर्त्ता सप्तदशस्त्वा स्तोमः पृथिव्याः अयतु मरुत्वतीय-
मुक्थमव्यथयत् स्तम्नातु वैरूपः साम प्रतिष्ठित्यै^(३)

स्वराडस्युदीची दिक् विश्वे ते देवा अधिपतयो वरुणो
हेतीनां प्रतिधर्तैकविंशस्त्वा स्तोमः पृथिव्याः अयतु
निष्केवल्यमुक्थमव्यथयत् स्तम्भातु वैराजः साम प्रति-
ष्ठित्यै^(१) अधिपत्यसि दृहती दिङ् मरुतस्ते देवा अधि-
पतयः ॥ २ ॥

दृहस्पतिर्हेतीनां प्रतिधर्ता चिण्वचयस्त्रिंशौ त्वा
स्तौमौ पृथिव्याः अयतां वैश्वदेवाग्निमारुते उक्थे
अव्यथयन्ती स्तम्भोताः शाक्करैवते सामनी प्रति-
ष्ठित्यै^(२) अन्तरिक्षायर्षयस्त्वा प्रथमजा देवेषु दिवो
मात्रया वरिणा प्रयन्तु विधर्ता चायमधिपतिश्च ते
त्वा सर्वे संविदाना नाकस्य पृष्ठे सुवर्गे लोके यज-
मानञ्च सादयन्तु^(३) ॥ ३ ॥

प्रतीची दिक् । मरुतस्ते देवा अधिपतयः । चत्वारिंशच्च ॥ २ ॥

इति तैत्तिरीयसंहितायां चतुर्थकाण्डे चतुर्थप्रपाठके
द्वितीयोऽनुवाकः ॥ ० ॥

प्रथमोऽनुवाके स्तोमभागाख्या इष्टका उक्ताः । अथ द्वितीये
नाकसदाख्या इष्टका अभिधीयन्ते । कल्पः, 'राज्ञपसि प्राची दिगिति
पञ्च नाकसदः प्रतिदिशमेकां मध्ये' इति । पाठस्तु,—तत्र

प्रथमामाह,—“राज्ञसि प्राची दिग्वसवस्ते देवा अधिपतयो-
ऽग्निर्हेतीनां प्रतिधर्त्ता त्रिवृत्वा स्तोमः पृथिव्याꣳ अथवाज्य-
मुक्थमव्यथयत् स्तभ्नातु रथन्तरꣳ साम प्रतिष्ठित्यै^(१)” इति ।
हे इष्टके, त्वं ‘राज्ञी’ (राजमाना) ‘प्राची दिक्’, तद्रूपा त्वम्
‘असि’ । ‘ते’ (तव) ‘वसवः’ अष्टसङ्ख्याका ‘अधिपतयः’ (अधिकं
पालयितारः); ‘अग्निः’ तवोपद्रवकराणां ‘हेतीनां’ (परकीयायु-
धानां) ‘प्रतिधर्त्ता’ (निराकर्त्ता); योऽयं त्रिवृदाख्य-‘स्तोमः’, स
त्वां ‘पृथिव्यां’ स्थापयतु । यत् ‘आज्यमुक्थम्’ (आज्यनामकं,
‘प्र वो देवाद्याग्नये’ इत्यादिकं शस्त्रम् अवस्थितं, त्वाम् ‘अव्यथयत्’
(व्यथारहितां कुर्वन्*) ‘स्तभ्नातु’ (दृढीकरोतु) । यत् ‘रथन्तरं’
‘साम’ तत्, ‘प्रतिष्ठित्यै’ (तव चिरावस्थानाय) भवतु । एवमुत्तरे-
ष्वपि मन्त्रेषु योज्यम् ।

अथ द्वितीयं मन्त्रमाह,—“विराडसि दक्षिणा दिगुद्रास्ते
देवा अधिपतय इन्द्रो हेतीनां प्रतिधर्त्ता पञ्चदशस्त्वा स्तोमः
पृथिव्याꣳ अथतु प्र उगमुक्थमव्यथयत् स्तभ्नातु बृहत्साम प्रति-
ष्ठित्यै^(२)” इति । तत्तत्सम्बन्धिनस्त्रिवृदादयस्त्वोमास्ते च “समिध-
मातिष्ठ” (१।८।१३) इत्यत्रैव व्याख्याताः । “वायुरग्रे गाः”
इत्यादिकं शस्त्रं ‘प्र उगम्’ ।

अथ तृतीयं मन्त्रमाह,—“सम्राडसि प्रतीची दिगादित्यास्ते
देवा अधिपतयः सोमो हेतीनां प्रतिधर्त्ता सप्तदशस्त्वा स्तोमः

* कुर्वन् इति पाठो भवितुं युक्तः ।

† तत्तत्सम्बन्धिनस्त्रिवृदादय इत्यंशः का० छ० पुस्तके नास्ति ।

पृथिव्याः अयत्तु मरुत्वतीयमुक्थमव्यययत् स्तम्भात्तु वैरूपः साम
प्रतिष्ठित्यै^(१)” इति । “आ त्वा रथं यथोतयः” इत्यादिकं
‘मरुत्वतीयं’ शक्तम् ।

अथ चतुर्थं मन्त्रमाह,—“स्वराडस्युदीची दिक् विश्वे ते देवा
अधिपतयो वरुणो हेतीनां प्रतिधर्त्तैकविः श्रुत्वा सोमः पृथिव्याः
अयत्तु निष्कोवल्थमुक्थमव्यययत् स्तम्भात्तु वैराजः साम प्रतिष्ठित्यै^(२)”
इति । “अभि त्वा शूरो नानुम” इत्यादिकं ‘निष्कोवल्थम्’ ।

अथ पञ्चमं मन्त्रमाह,—“अधिपत्यसि वृहती दिङ्मरुतस्ते
देवा अधिपतयो वृहस्पतिर्हेतीनां प्रतिधर्त्ता त्रिणवत्रयस्त्रिः श्रौ
त्वा सोमौ पृथिव्याः अयतां वैश्वदेवाग्निमास्ते उक्थे अव्यययन्तो
स्तम्भीताः शाक्यरैवते सामनी प्रतिष्ठित्यै^(३)” इति । अधिकं
पालयित्री ‘अधिपती’ । ‘वृहती दिक्’ (प्रौढा ऊर्द्धा दिक्) ।
“तत्सवितुर्वृणीमहे” इत्यादिकं शक्तं वैश्वदेवम् । “वैश्वानराय
पृथुपाजस” इत्यादिकं शक्तम् आग्निमास्तम् ।

अथ सर्वेष्वपि मन्त्रेष्वनुषङ्गनीयं शेषमाह,—“अन्तरिक्षाय-
र्षयस्त्वा प्रथमजा देवेषु दिवो मात्रया वरिणा प्रथन्तु विधर्त्ता
चायमधिपतिश्च ते त्वा सर्वे संविदाना नाकस्य पृष्ठे सुवर्गे लोके
यजमानञ्च सादयन्तु^(४)” इति । ‘देवेषु’ मध्ये याः* ‘प्रथमजा’
‘ऋषयः’ (नारदाद्याः), अत एव स्मर्यन्ते, ‘देवर्षिर्नारदस्तथा’
इति, ‘ते’ (महर्षयः) त्वां (इष्टकां) ‘दिवो’ ‘मात्रया’ (आकाशस्य
यत् परिमाणं, तेन परिमाणेन) ‘प्रथन्तु’ (विस्तारयन्तु) ।

* ये इति पाठो भवितुं युक्तः ।

किमर्थः ? । अन्तरिक्षार्थ—अन्तरिक्षं व्याप्तमित्यर्थः । कीदृशेन प्रमाणेन ?—‘वरिणा’ (वरणीयेन) । न केवलमृषयः प्रयन्तु, किन्तु ‘विधर्त्ता चायमधिपतिश्च’ (योऽयमिष्टकानां निष्पादयिता यश्च पालकः) तार्वपि प्रयतां । तेन* महर्षयः विधर्त्ता अधिपतिश्च ‘सर्वे’ ‘संविदानाः’ (परस्परमैकमत्यं प्राप्ताः) ‘नाकस्य’ ‘पृष्ठे’ (स्वर्गसदृशस्यास्य चेच्छोपरि) ‘ला’ ‘सादयन्तु’, ‘यजमानञ्च’ ‘स्वर्गे’ ‘लोके’ ‘सादयन्तु’ ।

अत्र चान्युदाहृतानि शस्त्राणि तान्याश्रयायनो दर्शयति,—
 “प्र वो देवायेत्याज्यमुपसन्तनुयादिति । वायुरग्रे गा यज्ञग्रीरिति सप्तानां पुरोरुचां तस्यास्तस्याः उपरिष्ठात्तृचसृचं शंसेद्वायवा-
 याहि दर्शतेति सप्तद्वचा द्वितीयां, प्र उगे त्रिः इति । महत्त्वतीयं शस्त्रं शंसेत् अर्धर्यो गौ सवोमिति माध्यन्दिने शस्त्रादिव्याहाव
 आ ला रथं यथोतय इदं वसो सुतमंध इति महत्त्वतीयस्य प्रतिपदनुचराविति । निष्केवल्यस्याभि ला शूर नो नुमोऽभि ला पूर्वपीतय इति प्रगाथौ स्तोत्रिचानुरूपौ यदि रथन्तरपृष्ठमिति । तत्सवितुर्वृणोमहे द्यानो देवसवितरिति वैश्वदेवस्य प्रतिपदनुचरावि-
 ति । स्वभ्यग्रमाग्निमारुतं तस्यां पच्छः ऋगावानं पच्छः शस्याच्चेदधर्चंश्च इतरां सन्तानमुत्तमेनां वचनेन वैश्वानराय पृथुपाजसे” इति ।

राज्ञमसीत्यादिभिर्मन्त्रैः साध्यमुपधानं विधत्ते,—“नाकसद्भि-
 र्वे देवाः सुवर्गे लोकमायन्तं नाकसदां नाकसत्त्वं यत् नाकसद

* ‘ते’ च इति घाटो भवितुं युक्तः ।

† उत्तमे ये इति ह० पु० पाठः ।

उपदधाति नाकसङ्घिरेव तद्यजमानः सुवर्गं लोकमेति” (५।३।
७अ०) इति । ‘नाकः’ (स्वर्गः) सद्यते प्राप्यते यैर्मन्त्रैर्नाकः* ते
‘नाकसदः’, तथा च मन्त्रलिङ्गं ‘नाकस्य पृष्ठे सुवर्गे लोकं यजमानश्च
सादयन्तु’ इति, तैर्मन्त्रैरुपधेया इष्टका अपि ‘नाकसदः’ । यस्मात्
ताभिः ‘देवाः’ स्वर्गे गताः, तस्मात् ‘नाकसत्’ इति नाम सम्पन्नं,
तदुपधानेन यजमानः स्वर्गं लोकं प्राप्नोति ।

दुःखनिवारकत्वेन तदुपधानं प्रशंसति,—“सुवर्गो वै लोको
नाको यस्यैता उपधीयन्ते नास्मा अकं भवति” (५।३।७अ०)
इति । कं सुखं ‘अकं’ दुःखं, न विद्यते तदुःखं यत्र सोऽयं
‘नाकः’; स्वर्गश्च तादृशः । ततो नाकसदामुपधाने यजमानस्य
दुःखं न भवति ।

पुनरपि स्थानसम्पादकत्वेन प्रशंसति,—“यजमानायतनं वै
नाकसदो यन्नाकसद उपदधात्यायतनमेव तद्यजमानः कुरुते”
(५।३।७अ०) इति ।

पृष्ठस्त्रिसम्बन्धितेजोरूपत्वेन पुनः प्रशंसति,—“पृष्ठानां वा
एतत्तेजः सम्भृतं यन्नाकसदो यन्नाकसद उपदधाति पृष्ठानामेव
तेजोऽवहन्ते” (५।३।७अ०) इति ॥

अत्र विनियोगसंग्रहः,—

राज्ञि†,—नाकसदः पञ्च, सर्वशेषोऽन्तरित्ययम् ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके द्वितीयोऽनुवाकः ॥ ० ॥

* अत्र ‘नाकः’ इति शब्दः अधिक इव प्रतिभाति ।

† ‘राज्ञी’,—इति पाठो भवितुं युक्तः ।

अयं पुरो हरिकेशः सूर्यरश्मिस्तस्य रथगृत्सश्च
 रथौजाश्च सेनानिग्रामण्यौ पुञ्जिकस्थला च कृतस्थला
 चाप्सरसौ यातुधाना हेतो रक्षासि प्रहेतिः^(१) अयं
 दक्षिणा विश्वकर्मा तस्य रथस्वनश्च रथेचिचश्च
 सेनानिग्रामण्यौ मेनका च सहजन्या चाप्सरसौ
 दक्षवः पशवो हेतिः पौरुषेयो वधः प्रहेतिः^(२) अयं
 पश्चादिश्वव्यास्तस्य रथप्रातश्चासमरथश्च सेनानिग्रा-
 मण्यौ प्रम्बोचन्ती च ॥ १ ॥

अनुम्बोचन्ती चाप्सरसौ सर्पा हेतिर्व्याघ्राः प्रहेतिः^(३)
 अयमुत्तरात् संयदसुस्तस्य सेनजिच्च सुषेणश्च सेनानि-
 ग्रामण्यौ विश्वाची च घृताची चाप्सरसावापौ हेति-
 र्वातः प्रहेतिः^(४) अयमुपर्यर्वाग्वसुस्तस्य तार्क्ष्यश्चारिष्ट-
 नेमिश्च सेनानिग्रामण्यावुर्वशी च पूर्वचित्तिश्चाप्सरसौ
 विद्युद्देतिरवस्फूर्जन् प्रहेतिः^(५) तेभ्यो नमस्ते नो
 मृडयन्तु ते यं ॥ २ ॥

द्विषो यश्च नो द्वेष्टि तं वो जंभे दधामि^(६) आयोस्त्वा
 सद्ने सादयाम्यवतश्चायायां नमः समुद्राय नमः
 समुद्रस्य चक्षसे^(७) परमेष्ठी त्वा सादयतु दिवः पृष्ठे
 व्यचस्वतीं प्रथस्वतीं विभूमतीं प्रभूमतीं परिभूमतीं

दिवं यच्छ दिवं दृ॥ हृ दिवं मा हि॥ सीर्विश्वस्मै प्राणा-
यापानाय व्यानायैदानाय प्रतिष्ठायै चरित्राय सूर्य-
स्वाभिपातु म॥ ह्या स्व॥ स्था, च्छर्दिषा शन्तमेन तया
देवतयाऽङ्गिरस्वद्भुवा सीद^(७) । प्रोथदश्चो न यवसे
अविध्यन् यदा महः सवरणाद् व्यस्थात् । आदस्य
वातो अनु वाति शोचिरधस्म ते व्रजनं कृष्णमस्ति^(८) ॥

॥ ३ ॥

प्र॥ मोचन्ती च । य॥ । स्व॥ स्था । अष्टाविंशतिश्च ॥ ३ ॥

इति तैत्तिरीयसंहितायां चतुर्थकाण्डे चतुर्थ-
प्रपाठके तृतीयोऽनुवाकः ॥०॥

द्वितीयेऽनुवाके नाकसदाख्या दृष्टका उक्ताः । अथ तृतीये
चोड़ाख्या दृष्टका उच्यन्ते । कल्पः, 'तासु पुरीषमधूह्य, 'अयं पुरः'
इति पञ्चचोड़ा अभ्युपदधाति, द्वेयं मनसा ध्यायन् पश्चात्
प्राचीमुत्तमाम्' इति । तत्र प्रथममाह,—“अयं पुरो हरिकेशः
सूर्यरश्मिस्तस्य रथगत्सश्च रथौजश्च सेनानिग्रामणौ पुञ्जिक-
स्थला च कृतस्थला चाप्सरसौ धातुधाना द्वेती रक्षा॥ मि प्र-
हेतिः^(१)” इति । 'अयम्' (अग्निः) 'पुरः' (पूर्वस्थां दिशि)
'हरिकेशः' (हिरण्यवर्णकेशसमाना ज्वाला यस्यासौ हरिकेशः),
'तस्य' (तादृशस्याग्नेः) परिचारकौ द्वौ 'सेनानि—ग्रामणौ',—

एकः सेनां परराज्येषु नयति, अपरः स्वराज्ये ग्रामं नयति । तत्र 'रथगृत्सः' इति सेनान्यो नामधेयं । गृत्सो गर्धवान्*, यस्य रथे महती तृष्णा सोऽयं 'रथगृत्सः' । 'रथौजाः' इति ग्रामण्यो नामधेयम् । औजा बलं, यस्य रथारोहणे बलाधिक्यं, स 'रथौजाः' । यथैतौ मुखौ परिचारकौ, तथा द्वे 'अप्सरसौ' परिचारिके, तत्र 'पुञ्जिकस्यला' इत्येकस्या नामधेयं, 'कृतस्यला' इत्यपरस्या नामधेयं । 'यातुधाना' 'रक्षांसि' 'च' इत्यवान्तरजातिभेदोऽवगन्तव्यः । 'हेति—प्रहेती' अप्यायुधविशेषौ,—तत्र यातुधाना क्रूरास्तीक्ष्णहेतिस्वरूपाः; 'रक्षांसि' अतिक्रूराः तीक्ष्णप्रहेतिस्वरूपाणि । यस्याग्नेरिदं सर्वं, हे इष्टके, तदग्निस्वरूपाऽसीत्यभिप्रायः । एवं सर्वत्र ध्येज्यम् ।

अथ द्वितीयं मन्त्रमाह,—“अयं दक्षिणा विश्वकर्मा तस्य रथस्वनश्च रथेचिचश्च सेनानिग्रामण्यौ मेनका च सहजन्या चाप्सरसौ दंक्ष्णवः पशवो हेतिः पौरुषेयो वधः प्रहेतिः(१)” इति । विश्वानि कर्माण्यग्निहोत्रादीनि यस्याग्नेः, सोऽयं 'विश्वकर्मा' दक्षिणस्यां दिशि स्थितः । 'तस्य' 'रथस्वनः' 'मेनानीः' । 'रथेचिचः' 'ग्रामण्योः' । 'मेनका' इति 'सहजन्या' इति चाप्सरसोः नामधेयं । 'दंक्ष्णवः' (दंशनशीला व्याघ्रादयः) 'हेतिः' । सङ्ग्रामेषु पुरुषसम्बन्धी यो 'वधः' स 'प्रहेतिः' ।

अथ तृतीयमाह,—“अयं पश्चाद्विश्वव्यास्तस्य रथप्रेतश्चासमरथश्च सेनानिग्रामण्यौ प्रक्षोचन्ती चानुक्षोचन्ती चाप्सरसौ

* गृत्सो गर्धवान् इति ह० पु० पाठः ।

सर्पा हेतिर्याघ्राः प्रहेतिः^(१)” इति । विश्वं व्यचति प्राप्नोतीति
‘विश्वव्यचाः’ । सर्वमन्यत् पूर्ववज्ज्ञाख्येयम् ।

अथ चतुर्थं मन्त्रमाह,—“अयमुत्तरात् संयदसुस्तस्य सेनजिच्च
सुषेणस्य सेनानिग्रामण्यौ विश्वाची च घृताची चाप्सरसावापो
हेतिर्वातः प्रहेतिः^(२)” इति । ‘संयत्’ (प्राप्तं) ‘वसु’ (धनं) यस्याग्नेः,
सोऽयं ‘संयदसुः’, सोऽग्निः ‘उत्तरात्’ (उत्तरस्थां दिशि) वर्त्तते ।
शेषं पूर्ववत् ।

अथ पञ्चमं मन्त्रमाह,—“अयमुपर्यर्वाग्वसुस्तस्य तार्क्ष्या-
रिष्टनेमिस्य सेनानिग्रामण्यावुर्वशी च पूर्वचित्तिश्चाप्सरसौ विद्यु-
द्धेतिरवस्फूर्जन् प्रहेतिः^(३)” इति । ‘अर्वाग्वसुः’ (अधोमुखत्वेन)
‘वसुनो’ (मेघात्) भूमौ पतनात् वैद्युतोऽग्निस्तथोच्यते, स च
‘उपरि’ (ऊर्द्धायां दिशि) प्रवर्त्तते । भयहेतुः प्रकाशा (?) ‘विद्युत्’ ।
भारको अग्निः ‘अवस्फूर्जन्’ ।

एतेषु पञ्चसुपि मन्त्रेष्वनुषङ्गनीयं शेषमाह,—“तेभ्यो नमस्ते
नो मृडयन्तु ते यं द्विभ्यो यस्य नो द्वेष्टि तं वो जम्भे दधामि^(४)”
इति । योऽयमग्निः, यौ च ‘सेनानिग्रामण्यौ’, ये च ‘अप्सरसौ’
यौ च ‘हेतिप्रहेती’, ‘तेभ्यः’ सर्वेभ्यः ‘नमः’ अस्तु ‘ते’ सर्वे ‘नः’
(अस्मान्) ‘मृडयन्तु’ (सुखयन्ति*) । ‘यं’ वैरिणं ‘ते’ वयं
‘द्विभ्यः’, ‘यस्य’ वैरी ‘नः’ (अस्मान्) ‘द्वेष्टि’, ‘तं’ वैरिणं
युष्माभिरनुगृहीतोऽहं ‘वः’ (युष्माकं) ‘जम्भे’ (विदारिताख्ये)
‘दधामि’ (स्थापयामि) ।

* सुखयन्तु इति पाठो भवितुं युक्तः ।

एतैर्मन्त्रैः साध्यमुपधानं विधत्ते,—“पञ्चचोड़ा उपदधाति
अप्सरस एवैनमेता भूता अमुष्मिंलोक उपशेरतेऽथो तनूपानीरेवैता
यजमानस्य” (५।३।७अ०) इति । ‘गूह संवरणे’ इत्यस्माद्धातो-
रुत्पन्नस्योड़ाशब्दः; नाकसदामुपरि च्छिद्रावरणार्थत्वात् ‘चोड़ाः’
इत्युच्यन्ते । पञ्चसङ्ख्याकास्योड़ाः ‘पञ्चचोड़ाः’; तामामुपधाने
षति ‘एता’ इष्टकाः ‘अप्सरसः’ ‘एव’ ‘भूताः’ स्वर्गलोके ‘एन’
(यजमानम्) ‘उपशेरते’ । अपि च ‘एता’ ‘अप्सरसः’ ‘यजमानस्य’
‘तनूपानीरेव’ (शरीरपालनपरा एव) ।

उपधानकाले ध्यानविशेषं विधत्ते,—“यं दिव्यान्तमुपदधद्
ध्यायेदेताभ्य एवैनं देवताभ्य आवृश्चति ताजगार्त्तिमार्च्छति” (५।
३।७अ०) इति । अयं यजमानः, ‘यं’ पुरुषं ‘दिव्यात्’ ‘तं’ (द्वेष्ट्यम्)
अध्वर्युरुपधानं कुर्वन् ‘ध्यायेत्’ । तेन ध्यानेन ‘एताभ्यः’ ‘एव’
(अग्निसेनान्यादिभ्यः) ‘देवताभ्यः’ ‘एन’ द्वयम् ‘आवृश्चति’ (सर्वतो
विच्छिन्नं करोति) ‘ताजक् आर्त्तिमार्च्छति’ (तदानोमेव मरणं
प्राप्नोति) ।

नाकसदामुपरि पञ्चचोड़ाधानं विधत्ते,—“उत्तरा नाकसङ्ग
उपदधाति यथा जायामानीय गृहेषु निषादयति तादृगेव तत्”
(५।३।७अ०) इति । गृहस्थानीया नाकसदः, जायास्थानीयाः
पञ्चचोड़ाः ।

तत्र ‘अयं पश्चात्’ इति तृतीयमन्त्रेणोपधेया येयमिष्टका,
तस्याश्चरमत्वं विधत्ते,—“पश्चात् प्राचीमुत्तमामुपदधाति तस्मात्
पश्चात् प्राची पत्यन्वास्ते” (५।३।७अ०) इति । यस्मात्

पश्चिमायां दिशि प्राङ्मुखत्वेनोपधेया इष्टका चरमत्वेनोपधत्ते,
'तस्मात्' पश्चिमायां दिश्ववस्थाय प्राङ्मुखी पत्नी गार्हपत्यमुपविशति ।

कल्पः, 'आयोस्त्वा सद्ने सादयामीति स्वयमाह्वयामभि-
मृश्याश्वेनोपघ्राप्य परमेष्ठी त्वा सादयत्वित्यविदुषा ब्राह्मणेन सह
मध्येऽग्नेरुपदधाति' इति । अभिमर्शनमन्त्रपाठस्तु,—“आयोस्त्वा
सद्ने सादयाम्यवतश्चायायां नमः समुद्राय नमः समुद्रस्य
चक्षसे^(१)” इति । एति निरन्तरं गच्छतीति 'आयुः' आदित्यः, स
च सर्वं जगद् अवति, तस्मात् 'अवतः' 'आयोः' 'आयायां' सत्यां,
सन्तापपरिहारेण शैत्ये कृते सतीत्यर्थः । 'सद्ने' (अस्मिन्
स्थाने) हे इष्टके, 'त्वां' 'सादयामि' । 'समुद्राय' (समुद्रसदृशा-
दित्याय) 'नमः' अस्तु । 'समुद्रस्य' 'चक्षसे' (प्रकाशकाय) 'नमः'
अस्तु ।

उपधानमन्त्रपाठस्तु,—“परमेष्ठी त्वा सादयतु दिवः पृष्ठे
व्यचक्षतीं प्रथस्वतीं विभूमतीं प्रभूमतीं परिभूमतीं दिवं यच्छ
दिवं दृष्टुं दिवं मा हिंसीर्विश्वस्मै प्राणायानाय व्यानायो-
दानाय प्रतिष्ठायै चरित्राय सूर्यस्वाभिपातु मद्या स्वस्या कर्दिषा
शन्तमेन तथा देवतयाऽङ्गिरस्वद्भ्रुवा सीद^(२)” इति । 'परमे' (उत्कृष्टे
सत्यलोके) तिष्ठतीति 'परमेष्ठी' (ब्रह्मा) । स 'त्वा' 'दिवः' 'पृष्ठे'
(स्वर्गस्थोपरि) 'सादयतु' । कीदृशीं त्वां ?—“व्यचक्षतीं” (अभि-
व्यक्तिमतीं), 'प्रथस्वतीं' (विस्तारवतीं), 'विभूमतीं' (विविधवर्त्तने-
त्यादनशक्तिमतीं), 'प्रभूमतीं' (प्रभुत्वशक्तिमतीं), 'परिभूमतीं' (पर-
सैन्यपराभवशक्तिमतीं), 'दिवं' 'यच्छ' (स्वर्गभागं यजमानाधीनतया

नियतं कुरु) । 'दिवं' 'दृ५५' (द्युलोकं भोगं दृढीकुरु) । 'दिवं'
 'मा हि५सीः' (दिवं द्युलोकभोगं, मा हिंसोर्मा विनाशय) ।
 'विश्वस्मै' (सर्वस्मै) प्राणापानस्थानोदानाख्यवायुवृत्तिलाभाय, 'प्रति-
 ष्ठायै' (स्वगृहे स्थितिलाभाय), 'चरित्राय' (शास्त्रीयाचरणाय);—
 प्राणिनाम् एतस्य सर्वस्य सिद्ध्यर्थं अयं 'सूर्यः' 'त्वाम्' अभितः
 'पातु' । केन रक्षणमिति?—तदुच्यते, 'मह्या' 'स्वस्त्या' (महत्या
 योगक्षेमसम्पत्त्या), 'शन्तमेन' 'हृदिषा' (अत्यन्तसुखकारिणा
 दीप्तिविशेषेण), तव स्वामिभूतया 'देवतया' अनुगृहीता स्थिरा
 सती 'सीद' (इहोपविश) । 'अङ्गिरस्वत्' (अङ्गिरसा चयनानुष्ठाने
 यथा त्वं 'भ्रुवा' स्थिता, तद्वत्) ।

कल्पः, 'प्रोथदश्च इत्युत्तरेऽ५५ से विकर्णीम्' इति । पाठस्तु,—
 "प्रोथदश्चो न यवसे अविष्यन् यदा महः संवरणाद् व्यस्यात् ।
 आदस्य वातो अनु वाति शोचिरध स्म ते व्रजनं कृष्णमस्ति^(८)" इति ।
 अयमग्निः, 'अश्चो न' (अश्च इव) 'प्रोथत्' (प्रोथति, जाज्वल्यमानः
 शब्दं करोति) । दृष्टान्तभूतोऽश्वः कथं शब्दं करोति?—इति,
 तदुच्यते, 'यदा' 'महः' (महतः) 'संवरणात्' (अश्वशालारूपात्
 संवृतस्थानात्) 'व्यस्यात्' (विनिर्गच्छति), तदानीम् अरण्ये 'यवसे'
 'अविष्यन्' (घासार्थं गमिष्यन्) शब्दं करोति । 'आत्' (अतः)
 अनन्तरं 'अस्य' (शब्दं कुर्वतोऽग्नेः) 'शोचिः' 'अनु' (दीप्तिमनु)
 'वातो' 'वाति' (वायुः प्रवर्तते),—अग्निज्वालाशब्दसमनन्तरमेव
 वायोरवश्यं प्रवृत्तेरयमग्निर्वायुसख इति लोकोऽभिधीयते । 'अध'-
 शब्दो वर्गचतुर्थ्युक्तोऽप्यानन्तर्यमेवाचष्टे । हे अग्ने, तव ज्वालाया

वायुसंयोगानन्तरं 'व्रजनम्' (अरण्यगमनस्थानं) 'कृष्णमस्ति' (दाहेन कृष्णमस्ति, दाहेन कृष्णवर्णमेवावभासते) ।

आयोस्तेत्यादिमन्त्रसाध्यमुपधानं विधत्ते,—“स्वयमादृष्टाञ्च विकर्णीञ्चोत्तम उपदधाति प्राणो वै स्वयमादृष्टायुर्विकर्णी, प्राणञ्चैवायुश्च प्राणानामुत्तमौ धत्ते, तस्मात् प्राणश्चायुश्च प्राणानामुत्तमौ” (५।३।७अ०) इति । 'स्वयमादृष्टा' (स्वतश्चिद्रेष्टका) पूर्वमप्युक्ता ; उत्तरेऽपि संस्पृष्टा सती, वामभागे विभक्तः कर्ण इवावभासमानत्वात् इयमिष्टका 'विकर्णी' इत्युच्यते । या 'स्वयमादृष्टा' या च 'विकर्णी' ते उभे अपि 'उत्तमे' उपदध्यात् ; सर्वसाम् इष्टकानामवसाने तयोरुपधानमित्यर्थः । स्वयमादृष्टायाः प्राणरूपत्वात् विकर्णीश्चायुःस्वरूपत्वात् तयोरुत्तमत्वे सति चक्षुरादीनां प्राणानां मध्ये श्वासरूपमायुश्चोत्तमत्वेन धृतवान् भवति, तस्मात्सोकेऽपि श्वासायुषि* सर्वेषां 'प्राणानां' इतरेषां मध्ये उत्तमे, तयोः स्थितयोश्चक्षुरादीन्द्रियवैकल्यमपि सहन्ते ।

अन्यासामिष्टकानामुपरि यथैते इष्टके उपहिते, तथा तयोरुपरि अन्येष्टकोपाधानप्रसक्तिं वारयितुं निषेधति,—“नान्यामुत्तरामिष्टकामुपदध्यात् यदन्यामुत्तरामिष्टकामुपदध्यात् पशूनाञ्च यजमानस्य च प्राणश्चायुश्चापि दध्यात् तस्मान्नान्योत्तरेष्टकोपधेया” (५।३।७अ०) इति । एतयोरुपरि अन्येष्टकोपाधाने श्वासायुषी च्छादिते भवतः, 'तस्मात्' 'अन्यां' न 'उपदध्यात्' ।

उ युक्तः ।

* अत्र श्वासायुषी इति

प्रथमचितौ वा स्वयमावृणा, सा भूमित्वेन स्तुता ; मध्यम-
चितौ अन्तरिक्षत्वेन । इदानीं पञ्चमचितौ द्युलोकत्वेन स्तौति,—
“स्वयमावृणामुपदधात्यसौ वै स्वयमावृणाऽमूमेवोपधत्ते” (५।३।
७अ०) इति ।

उपधानात् प्रागश्वोपघ्रापणं विधत्ते,—“अश्वमुपघ्रापयति
प्राणमेवास्यां दधात्यथो प्राजापत्यो वा अश्वः प्रजापतिर्नैवाग्निं
चिनुते स्वयमावृणा भवति प्राणानामुत्सृष्ट्यै अथो सुवर्गस्य लोक-
स्यानुख्यात्यै एषा वै देवानां विक्रान्तिर्यदिकर्णो यद्विकर्णोमुप-
दधाति देवानामेव विक्रान्तिमनु विक्रमते” (५।३।७अ०) इति ।
विकर्णा एव पराक्रमरूपत्वात् तदुपधानेन यजमानोऽपि देववत्
पराक्रमवान् भवति ।

उत्तरासरूपदेशं विधत्ते,—“उत्तरत उपदधाति तस्माद्
उत्तरत उपचारोऽग्निः” (५।३।७अ०) इति । येषु उपचारेषु
देशविशेषो न विहितस्ते सर्वेऽपि वक्त्रेः ‘उत्तरतः’ स्थित्वा कर्त्तव्याः,
तद्यथा ब्रह्मवरणान्वाधानजपादयः ।

अथैतस्या उपधाने ‘आदस्य वातो अनुवाति शोचिः’ इति
वायुर्वाचिशब्दामृचं विनियुक्ते,—“वायुमतो भवति समिधौ”
(५।३।७अ०) इति । सति हि वायावग्निः समिध्यते ।

अत्र विनियोगसंग्रहः,—

परः, पञ्चचोडास्तेभ्य, इत्यनुषज्यते ।

वृक्षां, परमेष्ठीति सादयेत् ।

प्रायद्, विकर्णीमादध्यान्मन्त्रा वष्टाविहेरिताः* ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके तृतीयोऽनुवाकः ॥०॥

अग्निमूर्द्धा दिवः ककुत्पतिः पृथिव्या अयं । अपाः
रेताःसि जिन्वति^(१) । त्वामग्ने पुष्करादध्यथवा निर-
मन्यत । मूर्ध्ना विश्वस्य वाघतः^(२) । अयमग्निः सह-
स्रिणो वाजस्य शतिनस्पतिः । मूर्द्धा कवीरयीणां^(३) ।
भुवो यज्ञस्य रजसश्च नेता यचानियद्भिः सचसे शि-
वाभिः । दिवि मूर्द्धानं दधिषे सुवर्षां जिह्वामग्ने
चक्षुषे हव्यवाहं^(४) । अबोध्यग्निः समिधा जनानां ॥
॥ १ ॥

प्रति धेनुमिवायतोमुषासं । यद्वा इव प्रव्यामुज्जि-
ह्वानाः प्रभानवः सिंस्रते नाकमच्छ^(५) । अबोचाम
कवये मेधाय वचो वन्दारु वृषभाय वृष्णे । गवि-
ष्ठिरो नमसा स्तोममग्नौ दिवोव रुक्ममूर्त्यञ्चमश्रेत्^(६) ।
जनस्य गोपा अजनिष्ठ जागृविरग्निः सुदक्षः सुविताय

* अष्टाविहेरिता इति पाठो भवितुं युक्तः ।

नव्यसे । घृतप्रतीको दृहता दिविस्पृशा द्युमदिभाति
भर तेभ्यः शुचिः^(७) । त्वामग्ने अङ्गिरसः ॥ २ ॥

गुहाहितमन्वविन्दज्जिअियाणं वने-वने । स जायसे
मथ्यमानः सहो महत्त्वामाहुः सहसस्पृचमङ्गिरः^(८)
यज्ञस्य केतुं प्रथमं पुरोहितमग्निन्नरस्त्रिषधस्थे समि-
न्धते । इन्द्रेण देवैः सरथः स वर्हिषि सोदनिहोता
यजथाय सुक्रतुः^(९) । त्वां चित्रश्रवस्तम हवन्ते विश्व
जन्तवः । शोचिष्केशं पुरुप्रियाग्ने हव्याय वोढवे^(१०) ।
सखायः सं वः संम्यञ्चमिषं ॥ ३ ॥

स्तोमञ्चाग्रये । वर्षिष्ठाय क्षितीनामूर्जो नम्रु स-
हस्वते^(११) सः समिद् युवसे दृषन्नग्ने विश्वान्यर्य आ ।
इडस्पदे समिध्यसे स ना वसून्याभर^(१२) । एना वो
अग्निं नमसोर्जो नपातमाहुवे प्रियं चेतिष्ठमरतिः
स्वध्वरं विश्वस्य दूतममृतं^(१३) । स योजते अरुषो
विश्वभोजसा स दुद्रवत् स्वाहुतः । सुब्रह्मा यज्ञः
सुशमी ॥ ४ ॥

वसूनां देवः राधो जनानां^(१४) । उदस्य शोचिर-
स्यादाजुह्वानस्य मीदुषः । उद्धूमासो अरुषासो दिवि-
स्पृशः समग्निमिन्धते नरः^(१५) । अग्ने वाजस्य गोमत
ईशानः सहसो यहो । अस्मे धेहि जातवेदो महि-

अवः^(१६) । स इधानो वसुष्कविरग्निरीडेन्यो गिरा ।
रेवदस्मभ्यं पूर्वणीक दीदिहि^(१७) । क्षपो राजन्नुत
त्मनाग्ने वस्तोरुतोषसः स तिग्मजम्भ ॥ ५ ॥

रक्षसो दह प्रति^(१८) । आ ते अग्न इधीमहि द्युमन्तं
देवाऽजरं । यद्वा स्या ते पनीयसी समिहीदयति चवी-
षः स्तोतभ्य आभर^(१९) । आ ते अग्न कृचा हविः
शुक्रस्य ज्योतिषस्यते । सुश्चन्द्र दस्म विप्रते हव्यवाद्
तुभ्यः हूयत इषः स्तोतभ्य आभर^(२०) । उभे सुश्चन्द्र
सर्पिषो दवी श्रीणीष आसनि । उतो न उत्पूर्याः ॥
॥ ६ ॥

उक्थेषु शवसस्यत इषः स्तोतभ्य आभर^(२१) । अग्ने
तमद्याश्वं न स्तोमैः क्रतुन भद्रः हृदिस्पृशं । कृध्याम ते
औहैः^(२२) । अथा ह्यग्ने क्रतोर्भद्रस्य दक्षस्य साधोः ।
रथीर्कृतस्य दहतो बभूयः^(२३) । आभिष्टे अद्य गीर्भि-
र्युणन्तोऽग्ने दाशेम । प्र ते दिवो न स्तनयन्ति शुष्माः^(२४) ।
एभिर्नो अर्कैर्भवा नो अर्वाङ् ॥ ७ ॥

सुवर्न ज्योतिः । अग्ने विश्वेभिः समना अनोकैः^(२५) ।
अग्निः होतारं मन्ये दास्वन्तं वसोः सूनुः सहसो
जातवेदसं । विप्रन्न जातवेदसं । य ऊर्द्धया स्वध्वरो
देवो देवाच्या कृपा । घृतस्य विभ्राष्टिमनु शुक्रशोचिष

आजुह्वानस्य सर्पिषः^(२६) । अग्ने त्वन्नो अन्तमः । उत
चातो शिवो भव वरूथ्यः^(२७) । तं त्वा शोचिष्ठ दीदिवः ।
सुम्नाय नूनमीमहे सखिभ्यः^(२८) । वसुरग्निर्वसुश्रवाः ।
अच्छा नक्षि द्युमत्तमो रयिं दाः^(२९) ॥ ८ ॥

जनानाम् । अङ्गिरसः । इषः । सुशमो । तिग्म-
जम्भ । पुपूर्या । अर्वाङ् । वसुश्रवाः । पञ्च च ॥
॥ ४ ॥

इति तैत्तिरीयसंहितायां चतुर्थकाण्डे चतुर्थप्रपाठके
चतुर्थोऽनुवाकः ॥ ० ॥

अथ तृतीयेऽनुवाके पञ्चचोड़ादय इष्टका उक्ताः । अथ
चतुर्थेऽनुवाके छन्दाभिधा इष्टका उच्यन्ते । कल्पः, 'अग्निर्मूर्द्धाति
तिष्ठो गायत्रीः पुरस्तादुपदधात्येवमुत्तराणि चीणि त्रिष्टुभो
दक्षिणतो जगतीः पश्चादनुष्टुभ उत्तरतो वृहतीरुष्णिहाः पङ्क्ती-
रक्षरपङ्क्तीरिति विषुरुपाणि छन्दाः सि यथावकाशमतिक्रन्दसं
मध्ये द्विपदा अन्ततः' इति । तत्र तिष्ठषु गायत्रीषु प्रथमां
गायत्रीमाह,—“अग्निर्मूर्द्धा दिवः ककुत्पतिः पृथिव्या अयं । अपाः
रेताः सि जिन्वति^(१)” इति । ‘अयम्’ ‘अग्निः’ आदित्यरूपेण ‘दिवः’
(द्युलोकस्य) ‘ककुत्’ (उच्छ्रितः) ‘मूर्द्धा’ (शिरस्थानीयः) । ‘पृथिव्याः’
‘पतिः’ (दाहपाकादिकारित्वेन पालकोऽपि) ‘अयं’ । किञ्च

‘अपां’ ‘रेतांसि’ (उदककार्याणि स्थावरजङ्गमशरीराणि) जाठराग्नि-
रूपेण ‘जिवन्ति’ (प्रीणयति) ।

अथ द्वितीयामाह,—“त्वामग्ने पुष्करादध्ययवा निरमन्यत ।
मूर्द्धा विश्वस्य वाघतः^(१)” इति । हे ‘अग्ने’, अद्यवाख्य ऋषिः
‘पुष्करपर्णादधि’ (पद्मपत्रस्योपरि) ‘त्वां’ ‘निरमन्यत’ (निःशेषेण
मथितवान्) । अत एव पञ्चमकाण्डे ब्राह्मणमाज्ञातं, “पुष्करे पर्णे
ह्येनमुपश्रितमविन्दत्” इति । कीदृशात् पुष्करपर्णात् ?—‘मूर्द्धः’
(उत्तमाङ्गवत् प्रशस्तात्), ‘विश्वस्य’ ‘वाघतः’ (सर्वस्य जगतो वाह-
कात्) । इदं हि पुष्करपर्णम् अग्निमन्यनयज्ञनिष्पादनादिद्वारा
सर्वं जगन्निर्वहति ।

अथ तृतीयामाह,—“अयमग्निः सहस्रिणो वाजस्य शतिन-
स्यतिः । मूर्द्धा कवो रथीणाम्^(२)” इति । ‘अयं’ समिध्यमानः
‘अग्निः’ सहस्रसङ्ख्यावतः शतसङ्ख्यावतश्च अन्नस्य ‘पतिः’ । अत
एत ‘मूर्द्धा’ (शिरोवदुत्तमः), ‘कविः’ (विद्वान्), तादृशो ‘रथीणाम्’
(धनानां) दाता भवतु ।

अथ तिसृषु त्रिष्टुप्सु प्रथमां त्रिष्टुभमाह,—“सुवो यज्ञस्य
रजसस्य नेता यत्रानियुद्धिः सचसे शिवाभिः । दिवि मूर्द्धानं दधिषे
सुवर्षां जिह्वामग्ने चक्षषे ह्यथवाहम्^(३)” इति । अयमग्निः,
भूलोकस्य (तत्रानुष्ठेयस्य) ‘यज्ञस्य’ तस्मिन् यज्ञे प्रवर्त्तकस्य ‘रजसः’
(गुणस्य) ‘च’ ‘नेता’ (निर्वाहकः) । तादृश हे ‘अग्ने’, ‘यत्र’ (यस्यां
दिवि) सूर्यरूपो भूत्वा ‘नियुद्धिः’ (रथे नितरां योज्यमानाभिः)
‘शिवाभिः’ (उत्तमाभिरश्वजातिभिः) ‘सचसे’ (समवैषि), तस्यां

‘दिवि’ ‘मूर्द्धानं’ (शिरोवदुन्नतस्थितिं) ‘दधिषे’ (धारयसि) ।
 कीदृशं मूर्द्धानं ?—‘सुवर्षां’ (सुवः स्वर्गं स्थिति सर्वदा तिष्ठतीति
 सुवर्षास्तां) । सोमपाशब्दवत् पुल्लिङ्गेऽयं । हे ‘अग्ने’, त्वम् अस्मिन्
 यज्ञे हव्यवाहं (हविःप्रापिकां) ‘जिह्वां’ (ज्वालां) ‘चक्षुषे’ (करोषि) ।

अथ द्वितीयां त्रिष्टुभमाह,—“अबोध्यग्निः समिधा जनानां
 प्रति धेनुमिवायतीमुषासं । यज्ञा इव प्र वयामुज्जिहानाः प्र भानवः
 मिस्रते नाकमच्छ^(५)” इति । ‘जनानाम्’ ऋत्विजां सम्बन्धिना
 ‘समिधा’ अयम् ‘अग्निः’ ‘अबोधि’ (प्रबोधितः, प्रज्वलितोऽभूत्) ।
 तत्र दृष्टान्तः,—‘आयतीमुषासं’ ‘प्रति’ ‘धेनुं’ उषःकाले समागते
 सति दोहनाय शयनाद्धेनुं यथा उत्थापयति, तद्वत् । बुध्यमानस्य
 अग्नेः ‘भानवः’ (रश्मयः) ‘प्र’-‘उज्जिहानाः’ (प्रकर्षेणोद्गच्छन्तः),
 अपि एधि प्रबोधितः(?) । ‘नाकमच्छ’ (स्वर्गमभिप्राप्तुं) ‘प्र’-‘मिस्रते’
 (अतिशयेन प्रसरन्ति) । तत्र दृष्टान्तः,—‘वयां’ ‘यज्ञा’ ‘इव’—
 ‘वयां’ (वीनां, पक्षिणां) मध्ये ‘यज्ञा’ (महान्तः) पक्षिणो यथा
 प्रकर्षेणोत्पतन्ति तद्वत् ।

अथ तृतीयां त्रिष्टुभमाह,—“अबोचाम कवये मेध्याय वचे
 वन्दार वृषभाय वृष्णे । गविष्ठिरो नमसा सोममग्नौ दिवीव
 रुक्ममूर्ध्वमग्रेत्^(६)” इति । वयं ‘कवये’ (विदुषे) वङ्गये ‘वचे’
 (वाक्यम्) ‘अबोचाम’ । कीदृशाय कवये ?—‘मेध्याय’ (यज्ञ-
 योग्याय), ‘वृषभाय’ (ऋष्टाय), ‘वृष्णे’ (कामानां वर्षयित्रे), ‘गविष्ठिरः’-
 गविष्ठिराय (भूमौ स्थिरत्वेनावस्थिताय) । कीदृशं वचः* ?—‘अग्नौ’

* अत्र वर्चः इति सर्वत्र पाठो न सम्यक् ।

‘नमसा’ ‘स्तोमं’ (अग्निविषये नमस्कारेण युक्तं, स्तोत्ररूपं), अत एव ‘वन्दार’ (वन्दनशीलं) । तत्र दृष्टान्तः,—यथा ‘दिवि’ (द्युलोके) ‘इव’ ‘रुक्मं’ (रोचमानं), ‘उर्व्यञ्जं’ (विस्तीर्णगतिम्), आदित्यं सन्ध्यावन्दनादिषु ब्राह्मणैः प्रयुक्तं वाक्यम् ‘अश्रेत्’ (आश्रयति) तद्वत् अस्मद्वचोऽपि वज्रिमाश्रयतु ।

अथ तिसृषु जगतीषु प्रथमां जगतीमाह,—“जनस्य गोपा अजनिष्ठ जागटविरग्निः सुदक्षः सुविताय नव्यसे । घृतप्रतीको बृहता दिविस्पृशा द्युमदिभाति भर तेभ्यः शुचिः^(७)” इति । अयम् ‘अग्निः’ ‘अजनिष्ठ’ (उत्पन्नः) । किमर्थं ?—‘सुविताय’ ‘नव्यसे’ (सुष्टु दीप्ताय स्तुतियुक्ताय कर्मणे), एतत्कर्मसिद्ध्यर्थमित्यर्थः । कीदृशस्य* ?—‘जनस्य’ ‘गोपाः’ (प्राणिनो रक्षकः), ‘सुदक्षः’ (अत्यन्तकुशलः), ‘जागटविः’ (कर्मणि सावधानः), (घृतं प्रतीकं मुखे यस्यासौ) ‘घृतप्रतीकः’; तादृशोऽयम् ‘अग्निः’ ‘बृहता’ (मौढेन) ‘दिविस्पृशा’ (द्युलोकस्पर्शिना) ज्वालासमूहेन ‘द्युमत्’ (दीप्यमानः) ‘शुचिः’ (शुद्धः सन्) ‘भर’, ‘तेभ्यः’ (भरणकुशल-यजमानाद्यर्थं) ‘विभाति’ (विशेषेण भासते) ।

अथ द्वितीयां जगतीमाह,—“त्वामग्ने अङ्गिरसो गुहादित-मन्वविन्दच्छिश्त्रियाणं वने-वने । स जायसे मथ्यमानः सहो महत्त्वामाहुः सहसस्युचमङ्गिरः^(८)” इति । हे ‘अग्ने’, ‘त्वाम्’ ‘अङ्गिरसः’ महर्षयः ‘अन्वविन्दन्’ (अन्विष्य लभ्यवन्तः) । कीदृशं

* अत्र कीदृशः स ? इति पाठो भवितुं युक्तः ।

त्वां?—गुह्यहितं?—(अरण्यप्रभृतीषु गोप्यस्थानेष्ववस्थितं), 'वने-
वने' 'शिश्रियाणं' (तस्मिन् तस्मिन् वने दावाग्निरूपेणाश्रितं) ।
'स' त्वं 'महत्' 'सहः' (प्रौढं बलं) वि- 'मथ्यमानः' 'जायसे' । हे
'अङ्गिरः' (अङ्गसौष्टवयुक्त अग्ने), 'त्वां' 'सहसस्युत्रं' (बलस्य पुत्रम्)
'आहुः', महता बलेन मन्यने सति जायमानत्वात् ।

अथ तृतीयां जगतीमाह,—“यज्ञस्य केतुं प्रथमं पुरोहित-
मग्निन्नरस्त्रिषधस्ये समिन्धते । इन्द्रेण देवैः सरथः स वर्हिषि
सोदं नि होता यजथाय सुक्रतुः^(६)” इति । सह-स्थितानि स्थानानि
सधस्थानि, त्रीणि सधस्थानि यस्मिन् देवयजने तत् 'त्रिषधस्य',
तस्मिन् 'नरः' (चल्विजः) 'अग्निं' 'समिन्धते' (दीपयन्ति) ।
कीदृशं?—‘यज्ञस्य’ ‘केतुं’ (ज्ञातारं), ‘प्रथमं’ (यागोपक्रम एव
सम्यक्), ‘पुरोहितं’ (पुरोदेशवर्त्तिनं) । ‘सुक्रतुः’ (शोभनक्रतु-
निष्पादकः), ‘स’ अग्निः ‘यजथाय’ (यागमिध्यर्थं) ‘होता’
(देवानामाहुता) सन् ‘इन्द्रेण’ ‘देवैः’ च सह ‘सरथं’ (रथ-
सहितो यथा भवति, तथा ‘वर्हिषि’ अस्मिन् यज्ञे ‘निषीदत्’
(उपविष्टवान्) ।

अथ त्रिष्वनुष्टुप् प्रथमामाह,—“त्वां चित्रश्रवस्तम हवन्ते
विचु जन्तवः । शोचिष्केशं पुरुप्रियाग्ने हव्याय वोढवे^(७)” इति ।
'चित्रश्रवो' (विचित्रा कीर्त्तिर्यस्यासौ चित्रश्रवाः) अतिशयेन चित्र-
श्रवाः 'चित्रश्रवस्तमः' । 'पुरुष्णां' (यजमानानां) 'प्रिय', तथाविध
हे 'अग्ने', 'विचु' (प्रजासु) मध्ये 'जन्तवः' (जन्तव इव जनाः) 'त्वां'
'हवन्ते' (आकलयन्ति) । किमर्थं?—‘हव्याय’ ‘वोढवे’ (हवि-

वौढुम्) । कीदृशं त्वं ?—‘शोचिष्केशं’ (शोचींषि ज्वाला एव
केशस्थानीया यस्यासौ शोचिष्केशः तं) ।

अथ द्वितीयामनुष्टुभमाह,—“सखायं सं वः संम्यञ्चमिषः
स्तोमश्चाग्नये । वर्षिष्ठाय क्षितीनामूर्जो नग्ने सहस्रते^(११)” इति ।
हे ‘सखायः’ (परस्परसख्ययुक्ता ऋत्विग्यजमानाः), ‘वः’ (युष्माकं)
‘संम्यञ्चमिषं’ (समीचीनमभीष्टानं) सम्पादयतु । समित्यस्योपसर्ग-
स्यापेक्षितः शेषोऽध्याहृतः । यूयं च ‘अग्नये’ ‘स्तोमं’ (स्तोत्रं)
सम्पादयत । कीदृशायाग्नये ?—‘क्षितीनां’ मध्ये (रक्षकाणां मध्ये)
‘वर्षिष्ठाय’ (वृद्धतमाय) । ‘ऊर्जो’ ‘नग्ने’ (बलस्य न पातयित्रे,
विनाशमकुर्वते)* स्वयमतिशयेन बलवते ।

अथ तृतीयामनुष्टुभमाह,—“सः समिद् युवसे वृषन्नग्ने
विश्वान्यर्थ आ । इङ्स्यदे समिध्यसे स नो वसून्त्याभर^(१२)” इति ।
हे ‘वृषन्’ (कामानां वर्षक) ‘अग्ने’, ‘विश्वानि’ (सर्वाणि) फलानि
‘सं-समिद्’ (सम्पाद्य सम्पाद्य) एवं ‘युवसे’ (यजमाने) संमिश्रयसि ।
‘अर्थ’ ‘आ’ (ईश्वरस्त्वमागत्य) ‘इङ्स्यदे’ (पृथिवीरूपाया वेद्याः
स्थाने) ‘समिध्यसे’ (सम्यक् ज्वालयसे) । एतादृशो महानुभावस्त्वं
‘नः’ (अस्माभ्यं) ‘वसूनि’ (धनानि) ‘सम्-’-‘आभर’ (सम्यगाहृत्य
प्रयच्छ) ।

अथ तिसृषु बृहतीषु प्रथमामाह,—“एना वो अग्निं नम-
सोर्जो नपातमाज्जवे । प्रियं चेतिष्ठमरतिः स्वध्वरं विश्वस्य दूत-
ममृतम्^(१३)” इति । हे ऋत्विग्यजमानाः, ‘वः’ (युष्माकं) सम्बन्धिनम्

* अत्र ‘सहस्रते’ इति शब्दः पतित इवाभाति ।

‘अग्निम्’ ‘एना’ ‘नमसा’ (एतेन नमस्कारेण युक्तः) अहम् ‘आहुवे’ (आहुयामि) । कीदृशमग्निं ?—‘जर्जो’ (अन्नस्य) ‘नपातं’ (अविनाशयितारं), ‘प्रियं’ (यजमानानां प्रीतिहेतुं), ‘चेतिष्ठं’ (अतिशयेन चेतयितारं, ज्ञातारं) ‘अरतिं’ (रतिः रुक् तद्रहितं) सर्वदोषयुक्तमित्यर्थः । ‘सुध्वरं’ (शोभनस्य कर्तो निर्णयादकं), ‘विश्वस्य दूतं’ (सर्वस्य जगतो दूतवत् कार्यकर्तारं), सर्वस्य हि गृहे दाहपाकादिकार्यं करोति । ‘अमृतं’ (मरणरहितं) ; न हि मनुष्यवद्देवानां सहसा मरणमस्ति ।

अथ द्वितीयां बृहतीमाह,—“स योजते अरुषा विश्वभोजसा स दुद्रवत् स्वाहुतः । सुब्रह्मा यज्ञः सुशमी वसूनां देवः राधो जनानाम्^(१४)” इति । ‘स’ (अग्निः) ‘योजते’ (प्रसृतं कर्म योजयतीत्यर्थः) । ‘अरुषः’ (रोषरहितः) यजमाने स्निग्ध इत्यर्थः । ‘विश्वभोजसा’ (विश्वं जगद्भोजनीयं दाह्यत्वेन यस्यासौ विश्वभोजसः, ‘स’ अग्निः ‘राधः’ (अन्नं) ‘दुद्रवत्’ (द्रवयतु) सम्पादयतु इत्यर्थः । कीदृशं ‘राधः’ ?—‘वसूनां’ ‘जनानां’ (निवासार्थिनां प्राणिनां व्यवहारकारणं) । कीदृशः सोऽग्निः ?—‘स्वाहुतः’ (हवित्भिः सुष्ठु कर्मण्याहुतः), ‘सुब्रह्मा’ (शोभन हवित्पूषो ब्रह्मा यस्यासौ सुब्रह्मा, शोभनमन्त्रो वा), ‘यज्ञः’ (यजनीयः), ‘सुशमी’ (पापं सुष्ठु शमयतीति सुशमी) ।

अथ तृतीयां बृहतीमाह,—“उदस्य शोचिरस्यादाजुक्कानस्य मोदुषः । उद्धुमासो अरुषासो दिविसृशः समग्निमिन्धते नरः^(१५)” इति । ‘अस्य’ (अग्नेः) ‘शोचिः’ (दोषिः) ‘उत्’-‘अस्यात्’

(उत्थितं) । कीदृशस्याग्नेः ?—‘आजुक्कानस्य’ (सर्वतो होमनिष्पादकस्य), ‘मीदुषः’ (आजतिद्वारा वृष्टिसेचनसमर्थस्य), ‘उद्भूमासः’ (धूमाश्चोत्थिताः) । ‘अरूषासः’ (रोषरहिताः), चक्षुराद्युपद्रवमकुर्वन्त* इत्यर्थः । ‘दिविस्पृशः’ (आकाशस्पर्शिनः) अत्युन्नता इत्यर्थः । अथैतत्सर्वं भवति । तथा ‘नरः’ (ऋत्विग्यजमानाः) ‘अग्निमिन्धते’ (दीपयन्ति) ।

अथ तिसृषूष्णिचु प्रथमामुष्णिहमाह,—“अग्ने वाजस्य गोमत ईशानः सहसो यज्ञो । अस्मे धेहि जातवेदो महिअवः^(१९)” इति । ‘सहसः’ (बलस्य) ‘यज्ञः’ (सुनो), ‘जातवेदः’ (उत्पन्नजगदभिज्ञ) ‘अग्ने’, ‘गोमतः’ (गोभिर्युक्तस्य) ‘वाजस्य’ (अन्नस्य) ‘ईशानः’ त्वं ‘अस्मे’ (अस्मासु) ‘महिअवः’ (महतीं कीर्त्तिं) ‘धेहि’ (सम्पादये) ।

अथ द्वितीयामुष्णिहमाह,—“स इधानो वसुष्कविरग्निरोडेन्यो गिरा । रेवदस्मभ्यं पुर्वणोक दीदिहि^(२०)” इति । पुरुष उक्तो अनीकं सैन्यं यस्य अस्मै ‘पुर्वणोकः’ । तादृशं हे अग्ने, ‘स’ त्वम् ‘अस्मभ्यं’ ‘रेवत्’ (धनयुक्तं, गृहचक्रादिकं) ‘दीदिहि’ (प्रयच्छ) । कीदृशस्त्वं ?—‘इधानः’ (दीप्यमानः), ‘वसुः’ (निवासहेतुः), ‘कविः’ (विद्वान्), ‘अग्निः’ (अग्नौः), प्रथमं यज्ञप्रवर्त्तक इत्यर्थः । ‘गिरा’ (मन्त्ररूपया वाचा) ‘ईडेन्यः’ (स्तुत्यः) ।

अथ तृतीयामुष्णिहमाह,—“क्षपो राजन्नुत त्वनाग्ने वसो-रतोषसः । स तिग्मजम्भ रचसो दह प्रति^(२१)” इति । हे ‘अग्ने’,

* अत्र ‘उद्भूमासः’ (धूमाश्चोत्थिता यस्मात् तस्य), ‘अरूषासः’ (रोषरहितस्य) चक्षुराद्युपद्रवमकुर्वन्त इति पाठो भवितुं युक्तः ।

‘वस्तुः’ (अहानि) ‘क्षपः’ (क्षपय) । ‘उत’ (अपि च) ‘उषः’ (उषः-
कालान्) अपि क्षपय । द्वितीयाया अत्यन्तसंयोगवाचित्वात्
सर्वेष्वप्युषःकालेषु राक्षमान् विनाशयेत्यर्थः । हे ‘राजन्’ (दीप्य-
मान) ‘अग्ने’, न केवलं स्वकीयसेनामुखेन रक्षसां क्षपणं, ‘त्मना’
अपि (स्वयमपि) क्षपयेति मुखविदारणवाचिना जम्भशब्देन ज्वाला
उपलक्ष्यन्ते । तिग्मास्तीक्ष्णा जम्भा यस्यासौ ‘तिग्मजम्भः’, ‘स’
त्वं ‘रक्षसो’ (राक्षमान्) ‘दह’ (भस्मीकुरु) ।

अथ तिसृषु पङ्क्तिषु प्रथमामाह,—“आ ते अग्न इधीमहि
द्युमन्तं देवाऽजरं । यद्वा स्या ते पनीयसी समिदोदयति द्यवोषः
स्तोत्रभ्य आभर^(१९)” इति । हे ‘अग्ने’ ‘देव’, ‘अजरं’ (जरारहितं)
‘ते’ (त्वां) ‘द्युमन्तं’ (दीप्तिमन्तं) ‘इधीमहि’ (सर्वतः प्रज्वालयामः) ।
‘यत्’ (यस्मात् कारणात्) ‘पनीयसी’ (अतिशयेन सुतियुक्ता)
सा* ‘ह’ ‘समित्’ (अचेतनरूपा सा समिदपि) द्यवि-द्यवि
(प्रतिदिनं) ‘दोदयति’ (त्वां प्रकाशयति), तस्माच्चेतना वयं
दीपयाम इति किमु वक्तव्यं । लब्ध ‘इषम्’ (अन्नं) ‘स्तोत्रभ्यः’
ऋत्विग्भ्यः ‘आभर’ (सम्पादय) ।

अथ द्वितीयां पङ्क्तिमाह,—“आ ते अग्न ऋचा हविः शुक्रस्य
ज्योतिषस्यते । सुश्वन्द्र दस्य विश्वते हव्यवाट् तुभ्यः ऋचत इषः
स्तोत्रभ्य आभर^(२०)” इति । ‘शुक्रस्य’ (शुद्धस्य) ‘ज्योतिषः’ ‘पते’
(पालक), (सुष्टु आह्लादकारिन्) ‘सुश्वन्द्र’, (पापस्योपक्षययिता)
‘दस्य’, (प्रजानां पालक) ‘विश्वते’, (हविषो वोढा) ‘हव्यवाट्’ ;

* अत्र ‘स्या’ इति प्राटो भवितुं युक्तः । एवं उत्तरत्र द्यवि द्यवि
इत्यत्र ‘द्यवि’ इति ।

तथाविध हे 'अग्ने', 'ते' 'ऋचा' (त्वत्सम्बन्धिना मन्त्रेण) 'तुभ्यं'
'हविः' 'आ' (समन्तात्) 'ह्वयते' । 'इषम्' इत्यादि गतम् ।

अथ तृतीयां पङ्क्तिमाह,—“उभे सुश्वन्द्र सर्पिषो दर्वी ओणीष
आसनि । उतो न उत्पूर्याः । उक्थेषु श्वसस्यत इषः स्तोत्रभ्य
आभर^(९१)” इति । हे 'सुश्वन्द्र' (सुष्टु आह्लादकर), 'आसनि'
(त्वदीयास्ते) 'सर्पिषः' सम्बन्धिन्या 'उभे' 'दर्वी' सदृशे हनू
'ओणीषे' हनूपूरणपर्यन्त* सर्पिस्त्वया पीतमित्यर्थः । 'उतः'
(अपि च) हे 'श्वसस्यते' (बलस्याधिपते) 'उक्थेषु' (शस्त्रवत्सु)
यज्ञेषु 'नः' (अस्मान्) 'पुपूर्याः'† (उत्कर्षेण पूरय) प्रापयेत्यर्थः ।
'स्तोत्रभ्यः' (यजमानेभ्यः) 'इषम्' (अन्नम्) 'आभर' (सम्पादय) ।

अक्षरपङ्क्तीषु चतुर्थं प्रथमामाह,—“अग्ने त्वमद्याश्वं न स्तोमैः
क्रतुन्न भद्रं हृदिस्पृशं । ऋध्याम ते औहैः^(९२)” इति । हे
'अग्ने', 'हृदिस्पृशं' (हृद्यम्, अन्तःप्रियं) तं त्वाम् 'अद्य' (अस्मिन्
कर्मणि) 'औहैः' (समूहरूपैः) 'स्तोमैः' (त्वदीयैः स्तोत्रैः) 'ऋध्याम'
(समृद्धं करवाम) । तत्रैको दृष्टान्तः,—“अश्वं न”,—यथा अश्वं
घासादिप्रदानेन समर्थयन्ति तद्वत् । अथापरो दृष्टान्तः,—“क्रतुं
न भद्रं” यथा समीचीनं ज्योतिष्टोमादिक्रतुं सर्वयागानुष्ठानेन
समर्थयन्ति तद्वत् । 'भद्रं' (कल्याणम्) इत्यग्निविशेषणं वा ।

अथ द्वितीयामक्षरपङ्क्तिमाह,—“अधा ह्यग्ने क्रतोर्भद्रस्य दक्षस्य

* अत्र हनूपूरणपर्यन्तमिति पाठो भवितुं युक्तः । अन्यथा प्रक्रम-
भङ्गदोषः स्यात् ।

† 'उत्'—‘पुपूर्याः’ इति पाठो भवितुं युक्तः ।

साधोः। रथीर्चतस्य बृहतो बभूय^(१९)” इति। हे ‘अग्ने’, ‘अध’ (अस्मदीयस्तोत्रानन्तरं) ‘क्रतोः’ (अनुष्ठेयमानस्य कर्मणः) ‘रथीः’ ‘बभूय’ ‘हि’ (रथोऽस्यास्तीति रथी सारथिर्निर्वाहकः, तथा त्वं निर्वाहको बभूय खलु)। कीदृशस्य ‘क्रतोः’?—‘भद्रस्य’ (कल्याण-रूपस्य), ‘दत्तस्य’ (स्वपदप्रधानसमर्थस्य*) ‘साधोः’ (रश्मिभिः† साध्यस्य) ‘क्षतस्य’ (सत्यस्य, असौघवलस्य) ‘बृहतः’ (प्रौढस्य)।

अथ तृतीयामचरपङ्क्तिमाह,—“अभिष्टे अद्य गीर्भिर्गृणन्तोऽग्ने दाशेम। प्र ते दिवो न स्तनयन्ति शुक्लाः^(२०)” इति। हे ‘अग्ने’, ‘अद्य’ (अस्मिन् कर्मणि) आभिः ‘गीर्भिः’ (मन्त्ररूपाभिः) ‘गृणन्तः’ (स्तुवन्तः) वयं ‘दाशेम’ (हविर्दध्मः)। ‘ते’ (तदीयाः) ‘शुक्लाः’ (प्रवला ज्वालाः) त्वां प्रकर्षेण ‘स्तनयन्ति’ (शब्दयन्ति)। तच्च दृष्टान्तः,—‘दिवो न’ (द्युस्या मेघा इव)।

अथ चतुर्थीमचरपङ्क्तिमाह,—“एभिर्नो अर्कैर्भवा नो अर्वाङ् सुवर्न ज्योतिः। अग्ने विश्वेभिः सुमना अनीकैः^(२१)” इति। हे ‘अग्ने’, ‘विश्वेभिः’ ‘अनीकैः’ (सर्वसैन्यैः) सहितः ‘सुमनाः’ (सौमनस्यं प्राप्तः) ‘एभिः’ (इदानीं क्रियमाणैः) ‘नः’ (अस्मात्-सम्बन्धिभिः) ‘अर्कैः’ (अर्चनीयैः) ‘नः’ (अस्मान् प्रति) ‘अर्वाङ्’ ‘भव’ (समीपस्थो भव), समीपदेशमभिगच्छतीति अर्वाङ्। तच्च दृष्टान्तः,—‘सुवर्न’ (स्वर्गलोकप्रकाशरूप आदित्यो यथा समीप-वर्तो भवति तद्वत्)।

* स्वपदप्रदानसमर्थस्य इति पाठोऽत्र भवितुं युक्तः।

† रथिभिरिति रश्मिभिरिति च पाठान्तरम्।

अथातिच्छन्दसमाह,—“अग्निं होतारं मन्ये दाखन्तं वसोः
 सुनुं सहसो जातवेदसं । विप्रं जातवेदसं । य ऊर्द्धया स्वध्वरो
 देवो देवाच्या कृपा । घृतस्य विभ्राष्टिमनु शुक्रशोचिष आजुक्कानस्य
 सर्पिषः^(९६)” इति । इमम् ‘अग्निं’ ‘होतारं’ (देवानामाङ्गातारं)
 अहं ‘मन्ये’ । कीदृशमग्निं?—‘वसोः’ ‘दाखन्तं’ (धनस्य दातारं),
 ‘सहसः’ ‘सुनुं’ (बलस्य पुत्रं) ‘जातवेदसं’ (उत्पन्नजगदभिज्ञं) ।
 तत्र दृष्टान्तः,—‘विप्रं न जातवेदसं’ (यथा ब्राह्मणकुलीनमुत्पन्न-
 पुत्रायभिज्ञं मन्यन्ते तद्वत्) । ‘यः’ अग्निः ‘देवः’ ‘ऊर्द्धया’
 (अत्युन्नतया) ‘देवाच्या’ (देवान् प्रति गच्छन्त्या), कृपया
 (ज्वालाया) ‘स्वध्वरः’ (सुष्टु यागनिष्पादको भवति) । सोऽग्निः
 ‘घृतस्य’ ‘विभ्राष्टिं’ (विशेषेण दीप्तिम्) ‘अनु’हाय दीप्यत इति
 शेषः । कीदृशस्य घृतस्य?—‘शुक्रशोचिषः’ (शुद्धदीप्तियुक्तस्य),
 ‘आजुक्कानस्य’, (सर्वतो ह्यमानस्य) ‘सर्पिषः’ (सर्पणशीलस्य) ।

अथ तिसृषु द्विपदासु प्रथमामाह,—“अग्ने तन्नो अन्तमः ।
 उत चातो शिवो भव । वरूयः^(९७)” इति । हे ‘अग्ने’, ‘तं’
 ‘नः’ (अस्माकं) ‘अन्तमः’ (अन्तिष्ठतमो भव) । ‘वरूयः’ (वरूये
 गृहे नित्यसन्निहितो भव) ।

अथ द्वितीयां द्विपदामाह,—“तं त्वा शोचिष्ठ दीदिवः ।
 सुन्नाय नूनमीमहे सखिभ्यः^(९८)” इति । हे ‘शोचिष्ठ’ ‘दीदिवः’
 (शुद्धतम दीप्यमान), ‘सखिभ्यः’ (सखीनामस्माकं) ‘सुन्नाय’
 (सुखाय) ‘नूनं’ (पूर्वाक्तगुणयुक्तं) त्वाम् ‘ईमहे’ (प्राप्नुमः) ।

अथ तृतीयां द्विपदामाह,—“वसुरग्निर्वसुअवाः । अक्का

नचि द्युमन्तमो रधिं दाः(१९)” इति । ‘वसुः’ (वसुमान्) अयम्
‘अग्निः’, वसुहृदादिदेवैरादरेण श्रूयत इति ‘वसुअवाः’, हे
तादृशाग्ने, स्वाभिमुखो ‘नचि’ (प्राप्नुहि) ।

एतैरग्निर्मूर्धेत्यादिभिः* साध्यमुपधानं विधत्ते,—“कन्दाः सुप-
दधाति पशवो वै कन्दाः सि पशून्वावरन्धे कन्दाः सि वै देवानां
वामं पशवो वाममेव पशून्वरन्धे एताः ह वै यज्ञसेन-
स्यैत्रियायणश्चितिं विदाञ्चकार तथा वै स पशून्वावरन्ध यदेतामुप-
दधाति पशून्वावरन्धे” (५।३।८अ०) इति । गायत्र्यादिच्छन्दो-
युक्तैर्मन्त्रैरुपधेया इष्टका अपि ‘कन्दांसि’ इत्युच्यन्ते, तदुपधाने सति
कन्दासां पशुहेतुत्वाद्यजमानः ‘पशून्’ प्राप्नोति । किञ्च ‘कन्दांसि’
‘एव’ ‘देवानां’ वननीयधनरूपाणि, अतस्तादृशान् ‘पशून्’ अयं
प्राप्नोति । किञ्च चित्रनामकस्य चित्पुरुषस्य वंशे समुत्पन्नो यज्ञ-
सेननामकः कश्चित् पुरुष एताभिश्चन्दोभिर्धाभिरिष्टकाभिः
सम्पादितां चितिं विदित्वा स्थितवान्, ततस्तथैव चित्या पशून्
प्राप्नोत्, एवमन्योऽपि प्राप्नोति ।

सामान्येन विहितं पुनर्विशेषाकारेण विधत्ते,—“गायत्रीः
पुरस्तादुपदधाति तेजो वै गायत्री तेज एव मुखतो धत्ते” (५।
३।८अ०) इति । अग्निर्मूर्धेत्यादिभिर्गायत्रीच्छन्दोभिर्युक्तैर्मन्त्रैरुप-
धेया इष्टका गायत्र्यः ।

मन्त्रेषु मूर्धञ्कब्दस्य तात्पर्यमाह,—“मूर्धन्वतीर्भवन्ति मूर्धा-
नमेवैनः समानानां करोति” (५।३।८अ०) इति । मूर्धञ्कब्द-

* अग्निर्मूर्धेत्यादिभिरिति सर्वत्र पाठो न सम्भक् ।

युक्तैर्मन्त्रैरुपधेया इष्टका मूर्धन्वत्यः । समानानां मध्ये यजमानस्य मूर्धत्वं शिरोवदुत्कृष्टत्वम् ।

भुवो यज्ञस्येत्यादिभिस्त्रिष्टुप्कन्दोयुक्तैर्मन्त्रैरुपधेया इष्टकान्* विधत्ते,—“त्रिष्टुभ उपदधातीन्द्रियं वै त्रिष्टुगिन्द्रियमेव मथ्यतो धत्ते” (५।३।८अ०) इति ।

जनस्य गोपा इत्यादिभिर्जगतीच्छन्दोभिर्मन्त्रैरुपधेया इष्टका विधत्ते,—“जगतीरुपदधाति जागता वै पशवः पशून्नेवावरुन्धे” (५।३।८अ०) इति ।

त्वां चित्रश्रवेत्यादिभिरनुष्टुप्कन्दोयुक्तैर्मन्त्रैरुपधेया इष्टका विधत्ते,—“अनुष्टुभ उपदधाति प्राणा वा अनुष्टुप् प्राणानाम् उत्सृज्यै” (५।३।८अ०) इति ।

‘एना वो अग्निम्’ इत्यादिभिः, ‘अग्ने वाजस्य’ इत्यादिभिः, ‘आ ते अग्न इधीमहि’ इत्यादिभिः, ‘अग्ने तमग्न’ इत्यादिभिश्चोपधेया विधत्ते,—“वृहतीरुष्णिहाः पङ्क्तीरक्षरपङ्क्तीरिति विषुरूपाणि कन्दाः सुपदधाति विषुरूपा वै पशवः पशवः कन्दाः मि विषुरूपानेव पशून्वरुन्धे” (५।३।८अ०) इति । पूर्वोक्तेषु कन्दः सु समानाक्षराः सर्वे पादाः, वृहत्यादिषु विषमाक्षराः, अतो विषुरूपत्वं । ‘पशवः’ अपि गोमहिषादयः परस्परविलक्षणत्वादिषुरूपाः कन्दमात्रं पशुहेतुत्वात् पशुत्वं । तथा सति एतदुपधानेन वज्रविधान् पशूनाप्नोति ।

अथोपधानेन वेदनञ्च प्रशंसति,—“विषुरूपमस्य गृहे दृश्यते

* अत्र उपधेया इष्टका इति पाठो भवितुं युक्तः ।

यस्यैता उपधीयन्ते य उ चैनाः एवं वेद” (५।३।८अ०)
इति । ‘विष्णुरूपं’ (वज्रविधं धनं) ।

अग्निं होतारमिति मन्त्रेणोपधेयां विधत्ते,—“अतिच्छन्दस-
मुपदधात्यतिच्छन्दा वै सर्वाणि कन्दाऽपि सर्वेभिरैवैनं कन्दा-
भिश्चिनुते वर्धं वा एषा कन्दसां यदतिच्छन्दा यदतिच्छन्दसमुप-
दधाति वर्धैवेन५ समानानां करोति” (५।३।८अ०) इति ।
गायत्र्यादीनां सर्वच्छन्दसां येयमक्षरसङ्ख्या तस्या अतिच्छन्दस्त्वा-
भावात् सर्वच्छन्दोरूपत्वं । किञ्च सर्वेषामन्तर्भावादेवैतदीयेष्टका
अतिच्छन्दोभिधानादन्यासां कन्दोभिधानानां दृष्टकानां शरीरम् ।
अत एतदुपधानेन यजमानं समानानां पुरुषाणां शरीरस्थानं
करोति, सर्वेऽप्येनमुपजीवन्तीत्यर्थः ।

‘अग्ने त्वन्नः’ इत्यादिभिरुपधेया दृष्टका विधत्ते,—“द्विपदा
उपदधाति द्विपाद् यजमानः प्रतिष्ठित्यै” (५।३।८अ०) इति ।

अत्र विनियोगसंग्रहः,—

अग्निः-स्तिस्त्रस्तु गायत्र्यो, भुवस्तु, त्रिष्टुभा त्रयं ।

जन, तिस्रो जगत्यः सुस्तां चित्रानुष्टुभा त्रयं ॥

एना, तिस्रो बृहत्यः स्युरग्न इत्युष्णिहा त्रयं ।

आ ते, पंक्तित्रयं, ह्यग्नेऽक्षरपंक्तिचतुष्टयं ॥

अग्निमेका ह्यतिच्छन्दा, अग्ने त्वं, द्विपदात्रयं ।

एकोनत्रिंशदेतानि कन्दांसुपदधाति हि ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके चतुर्थोऽनुवाकः ॥ ० ॥

इन्द्राग्निभ्यां त्वा सयुजा युजा युनज्म्याघाराभ्यां
 तेजसा वर्चसोव्येभिः स्तोमैभिश्छन्दोभी रथ्यै पोषाय
 सजातानां मध्यमस्थेयाय मया त्वा सयुजा युजा
 युनजिम^(१-८) अस्वा दुला निततिरुधयन्ती मेधयन्ती
 वर्षयन्ती चुपुणीका नामासि प्रजापतिना त्वा विश्वा-
 भिर्धीभिरुपदधामि^(९-१५) पृथिव्युदपुरमन्त्रेण विष्टा
 मनुष्यास्ते गोप्तारोऽग्निर्वियतोऽस्यां तामहं प्रपद्ये
 सा ॥ १ ॥

मे शर्म च वर्म चास्तु^(१६) अधि द्यौरन्तरिक्षं ब्रह्मणा
 विष्टा मरुतस्ते गोप्तारो वायुर्वियतोऽस्यां तामहं प्रपद्ये
 सा मे शर्म च वर्म चास्तु^(१७) द्यौरपरजिताऽमृतैर्न
 विष्टादित्यास्ते गोप्तारः सूर्यो वियतोऽस्यां तामहं
 प्रपद्ये सा मे शर्म च वर्म चास्तु^(१८) ॥ २ ॥

सा । अष्टाचत्वारिंशच्च ॥ ५ ॥

इति तैत्तिरीयसंहितायां चतुर्थकाण्डे चतुर्थप्रपाठके
 पञ्चमोऽनुवाकः ॥ ० ॥

चतुर्थेऽनुवाके छन्दोभिधाना इष्टका उक्ताः । अथ पञ्चमे
 संयुगादय इष्टका उच्यन्ते । कल्पः, 'इन्द्राग्निभ्यां त्वा सयुजा
 युजा युनज्मीत्यथै सयुजः' इति । पाठस्तु,—“इन्द्राग्निभ्यां त्वा

सयुजा युजा युनज्जगधाराभ्यां तेजसा वर्चसोक्थेभिः स्तोमेभि-
 ष्वन्द्वाभी रय्यै पोषाय सजातानां मध्यमस्त्रेयाय मया त्वा
 सयुजा युजा युनज्जि^(१-८) इति । सह योजयतीति सयुक्, उत्तरेण
 युक्शब्देन सम्बन्धोऽभिधीयते । हे इष्टके, 'इन्द्राग्निभ्यां' सह
 योजयिता यः सम्बन्धः, तेन सम्बन्धेनाहं त्वां 'युनज्जि' (इह
 चेत्त्रे युक्तां करोमि) । 'आधाराभ्याम्' इत्यादिभिः सप्तभिस्तृ-
 तीयान्तैः सह प्रत्येकं 'त्वा सयुजा' इत्यादिशेषस्थानुषङ्गे सति
 षण्मन्त्राः सम्पद्यन्ते । 'आधारौ' (आहुती), 'तेजः' (कान्तिः),
 'वर्चः' (धनं), 'उक्थानि' (शस्त्राणि), 'स्तोमानि' (स्तोत्राणि),
 'कन्दांसि' (गायत्र्यादीनि) । 'रय्या' इत्यादिरष्टमो मन्त्रः । 'रय्यै'
 (धनार्थं), 'पोषाय' (पुष्ट्यर्थं) । 'सजातानां मध्यमस्त्रेयाय' (ज्ञातीनां
 मध्ये मुख्यत्वेनावस्थानार्थं), हे इष्टके, 'मया' सह तव योजना यः
 सम्बन्धस्तेन सम्बन्धेन त्वां इह चेत्त्रे युक्तां करोमि ।

एतैर्मन्त्रैः साध्यमुपधानं विधत्ते,—“सर्वाभ्यो वै देवताभ्यो-
 ऽग्निश्चीयते यत् सयुजो नोपदध्याद्देवता अस्याग्निं वृञ्जीरन्
 यत्सयुज उपदध्यात्मानैवैनं सयुजं चिनुते नाग्निना व्यूध्यतेऽथो
 यथा पुरुषः स्त्रावभिः सन्तत एवमेवैताभिरग्निः सन्ततः” (५।३।
 ८ अ०) इति । योऽयं चीयमानः 'अग्निः' स सर्वदेवतार्थः । तथा
 सति सयुगाख्यानामिष्टकानामनुपधाने सति 'अस्याग्निं' इन्द्रा-
 न्याधारादिदेवताः परित्यजेयुः । देवताभिः सहाग्निं योजय-
 न्तीति सयुजो मन्त्राः । तैर्मन्त्रैरुपधेया इष्टका अपि 'सयुजः' ।
 तासामुपधाने सति यजमानः स्वेन सह योजयित्वाऽग्निं चितवान्

भवति । ततो नाग्निना वियुक्तो भवति । अपि च यथा लोके
पुरुषः स्त्रावभिः शरीरे सर्वतो व्याप्तः तद्वदेताभिरिष्टकाभिरग्निः
सर्वतो व्याप्तो भवति, तस्मादेता उपदध्यात् ।

कल्पः, 'अम्बा नामासीति सप्त कृत्तिका' इति । पाठस्तु,—
“अम्बा दुला नितनिरभयन्ती मेघयन्ती वर्षयन्ती चुपुणीका
नामासि प्रजापतिना त्वा विश्वाभिर्धीभिरुपदधामि^(९-१५)” इति ।
अम्बादिचुपुणीकान्तानि सप्त पदानि सप्तानां कृत्तिकादेवीनां
नामानि । ‘नामासि’ इत्यादिशेषः सर्वेष्वपि पदेष्वनुषज्यते, ततः
सप्तैते मन्त्राः । हे इष्टके, या इष्टका ‘अम्बा’नामा तद्रूपा
त्वम् ‘असि’, तादृशी त्वं ‘प्रजापतिना’ देवेन प्रेरिता, या अस्मद्-
बुद्धयः ताभिः सर्वाभिः ‘उपदधामि’, (सावधानोऽहं बुद्धि-
वैचित्र्येण सम्यगुपदधामीत्यर्थः) । एवं ‘दुला’ ‘नामासि’ इत्यादिकं
योजनीयम् ।

एतैर्मन्त्रैः साध्यमुपधानं विधत्ते,—“अग्निना वै देवाः सुवर्गं
लोकमायन् ता अमूः कृत्तिका अभवन् यस्यैता उपधीयन्ते
सुवर्गमेव लोकमेति गच्छति प्रकाशं चित्रमेव भवति” (५।३।८)
इति । पूर्वमेताभिरिष्टकाभिस्तैः ‘अग्निना’ ‘देवाः’ स्वर्गं प्राप्ताः,
‘ताः’ च इष्टकाः तैः सह गत्वा तत्र ‘अमूः’ (दृश्यमानाः कृत्तिकाः)
‘अभवन्’ अतस्तदुपधानेन स्वर्गप्राप्तिः भवति । किञ्च अनेन
स्वर्गे ‘प्रकाशं’ प्राप्नोति, ‘चित्रम्’ (आभरणादिकं) च अस्म
‘भवति’ ।

कल्पः, ‘पृथिव्युदपुरमन्त्रेनेति मण्डलेष्टकाम्’ इति । पाठस्तु,—

“पृथिव्युदपुरमन्नेन विष्टा मनुष्यास्ते गोप्तारोऽग्निर्वियन्तोऽस्यां तामहं प्रपद्ये सा मे शर्म च वर्म चास्तु^(१६)” इति । ‘अन्नेन’ ‘विष्टा’ (अन्नेन सम्पूर्णा) या पृथिवी, हे इष्टके, सा ‘पृथिवी’ ‘उदपुरं’ (उदसम्पूर्णं(?)) । ‘मनुष्याः’ ‘ते’ (तव) ‘गोप्तारः’ (रक्षितारः), ‘अस्यां’ (पृथिव्याम्) ‘अग्निर्वियन्तः’ (रक्षणाय विशेषेण प्रयत्नवान्), तादृशीं पृथिवीरूपां ‘तां’ (इष्टकाम्) ‘अहं’ ‘प्रपद्ये’ (प्राप्नोमि) । ‘सा’ (तथाविधेष्टका) ‘मे’ (मम) यजमानस्य ‘शर्म’ (शरणं, गृहस्थानं) ‘अस्तु’, ‘वर्म’ ‘च’ रक्षणाय (कवचस्थानीयम्) अपि ‘अस्तु’ ।

कल्पः, ‘अधिद्यौरिति मण्डलेष्टकाम्’ इति । पाठस्तु,— “अधिद्यौरन्तरिचं ब्रह्मणा विष्टा मरुतस्ते गोप्तारो वायुर्वियन्तोऽस्यां तामहं प्रपद्ये सा मे शर्म च वर्म चास्तु^(१७)” इति । ‘ब्रह्मणा विष्टा’ (प्रौढेन जनेन विष्टा युक्ता) ‘अधिद्यौः’ दिवोऽप्यधिका या* पूः, सा ‘अन्तरिचं’ (अन्तरिचनामकं) हे इष्टके, तव पुरं ‘मरुतः’ (वायवः), तेव्येको मुखो वायुः । शेषं पूर्ववत् ।

कल्पः, ‘द्यौरपराजितेति मण्डलेष्टकाम्’ इति । पाठस्तु,— “द्यौरपराजितामृतेन विष्टादित्यास्ते गोप्तारः सूर्या वियन्तोऽस्यां तामहं प्रपद्ये सा मे शर्म च वर्म चास्तु^(१८)” इति । ‘अमृतेन विष्टा’ (पीयूषेण पूर्णा) ‘द्यौः’ (द्युलोकाख्या) हे इष्टके, तव पूः, तेनापि ‘अपराजिता’ । ‘आदित्या’ द्वादशसङ्ख्याकाः तेव्येको मुख्यः सूर्यः । शेषं पूर्ववत् ।

* अधिकायाः इति सर्वत्र पाठो न सम्यक् ।

एतैर्मन्त्रैः साध्यमुपधानं विधत्ते,—“मण्डलेष्टका उपदधाति
इमे वै लोका मण्डलेष्टका इमे खलु वै लोका देवपुरा देवपुरा
एव प्रविशति नार्त्तिमार्च्छत्यग्निं चिक्यानः” (५।३।६अ०) इति ।
मण्डलाख्या इष्टकास्तिस्रः प्रथममध्यमोत्तमचितिषूपदध्यात् ।
तासां चेष्टकानां लोकत्रयरूपत्वात् लोकत्रयस्य देवपुरत्वात् ‘देवपुरा
एव’ अग्निचित् ‘प्रविशति’ ॥

अत्र विनियोगसंग्रहः,—

इन्द्रेति सयुजस्त्वष्ट, आधारादिपदेष्वपि ।

अनुषङ्गस्त्वेति तथा ‘रथ्या’ इत्यष्टमो मतः ॥

अग्नेति कृत्तिकाः सप्त, नामासीत्यनुषज्यते ।

पृथि,—त्रिभिर्मण्डलाख्या मन्त्रा अष्टादशेरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके पञ्चमोऽनुवाकः ॥ ० ॥

वृहस्पतिस्त्वा सादयतु पृथिव्याः पृष्ठे ज्योतिष्मतीं
विश्वस्मै प्राणायानाय विश्वं ज्योतिर्यच्छाग्निस्तेऽधि-
पतिः^(१) विश्वकर्मा त्वा सादयत्वन्तरिक्षस्य पृष्ठे ज्योति-
ष्मतीं विश्वस्मै प्राणायानाय विश्वं ज्योतिर्यच्छ
वायुस्तेऽधिपतिः^(२) प्रजापतिस्त्वा सादयतु दिवः पृष्ठे

ज्योतिष्मतीं विश्वस्मै प्राणायानाय विश्वं ज्योति-
र्यच्छ परमेष्ठी तेऽधिपतिः^(१) पुरोवात्सन्निरस्यभ्रसन्नि-
रसि विद्युत्सन्निः ॥ १ ॥

असि स्तनयितुसन्निरसि दृष्टिसन्निरसि^(४-८) अग्ने-
र्यान्धसि देवानामग्नेर्यान्धसि^(९-१०) वायोर्यान्धसि देवा-
नां वायोयान्यसि^(११-१२) अन्तरिक्षस्य यान्यसि दे-
वानामन्तरिक्षयान्यसि^(१३-१४) अन्तरिक्षमस्यन्तरिक्षाय
त्वा^(१५-१६) सलिलाय त्वा सर्णीकाय त्वा सतीकाय त्वा
केताय त्वा प्रचेतसे त्वा विवस्वते त्वा दिवस्त्वा ज्योतिष
आदित्येभ्यस्त्वा^(१७-१८) अर्चे त्वा रुचे त्वा द्युते त्वा,
भासे त्वा ज्योतिषे त्वा^(१९-२०) यशोदां त्वा यशसि
तेजोदां त्वा तेजसि पयोदां त्वा पयसि वर्चोदां त्वा
वर्चसि द्रविणोदां त्वा द्रविणे सादयामि तेनर्षिणा
तेन ब्रह्मणा तथा देवतयाङ्गिरस्वद्भुवा सीद^(२०-२४) ॥ २ ॥

विद्युत्सन्निः । द्युते त्वा । एकान्नन्त्रिंशच्च ॥ ६ ॥

इति तैत्तिरीयसंहितायां चतुर्थकाण्डे चतुर्थप्रपाठके
षष्ठोऽनुवाकः ॥ ० ॥

पञ्चमेऽनुवाके सयुजाद्या इष्टका उक्ताः । अथ षष्ठे विश्व-
ज्योतिराद्या इष्टका उच्यन्ते । कल्पः, 'दृहस्यतिस्त्वा सादयतु

पृथिव्याः पृष्ठे ज्योतिष्मतीमिति विश्वज्योतिषाम्* इति । पाठस्तु,—
 —“वृहस्पतिस्त्वा सादयतु पृथिव्याः पृष्ठे ज्योतिष्मतीं विश्वस्यै
 प्राणायापानाय विश्वं ज्योतिर्यच्छाग्निस्तेऽधिपतिः^(१)” इति । हे
 इष्टके, तां ‘वृहस्पतिः’ ‘पृथिव्याः’ ‘पृष्ठे’ (उपरि) स्थापयतु ।
 कीदृशीं तां ?—‘ज्योतिष्मतीं’ (प्रकाशवतीं) । किमर्थं ?—‘विश्वस्यै
 ‘प्राणायापानाय’ ।

कल्पः, ‘विश्वकर्मा त्वा सादयत्वन्तरिक्षस्य पृष्ठे ज्योतिष्मतीमिति
 विश्वज्योतिष्मतीमिति विश्वज्योतिषम्’ इति । पाठस्तु,—“विश्व-
 कर्मा त्वा सादयत्वन्तरिक्षस्य पृष्ठे ज्योतिष्मतीं विश्वस्यै प्राणाया-
 पानाय विश्वं ज्योतिर्यच्छ वायुस्तेऽधिपतिः^(२)” इति । पूर्ववद्
 व्याख्येयम् ।

कल्पः, ‘प्रजापतिस्त्वा सादयतु दिवः पृष्ठे ज्योतिष्मतीमिति
 विश्वज्योतिषम्’ इति । पाठस्तु,—“प्रजापतिस्त्वा सादयतु दिवः
 पृष्ठे ज्योतिष्मतीं विश्वस्यै प्राणायापानाय विश्वं ज्योतिर्यच्छ
 परमेष्ठी† तेऽधिपतिः^(३)” इति । एतदपि पूर्ववद्वाख्येयम् ।

एतैर्मन्त्रैः साध्यमुपधानं विधत्ते,—“विश्वज्योतिष उपदधाती-
 मानेवैताभिर्लोकान् ज्योतिष्मतः कुरुतेऽथो प्राणानेवैता यजमानस्य
 दाभ्रत्येता वै देवताः सुवर्ग्यास्ता एवान्धारभ्य सुवर्गं लोकमेति”
 (५।३।८अ०) इति । विश्वशब्दोपेतैश्च मन्त्रैरुपधेया ‘विश्वज्योतिषः’

* एवमेव सर्वत्र पाठः । विश्वज्योतिषमिति पाठो भवितुं युक्तः ।

† अधिक इव पाठः प्रतिभाति ।

‡ अत्र परमेष्ठीति टकारयुक्तः सर्वेषु भाष्येषु पाठो न सम्यक् ।

ताश्च तिस्रः प्रथममध्यमोत्तमचितिषु उपदध्यात्, तदुपधानेन लोकान् प्रकाशवतः करोति । किञ्च एता इष्टका 'यजमानस्य' प्राणान् दृढं धारयन्ति । एतेषु मन्त्रेषु प्रतीयमाना वृहस्पत्यादयः 'एता' 'देवताः' स्वर्गयोग्याः 'ता' 'एव' अनुसृत्येष्टका उपधाय स्वर्गं प्राप्नोति ।

कल्पः, 'पुरोवातसनिरसोति पञ्च वृष्टिसनीरनुपरिहारम्' इति । पाठस्तु,—“पुरोवातसनिरस्यभ्रसनिरसि विद्युत्सनिरसि स्तनयितुसनिरसि वृष्टिसनिरसि^(४-८)” इति । पुरो वातं सनोति ददातीति 'पुरोवातसनिः', हे इष्टके तथाविधा लम् 'असि' । एवमभ्रादिषु योज्यम् ।

एतन्मन्त्रसाध्यमुपधानं* विधत्ते,—“वृष्टिसनीरुपदधाति वृष्टिमेवावरुन्धे” (५।३।१० अ०) इति । 'वृष्टिसनि'शब्दयुक्तैर्मन्त्रैरुपधेया इष्टका वृष्टिसनयः । तदुपधानेन वृष्टिं प्राप्नोति ।

एकप्रयत्नोपधानं वारयितुमनुक्रमेण परितो हत्वा हत्वा तदुपधानं विधत्ते,—“यदेकधोपदध्यादेकमृतुं वर्षेदनुपरिहारः सादयति तस्मात् सर्वान् ऋतून् वर्षति” (५।३।१० अ०) इति । एकामिष्टकां† हस्ते धत्वा चयनञ्चैवं प्रदक्षिणोक्तयोपदध्यात् । एवमनुक्रमेणोपधाने सति सर्वेष्वप्यृतुषु वृष्टिर्भवति ।

मन्त्रेषु पुरोवातादिशब्दानां तात्पर्यं दर्शयति,—“पुरोवातसनिरसोत्याहैतद्वै वृष्ट्यै रूपः रूपेणैव वृष्टिमवरुन्धे” (५।३।

* 'विधानं' इत्यधिकः पाठः का० ह० पुस्तकेऽस्ति ।

† अत्र इष्टका इति निरनुस्वारः पाठो न सम्भक् ।

१० अ०) इति । पुरोवाताभ्रविद्युत्स्तनयिद्ववर्षणानि मिलित्वा पञ्च दृष्टेः स्वरूपम्, अतो दृष्टिवाचिना मन्त्रेणैव दृष्टिं प्राप्नोति ।

कल्पः, 'अग्नेर्यान्यसीति द्वे संयान्यौ' इति । पाठस्तु,—
अग्नेर्यान्यसि देवानामग्नेर्यान्यसि(९-१०)" इति । हे इष्टके, त्वम्
'अग्नेः' (चीयमानस्य वज्रेः) 'यानी' (प्रापिका) 'असि' । अनेन
मन्त्रेण यजमानस्यापि प्राप्तिरुक्ता । द्वितीये देवानामग्निप्राप्ति-
रुच्यते । हे 'अग्ने' (त्वं) 'यानी' (प्राप्नोतीत्येतादृगुच्चारणं) यस्याम्
इष्टकायां सेयम् 'अग्नेयानी' । इष्टके देवानां सम्बन्धिनी तथाविधा
त्वम् 'असि' ।

कल्पः, 'वायोर्यान्यसीति द्वे संयान्यौ' इति । पाठस्तु,—“वायो-
र्यान्यसि देवानां वायोर्यान्यसि(११-१२)" इति । पूर्ववद्वाख्येयं ।

कल्पः, 'अन्तरिक्षस्य यान्यसीति द्वे संयान्यौ' इति । पाठस्तु,—
“अन्तरिक्षस्य यान्यसि देवानामन्तरिक्षयान्यसि(१२-१३)" इति ।
एतदपि पूर्ववद्वाख्येयं ।

कल्पः, 'अन्तरिक्षमस्यन्तरिक्षाय त्वेति द्वे संयान्यौ' इति ।
पाठस्तु,—“अन्तरिक्षमस्यन्तरिक्षाय त्वा(१५-१६)" इति । हे इष्टके,
त्वं अन्तरिक्षरूपासि । हे द्वितीयेष्टके, अन्तरिक्षप्रतीत्यर्थं त्वाम्
उपदधामीति शेषः ।

एतैर्मन्त्रैः साध्यमुपधानं विधत्ते,—“संयानोभिर्वै देवा इमा-
ल्लोकान्समयुक्तसंयानीनाः संयानोत्वं यत्संयानीरुपदधाति यथासु
नावा संयात्येवमेवैताभिर्यजमान इमाल्लोकान्संयानी" (५।३।
१० अ०) इति । संयानीशब्दोपेतैर्मन्त्रैरुपधेया इष्टकाः संयान्यः ।

ताभिः 'देवाः' 'इमान्' 'लोकान्' सम्यक् प्राप्ताः । ततः सम्यक्
यान्ति लोकानाभिरिति संयानीशब्दे व्युत्पन्नः, तदुपधाने सति
यथा लोके नद्यादिजलेषु नावा परतीरं सम्यग् याति, एवम्
'एताभिः' 'लोकान्' सम्यक् प्राप्नोति ।

पूर्वं नौदृष्टान्तेन प्रशंसा कृता, अथ स्वरूपत्वमारोप्य
प्रशंसति,—“स्रवो वा एषोऽग्नेर्यत्संयानीर्यत्संयानीरुपदधाति स्रव-
मेवैतमग्नय उपदधाति” (५।३।१० अ०) इति । चीयमानस्याग्नि-
समुद्रस्य संयानीसमूहेऽयं स्वरूपः, अतस्तदुपधानेनाग्न्यर्थं
स्वरूपमेवोपदधाति ।

प्रकारान्तरेण पुनः प्रशंसति,—“उत यस्मैतास्रपहितास्त्रापो-
ऽग्निः हरत्यहत एवास्त्राग्निः” (५।३।१० अ०) इति । अपि च
तदुपधानादूर्द्धां यदि कथञ्चित् बज्रलवट्टिं सम्पादितप्रवाहेण*
चीयमानो हतो भवेत् तथापि 'अस्य' (यजमानस्य) 'अग्निः'
'अहतः' 'एव' भवति ।

कल्पः, 'सलिलाय त्वेत्यष्टावादित्येष्टका' इति । पाठस्तु,—
“सलिलाय त्वा सर्णीकाय त्वा सतीकाय त्वा केताय त्वा प्रचेतसे
त्वा विवस्वते त्वा दिवस्त्वा ज्योतिष आदित्येभ्यस्त्वा^(१०-१४)” इति ।
सलिल-सर्णीक-सतीकशब्दा जलावान्तरविशेषवाचिनः,—यस्मिन्
बज्रले जले पतितं वस्तु लीनं भवति, तद्बज्रलजलं 'सलिलं' । हे
दृष्टके, तथाविधजलसिद्ध्यर्थं त्वाम् उपदधामि । एवमुत्तरत्रापि

* एवमेव सर्वत्र पाठः । तदुपधानादूर्द्धं यदि कथञ्चित् बज्रल-
वट्टिसम्पादितप्रवाहेण इति पाठस्तु भवितुं युक्तः ।

योज्यं । प्रवाहरूपेण सरणशीलं जलं 'सर्णीकं' । तत्रैव सङ्गावमापन्नं जलं 'सतीकं' । 'केतो' ज्ञानमात्रं । 'प्रचेतः' प्रकटज्ञानं । विशेषेण वासहेतुः* सूर्यप्रकाशो हि 'विवस्वान्' । द्युलोकवर्त्ती न च चादि-
प्रकाशो 'दिवो' 'ज्योतिः' । आदित्याः प्रसिद्धाः ।

एतैर्मन्त्रैः साध्यमुपधानं विधत्ते,—“आदित्येष्टका उपदधा-
त्यादित्या वा एतं भृत्यै प्रतिनुदन्ते योऽलं भृत्यै सन् भूतिं न
प्राप्नोत्यादित्या एवैनं भूतिं गमयन्त्यसौ वा एतस्यादित्यो रूच-
मादत्ते योऽग्निं चित्वा न रोचते यदादित्येष्टका उपदधात्यसा-
वेवास्मिन्नादित्यो रूचं दधाति यथासौ देवानां रोचत एवमेवैष
मनुष्याणां रोचते” (५।३।१० अ०) इति । आदित्यशब्दोपेतै-
र्मन्त्रैरुपधेया 'आदित्येष्टकाः' । 'यः' राजा अमात्यादिपुत्रत्वेन भृत्यैर्
समर्थोऽपि 'भूतिं न प्राप्नोति', 'एनम्' 'आदित्या' एव भूतेर-
पनयन्ति, अतस्तस्यादित्येष्टकोपधानेन आदित्या एव भूतेः प्राप-
यितारो भवन्ति । 'यः' (यजमानः) उक्तक्रमेण 'अग्निं चित्वा'
अपि मनुष्येभ्यो न 'रोचते' । अयमग्निचिदित्येवं मनुष्या बद्धमानं
न कुर्वन्ति, तदानीमस्याग्निचितो 'रूचं' (प्रीतिम्) 'आदित्य' उप-
'आदत्ते' । तस्यादित्येष्टकोपधाने सति आदित्य एव तस्मिन् स्थाप-
यति । ततः शास्त्रीयवचनेन यथा देवानां प्रियः 'एवमेव'
'मनुष्याणां' प्रियो भवति । ततः—

“अग्निचित् कपिला सत्री राजा भिर्नुर्महोदधिः ।

* वसहेतुरिति का० स० पु० ।

दृष्टमात्राः पुनन्येते तस्मात् पश्येत नित्यशः” ॥

इत्यादिस्थितिष्वित्येनैव मनूय्या गणयन्ति ॥

कल्पः, ‘अचे त्वा रुचे त्वेति पञ्च घृतेष्टकाः’ इति । पाठस्तु,—
“अचे त्वा रुचे त्वा द्युते त्वा भासे त्वा ज्योतिषे त्वा (२५-२६)”
इति । हे इष्टके, पादबद्धं* मन्त्रसाध्यस्तुत्यर्थं त्वाम् उपदधामि ।
एवमुत्तरत्रापि योज्यं । प्रकाशवाचिनी ‘रूक्’ । ‘द्युत्’-‘भा’-
‘ज्योतिः’-शब्दा आदित्यचन्द्राग्निनचन्द्रोत्तिविषयतया क्रमेण
व्याख्येयाः ।

एतन्मन्त्रसाध्यमुपधानं विधत्ते,—“घृतेष्टका उपदधात्येतद्वा
अग्नेः प्रियं धाम यदृतं प्रियेणैवेन धान्ना समर्द्धयत्यथो तेजसा”
(५।३।१०अ०) इति । घृतपिण्डा एव ‘घृतेष्टकाः’ । अमृन्मयीषु
इष्टकासु सूत्रकारेण परिगणितत्वात् घृतस्याग्निप्रियद्रव्यत्वात्
तेनाग्निः समृद्धो भवति । किञ्च ‘तेजसा’ अपि युक्तो भवति ।

तत्रापि पूर्ववदेकैकस्या इष्टकायाः प्रदक्षिणावृत्तिपूर्वकत्वं वि-
धत्ते,—“अनुपरिहारः सादयत्यपरिवर्गमेवास्मिन् तेजो दधाति”
(५।३।१०अ०) इति । परितः क्वापि वर्जनं कृत्वा† सर्वतो
यजमाने ‘तेजः’ स्थापयति ।

कल्पः, ‘यशोदां त्वेति पञ्च यशोदा’ इति । पाठस्तु,—
यशोदां त्वा यशसि तेजोदां त्वा तेजसि पयोदां त्वा पयसि वर्चोदां
त्वा वर्चसि द्रविणोदां त्वा द्रविणे सादयामि तेनर्षिणा तेन

* पादबद्ध इति पाठो भवितुं युक्तः ।

† अकृत्वा इति पाठो भवितुं युक्तः ।

ब्रह्मणा तथा देवतयाङ्गिरस्वङ्गुवा सीद^(२०-२४)” इति । ‘यशः’
कीर्तिः । ‘तेजः’ कान्तिः । ‘वर्चः’ बलं । ‘पयः’ क्षीरं । ‘द्रविणं’
धनं । हे इष्टके, यशःप्रदां त्वां यशोनिमित्तं ‘सादयामि’ । केन
सह?—यस्त्वदभिन्न ऋषिः, यच्च ब्रह्मत्वप्रतिपादकं मन्त्रवाक्यं,
या च त्वदभिमानिनी देवता; तैः सर्वैः सह त्वाम् अहं ‘सादयामि’ ।
यथा अङ्गिरसः सादयन्ति तद्वत् । एवं ‘तेजोदां त्वा’ इत्यादिषु
चतुर्षु मन्त्रेषु सादयामीत्यादिकं सर्वमनुषज्य व्याख्येयम् ।

एतैर्मन्त्रैः साध्यमुपधानं विधत्ते,—“प्रजापतिरग्निमचिनुत स
यशसा व्यार्थत स एता यशोदा अपश्यत् ता उपाधत्त ताभिर्वै स
यश आत्मन्वधत्त यद्यशोदा उपदधाति यश एव ताभिर्यजमान
आत्मन्वधत्ते” (५।३।१० अ०) इति । अग्निं चित्वायेतासामनुप-
धानात् ‘प्रजापतिः’ यशसा वियुक्त आसीत् । तत एता वृद्धा ता
उपधाय यशो लब्धवान् । एवं यजमानोऽपि तदुपधानेन
यशो लभते ।

इष्टकासङ्ख्यां विधत्ते,—“पञ्चोपदधाति पाङ्क्तः पुरुषो यावा-
नेव पुरुषस्तस्मिन् यशो दधाति” (५।३।१० अ०) इति । हस्त-
पादशिरोभिः पञ्चभिरवयवैः पुरुषस्य पाङ्क्तत्वम् ॥

अत्र विनियोगसंग्रहः,—

वृह,—विश्व,—प्रजेत्येता विश्वज्योतिष ईरिताः ।

पुरो,—वृष्टिमनीः पञ्च, ह्यग्नेः, संथानिकाष्टकम् ॥

सख्यादित्येष्टका अष्टावृत्ते पञ्च घृतेष्टकाः ।

यशः,—पञ्च यशोदाः स्तुः सादयाम्यनुषज्यते ।

षष्ठानुवाके संप्रोक्ताश्चतुस्त्रिंशन्तु मन्त्रकाः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके षष्ठोऽनुवाकः ॥ ० ॥

भूयस्त्वृदसि वरिवस्त्वृदसि प्राच्यस्यूद्धास्यन्तरिक्ष-
सदस्यन्तरिक्षे सीद^(१-५) असुषदसि श्येनसदसि गृध्रस-
दसि सुपर्णसदसि नाकसदसि^(६-१०) पृथिव्यास्त्वा द्रविणे
सादयाम्यन्तरिक्षस्य त्वा द्रविणे सादयामि दिवस्त्वा
द्रविणे सादयामि दिशं त्वा द्रविणे सादयामि द्रवि-
णोदां त्वा द्रविणे सादयामि^(११-१५) प्राणं मे पाक्षपानं
मे पाहि व्यानं मे ॥ १ ॥

पाक्षायुर्मे पाहि विश्वायुर्मे पाहि सर्वायुर्मे पाहि^(१६-१९)
अग्ने यत्ते परं हवाम तावेहि सः रभावहै पाञ्च-
जन्येष्वप्येध्यमे^(२०) यावा अयावा एवा ऊमा सन्नः सगरः
सुमेकः^(२१-२५) ॥ २ ॥

व्यानं मे । द्वात्रिंशच्च ॥ ७ ॥

इति तैत्तिरीयसंहितायां चतुर्थकाण्डे चतुर्थप्रपाठके
सप्तमोऽनुवाकः ॥ ० ॥

षष्ठेऽनुवाके विश्वज्योतिरादय इष्टका उक्ताः । अथ सप्तमे भूयस्त्रिदादय इष्टका उच्यन्ते । कल्पः, 'भूयस्त्रिदसीति पञ्च भूयस्त्रिदः' इति । पाठस्तु,—“भूयस्त्रिदसि वरिवस्त्रिदसि प्राच्य-स्यूद्धास्यन्तरिचसदस्यन्तरिचे सीद^(१-५)” इति । हे इष्टके, त्वं, 'भूयो' (बाहुल्यं) करोतीति 'भूयस्त्रिदः', तथाविधा 'असि' । एवमुत्तरत्रापि योज्यं । 'वरिवो' (भूमेः पूज्यत्वं) करोतीति 'वरिवस्त्रिदः' । स्पष्टमन्यत् ।

एतैर्मन्त्रैः साध्यमुपधानं विधत्ते,—“देवासुराः संयत्ता आसन्, कनीयाऽसौ देवा आसन्, भूयाऽसौऽसुरास्ते देवा एता इष्टका अपश्यन्, ता उपादधत भूयस्त्रिदसीत्येव भूयाऽसौऽभवन्, वन-स्यतिभिरोषधीभिर्वरिवस्त्रिदसीतीमामजयन्, प्राच्यसीति प्राचीं दिशमजयन्स्यूद्धासीत्यमूमजयन्न्तरिचसदस्यन्तरिचे सीदेत्यन्तरिच-मजयन् ततो देवा अभवन्, पराऽसुरा यस्यैता उपधीयन्ते भूयानेव भवत्यभीमाँल्लोकान् जयति भवत्यात्मना परास्य भ्रातृव्यो भवति” (५।३।११अ०) इति । देवाश्च असुराश्च यदा युद्धाद्योद्युक्ताः, तदा देवाः पुरुषसङ्ख्याया द्रव्यसम्पत्त्या* च अत्त्या भूत्वा तत्परि-हाराय 'एता इष्टका' दृष्ट्वा 'ता' उपधाय प्रथममन्त्रेण वनस्यत्यो-षधिद्रव्यसम्पत्त्या तदुपलक्षितपुरुषसम्पत्त्या च अतिबहुला अभवन् । उपरितनैर्मन्त्रैर्भूम्यादिजयं प्राप्ताः, ततो देवा विजयिनाऽभवन्, असुराश्च पराभूताः । यजमानोऽप्येतासामुपधानेन तथा भवति ।

कल्पः, 'अप्सुषदसीति पञ्चामिरूपाणि' इति । पाठस्तु,—

* द्रव्यसङ्ख्याया चेति क० ह० पु० पाठः ।

“अप्पुषदसि श्येनसदसि गृध्रसदसि सुपर्णसदसि नाकसदसि(१-१०)” इति । योऽग्निरप्पु षीदति, हे इष्टके, तद्रूपा त्वम् ‘असि’ । आरुणकेतुकचयने, जानुदन्त्रीमुत्तरवेदिमद्भिः पूरयित्वा तास्रग्नि-
श्चीयते । श्येनगृध्रसुपर्णाः पक्षिविशेषाः, तत्तदाकारेण स्थितोऽग्निः श्येनसदादिशब्दैरुच्यते । नाके (स्वर्गे) वर्त्तमानोऽग्निः ‘नाकसत्’ ; तदग्निरूपा इष्टके त्वम् ‘असि’ इति योज्यम् ।

मन्त्रेष्वप्पुषदादिपदानामग्न्याकारवत्त्वं दर्शयति,—“अप्पुषदसि श्येनसदसीत्याहैतदा अग्निरूपः रूपेणैवाग्निरुच्यते” (५।३। ११अ०) इति । अग्न्याकारवाचिनां पदानां पाठेन योग्यरूपेण युक्तमग्निमेव प्राप्नोति । अग्निरूपवाचिभिर्मन्त्रैरुपधेयत्वादिएका अप्यग्निरूपाणीत्येवाच्यन्ते ।

कल्पः, ‘पृथिव्यास्त्वा द्रविणे सादयामीति पञ्च द्रविणोदा’ इति । पाठस्तु,—“पृथिव्यास्त्वा द्रविणे सादयाम्यन्तरिक्षस्य त्वा द्रविणे सादयामि दिवस्त्वा द्रविणे सादयामि दिशां त्वा द्रविणे सादयामि द्रविणोदां त्वा द्रविणे सादयामि(११-१५)” इति । ‘पृथिव्याः’ सम्बन्धि यत् द्रविणं (धनं), तस्मिन् ‘द्रविणे’ ‘त्वां’ ‘सादयामि’ । एवमुत्तरत्रापि योज्यं । द्रविणप्रदां त्वाम् अनुक्त-
विशेषेऽपि सर्वस्मिन् ‘द्रविणे’ ‘सादयामि’ ।

मन्त्राणां तात्पर्यं दर्शयति,—“पृथिव्यास्त्वा द्रविणे सादया-
मीत्याहेमानेवैताभिर्लोकान् द्रविणावतः कुरुते” (५।३।११अ०) इति ‘एताभिः’ एतन्मन्त्रसाध्याभिः, द्रविणोदाख्याभिर्द्रविणोदा-
शब्दयुक्तैर्मन्त्रैरुपधेयत्वात् ‘द्रविणोदा’ इत्यासां नाम ।

कल्पः, 'प्राणं मे पाहीति षडायुष्याः' इति । पाठस्तु,—“प्राणं मे पाह्यपानं मे पाहि व्यानं मे पाह्यायुर्मै पाहि विश्वायुर्मै पाहि सर्वायुर्मै पाहि^(१६-१९)” इति । हे इष्टके, मदीयां प्राणवृत्तिं पालय । एवं सर्वत्र । स्वकीयायुषः साकल्यं विश्वशब्देनोच्यते । स्वसम्बन्धिषु पुत्राद्यायुष्यं* सर्वशब्देनोच्यते ।

एतैर्मन्त्रैः साध्यमुपधानं विधत्ते,—“आयुष्या उपदधात्यायु-
रेवास्मिन् दधाति” (५।३।११अ०) इति । आयुःशब्देनैर्मन्त्रै-
रुपधेयत्वादेता इष्टका 'आयुष्याः' ।

कल्पः, 'अग्ने यत्ते परं हन्नामेत्यग्नेर्हृदयम्' इति । पाठस्तु,
—“अग्ने यत्ते परं हन्नाम तावेहि संरम्भावहै पाञ्चजन्येष्वपि-
अग्ने^(१९)” इति । हे 'अग्ने', 'हत्' इति 'यत्ते' 'परम्' (उत्कृष्टं)
'नाम', अनिष्टपापं हरतीति 'हत्' तेन नाम्ना युक्तस्त्वम् 'एहि'
(मत्समीपमागच्छ) । 'तौ' (त्वञ्च अहञ्च इत्युभौ) आवां 'संरम्भावहै'
(सङ्गतौ कुर्मः† कुर्वः) । पञ्चजनशब्दः सञ्जायां समस्तत्वादत्र
चिन्तितपञ्चकमाचष्टे । हे 'अग्ने', त्वं 'पाञ्चजन्येष्वपि' (पञ्चचिति-
सम्बन्धेषु सर्वेष्वपि स्थानेषु) 'एधि' (अवस्थितो भव) ।

मन्त्रस्य प्रथमपादे हृच्छब्दस्य तात्पर्यं दर्शयति,—“अग्ने यत्ते
परं हन्नामेत्याहैतद्वा अग्नेः प्रियं धाम प्रियमेवास्य धामो—
पाप्नोति” (५।३।११अ०) इति । हृच्छब्दवाच्यं पापहारिस्वरूपं
'यत्', तदेव 'अग्नेः' 'प्रियं' स्थानम् ।

मध्यभागे संरम्भावहै इत्यस्य तात्पर्यं दर्शयति,—“तावेहि

* स्वसम्बन्धिपुत्राद्यायुष्यमिति पाठो भवितुं युक्तः ।

† "कुर्मः" इति अधिक इव प्रतिभाति ।

स्रग्भावहा इत्याह व्यैनेन परिधत्ते” (५।३।११अ०) इति ।
सहानुष्ठानप्रार्थने सति ‘अनेन’ अग्निना स्वस्य परिधानं प्रावरणं
विशेषेण कृतं भवति ।

तृतीयभागे पाञ्चजन्यशब्दार्थं दर्शयति,—“पाञ्चजन्येष्वप्येधग्ने
इत्याहैष वा अग्निः पाञ्चजन्यो यः पञ्चचित्तिकस्तस्मादेवमाह”
(५।३।११अ०) इति ।

कल्पः, ‘यावा अयावा इति सप्तर्त्तव्याः’ इति । पाठस्तु,—
“यावा अयावा एवा ऊमाः सन्नः सगरः सुमेकः (११-१८)” इति ।
यावाद्याः षट् शब्दा वसन्ताद्युतुवाचिनः । सुमेकशब्दः संवत्सर-
वाची । हे इष्टके त्वं तद्रूपासीति योज्यम् ।

एतन्मन्त्रसाध्यमुपधानं विधत्ते,—“ऋतव्या उपदधात्येतद्वा
ऋतूनां प्रियं धाम यदृतव्या ऋतूनामेव प्रियं धामावरुन्धे ।
सुमेक इत्याह संवत्सरो वै सुमेकः संवत्सरस्यैव प्रियं धामो-
पाप्नोति” (५।३।११अ०) इति । एतद्यावादिशब्दानामृतु-
सम्बन्धित्वात् तैरुपधेया इष्टका अपि ‘ऋतव्या’ इत्युच्यन्ते ॥

अत्र विनियोगसंग्रहः,—

भूयो,—भूयस्कृतः पञ्च, पञ्चाप्सित्यग्निरूपकाः ।

पृथि,—पञ्च द्रविणेदाः, प्राणमायुथकास्तु षट् ॥

अग्ने,—ऽग्नेर्हृदयं प्रोक्तं, यावाः सप्त ऋतव्यकाः ।

अनुवाके सप्तमेऽस्मिन्नेकोनत्रिंशदीरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके सप्तमोऽनुवाकः ॥ ० ॥

अग्निना, विश्वाषाट्^(१) सूर्येण खराट्^(२) क्रत्वा
 शचीपतिः^(३) ऋषभेण त्वष्टा^(४) यज्ञेन मघवान्^(५)
 दक्षिण्या सुवर्गो^(६) मन्युना वृत्रहा^(७) सौहार्द्येन
 तनूधा^(८) अन्नेन गयः^(९) पृथिव्यासनोद्^(१०) ऋग्मि-
 रन्नादो^(११) वषट्कारेणर्धः^(१२) साम्ना तनूपा^(१३) विराजा
 ज्योतिष्मान्^(१४) ब्रह्मणा सोमपा^(१५) गोभिर्यज्ञं दा-
 धार^(१६) श्वेण मनुष्यान्^(१७) अश्वेन च रथेन च
 वज्री^(१८) ऋतुभिः प्रभुः^(१९) संवत्सरेण परिभूः^(२०)
 तपसानाधृष्टः^(२१) सूर्यः संतनूभिः^(२२) ॥ १ ॥

अग्निना । एकान्नपञ्चाशत् ॥ ८ ॥

इति तैत्तिरीयसंहितायां चतुर्थकाण्डे चतुर्थप्रपाठके
 अष्टमोऽनुवाकः ॥०॥

सप्तमोऽनुवाके भूयस्त्रिदाद्या इष्टका उक्ताः । अथाष्टमे इन्द्र-
 तन्वाख्या इष्टका उच्यन्ते । कल्पः, 'अग्निना विश्वाषाडिति
 द्वाविंशतिमिन्द्रतनूः' इति । पाठस्तु,—“अग्निना विश्वाषाट्^(१)
 सूर्येण खराट्^(२) क्रत्वा शचीपतिः^(३) ऋषभेण त्वष्टा^(४) यज्ञेन
 मघवान्^(५) दक्षिण्या सुवर्गो^(६) मन्युना वृत्रहा^(७) सौहार्द्येन
 तनूधा^(८) अन्नेन गयः^(९) पृथिव्याऽसनोद्^(१०) ऋग्मिरन्नादो^(११)

वषट्कारेणर्धः^(१९) साम्ना तनूपा^(१९) विराजा ज्योतिष्मान्^(१४)
 ब्रह्मणा सोमपा^(१५) गोभिर्यज्ञं दाधार^(१६) चक्षेण मनुष्यान्^(१७)
 अश्वेन च रथेन च वज्री^(१८) चतुभिः प्रभुः^(१९) संवत्सरेण
 परिभूः^(२०) तपसाऽनाष्टष्टः^(२१) सूर्यः सन् तनूभिः^(२२) इति । विश्वं
 सहते तत्पालनप्रयासमङ्गीकरोतीति 'विश्वाषाट्' । 'अग्निना'
 सह 'विश्वाषाड्' य इन्द्रः, हे इष्टके तद्रूपा त्वम् असि । एवं
 सर्वत्र योज्यं । 'सूर्येण' सह स्वतो राजत इति 'स्वराट्'
 इन्द्रः । 'क्रत्वा' (ज्योतिष्टोमादिप्रौढकर्मणा) सहितः । शच्याः
 देव्याः 'पतिः' इन्द्रः । 'क्षभेण' (वर्षिचा धर्मेण) सह 'त्वष्टा'
 (रूपकृत्) इन्द्रः । 'यज्ञेन' (अल्पेन पाकयज्ञेन) सहितो 'मघवान्'
 (अन्नवान्) इन्द्रः । 'दक्षिण्या' (गवादिरूपया) 'सुवर्गः'
 (स्वर्गलोकात्मको यः) इन्द्रः । 'मन्युना' (क्रोधेन सह) 'वृत्रहा'
 (शत्रुघाती) इन्द्रः । सुहृदो भावः 'सौहार्धं' स्नेहातिशयः, तेन
 सहितः 'तनूधाः' (शरीरधारी) इन्द्रः । 'अन्नेन' सहितः 'गयः'
 (मृहविशेषरूपः) इन्द्रः । 'पृथिव्या' सह 'असनात्' (द्रव्यादिदानं
 कृतवान्) इन्द्रः । 'अग्निः' मन्त्रविशेषैः सहितः, 'अन्नादो'
 (हविलक्ष्णस्यान्नस्य भोक्ता) इन्द्रः । 'वषट्कारेण' (हविःप्रदानहेतुना)
 सह 'अष्टुः' (समृद्धः) इन्द्रः । 'साम्ना' (गीयमानमन्त्रेण) सह
 'तनूपाः' (शरीरपालकः) इन्द्रः । 'विराजा' (दशाक्षरच्छन्दसा)
 सह 'ज्योतिष्मान्' (प्रकाशवान्) इन्द्रः । 'ब्रह्मणा' (मुख्येन
 चत्विजा, मन्त्रेण वा) सह 'सोमपाः' (सोमपानस्य कर्त्ता) इन्द्रः ।
 'गोभिः' (दक्षिणारूपाभिः) सह 'यज्ञं दाधार' (यज्ञधारकः)

इन्द्रः । 'क्षत्रेण' (राज्ञा) सह 'मनुष्यान्' दाधारेत्यनुवर्त्तते* ।
 योऽयम् अश्वः यश्च रथः, ताभ्यामुभाभ्यां सह 'वज्री' (वज्रयुक्तः)
 इन्द्रः । 'ऋतुभिः' (वसन्तादिभिः) सह 'प्रभुः' (फलदानसमर्थः)
 इन्द्रः । 'संवत्सरेण' (कालरूपेण) सह 'परिभूः' (परितो
 व्याप्तवान्) इन्द्रः । 'तपसा' (अग्निवर्जनधनदानादिरूपेण)
 'अनाष्टुष्टः' (केनाप्यतिरस्त्रितः) इन्द्रः । 'तनूभिः' (द्वादशमूर्त्तिभिः)
 सह 'सूर्यः सन्' (सूर्यरूपो भूत्वा) इन्द्रो वर्त्तते । हे इष्टके
 तद्रूपा त्वमसि ।

एतैर्मन्त्रैः साध्यमुपधानं विधत्ते,—“देवासुराः संयत्ता आसन्
 ते न व्यजयन्त स एता इन्द्रस्तनूरपश्यत् ता उपाधत्त ताभिर्वै
 स तनुवमिन्द्रियं वीर्यमात्मन्नधत्त ततो देवा अभवन् पराऽसुरा
 यदिन्द्रतनूरुपदधाति तनुवमेव ताभिरिन्द्रियं वीर्यं यजमान
 आत्मन्धत्तेऽथो सेन्द्रमेवाग्निः सतनुं चिनुते भवत्यात्मना परास्य
 भ्रातृभ्यो भवति” (पू।४।१अ०) इति । देवानामसुराणाञ्च
 संग्रामे प्राप्ते दुर्बला देवा विजयं न प्राप्ताः, तदानीं विजयाय
 'स' 'इन्द्रः' 'एताः' 'तनू'-नामिका इष्टका दृष्ट्वा तदुपधानेन
 शरीरपुष्टिम् इन्द्रियपाटवं शौर्यपाटवञ्च धृतवान् । ततो देवानां
 जयोऽसुराणां पराभवश्चासीत् । ततो यजमानोऽपि इन्द्रतनूनाम्
 उपधानेन तथाविधो भवति । विश्वाषाडित्यादिशब्दा इन्द्रतनू-
 विशेषवाचकाः । तद्युक्तैर्मन्त्रैरुपधेया इष्टका इन्द्रतन्वः† ॥

* “तथा मनुष्यधारक इन्द्रः” इत्यधिकः पाठ आदर्शपुस्तके एवास्ति ।

† तनव इति का० ह० पु० पाठः । तनुव इति आदर्शपुस्तकपाठः ।

अत्र विनियोगसंग्रहः,—

अग्नीन्द्रतनुनामानो द्वाविंशतिरितीरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठकेऽष्टमोऽनुवाकः ॥ ० ॥

प्रजापतिर्मनसान्धोऽर्च्छेतो^(१) धाता दीक्षाया^(२)
सविता भृत्यां^(३) पूषा सौमक्रयण्यां^(४) वरुण उपनद्धो^(५)
असुरः ॥ क्रीयमाणो^(६) मिचः क्रीतः^(७) शिपिविष्ट आ-
सादितो^(८) नरंधिषः प्रोह्यमाणो^(९) अधिपतिरागतः^(१०)
प्रजापतिः प्रणीयमानो^(११) अग्निराग्नीध्रे^(१२) बृहस्पति-
राग्नीध्रात् प्रणीयमान^(१३) इन्द्रो हविर्द्वाने^(१४) अदिति-
रासादितो^(१५) विष्णुरुपावह्रियमाणो^(१६) इत्यर्वोपोतो^(१७)
यमोभिषुतो^(१८) अपूतपा आधूयमानो^(१९) वायुः पूय-
मानो^(२०) मिचः क्षीरश्रीः^(२१) मन्थी सक्तुश्रीः^(२२) वैश्वदेव
उन्नीतो^(२३) रुद्रः, आहुतो^(२४) वयुरावृतो^(२५) नृचक्षाः
प्रतिस्थातो^(२६) भक्ष आगतः^(२७) पितृणां नाराशंसो^(२८)
ऽसुरात्^(२९) सिन्धुरवभृथमवप्रयन्^(३०) समुद्रोऽवगतः^(३१)
सलिलः प्रभुतः^(३२) सुवर्द्धचं गतः^(३३) ॥ १ ॥

रुद्रः । एकविंशतिश्च ॥ ६ ॥

इति तैत्तिरीयसंहितायां चतुर्थकाण्डे चतुर्थप्रपाठके
नवमोऽनुवाकः ॥०॥

अष्टमेऽनुवाके इन्द्रतन्वाख्या इष्टका उक्ताः । अथ नवमे यज्ञ-
तन्वाख्या इष्टका उच्यन्ते । कल्पः, 'प्रजापतिर्मनसान्धोऽर्च्छेत इति
त्रयस्त्रिंशत् यज्ञतनूः' इति । पाठस्तु,—“प्रजापतिर्मनसान्धो-
ऽर्च्छेतो^(१) धाता दीक्षाया^(२) सविता भृत्या^(३) पूषा सोम-
क्रयण्या^(४) वरुण उपनद्धः^(५) असुरः क्रीयमाणो^(६) मित्रः
कीतः^(७) शिपिविष्ट आसादितो^(८) नरंधिषः प्रोह्यमाणः^(९)
अधिपतिरागतः^(१०) प्रजापतिः प्रणीयमानः^(११) अग्निराग्नीध्रे^(१२)
वृहस्पतिराग्नीध्रात् प्रणीयमानः^(१३) इन्द्रो हविर्द्धाने^(१४) अदिति-
रासादितो^(१५) विष्णुरुपावद्ध्यमाणः^(१६) अथर्वोपोत्तो^(१७) यमो-
भिषुतः^(१८) अपूतपा आधूयमानो^(१९) वायुः पूयमानो^(२०)
मित्रः क्षीरश्रोः^(२१) मन्यो सक्तुश्रोः^(२२) वैश्वदेव उन्नीतो^(२३)
रुद्र आहुतो^(२४) वायुरावृतो^(२५) नृचक्षाः प्रतिख्यातो^(२६) भक्ष
आगतः^(२७) पितृणां नाराशंसः^(२८) असुरात्तः^(२९) सिन्धुरवमृथ-
मवप्रयन्^(३०) समुद्रोऽवगतः^(३१) सलिलः प्रस्रुतः^(३२) सुवरुद्रचं
गतः”^(३३) इति । अत्र सङ्कल्पमारभ्य समाप्तिपर्यन्तं ये सोम-
यागाः, ते यज्ञपुरुषस्य तनुविशेषाः । तद्रूपत्वमिष्टकानामुच्यते ।
यो यजमानोऽस्ति अग्नौ, 'मनसा', 'अन्धः' (अन्नं) तेन तद्धेतुर्यज्ञ
उपलब्ध्यते, यज्ञं 'अर्च्छेतः' (प्राप्तुं गतः); मनसा यज्ञं करिष्यामि

इति सङ्कल्पितवानित्यर्थः । सोऽयं सङ्कल्पदशमापन्नो यज्ञस्य
विग्रहः 'प्रजापति'-नामकः । हे इष्टके, तद्रूपा त्वमसि । 'दीक्षायां'
सोऽयं विग्रहो यज्ञसम्बन्धी, स 'धाता' (धात्वसदृशमूर्त्तिः) । हे
इष्टके, तद्रूपा त्वमसि । एवं सर्वत्र योज्यं । 'भृतिः' यज्ञभिन्ना,
तस्यां सवित्समानमूर्त्तिर्यज्ञतनुः । 'सोमक्रयणी' (एकहायनो
गौः), तस्यां पूषसमानो* यज्ञविग्रहः । 'उपनद्धः' (वस्त्रेण बद्धः)
यः सोमः, स वरुणसमानशरीरो यज्ञपुरुषः । 'क्रीयमाणः' यः,
सोऽयम् 'असुरः' इन्द्रसमानविग्रहः । शत्रूनसृतिं क्षिपतीति
असुरः, असृन् (प्राणान्) रारि (ददाति) इति वा असुरः । यः
'क्रीतः' सोमः, सोऽयं मित्रसमानविग्रहो यज्ञः । 'आसादितः'
यजमानस्य ल्ह्रौ यः स्थापितः सोमः, सोऽयं 'शिपिविष्टः'
(विष्णुसमानविग्रहो) यज्ञः । 'प्रेक्ष्यमाणः' शकटेन प्राग्वंशं प्रति
नीयमानो यः सोमः, सोऽयं 'नरंधिषः' (अग्निसमानविग्रहो)
यज्ञः । नरैर्यजमानैर्धीयते आधीयते इति 'नरंधिषः' (अग्निः) ।
'आगतः' प्राग्वंशे आसन्दीं प्रति समागतो यः सोमः, सोऽयम्
'अधिपतिः' (अधिकं पालकः) य आहवनीयः, तत्समान-
विग्रहः । 'प्रणीयमानः' प्राग्वंशादाग्नीध्रीयं प्रति नीयमानो यः
सोमः, सोऽयं प्रजापतिसमानविग्रहः । 'आग्नीध्रे' अवस्थितो
यः सोमः, सोऽयमग्निसमानविग्रहः । 'आग्नीध्रात्' हविर्धानं
प्रति नीयमानो यः सोमः, स वृहस्पतिसमानविग्रहः । 'हविर्धाने'

* पूषं समान इति सर्वत्र पाठो न सम्यक् ।

प्रविष्टः 'इन्द्र'-समानविग्रहः । 'आसादितः' (आसन्त्यां स्थापितः) सोमः 'अदिति'-समानविग्रहः । 'उपावह्निचमाणः' (शकटा-दधिव्यवणफलकस्थयावस्त्वरोप्यमाणः) सोमः 'विष्णु'-समान-विग्रहः । 'उपोत्तः' (वसतीवरोभिरङ्घ्रिः क्लेदितः) सोमः 'अथर्वा' (अथर्वमहर्षिसमानविग्रहः) । 'आधूयमानः' (अदाभ्यगहे सोमां-शुभिश्चाल्यमानः) । अपूतं मूत्राद्युपहतं भूप्रदेशं पाति शोषयतीति* विशेषेण शुद्धं करोतीति 'अपूतपाः' (आदित्यः) । 'पूयमानः' (दशापवित्रेण शोध्यमानः) सोमः 'वायु'-समानविग्रहः । 'चीरश्रीः' (मैत्रावरुणग्रहे पचसा मिश्रितः) सोमः 'मित्र'-समानविग्रहः । 'सक्तुश्रीः' (मन्थिग्रहे सक्तुभिर्मिश्रितः) सोमो 'मन्थी' (मन्थि-ग्रहदेवतारूपेन्द्रसमानविग्रहः) । 'उन्नीतः' (चमसेषु पूरितः सोमः) 'वैश्वदेवः' (विश्वेदेवैः समानविग्रहः) । 'आजतः' (वज्रौ प्रक्षिप्तः) सोमः 'रुद्र'-समानविग्रहः । 'आवृतः' (भक्षार्थं सदसि आनेतुं प्रतिनिवृतः) सोमः 'वायु'-समानविग्रहः । 'प्रतिस्थातः' (भक्षार्थमपेक्षितः) सोमः 'नृचक्षाः' (मनुष्यदृष्टिसमानविग्रहः) । 'आगतः' (आस्थे प्रवेशितः) सोमः 'भक्षः' (वैश्वानरसमानविग्रहः) । भक्षयन्तीति व्युत्पत्त्या भक्षशब्दस्तदाची । 'नाराशंसः' (भक्षितशेषः सन् पुनर्वसतीवरीभिराप्यायितः) सोमः पितृसमानविग्रहः । 'अन्तः' (अवमृद्यगमनार्थं स्वीकृतः) सोमः, 'असुः' प्राणदेवतासमानविग्रहः ।

* "शोषयतीति" इति पाठो भवितुं युक्तः ।

† 'आन्तः' इति पाठो भवितुं युक्तः ।

‘अवमृथमवप्रयन्’ (अवमृथकर्मार्थं मार्गे गच्छन्) सोमः ‘सिन्धुः’
नदीदेवतासमानविग्रहः । ‘अवगतः’ (अवमृथप्रदेशं प्राप्तः) सोमः
समुद्रदेवतासमानविग्रहः । ‘प्रसृतः’ (जले प्रचिप्तः) सोमो जल-
देवतासमानविग्रहः । ‘उदृचम्’ (उत्तमामृचं समाप्तिरूपं गतः)
सोमः स्वर्गनिवासिदेवतासमानविग्रहः ।

एतैर्मन्त्रैः साध्यमुपधानं विधत्ते,—“यज्ञो देवेभ्योपाक्रमत्
तमवरुन्धं नाशक्नुवन् त एता यज्ञतनूरपश्यन् ता उपादधत
ताभिर्वै ते यज्ञमवारुन्धत यद्यज्ञतनूरुपदधाति यज्ञमेव ताभि-
र्यजमानोऽवरुन्धे” (५।४।१अ०) इति । केनापि निमित्तेन
‘देवेभ्यः’ अपरक्तो यज्ञोऽन्यत्रापगच्छत् । ‘तं’ (यज्ञं) देवा अप-
रोद्धुं ‘नाशक्नुवन्’, तदवरोधोपायत्वेन यज्ञतन्वाख्या इष्टका
दृष्ट्वा ता उपधाय ‘यज्ञमवारुन्धत’ । ततो यजमानोऽपि यज्ञ-
तनूभिर्यज्ञं प्राप्नोति । यज्ञतनुप्रतिपादकशब्दयुक्तैर्मन्त्रैरुपधेया
इष्टका यज्ञतनवः ।

इष्टकासङ्ख्यां विधत्ते,—“त्रयस्त्रिंशत्तमुपदधाति त्रयस्त्रिंशदै
देवता देवता एवावरुन्धेऽथो सात्मानमेवाग्निं सतनुं चिनुते”
(५।४।१अ०) इति । हविर्भाजां देवतानामियं सङ्ख्या त्रिंश-
त्त्रयश्चेति मन्त्रे समान्नाता । अतः सङ्ख्याया तावती देवताः
प्राप्नोति । अपि च तनूपधानेन सशरीरमेवाग्निं चितवान्
भवति ।

एतद्देदनं प्रशंसति,—“सात्मानुग्निंल्लोके भवति य एवं वेद”
(५।४।१अ०) इति ।

यदुक्तं सूत्रकारेण, 'ज्योतिष्मतीं त्वा सादयामोति द्वादश
ज्योतिष्मतीः' इति ।

तदिदं विधत्ते,—“ज्योतिष्मतीरुपदधाति ज्योतिरेवास्मिन्
दधात्येताभिर्वा अग्निश्चितो ज्वलति ताभिरेवैनं५ समिन्ध उभयो-
रस्मै लोकयोर्ज्योतिर्भवति” (५।४।१अ०) इति । ज्योतिष्मती-
शब्दयुक्तैर्मन्त्रैरुपधेया इष्टका ज्योतिष्मत्यः । ते च मन्त्रा आरण्य-
काण्डे समान्ताः । तदुपधानेन ज्योतिः स्थापयतीति । किञ्च
एताभिः 'चितः' 'अग्निः' प्र-'ज्वलति', अतः 'ताभिरेवैनम्' अग्निं
दीपितवान् भवति । ततः 'अस्मै' यजमानाय 'उभयोः' 'लोकयोः'
'ज्योतिः' सम्पद्यते ॥

अत्र विनियोगसंग्रहः,—

प्रजेति यज्ञतनवस्त्रयस्त्रिंशतमीरिताः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके नवमोऽनुवाकः ॥०॥

कृत्तिका नक्षत्रमग्निर्देवताग्नेरुचः स्य प्रजापतेर्धातुः
सोमस्यर्चे त्वा रुचे त्वा द्युते त्वा मासे त्वा ज्योतिषे
त्वा^(१) रोहिणी नक्षत्रं प्रजापतिर्देवता मृगशीर्षं नक्षत्रं५
सोमो देवताद्रा नक्षत्रं५ रुद्रो देवता पुनर्वसू नक्षत्रं-

मदितिर्देवता तिष्ठो नक्षत्रं बृहस्पतिर्देवताश्लेषा नक्ष-
त्रं सर्पा देवता मघा नक्षत्रं पितरो देवता फल्गुनी
नक्षत्रं ॥ १ ॥

अयमा देवता फल्गुनी नक्षत्रं भगो देवता हस्तो
नक्षत्रं सविता देवता चित्रा नक्षत्रमिन्द्रो देवता
स्वाती नक्षत्रं वायुर्देवता विशाखे नक्षत्रमिन्द्राग्नी देव-
तानूराधा नक्षत्रं मित्रो देवता रोहिणी नक्षत्रमिन्द्रो
देवता विचृतौ नक्षत्रं पितरो देवता अषढा नक्षत्रमापो
देवताऽषाढा नक्षत्रं विश्वेदेवा देवता श्रौणा नक्षत्रं
विष्णुर्देवता अविष्ठा नक्षत्रं वसवः ॥ २ ॥

देवता शतभिषङ्गक्षत्रमिन्द्रो देवता प्रोष्ठपदा नक्ष-
त्रमज एकपादेवता प्रोष्ठपदा नक्षत्रमहिर्बुध्नियो देव-
ता रेवती नक्षत्रं पूषा देवताश्वयुजौ नक्षत्रमश्विनौ
देवतापभरणीर्नक्षत्रं यमो देवता (२-२७) पूर्णा पश्चात्^(१)
यत्ते देवा अदधुः^(२) ॥ ३ ॥

फल्गुनी नक्षत्रं । वसवः । चयस्त्रिंशच्च ॥ १० ॥

इति तैत्तिरीयसंहितायां चतुर्थकाण्डे चतुर्थप्रपाठके
दशमोऽनुवाकः ॥०॥

नवमेऽनुवाके यज्ञतन्वाख्या इष्टका उक्ताः । अथ दशमे नचत्रे-
 ष्टका उच्यन्ते । कल्पः, 'पूर्णा पश्चादिति पूर्णमासीं पुरस्तादुपधाया
 कृत्तिका नचत्रमिति नचत्रेष्टकाः पुरस्तात् प्रतीचीरसः सृष्टाः पूर्वा
 पूर्वामुपधायापरामपरामाविशाखाभ्यां दक्षिणेन स्वयमाह्वयाः
 रीतिं प्रतिपादयति यत्ते देवा अदधुरित्यमावास्यां पश्चादुपधाया-
 वशिष्ठानां पूर्वामापभरणीभ्य उत्तरेण स्वयमाह्वयाः रीतिं
 प्रतिपादयति पौर्णमासीमन्ततः । ऋचे त्वा रुचे त्वेति सर्वासु
 नचत्रेष्टकास्वनुषजति' इति । येयं स्वयमाह्वयेष्टका तस्याः पूर्वस्थां*
 दिशमारभ्य प्रदक्षिणावृत्त्येष्टका उपदध्यात् । तत्र या इष्टका
 पौर्णमास्याख्या पूर्वस्थां दिक्षुपधेया, तां सर्वासाम् 'अन्ततः'
 उपदध्यात् । तत्र प्रथममन्त्रपाठस्तु,—“कृत्तिका नचत्रमग्निर्देवताग्ने-
 रुचः स्य प्रजापतेर्धातुः सोमस्यर्चे त्वा रुचे त्वा द्युते त्वा भासे
 त्वा ज्योतिषे त्वा^(१)” इति । अम्बाज्जला-(?)† नितन्निरित्यादिका
 ज्योतिरूपा या देवता दिव्या भासन्ते ताः कृत्तिकाः । तासां
 समुदायरूपमेकं नचत्रं, तस्य च नचत्रस्याग्निर्देवता स्वामित्वेन
 वर्तते । हे कृत्तिकाः, यूयम् 'अग्नेः' 'प्रजापतेः' 'धातुः' 'सोमस्य'
 च सम्बन्धिनी ये! 'रुचः' (दीप्तयः) 'स्य' । प्रजापतेर्धातुश्च पाल-
 कलोत्पादकलाकारेण भेदः । उक्तदेवतारूपे हे इष्टके, 'ऋचे'
 (स्तुतिरूपमन्त्रसिद्ध्यर्थं) त्वाम् उपदधामि । तथा 'रुचे' (शरीर-

* पूर्वामिति पाठो भवितुं युक्तः ।

† अम्बाज्जला इति का० ह० पु० पाठः ।

‡ सम्बन्धिन्यो या इति पाठो भवितुं युक्तः ।

कान्तिस्थिर्यं) त्वाम् उपदधामि । द्युतिभाज्योतिःशब्दा
अग्निसूर्यचन्द्राणां दीप्तिवाचकाः; तस्मिन्स्थिर्यं त्वाम् उपदधामि ।
एवमुक्तरेखपि नक्षत्रेषु योजनीयम् ।

द्वितीयनक्षत्रमन्त्रमारभ्य षड्विंशतिनक्षत्रमन्त्राणां पाठस्तु,—
“रोहिणी नक्षत्रं प्रजापतिर्देवता^(१) मृगश्रोत्रं नक्षत्रं सोमो
देवता^(२) आर्द्रा नक्षत्रं रुद्रो देवता^(३) पुनर्वसु नक्षत्रमदिति-
र्देवता^(४) तिष्यो नक्षत्रं बृहस्पतिर्देवता^(५) अश्लेषा नक्षत्रं सर्पा
देवता^(६) मघा नक्षत्रं पितरो देवता^(७) फल्गुनी नक्षत्रम् अर्यमा
देवता^(८) फल्गुनी नक्षत्रं भगो देवता^(९) हस्तो नक्षत्रं सविता
देवता^(१०) चित्रा नक्षत्रमिन्द्रो देवता^(११) स्वाती नक्षत्रं वायु-
र्देवता^(१२) विशाखे नक्षत्रमिन्द्राग्नीदेवता^(१३) अनूराधा नक्षत्रं
मित्रो देवता^(१४) रोहिणी नक्षत्रमिन्द्रो देवता^(१५) विचित्रा नक्षत्रं
पितरो देवता^(१६) अषाढा नक्षत्रमापो देवता^(१७) अषाढा नक्षत्रं
विश्वेदेवा देवता^(१८) श्रौणा नक्षत्रं विष्णुर्देवता^(१९) अविष्टा नक्षत्रं
वसवो देवता^(२०) शतभिषङ्गं नक्षत्रमिन्द्रो देवता^(२१) प्रोष्ठपदा
नक्षत्रमजएकपादेवता^(२२) प्रोष्ठपदा नक्षत्रमर्चिर्बुध्नियो देवता^(२३)
रेवती नक्षत्रं पूषा देवता^(२४) अश्वयुजो नक्षत्रमश्विनौ देवता^(२५)
अपभरणीर्नक्षत्रं यमो देवता^(२६)” इति । अत्र रोहिण्यादयो
नक्षत्रविशेषा ज्योतिःशास्त्राभिज्ञेषु तदीयव्यवहाराभिज्ञेषु च
प्रसिद्धाः । ‘तिष्यः’ पुष्यः । द्वितीया रोहिणी ज्येष्ठा । विचित्र-
शब्दो मूलवाची, ज्योतिर्मण्डलद्विरूपतो द्विवचनं । पिहशब्दोऽत्र
निर्घृतिवाची । आधानेन पालनात् पिहत्वम् । श्रौणाशब्दः

अवणवाची । अविष्ठाशब्दे धनिष्ठावाची । शतभिषङ्गचक्षु
वरुणो देवता, स च परमैश्वर्ययोगादिन्द्र इत्युच्यते । 'प्राष्ठपदाः'
भाद्रपदाः ।

अथ पौर्णमास्यामावास्याभिधेययोरिष्टकयोर्यौ मन्त्रौ तयोः
प्रतीके दर्शयति,—“पूर्णा पश्चात्^(१) यत्ते देवा अदधुः^(२)” इति ।
एतच्चोभयं तृतीयकाण्डस्य पञ्चमप्रपाठकादौ व्याख्यातम् ।

एतैर्मन्त्रैः साध्यमुपधानं विधत्ते,—“नक्षत्रेष्टका उपदधात्ये-
तानि वै दिवो ज्योतींषि तान्येवावरुन्धे” (५।४।१अ०) इति ।
नक्षत्रशब्दोपेतैर्मन्त्रैरुपधेया इष्टका ‘नक्षत्रेष्टकाः’ । यानि कृत्तिका-
दीनि द्युलोकसम्बन्धीनि ‘ज्योतींषि’, अतः* उपधानेन ‘तान्येव’
प्राप्नोति ।

प्रकारान्तरेण प्रशंसति,—“सुकृतां वा एतानि ज्योतींषि
यन्नक्षत्राणि तान्येवाप्नोत्यथो अनूकाशमेवैतानि ज्योतींषि कुरुते
सुवर्गस्य लोकस्यानुख्यात्यै” (५।४।१अ०) इति । ये शोभनं
शास्त्रविहितं पुण्यं कर्म कुर्वन्ति ते सुकृतिनः, तेषाम् ‘एतानि’
दिवि दृश्यमानानि नक्षत्ररूपाणि ‘ज्योतींषि’ । ते हि पुण्यकृतः
स्वर्गं गत्वा भासमानविग्रहाः तान्याप्नुवन्ति । अत एव तदुपधानेन
तदीयानि ‘ज्योतींषि’ प्राप्नुवन्ति । अपि च ‘एतानि’ नक्षत्र-
ज्योतींषि ‘अनु’ तेनोपधानेन किञ्चित्प्रकाशं करोति । स च प्रकाशः
स्वर्गलोकाविर्भावाय सम्पद्यते ।

अथोपधाने कञ्चिद्विशेषं विधत्ते,—“यत् सः स्पृष्टा उपदध्याद्

* अनेन इति पाठो भवितुं युक्तः ।

वृष्टौ लोकमपि दध्यादवर्षुकः पर्जन्यः स्यादसंस्पृष्टा उपदधाति
वृष्ट्या एव लोकं करोति वर्षुकः पर्जन्यो भवति” (५।४।१अ०)
इति । इष्टकानां परस्परसंस्पर्शं सति वृष्टेः स्थानस्याच्चादितत्वात्
‘पर्जन्यो’ वृष्टिरहितो भवति । असंस्पर्शं तु तच्छिद्रस्य वृष्टिस्थान-
त्वात् मेघो वर्षणशीलो भवति ।

उपधाने विशेषान्तरं विधत्ते,—“पुरस्तादन्याः प्रतीचीरुप-
दधाति पश्चादन्याः प्राचीस्तस्मात् प्राचीनानि च प्रतीचीनानि च
न चत्राण्यावर्त्तन्ते” (५।४।१अ०) इति । स्वयमादृष्टाया दक्षिण-
भागे पूर्वां दिशमारभ्य प्रत्यगवसानाः कृत्तिकादिविशाखान्ता
इष्टका उपदध्यात् । अनूराधा आरभ्य भरणीन्ता इष्टकाः
स्वयमादृष्टाया उत्तरभागे प्रतीचीं दिशमारभ्य प्रागवसाना
उपदध्यात् । स्वयमादृष्टाया दक्षिणोत्तरभागस्थितयोः पंक्त्योर्मध्ये
पश्चिमायां दिशि समरूपेण अमावास्यामिष्टकामुपदध्यात् ।
स्वयमादृष्टाया दक्षिणोत्तरभागस्थितयोः पंक्त्योर्मध्ये पूर्वस्यां दिशि
समरूपेण पौर्णमास्यामिष्टकामुपदध्यात् । यस्मादेवं, तस्मा-
ल्लोकेऽपि न चत्राणि गोलकस्यापि दक्षिणभागे पश्चिमाभिमुखानि,
उत्तरभागे तु प्राङ्मुखानित्येवमावर्त्तन्ते ॥

अत्र विनियोगसंग्रहः,—

कृत्तिकानचनेष्टकाः सुः (?) सप्तविंशतिरीरिताः ।

अचे त्वा सर्वशेषः स्यात् पूर्णा, यत्ते, इति द्वयम् ॥

इति सायनाचार्यविरचिते माधवीये वेदाद्येप्रकाशे कृष्णयज्ञः-
संहिताभाष्ये चतुर्थकाण्डे चतुर्थप्रपाठके दशमोऽनुवाकः ॥०॥

मधुश्च माधवश्च वासन्तिकावृत्^(१-२) शुक्रश्च शुचिश्च
 ग्रैष्मावृत्^(२-४) नभश्च नभस्यश्च वार्षिकावृत्^(५-६) इष-
 श्वोर्जश्च शारदावृत्^(७-८) सहश्च सहस्यश्च हैमन्तिका-
 वृत्^(९-१०) तपश्च तपस्यश्च शैशिरावृत्^(११-१२) अग्नेरन्त-
 स्तेषोऽसि कल्पेतां द्यावापृथिवी कल्पन्तामाप आषधीः
 कल्पन्तामग्नयः पृथङ्मम ज्यैष्ठ्याय सव्रता ॥ १ ॥

यैऽग्नयः समनसोऽन्तरा द्यावापृथिवी शैशिरावृत्^(१)
 अभिकल्पमाना इन्द्रमिव देवता अभिसंविशन्तु^(२)
 संयच्च प्रचेताश्चाग्नेः सोमस्य सूर्यस्य^(३) उग्रा च भीमा
 च पितृणां यमस्येन्द्रस्य^(४) ध्रुवा च पृथिवी देवस्य
 सवितुर्मरुतां वरुणस्य^(५) धर्त्री च धरित्री च मित्रा-
 वरुणयोर्मित्रस्य धातुः^(६) प्राची च प्रतीची च वसूनां
 रुद्राणां ॥ २ ॥

आदित्यानां^(७) ते तेऽधिपतयस्तेभ्यो नमस्ते नो
 मृडयन्तु ते यं द्विषो यश्च नो द्वेष्टि तं वो जम्भे
 दधामि^(८) सहस्रस्य प्रमा असि सहस्रस्य प्रतिमा
 असि सहस्रस्य विमा असि सहस्रस्योन्मा असि
 साहस्रोऽसि सहस्राय त्वा^(९-१०) इमा मे अग्न इष्टका
 धेनवः सन्वेका च शतं च सहस्रं चायुतं च ॥ ३ ॥

नियुतञ्च प्रयुतञ्चावुदञ्च न्यवुदञ्च समुद्रश्च मध्यं

चान्तश्च परार्धश्चेमा मे अग्न इष्टका धेनवः सन्तु षष्टिः
 सहस्रमयुतमक्षीयमाणा ऋतस्याः स्थतीवृधो घृतश्रुतो
 मधुश्चुत ऊर्जस्वती स्वधाविनीस्ता मे अग्न इष्टका
 धेनवः सन्तु विराजो नाम कामदुधा अमुचामुष्मि-
 ल्लोके^(१) ॥ ४ ॥

सब्रता । रुद्राणाम् । अयुतञ्च । पञ्चचत्वारिंशच्च ॥ ११ ॥

इति तैत्तिरीयसंहितायां चतुर्थकाण्डे चतुर्थप्रपाठके
 एकादशोऽनुवाकः ॥ ० ॥

दशमेऽनुवाके नक्षत्रेष्टका उक्ताः । अथैकादशे ऋतव्याख्या
 इष्टका उच्यन्ते । कल्पः, ‘मधुश्च माधवश्चेति द्वे ऋतव्ये समानतया
 देवते’ इति । पाठस्तु,—“मधुश्च माधवश्च वासन्तिकावृत्^(१-२)”
 इति । ‘मधुः’ चैत्रमासः, ‘माधवः’ वैशाखमासः, तावुभौ
 वसन्तसम्बन्धिनावृत्ववयवौ । यद्यप्येतौ द्वौ मन्त्रौ, तथापि सहपठित-
 त्वात् तथा देवतयेति शेषं सन्नदेव उच्चार्य्य द्वे इष्टके प्रथमचिता-
 वुपदध्यात् ।

कल्पः, ‘शुक्रश्च शुचिश्चेति द्वे ऋतव्ये समानतया देवते’ इति ।
 पाठस्तु,—“शुक्रश्च शुचिश्च यैश्चावृत्^(१-४)” इति । ‘शुक्रः’ (ज्येष्ठः),
 ‘शुचिः’ (आषाढः) । तावुभौ शीतसम्बन्धिनावृत्ववयवौ । एतेन
 सन्तरेण द्वितीयस्यां चितौ द्वे उपदध्यात् ।

कल्पः, 'नभश्च नभस्यश्चेति चतस्रश्चतव्या द्वे द्वे समानतया देवते' इति । पाठस्तु,—“नभश्च नभस्यश्च वार्षिकावृत्त^(५-१) इषश्चोर्जश्च शारदावृत्त^(७-८)” इति । ‘नभः’ आरण्यः, ‘नभस्यः’ भाद्रपदः, तावुभौ वर्षाणां सम्बन्धिनौ चतवयवौ । ‘इषः’ आश्वयुजः । ‘ऊर्जः’ कार्तिकः, तावुभौ शरत्सम्बन्धिनौ चतवयवौ । एतन्मन्त्रसाध्याश्चतस्र इष्टका मध्यमचितावुपदध्यात् ।

कल्पः, ‘सहश्च सहस्यश्चेति द्वे चतव्ये समानतया देवते’ इति । पाठस्तु,—“सहश्च सहस्यश्च हैमन्तिकावृत्त^(९-१०)” इति । ‘सहः’ मार्गशीर्षः, ‘सहस्यः’ पौषः, तावुभौ हेमन्तसम्बन्धिनौ चतवयवौ । एतन्मन्त्रसाध्या द्वे इष्टके चतुर्थ्यां चितावुपदध्यात् ।

कल्पः, ‘तपश्च तपस्यश्चेति द्वे चतव्ये समानतया देवते’ इति । पाठस्तु,—“तपश्च तपस्यश्च शैशिरावृत्त^(११-१२)” इति । ‘तपः’ माघः, ‘तपस्यः’ फाल्गुनः, एतावुभौ शिशिरसम्बन्धिनौ चतवयवौ । एतन्मन्त्रसाध्या द्वे इष्टके पञ्चम्यां चितावुपदध्यात् ।

अथ सर्वेष्वप्यनुषञ्जनीयं मन्त्रशेषमाह,—“अग्नेरन्तःक्षेपोऽसि कल्पेतां द्यावापृथिवी कल्पन्तामाप ओषधीः कल्पन्तामग्नयः पृथङ्मम ज्यैष्ठ्याय सव्रता येऽग्नयः समनसोऽन्तरा द्यावापृथिवी शैशिरावृत्त अभिकल्पमाना इन्द्रमिव देवा अभिसंविशन्तु^(०)” इति । हे चतुर्विधेषु, त्वं चीयमानस्य ‘अग्नेरन्तःक्षेपोऽसि’, यथा कुड्यास्यान्तर्दाढ्यार्थं काष्ठपाषाणादयः स्निह्यन्ते तद्वत् ‘मम’ (अग्निं चिन्वतो यजमानस्य) ‘ज्यैष्ठ्याय’ उत्कर्षार्थं इमे द्यावापृथिव्यौ ‘कल्पेतां’ (स्त्रोचितमुपकारं सम्पादयतां) । समानं ‘व्रतं’ (कर्म) येषां

ते 'सन्नताः', एकस्मिन् कर्मण्यवस्थिता आहवनीयाद्यग्नयोऽपि
 'वृथक्' 'कल्पन्तां' (स्वलोचितव्यापारं सम्पादयन्तु) । किञ्च
 'द्यावापृथिवी' 'अन्तरा' (द्यावापृथिव्योर्मध्ये) वर्त्तमानाः 'समनसः'
 (एकमनस्काः) 'येऽग्नयः', ते सर्वेऽपि शिशिरसम्बन्धिनौ ऋतवयवौ
 'अभिकल्पमानाः' (सर्वतः सम्पादयन्तः) एतत् कर्म 'अभिसंविशन्तु' ।
 'इन्द्रमिव देवाः',—यथा अन्ये सर्वे देवा इन्द्रमभितः सेवन्ते,
 तद्वत् । हे इष्टके, ईदृष्टुस्वरूपां त्वामुपदधातीति तात्पर्यार्थः ।
 यदा वसन्ताद्युत्तमन्तविशेषत्वेनायं पद्यते, तदानीं 'शैशिरावृत्त'
 शैशिरसमानौ वासन्तिकावृत्त इत्याद्यर्थौ व्याख्येयः ।

एतन्मन्त्रसाध्यमुपधानं विधत्ते,—“ऋतव्या उपदधात्यूतनां
 कृत्यै इन्द्रमुपदधाति तस्माद् इन्द्रमृतवः” (५।४।२अ०)
 इति । यस्मादिष्टकयोर्द्वन्द्वमुपधीयते, तस्मान्नासयोर्द्वयमृतुस्वरूपं
 भवति ।

मध्यमचितौ चतुष्टयोपधानं विधत्ते,—“अष्टतेव वा एषा
 यन्मध्यमा चितिरन्तरिक्षमिव वा एष इन्द्रमन्यासु चितीषूप-
 दधाति चतस्रो मध्ये धृत्यै” (५।४।२अ०) इति । यैषा
 मध्यमा चितिः, सेयं भूमिं न स्पृशति नापि दिवं, तस्माद्
 दयम् 'अष्टतेव' (आधाररहितेव) तिष्ठति, अत एवान्तरिच-
 समाना । तस्मात् 'अन्यासु' 'चितिषु' इन्द्रमात्रोपधानेऽप्यस्यां
 चितौ धारणार्थं 'चतस्रः' उपदध्यात् ।

अथ सर्वा ऋतव्याः सामान्येन प्रशंसति,—“अन्तःक्षेपणं वा
 एतास्मिन्नीनां यदृतव्या यदृतव्या उपदधाति चित्तीनां विधृत्यै”

(५।४।२अ०) इति । यथा कुड्यादेर्दृढधारणाय पाषाणाद्यन्तः-
स्नेषणं, तथा चित्तीनां दृढधारणाय 'ऋतव्याः' उपदध्यात् ।

एतासामृतव्यानामुपरि शैवालस्योपनिधानं विधत्ते,—“अव-
कामनूपदधात्येषा वा अग्नेर्योनिः । सद्योनिमेवाग्निं चिनुते”
(५।४।२अ०) इति । उदकजन्यां शैवालापरपर्यायां 'अवकाम्'
उपरि उपदध्यात् । आपो हि अग्नेः स्थानं, 'स' निलायत सोऽपः
प्राविशत् इति श्रुत्यन्तरात् । अवका च जलस्य कार्यत्वाज्जलव-
दग्नेर्योनिः । अतस्तदुपधानेन सद्योनिमेवाग्निं चितवान् भवति ।

प्रकारान्तरेणावकासहिता ऋतव्यास्तद्वेदनञ्च प्रशंसति,—
“उवाच ह विश्वामित्रोऽददित् स ब्रह्मणानं यस्यैता उपधीयन्ते
य उ चैना एवं वेदत्” (५।४।२अ०) इति । 'यस्य' (यजमानस्य)
अवकायुक्ता ऋतव्या 'उपधीयन्ते', योऽप्येता जानाति, 'स'
(उपधाता ज्ञाता च) 'ब्रह्मणा' (मुख्यया ब्राह्मणवृत्त्या) 'अन्नम्'
'आदत् इत्' (सर्वयाप्यन्नं भक्षयत्येव) इति 'विश्वामित्रः' 'स' 'ह'
अयम् 'उवाच' । तस्मादेताः सुत्या इत्यर्थः ।

कल्पः, 'अथ यो न प्रतितिष्ठेत् स क्रतुमारभमाण
एकचित्तिकमेव चिन्वीत संयच्च प्रचेताश्चेति पञ्च नानामन्त्रा
उत्तरवेद्यामुपदध्यात् इति । तच्च प्रथमेष्टकामन्त्रमाह,—“संयच्च
प्रचेताश्चाग्नेः सोमस्य सूर्यस्य^(१)” इति । अग्निः सोमसूर्याणां 'संयत्'
(संयमनकारणं) यदस्ति, 'प्रचेताः' (प्रकाशज्ञानहेतुः) च योऽस्ति,
हे इष्टके, तदुभयरूपा त्वमसि ।

अथ द्वितीयेष्टकामन्त्रमाह,—“उया च भीमा च प्रिहृणां

यमस्तेन्द्रस्य^(१)” इति । पित्रादीनां येषम् ‘उद्या’ (ताडनादिशक्तिः), या च ‘भीमा’ (भयङ्करी शक्तिः) तदुभयरूपा त्वमसि ।

अथ तृतीयेष्टकामन्त्रमाह,—“भ्रुवा च पृथिवी च देवस्य सवितुर्मरुतां वरुणस्य^(२)” इति । सवित्रादीनां या ‘भ्रुवा’ (स्थिरा शक्तिः), या च ‘पृथिवी’ (विस्तीर्णा शक्तिः) तदुभयरूपा त्वमसि ।

अथ चतुर्थेष्टकामन्त्रमाह,—“धर्वा च धरित्री च मित्रावरुणयोर्मित्रस्य धातुः^(३)” इति । मित्रावरुणादीनां या धारणशक्तिः, या च परप्रेरणारूपा धारयितृत्वशक्तिः, तदुभयरूपा त्वमसि ।

अथ पञ्चमेष्टकामन्त्रमाह,—“प्राची च प्रतीची च वसूनां रुद्राणाम् आदित्यानाम्^(४)” इति । वस्त्रादीनां प्राग्वर्त्तिनी या शक्तिः, या च प्रतीचीदिग्वर्त्तिनी, तयोर्हि दिशोः सर्वे प्राणिनः एतदाज्ञामनुसृत्यैव वर्त्तन्ते, हे इष्टके तथाविधशक्तिरूपा त्वमसि ।

अथ सर्वेध्वयनुषञ्जनोयं मन्त्रशेषमाह,—“ते तेऽधिपतयस्तेभ्यो नमस्ते नो मृडयन्तु ते यं दिक्को यश्च नो द्वेष्टि तं वो जम्भे दधामि^(५)” इति । ‘ते’ अग्निसेनामादयः तत्तन्मन्त्रोक्ता देवाः, हे इष्टके ‘ते’ (तव) अधिकं पालयितारः, तेभ्यो नम इत्यादिकं तु पञ्चचोड़ामन्त्रवङ्गाख्येयम् ।

ता एता इष्टकाः षष्ठचितौ विधातुमादौ षष्ठीं चितिं विधत्ते,—“संवत्सरो वा एतं प्रतिष्ठायै नुदते योऽग्निं चित्वा न प्रतिविडति पञ्च पूर्वाश्चितयो भवन्त्यथ षष्ठीं चितिं चिनुते

षड् वा चतवः संवत्सर चतुष्वेव संवत्सरे प्रतितिष्ठति” (५।४।२अ०) इति । यो यजमानः पूर्वाक्तप्रकारेण पञ्चचित्तिकमग्निं चित्वापि उत्तरक्रत्वनुष्ठानाय द्रव्यादिसम्पत्तिरूपां प्रतिष्ठां न प्राप्नोति, एतं यजमानं संवत्सराभिमानी देवः ‘प्रतिष्ठाये’ अप-
नुदति, तथा सति याः पूर्वाः पञ्च चितय आसन्, ताभिः प्रतिष्ठाया अलाभात् तदपेक्षया येयं चितिः षष्ठी, तां चिनुयात्, षट्सङ्ख्या बुद्धिस्था ‘चतवः’ तद्वारा ‘संवत्सरे’ ‘प्रतितिष्ठति’ ।

षष्ठीं चितिं विधाय तत्र संयच्छेत्यादिमन्त्रसाध्यमुपधानं विधत्ते,—“एता वा अधिपत्नीर्नामेष्टका यस्यैता उपधीयते-
ऽधिपतिरेव समानानां भवति” (५।४।२अ०) इति । अधिपति-
शब्दयुक्तैर्मन्त्रैरुपधेया इष्टका अधिपत्यः । तदुपधानेन स्वसमानानां पुरुषाणां स्वयमधिपतिर्भवति ।

उपधानकाले ध्यानविशेषं विधत्ते,—यं दिव्यात्तमुपदधद्
ध्यायेदेताभ्य एवैनं देवताभ्य आवृण्वति ताजगार्त्तिमार्च्छति” (५।
४।२अ०) इति । एतद्वाक्यं पञ्चचोडाब्राह्मणवज्राख्येयम् ।

कल्पः, ‘सहस्रस्य प्रमा असोति सहस्रेण हिरण्यशक्लैरूर्ध्व-
स्तिष्ठन्* प्रतिदिशमग्निं प्रोचति’ इति । पाठस्तु,—“सहस्रस्य प्रमा
असि सहस्रस्य प्रतिमा असि सहस्रस्य विमा असि सहस्रस्योन्मा
असि साहस्रोऽसि सहस्राय त्वा^(१-५)” इति । हे इष्टके, प्राच्यां
दिशि इष्टका ‘सहस्रस्य, प्रमातुल्या ‘असि’ । एवं दक्षिणस्यां

* ऊर्ध्वं तिष्ठन् इति पाठो भवितुं युक्तः ।

दिशि 'सहस्रस्य, प्रतिमातुल्या 'असि' । तथा पश्चिमायां दिशि 'सहस्रस्य, विमातुल्या 'असि' । तथोत्तरस्यां दिशि 'सहस्रस्य, उन्मातुल्या 'असि' । हे चित्वाग्ने, त्वं ऊर्द्धायां दिशि साहस्र-
सम्बन्धसि । अतः 'सहस्राय' (सहस्रसङ्ख्याकफलसिद्ध्यर्थं) त्वां
प्रोक्षामि ।

एतन्मन्त्रसाध्यं प्रेक्षणं विधत्ते,—“अङ्गिरसः सुवर्गं लोकं
यन्तो या यज्ञस्य निष्कृतिरासीत् तामृषिभ्यः प्रत्यौहन् तद्गिरण्य-
मभवद् यद्गिरण्यश्लैः प्रोक्षति यज्ञस्य निष्कृत्या अथो भेषज-
मेवासौ करोत्यथो रूपेणैवेन५ समर्धयत्यथो हिरण्यज्योतिषैव
सुवर्गं लोकमेति” (५।४।२अ०) इति । 'अङ्गिरसो' महर्षयः
कर्मानुष्ठापिनो यदा स्वर्गं गताः, तदानीं 'यज्ञस्य' यन्मूल्यं
स्वाधीनत्वकारणसाधनद्रव्यं, तदप्येभ्य ऋषिभ्यः प्रददुः । 'तत्' च
द्रव्यं 'हिरण्यमभवत्' ततो 'हिरण्यश्लैः' हस्तोद्धृतैः सह प्रोक्षणं
यत्, तन्मूल्यदानेन यज्ञनिष्कृत्यार्थं सम्पद्यते । अपि च वैकल्पपरि-
हाररूपं 'भेषजम्' अन्यर्थं सम्पादयति । अपि च हिरण्यसम्बन्धात्
'एनम्' अग्निं रूपसमृद्धं करोति । अत एवान्यत्रास्मात्, 'यथा
ह वै योषं सुवर्णं५ हिरण्यं पेशलं विभ्रती रूपाण्यास्ते' इति ।
अपि चायं यजमानो हिरण्यरूपेणैव ज्योतिषा मार्गं दृष्ट्वा
स्वर्गं प्राप्नोति ।

तस्मिन् प्रोक्षणे सहस्रस्य प्रमेत्यादिमन्त्रं विनियुज्जे, “साहस्र-
वता प्रोक्षति साहस्रः प्रजापतिः प्रजापतेरासौ” (५।४।२अ०)
इति । साहस्रोऽसौत्येवं साहस्रशब्दो यस्मिन् प्रोक्षणमन्त्रसङ्केऽस्ति

सोऽयं साहस्रवान् । प्रजापतिश्च सहस्रसङ्ख्याकजगदुत्पादकत्वात्
साहस्रः, अतोऽयं मन्त्रः प्रजापतिप्राप्तये भवति ।

कल्पः, 'इमा मे अग्न इष्टका धेनवः सन्वितीष्टका धेनू-
र्यजमानः कुरुते' इति । पाठस्तु, "इमा मे अग्न इष्टका धेनवः
सन्वेका च शतं च सहस्रं चायुतं च नियुतं च प्रयुतं चार्वुदं
च न्यवुदं च समुद्रश्च मधुं चान्तश्च परार्धश्चेमा मे अग्न इष्टका
धेनवः सन्तु षष्टिः सहस्रमयुतमचीयमाणा ऋतस्थाः स्यर्त्तावृधो
घृतश्रुतो मधुश्रुत ऊर्जस्वतीः स्वधाविनीस्ता मे अग्न इष्टका धेनवः
सन्तु विराजो नाम कामदुघा अमुचामुष्मिलोके^(१)" इति । हे
अग्ने, 'इमा' उपहिता 'इष्टकाः' 'मे' (मम) 'धेनवः' (धेनुवत्
प्रीतिहेतवः) 'सन्तु' । शतादयः परार्धान्ता दशोत्तराः सङ्ख्या-
विशेषा एकशतसहस्रादिसङ्ख्यासङ्ख्येययोः सत्योः मां प्रीणयन्तु ।
यदा ममैकया प्रीतिः तदा 'शतं' भूत्वेत्येवं सर्वत्र द्रष्टव्यं । उत्तर-
वाक्यसम्बन्धार्थम् 'इमा मे अग्न' इत्यादेः पुनर्वचनम् । हे
'इष्टकाः', षष्ट्यादिसङ्ख्यासङ्ख्येयाः सत्यः 'अचीयमाणाः' (चय-
रहिताः) 'ऋतस्थाः' (यज्ञवर्त्तिन्यस्थाः), 'ऋतावृधः' (यज्ञ-
वर्धयित्र्यः) भवत । 'घृतश्रुतः' (घृतचरणशीलाः), 'मधुश्रुतः'
(मधुररसचरणशीलाः), 'ऊर्जस्वतीः' (बलवत्यः), 'स्वधाविनीः'
(अन्नवत्यश्च) 'स्य' (भवत) । 'ता मे अग्न' इत्यादि वक्ष्यमाण-
वाक्यसम्बन्धार्थं । 'विराजः' (विविधराजमानाः), 'कामदुघाः'
(कामानां दोग्धः), 'अमुच' (सामान्येन स्वर्गमात्रे), 'अमुष्मिलोके'
(विशेषतः इन्द्रादिलोके) कामं धेनवः 'सन्तु' इत्यन्वयः ।

मन्त्रस्य तात्पर्यं दर्शयति,—“इमा मे अग्ने इष्टका धेनवः
सन्वित्याह धेनूरेवैनाः कुरुते ता एनं कामदुघा अमुचामुष्मिन्लोक
उपतिष्ठन्ते” (५।४।२३०) इति ।

अत्र विनियोगसंग्रहः,—

मधुश्च दादशर्त्तव्याः, अग्नेरित्यनुषज्यते ।
संयज्ञोग्रा ध्रुवा धर्त्री प्राची पञ्चेष्टका इमाः ॥
षष्ठां चितौ सर्वशेषः ते त इत्यादिको मतः ।
सहस्रं पञ्चभिर्मन्त्रैर्दिक्षु मध्ये च तां चितिं ॥
सहस्रस्वर्णशकलैः प्रोक्षे तत इमामिति ।
खामोधेनूः करोत्येतास्तयोर्विंशतिमन्त्रकाः ॥

अथ मोमांसा,—चतुर्थ्याध्यायस्य चतुर्थपादे (१३०) चिन्तितम् ।

नित्या षष्ठी चितिर्नो वा पञ्चापूर्वत्वतोऽग्निमः ।

अपवृत्तावप्रतिष्ठान्निमित्तीकृत्य नोऽग्निमः ॥

अग्नौ श्रूयते, ‘योऽग्निं चित्वा न प्रतितिष्ठति पञ्च पूर्वाश्चितयोः
भवन्त्यथ षष्ठीं चितिं चिनुते’ इति । लाङ्गलेन कृष्टभूम्यां याम-
मात्रे भूप्रदेशे नानाविधाभिरिष्टकाभिः पट्याकारेण स्थाण्डिलं
निष्पाद्यते सेयं चितिः । तादृश्यः पञ्च चितयः पूर्वाः क्रियन्ते ।
तत्र षष्ठी चितिः, तत्र षष्ठां पूरणो षष्ठोति व्युत्पत्तौ पूर्वाः पञ्च
चितयोऽपेक्ष्यन्ते, अन्यथा षट्सङ्ख्यापूरकत्वासम्भवात् । तस्मादेक-
ग्रयोगनियमादितरचितिवत् नित्येति चेत् । मैवं, अग्निं चित्वेति
पूर्वाभिरेव पञ्चभिश्चितिभिर्नित्यस्याग्निचयनस्य समाप्तौ सत्यां

पश्चात् यो न प्रतितिष्ठतीति, असौ षष्ठीं चितिं चिनुत इति कर्तृसमानाधिक्येन यच्छब्देन अप्रतिष्ठां निमित्तोक्त्य विधानात् षष्ठी नैमित्तिकी । ततः पञ्चचितिको नित्योऽग्निः, नैमित्तिक-स्वेकचितिक इति न प्रयोगैक्यं, पूरणप्रत्ययस्तु अभिधानापेक्षया उपपद्यते । पूर्वाः पञ्चचितयोऽभिहिताः, अभिधास्यमानानां* षष्ठीं चितिं चिनुत इति वचनव्यक्तिः ॥

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे चतुर्थप्रपाठके एकादशोऽनुवाकः ॥०॥

सुमि॒द्दि॒शामा॒शया॑ नः सुव॒र्विन्म॑धो॒रतो॑ माध॒वः
पात्व॒स्मान् । अ॒ग्निर्दे॒वो दु॒ष्टरो॑तु॒रदा॑भ्य इ॒दं क्ष॒चः
र॑क्षतु पात्व॒स्मान्^(१) । र॒थन्त॒रः सा॒मभिः॑ पात्व॒स्मान्
गा॒यत्री च्छन्द॑सां वि॒श्वरू॑पा । चि॒द्वन्नो॑ वि॒ष्टया॑ स्तोमो
अ॒ह्नाः समु॑द्रो वा॒त इ॒दमे॑जः पिप॒र्तु^(२) । उ॒ग्रा दि॒शा-
म॒भिभू॑तिर्वयो॒धाः शुचिः॑ शु॒क्रे अ॒ह॒न्यो ज॒सीना॑ । इन्द्रा-
धि॒पतिः॑ पि॒ष्टता॑दतो॒ नो म॒हि ॥ १ ॥

* अभिधास्यमानां इति पाठो भवितुं युक्तः ।

क्षत्रं विश्वतो धारयेदं^(१) । बृहत्सामं क्षत्रभृद्वृ-
ष्टिण्यं चिष्टुभौजः शुभितमुग्रवीरं । इन्द्र स्तोमेन
पञ्चदशेन मध्यमिदं वातेन सगरेण रक्ष^(२) । प्राचीं
दिशाः सहयशा यशस्वती विश्वे देवाः प्रावृषाह्वाः
सुवर्वती । इदं क्षत्रं दुष्टरमस्त्वोजोऽनाद्यष्टः सहस्रि-
यः सहस्वत्^(३) । वैरूपे सामन्निह तच्छकेम जगत्यैनं
विश्ववर्षेणयामः । विश्वे देवाः सप्तदशेन ॥ २ ॥

वचं इदं क्षत्रं सलिलवातमुग्रं^(४) । धर्चीं दिशं
क्षत्रमिदं दाधारोपस्थाशानां मिचवदस्त्वोजः । मिचा-
वरुणा शरदाह्वां चिकित्वा अस्मै राष्ट्राय महि शर्म
यच्छत^(५) वैराजे सामन्निधि मे मनीषानुष्टुभा सम्भृतं
वीर्यं सहः । इदं क्षत्रं मिचवदार्द्रदानु मिचावरुणा
रक्षतमाधिपत्यैः^(६) । सम्राट् दिशाः सहसाम्नी सह-
स्वत्युतुर्हेमन्तो विष्टया नः पिपर्तु । अवस्यवाताः ॥
॥ ३ ॥

बृहतीर्नु शक्नोरीरिमं यज्ञमवन्तु नो घृताचीः^(७)
सुवर्वती सुदुघा नः यशस्वती दिशं देव्यवतु नो
घृताची । त्वं गोपाः पुर एतोत पश्चाद् बृहस्पते
याम्यां युङ्धि वाचं^(८) । ऊर्द्धा दिशाः रन्तिराशौष-
धीनाः संवत्सरेण सविता नो अह्वा । रेवत् सामाति-

छन्दा उ छन्दोऽजातशत्रुः स्यान्ना नो अस्तु^(११) । स्तोम-
चयस्त्रिंशे भुवनस्य पत्नि विवस्वद्वाते अभि नः ॥
॥ ४ ॥

गृणाहि धृतवती सवितराधिपत्यैः पयस्वती रन्तिराशा
नो अस्तु^(१२) । अवा दिशां विष्णुपत्न्यधोरास्येशाना
सहसो या मनोता । बृहस्पतिर्मातरिश्वात वायुः
सन्धुवाना वाता अभि नो गृणन्तु^(१३) । विष्टम्भो दिवो
धरुणः पृथिव्या अस्येशाना जगतो विष्णुपत्नी । विश्व-
व्यचा इषयन्ती सुभूतिः शिवा नो अस्वदितिरुपस्ये^(१४) ।
वैश्वानरो न ऊत्या^(१५) पृष्टो दिवि^(१६) अनु नो ऽद्यानु-
मतिः^(१७) अन्विदनुमते त्वं^(१८) कया नश्चिच्च आ भवत्^(१९)

को अद्य युक्ते^(२०) ॥ ५ ॥

महि । सप्तदशेन । अवस्यवाता । अभि नः । अनु
नः । चतुर्दश च ॥ १२ ॥

इति तैत्तिरीयसंहितायां चतुर्थकाण्डे चतुर्थप्रपाठके
द्वादशोऽनुवाकः ॥०॥

रश्मिरसि । राज्ञसि । अयं पुरो हरिकेशः ।
अग्निर्मूर्ध्ना । इन्द्राग्निभ्यां । बृहस्पतिः । भूयस्कृदसि ।
अग्निना विश्वाषाट् । प्रजापतिर्मनसा । कृत्तिका ।
मधुश्च । समिद्दिशां । द्वादश ॥ १२ ॥

रुश्मिरसि (१ अ० १) । प्रति धेनुम् (४ अ० २) । अस्मि
स्तनयितुसन्निरसि (६ अ० २) । आदित्यानां (११ अ० ३) ।
सप्तचिंशत्* ॥ ३७ ॥

॥०॥ हरिः ओम् ॥०॥

॥०॥ समाप्तश्च चतुर्थप्रपाठकः ॥०॥

एकादशेऽनुवाके चतव्याद्या इष्टका उक्ताः, तावता चितयः
समाप्ताः । अथान्तिमे द्वादशे याज्यानुवाक्या उच्यन्ते । अथमेध-
प्रकरणे कल्पः पद्यते,—‘अग्नये गायत्रायेति दश हविषाः सर्व-
पृष्ठां निर्वपति समिद्दिशामाशया न इति यथालिङ्गं याज्यानु-
वाक्याः’ इति । तत्र ‘अग्नये गायत्राय चिष्टते रायन्तराय वासन्ता-
याष्टाकपालः’ इत्यस्य पुरोऽनुवाक्यामाह,—“समिद्दिशामाशया नः
सुवर्विन्मधोरतो माधवः पात्वस्मान् । अग्निर्देवो दुष्टरीतुरदाभ्य
इदं चचः रक्षतु पात्वस्मान्^(१)” इति । ‘दिशां’ मध्ये या दिक्
‘समित्’ (समिन्धनहेतुः) । तदेव कथम्? इति । तदुच्यते, ‘सुवर्वित्’
स्वर्गस्थमादित्यं विन्दते लभते इति सुवर्वित् । आदित्योदय-
स्थानत्वात् प्राच्या दिशः समिन्धनहेतुत्वं । तादृशी दिक् ‘नः’
(अस्मान्) ‘आशया’ ‘पातु’, (अस्माकं धनादिविषया या काचिद्
आशा वर्तते, तस्याः पूरणेन ‘नः’ [अस्मान्] रक्षतु) । मधुः
चैत्रमामः, ‘माधवः’ वैशाखमामः, तावुभावपि पूर्वदिग्बत्
समिन्धनहेतुः, तयोर्मासयोरदित्यप्रकाशस्यातितीक्ष्णत्वात् । तत्रापि

* प्रथमेऽनुवाके ३, द्वितीये ३, तृतीये ३, चतुर्थे ८, पञ्चमे २, षष्ठे
२, सप्तमे २, अष्टमे १, नवमे १, दशमे ३, एकादशे ४, एवं द्वादशे
५ इति सप्तचिंशत् ।

‘अतः’ (अस्मात्) ‘मधोः’ (चैवमांसात्) अधिकप्रकाशो यो ‘माधवः’ (वैशाखमासः), सः ‘अस्मान्’ सन्तापभयात् ‘पातु’ । दुःखेन स्तरीता (आच्छादयिता) ‘दुष्टरीता’, यो वैरी प्रावरणवस्त्रेणैव दुःखेन आच्छादयति, तस्यापि दुःखकारिणो वैरिणः ‘अदाभ्यः’ दम्भितुं हिंसितुमशक्यो यः ‘अग्निर्देवः’, सोऽयम् ‘इदं चक्रं’ (अस्मदीयमिदं बलं), अस्मांश्च ‘रक्षतु’ ।

तत्रैव याज्यामाह,—“रथन्तरं सामभिः पातस्मान् गायत्री च्छन्दसां विश्वरूपा । त्रिवृत्तो विष्टया स्तोमो अक्लाम् समुद्रो वात इदमोजः पिपर्तुं^(१)” इति । यत् ‘रथन्तरं’ साम, तदन्यैः ‘सामभिः’ सह ‘अस्मान्’ ‘पातु’ । ‘छन्दसां’ मध्ये ‘गायत्री’ ‘विश्वरूपा’ यवमध्यपिपीकामध्यादिभेदैर्वज्ररूपा, सा ‘अस्मान्’ रक्षतु । त्रिवृदाख्यो यः ‘स्तोमः’ ‘अक्लाम्’ एकाहादिसम्बन्धिन्या ‘विष्टया’ (विविधया स्थित्या) युक्तः, अहःसु विविधं प्रयुज्यत इत्यर्थः, तादृशः ‘अस्मान्’ ‘पातु’ । समुद्राख्यो यः ‘वातः’ अस्ति,—‘समुद्राय त्वा वाताय स्वाहा । समुद्रोऽसि नभस्वान्’ इत्यादावान्नातः, तादृशो वायुः ‘इदमोजः’ (अस्मदीयबलं) ‘पिपर्तु’ (पालयतु पूरयतु वा) ।

अथ ‘इन्द्राय त्रैष्टुभाय पञ्चदशाय वार्हताय यैष्ठायैकादश-कपालः’ इत्यस्य पुरोऽनुवाक्यामाह,—“उग्रा दिशामभिभूतिर्वयोधाः शुचिः शुक्रो अहन्योजसीना । इन्द्राधिपतिः पिष्टतादतो नो महि चक्रं विश्वतो धारयेदम्^(२)” इति । ‘दिशां’ मध्ये घेयं ‘उग्रा’ (दक्षिणा दिक्), उग्रत्वे हेतुः,—‘अभिभूतिः’, पापानामभि-भवहेतुत्वादुग्रत्वं । सा ‘वयोधाः’ (वय आयुष्यं, तस्मिन्नतोते सति

मृतान् पुरुषान् यमलोके दधाति स्थापयतीति वचोधाः) ।
 वयसोऽन्ते दधातीति मध्यमपदलोपो द्रष्टव्यः । 'शुचिः' आषाढ-
 मासः, 'शुकः' ज्यैष्ठः, तयोः सप्तभिनि दिवसे यदौष्यमस्ति,
 ततोऽपि 'शुचिः' 'आजसीना' (अतिशयेनौष्यरूपौजोयुक्तः) ।
 हे 'इन्द्र' (परमैश्वर्ययुक्त), त्वम् 'अधिपतिः' (तस्या उद्याया दिशः,
 तयोरत्युष्णयोश्च स्वामी । तादृशस्त्वं 'अतः' (उभयस्मात्) 'नः'
 (अस्मान्) 'पिपृतात्' (पालय) । किञ्च 'विश्वतः' 'महि' (सर्व-
 स्मात् महत्) 'इदं' 'चक्ष' (बलं) 'धारय' (सम्पादय) ।

तत्रैव याज्यामाह,—“बृहत् साम चक्षभृद्वृद्धवृष्णिं चिष्टु-
 भौजः शुभितमुग्रवीरं । इन्द्र स्तोमेत पञ्चदशेन मध्यमिदं
 वातेन सगरेण रक्ष^(४)” इति । बृहदाख्यं यत् 'साम', तत् 'चिष्टुभा'
 इन्द्रसा सह, पिपर्वित्यनुवर्तते, अस्मान् पालयत्वित्यर्थः । कीदृशं
 साम?—'चक्षभृत्' (बलस्य धारयितृ), 'वृद्धवृष्णिं' (उत्थितपुंस्कं),
 'भौजः' (बलप्रदं), 'शुभितं' (शोभमानं), 'उग्रवीरं' (तीव्रपुत्र-
 प्रदं) । हे 'इन्द्र', पञ्चदशाख्येन 'स्तोमेन' सगराख्येन 'वातेन'
 सहितः सन् 'इदं' 'मध्यं' 'रक्ष' (अतोतानागतयोर्मध्ये स्थितं
 इदमस्मदीयं शरीरं पालय) ।

अथ 'विश्वेभ्यो देवेभ्यो जागतेभ्यः सप्तदशेभ्यो वैरूपेभ्यो
 वार्षिकेभ्यो द्वादशकपालः' इत्यस्य पुरोऽनुवाक्यामाह,—“प्राची
 दिशाः सहयशा यशस्वती विश्वे देवाः प्रावृषाक्ताः सुवर्वती । इदं
 चक्षं दुष्टरमस्त्रोजोऽनाष्टष्टः सहस्त्रियः सहस्त्र^(५)” इति । अत्र
 प्रशब्दः प्रतिशब्दार्थं वर्तते । तथा सति 'दिशां' मध्ये या 'प्राची'

पश्चिमा दिगित्यर्थः, सा च 'सह्यशाः' (अस्मासु सम्पाद्यमानेन यशसा सहिता), स्वयमपि 'यशस्वती,' सा च 'सुवर्वती' (स्वर्ग-निवासिनी) सूर्येणास्ममयकालभाविना युक्ता; तथाविधा दिक् अस्मान् पालति शेषः । तथा 'विश्वे देवाः' 'प्रावृषा' (वर्षर्तुना) तदोद्यानाम् 'अङ्गां' समूहेन सहिता अस्मान् पालयत्विति शेषः । 'इदं चक्रं' (अस्मत्परिपालकं राजशरीरं) केनाप्यन्येन वैरिणा तरितुं लङ्घयितुमशक्यम् 'अस्तु' । 'ओजो' (मदीयं बलं) 'अना-ष्टु' (केनाप्यतिरिक्तम्) अस्तु । तथा 'सहस्रियं' (सहस्रसङ्ख्या-योग्यं) 'सहस्रत्' (प्रबलं धाम) अस्तु ।

तत्रैव याज्यामाह,—“वैरूपे सामन्निह तच्छकेम जगत्त्र्येन विच्छावेशयामः । विश्वे देवाः सप्तदशेन वर्च इदं चक्रं सलिला-वातमुग्रम्^(६)” इति । वैरूपाख्यं यत् सामान्ति, तस्मिन्नाश्रिता वयम् 'इह' (कर्मणि) यत् फलमपेक्षितं, 'तत्' 'शकेम' (सम्पादयितुं शक्ताः स्मः) । तथा जगत्याख्यया कन्दोदेवतया अनुगृहीता वयं 'एनं' (यजमानं) 'विष्णु' (प्रजासु) 'आवेशयामः' (प्रजानां स्वामिनं कुर्म इत्यर्थः) । हे 'विश्वे देवाः' सप्तदशाख्येन स्तोमेन युष्माभिश्च अनुगृहीतं 'इदं चक्रम्' (अस्मत्पालकं राजशरीरं) 'वर्चः' (तेजोयुक्तं) सलिलाख्येन वायुविशेषेणानुगृहीतं,—‘सलिलाय त्वा वाताय त्वा’ इति । 'उग्रं' (वैरितिरिक्कारक्षमम्) अस्तु ।

अथ 'मित्रावरुणाभ्यामनुष्टुभाभ्यामेकविंश्यां वैराजाभ्यां शरदाभ्यां पयस्या' इत्यस्य पुरोऽनुवाक्यामाह,—“धर्चीं दिशां चक्र-मिदं दाधारोपस्थाशानां मित्रवदस्त्रेजः । मित्रावरुणा शरदाङ्गां

चिकित्वा अस्मै राशाय महि शर्म यच्छतम्^(७)” इति । ‘दिशां’ मध्ये ‘धर्चो’ (अस्माकं धारयित्री), इयमुदीची ‘इदं चचम्’ (अस्मात्पालकं चत्रियशरीरं) ‘दाधार’ (पोषयामास) । कीदृशी?— ‘आशानाम्’ उपस्थेया (अस्माकं धनादिविषयाणामाशानां सिध्यर्थं सेव्या), यस्या दिशः प्रसादादस्मदीयम् ‘आजो’ (बलं) ‘मित्रवद्’ ‘अस्तु’ (वज्रभिर्मित्रैरुपेतमस्तु) । हे ‘मित्रावरुणा’ ‘शरदा’ (शरन्नामकेन) चतुर्ना तदीयानाम् ‘अक्तां’ ‘चिकित्वा’ (ज्ञातारौ) युवां ‘अस्मै’ (इदानीं वर्तमानाय) ‘राशाय’ ‘महि’ ‘शर्म’ ‘यच्छतं’ (महत् सुखं सम्पादयतम्) ।

तत्रैव याज्यामाह,—“वैराजे सामन्त्रधि मे मनोषानुष्टुभा सम्भृतं वीर्यं सहः । इदं चचं मित्रवदार्द्रदानु मित्रावरुणा रक्षतमाधिपत्यैः^(८)” इति । वैराजाख्यं यत् सामास्ति, तस्मिन् ‘मे’ (मदीया) ‘मनोषा’ (बुद्धिः) आश्रिता तथाऽस्त्विति शेषः । तथा ‘वीर्यम्’ (अस्मदीयं शरीरव्यवहारसामर्थ्यं), ‘सहः’ (वैरितिरस्कारकं बलं) च ‘अनुष्टुभा’ (छन्दोदेवतया) ‘सम्भृतं’ (सम्पादितम्) अस्तु । ‘मित्रावरुणा’ (हे मित्रावरुणौ), ‘इदं चचं’ (राजशरीरं) ‘मित्रवत्’ (मित्रैर्वज्रभिरुपेतं), ‘आर्द्रदानु’ (आर्द्रस्य जलसम्पूर्णस्य चेत्रादेर्धातुः*) यथा भवति, तथा युवां ‘आधिपत्यैः’ ‘रक्षतं’ (आधिपत्यान् विदित्वा पालयतम्) ।

अथ ‘बृहस्पतये पाङ्गाय त्रिणवाय शाक्तराय हैमन्तिकाय

* ‘दाढ’ इति पाठः समीचीन इव प्रतिभाति ।

चहः' इत्यस्य पुरोऽनुवाक्यामाह,—“सम्राट् दिशाः सहस्राङ्गी सह-
स्वत्युर्हेमन्तो विष्टया नः पिपर्तु । अवस्युवाता बृहतीर्नु शकरीरिमं
यज्ञमवन्तु नो घृताची^(९)” इति । ‘दिशां’ मध्ये (सम्ययाजते इति)
‘सम्राट्’ ‘ऊर्ध्वा दिक्’, सा च ‘सहस्राङ्गी’ (सामभिः सहिता), ‘सह-
स्वती’ (बलवती), ‘नः’ (अस्मान्) ‘पिपर्तु’ (पालयतु) । तथा हेमन्ताख्य
‘चतुः’ ‘विष्टया’ (विशिष्टया स्थित्या) ‘नः पिपर्तु’ । ‘अवस्युवाताः’
(अवस्यवो रक्षयितारो ‘वाताः’ वायवः यासां बृहतीनामृचां, ताः
अवस्युवाताः), ‘बृहतीः’ (बृहत्याख्यच्छन्दोयुक्ताः), ‘शकरीः’ ‘नु’
(शाकरसाम्नो योनिभूता चचः अपि), ‘घृताचीः’ (घृताज्जतियुक्ताः)
सत्यः ‘नः’ (अस्मदीयं) ‘दूमं’ ‘यज्ञमवन्तु’ ।

तत्रैव याज्यामाह,—“सुवर्वती सुदुघा नः पयस्वती दिशां देव्यवतु
नो घृताची । त्वं गोपाः पुर एतोत पश्चाद् बृहस्यते याम्यां
युङ्धि वाचम्^(१०)” इति । ‘दिशां’ स्वामिभूता देवी* ‘सुवर्वती’
(स्वर्गयुक्ता स्वर्गप्रदेत्यर्थः), ‘नः’ (अस्मान्) प्रति ‘सुदुघा’ (काम-
धेनुवत् सुष्ठु दोहनशीला), अत एव ‘पयस्वती’ (क्षीरादिरसद्रव्य-
पूर्णा), विशेषतः ‘घृताची’ (घृतं प्राप्नुवती), हे ‘बृहस्यते’, ‘त्वं’ ‘पुर’
‘एता’ (पुरतो गन्ता सन्) ‘गोपाः’ (रक्षकः); ‘उत’ (अपि च)
‘पश्चात्’ (पृष्ठतः) अपि रक्षकः, तादृशस्त्वं ‘याम्यां’ (यममयीं) ‘वाचं’
‘युङ्धि’ (योजय), एवमेव वर्त्तस्व आदिशेत्यर्थः ।

अथ ‘सवित्रे अतिच्छन्दसाय त्रयस्त्रिंशाय रैवताय शैशिराय
द्वादशकपालः’ इत्यस्य पुरोऽनुवाक्यामाह,—“ऊर्ध्वा दिशाः रन्ति-

* ‘देवीः’ इति सर्व्वत्र पाठो न सम्यक् ।

राशौषधीनां संवत्सरेण सविता नो अङ्गां । रेवत् सामातिच्छन्दा
उ च्छन्दोऽजातशत्रुः सोना नो अस्तु^(११)” इति । ‘दिशां’ मध्ये
येयम् ‘जङ्घां’ दिक्, सा ‘रन्तिः’ (प्रीतिहेतुः), सा च ‘ओषधीनां’
वृष्टिद्वारा सम्पादिकेति शेषः । तादृशी ‘नः’ (अस्मान्) प्रति ‘सोना’
(सुखदा) ‘अस्तु’ । तथा ‘अङ्गां’ समूहरूपेण ‘संवत्सरेण’ सह ‘सविता’
(सुखप्रदः) ‘अस्तु’ । तथा ‘रेवत्’ (रैवताख्यं) यत् ‘साम’ ‘अति-
च्छन्दा उ’ (अतिच्छन्दोयुक्ता ऋगपि), तथा तस्यामृचि वर्त्तमान-
च्छन्दश्चेत्येष समूहः ‘अजातशत्रुः’ ‘अस्तु’,—अस्मादीयः शत्रुर्यथा
नोत्पद्यते तथा करोत्वित्यर्थः ।

तत्रैव याज्यामाह,—“सोमत्रयस्त्रिंशे भुवनस्य पत्नी विवस्वदाते
अभि नो गृणाहि । धृतवती सवितराधिपत्यैः पयस्वती रन्तिराशा
नो अस्तु^(११)” इति । हे ‘सोमत्रयस्त्रिंशे’ (त्रयस्त्रिंशाख्यः सोमो यस्या
जङ्घादिशः सा सोमत्रयस्त्रिंशा तत्सम्बन्धनमिदम्), ‘भुवनस्य
पत्नी’ (भूतजातस्य पत्नी पालयित्री),* हे ‘विवस्वदाते’ (विवस्वन्नामको
वातो वायुर्यस्याः सा विवस्वदाता, तत्सम्बन्धनमिदं), ‘विवस्वते
त्वा वाता खाहा’ इत्यन्यत्रान्नातं । तथाविधा ‘नः’ ‘अभि’
‘गृणाहि’ (अस्मान् प्रति हितमुपदिश) । हे ‘सवितः’, द्रव्यम्
‘आशा’ (दिक्) ‘नः’ (अस्मान्) प्रति ‘धृतवती’ (वज्रलघृतसम्पादिका),
‘अधिपत्यैः’ (अधिकपालनशक्तिभिः) योजयित्री, ‘पयस्वती’ (क्षीर-
सम्पादिका), ‘रन्तिः’ (प्रीतिहेतुः) ‘अस्तु’ ।

* अत्र, ‘भुवनस्य पत्नी, भूतजातस्य पत्नी पालयित्री, तत्सम्बन्धन-
मिदम्’ इति पाठो भवितुं युक्तः ।

अथ 'अदित्यै विष्णुपत्न्यै चरुः' इत्यस्य पुरोऽनुवाक्यामाह,—
 "ध्रुवा दिशां विष्णुपत्न्यधोरास्त्रेशाना सहसो या मनोता । बृहस्पति-
 मातरिश्चोत वायुः सन्धुवाना वाता अभि नो गृणन्तु^(११)" इति ।
 'दिशां' मध्ये या 'ध्रुवा' (स्थिरा, सूर्यगतिसापेक्षप्राच्यादिविभागरहिता
 समारूपा) दिक्, यश्च 'बृहस्पतिः' यश्च मातरिश्वाख्यो मुख्यवायुः,
 ये च अन्ये 'सन्धुवानाः' (सम्यक् तत्र तत्र कल्पयन्तः) 'वाताः' ते सर्वेऽपि
 'नः' 'अभि' 'गृणन्तु' (अस्मान् प्रति हितमुपदिशन्तु) । कीदृशी ध्रुवा ?
 'विष्णुपत्नी' (विष्णुः पतिः पालको यस्याः सा 'विष्णुपत्नी'), 'अधोरा'
 (शान्तरूपा), 'अस्य' 'सहसः' (सर्वस्य बलस्य) 'ईशाना' (नियामिका) ।
 'मनोता' (मनसि ऊता पूजितेत्यर्थः) ।

तत्रैव याज्यामाह,—"विष्टम्भो दिवो धरुणः पृथिव्या अस्त्रेशाना
 जगतो विष्णुपत्नी । विश्वव्यचा इषयन्ती सुभ्रतिः शिवा नो अस्त्र-
 दितिरुपस्थे^(१२)" । 'अदितिः' (अखण्डनीया) दिक्सामान्यरूपा
 देवता 'उपस्थे' (स्वात्सङ्गे) स्थितान् 'नः' (अस्मान्) प्रति 'शिवा'
 (शान्ता) 'अस्तु',—सुखकरी भवतु । कीदृशी अदितिः ? 'दिवो' 'विष्टम्भः'
 (द्युलोकस्याधारभूता), 'पृथिव्या' 'धरुणः' (भूमेर्धारयत्री), 'अस्य'
 'जगतः' 'ईशाना' (सर्वस्य जगतः स्वामिभूता), (विष्णुः पतिः पालको
 यस्याः सा) 'विष्णुपत्नी', 'विश्वव्यचा' (जगद्व्यापिनी), 'इषयन्ती'
 (इषमन्नं कुर्वती), 'सुभ्रतिः' (शोभनैश्वर्योपेता) ।

अथ 'अग्नये वैश्वानराय द्वादशकपालः' इत्यस्य याज्यानुवाक्ययोः
 प्रतीके दर्शयति,—"वैश्वानरो न ऊत्या पृष्टो दिवि^(१५-१६)" इति ।
 'वैश्वानरो न ऊत्या' इति पुरोऽनुवाक्या । 'पृष्टो दिवि' इति याज्या ।

एतच्चोभयं प्रथमकाण्डस्य पञ्चमप्रपाठकस्यान्यानुवाके व्याख्यातम् ।

अथ 'अनुमत्यै चरः' इत्यस्य याज्यानुवाक्ययोः प्रतीके दर्शयति,—
“अनु नोऽद्यानुमतिरन्विदनुमते त्वं(१०-१८)” इति । 'अनु नोऽद्यानुमतिः'
इति पुरोऽनुवाक्या, 'अन्विदनुमते त्वम्' इति याज्या । एतच्चोभयम्
“इदं वामास्ये हविः” (३।३।११) इत्यस्मिन्ननुवाके व्याख्यातम् ।

अथ 'काय एककपाल.' इत्यस्य याज्यानुवाक्ययोः प्रतीके दर्श-
यति,—“कया नश्चिच आभुत् को अद्य युक्ते(१८-२०)” इति । 'कया
नश्चिच आभुवत्' इति पुरोऽनुवाक्या, 'को अद्य युक्ते' इति याज्या ।
एतच्चोभयम्,—“इन्द्राग्नी रोचना” (४।२।११) इत्यस्मिन्ननुवाके
व्याख्यातम् ।

अत्र विनियोगसंग्रहः,—

अथाश्वमेधे या लिष्टिर्हविर्भिर्दशभिर्युता ।

विधीयतेऽग्नये गायेत्यनुवाकेन (७।५।१४अ०) तत्र च ॥

दे दे याज्यानुवाक्ये स्तामित्यूचो विंशतिस्त्रिह ॥

वेदार्थस्य प्रकाशने तमो हार्दं विनाशयन् ।

पुमर्थांश्चतुरो देवादिद्यातीर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे चतुर्थप्रपाठके द्वादशोऽनुवाकः ॥०॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्क-
भूपालसाम्राज्यधुरन्धरेण सायनाचार्येण विरचिते माधवीये वेदार्थ-
प्रकाशनामकतैत्तिरीययजुःसंहिताभाष्ये चतुर्थकाण्डे चतुर्थप्रपाठकः
सम्पूर्णः ॥०॥ ॥०॥ ॐ तत्सत् ॥०॥

॥०॥ श्रीगणेशाय नमः ॥०॥

अथ तैत्तिरीयसंहिताभाष्ये

चतुर्थकाण्डे पञ्चमप्रपाठके

प्रथमोऽनुवाकः ।

नमस्ते रुद्र मन्यव उतो त इषवे नमः । नमस्ते
अस्तु धन्वने बाहुभ्यामुत ते नमः^(१) । या त इषुः शिव-
तमा शिवं बभूव ते धनुः । शिवा शरव्या या तव तया
नो रुद्र मृडय^(२) । या ते रुद्र शिवा तनूरघोरापाप-
काशिनी । तया नस्तनुवा शंतमया गिरिशंताभि
चाकशीहि^(३) । यामिषुं गिरिशंत हस्ते ॥ १ ॥

विभर्ष्यस्तवे । शिवां गिरिच तां कुरु मा हिंसी
पुरुषं जगत्^(४) । शिवेन वचसा त्वा गिरिशाच्छा
वदामसि । यथा नः सर्वमिज्जगदयक्ष्मः सुमना
असत्^(५) । अथैवोचदधिवक्ता प्रथमो दैव्यो भिषक् ।
अहींश्च सर्वान् जम्भयन्त्सर्वांश्च यातुधान्यः^(६) । असौ
यस्त्वाघो अरुण उत बभुः सुमङ्गलः । ये चेमा रुद्रा
अभितौ दिक्षु ॥ २ ॥

अ॒ताः स॒हस्र॑शोऽवै॒षां हे॒ड ई॒महे^(७) । अ॒सौ यो-
 ऽव॒सर्प॑ति॒ नील॑ग्री॒वो विलो॑हितः । उ॒तैनं॑ गो॒पा अ॒ह-
 श॒न्नद॑शनुद॒हार्यः॑ उ॒तैनं॑ वि॒श्वो भू॒तानि॑ सः दृ॒ष्टो मृ॒ड-
 या॒ति नः^(८) । नमो॑ अस्तु॒ नील॑ग्री॒वाय स॒हस्रा॑क्षाय॒ मी-
 दु॒षे । अथो॑ ये अस्य॒ सत्वा॑नोऽहं॒ तेभ्यो॑ऽकर॒न्नमः^(९) ।
 प्र मु॒ञ्च ध॒न्वन्स्त्वमु॒भयो॑रानि॒योज्यां॑ । याश्च॑ ते ह॒स्त
 इ॒षवः॑ ॥ ३ ॥

परा॒ ता भ॑गवो वप^(१०) । अ॒वत॑त्य॒ धनु॑स्त्व॒ सह-
 स्त्रा॒श्च शतै॑षुधे । नि॒शीय॑ श॒ल्यानां॑ मु॒खा शि॒वो नः॑ सु॒मना॑
 भव^(११) । विज्यं॑ धनुः॒ कपर्दि॑नो वि॒श्वो वा॒णवा॑
 उ॒त । अने॑शन्न॒स्येष॑व आ॒भुर॑स्य नि॒षङ्ग॑धिः^(१२) । या ते
 हे॒तिर्मी॑दुष्ट॒म ह॒स्ते बभू॑व ते॒ धनुः॑ । तया॒स्मान् वि॒श्व-
 त॒त्त्वम॑य॒क्ष्मया॑ परि॒भुज॑^(१३) । नम॑स्ते अ॒त्वायु॑धाया-
 ना॒तता॑य धृ॒ष्णवे॑ । उ॒भाभ्या॑म्, उ॒त ते॒ नमो॑ बा॒हुभ्यां॑
 तव॑ ध॒न्वने॑^(१४) । परि॑ ते॒ धन्व॑नो हे॒तिर॑स्मान् वृ॒णक्तु॑
 वि॒श्वतः॑ । अथो॑ य इ॒षुधि॑स्त॒वारे॑ अ॒स्मन्नि धे॑हि तम्^(१५)
 ॥ ४ ॥

ह॒स्ते । दि॒क्षु । इ॒षवः॑ । उ॒भाभ्यां॑ । द्वावि॑शतिश्च ॥ १ ॥
 इति॑ तैत्तिरीयसंहितायां चतुर्थकाण्डे पञ्चमप्रपाठके
 प्रथमोऽनुवाकः ॥ ० ॥

श्रीगणेशाय नमः ।



यस्य निश्चितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥१॥

इष्टकाचितयः सर्वास्तुर्थे हि समापिताः ।

रुद्राध्याये पञ्चमे तु चित्यग्नौ होम उच्यते ॥२॥

कर्मप्रकरणे पाठात् कर्माङ्गलमपीयते ।

ज्ञानहेतुलमप्यस्य तथोपनिषदीरितम् ॥३॥

किं जप्येनामृतत्वं नो ब्रूहीत्युक्ते मुनिर्जगौ ।

शतरुद्रीयकेणेति जाबाला आमनन्ति तत् ॥४॥

स्रुत्यागमपुराणेषु रुद्राध्यायप्रशंसनम् ।

वक्त्रसि तदिस्तरेण रुद्रकल्पेऽभिधास्यते ॥५॥

इह कर्माङ्गता यादृग्वर्णिता ब्राह्मणेन ताम् ।

बोद्धुं शब्दार्थमाचस्य विवृतिः क्रियते स्फुटा ॥६॥

कल्पः,—‘शतरुद्रीयं जुहोति, जर्त्तिलयवाग्वा गवीधुकयवाग्वा जुहुयात् । जर्त्तिलैर्गवीधुकसक्तुभिर्वा कुशयवसर्पिषा अजाक्षीरेण मृगीक्षीरेण वार्कपर्णेनोदङ्तिष्ठन्, उत्तरस्य पक्षस्य उत्तरापरस्याऽऽसक्त्या विकर्षां स्वयमाह्वयामनु परिचारं वा नमस्ते रुद्रमन्यव इत्येतान् अनुवाकाऽस्तेधा विभज्य, अपि वा प्रथमादुपक्रम्य, नमस्तत्तभ्य इति जानुदन्ने धारयमाणः, रथकारेभ्यः अव इत्युपक्रम्य, नमः स्वायुधाय चेति नाभिदन्ने शेषेण प्रागवसानेभ्य आस्यदन्ने ऊत्वा, सहस्राणि सहस्रान्

इति दशावदाना ऊवाऽन्वारोहां जुहोति, नमो रुद्रेभ्यो यो
 पृथिव्यामिति जानुदघ्ने धारयमाणः, नमो रुद्रेभ्यो येऽन्तरिक्ष इति
 नाभिदघ्ने, नमो रुद्रेभ्यो ये दिवीत्यास्यदघ्ने ऊवा, एतानेव यजमानं
 वाचयित्वैतानेव विपरीतान् प्रत्यवरोहान् ऊवा, सञ्चरे पशूनामर्क-
 पर्णमुदस्यति यं दिव्यात् तस्य सञ्चरः इति । तत्र प्रथमानुवाके
 प्रथमामृचमाह,—“नमस्ते रुद्र मन्यवे उत्तो ते द्रषवे नमः । नमस्ते
 अस्तु धन्वे बाहुभ्यामुत ते नमः^(१)” इति । हे ‘रुद्र’, त्वदीयो यो
 ‘मन्युः’ (कोपः) तस्मै ‘नमः’ ‘अस्तु’, स मन्युरस्मदैरिष्वेव प्रसरतु न
 तस्मासु । ‘उत्तो’ (अपि च) ‘ते’ ‘द्रषवे’ ‘नमः’ (त्वदीयाय वाणाय
 नमः) ‘अस्तु’, तथा ‘ते’ ‘धन्वे’ (त्वदीयाय धनुषे) ‘नमः’ ‘अस्तु’, ‘उत’
 (अपि च) ‘ते’ ‘बाहुभ्यां’ (त्वदीयाभ्यां धनुर्वाणोपेताभ्यां हस्ताभ्यां)
 ‘नमः’ अस्तु । एतत्सर्वं वैरिष्वेव प्रवर्त्ततां न तु मयीत्यभिप्रायः ।

द्वितीयामृचमाह,—“या त इषुः शिवतमा शिवं बभूव ते धनुः । शिवा
 शरव्या या तव तथा नो रुद्र मृडय^(२)” इति । हे ‘रुद्र’, ‘ते’ (त्वदीया)
 ‘या’ इयम् ‘इषुः’ ‘शिवतमा’ (शान्ततमा) ‘बभूवः’, तथा त्वदीयं यत्
 ‘धनुः’ शान्ततमं बभूव, ‘या’ च ‘शरव्या’ ‘तव’ (इषुधिः) ‘तथा’ शान्तया
 दृष्ट्वा तेन च शान्तेन बाणेन, शान्तेन धनुषा, तथा शान्तया शरव्यया
 ‘नः’ (अस्मान्) ‘मृडय’ (सुखय) भक्तेषु प्रवृत्त्यभावस्तेषां शान्तत्वम् ।

अथ तृतीयामृचमाह,—“या ते रुद्र शिवा तनूरघोराऽपापका-
 शिनी । तथा नस्तनुवा शंतमया गिरिशंताभि चाकशीहि^(३)” इति ।
 हे हि रुद्रस्य तनू, तथा चोपरिष्ठादान्नायते, ‘रुद्रो वा एष
 सदग्निस्तस्मै ते तनुवौ घोरान्या शिवान्या’ इति । हिंसिका घोरा ।

अनुग्राहिका शिवा । हे 'रुद्र', 'ते' (तव) 'या' 'तनूः' 'शिवा'
(अस्मासु अनुग्रहकारिणी), अत एवाहिंसिका भवति । अघोरत्वमेव
स्पष्टीक्रियते,—'अपापकाशिनी' (पापं हिंसारूपमनिष्टं काशयतीति
पापकाशिनी, तादृशी न भवतीत्यपापकाशिनी) । (गिरौ कैलासे
स्थित्वा नित्यं प्राणिभ्यो यः शं सुखं तनोति, तत्सम्बोधनं)
हे 'गिरिशंत' । तथाविध हे रुद्र, 'शंतमया' (अतिशयेन
सुखकारिणा) 'तया' 'तनुवा' 'अभि चाकशीहि' (मामभिलक्ष्य
प्रकाशं कुरु) । तादृशीं त्वदीयां तनू प्रकाशयन् मां सुखिनं
कुर्वित्यर्थः ।

अथ चतुर्थोऽमाह,—“यामिषुं गिरिशंत हस्ते विभर्ष्यस्त्वे । शिवां
गिरिञ्च तां कुरु मा हिंसीः पुरुषं जगत्^(४)” इति । हे 'गिरिशंत',
'याम्' 'इषुं' (वाणं) 'अस्त्वे' (वैरिषु प्रचेष्टुं) 'हस्ते' 'विभर्षिः', (गिरिं
कैलासं त्रायते पालयति इति 'गिरिञ्च', तत्सम्बोधनं) तथाविध हे
रुद्र, 'तां' 'हस्ते' धृताम् 'इषुं' 'शिवां' अस्मासु (शान्तां) 'कुरु' ।
'पुरुषम्' (अस्मदीयं मनुष्यं), 'जगत्' मनुष्यव्यतिरिक्तमपि (जगत् जङ्गमं)
गवादिकं 'मा हिंसीः' ।

अथ पञ्चमीमाह,—“शिवेन वचसा त्वा गिरिशाच्छा वदामसि ।
यथा नः सर्वमिज्जगदयच्छा सुमना असत्^(५)” इति । (गिरौ
कैलासे श्रुते तिष्ठतीति गिरिशः) हे 'गिरिश', त्वाम् 'अच्छ'
(प्राप्तुं) 'शिवेन' (मङ्गलेन) स्तुतिरूपेण 'वचसा' 'वदामसि' (वचं
प्रार्थयामहे),—'यथा' (येन प्रकारेण) 'नः' (अस्मदीयं), 'सर्वमित्'
'जगत्' (यथा सर्वमपि मनुष्यपश्यादिकं जङ्गमजातं) 'अयच्छाम्'

(‘अरोगं’) ‘सुमना’ ‘असत्’ (अभवत्),—सौमनस्योपेतं यथा भवति, तथा कुरु ।

अथ षष्ठीमाह,—“अथवोचदधिवक्ता प्रथमो दैव्यो भिषक् । अहीँश्च सर्वान् जन्मयन्त्सर्वाश्च यातुधान्यः^(६)” इति । यो रुद्रः ‘अधिवक्ता’ (अधिकोऽयमित्येवं सर्वेषां अग्रे मां प्रतिवक्तुं क्षमः), तेनोक्ते सति मम सर्वाधिक्यं तदानीमेव सिध्यति । अतस्तादृशो रुद्रः ‘अथवोचत्’ (मां सर्वाधिकं वक्ति) । कीदृशोऽधिवक्ता ? ‘प्रथमः’ (देवानां मध्ये मुख्यः) ‘दैव्यः’ (सर्वान् देवान् अर्हति), स्वयं देवान् पालयितुं क्षम इत्यर्थः । ‘भिषक्’ (एतस्य ध्यानमात्रेण सर्वरोगोपशमनादयं चिकित्सकः) । किं कुर्वन् ? ‘अहीँश्च’ ‘सर्वान्’ (सर्पव्याघ्रादीन् सर्वानपि), ‘सर्वाश्च’ ‘यातुधान्यः’ (सर्वानपि राक्षसान्) ‘जन्मयन्’ (विनाशयन्) ।

अथ सप्तमीमाह,—“असौ यस्मान्नो अरुण उत बभुः सुमङ्गलः । ये चेमाः रुद्रा अभितो दिक्षु श्रिताः सहस्रशोऽवैषां हेड ईमहे^(७)” इति । ‘यः’ रुद्रः, ‘असौ’ (मण्डलस्थादित्यरूपः), स च ‘ताम्रः’ (उदयकाले अत्यन्तरक्तः), ‘अरुणः’ (उदयादूर्ध्वमीषद्रक्तः) । ‘उत’ (अपि च) ‘बभुः’ (ततोऽप्युर्ध्वं पिङ्गलः) । एवमन्येऽपि वर्णास्तत्कालगता उन्नेयाः । ‘सुमङ्गलः’ (नानावर्णः सन् तदा तदा अन्धकारादिनिवर्त्तनादत्यन्तमङ्गलः) । ‘ये च’ अन्ये रक्षिरूपा ‘रुद्राः’ ‘इमाम्’ ‘अभितः’ (अस्या भूमेः परितः) ‘दिक्षु’ ‘श्रिताः’ (प्राच्यादिदिक्षु अवस्थिताः), ते च ‘सहस्रशः’ (अनेकसहस्रसङ्ख्याकाः), ‘एषाम्’ (आदित्य-तद्रक्षि-

* ‘अरोगः’ इति सर्वत्र पाठो न सम्यक् ।

रूपाणां सर्वेषां रुद्राणां) 'हेडः' (क्रोधसदृशं तीक्ष्णत्वं) 'अव'-'ईमहे'
(भक्तिमस्कारादिना निवारयामः) ।

अथाष्टमीमाह,—“असौ योऽवसर्पति नीलग्रीवो विलोहितः ।
उतैनं गोपा अदृशन्नदृशन्नुदहार्यः । उतैनं विश्वा भूतानि सः दृष्टो
मृडयाति नः^(८)” इति । ‘यः’ रुद्रः, ‘नीलग्रीवः’ (कालकूटविष-
धारणे नीलवर्णा ग्रीवा यस्य असौ नीलग्रीवः), स एव ‘विलोहितः’
(विशेषेण लोहितः सन्) ‘असौ’ मण्डलवर्त्ती भूत्वा ‘अवसर्पति’
(उदयास्तमयं सम्पादयितुं प्रवर्त्तते) । तस्य च रुद्रस्य मण्डलवर्त्तिल-
रूपधारणे प्रयोजनमुच्यते,—‘उत’ (अपि च), ‘गोपाः’ (वेदमंस्कार-
रहिता गोपालाः) अपि ‘एनं’ (मण्डलवर्त्तिनमादित्यरूपं रुद्रम्)
‘अदृशन्’ (पश्यन्ति*) । ‘उदहार्यः’ (उदकानां हारिण्यो योषितः) अपि
‘एनम्’ ‘अदृशन्’ (पश्यन्ति) । ‘उत’ (अपि च) ‘एनं’ (मण्डलवर्त्तिन-
मादित्यरूपिणं रुद्रं) ‘विश्वा’ ‘भूतानि’ (गोमहिषादयः सर्वेऽपि
प्राणिनः) पश्यन्ति । सर्वेषां दर्शनार्थमेव हि रुद्रस्यादित्यमूर्त्तिधारणं,
कैलासादिवर्त्ति रुद्रस्य रूपं वेदशास्त्राभिज्ञैरेव दृश्यते नान्यैः । तादृशो
रुद्रः ‘दृष्टः’ सन् ‘नः’ (अस्मान्) ‘मृडयाति’ (अतिसुखिनः करोतु) ।

अथ नवमीमाह,—“नमो अस्तु नीलग्रीवाय सहस्राक्षाय मीढुषे ।
अथो ये अस्य सत्त्वानोऽहं तेभ्योऽकरन्वमः^(९)” इति । यः पूर्वाक्त-
रीत्या नीलग्रीवः, स एव इन्द्रमूर्त्तिधारणेन सहस्राक्षः, स पुनः
पर्जन्यमूर्त्तिधारणेन मीढ्वान् (सेचकः) वृष्टिकर्त्तृत्यर्थः । तादृशाय रुद्राय

* का० क्री० पुस्तके ‘पश्यन्ति स्म’ इति पाठः । परन्तु परञ्च
पश्यन्ति इत्येव पाठः ।

‘नमः’ ‘अस्तु’ । ‘अयो’ (अपि च) ‘ये’ केचिद् ‘अस्य’ (रुद्रस्य) ‘सत्वानो’ (भृत्यरूपाः प्राणिनः) ‘तेभ्यः’ (सर्वेभ्यः) ‘अहं’ ‘नमः’ ‘अकरम्’ (नमस्करोमि) ।

अथ दशमीमाह,—“प्र मुञ्च धन्वनस्त्वमुभयोरार्निर्द्योर्ज्या । याश्च ते हस्त इषवः परा ता भगवो वप^(१०)” इति । हे ‘भगवः’ (भगवान्, पूजावान्[?]) महदैश्वर्यसम्पन्न रुद्र, ‘त्वं’ ‘धन्वनः’ (त्वदीयस्य धनुषः) ‘उभयोरार्निर्द्योः’ (कोट्योः) अवस्थितां ‘ज्याम्’ (मैत्रीं) ‘प्र मुञ्च’ (अवरोपय) । ‘याश्च’ ‘ते’ ‘हस्ते’ ‘इषवः’ वर्तन्ते, ‘ता’ अपि ‘परा’ —‘वप’ (परित्यज्य[?]) ।

अथैकादशीमाह,—“अवतत्य धनुस्वः सहस्राक्षं शतेषुधे । निशीर्यं शल्यानां सुखा शिवो नः सुमना भव^(११)” इति । इन्द्ररूपेण सहस्रसङ्ख्याकानि अस्त्रीणि यस्यासौ सहस्राक्षः । शतसङ्ख्याका इषुधयो वाणस्थापनकोशा यस्य असौ शतेषुधिः । तादृश हे रुद्र, ‘धनुः’ ‘अवतत्य’ (अवरोपितज्याकं कृत्वा) ‘शल्यानां’ ‘सुखा’ (इषुगतलोहानाम् उयाणि*) ‘निशीर्यं’ (इषुधिषु न्यग्भावेन शीर्णं कृत्वा) ‘नः’ (अस्मान्) प्रति ‘सुमना’ (अनुग्रहयुक्तः) ‘शिवः’ (शान्तः) ‘भव’ ।

अथ द्वादशीमाह,—“विज्यं धनुः कपर्दिनो विशल्यो वाणवाः उत । अनेशनस्तेषुव आभुरस्य निषङ्गश्चिः^(१२)” इति । कपर्दी जटाजूटः, सोऽस्यास्तीति कपर्दी रुद्रः, तस्य ‘धनुः’ ‘विज्यं’ (विगतज्याकम्) अस्तु । ‘उत’ (अपि च) वाणमस्मिन् तिष्ठतीति वाणवान् इषुधिः,

* ‘उयाणि’ इति पाठो भवितुं युक्तः । एवं परञ्च शीर्णमित्यत्र ‘शीर्णानि’ इति पाठो भवितुं युक्तः ।

स च 'विशत्यः' अस्तु,—इषुगतानां शत्यानां तदुदरे गोपितत्वेन वहिराविर्भूतशल्करहितोऽस्तु । 'अस्य' (रुद्रस्य) 'इषवः' (वाणाः) इषुधौ प्रक्षिप्ता 'अनेशन' (वेद्भुमसमर्थाः) भवन्तु । 'अस्य' (रुद्रस्य) 'निषङ्गथिः' (वाणाधारः) 'आभुः' अस्तु (ईषत्प्रभुः) अस्तु । कुडूसानिखातशङ्कावासं-जितत्वेन(?) वाणान् धारयितुमेव प्रभवति न तु वाणाकर्षणयोग्य इत्यर्थः । अथ वा 'निषङ्गथिः' (खड्गकोशः) ; सोऽपि पूर्ववत् कचि-दारोपितत्वेन खड्गं धारयितुमेव प्रभवति, न तु खड्गाकर्षणसमर्थः ।

अथ त्रयोदशीमाह,—“या ते हेतिर्मीढुष्टम हस्ते बभूव ते धनुः । तथास्मान् विश्वतस्त्वमयच्छया परि भुज^(१३)” इति । हे 'मीढुष्टम' (अतिशयेन कामाभिवर्षक), 'या' 'ते' 'हेतिः' (तव सम्बन्धि खड्गादिरूपं यदायुधं), यदपि तव 'हस्ते' 'धनुः' 'बभूव' । 'अयच्छया' (अनुपद्रवकारिण्या) 'तथा' हेत्या तथाविधेन धनुषा च 'त्वम्' 'अस्मान्' 'विश्वतः' 'परि भुज' (सर्वतः परिपालय) ।

अथ चतुर्दशीमाह,—“नमस्ते अस्त्रायुधायानातताय धृष्णवे । उभाभ्याम्, उत ते नमो बाहुभ्यां तव धन्वने^(१४)” इति । हे रुद्र, 'ते' (त्वदीयाय) 'आयुधाय' (बाणरूपाय) 'नमः' 'अस्तु' । कीदृशाय आयुधाय ?—‘अनातताय’ (धनुषि सन्धानाभावादनपसारिताय), 'धृष्णवे' (स्वरूपेण प्रहर्तुं प्रगल्भाय) । किञ्च 'ते' (त्वदीयाभ्याम्) 'उभाभ्यां' 'बाहुभ्यां' 'नमः' अस्तु । तथा 'तव' (त्वदीयाय) 'धन्वने' 'नमः' अस्तु ।

अथ पञ्चदशीमाह,—“परि ते धन्वनो हेतिरस्मान् वृणक्तु विश्वतः । अथो य इषुधिल्लवारे अस्मान्नि धेहि तम्^(१५)” इति । हे रुद्र,

‘ते’ (वदीयस्य) ‘धन्वनः’ ‘हेतिः’ वाणशल्करूपा ‘अस्मान्’ ‘विश्वतः’
 (सर्वतः) ‘परि वृणक्तु’ (वर्जितान् करोतु) मा वाधतामित्यर्थः । ‘अथो’
 (अपि च) ‘यः’ ‘तव’ ‘इषुधिः’ ‘अस्मद्’ ‘आरे’ (अस्मन्तो दूरे)
 ‘नि’-‘धेहि’ (स्यापच) ॥

इति सायनाचार्यविरचिते माधवीये वेदार्थप्रकाशे वृष्णयजुः-
 संहिताभाष्ये चतुर्थकाण्डे पञ्चमप्रपाठके प्रथमोऽनुवाकः ॥ ० ॥

नमो हिरण्यवाहवे सेनान्ये दिशाञ्च पतये नमः^(१)
 नमो वृक्षेभ्यो हरिकेशेभ्यः पशूनां पतये नमः^(२) नमः ।
 ससिञ्जराय त्विषीमते पथीनां पतये नमः^(३) नमो
 बभ्रुशाय विव्याधिनेऽन्नानां पतये नमः^(४) नमो हरि-
 केशायोपवीतिने पुष्टानां पतये नमः^(५) नमो भवस्य
 हृत्यै जगतां पतये नमः^(६) नमो रुद्रायातताविने
 श्वेवाणां पतये नमः^(७) नमः सूतायाहन्त्याय वनानां
 पतये नमः^(८) नमो, रोहिताय स्थपतये वृक्षाणां पतये
 नमः^(९) नमो मन्त्रिणै वाणिजाय कक्षाणां पतये
 नमः^(१०) नमो भुवन्तये वारिवक्त्रुतायैषधीनां पतये
 नमः^(११) नम उच्चैर्घोषायाक्रन्दयते पत्तीनां पतये
 नमः^(१२) नमः कृत्स्नवीताय धावते सत्त्वनां पतये
 नमः^(१३) ॥ १ ॥

वनानां पतये नमः नमः । एकान्नचिः५३ ॥ २ ॥

इति तैत्तिरीयसंहितायां चतुर्थकाण्डे पञ्चमप्रपाठके
द्वितीयोऽनुवाकः ॥ ० ॥

प्रथमोऽनुवाके भगवतो रुद्रस्य या प्रधानभूता तनुः, तां बद्ध्वा
प्रसाद्य तस्य ये लीलाविग्रहा जगन्निर्वाहहेतवः तेऽष्टभिरनुवाकैः
प्रसाद्यन्ते । तेषु चानुवाकेषु सर्वाण्यपि यजूंषि; तानि च द्विविधानि,—
उभयतो नमस्काराणि अन्यतरतो नमस्काराणि च । तत्र त्रिषु
अनुवाकेषु नमस्कारादिकं नमस्कारान्तकम् एकैकं यजुः; इतरेषु
पञ्चसु अनुवाकेषु नमस्कारादिकम् एकैकं यजुः । तत्र द्वितीयोऽनुवाके
प्रथमं यजुराह,—“नमो हिरण्यबाहवे सेनान्ये दिशाञ्च पतये नमः^(१)
इति । हिरण्यनिर्मितानि आभरणानि बाह्वोः यस्यासौ हिरण्यबाहुः ।
संग्रामेषु सेनां नयतीति सेनानी । तादृशमूर्त्तिधारी यो रुद्रः,
तस्मै ‘नमः’ अस्तु । यस्य ‘दिशां’ पालको रुद्रः तस्मै ‘च’ ‘नमः’ अस्तु ।

अथ द्वितीयं यजुराह,—“नमो वृक्षेभ्यो हरिकेशेभ्यः पशूनां
पतये नमः^(२)” इति । हरितवर्णाः केशा येषां वृक्षाणां, ते हरिकेशाः,
तादृशेभ्यो वृक्षेभ्यो रुद्रमूर्त्तिधारिभ्यः ‘नमः’ अस्तु । यो रुद्रः
‘पशूनां’ पालकः, तस्मै ‘नमः’ अस्तु ।

अथ तृतीयं यजुराह,—“नमः सस्यञ्जराय त्विषीमते पथीनां
पतये नमः^(३)” इति । सस्यञ्जरशब्दो बालवृणवाची । पीतरक्तसङ्कीर्ण-
वाची सपिञ्जरः, बालवृणवत् पिञ्जरः सस्यञ्जरः । स च त्विषीमान्*

* त्विषीमते इति पाठो भवितुं युक्तः ।

दीप्तिमान् । तथाविधरुद्रमूर्त्तये 'नमः' अस्तु । 'पथीनां' (शास्त्रोक्त-
दक्षिणोत्तरद्वतीयमार्गाणां) पतिः (पालको) यो रुद्रः, तस्मै 'नमः'
अस्तु ।

अथ चतुर्थं यजुराह,—“नमो बभ्रुशाय विव्याधिनेऽन्नानां पतये
नमः^(४)” इति । विभर्त्ति रुद्रमिति बभ्रुवृषभः, स एव बभ्रुः, तस्मिन्
शेते तिष्ठतीति बभ्रुशः, स च विद्वेषिणे विशेषेण विव्याधीति
विव्याधी । तथाविधाय 'नमः' अस्तु । यश्च 'अन्नानां' पालको रुद्रः,
तस्मै 'नमः' अस्तु ।

अथ पञ्चमं यजुराह,—“नमो हरिकेशायोपवीतिने पुष्टानां पतये
नमः^(५)” इति । नीलालकमूर्द्धजटाय, पलितरहिताय, 'उपवीतिने'
(मङ्गलार्थयज्ञोपवीतधारिणे) रुद्राय 'नमः' अस्तु । 'पुष्टानां'
(परिपूर्णगुणानां पुरुषाणां) 'पतये' (स्वामिने) 'नमः' अस्तु ।

अथ षष्ठं यजुराह,—“नमो भवस्य हेत्यै जगतां पतये नमः^(६)”
इति । भवः संसारः, तस्य हेतिरायुधं । संसारच्छेदने रुद्राय 'नमः'
अस्तु । 'जगतां' यः पालको रुद्रः, तस्मै 'नमः' अस्तु ।

अथ सप्तमं यजुराह,—“नमो रुद्रायातताविने क्षेत्राणां पतये
नमः^(७)” इति । आततेन विस्तारितेन धनुषा अवति रक्षतीत्याततावी,
तस्मै रुद्राय 'नमः' अस्तु । 'क्षेत्राणां' पालको यो रुद्रः, तस्मै 'नमः'
अस्तु ।

अथाष्टमं यजुराह,—“नमः सूतायादन्थाय वनानां पतये
नमः^(८)” इति । सूतः सारथिः । अहन्त्यो वैरिभिर्हन्तुमशक्यः ।
तादृशाय रुद्राय 'नमः' अस्तु । यः 'वनानां' पालकः, तादृशाय
रुद्राय 'नमः' अस्तु ।

अथ नवमं यजुराह,—“नमो रोहिताय स्थपतये वृक्षाणां पतये नमः^(९)” इति। रोहितो लोहितवर्णः। स्थपतिः प्रभुः, तस्मै रुद्राय ‘नमः’ अस्तु। ‘वृक्षाणां’ यः पालकः, तस्मै ‘नमः’ अस्तु।

अथ दशमं यजुराह,—“नमो मन्त्रिणे वाणिजाय कक्षाणां पतये नमः^(१०)” इति। राजसभायां मन्त्रालोचनचतुरो मन्त्री, स च वाणिजां स्वामित्वेन वाणिजः, तस्मै रुद्राय ‘नमः’ अस्तु। वनगता गुल्मादयः कक्षाः, तेषां पालकाय ‘नमः’ अस्तु।

अथैकादशं यजुराह,—“नमो भुवन्तये वारिविह्वतायौषधीनां पतये नमः^(११)” इति। भुवं तनोतीति भुवन्तिः। ‘वरिवः’ (धनं) तस्य कर्त्ता वरिविह्वत्, स एव वारिविह्वतः, तस्मै रुद्राय ‘नमः’ अस्तु। ‘औषधीनां’ ग्राम्यारण्यानां पालकाय ‘नमः’ अस्तु।

अथ द्वादशं यजुराह,—“नम उच्चैर्घोषायाक्रन्दयते पत्तीनां पतये नमः^(१२)” इति। युद्धकाले उच्छ्रितो घोषो ध्वनिर्यस्य अस्मै उच्चैर्घोषः, आक्रन्दयन् वैरिणां रोदयिता; तस्मै रुद्राय ‘नमः’ अस्तु। ‘पत्तीनां’ (पादचारिणो घोधाः पत्तिशब्दवाच्याः, तेषां) पालकाय ‘नमः’ अस्तु।

अथ त्रयोदशमाह,—“नमः कृत्स्नवीताय धावते सलनां पतये नमः^(१३)” इति। कृत्स्नं सैन्यं वीतं वेष्टितं येनास्मै कृत्स्नवीतः, ‘धावते’ (पलायमानानां परकीयसैन्यानां पृष्ठतो गच्छन् धावन् तस्मै) सलनः पालकः, तेषां पालकाय ‘नमः’ अस्तु।

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे पञ्चमप्रपाठके द्वितीयोऽनुवाकः ॥०॥

नमः सहमानाय निव्याधिर्न आव्याधिनीनां पतये
 नमः^(१) नमः ककुभाय निषङ्गिणे स्तेनानां पतये
 नमः^(२) नमः । निषङ्गिण इषुधिमते तस्कराणां पतये
 नमः^(३) नमो वञ्चते परिवञ्चते स्तायूनां पतये नमः^(४)
 नमो निचरेवे परिचरायारण्यानां पतये नमः^(५) नमः
 सृक्काविभ्यो जिघांसज्ञो मुष्णतां पतये नमः^(६) नमो-
 ऽस्मिन्ज्ञो नक्तञ्चरज्ञः प्रकृन्तानां पतये नमः^(७) नमः
 उष्णीषिणे गिरिचराय कुलुञ्चानां पतये नमो^(८)
 नमः ॥ १ ॥

इषुमज्ञो धन्वाविभ्यश्च वो नमः^(९) नम आतन्वा-
 नेभ्यः प्रतिदधानेभ्यश्च वो नमः^(१०) नम आ यच्छज्ञो
 वि सृजज्ञश्च वो नमः^(११) नमोऽस्यज्ञो विथ्यज्ञश्च वो
 नमः^(१२) नमो आसीनेभ्यः शयानेभ्यश्च वो नमो नमः
 स्वपज्ञो जाग्रज्ञश्च वो नमो नमस्तिष्ठज्ञो धावज्ञश्च
 वो नमो नमः सुभाभ्यः सुभापतिभ्यश्च वो नमो नमो
 अश्वेभ्योऽश्वपतिभ्यः, च वो नमः^(१३-१७) ॥ २ ॥

कुलुञ्चानां पतये नमो नमः । अश्वपतिभ्यः ।
 चीणि च ॥ ३ ॥

इति तैत्तिरीयसंहितायां चतुर्थकाण्डे पञ्चमप्रपाठके
 तृतीयेऽनुवाकः ॥०॥

द्वितीयेऽनुवाके उभयतो नमस्काराणि कानिचिद् यजूंषि उक्तानि ।
अथापराणि तथाविधान्येव तृतीये अस्मष्टार्थानि द्वादश, स्मष्टार्थानि
पञ्च* कानिचिदुच्यन्ते । तत्र प्रथमं यजुराह,—“नमः सहमानाय
नित्याधिन आत्याधिनीनां पतये नमः^(१)” इति सहमानो विरोधिना-
ऽभिभवन् । नितरां विरोधिना विध्यतीति नित्याधी । तादृशाय
रुद्राय ‘नमः’ । ‘आ’ (समन्ताद्) विध्यन्तीति आत्याधिन्यः शूराः
स्तेनाः, तासां पालकाय ‘नमः’ ।

अथ द्वितीयं यजुराह,—“नमः ककुभाय निषङ्गिणे स्तेनानां
पतये नमः^(२)” इति । ‘ककुभाय’ ककुत्सदृशाय प्रधानभूतायेत्यर्थः ।
निषङ्गी खड्गहस्तः, तस्मै ‘नमः’ । ‘स्तेनाः’ गुप्तचोराः तेषां पालकाय
‘नमः’ । रुद्रो हि लीलया नट इव तत्तद्देषं धत्ते । यदा तस्मै
सर्वजगदात्मकत्वात् ये यत्र यथा वर्त्तन्ते, तेषु तत्र रुद्र एव तत्तद्रूपेण
वर्त्तन्ते[†] इति रुद्रस्य सार्वत्र्यमनुसन्धानं मन्त्रैरेवमुच्यते । स्तेनादि-
शरीरेषु रुद्रो द्वेधा वर्त्तन्ते[†], जीवरूपेणेश्वररूपेण च, तत्र यज्जीवरूपं
तत् स्तेनादिशब्दानां वाच्योऽर्थः, स एव शास्त्रेषु निन्द्यः, यत्तु ईश्वर-
रूपं तत्तु स्तेनादिशब्दैरुपलक्ष्यते, तदनुसन्धानन्तु पापक्षयहेतुत्वेन
परमपुरुषार्थ इति, लक्ष्यार्थविवक्षया मन्त्रेषु लौकिकाः शब्दाः
प्रयुज्यन्ते इति द्रष्टव्यं । उपलक्षकवाच्यार्थद्वारेण लक्ष्यार्था मुग्धै-
रपि सहसा सम्यक् बोद्धुं शक्यते, यथा शास्त्राद्ये चन्द्र इत्यत्र ।

* ‘अस्मष्टार्थानि द्वादश, स्मष्टार्थानि पञ्च’ इति पाठः कश्चित्
नास्ति ।

† वर्त्तन्ते इति पाठो भवितुं युक्तः ।

तस्मान्नक्षत्रार्थस्यैव विवक्षायामपि सुखावबोधद्वारत्वेन मुख्यार्थवाचकाः
शब्दाः प्रयोक्तव्याः ।

अथ तृतीयं यजुराह,—“नमो निषङ्गिण इषुधिमते तस्कराणां
पतये नमः^(६)” इति । धनुषि सन्धातुं हस्ते धृतो वाणो निषङ्गः,
पृष्ठे बद्धो वाणाधार इषुधिः, तदुभययुक्ताय ‘नमः’ । तस्कराः
प्रकाशचोराः, तेषां पालकाय ‘नमः’ ।

अथ चतुर्थं यजुराह,—“नमो वञ्चते परिवञ्चते स्नायूनां पतये
नमः^(७)” इति । स्वामिन आम्नो भूत्वा तदीयक्रयविक्रयादिव्यवहारेषु
यत्र-कापि यत्किञ्चिद्रूप्यापङ्गवो वञ्चनं, सर्वेष्वपि व्यवहारेषु
अपङ्गवः परिवञ्चनं, तदुभयरूपाय ‘नमः’ । गुप्तचोरा द्विविधाः,—
दूरादागत्य रात्रावज्ञाताः सन्तः कपाटाद्युद्घाटनेन ये द्रव्यापहर्त्तारस्ते
स्तेनाः, स्वकीया एवभूता रात्रौ अहनि वा अन्यैरज्ञाताः सन्तोऽप-
हर्त्तारो ये ते स्नायवः, तेषां पालकाय ‘नमः’ ।

अथ पञ्चमं यजुराह,—“नमो निचेरवे परिचरायारण्यानां पतये
नमः^(८)” इति । स्वामिगृह एव कदा अपहरिष्यामीत्यनया बुद्ध्या
सावधानो निरन्तरं चरणशीलो निचेरुः, परितः आपणविथी-
प्रवाटिकादौ अपहारेच्छया चरणशीलः परिचरः, तदुभयरूपाय
‘नमः’ । मार्गे गन्तून् द्रव्यापहारेण बाधितुम् अरण्ये वर्त्तमानाश्चोरा
आरण्याः, तेषां पालकाय ‘नमः’ ।

अथ षष्ठं यजुराह,—“नमः सृकाविभ्यो जिघांसद्भ्यो मुष्णतां
पतये नमः^(९)” इति । सृक्शब्दो वज्रवाची तेन स्वशरीरं अवन्ति
रक्षन्तीति सृकाविनः, प्राणिनो हन्तुमिच्छन्तश्चोरा जिघांसन्तः,

तदुभयरूपाय 'नमः' । कृषिकाः सन्तो स्वामिधान्यापहर्तारो
सुष्णन्तः, तेषां पालकाय 'नमः' ।

अथ सप्तमं यजुराह,—“नमोऽसिमङ्गो नक्तंचरद्भ्यः प्रहन्तानां
पतये नमः^(७)” इति । असिमन्तः खड्गधारिणः, ये रात्रौ चरन्तो
वीथ्यां निर्गतान् प्राणिनो बाधमानाश्चोराः ते नक्तंचरन्तः,
तदुभयरूपाय 'नमः', हत्वैवापहरन्तः प्रहन्ताः, तेषां पालकाय
'नमः' ।

अथाष्टमं यजुराह,—“नम उष्णीषिणे गिरिचराय कुलुञ्चानां
पतये नमः^(८)” इति । शिरोवेष्टनवान् उष्णीषी, ग्राम्यजनवद्
उष्णीषेण शिरो वेष्टयित्वा तन्मध्ये प्रविश्य वर्त्तमानश्चोर उष्णीषी,
गिरौ काष्ठादिसम्पादकानां वस्त्रादिकमपहर्तुं चरतीति गिरिचरः,
तदुभयरूपाय 'नमः' । 'कुं' (भूमिं गृह्णन्त्यादिरूपां) लुञ्चन्ति (अप-
हरन्तीति) कुलुञ्चाः, तेषां पालकाय 'नमः' ।

अथ नवमं यजुराह,—“नम दधुमङ्गो धन्वाविभ्यश्च वो नमः^(९)”
इति । भीषयितुं हस्ते बाणधारिण दधुमन्तः, तथा, भीषयितुं हस्ते
धनुर्धारिणो धन्वाविनः, तदुभयरूपा हे रुद्राः, 'वः' (युष्मभ्यं) 'नमः'
इति विशेषणद्वयेन वाक्यं भेत्तुं दिर्नमस्कारः ।

अथ दशमं यजुराह,—“नम आतन्वानेभ्यः प्रतिदधानेभ्यश्च वो
नमः^(१०)” इति । धनुषि ज्यामारोपयन्त आतन्वानाः, तद्रूपेभ्यो
युष्मभ्यं रुद्रेभ्यः 'नमः' । धनुषि बाणं सन्दधानाः, तद्रूपेभ्यो युष्मभ्यं
'नमः' ।

अथैकादशं यजुराह,—“नम आयच्छद्भ्यो विष्टजद्भ्यश्च वो

नमः^(११)” इति । ज्याकर्षणं कुर्वन्त आयच्छन्तः । वाणं मुञ्चन्तो
विस्मजन्तः । शेषं पूर्ववद्व्याख्येयम् ।

अथ द्वादशं यजुराह,—“नमोऽस्यद्भ्यो विथ्यद्भ्यश्च वो नमः^(१२)”
इति । सुक्तस्य वाणस्य लक्ष्यपर्यन्तं गमनं असनं, तस्य कर्त्तारो
अस्यन्तः । लक्ष्यसमीपं गतस्य वाणस्य लक्ष्ये प्रवेशो वेधः, तस्य
कर्त्तारो विथ्यन्तः ।

अथ त्रयोदशयजुरादि—सप्तदशयजुःपर्यन्तानि स्पष्टार्थान्याह,—
“नम आसीनेभ्यः शयानेभ्यश्च वो नमो^(१३) नमः स्वपद्भ्यो जाग्रद्भ्यश्च
वो नमो^(१४) नमस्त्रिष्टब्धो धावद्भ्यश्च वो नमो^(१५) नमः सभाभ्यः
सभापतिभ्यश्च वो नमो^(१६) नमो अश्वेभ्योऽश्वपतिभ्यश्च वो नमः^(१७)”
इति ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे पञ्चमप्रपाठके तृतीयोऽनुवाकः ॥ ० ॥

नम आ॒व्या॒धिनी॑भ्यो वि॒विध्य॑न्तीभ्यश्च वो नमः^(१)
नम उ॒ग॒णा॒भ्यस्तृ॑ह॒तीभ्य॑श्च वो नमः^(२) नमो॑ गृ॒त्सेभ्यो॑
गृ॒त्स॒प॒तिभ्य॑श्च वो नमः^(३) नमो॑ ब्रा॒त॒रेभ्यो॑ ब्रा॒त॒प॒तिभ्य॑श्च
वो नमः^(४) नमो॑ ग॒णेभ्यो॑ ग॒ण॒प॒तिभ्य॑श्च वो नमः^(५)
नमो॑ वि॒रू॒पेभ्यो॑ वि॒श्वरू॑पेभ्यश्च वो नमः^(६) नमो॑

महद्भाः क्षुल्लकेभ्यश्च वो नमः^(९) नमो रथिभ्योऽरथेभ्यश्च
वो नमः^(९) नमो रथेभ्यः ॥ १ ॥

रथपतिभ्यश्च वो नमो नमः सेनाभ्यः सेनानिभ्यश्च
वो नमो नमः स्रुतभ्यः संग्रहीतभ्यश्च वो नमो नम-
स्तक्षभ्यो रथकारेभ्यश्च वो नमो नमः कुलालेभ्यः
कर्मारैभ्यश्च वो नमो नमः पुञ्जिष्टेभ्यो निषादेभ्यश्च
वो नमो नम इषुकृद्भ्यो धन्वकृद्भ्यश्च वो नमो नमो
मृगयुभ्यः श्वनिभ्यश्च वो नमो नमः श्वभ्यः श्वपतिभ्यश्च,
वो नमः^(९-१०) ॥ २ ॥

रथेभ्यः । श्वपतिभ्यश्च । द्वे च ॥ ४ ॥

इति तैत्तिरीयसंहितायां चतुर्थकाण्डे पञ्चमप्रपाठके
चतुर्थोऽनुवाकः ॥०॥

हृतीयेऽनुवाके यानि उभयतो नमस्काराणि यजूंषि उक्तानि,
तेभ्योऽन्यानि कानिचिदुभयतो नमस्काराणि च यजूंषि चतुर्थ्येऽभिधी-
यन्ते । तच्च प्रथमं यजुराह,—“नम आद्याधिनीभ्यो विविध्यन्तीभ्यश्च
वो नमः^(१)” । ‘आ’ (समन्तात्) वेद्मं शक्या स्त्रीमूर्त्य आ-
द्याधिन्यः, विशेषेण वेद्मं शक्या विविध्यन्त्यः, ताभ्यः ‘नमः’ ।

अथ द्वितीयं यजुराह,—“नम उगणाभ्यस्तूहतीभ्यश्च वो नमः^(१)”

इति । उक्त्या गणरूपाः सप्तमादकाद्या स्त्रिय उगणाः, हिंसितुं समर्था दुर्गाद्या उग्रदेवताः त्वंहत्यः ताभ्यः 'नमः' ।

अथ तृतीयं यजुराह,—“नमो गृत्सेभ्यो गृत्सपतिभ्यश्च वो नमः^(६)” इति । गर्धनशीला गृत्साः, विषयलम्पटा इत्यर्थः, तेषां पालका गृत्सपतयः, तेभ्यः 'नमः' ।

अथ चतुर्थं यजुराह,—“नमो व्रातेभ्यो व्रातपतिभ्यश्च वो नमः^(७)” इति । नानाजातीयानां संघाता व्राताः, तेषां पालका व्रातपतयः, तेभ्यः 'नमः' ।

अथ पञ्चमं यजुराह,—“नमो गणेभ्यो गणपतिभ्यश्च वो नमः^(८)” इति । देवस्थानुचरा भूतविशेषा गणाः, तेषां पालका गणपतयः, तेभ्यः 'नमः' ।

अथ षष्ठं यजुराह,—“नमो विरूपेभ्यो विश्वरूपेभ्यश्च वो नमः^(९)” इति । विरूपा विकृतरूपा नग्नमुण्डादयः, विश्वरूपाः तुरङ्गगजवक्त्रादिनानाविधरूपधारिणो मृत्याः, तेभ्यः 'नमः' ।

अथ सप्तमं यजुराह,—“नमो महद्भ्यः क्षुल्लकेभ्यश्च वो नमः^(१०)” इति । अणिमाद्यैश्वर्योपेता महान्तः, तद्रहिताः क्षुल्लकाः, तेभ्यः 'नमः' ।

अथाष्टमं यजुराह,—“नमो रथिभ्योऽरथेभ्यश्च वो नमः^(११)” इति । रथमारूढा रथिनः, तद्रहिता अरथाः, तेभ्यः 'नमः' ।

अथ नवममारभ्य सप्तदशपर्यन्तानि यजूंषि स्पष्टार्थानि यजूंषि आह,*—“नमो रथेभ्यो रथपतिभ्यश्च वो नमो^(१२) नमः सेनाभ्यः

* अत्र यजूंषि इत्येकोऽधिक इव प्रतिभाति ।

सेनानिभ्यश्च वो नमो^(१७) नमः क्षत्रभ्यः सङ्गृहीतभ्यश्च वो नमो^(१८)
 नमस्तत्त्वभ्यो रथकारेभ्यश्च वो नमो^(१९) नमः कुलालेभ्यः कर्मारेभ्यश्च
 वो नमो^(२०) नमः पुञ्जिष्टेभ्यो निषादेभ्यश्च वो नमो^(२१) नम इषुकृद्भ्यो
 धन्वकृद्भ्यश्च वो नमो^(२२) नमो मृगयुभ्यः श्वनिभ्यश्च वो नमो^(२३)
 नमः श्वभ्यः श्वपतिभ्यश्च वो नमः^(२४) इति । पक्षिपुञ्जानां घातकाः
 पुञ्जिष्टाः । मत्स्यघातिनो निषादाः । शूनां गलेषु बद्धानां पाशानां
 धारकाः श्वनयः ।

अत्र द्वितीयानुवाको लीलार्थदेवतामूर्त्तिप्राधान्येन स्तोतुं प्रवृत्तः ।
 तृतीयानुवाकश्चैरमूर्त्तिप्राधान्येन स्तोतुं प्रवृत्तः । चतुर्थोऽनुवाको
 नानाजातिप्राधान्येनेति विभागे द्रष्टव्यः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे पञ्चमप्रपाठके चतुर्थोऽनुवाकः ॥०॥

नमो भवाय च रुद्राय च नमः शर्वाय च पशुपतये
 च नमो नीलग्रीवाय च शितिकण्ठाय च नमः कप-
 र्द्दिने च व्युत्तकेशाय च नमः सहस्राक्षाय च शत-
 धन्वने च नमो गिरिशाय च शिपिविष्टाय च नमो
 मीढुष्टमाय चेषुमते च नमो ह्रस्वाय च वामनाय च
 नमो वृहते च वर्षीयसे च नमो वृद्धाय च संवृध्वने
 च ॥ १ ॥

नमो अग्नि॑याय च प्रथ॑माय च नम॑ आशवे॑ चा-
जि॒राय॑ च नमः॑ शी॒घ्रियाय॑ च शी॒भ्याय॑ च नम॑
ऊ॒र्म्याय॑ चाव॒स्वन्याय॑ च नमः॑ स्त्रोत॒स्याय॑ च द्वी॒प्याय॑
च^(१-१५) ॥ २ ॥

संवृ॑ध्वने च । पञ्चविं॑शतिश्च ॥ ५ ॥

इति तैत्तिरीयसंहितायां चतुर्थकाण्डे पञ्चमप्रपाठके
पञ्चमोऽनुवाकः ॥ ० ॥

चतुर्थेऽनुवाके उभयतो नमस्काराणि यजूंषि समापितानि; अथ
पञ्चममारभ्य नवमान्तेष्वनुवाकेषु नमस्कारोपक्रमाख्येव यजूंषि
आन्वायन्ते । तत्र पञ्चमानुवाके प्रथमं यजुरारभ्य पञ्चदशान्तानि
यजूंषि आह,—“नमो भवाय च रुद्राय च^(१) नमः शर्वाय च पशुपतये
च^(२) नमो नीलगीवाय च शितिकण्ठाय च^(३) नमः कपर्दिने च
क्षुप्रकेशाय च^(४) नमः सहस्राक्षाय च शतधन्वने च^(५) नमो गिरिशाय च
शिपिविष्टाय च^(६) नमो मीढुष्टमाय चेषुमते च^(७) नमो ह्रस्वाय च
वामनाय च^(८) नमो बृहते च वर्षीयसे च^(९) नमो वृद्धाय च
संवृध्वने च^(१०) नमो अग्नि॑याय च प्रथ॑माय च^(११) नम आशवे॑
चाजि॒राय॑ च^(१२) नमः शी॒घ्रियाय॑ च शी॒भ्याय॑ च^(१३) नम ऊ॒र्म्याय॑
चाव॒स्वन्याय॑ च^(१४) नमः स्त्रोत॒स्याय॑ च द्वी॒प्याय॑ च^(१५)” इति ।
भवन्ति प्राणिनोऽस्मादिति भवः । रुद्रो,—रोदनहेतुभूतं दुःखं
द्रावयतीति रुद्रः । ब्रूणेति हिनस्ति पापमिति शर्वः । पशु-

समानान् अज्ञानिनः पुरुषान् पालयतीति पशुपतिः । कालकूट-
 धारणेन नीलवर्णा गीवैकदेशो यस्यासौ नीलग्रीवः । शितिः
 श्वेतवर्णावशिष्टः कण्ठप्रदेशो यस्यासौ शितिकण्ठः । कपर्दी जटाजूटो
 यस्यास्तीति कपर्दी । मुण्डितकेशो व्युत्पन्नकेशः । पाशुपतादिवेषेण
 कपर्दित्वं, यत्यादिवेषेण मुण्डितकेशत्वं । इन्द्रवेषेण सहस्राक्षत्वं ।
 सहस्रभुजावतारेण शतसङ्ख्याकैर्धनुर्भिरुपेतत्वं । गिरौ कैलासे शेते
 तिष्ठतीति गिरिशः । विष्णुमूर्त्तिधारी शिपिविष्टः, 'विष्णुः शिपिविष्टः'
 इति श्रुतेः । मेघरूपेणात्यन्तं वर्षयिता मीढुष्टमः । वाणधारक
 इषुमान् । शरीरेऽल्पप्रमाणत्वं द्रुस्वत्वं । अङ्गुल्याद्यवयवसङ्कोचाद्
 वामनत्वम् । आकारेण प्रौढो बृहत् । गुणैः समृद्धो वर्षीयान् ।
 वयसाऽधिको वृद्धः । सम्यक् स्तुतिभिर्वर्धितः संवृद्धा । जगदुत्पत्तेः
 पूर्वमवस्थितोऽग्रियः । सभायां मुख्यः प्रथमः । आशुर्व्यापी । अजिरो
 गमनकुशलः । शीघ्रियः शीघ्रगामी । शीमशब्द उदकप्रवाहवाची, तत्र
 अवस्थितः शीम्यः । ऊर्मैस्तरङ्गैः स्थित ऊर्म्यः । अवस्थने (ध्वनिरहिते)
 स्थिरजलेऽवस्थितोऽवस्थान्यः । स्नातसि (प्रवाहे) स्थितः स्नातस्यः । द्वीपे
 वारिमध्यवर्त्तिभूमौ स्थितो द्वीप्यः । अत्रैकैकस्मिन् यजुषि चतुर्थ्यन्ताभ्यां
 पदाभ्यां नमःशब्दं पृथगन्वेतुं समुच्चयार्थं चकारौ पठितौ ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे पञ्चमप्रपाठके पञ्चमोऽनुवाकः ॥ ० ॥

नमो ज्येष्ठाय च कनिष्ठाय च नमः पूर्वजाय चा-
 परजाय च नमो मध्यमाय चापगल्भाय च नमो
 जघन्याय च बुध्न्याय च नमः सोम्याय च प्रति-
 सूर्याय च नमो याम्याय च क्षेम्याय च नम उर्वर्याय
 च खल्याय च नमः श्लोक्याय चावसान्याय च नमो
 वन्याय च कक्षाय च नमः अवाय च प्रतिअवाय च,
 नम आशुषेणाय चाशुरथाय च नमः शूराय चाव-
 भिन्दते च नमो वर्मिणे च वरूथिने च नमो विल्मिने
 च कवचिने च नमः श्रुताय च श्रुतसेनाय च^(१-१५) ॥
 ॥ १ ॥

प्रतिअवाय च । पञ्चविंशतिश्च ॥ ६ ॥

इति तैत्तिरीयसंहितायां चतुर्थकाण्डे पञ्चमप्रपाठके
 षष्ठोऽनुवाकः ॥०॥

पञ्चमेऽनुवाके कानिचिद् अन्यतरतो नमस्काराणि यजूंषि उक्तानि ।
 अथ षष्ठे तथाविधान्येव कानिचिद् यजूंषि उच्यन्ते । तत्र विद्यमानानि
 पञ्चदश यजूंषि आह,—“नमो ज्येष्ठाय च कनिष्ठाय च^(१) नमः पूर्वजाय
 चापरजाय च^(२) नमो मध्यमाय चापगल्भाय च^(३) नमो जघन्याय
 च बुध्न्याय च^(४) नमः सोम्याय च प्रतिसूर्याय च^(५) नमो याम्याय
 च क्षेम्याय च^(६) नम उर्वर्याय च खल्याय च^(७) नमः श्लोक्याय

चावसान्याय च^(८) नमो वन्याय च कक्ष्याय च^(९) नमः अवाय च
 प्रतिअवाय च^(१०) नम आशुषेणाय चाशुरथाय च^(११) नमः
 शूराय चावभिन्दते च^(१२) नमो वर्मिणे च वरूथिने च^(१३)
 नमो बिल्भिने* च कवचिने च^(१४) नमः श्रुताय श्रुतसेनाय
 च^(१५)” इति । विद्यैश्वर्यादिभिरधिको ज्येष्ठः । तैः रहितो अल्पः
 कनिष्ठः । पूर्वं (जगदादौ) हिरण्यगर्भरूपेणोत्पन्नः पूर्वजः ।
 अपरस्मिन् (जगदवसानकाले) संहर्तुं कालाग्न्यादिरूपेणोत्पन्नोऽपरजः ।
 * मध्यकाले देवतिर्यगादिरूपेणोत्पन्नो मध्यमः । अपगल्भो प्रौढे-
 न्द्रियो वालः । जघने (गवादीनां पश्चाद्भागे) वत्सादिरूपेण भवो
 जघन्यः । बुध्रे (वृक्षादीनां मूले) शाखादिरूपेणोत्पन्नो बुध्रियः ।
 उभाभ्यां पुण्यपापाभ्यां सह वर्त्तत इति सोभ्यो† मनुष्यलोकः । अत
 एव आथर्वणिका आमनन्ति, ‘पुण्येन पुण्यं लोकं नयति पापेन पाप-
 सुभाभ्यामेव मनुष्यलोकम्’ इति । तत्र भवः सोभ्यः । प्रतिसरो
 विवाहादौ हस्ते धार्यमाणो रक्षावन्धः, तमर्हतीति प्रतिसर्घः । यम-
 लोके पापिशिक्तक रूपेण भवो याम्यः । क्षेमो मोक्षः, तमर्हतीति
 क्षेम्यः । उर्वरा सर्वसस्याढ्या भूमिः, तामर्हति धान्यविशेषरूपेणेति
 उर्वर्यः । खलो धान्यविवेचनदेशः, तमर्हति मेढ्यादिरूपेणेति खल्यः ।
 श्लोका वैदिकमन्त्राः, तत्प्रतिपाद्यत्वेन तत्र भवः श्लोक्यः । अवसानं
 वेदान्तः‡, तत्प्रतिपाद्यत्वेन तत्र भवोऽवसान्यः । वने वृक्षादिरूपेण
 भवो वन्यः । कचे लतादिरूपेण भवः कक्ष्यः । श्रूयत इति श्रवः-

* संहितायां बिल्भिने इति पाठः ।

† अत्र सोभ इति पाठो भवितुं युक्तः ।

‡ अवसानवेदान्त इति सर्वत्र पाठो न सम्यक् ।

शब्दः, प्रतिश्रवः प्रतिध्वनिः । आशुः शीघ्रगामिनी सेना यस्यासौ
 आशुषेणः । शीघ्रगामी रथो यस्यासावाशुरथः । शूरो युद्धे धैर्य-
 वान् । अवभिन्दन् वैरिणां प्रहर्त्ता । वर्मी कञ्चुकोपेतः । बह्वी
 गृहोपेतः । बिम्बां विलोपेतं युद्धे शिरोरत्नकं, तदस्यास्तीति बिम्बी ।
 कवचः शरीररत्नकः, सोऽस्यास्तीति कवची । श्रुतो वेदेषु प्रसिद्धः ।
 श्रुतौ वेदेषु प्रसिद्धा सेना यस्य सः* श्रुतसेनः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे पञ्चमप्रपाठके षष्ठोऽनुवाकः ॥०॥

नमो दुन्दुभ्याय चाहनन्याय च नमो धृष्णवे च
 प्रमृशाय च नमो दताय च प्रहिताय च नमो
 निषङ्गिणे चेषुधिमते च नमस्तीक्ष्णेषवे चायुधिने च
 नमः स्वायुधाय च सुधन्वने च नमः सुत्याय च पथ्याय
 च नमः काव्याय च नीष्याय च नमः सूद्याय च
 सरस्याय च नमो नाद्याय च वैशन्ताय च ॥ १ ॥

नमः कूप्याय चावध्याय च नमो वर्ध्याय चावर्ध्याय
 च नमो मेध्याय च विद्युत्याय च नमः ईध्रियाय
 चात्प्याय च नमो वात्याय च रेष्मियाय च नमो
 वास्तव्याय च वास्तुपाय च^(१-१६) ॥ २ ॥

* यस्याः स इति सर्वत्र पाठो न सम्भक् ।

वैशन्ताय च । चि०शच्च ॥ ७ ॥

इति तैत्तिरीयसंहितायां चतुर्थकाण्डे पञ्चमप्रपाठके
सप्तमोऽनुवाकः ॥०॥

षष्ठेऽनुवाके यानि अन्यतरतो नमस्काराणि यजूंषि उक्तानि,
तैभ्योऽन्यानि कानिचित् सप्तमेऽभिधीयन्ते । तत्र विद्यमानानि षोडश
यजूंष्याह,—“नमो दुन्दुभ्याय चाहनन्याय च^(१) नमो धृष्णवे च
प्रमृशाय च^(२) नमो दूताय च प्रहिताय च^(३) नमो निषङ्गिणे
चेषुधिमते च^(४) नमस्तीक्ष्णेषवे चायुधिने च^(५) नमः स्वायुधाय च
धन्वने च^(६) नमः सुत्याय च पथ्याय च^(७) नमः काव्याय च
नीप्याय च^(८) नमः सृद्याय च सरस्याय च^(९) नमो नाद्याय च
वैशन्ताय च^(१०) नमः कूप्याय चावद्याय च^(११) नमो वर्ध्याय
चावर्ध्याय च^(१२) नमो मेध्याय च विद्युत्याय च^(१३) नम ईध्रियाय
चातप्याय च^(१४) नमो वात्याय च रेङ्गियाय च^(१५) नमो वास्तव्याय
च वास्तुपाय च^(१६)” इति । दुन्दुभौ (भेर्धां) भवः शब्दे
दुन्दुभ्यः । आहन्यते ताड्यतेऽनेनेत्याहननं दुन्दुभ्याघातार्था दण्डः,
तत्र ताडनरूपेणोत्पन्न आहनन्यः । धृष्णुः युद्धे पलायनरहितः ।
प्रमृशः परसैन्यवृत्तान्तपरामर्शकः । दूतः तद्वृत्तान्तज्ञानकुशलः । प्रहितः
स्वामिना प्रेषितः पुरुषः । निषङ्गी खड्गहस्तः । इषुधिमान् वाणा-
धारयुक्तः । तीक्ष्ण इषवो यस्यासौ तीक्ष्णेषुः । बह्वनि आयुधानि
अस्य सन्तीत्यायुधी । शोभनमायुधं त्रिशूलरूपं यस्यासौ स्वायुधः ।

शोभनं धन्व* पिनाकरूपं यस्यासौ सुधन्वा । स्तुतिः पादसञ्चारमात्र-
 योग्यः क्षुद्रमार्गः, तमर्हतीति स्तुत्यः । पन्थाः अश्वादिसञ्चारक्षमः† प्रौढो
 मार्गः, तमर्हतीति पथ्यः । कुत्सितमटति जलमत्रेति‡ काटः, अल्प-
 प्रवाहयोग्यः कुल्याप्रदेशः, तत्राल्परूपेण भवः काव्यः । यस्मिन् प्रदेशे
 पर्वतायाञ्जलं न्यग्भावेन पतति स प्रदेशो नीपः, तत्र भवो नीप्यः ।
 स्रदः कर्दमप्रदेशः, तत्रत्य-जलरूपः स्रद्यः । सरः प्रसिद्धं, तत्रत्य-
 जलरूपः सरस्यः । नदीगतजलरूपो नाद्यः । अल्पसरो वेशन्तः,
 तत्रत्य-जलरूपो वैशन्तः । कूपस्थजलरूपः कूप्यः । अवटस्थजलरूपो
 ऽवथ्यः । वर्षजलरूपो वर्थ्यः । अवर्थ्यः,—वर्षनिरपेक्षसमुद्रादिजलरूपेण
 अवर्थ्यः । मेघेषु स्थितो मेथ्यः । विद्युता सह चरितो विद्युत्यः ।
 ईध्रं निर्मलरूपत्वेन दीप्यमानं शरदभ्रं, तत्र भव ईध्रियः । आतपेन
 सह दृष्ट आतप्यः । वातेन सह दृष्टो वात्यः । रिथ्यन्ति विनश्यन्ति
 भूतानि अत्रेति रेथ्यः प्रलयकालः, तत्र भवः शर्करापाषाणादिसंहितो
 दृष्टिजलविशेषो रेथियः । वसु धनं (गवादिपदार्थरूपं), तत्र तत्कार्थ-
 रूपेणावस्थितो वास्तव्यः । गृहनिर्माणार्था भूमिर्वास्तुः, तत्पालको
 वास्तुपः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे पञ्चमप्रपाठके सप्तमोऽनुवाकः ॥०॥

* अत्र धनुः इति पाठो भवितुं युक्तः ।

† पन्थारश्वादिक्षम इति सर्वत्र पाठो न सम्यक् ।

‡ मन्वेति सर्वत्र पाठो न सम्यक् ।

नमः सोमाय च रुद्राय च नमस्ताम्राय चारुणाय
च नमः शङ्गाय च पशुपतये च नमः उग्राय च
भीमाय च नमो अग्रेवधाय च दूरेवधाय च नमो
हन्त्रे च हनीयसे च नमो वृक्षेभ्यो हरिकेशेभ्यो नम-
स्ताराय नमः शम्भवे च मयोभवे च नमः शङ्कराय च
मयस्कराय च नमः शिवाय च शिवतराय च ॥ १ ॥

नमस्तीर्थाय च कूल्याय च नमः पार्थाय चावा-
यीय च नमः प्रतरणाय चोत्तरणाय च नमः आता-
यीय चालाद्याय च नमः शष्पाय च फेन्याय च नमः
सिकत्याय च प्रवाच्याय च^(१-१७) ॥ २ ॥

शिवतराय च । चि० शब् ॥ ८ ॥

इति तैत्तिरीयसंहितायां चतुर्थकाण्डे पञ्चमप्रपाठके
अष्टमोऽनुवाकः ॥ ० ॥

सप्तमेऽनुवाके यानि यजूंषि अन्यतरतो नमस्कारानि उक्तानि,
तेभ्योऽन्यानि कानिचिदन्यतरतो नमस्काराणि यजूंषि अष्टमे
कथ्यन्ते । तत्र विद्यमानानि सप्तदश यजूंषि आह,—“नमः सोमाय
च रुद्राय च^(१) नमस्ताम्राय चारुणाय च^(२) नमः शङ्गाय च
पशुपतये च^(३) नमः उग्राय च भीमाय च^(४) नमो अग्रेवधाय च
दूरेवधाय च^(५) नमो हन्त्रे च हनीयसे च^(६) नमो वृक्षेभ्यो

हरिकेशेभ्यो^(७) नमः ताराय^(८) नमः शम्भवे च मयोभवे च^(९)
 नमः शङ्कराय च मयस्कराय च^(१०) नमः शिवाय च शिवतराय
 च^(११) नमस्तृतीयाय च कूल्याय च^(१२) नमः पार्याय चावार्याय
 च^(१३) नमः प्रतरणाय चोत्तरणाय च^(१४) नम आतार्याय चाला-
 द्याय च^(१५) नमः श्रव्याय च फेन्याय च^(१६) नमः सिकत्याय च
 प्रवाह्याय च^(१७) इति । उमया सह वर्त्तत इति सोमः । रुद्रो
 रोदनहेतुभूतदुःखं द्रावयति विनाशयतीति रुद्रः । आदित्यरूपेण
 उदयकालेऽत्यन्तं रक्तः ताम्रः । उदयादूर्ध्वम् ईषद्रक्तोऽरुणः । शं
 सुखं गमयति प्रापयतीति शङ्कः । पशूनां पालयिता पशुपतिः ।
 विरोधिना नाशयितुं क्रोधयुक्त उग्रः । दर्शनमात्रेण विरोधिनां
 भयहेतुर्भीमः । अग्रे पुरतो वधोऽस्येति अग्रेवधः, एवं दूरेवधः,
 पुरतो दूरे वा वर्त्तमानं विरोधिनं अनायासेन हन्तीत्यर्थः । लोके
 ऽपि यत्र विरोधिनं हन्ति तत्र तद्रूपेणायमेव हन्ता, अत
 एवेश्वरेणार्जुनं प्रत्युक्तं, “मयैवेते निहताः पूर्वमेव निमित्तमात्रं भव
 सव्यसाचिन्” इति । संहारकालेऽतिशयेन सर्वेषां हन्ता हनीयान् ।
 हरितवर्णानि केशसदृशानि वर्णानि येषां ते हरिकेशाः, तथाविधा
 ये वृक्षाः कल्पतरुप्रभृतयः, तद्रूपोऽयं रुद्र इत्यर्थः । तारः प्रणव-
 प्रतिपाद्यः । शं (सुखं) भावयति उत्पादयतीति शम्भुः । मयः सुखं
 भावयतीति मयोभूः । एकं विषयसुखम्, अपरं मोक्षसुखमिति
 तयोर्विवेकः । पित्रादिरूपेण शं (लौकिकसुखं) करोतीति शङ्करः ।
 अचार्यरूपेण मयो मोक्षसुखं करोतीति मयस्करः । साक्षात्सुख-
 कारित्वमेताभ्यां पदाभ्यामुक्तं । एतन्मुखेन कारयित्वं पूर्वाभ्यां

पदाभ्यामिति विवेकः । शिवः कल्याणरूपः, स्वयं निष्कल्मष इत्यर्थः ।
 अतिशयेन शिवः शिवतरः, स्वभक्तान् अपि निष्कल्मषान् करोती-
 त्यर्थः । तीर्थे प्रयागादौ सन्निहितस्तीर्थः । कूले नदीतीरादौ
 प्रतिष्ठापितलिङ्गरूपेणावतिष्ठत इति कूल्यः । पारे संसारसमुद्रस्य
 परतीरे सुसुक्ष्मभिर्धैर्यत्वेनावतिष्ठत इति पार्यः । अवारे अर्वाक्तीरे
 संसारश्रीहेतुकाम्यफलप्रदत्वेनावतिष्ठत इत्यवार्थः । प्रकृष्टेन मन्त्र-
 जपादिरूपेण पापतरणहेतुः प्रतरणः । तत्त्वज्ञानरूपेण ह्यत्संसारो-
 त्तरणहेतुरुत्तरणः । सम्भवत्यपि संसारोत्तरणहेतौ तत्त्वज्ञाने तदुपेक्ष्य
 काम्यकर्मानुष्ठानेन संसारे पुनरागमनम् आतारः, तमर्हतीत्यातार्थः,
 काम्यफलप्रद इत्यर्थः । अलं संपूर्णं कर्म यथा भवति, तथा कर्म-
 फलमप्तीत्यलादौ जीवः, 'तथोरन्यः पिप्पलं स्वादृत्ति' इति श्रुतेः, तस्य
 प्रेरकत्वेन तत्सम्बन्धित्वादात्ताद्यः । श्रयं बालत्वं, गङ्गातीरादा-
 वुत्पन्नकुशाङ्कुरादि, तदर्हतीति श्रयः । नदीमध्यगतं फेनमर्हतीति
 फेन्यः । सिकतामर्हतीति सिकत्यः । प्रवाहमर्हतीति प्रवाह्यः । यः
 पुरुषः अङ्गालुः सन् स्नानादितत्परो निरन्तरं गङ्गादितीरे वर्चते
 तद्रूप इति श्रव्यादिशब्दानां तात्पर्यार्थः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे षष्ठमप्रपाठके अष्टमोऽनुवाकः ॥ ० ॥

नम इरिण्याय च प्रपथ्याय च नमः किंशिलाय
 च क्षयणाय च नमः कपर्दिने च पुलस्तये च नमो
 गोक्षाय च गृक्षाय च नमस्तल्पाय च गेक्षाय च
 नमः काव्याय च गह्वरेष्ठाय च नमो हृदय्याय च
 निवेष्टाय च नमः पांसव्याय च रजस्याय च नमः
 शुष्क्याय च हरित्याय च नमो लोप्याय चोत्प्याय
 च ॥ १ ॥

नम जृथ्याय च सूम्याय च नमः पर्ण्याय च पर्ण-
 शद्याय च नमोऽपगुरमाणाय चाभिघ्नते च नम आरि-
 खदते च प्ररिखदते च नमो वः किरिकेभ्यो देवानां
 हृदयेभ्यो नमो विश्वीणकेभ्यो नमो विचिन्वत्केभ्यो
 नम अनिर्हतेभ्यो नम आमीवत्केभ्यः^(१-१६) ॥ २ ॥

उत्प्याय च । चयस्त्रिंशच्च ॥ ६ ॥

इति तैत्तिरीयसंहितायां चतुर्थकाण्डे पञ्चमप्रपाठके
 नवमोऽनुवाकः ॥०॥

अष्टमोऽनुवाके यानि अन्यतरतो नमस्काराणि यजुषि उक्तानि,
 तेभ्योऽप्यन्यानि कानिचिन्नवमोऽनुवाके उच्यन्ते । तत्र विद्यमानानि
 एकोनविंशतिसङ्ख्याकानि यजुषि आह,—“नम इरिण्याय च प्रपथ्याय
 च^(१) नमः किंशिलाय च क्षयणाय च^(२) नमः कपर्दिने च पुलस्तये

च^(१) नमो गोष्ठ्याय च गृह्याय च^(४) नमस्तल्याय च गेह्याय
च^(५) नमः काव्याय च गङ्गरेष्ठाय च^(६) नमो हृदयाय च निवेद्याय
च^(७) नमः पांसव्याय च रजस्याय च^(८) नमः शुष्क्याय च
हरित्याय च^(९) नमो लोप्याय चोल्पाय च^(१०) नम ऊर्ध्वाय च
सूर्म्याय च^(११) नमः पर्ण्याय च पर्णशद्याय च^(१२) नमोऽपगुरमाणाय
चाभिप्लवे च^(१३) नम आरिखदते च प्ररिखदते च^(१४) नमो वः
किरिकेभ्यो देवानां हृदयेभ्यो^(१५) नमो विक्षीणकेभ्यो^(१६) नमो
विचिन्वत्केभ्यो^(१७) नम आनिर्हतेभ्यो^(१८) नम आमीवत्केभ्यो^(१९)”
इति । इरिणम् ऊषरं, तत्र भव इरिणः । प्रपथो वज्रभिः सेवितो
मार्गः, तत्र भवः प्रपथः । कुत्सिताः क्षुद्राः शिला यत्र प्रदेशे, तादृशः
शार्करिलः प्रदेशः किंशिलः । क्षयणो निवासयोग्यो देशः । कपर्दी
जटाबन्धनवान् । भक्तानां पुरतस्तिष्ठतीति पुलस्तिः । गवां स्थानं
गोष्ठं तत्र भवो गोष्ठ्यः । गृहे भवो गृह्यः । तल्पे खट्वायां शयानः
तल्पः । गेहे प्रासादे भवो गेह्यः । कुत्सितमटति कण्टकलतादि-
पूर्णतया दुष्प्रवेशलं प्राप्नोतीति दुर्गमारण्यविशेषः काटः, तत्र भवः
काव्यः । गङ्गरे विषमे गिरिगुहादौ तिष्ठतीति गङ्गरेष्ठः । हृदेषु
अगाधजलेषु भवो हृदयः । निवेद्यं नीहारजलं तत्र भवो निवेद्यः ।
पांसुषु परमाणुष्ववस्थितः पांसव्यः । रजसि विस्फुटायां धूल्यामवस्थितो
रजस्यः । शुष्केषु काष्ठेषु भवः शुष्क्यः । हरितमार्द्रं, तत्र भवो
हरित्यः । लुप्यते तृणादिकमस्मिन्निति लोपः कठिनप्रदेशः, तत्र
भवो लोप्यः । उलपा वल्जजलणादयः, तत्र भव उलप्यः । ऊर्ध्वां
प्रथिव्यां भव ऊर्ध्वः । शोभना ऊर्मयो यस्या नद्या सेयं सूर्मिः,

तत्र भवः सूर्यः । पर्णेषु पत्रेषु भवः पर्णः । शुष्काणां पर्णानां सङ्घातः
पर्णशब्दः, तत्र भवः पर्णशब्दः । अपगुरमाण उद्यतायुधः । अभिघ्नन्
प्रहरन् । आरिखदन् दूषत्खेदयन् । प्ररिखदन् अत्यन्तं खेदयन् ।
किरन्ति भक्तेभ्यो धनानीति किरिका उदाराः रुद्रावताराः ।
ते च देवानां हृदयभूताः, सर्वदेवप्रियत्वात्, तादृशेभ्यो 'वो'
(युष्मभ्यं) नमः । क्षीणकेभ्यो विपरीता विक्षीणकाः, कदाचिदपि क्षय-
रहिता इत्यर्थः । विचिन्वन्ति अपेक्षितमर्थं साधयन्तीति विचिन्वत्काः ।
'आ' समन्तात् निःशेषेण हतं पापं यैस्ते आनिर्हताः । 'आ' समन्तात्
मीवन्ति* प्राप्नुवन्तीति आमीवत्काः । अत्र 'देवानां हृदयेभ्यः'
इति विक्षीणविचिन्वदानीर्हतामीवत्केषु† अप्यनुषज्यते ।

पञ्चमानुवाकमारभ्य नवमान्तेष्वनुवाकेषु अन्यन्तरतो नमस्काराणि
बहूनि यजुंषि अभिहितानि । तैः सर्वैः परमेश्वरस्य सार्वार्थ्यं प्रतिपादयितुम्
एकैकेन यजुषा स्यावरं जङ्गमं चैकैकं रूपमभिहितं । अनुवाकभेदस्तु
क्रतोर्वह्निःप्रयोगे मन्त्रभेदाभिप्रायेण द्रष्टव्यः । एकैकोऽनुवाक एकैको
मन्त्रः । तस्य पुरश्चरणादिप्रकारस्तु रुद्रकल्पेऽभिधास्यते ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे पञ्चमप्रपाठके नवमोऽनुवाकः ॥०॥

* 'मीवन्ती' इति सर्वत्र पाठो न सम्यक् ।

† अत्र विक्षीणक-विचिन्वत्कानिर्हतामीवत्केषु इति पाठो भवितुं
युक्तः । 'विक्षीणविचिन्वदानीर्हत आमीवत्केषु' इति सर्वत्र पाठो न
सम्यक् ।

द्रापे अन्धसस्यते दरिद्रनीललोहित । एषां पुरुषा-
णामृषां पशूनां मा भेर्मारो मा एषां किञ्चिनाममत्^(१) ।
या ते रुद्र शिवा तनूः शिवा विश्वाहभेषजी । शिवा
रुद्रस्य भेषजी तथा नो मृड जीवसे^(२) । इमा रुद्राय
त्वसे कपर्दिने क्षयद्वीराय प्रभरामहे मतिं । यथा
नः शमसद् द्विपदे चतुष्पदे विश्वं पुष्टं ग्रामे अस्मिन् ॥
॥ १ ॥

अनातुरं^(३) । मृडा नो रुद्रोत नो मयस्कृधि क्षय-
द्वीराय नमसा विधेम ते । यच्छ्व योश्च मनुरायजे
पिता तदश्याम तव रुद्र प्रणीतौ^(४) । मा नो महान्त-
मुत मा नो अर्भकं मा न उक्षन्तमुत मा न उक्षितं ।
मा नो वधीः पितरं मोत मातरं प्रिया मा नस्तनुवः ॥
॥ २ ॥

रुद्र रीरिषः^(५) । मा नस्तोके तनये मा न आयुषि
मा नो गोषु मा नो अश्वेषु रीरिषः । वीरान्मा नो
रुद्र भामितो वधीहविष्मन्तो नमसा विधेम ते^(६) ।
आरात्ते गोघ्न उत पूरुषघ्ने क्षयद्वीराय सुममस्मे ते
अस्तु । रक्षा च नो अधि च देव ब्रूह्यधा च नः शर्म
यच्छ द्विवर्हाः^(७) । स्तुहि ॥ ३ ॥

श्रुतं गर्तसदं युवानं मृगं न भीममुपहृत्तुमुग्रं ।

मृडा जरिचे रुद्रस्तवानो अन्यं ते अस्मिन् नि वपन्तु
 सेनाः^(८) । परि णो रुद्रस्य हेतिर्वृणक्तु परि त्वेषस्य
 दुमतिरघाथोः । अव स्थिरा मधवञ्जस्तनूष मीढ-
 स्तोकाय तनयाय मृडय^(९) । मीढुष्टम् शिवतम शिवो
 नः सुमना भव । परमे वृक्ष आयुधं निधाय कृत्तिं
 वसान आ चर पिनाकं ॥ ४ ॥

बिभ्रदागहि^(१०) । विकिरिद् विलोहित नमस्ते
 अस्तु भगवः । यास्ते सहस्रं हेतयोऽन्यमस्मिन्नि-
 वपन्तु ताः^(११) । सहस्राणि सहस्रधा बाहुवोस्तव हेतयः
 तासामोशनो भगवः पराचीना मुखा कृधि^(१२) ॥ ५ ॥

अस्मिन् । तनुवः । स्तुहि । पिनाकम् । एकान्न-
 चिःशच्च ॥ १० ॥

इति तैत्तिरीयसंहितायां चतुर्थकाण्डे पञ्चमप्रपाठके
 दशमोऽनुवाकः ॥०॥

द्वितीयानुवाकमारभ्य नवमान्तेष्वनुवाकेषु विविधानि यजूंषि
 उभयतोऽनमस्काराणि अन्यतरतोऽनमस्काराणि चोक्तानि । अथ दशमे-
 ऽनुवाके ऋगूपा मन्त्रा उच्यन्ते । तत्र प्रथमाष्टवमाह,—“द्रापे
 अन्यसस्यते दरिद्रं नीललोहित । एषां पुरुषाणामेषां पशूनां मा भे-

मोऽरो मो एषां किञ्चनाममत्^(१)” इति । द्रापयति (कुक्षितां गतिं प्रापयति) इति द्रापिः, पापिनो नरकप्रदानेन क्लेशयतीत्यर्थः । अन्धोऽन्नं तस्य पतिः (पालकः), भक्तानामन्नं पालयतीत्यर्थः । दरिद्रत् अकिञ्चनः, स्वयंविरक्त इत्यर्थः । कण्ठे नीलोऽन्यत्र लोहित इति नीललोहितः । एतैः शब्दैः सम्बोध्यमान हे रुद्र, ‘एषां’ अस्मदीयानां ‘पुरुषाणां’ (पुत्रपौत्रादीनां) अस्मदीयानां ‘पशूनां’ (गोमहिष्यादीनाञ्च) समूहं ‘मा’ ‘भेः’ (मा भीषय) । ‘एषाम्’ उक्तानां सर्वेषां मध्ये ‘किञ्चन’ (एकमपि वस्तु) ‘मा अरः’ (मा गच्छतु) मा विनश्यत्वित्यर्थः । ‘मो’ ‘आममत्’ (मैव रक्षणमभूत्) ।

अथ द्वितीयामाह,—“या ते रुद्र शिवा तनूः शिवा विश्वाह-
भेषजी । शिवा रुद्रस्य भेषजी तथा नो मृड जीवसे^(२)” इति । हे ‘रुद्र’, त्वदीया ‘शिवा’ (शान्ता) ‘तनूः’ ‘या’ विद्यते, ‘तया’ तन्वा ‘नः’ (अस्मान्) ‘जीवसे’ (जीवयितुं) ‘मृड’ (सुखय) । कथं तन्वाः शिवत्वम्?—इति तदुच्यते, यस्मादेवं,—‘विश्वाहभेषजी’ (सर्वेष्वहःसु रोगदारिद्र्यादेरौषधवद्विनाशहेतुः) तस्मात् ‘शिवा’ । किञ्च यस्मात् ‘रुद्रस्य’ तादात्म्यप्राप्तये ‘भेषजी’ (औषधरूपा),—ज्ञानप्रदानेन जन्ममरणादिदुःखं निवारयति तस्मादप्येषा ‘शिवा’ ।

अथ तृतीयामाह,—“इमां रुद्राय तवसे कपर्दिने त्र्यद्वीराय प्रभरामहे मतिं । यथा नः शमसत् द्विपदे चतुष्पदे विश्वं पुष्टं यासे अस्मिन्ननातुरम्^(३)” इति । ‘यथा’ (येन प्रकारेण), ‘नः’ (अस्मदीयाय) ‘द्विपदे’ (पुत्रपौत्रादिरूपाय मनुष्याय), ‘चतुष्पदे’ (गोमहिष्यादिरूपाय पशवे) च, ‘शम्’ ‘असत्’ (सुखं स्यात्) । किञ्च

‘अस्मिन्’ ‘ग्रामे’ ‘विश्वं’ (सर्वं प्राणिजातं) ‘पुष्टं’ (सुखपूर्णं) ‘अनातुरम्’ (उपद्रवरहितं) यथा भवति, तथा वयं ‘रुद्राय’ (रुद्रार्थं) ‘इमां’ (पूजाध्यानादिविषयां बुद्धिं) ‘प्र भरामहे’ (प्रकर्षेण पोषयामः) । कीदृशाय रुद्राय?,—‘तवसे’ (वलाय), अस्मदपेक्षितं कर्तुं समर्थाय इत्यर्थः । ‘कपर्दिने’ (जटाबन्धयुक्ताय) तापसवेषाय इत्यर्थः । ‘क्षयदीराय’ (क्षीयमाणप्रतिपक्षपुरुषाय) अन्यथाभानरूपपापविनाशहेतवे इत्यर्थः* ।

अथ चतुर्थीमाह,—“मृडा नो रुद्रोत नो मयस्त्रुधि क्षयदीराय नमसा विधेम ते । यत् शञ्च योश्च मनुरायजे पिता तदस्थाम तव रुद्र प्रणीतौ^(१)” इति । हे ‘रुद्र’, ‘नः’ (अस्मान्) मृडय इह लोके (सुखय) । ‘उत’ (अपि च) ‘नः’ (अस्माकं) परलोकेऽपि ‘मयः’ (सुखं) कुरु । ‘क्षयदीराय’ (क्षयितासदीयपापाय) ‘ते’ (तुभ्यं) ‘नमसा’ (नमस्कारेण) ‘विधेम’ (परिचरेम) । ‘पिता’ (पालकः) ‘मनुः’ (प्रजापतिः) ‘शञ्च’ (सुखञ्च) ‘योश्च’ (दुःखपृथग्भावश्च) ‘यत्’ ‘आयजे’ (यत्किञ्चित् सम्पादितवान्), तत् सर्वं, वयं हे ‘रुद्र’,

* ‘यथा’ (येन प्रकारेण) ‘नः’ (अस्मादीयाय) ‘द्विपदे’ (पुत्र-पौत्रादिरूपाय मनुष्याय), ‘चतुष्पदे’ (गोमहिष्यादिरूपाय), ‘तवसे’ (वलाय), अस्मदपेक्षितं कर्तुं समर्थाय इत्यर्थः । ‘क्षयदीराय’ (क्षीयमाणप्रतिपक्षपुरुषाय) पापविनाशहेतवे इत्यर्थः । ‘शम्’ ‘असत्’ (सुखं स्यात्) । ‘यथा’ (येन प्रकारेण) ‘अस्मिन्’ ‘ग्रामे’ यस्मिन् वयं वसामः, तस्मिन्, ‘विश्वम्’ अपि प्राणिजातं, ‘पुष्टं’ ‘अनातुरं’ च स्यात्, तेन प्रकारेण ‘इमां’ ‘मतिं’ (इदृशीं बुद्धिं मानसजात्यां) ‘प्र’ ‘भरामहे’, सर्वदा रुद्रस्तुत्या आराधयाम इत्यर्थः । कीदृशाय रुद्राय? इति क० सं० पु० पाठः ।

‘तव’ ‘प्रणीतौ’ (प्रणये, स्नेहातिशये) सति ‘अश्याम’ (प्राप्नुयाम) ।

अथ पञ्चमीमाह,—“मा नो महान्तमुत मा नो अर्भकं मा न उन्नतमुत मा न उन्नितं । मा नो वधीः पितरं मोत मातरं प्रिया मा नस्तनुवो रुद्र रीरिषः^(५)” इति । हे ‘रुद्र’, ‘नः’ (अस्मदीयं) ‘महान्तं’ पुरुषं (स्यविरं पुरुषं*), ‘मा’ ‘रीरिषः’ (मा हिंसीः) । ‘उत’ (अपि च) ‘नः’ (अस्मदीयं) ‘अर्भकं’ (वालकं) ‘मा’ ‘रीरिषः’ । किञ्च ‘नः’ (अस्मदीयं) ‘उन्नतं’ (सेचनसमर्थं) युवानं पुरुषं ‘मा’ ‘रीरिषः’ । ‘उत’ (अपि च) ‘नः’ (अस्मदीयं) ‘उन्नितं’† (गर्भस्थं) ‘मा रीरिषः’ । ‘नः’ (अस्मदीयं) ‘पितरं’ ‘मा वधीः’ । ‘उत’ (अपि च) ‘मातरं’ ‘मा वधीः’, ‘नः’ (अस्मदीयाः) ‘प्रियाः’ च ‘तनुवः’ (शरीराणि) ‘मा’ ‘रीरिषः’ ।

अथ षष्ठीमाह,—“मा नस्तोके तनये मा न आयुषि मा नो गोषु मा नो अश्वेषु रीरिषः । वीरान्मा नो रुद्र भामितो वधी-
हविष्मन्तो नमसा विधेम^(६)” इति । हे ‘रुद्र’, ‘नः’ (अस्मदीये) ‘तोके’ (अपत्यमात्रे) ‘तनये’ (विशेषतः पुत्रे) ‘मा’ ‘रीरिषः’ (मा हिंसां कुरु) । ‘नः’ (अस्मदीये) ‘आयुषि’ ‘मा’ ‘रीरिषः’ । ‘नः’ (अस्मदीयासु) ‘गोषु’ ‘मा’ ‘रीरिषः’ । ‘नः’ (अस्मदीयेषु) ‘अश्वेषु’ ‘मा’ ‘रीरिषः’ । ‘भामितः’ (क्रुद्धः सन्) ‘नः’ (अस्मदीयान्) ‘वीरान्’ शत्रून् ‘मा’ ‘वधीः’ । वयं ‘हविष्मन्तः’ (हविर्युक्ताः) ते (तुभ्यं) ‘नमसा’ (नमस्कारेण) ‘विधेम’ (परिचरेम) ।

* इदं पुरुषपदं क० सं० पुस्तके नास्ति ।

† उन्नतमिति सर्वत्र पाठो न सत्यक् ।

अथ सप्तमीमाह,—“आरात्ते गोघ्न उत पूरुषघ्ने क्षयदीराय सुन्नमस्ते ते अस्तु । रक्षा च नो अधि च देव ब्रूह्यधा च नः शर्म यच्छ दिवर्हाः^(९)” इति । गोघ्ने ‘गोघ्नः’ तस्य, ‘पूरुषघ्ने’ (पुत्रपौत्रादि-पूरुषघ्नस्य), ‘क्षयदीराय’ (क्षयितभृत्यस्य), ‘ते’ (तव) उग्रस्वरूपम् ‘आरात्’ ‘अस्तु’ (दूरे तिष्ठतु) । यन्तु ‘सुन्नं’ (त्वदीयस्वरूपं सुखकरं) तत् ‘अस्ते’ (अस्मासु) ‘अस्तु’,—घोराऽन्या शिवाऽन्येति यच्छरीरद्वयम् उक्तं, तयोर्मध्ये यत् घोरं शरीरं, तत् दूरे गच्छतु । किञ्च ‘नः’ (अस्मान्) ‘रक्ष’ (सर्वतः पालय) । किञ्च हे ‘देव’, ‘अधि’—‘ब्रूहि’ (अस्मान् इतरेभ्यो यजमानेभ्योऽधिकान् देवेषु ब्रूहि) । ‘उत’ (अपि च) ‘दिवर्हाः’ (द्वयोर्लोकयोर्वर्द्धयिता) त्वं ‘शर्म’ ‘यच्छ’ (सुखं देहि) ।

अथाष्टमीमाह,—“सुहि श्रुतं गर्त्तसदं युवानं मृगं न भीममुपहन्तु-सुग्रं । मृडा जरित्रे रुद्र स्तवानो अन्यं ते अस्मन्नि वपन्तु सेनाः^(१०)” इति । हे* मदीयं वचः ‘श्रुतं’, मदीयमात्मन्, रुद्रं ‘सुहि’ । कीदृशं?,—‘गर्त्तसदं’ (गर्त्तसदृशे हृदयपुण्डरीके सर्वदा तिष्ठन्ति), “ईश्वरः सर्वभूतानां हृद्देशेऽर्जुन तिष्ठति” इति श्रुतेः । ‘युवानं’ (नित्यतरुणं) ‘उपहन्तु’ (प्रलयकाले सर्वं जगत् संहर्तुं) उग्ररूपिणं, तत्र दृष्टान्तः,—‘भीमं’ ‘मृगं’ ‘न’ (भयङ्करं सिंहमिव),—यथा गज-विदारणाद्योगः सिंहे भवति तद्वत् । हे रुद्र, ‘स्तवानः’ (अस्मद्वत्सा स्तवमानः) ‘जरित्रे’ (जरणशीले देहे) दिने दिने क्षीयमाणे अस्मच्छरीरे ‘मृडं’ (सुखं कुरु) । ‘ते’ (त्वदीयाः) ‘सेनाः’ ‘अस्मात्’ ‘अन्यं’ वैरिणं ‘नि’—‘वपन्तु’ (विनाशयन्तु) ।

* अत्र हे ‘रुद्र’ इति आदर्शपुस्तकपाठो न सम्यक् ।

अथ नवमीमाह,—“परि णो रुद्रस्य हेतिवृणक्तु परि लेषस्य दुर्मतिरघायोः । अव स्थिरा मघवद्भ्यस्तनुष्व मीद्वस्त्रोकाय तनयाय मृडय(९)” इति । हन्यते अनयेति ‘हेतिः’ आयुधं । ‘रुद्रस्य हेतिः’ ‘नः’ (अस्मान्) ‘परि’-‘वृणक्तु’ (परितो वर्जितान् करोतु), कदाचित् मा विध्यलित्यर्थः । ‘लेषस्य’ (क्रोधोज्ज्वलितस्य) ‘अघायोः’ (अघः पापं प्रहाररूपमिच्छतः) रुद्रस्य या ‘दुर्मतिः’ (उग्रबुद्धिः) सापि अस्मान्परिवृणक्तु । ‘स्थिरा’ (विरोधिनाशाय या दृढा दुर्मतिः) अस्ति, तां ‘मघवद्भ्यः’ (हविर्लिखणान्नयुक्तेभ्यो यजमानेभ्यः) सकाशात् ‘अव’-‘तनुष्व’ (अवततां अपनीतां कुरु) । हे ‘मीद्वः’ (कामानामभिवर्षक), ‘तोकाय’ (अस्मत्पुत्राय) ‘तनयाय’ (तदीयपुत्राय) च ‘मृडय’ (सुखं देहि) ।

अथ दशमीमाह,—“मीदुष्टम शिवतम शिवो नः सुमना भव । परमे वृत्त आयुधं निधाय कृत्तिं वसान आ चर पिनाकं विभ्रदा-गहि(१०)” इति । हे ‘मीदुष्टम’ (अतिशयेन सेचक, कामानामभिवर्षक), हे ‘शिवतम’ (अतिशयेन शान्तस्वरूप), ‘नः’ (अस्मान्) प्रति ‘शिवः’ (शान्तः) ‘सुमनाः’ (सौमनस्येन स्नेहेन युक्तः) च ‘भव’ । ‘आयुधं’ (त्रिशूलादिकं) ‘परमे’ (अत्युन्नते) ‘वृत्ते’ (वटाश्वत्यादिरूपे)* ‘निधाय’ यथाऽऽस्माभिर्न दृश्यते, तथा अवस्थाप्य, ‘कृत्तिं वसानः’ (व्याघ्रचर्ममात्रं परिदधानः) ‘आ’—‘चर’ (अस्मदाभिमुख्येनागच्छ) । आगच्छन्नपि ‘पिनाकं’ ‘विभ्रत्’ (भूषणार्थं धनुर्मात्रं हस्ते धारयन्) ज्यावाणादिकं परित्यज्य ‘आगहि’ (आगच्छ) ।

* ‘वटाश्वत्यादेरूपे’ इति सर्वत्र पाठो न सम्यक् ।

अथैकादशीमाह,—“विकिरिद विलोहित नमस्ते अस्तु भगवः ।
यास्ते सहस्रं^{*} हेतयोऽन्यमस्मान्नि वपन्तु ताः^(११)” इति । कीर्यन्ते*
भक्तानां सन्निधौ वज्रधा प्रक्षिप्यन्त इति विकिरयो धनानि, तानि
ददातीति ‘विकिरिदः’, ‘विलोहितः’ (लौहित्यरहितः) श्वेत इत्यर्थः ।
अत एव मान्विकाः पञ्चाक्षरस्थाने स्मरन्ति,—‘ध्येयो मुक्तापरागा-
मृतरसकलिताद्रिप्रभवः’ इति । यद्वा विशेषेण लोहितो ‘विलोहितः’
इति, अत एवाष्टाक्षरस्थाने स्मरन्ति, ‘काञ्चनाभो ध्येयः पद्मा-
सनस्थः’ इति । भगवान् षड्गुणसम्पन्नः, भगवन्न्दस्य षड्गुणवाचिन्
स्मर्यते,—

“ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षष्ठां भग इतीरणा” ॥ इति ।

प्रकारान्तरेणापि स्मर्यते,—

“उत्पत्तिञ्च विनाशञ्च भूतानामागतिं गतिं ।

वेत्ति विद्यामविद्याञ्च स वाच्यो भगवानिति” ॥

यथोक्तविशेषणत्रययुक्त हे रुद्र, ‘ते’ (तुभ्यं) ‘नमः’ ‘अस्तु’ । ‘ते’
(तव) ‘सहस्रं’ (सहस्रसङ्ख्याका) ‘हेतयः’ यानि आयुधानि सन्ति
‘ताः’ सर्वा ‘अस्मात्’ ‘अन्यं’ विरोधिनं ‘नि’—‘वपन्तु’ (विनाशयन्तु) ।

अथ द्वादशीमाह,—“सहस्राणि सहस्रधा वाज्रवोस्तव हेतयः ।
तासामीशानो भगवः पराचीना मुखा ह्यधि^(१२)” इति । हे रुद्र,
‘तव’ ‘वाज्रवोः’ (हस्तयोः) ‘हेतयः’ ‘सहस्रधा’ (सहस्रप्रकाराः)
‘सहस्राणि’ (सहस्रसङ्ख्याकाः) विद्यन्ते ; धनुः खड्गस्त्रिशूलमित्येवं

* विकीर्यन्ते इति पाठो भवितुं युक्तः ।

जातिभेदेन सहस्रप्रकारं, एकैकस्यां जातौ बहवः सहस्रसङ्ख्याकाः ।
हे 'भगवः' (षड्गुणोपेत), त्वं 'ईशानः' समर्थः सन्, तासां हेतीनां
'मुखा' (मुखानि) शल्यानि 'पराचीना' 'अधि' (अस्मत्तः पराङ्मुखानि
कुरु) ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे पञ्चमप्रपाठके दशमोऽनुवाकः ॥०॥

सहस्राणि सहस्रशो ये रुद्रा अधि भूम्यां । तेषां
सहस्रयोजनेऽव धेन्वानि तन्मसि^(१) । अस्मिन् महत्य-
ण्वेऽन्तरिक्षे भवा अधि^(२) नीलग्रीवाः शितिकण्ठाः
शर्वा अधः क्षमाचराः^(३) । नीलग्रीवाः शितिकण्ठा
दिवः रुद्रा उपश्रिताः^(४) ये दृक्षेष्टु सप्तिञ्चरा नील-
ग्रीवा विलोहिताः^(५) । ये भूतानामधिपतयो विशि-
खासः कपर्दिनः^(६) । ये अन्नेषु विविध्यन्ति पात्रेषु
विवतो जनान्^(७) । ये पृथां पथिरक्षय ऐलवृदा
यव्यधः^(८) । ये तीर्थानि ॥ १ ॥

प्रचरन्ति सृकावन्तो निषङ्गिणः^(९) । य एतावन्तश्च
भूयांसश्च दिशो रुद्रा वि तस्थिरे । तेषां सहस्रयोजनेऽव

धन्वानि तन्मसि^(१०) । नमो रुद्रेभ्यो ये पृथिव्यां ये
अन्तरिक्षे ये दिवि येषामन्नं वातो वर्षमिषवस्तेभ्यो
दश प्राचीर्दश दक्षिणा दश प्रतीचीर्दशोदीचीर्दशोर्द्धा-
स्तेभ्यो नमस्ते नो मृडयन्तु ते यं हिप्सो यश्च, नो वेष्टि
तं वो जम्भे दधामि^{(११-१२)*} ॥ २ ॥

तीर्थानि । यश्च । षट् च ॥ ११ ॥

इति तैत्तिरीयसंहितायां चतुर्थकाण्डे पञ्चमप्रपाठके
एकादशोऽनुवाकः ॥०॥

नमस्ते । नमो हिरण्यवाहवे । नमः सहमानाय ।
नम आर्याधिनीभ्यः । नमो भवाय च । नमो ज्येष्ठाय
च । नमो दुन्दुभ्याय च । नमः सोमाय च । नम
इरिण्याय च । द्रापे । सहस्राणि ॥ एकादश ॥ ११ ॥

नमस्ते^(१-१) । नमो भवाय च^(५-१) । द्रापे^(१०-१) ।
सप्तविंशतिः† ॥ २७ ॥

॥०॥ हरिः ओम् ॥०॥

* इदं यजुःत्रयं ।

† प्रथमे ४, द्वितीये २, तृतीये २, चतुर्थे २, पञ्चमे २, षष्ठे २
सप्तमे २, अष्टमे २, नवमे २, दशमे ५, एकादशे च २, इति २७ ।

दशमेऽनुवाके ऋगूपाः केचिन्मन्त्रा उक्ताः, अथैकादशे शिष्टा ऋचः शिष्टानि च यजूंषि उच्यन्ते । तत्रादौ दशसङ्ख्याका ऋचः, तान् प्रथमामाह,—“सहस्राणि सहस्रशो ये रुद्रा अधि भूम्यां । तेषां सहस्रयोजनेऽव धन्वानि तन्मसि^(१)” इति । ‘भूम्याम्’ ‘अधि’ (भूमेरुपरि) ‘ये रुद्राः’ ‘सहस्रशः’ (सहस्रप्रकाराः) ‘सहस्राणि’ (सहस्रसङ्ख्याकाः) सन्ति । सहस्रश इति जात्युक्तिः ; विनायकप्रथम-शैलादयो जातिभेदाः, ते सर्वेऽपि रुद्रविशेषाः, तत्राप्येकस्यां जातौ वज्रभिः सहस्रैः सङ्ख्याता मूर्त्तिविशेषाः, ‘तेषां’ सर्वेषां ‘धन्वानि’ (धनूंषि) ‘सहस्रयोजने’ (अस्मत्तः सहस्रयोजनव्यवहिते देशे) ‘अव’-‘तन्मसि’ (अवततज्याकानि स्थापयामः) ।

अथ द्वितीयामाह,—“अस्मिन् महत्यर्णवेऽन्तरिक्षे भवा अधि^(२)” इति । ‘अस्मिन्’ दृश्यमाने ‘महति अर्णवे’ (महासमुद्रसदृशे) प्रौढे ‘अन्तरिक्षे’ ‘अधि’-श्रित्य वर्त्तमाना ‘भवाः’ (रुद्रमूर्त्तिविशेषाः) ये सन्ति ; ‘तेषां सहस्रयोजने’ इत्युत्तरार्द्धं द्वितीयादिषु नवमान्तासु ऋतु अनुषज्यते, तदनुषङ्गद्योतनाद्यैव दशम्यामृचि पुनः पठितम् ।

अथ तृतीयामाह,—“नीलग्रीवाः शितिकण्ठाः शर्वा अधः क्षमाचराः^(३)” इति । ग्रीवायासेकस्मिन् प्रदेशे नीलवर्णा ‘नीलग्रीवाः’ । प्रदेशान्तरे श्वेतवर्णाः ‘शितिकण्ठाः’ । कीदृशाः ?—‘शर्वाः’ (रुद्र-मूर्त्तिविशेषाः) । ‘अधः’ ‘क्षमाचराः’ (भूमेरधस्तात् पातालेषु सञ्चरन्ति) । तेषामित्यादि पूर्व्ववत् ।

अथ चतुर्थीमाह,—“नीलग्रीवाः शितिकण्ठा दिवः रुद्रा उपश्रिताः^(४)” इति । ‘दिवम्’ ‘उपश्रिताः’ (स्वर्गे वर्त्तमानाः) ।

अथ पञ्चमीमाह,—“ये वृक्षेषु सप्तिञ्जरा नीलग्रीवा विलोहिताः^(५)” इति । यथा लोकेष्ववस्थिता रुद्राः, तथा ‘वृक्षेषु’ अवस्थिताः । तेषु केचित् ‘सप्तिञ्जराः’ (शय्यवत् बालदणवत् पिञ्जरवर्णाः), ‘नीलग्रीवाः’ (केचित् ग्रीवादेशे नीलवर्णोपेताः), अपरे पुनः ‘विलोहिताः’ (विशेषेण रक्तवर्णाः), ईदृशा ये सन्ति । तेषामित्यादि ।

अथ षष्ठीमाह,—“ये भूतानामधिपतयो विशिखासः कपर्दिनः^(६)” इति । भूतशब्देन अन्तर्हितशरीराः सन्तो मनुष्योपद्रवकारिणो गणविशेषा उच्यन्ते, तेषाम् ‘अधिपतयः’ ‘ये’ (रुद्राः), तेषु केचित् ‘विशिखासः’ (मुण्डितमूर्द्धानः), अपरे ‘कपर्दिनः’ (जटाजूटबन्धनोपेताः) । तेषामित्यादि ।

अथ सप्तमीमाह,—“ये अन्नेषु विविधन्ति पात्रेषु पिवतो जनान्^(७)” इति । ‘ये’ (रुद्राः) ‘अन्नेषु’ भुज्यमानेषु गूढत्वेनावस्थिताः सन्तो ‘जनान्’ ‘विविधन्ति’ (विशेषेण धातुवैषम्यादिना वाधन्ते) । तथा ‘पात्रेषु’ (पातयेषु क्षीरोदकादिषु) गूढत्वेनावस्थिताः ‘पिवतः’ ‘जनान्’ ‘विविधन्ति’ । तेषामित्यादि ।

अथाष्टमीमाह,—“ये पथां पथिरक्षय ऐलहृदा यव्युधः^(८)” इति । ‘ये’ रुद्राः ‘पथिरक्षयः’ (लौकिकवैदिकमार्गाणां रक्षकाः) । नात्र केषाञ्चिदेव मार्गाणां किन्तु सर्वेषां ‘पथां’ ते च रक्षकाः । ‘ऐलहृदाः’—(इडं अन्नं, तस्य समूह ऐडं, ऐडमेवैलं, तद्विभ्रतीति ऐलभृतः, ऐलभृत एव ‘ऐलहृदाः’) अन्नप्रदानेन पोषका इत्यर्थः । ते ‘यव्युधः’ (यौति मिश्रीभवति विरोधं करोतीति युः शत्रुः युभिः शत्रुभिः सह युध्यन्तीति ‘यव्युधः’?) अस्मदनिष्टनिवारका इत्यर्थः । तेषामित्यादि ।

अथ नवमीमाह,—“ये तीर्थानि प्रचरन्ति रुद्रावन्तो नि-
षङ्गिणः^(९)” इति । ‘ये’ रुद्राः ‘तीर्थानि’ (काशीप्रयागादीनि)
रक्षितुं ‘प्रचरन्ति’ । कीदृशा रुद्राः ?—‘रुद्रावन्तः’ (रुद्रा क्षुरिका*
हस्ते ध्रियमाणा तीक्ष्णग्रा, आयुधविशेषः) तद्युक्ताः केचित् । परे
तु ‘निषङ्गिणः’ (खड्गयुक्ताः) । तेषामित्यादि ।

अथ दशमीमाह,—“य एतावन्तश्च भूयांसश्च दिशो रुद्रा वि-
तस्थिरे । तेषां सहस्रयोजनेऽव धन्वानि तन्मसि^(१०)” इति । ‘ये’
रुद्राः ‘एतावन्तश्च’ (‘सहस्राणि सहस्रशः’ इत्याद्युग्विधायक उक्ता-
स्तावन्तोऽपि) ‘भूयांसश्च’ (इतोऽप्यधिका अन्ये बहवोऽपि) ‘दिशः’
‘वि’-‘तस्थिरे’ (सर्वा दिशः प्रविश्य स्थिताः) । तेषामित्यादि पूर्ववत् ।

इत्थं दशसङ्ख्याका ऋच उक्ताः । अथ त्रीणि यजुंसि उच्यन्ते,—
“नमो रुद्रेभ्यो ये पृथिव्यां ये अन्तरिक्षे ये दिवि येषामन्नं वातो
वर्षमिषवस्तेभ्यो दश प्राचीर्दश दक्षिणा दश प्रतीचीर्दशोदीचीर्दशो-
द्धास्तेभ्यो नमस्ते नो मृडयन्तु ते यं द्विभ्यो यस्य नो द्वेष्टि तं वो
जम्भे दधामि^(११-१२)” इति । तत्र पृथिव्यादिलोकभेदेनोद्विष्टभेदाद्
दिग्भेदाच्च यजुस्तथं द्रष्टव्यं । तदा एवं पाठः सम्यद्यते,—‘नमो
रुद्रेभ्यः’ इत्युपक्रम्य ‘ये पृथिव्यां’ ‘येषामन्नम्’ ‘इषवः’ इत्याद्यो
मन्त्रः । ‘ये अन्तरिक्षे’ ‘येषां’ ‘वातः’ ‘इषवः’ इति द्वितीयो मन्त्रः ।
‘ये दिवि’ ‘येषां’ ‘वर्षमिषवः’ इति तृतीयो मन्त्रः । ‘तेभ्यः’ ‘दश
प्राचीः’ इति सर्वत्र समानं । ‘ये’ रुद्राः ‘पृथिव्यां’ वर्तन्ते, तेऽपि
रुद्रेषु येषां रुद्रविशेषाणाम् ‘अन्नम्’ एव ‘इषवः’ (वाणाः),—

* क्षुरिका इति का० ह० यु० पाठः ।

अपथ्यान्नभक्षणे प्रवर्त्य वा अन्नार्थं चौर्यं कारयित्वा वा यान्
 हिंसन्ति, तान् प्रति हिंसकानां रुद्राणाम् अन्नमेवेषवः, 'तेभ्यः'
 पृथिव्यां स्थितेभ्योऽन्नवाणेभ्यश्च रुद्रेभ्यो 'नमः' । तथा 'ये' रुद्राः
 'अन्तरिक्षे' वर्तन्ते, तेषामपि मध्ये 'येषां' 'वातः' 'इषवः' (तीव्रेण
 वायुना रोगानुत्पाद्य हिंसन्ति) 'तेभ्यः' अन्तरिक्षवर्त्तिभ्यो वातेभ्यश्च
 रुद्रेभ्यः 'नमः' अस्तु । तथा 'ये' रुद्राः, 'दिवि' वर्तन्ते, तेष्वापि येषां
 रुद्रविशेषाणां 'वर्षम्' एव 'इषवः' (अतिवृश्चनावृष्टिभ्यां प्राणिना
 हिंसन्ति), 'तेभ्यः' (दिविस्थितेभ्यो वर्षर्तुभ्यश्च रुद्रेभ्यः) 'नमः' अस्तु ।
 कीदृशो नमस्कारः? इति, स एव विशेष्यते । 'दश प्राचीः,—
 प्राङ्मुखेनाञ्जलिकरणे दशाङ्गुलयः प्रागग्रा भवन्ति । एवं दक्षिणादिषु
 ऊर्ध्वान्तेषु योज्यं । ईदृशैरञ्जलिविशेषैः 'तेभ्यः' (रुद्रेभ्यः) 'नमः'
 अस्तु । 'ते' च रुद्राः 'नः' (अस्मान्) 'मृडयन्तु' (सुखयन्तु) । रुद्राः
 सन्तः 'धं' (वैरिणं) तूष्णीमवस्थितमपि 'दिशः', 'यश्च' वैरी 'नः'
 (अस्मान्) तूष्णीमवस्थितानपि 'देष्टि', 'तम्' (उभयविधं वैरिणं) हे
 रुद्राः, 'वः' (युष्माकं) 'जम्हे' (विदारितास्त्रे) 'दधामि' (स्थापयामि) ।

तमिममेकादशानुवाकात्मकं रुद्रार्थाय विनियुक्ते,—“रुद्रो वा
 एष यदग्निः स एतर्हि जातो यर्हि सर्वश्चितः स यथा वत्सो जातः
 स्तनं प्रेक्षत्येवं वा एष एतर्हि भागधेयं प्रेक्षति तस्मै यदाहुतिं न
 जुहुयादध्वर्युञ्च यजमानञ्च ध्यायेच्छतरुद्रीयं जुहोति भागधेयेनैवैनं
 श्रमयति नार्त्तिमार्च्छत्यध्वर्युर्न यजमानः” (५।४।३अ) इति ।
 यस्मिन् काले चीयमानः 'अग्निः' अशेषचितिनिष्पादनेन 'सर्वश्चितः'
 भवति, तस्मिन् काले अयमग्निरुत्पन्नो भवति, सोऽयमुत्पन्नोऽग्निरेव

‘रुद्रः’ इत्युच्यते,—देवैः स्वकीयवामवस्वदाने सति रोदनात् प्राणिनां सुरोदनहेतुदुःखस्य द्रावणाद्वा अग्निरेव रुद्रः ; ‘यथा’ लोके ‘जातः’ ‘वत्सः’ तदानीमेव ‘स्तनं’ प्राप्तुमिच्छति, एवमेव ‘एष’ एतस्मिंश्चित्-सम्पूर्त्तिकाले समुत्पन्नो रुद्रनामकोऽग्निः स्वकीयं भागं दृच्छति ; तस्मात् अग्नये कस्याश्चिदाज्जतेरहोमे ‘यजमानम्’ ‘अध्वर्युञ्च’ भक्षयितुं ‘ध्यायेत्’ अग्निः, अतस्तत्परिहाराय ‘शतरुद्रीयं’* जुहुयात् । शत-मित्यपरिमितत्वं लक्ष्यते, अपरिमिता रुद्रा यस्मिन्नध्याये प्रति-पाद्यन्ते, सोऽध्यायः शतरुद्रीयः, तेन होमे सति स्वकीयभागेन रुद्रस्य तुष्टत्वादध्वर्युयजमानौ न भिद्येते ।

अथ होमद्वयं विधत्ते,—“यद्ग्राम्याणां पशूनां । पयसा जुहुयाद् ग्राम्यान् पशून् शुचाऽर्पयेद्यदारणानामारणान् जर्त्तिलयवाग्वा वा जुहुयाद्गवीधुकयवाग्वा वा न ग्राम्यान् पशून् हिनस्ति नारणान्” (५।४।३अ०) इति । ‘शुचा अर्पयेत्’ (सन्तापेन रोगेण योजयेत्) । ‘जर्त्तिलाः’ (आरण्यतिलाः) । ‘गवीधुकाः’ (आरण्यगोधूमाः) ।

पचान्तरं विधत्ते,—“अथो खल्वाज्जरनाज्जतिर्वै जर्त्तिलाश्च गवीधुकाश्चेत्यजनीरेण जुहोत्याग्नेयी वा एषा यदजाज्जत्यैव जुहोति न ग्राम्यान् पशून् हिनस्ति नारणान्” (५।४।३अ०) इति । अदनीयं यद्वयं तदेव आज्जतियोग्यं,—“यदन्नः पुरुषो भवति तदन्नास्तस्य देवताः” इति न्यायात् । जर्त्तिला गवीधुकाश्च मनुष्यैर्नाद्यन्ते, तस्मान्नाज्जतियोग्या इति ‘आज्जः’, (पूर्वपक्षोपन्यासादूर्द्धमाज्जः) । तस्मादुभयं परित्यज्य

अजाक्षीरेण* जुहुयात् । अजान्योरुभयोः प्रजापतिमुखजन्यत्वेन साम्यात् इयमजा आग्नेयी यजने आहुतियोग्यैव । अतस्तत्क्षीरद्रव्येण जुहोति, ग्रान्यारण्यपयसोः स्वीकारात् तेऽपि पशवो न हिंस्यन्ते ।

होमसाधनभूतां जुह्वमपवदितुं साधनान्तरं विधत्ते,—“अङ्गिरसः सुवर्गं लोकं यन्तोऽजायां घर्मं प्राप्तिञ्चन् सा शोचन्ती पर्णं परा-जिहीत सोऽर्कोऽभवत् तदर्कस्यार्कत्वमर्कपर्णेन जुहोति सयोनित्वाय” (५।४।३अ०) इति । प्रवर्ग्यकाले महावीरे सन्तत्य-घृतं क्षीरसहितं घर्मः, तं ‘घर्मं’ प्रयाणव्यया ‘अङ्गिरसः’ प्रमादात् ‘अजायां’ प्रकर्षेणाप्तिञ्चन् । ‘सा’ ‘शोचन्ती’ (सापि अजा तेन उष्णघृतेन तप्यमाना) पर्णसदृशं स्वकीयं रोमसङ्घं भूमावपातयत् । स च रोमसङ्घातो ‘अर्कः’ प्रसिद्धार्करूपेण प्ररुद्धः । अर्चनीयेन पूज्येन प्रवर्ग्यघृतेन तथाविधेन अजारोमसङ्घातेन चोत्पन्नत्वादस्य स्थावरस्य अर्कनाम सम्पन्नं । तेन ‘अर्कपर्णेन’ होमे सति पर्णक्षीरयोरुभयोरप्यनन्यकार्यत्वात् समानयोनित्वं सम्पाद्यते ।

होमकाले कच्चिद्विशेषं विधत्ते,—“उदङ् तिष्ठन् जुहोत्येषा वै रुद्रस्य दिक् स्वायामेव दिशि रुद्रं निरवदयते चरमायामिष्टकायां जुहोत्यन्त एव रुद्रं निरवदयते” (५।४।३अ०) इति । अन्यप्रदेश-वर्त्तिनी चरमेष्टका, सा च सूत्रकारेण दर्शिता,—“उत्तरस्य पक्षस्य उत्तरापरस्याः सक्त्यां विकर्णाः स्वयमावृणायाम्” इति । अन्य-देशगतेन होमेन क्रूरमिमं ‘रुद्रम्’ ‘अन्तत एव’ निःसारयति ।

रुद्राध्याये होमसाधनं मन्त्रविभागं विधत्ते,—“त्रेधा विभक्तं जुहोति त्रय इमे लोका इमानेव लोकान्त्वमावदीर्यान् करोति”

* अजक्षीरेण इति पाठो भवितुं युक्तः ।

(५।४।३अ०) इति । तत्र त्रेधाविभाग एवं करणीयः,—“नमस्ते रुद्र” इत्यारभ्य “सभापतिभ्यश्च वो नमः” इत्यन्तः प्रथमो भागः । “नमो अश्वेभ्यः” इत्यारभ्य “अवार्याय च” इत्यन्तो द्वितीयो भागः । “नमः प्रतरणाय च” इत्यारभ्य “य एतावन्तश्च” इति च्छेदा सहितः तृतीयो भागः ।

त्रिष्वप्याहुतिषु क्रमेण जानुदघ्नादिदेशेषु सुगधारणं हस्ताभिनयेन विधत्ते,—“इयति अग्रे जुहोति अथ इयति अथ इयति त्रय इमे लोका एभ्य एवैनं लोकेभ्यः शमयति” (५।४।३अ०) इति ।

नमो रुद्रेभ्यो ये पृथिव्यामित्यादियजुस्त्रयसाध्यं होमं विधत्ते,—“तिस्र उत्तरा आहुतीर्जुहोति षट् सम्यद्यन्ते षड्वा चतव चतुभिरेवैनं शमयति” (५।४।३अ०) इति ।

पूर्वोत्तरपक्षभङ्गा अनुपरिक्रम्य होमं विधत्ते,—“यदनुपरिक्रामं जुहुयादन्नरवचारिणं रुद्रं कुर्यादयो खल्वाहुः कस्यां वा अह दिशि रुद्रः कस्यां वेत्यनुपरिक्राममेव होतव्यमपरिवर्गमेवैनं शमयति” (५।४।३अ०) इति । ‘अनुपरिक्रामं’ (अनुक्रमेण परितो भ्रमणं कृत्वा) यदि ‘जुहुयात्’, तदानीं तं ‘रुद्रं’ ‘अन्तरवचारिणम्’ (अग्निचेचस्य मध्ये प्रविश्य चरन्तं) कुर्यात् । स च प्रविष्टः क्रूरत्वात् उपद्रवं करोत्येव । तस्मात् परिभ्रमणं न कर्त्तव्यमिति पूर्वः पक्षः । अयोशब्दः सिद्धान्तोपक्रमार्थः,—अभिज्ञास्वेवम् ‘आहुः’ । खलु-अह* शब्द उपन्यस्तपक्षनिराकरणद्योतनार्थः,—यदुक्तं पूर्वपक्षिणा, तन्न

* अत्र अभिज्ञास्वेयमाहुः । खलु-अहःशब्द इति सर्वत्र पाठो न सम्यक् ।

भवतीत्यर्थः । अयं 'रुद्रः' सर्वत्र सञ्चरन् कदा 'कस्यां' 'दिशि' वर्तते, कस्यां वा न वर्तत इति को ज्ञातुं समर्थः, अतो रुद्रमन्त्रेषुम् अनुक्रमेण परिभ्रमणं कृत्वैव होतव्यं । तथा सति परितो यत्र-कापि स्थितं रुद्रं अवर्जयित्वैव शान्तं करोति । शान्तत्वादेव अन्तः प्रविश्य यं,* रुद्रः सन् अन्तः सञ्चरन् न उपद्रवं करोतीत्यर्थः ।

“नमो रुद्रेभ्यः” इत्यादिमन्त्राणां यजमानवाचनं विधत्ते,—“एता वै देवताः सुवर्गा या उत्तमास्ता यजमानं वाचयति ताभिरेवैनं सुवर्गं लोकं गमयति” (५।४।३अ०) इति । एतैर्यजुर्भिः प्रतिपाद्या या देवताः सन्ति, ताः स्वर्गहेतवः । अत एवोत्तमाः (उत्कृष्टाः), चरममन्त्रप्रतिपाद्यात्वाद्वा उत्तमत्वं । ता अध्वर्युर्यजमानं वाचयेत्, तत्प्रतिपादकानि यजूंषि पाठयेदित्यर्थः । तथा सति ताभिरेव देवताभिरेनं यजमानं स्वर्गं प्रापयति ।

अर्कपर्णस्य परित्यागदेशं विधत्ते,—“यं द्विष्यात् तस्य सञ्चरे पशूनां न्यस्येद् यः प्रथमः पशुरभिनिष्ठति स आर्त्तिमार्च्छति” (५।४।३अ०) इति । ‘यं’ पुरुषं यजमानः ‘द्विष्यात्’, ‘तस्य’ ‘पशूनां’ ‘सञ्चरे’ प्रदेशे तदर्कपर्णं परित्यजेत् । तत् त्यक्तं पर्णं यः पशुः प्रथमः इतरेभ्यः पशूभ्यः पूर्वः सन् अभिक्रम्य तिष्ठति, स म्रियेत ॥

अत्र विनियोगसंग्रहः,—

प्रश्ने तु पञ्चमे प्रोक्तः शतरुद्रीयहोमकः ।

सभापतिभ्य इत्यन्त एको मन्त्रः प्रकीर्तितः ॥

अवार्यायेत्यन्त एकस्तन्मसीत्यन्त उत्तरः ।

* अत्र अयमिति पाठो भवितुं युक्तः ।

‘नमो रुद्रेभ्यः’ इत्येष पृथिव्यादिविभेदतः ॥

त्रेधा भिन्नस्ततो होमे षण्मन्त्रा इह कीर्तिताः ॥

अथ मीमांसा,—दशमाध्यायस्याष्टमपादे (४ अ०) चिन्तितम् ।

जर्त्तिलोक्तैश्चतुर्धा किं विकल्पोऽथ पयःश्रुतिः ? ।

विकल्पः पूर्ववत्, मैवं वाक्यैक्यात् पयसा सह ॥

अग्नौ श्रूयते,—“जर्त्तिलयवाग्वा वा जुहुयाद् गवीधुकयवाग्वा वा, न ग्राम्यान् पशून् हिनस्ति नारण्यानथो खल्वाज्जरनाज्जतिर्वै जर्त्तिलाश्च गवीधुकाश्चेत्यजरीरेण जुहोत्याग्नेयी वा एषा यदजा आज्ञत्यैव जुहोति” (५।४।३ अ०) इति । ‘जर्त्तिलाः’ आरण्यतिलाः । ‘गवीधुकाः’ आरण्य-गोधूमाः । तयोर्भयोर्विकल्पः श्रौत एव । ‘अनाज्जतिः’ इति पूर्वयोः पक्षयोर्दूषितत्वात् होमाभावस्तृतीयः पक्षः । न चात्र जर्त्तिलगवीधुकयो-रनाज्जतित्ववचनेन पर्युदासः सम्भवति, आज्जतिपदान्वितस्य नञ्पदस्य जर्त्तिलगवीधुकपदान्वयायोगात्, पयोविधिश्चतुर्थः पक्षः । एतेषां परस्परविरुद्धानां चतुर्णां गत्यन्तराभावेन षोडशीग्रहणाग्रहणवद्विकल्पः । इति प्राप्ते ब्रूम,—पयोविधिना सह जर्त्तिलादेरेकवाक्यत्वेनार्थ-वादत्वं युक्तं,—ग्राम्यारण्यपशूहिंसाराहित्येन प्रशस्तयोरपि जर्त्तिल-गवीधुकयोरग्निहोमं प्रति आज्जतित्वं नास्ति, पयसस्तु तदस्ति ; इत्थं महाभागं पय इति, तस्मादर्थवादः ॥

वेदार्थस्य प्रकाशेन तमो हार्दं विनाशयन् ।

पुमर्थांश्चतुरो देयाद्विद्यातीर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे पञ्चमप्रपाठके एकादशोऽनुवाकः ॥ ० ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीरबुक्क-
भूपालसाम्राज्यधुरन्धरेण सायनाचार्येण विरचिते माधवीये वेदार्थ-
प्रकाशनामकतैत्तिरीययजुःसंहिताभाष्ये चतुर्थकाण्डे पञ्चमः प्रपाठकः
सम्पूर्णः ॥ ० ॥

॥ ० ॥ ॐ तत्सत् ॥ ० ॥

॥०॥ श्रीगणेशाय नमः ॥०॥

अथ तैत्तिरीयसंहिताभाष्ये

चतुर्थकाण्डे षष्ठप्रपाठके

प्रथमोऽनुवाकः ।

अश्मन्मूर्जं पर्वते शिश्रियाणां वार्ते पर्जन्ये वरुणस्य
शुभे । अद्भ्य ओषधीभ्यो वनस्पतिभ्योऽधिसम्भृतां तां
न इषमूर्जं धत्त मरुतः सःरराणाः^(१) । अश्मस्ते
स्तुदमुं ते शुगृच्छतु यं द्विष्मः^(२) । समुद्रस्य त्वाऽवाक्-
याम्ने परिव्ययामसि । पावको अस्मभ्यः शिवो भव^(३) ।
हिमस्य त्वा जरायुणाम्ने परिव्ययामसि । पावको
अस्मभ्यः शिवो भव^(४) उप ॥ १ ॥

जमनुप वेतसेऽवत्तरन्दीष्वा । अग्ने पित्तमपाम-
सि^(५) । मण्डूकि ताभिरागहि सेमनो यज्ञं । पावक-
वर्णः शिवं कृधि^(६) । पावक आ चितयन्त्या कृपा ।
क्षामन् रुच उषसो न भानुना^(७) । तूर्वन् यामन्नेत-
शस्य न रण आ यो घृणे । न तदृषाणो अजरः^(८) ।

अग्ने॑ पाव॒क रोचि॑षा म॒न्द्रया॑ देव जि॒ह्वया॑ । आ
दे॒वान् ॥ २ ॥

व॒क्षि य॒क्षि च^(९) । स नः॑ पाव॒क दी॒दिवोऽग्ने॑ दे॒वाः
इ॒हा व॒ह । उप॑ य॒ज्ञः ह॒विश्च॑ नः^(१०) । अ॒पामि॒दं न्यय॑-
नः॑ स॒मुद्र॑स्य नि॒वेश॑नं । अ॒न्यं ते॑ अ॒स्मत्त॑पन्तु हे॒तयः॑
पाव॒को अ॒स्मभ्यः॑ शि॒वो भ॑व^(११) । नम॑स्ते॒ हर॑से
शोचि॑षे नम॑स्ते अ॒स्त्वर्चि॑षे । अ॒न्यं ते॑ अ॒स्मत्त॑पन्तु
हे॒तयः॑ । पाव॒को अ॒स्मभ्यः॑ शि॒वो भ॑व^(१२) । नृ॒षदे॑ वट् ॥
॥ ३ ॥

अ॒प्सुष॑दे॒ वड् व॒न॒सदे॒ वड् व॑र्हि॒षदे॒ वट् सु॒व॒र्विदे॒
वट्^(१३) । ये दे॒वा दे॒वा नां॑ य॒ज्ञिया॑ य॒ज्ञिया॑नाः॑ संवत्स॒-
रो॒णमु॑प॒ भा॒गमा॑सते । अ॒हुता॑दो ह॒विषो॑ य॒ज्ञे अ॒स्मिन्
स्वयं॑ जु॒हुध्वं॑ म॒धुनो॑ घृ॒तस्य॑^(१४) । ये दे॒वा दे॒वेष्वधि॑
दे॒वत्व॑मायन् ये ब्र॒ह्म॒णः पुर॑ ए॒तारो॑ अस्य । येभ्यो॑ न॒तं
पव॑ते॒ धाम॑ किञ्च॒न न॑ ते दि॒वो न॑ पृ॒थिव्या॑ अधि
सु॒षु^(१५) । प्रा॒णदाः॑ ॥ ४ ॥

अ॒पान॑दा व्या॒नदा॑श्चक्षु॒र्दा व॑र्चो॒दा व॑रि॒वोदाः॑ ।
अ॒न्यं ते॑ अ॒स्मत्त॑पन्तु हे॒तयः॑ । पाव॒को अ॒स्मभ्यः॑ शि॒वो
भ॑व^(१६) । अ॒ग्नि॒स्तिग्मे॑न शोचि॑षा यः॑ स॒द्वि॒श्वं न्य॑चि॒णं ।
अ॒ग्नि॒र्नो व॑सते र॒यिं^(१७) । सै॒नानी॑केन सु॒वि॒द॒चो

अस्म यष्टा देवाः आयजिष्ठः स्वस्ति^(१८) । अद्व्यो
गोपा उत नः परस्या अग्ने द्युमदुत रेवहिदीहि^(१९) ॥
॥ ५ ॥

उप । दवान् । वट् । प्राणदाः । चतुश्चत्वारिंशच्च ।
॥ १ ॥

इति तैत्तिरीयसंहितायां चतुर्थकाण्डे षष्ठप्रपाठके
प्रथमोऽनुवाकः ॥०॥

॥०॥ श्रीगणेशाय नमः ॥०॥

यस्य निश्चसितं वेदा यो वेदेभ्योऽखिलं जगत् ।
निर्ममे तमहं वन्दे विद्यातीर्थमहेश्वरम् ॥
प्रपाठके पञ्चमे हि चितिसम्पूर्यनन्तरं ।
वर्णिता रुद्रहोमोऽथ षष्ठे वाच्याऽग्निसंस्तुतिः ॥
परिषेचनमारभ्य संस्कारा ये चिकीर्षिताः ।
ते पञ्चस्वनुवाकेषु प्रोक्ताः शेषोऽयमेधगः ॥

तत्र प्रथमानुवाके परिषेचनविकर्षणादयोऽभिधीयन्ते । कल्पः,
'उदकुम्भमादायाध्वर्युरश्मन्नूर्जमिति त्रिः प्रदक्षिणमग्निं परिषिञ्चन्
पर्येति' इति । पाठस्तु,—“अश्मन्नूर्जं पर्वते शिश्रियाणां वाते पर्जन्ये
वरुणस्य शुभ्रे । अद्भ्य ओषधीभ्यो वनस्यतिभ्योऽधिसम्भृतां तां न

इषमूर्जं धत्त मरुतः सःरराणाः^(१)” इति । हे ‘मरुतः’, ‘संरराणाः’ (सम्यग्दानशीलाः) यूयम् अग्न्यादिगताम् ‘ऊर्जं’ (बलहेतुम्) ‘इषम्’ (अन्नं) ‘नः’ (अस्मभ्यं) ‘धत्त’ (सम्पादयत) । कीदृशमिषं ? ‘अश्वन्’ (पाषाणे), ‘पर्वते’ (मेरुविन्ध्यहिमवदादौ), ‘वाते’ (प्रचण्डवायौ), ‘पर्जन्ये’ (वर्षणक्षमे प्रौढे मेघे), ‘वरुणस्य शुश्रूषे’ (वरुणसम्वन्धिनि बले) च ‘शिश्रियाणाम्’ (आश्रिताम्), ‘ऊर्जं’ (सारभृतां), तथा ‘अद्भ्यः’ (जलेभ्यः), ‘ओषधीभ्यः’ (व्रीहिचवादिभ्यः), ‘वनस्पतिभ्यः’ (उदुम्बरादिभ्यः), सकाशात् ‘अधिसम्भृतां’ (अधिकत्वेन सम्यक् सम्पादितां) । यदन्नम् अस्मादिस्वाश्रित्य सारत्वेनावतिष्ठते, यच्च जलादिभ्यः सम्पाद्यते, यदपि अस्माकं बलहेतुः, तथाविधमन्नं प्रयच्छ ।

तमेतं मन्त्रं विनियुक्ते,—“अश्वमूर्जमिति परिषिञ्चति मार्जय-
त्येवैनमथो तर्पयत्येव स एनं दत्तोऽनुध्यन्नशोचन्नमुष्मिँल्लोक उपतिष्ठते”
(५।४।४अ०) इति । ‘एनं’ अग्निं ‘मार्जयति’ (शुद्धं करोति), अपि
च ‘तर्पयति’, ‘स’ ‘दत्तः’ अग्निः स्वर्गलोके क्षुत्पीडारहितः सन् ‘एनं’
(यजमानं) सेवते ।

एतद्वेदनं प्रशंसति,—“दृष्यति प्रजया पशुभिर्च एवं वेद” (५।४।
४अ०) इति ।

मन्त्रस्य चतुर्थपादे ‘ऊर्जं’ ‘मरुतः’ इति पदद्वयस्य तात्पर्यं
दर्शयति,—“तां न इषमूर्जं धत्त मरुतः सःरराणा इत्याहान्नं वा
ऊर्क् अन्नं मरुतोऽन्नमेवावरुन्धे” (५।४।४अ०) इति । ‘ऊर्क्’
(बलहेतुः) ‘अन्नमेव’; ‘मरुतः’ अपि अन्नसम्पादकत्वात् ‘अन्नं’, अत
उभयोः पठनादन्नं प्राप्नोति ।

कल्पः, 'अग्नेः स्ते जुदमुं ते शुगृच्छत्विति त्रिः परिषिञ्चन् प्रतियेति' इति । पाठस्तु,—“अग्नेः स्ते जुदमुं ते शुगृच्छतु यं द्विजः^(१)” इति । हे 'अग्ने' (इष्टकाभिर्दृढं निष्पादितत्वात् पाषाणसदृश) अग्ने, यत् 'ते' 'जुत्' (त्वदीया जुत्पीडा) या च 'ते' 'शुक्' (त्वदीयः मन्तापः), तदुभयमपि 'यं' वैरिणं 'द्विजः', 'अमुं' द्वेयम् 'च्छत्तु' (प्राप्नोतु) ।

अस्य मन्त्रस्य तात्पर्यं दर्शयति,—“अग्नेः स्ते जुदमुं ते शुगृच्छतु यं द्विज इत्याह यमेव द्वेष्टि तमस्य जुधा च शुचा चार्पयति” (५।४।४अ०) इति ।

परिषेचनकाले प्रदक्षिणावृत्तिं विधत्ते,—“त्रिः परिषिञ्चन् प्रयेति त्रिवृद्धा अग्निर्थावानेवाग्निस्तस्य शुचः शमयति” (५।४।४अ०) इति । अग्नेराहवनीयादिरूपेण त्रिगुणत्वम् ।

परिषेचनरहितामप्रदक्षिणावृत्तिं* विधत्ते,—“त्रिः पुनः प्रयेति षट् सम्पद्यन्ते षड्वा चतव चतुभिरेवास्य शुचः शमयति” (५।४।४अ०) इति । पूर्वेण प्रदक्षिणचयेण सह षट्सङ्ख्यासम्पत्तिः ।

कल्पः, 'अवकां वेतसशाखां मण्डूकञ्च दीर्घवंशे प्रबध्य समुद्रस्य त्वाऽवाकयेति सप्तभिरष्टाभिर्वाग्निं विकर्षति' इति । तच्च प्रथमामाह,—“समुद्रस्य त्वा अवाकयाग्ने परिव्ययामसि । पावको अस्त्रभ्यः शिवो भव^(२)” इति । अवाका शैवालं । हे 'अग्ने', त्वां 'समुद्रस्य' 'अवाकया' (समुद्रसम्बन्धिना शैलेन†) 'परिव्ययामसि' (परितः संवृणोमि) उपरि-

* परिषेचनरहितामप्रदक्षिणावृत्तिमिति पाठो भवितुं युक्तः ।

† शैवालेन इति पाठो भवितुं युक्तः ।

भागे सर्वत्र विकर्षामीत्यर्थः । तच्च 'अस्मभ्यम्' (अस्मदर्थं) 'पावकः' (शोधकः) 'शिवः' (शान्तः) च 'भव' ।

अथ द्वितीयामाह,—“हिमस्य त्वा जरायुणाग्ने परित्यचामसि । पावको अस्मभ्यं शिवो भव^(४)” इति । हे 'अग्ने', त्वां 'हिमस्य' (शैत्यस्य), 'जरायुणा' (जरायुवदुत्पत्तिस्थानीयेन शैवालेन) । शेषं पूर्ववत् ।

अथ तृतीयामाह,—“उप उमन्नुप वेतसेऽवत्तरन्नदीध्वा । अग्ने पित्तमपामसि^(५)” इति । हे 'अग्ने', 'उमा' पृथिवी, तस्याम् 'उप'-गतो वर्त्तसे । तथा 'वेतसे' (वञ्जुलके) 'उप'-गतो वर्त्तसे । तथा 'नदीध्वा' (नदीजलेष्वपि*) 'अवत्तरन्' (अतिशयेन रक्षकत्वं) यथा भवति, तथा उपगतो वर्त्तसे । तथा त्वम् 'अपां' 'पित्तम्' 'असि' (तेजोऽसि) ।

अथ चतुर्थीमाह,—“मण्डूकि ताभिरागहि सेमं नो यज्ञं । पावकवर्णं शिवं ह्यधि^(६)” इति । हे 'मण्डूकि' (मण्डूकजातीये), 'ताभिः' (समनन्तरोक्ताभिः ऋग्भिः) सह 'आगहि' (आगच्छ) । 'सा' त्वम् 'इमं' (अनुष्ठीयमानं) 'नः' (अस्मदीयं) 'यज्ञं' 'पावकवर्णम्' (अग्निसमानतेजस्कं) 'शिवं' (फलप्रदत्वेन शान्तं) 'ह्यधि' (कुरु) ।

अथ पञ्चमीमाह,—“पावक आ चितयन्त्या कृपा । चामन् रुरुचे उषसो न भानुना^(७)” इति । हे मण्डूकि, 'पावके' (अस्मिन्नग्नौ) विषयभूते सति 'चितयन्त्या' (चिन्तयन्त्या) 'कृपा' (कृपया) सामर्थ्येन युक्ता सती 'आ' (इहागच्छ) । त्वयि आगतयां सत्यां अयमग्निः 'चामन्'

* 'नदीजलेष्वपि' इति पाठो भवितुं युक्तः ।

(क्षान्तिं पृथिव्यां) 'रुरुचे' (दीप्तिमान्) । तत्र दृष्टान्तः,—‘उषसः न भानुना’ (उषःकालसम्बन्धिना प्रकाशेन यथा पदार्था दीप्यन्ते तद्वत्) ।

अथ षष्ठीमाह,—“तुर्वन्न यामन्नेतश्च नू रणे आ यो घृणे । न तदषाणे अजरः^(८)” इति । ‘यः’ अग्निः, ‘एतश्च’ (गमनकुशलश्च अश्वश्च) ‘यामन्’ (नियामकः) ‘रणे’ (युद्धे) ‘तुर्वन्न’ (परवलानि हिंसन्निव) ‘आ’-‘घृणे’ ‘नु’ (सर्वतो दीप्यते खलु), सोऽग्निः ‘अजरः’ (जरारहितः) ‘तदषाणः’ ‘न’ (दृष्टायुक्तो न) भवति । यथा लोके शीघ्रगमनस्वभावम् अश्वं वामहस्तगतेन खलीनेन दृढं नियम्य रणे प्रवर्त्तमानः पुरुषः परवलानि हिंसन् न त्वरते, एवमयमग्निः प्रज्वलति, न कदाचित् जीर्यति, नाप्यसौ दृष्टायुक्तः, किन्तु दृढ इत्यर्थः ।

अथ सप्तमीमाह,—“अग्ने पावक रोचिषा मन्द्रया देव जिह्वया । आ देवान् वक्षि यक्षि च^(९)” इति । हे ‘पावक’ (शोधक), ‘देव’ (द्योतनात्मक), ‘अग्ने’, ‘रोचिषा’ (दीप्तिमत्या) ‘मन्द्रया’ (सञ्चालया) ‘जिह्वया’ (वाचा) ‘देवान्’ ‘आ’-‘वक्षि’ (आवह), ‘यक्षि’ (यज) ।

अथाष्टमीमाह,—“स नः पावक दीदिवोऽग्ने देवा इहावह । उप यज्ञ इविश्व नः^(१०)” इति । हे ‘पावक’ (शोधक), ‘दीदिवः’ (दीप्यमान), ‘अग्ने’, ‘नः’ (अस्मदर्थं) ‘देवान्’ ‘इह’ (कर्माणि) ‘आवह’, अस्माकम् इमं ‘यज्ञं’ ‘इविश्व’ ‘उप’ (देवसमीपे) प्रापय ।

एतैरष्टभिर्मन्त्रैः साध्यं विकर्षणं विधत्ते,—“अपां वा एतत् पुष्पं यद्वेतसोऽपाः शरोऽवका वेतसशाखया चावकाभिश्च विकर्षति आपो वै शान्ताः शान्ताभिरेवाह्य शुचः शमयति” (५।४।४अ०) इति ।

योऽयं 'वेतसः', सोऽयम् 'अपां' पुष्पस्थानीयः, अप्सु जायमानत्वात् ।
 यास्य 'अवकाः' (शैवालाभिधाः) ता 'अपां शरः' (सारं* दध्ना मण्डमिव) ।
 तस्मात् एताभ्यामग्निं विकर्षेत्,—चितेरुपरि नानादिषु विविधमेतदुभयम्
 आकर्षेदित्यर्थः) । 'आपो' दाहनिवारकत्वात् 'शान्ताः', अप्सम्बन्धिना
 द्रव्यद्वयेन विकर्षणे सति 'शान्ताभिः' ऋग्भिः 'एव' 'अस्य' अग्नेः 'शुचं'
 'शमयति' ।

पूर्वोक्तद्रव्यद्वयेन सह मण्डूकस्यापि कर्षणशोधकत्वं विधत्ते,—
 "यो वा अग्निं चितं प्रथमः पशुरधिक्रामतीश्वरो वै तं शुचा
 प्रदहे मण्डूकेन विकर्षत्येष वै पशूनामनुपजीवनीयो न वा एष
 ग्राम्येषु पशुषु हितो नारण्येषु तमेव शुचाऽर्पयति" (५।४।४ अ०) इति ।
 गोमहिषाजादीनां मध्ये 'यः' 'पशुः' इमम् इष्टकाभिः 'चितम्'
 'अग्निं' प्रथमम् अधिरुह्य पादेन आक्रामति, 'तं' पशुं सन्तापेन प्रदग्धुम्
 अयमग्निः प्रसुर्भवति । तस्मात् पश्चन्तरेण विकर्षणं न कुर्यात्, किन्तु
 'मण्डूकेन' कुर्यात् । मण्डूकस्य यागयोग्येषु 'ग्राम्येषु' 'आरण्येषु' च
 पशुषु अनन्तर्भावास्त्रोकेऽपि गोमहिषादिवदुपयोगादर्शनाच्च केनाप्युप-
 जीव्यो न भवति । अतस्तेन विकर्षणे तमेव मण्डूकं सन्तापेन
 योजयति ।

तस्मिन् विकर्षणे "समुद्रस्य त्वा" इत्यादीन् मन्त्रान् विनियुक्ते,—
 "अष्टाभिर्विकर्षत्यष्टाक्षरा गायत्री गायत्रोऽग्निर्धवानेवाग्निस्तस्य शुचं
 शमयति" (५।४।४ अ०) इति ।

सामान्यतो विहितान् मन्त्रान् विशेषतो विधत्ते,—“पावक-
वतीभिरन्नं वै पावकोऽन्नैवास्य शुचः समयति” (५।४।४ अ०) इति ।
‘पावकः अस्मभ्यं शिवो भव’ इत्येवं पावकशब्दो यासु चतु विद्यते,
ताः पावकवत्य इत्यर्थः; ताभिः ‘विकर्षतीत्यनुवर्त्तते । पावकस्याग्नेरन्न-
वचनहेतुलादन्नत्वम् ।

कल्पः, ‘अपामिदं न्ययनं, नमस्ते हरसे शोचिषा इति द्वाभ्या-
मग्निमधिरोहति’ इति । तत्र प्रथमामाह,—“अपामिदं न्ययनं
समुद्रस्य निवेशनं । अन्यं ते अस्मत् तपन्तु हेतयः पावको अस्मभ्यं
शिवो भव^(११)” इति । ‘इदं’ चित्याग्निस्थानं ‘अपां’ ‘न्ययनं’
(नियमेन प्राप्तिस्थानं), यागद्वारापि आपः प्राप्यन्ते । अत एव अपां
बहुलत्वात् ‘समुद्रस्य’ ‘निवेशनं’ (गृहस्थानीयं) । तद्रूप हे अग्ने,
त्वदीया ‘हेतयः’ अस्मत्तः ‘अन्यं’ विरोधिनं पुरुषं ‘तपन्तु’ (क्षेपयन्तु) ।
‘अस्मभ्यं’ (अस्मदर्थं) ‘पावकः’ (शुद्धः) ‘शिवः’ (शान्तः) च ‘भव’ ।

अथ द्वितीयामाह,—“नमस्ते हरसे शोचिषे नमस्ते अस्वर्चिषे ।
अन्यं ते अस्मत् तपन्तु हेतयः पावको अस्मभ्यं शिवो भव^(१२)” इति ।
हे अग्ने, ‘ते’ (तव) ‘हरसे’ (रसानां हन्ते) ‘शोचिषे’ (शोषणहेतवे)
तेजसे ‘नमः’ ‘अस्तु’ । किञ्च ‘ते’ (तव) ‘अर्चिषे’ (पदार्थान् प्रकाश-
यित्रे तेजसे) ‘नमः’ ‘अस्तु’ । अन्यमित्यादिपूर्ववत् ।

एतन्मन्त्रसाध्यात् अधिरोहणात् पूर्वमुपानत्प्रतिमोचनं विधत्ते,—
“मृत्युर्वा एष यदग्निर्ब्रह्मण एतद्रूपं यत् कृष्णाजिनं कार्ष्णी उपा-
नहावुपमुञ्चते ब्रह्मणैव मृत्योरन्तर्धत्ते” (५।४।४ अ०) इति । अग्ने-
र्दाहकत्वान्मृत्युत्वं प्रसिद्धं, ‘कृष्णाजिनं’ तु ‘ब्रह्मणः’ (वेदस्य) ‘रूपं’; अत

एव दीक्षाप्रकरणे समानायते, “ऋक्षामे वै देवेभ्यो यज्ञायातिष्ठमाने
कृष्णो रूपं कृत्वापक्रम्यातिष्ठताम्” (६।१।३अ०) इति । कृष्णाजिनेन
निर्मिते ‘उपानहौ’ ‘काष्णी’, तयोः प्रतिमोके सति वेदेनैव ‘मृत्युः’
अन्तर्हिता भवति ।

उपानद्वयस्य प्रतिमोकाप्रतिमोकयोर्दोषसद्भावात् एकस्या एव
प्रतिमोकं विधत्ते,—“अन्तर्मृत्योर्धत्तेऽन्तरन्वाद्यादित्याऊरन्यामुपमुञ्चते
ऽन्यान् न अन्तरेव मृत्योर्धत्तेऽवान्नाद्यः सन्धे” (५।४।४अ०) इति ।
उभयोरपि अप्रतिमोकतया मृत्युबाधः; प्रतिमोकेन मृत्योरन्तर्धानं,—
मृत्युरूपशान्त्यति । अस्ति त्वन्यो दोषः, यथा मृत्योरन्तर्धानं, एवमन्वा-
द्यादपि अन्तर्हिता भवति इत्येवमभिज्ञा आहुः; अतस्तत्परिहारायैकाम्
उपानहं उपमुञ्चते, इतरां नोपमुञ्चते । तथा सति उपमोकेन
मृत्योरन्तर्धानं भवति, अनुपमोकेन च अन्नाद्यं प्राप्नोति ।

उपानदुपमोकादूर्द्ध्वं यत् चितेरधिरोहणं, तदङ्गभूते द्वितीयेऽस्मिन्
मन्त्रे प्रथमादूर्ध्वस्य तात्पर्यं दर्शयति,—“नमस्ते हरसे शोचिष इत्याह
नमस्कात्य हि वसीयाः समुपचरन्ति” (५।४।४अ०) इति । लोके हि
योऽतिशयेन वसुमान् भवति, तं मृत्या आदौ ‘नमस्कात्य’, पश्चाद्
‘उपचरन्ति’; ततोऽग्रेण च नमस्कारो युक्तः ।

तृतीयपादस्य तात्पर्यं दर्शयति,—“अन्यं ते अस्मत् तपन्तु
हेतय इत्याह यमेव देष्टि तमस्य शुचार्पयति” (५।४।४अ०) इति ।
‘तं’ (द्वेयम्) ‘अस्य’ (अग्नेः) सन्तापेन योजयति ।

चतुर्थपादस्य तात्पर्यं दर्शयति,—“पावको अस्मभ्यः शिवो
भवेत्याहन्नं वै पावकोऽन्नमेवावसन्धे” (५।४।४अ०) इति ।

अपामिदं न्यमित्यादिमन्त्रसङ्ख्याविशिष्टम्* अधिरोहणं विधत्ते,—
“दाभ्यामधिक्रामति प्रतिष्ठित्यै” (५।४।४ अ०) इति ।

सामान्येन विनियुक्तौ मन्त्रौ पुनर्विशेषाकारेण विनियुक्तेः—
“अपस्यवतीभ्याः शान्त्यै” (५।४।४ अ०) इति । “अपामिदम्” इत्येवम्
अपशब्दो यथोच्यते चेत्से अपस्यवत्यौ, ताभ्यामधिरोहणे सति अग्नि-
तापस्य शान्तिर्भवति ।

कल्पः, ‘नृषदे वडिति पञ्चभिरुत्तरवेदिवदग्निः स्वयमाह्वसां वा
व्याघार्य’ इति । पाठस्तु,—“नृषदे वट् अपुषदे वट् वनसदे वट्
वर्हिषदे वट् सुवर्विदे वट्^(१२)” इति । नृषु (मनुष्येषु) जाठराग्निरूपेण
सीदतीति ‘नृषत्’, तस्मै ‘वट्’ (हविर्दत्तं) । वाङ्मरूपेणापु सीदतीति
‘अपुषत्’ । दावाग्निरूपेण वने सीदतीति ‘वनसत्’ । आहवनीयादिरूपेण
वर्हिषि यज्ञे सीदतीति ‘वर्हिषत्’ । आदित्यरूपेण सुवर्गं विन्दते,
लभते, इति ‘सुवर्वित्’ ।

एतान् मन्त्रान् विनियुक्ते,—“नृषदे वडिति व्याघारयति पञ्चया-
ज्जत्या यज्ञसुखमारभते” (५।४।५ अ०) इति । पञ्चसङ्ख्योपेतया
आज्जत्या यज्ञे मुख्यमङ्गं उपक्रान्तवान् भवति ।

अथ दक्षिणमंसमुत्तरां ओणिमित्यादिकं (?) वक्तव्यं विधत्ते,—
“अत्तण्या व्याघारयति, तस्मादत्तण्या पशवोऽङ्गानि प्रहरन्ति प्रति-
ष्ठित्यै” (५।४।५ अ०) इति ।

मन्त्रगतं वट्क्वञ् प्रशंसति,—“यद्वषट्कुर्याद् यातयामस्य वषट्-
कारः स्याद् यन्न वषट्कुर्याद्रक्षाः सि यज्ञः हन्युर्वडित्याह परोक्षमेव

* न्ययनमित्यादिमन्त्रसङ्ख्याविशिष्टमिति पाठो भवितुं युक्तः ।

वषट्करोति नास्य यातयामा वषट्कारो भवति न यज्ञः रक्षाः सि
 घ्नन्ति” (५।४।५ अ०) इति । एतच्च वाक्यं,—“सन्ते वायुर्मातरिश्वा दधातु”
 (४।१।४ अ०) इति मन्त्रे, “तस्मै च देवि वषडस्तु तुभ्यम्” इत्यस्य
 व्याख्यानरूपत्वं (?) ब्राह्मणेन (५।१।५ अ०) उदाहृत्य सम्यग्विवृतम् ।

कल्पः, ‘ये देवा देवानामिति द्वाभ्यामनु परिचारं दध्ना मधु-
 मिश्रेण दर्भगुमुष्टिनाग्निं व्यवोचति’ इति । तच्च प्रथमाष्टकमाह,—
 “ये देवा देवानां यज्ञिया यज्ञियानां संवत्सरीणमुप भागमासते ।
 अजतादो हविषो यज्ञे अस्मिन् स्वयं जुहुध्वं मधुनो घृतस्य^(१४)”
 इति । द्विविधा देवा हविर्भुजः,—इन्द्रवरुणादयः शरीरनिर्वाहकाः,
 प्राणात्मकाः प्राणापानादयस्तु, दीव्यतीति व्युत्पत्तेरुभयत्रापि सम्भवः;
 उभयेऽप्येते यज्ञियाः, तच्चेन्द्रादयो ‘देवाः’ यज्ञेन पूज्यत्वाद् यज्ञियाः,
 प्राणादयस्तु यज्ञेन पूजकत्वाद् यज्ञियाः । एवं सति ‘यज्ञियानाम्’
 इन्द्रादीनां ‘देवानां’ सम्बन्धिनः प्राणरूपा ‘ये’ यज्ञियानां*
 ‘संवत्सरीणं’ (संवत्सरेण साध्यं) चित्याग्निं ‘भागं’ (भजनीयम्) ‘उप-
 आसते’ (सेवन्ते) । प्राणाद्या ‘अजतादः’,—ऊतं स्वाहाकारे समर्पितम्
 अदन्तीति जताद इन्द्रादयः, तद्विपरीतत्वात् प्राणा ‘अजतादः’ ।
 तथाविधा हे प्राणाः, ‘अस्मिन्’ ‘यज्ञे’ ‘हविषः’ (अस्माभिर्ह्वयमानस्य)
 मधुरखां भागं ‘जुहुध्वं’,—मदीयेन स्वाहाकारसमर्पणेन विना ‘स्वयम्’
 एव स्वीकुरुत ।

* अत्र ‘यज्ञियाः’ ते इति किं वा ‘यज्ञीयाः’ इति पाठो भवितुं
 युक्तः ।

† अत्र ‘मधुनो घृतस्य’ इति पाठो भवितुं युक्तः ।

अथ द्वितीयामाह,—“ये देवा देवेष्वधि देवत्वमायन् ये ब्रह्मणः
पुर एतारो अस्य । येभ्यो नर्त्ते पवते धाम किञ्चन न ते दिवो न
पृथिव्या अधि स्तुषु^(१५)” इति । ‘ये’ प्राणा ‘देवेषु’ (इन्द्रादिषु)
अपि ‘अधि’ (अधिष्ठातृत्वेन) ‘देवत्वमायन्’ (प्राप्ताः) प्राणैरेवाधिष्ठिता
एवेन्द्रादिविग्रहा व्यवहरन्तीत्यर्थः । किञ्च ‘ये’ प्राणाः ‘अस्य’ ‘ब्रह्मणः’
(चीयमानस्याग्नेः, परिवृढस्य) ‘पुरः’ ‘एतारः’ (पुरतो गन्तारः) निर्वाहका
इत्यर्थः । न खलु प्राणैर्विना चीयमानोऽग्निर्निर्वाहं शक्यते । किञ्च
‘येभ्यः’ ‘ऋते’ (यान् विना) ‘किञ्चन’ ‘धाम’ विशां ‘न पवते’ (न
शुद्धं भवति, ‘ते’ (प्राणरूपा देवाः) ‘दिवो न’ (दिव्यपि न)
तिष्ठन्ति । ‘पृथिव्यां न’ (भूमावपि न) तिष्ठन्ति, किन्तु ‘स्तुषु’
(पर्वतसानुसदृशेषु शरीरगतचक्षुरादिगोलकेषु) आश्रित्य वर्त्तन्ते ।

एतन्मन्त्रद्वयं विनियुक्ते,—“ऊतादो वा अन्ये देवाः अऊतादोऽन्ये
तानग्निचिदेवोभयान् प्रीणाति ये देवा देवानामिति दध्ना मधु-
मिश्रेणावोचति, ऊतादस्यैव देवान् अऊतादस्य यजमानः प्रीणाति,
ते यजमानं प्रीणन्ति, दध्नैव ऊतादः प्रीणाति मधुनाऽऊतादो, ग्राम्यं
वा एतदन्नं यद्दधि, आरण्यं मधु, यद्दध्ना मधुमिश्रेणावोचत्युभयस्याव-
रुध्यै” (५।४।५अ०) इति । ‘ऊतादः’ इन्द्रादयः, ‘अऊतादः’ प्राणाः,
‘तान्’ ‘उभयान्’ अपि ‘देवान्’ अयम् ‘अग्निचित्’ प्रीणयितुमर्हति,
अतः ‘मधुमिश्रेण’ ‘दध्ना’ अवोक्षणं कुर्यात् । तेन चोभये प्रीताः
सन्तो यजमानमपि ‘प्रीणयन्ति’ । तत्रापि इन्द्रादीनां दध्ना प्रीतिः,
प्राणानां ‘मधुना’ प्रीतिः । किञ्च दध्नो ग्राम्यत्वात् मधुनश्चारणत्वाद्,
उभाभ्याम् अवोक्षणे सति उभयमपि सम्पादितं भवति ।

अवोक्षणसाधनं प्रौढदर्भमुष्टिं विधत्ते,—“गुमुष्टिनाऽवोक्षति प्राजापत्यो वै गुमुष्टिः सद्योनित्वाय” (५।४।५अ०) इति । गुरुः स्थूलो दर्भमुष्टिः ‘गुमुष्टिः’, तस्य प्रजापतिवत् प्रौढत्वात् प्राजापत्यत्वम्, अतस्तेनावोक्षणं ‘सद्योनित्वाय’ भवति । अग्निरपि प्रजापतिनोत्पादितत्वात् ‘प्राजापत्यः’ ।

तेन समानद्योनित्वं मन्त्रद्वित्वं प्रशंसति,—“द्वाभ्यां प्रतिष्ठित्वै” (५।४।५अ०) इति ।

अवोक्षणकाले परितो भ्रमणं विधत्ते,—“अनुपरिचारमवोक्षति अपरिवर्गमेवैनान् प्रीणाति” (५।४।५अ०) इति । ‘अनुपरिचारम्’ (अनुक्रमेण परितश्चरित्वा) ‘अपरिवर्गम्’ ‘एव’ (अन्यवयवेषु कस्यापि अवर्जनमकृत्वैव) ‘एनान्’ (अन्यवयवान्) ‘प्रीणाति’ ।

कल्पः, ‘प्राणदा अपानदा इति प्रत्यवरोह्य’ इति । पाठस्तु,—“प्राणदा अपानदा व्यानदाश्चतुर्दा वर्चोदा वरिवोदाः । अन्यं ते अस्मत् तपन्तु हेतयः पावको अस्मभ्यः शिवो भव^(१६)” इति । यजमानाय प्राणं ददातीति ‘प्राणदाः’, प्राणं सुस्थिरं करोतीत्यर्थः । एवमुत्तरचापि । वर्चो बलं । वरिवः प्रजा । अन्नमित्यादि पूर्ववत् ।

प्राणादिदानप्रसक्तिपूर्वकं मन्त्रं व्याचष्टे,—“वि वा एष प्राणैः प्रजया पशुभिर्ह्यथे योऽग्निं चिन्वन्नधिक्रामति प्राणदा अपानदा इत्याह प्राणानेवात्मन्धत्ते वर्चोदा वरिवोदा इत्याह प्रजा वै वर्चः पशवो वरिवः प्रजामेव पशूनात्मन्धत्ते” (५।४।५अ०) इति । यो यजमानोऽग्निचयनकालेऽग्निमधिरोहति, एष प्राणादिभिर्विद्युज्यते, अतः प्राणादिदानं प्रार्थनीयमिति मन्त्रः प्रवर्तते । तत्र पूर्वभागेन प्राणादीन्

स्वात्मनि सुस्थितान् करोति । उत्तरभागेन बलवाचिना वर्चःशब्देन पुत्रपौत्रादिरूपा प्रजा उपलक्षिताः, तासु हि सतीषु व्यवहर्तुं प्रबलत्वात् । पूजावाचिना वरिवःशब्देन पशव उपलक्षिताः, तेषु सक्तु क्षीरादिसम्यक्त्या पूज्यो भवति ।

कल्पः, 'अग्निस्तिग्मेनेति द्वाभ्यामग्नयेऽनीकवते एकामाहुतिं ज्जला' इति । तत्र प्रथमामाह,—“अग्निस्तिग्मेन शोचिषा यः सद् विश्वं न्यचिणं । अग्निर्नो वः सते रयिं (१७)” इति । अयं चीयमानः 'अग्निः' 'तिग्मेन शोचिषा' (तीक्ष्णया ज्वालया), 'न्यचिणं*' (राक्षसादि) 'विश्वं' (सर्वं) विरोधिनं 'नि'—'यंसत्' (नियमयतु), विनाशयत्वित्यर्थः । 'अत्रम्' अदनशीलं बाधकमनिष्टं, तदस्यास्तीति 'अचिं', तं विनाशयतु । किञ्च अयम् 'अग्निः' 'नः' (अस्मदर्थं) 'रयिं' (धनं) 'वंसते' (वसितुं सम्भाजयितुम् इच्छतु) ।

अथ द्वितीयामाह,—“सैनानीकेन सुविदत्रो अस्मे यथा देवाः आयजिष्ठः सस्ति । अदव्यो गोपा उत नः परस्या अग्ने द्युमदुत रेवद्दिदीहि (१८)” इति । हे 'अग्ने', 'स' त्वं 'द्युमत्' (दीप्यमानं) 'उत' (अपि च) 'रेवत्' (धनयुक्तं†) गृह्णन्त्यादिकं 'दिदीहि' (प्रकाशय) । कीदृशस्त्वं?—‘एनानीकेन’ ‘सुविदत्रः’ (अग्नेन ज्वालासमूहेन सुष्ठु वेदिता), ‘अस्मे’ ‘देवान्’ ‘यथा’ (अस्मदर्थं देवानुद्दिश्य याग-निष्पादकः) । ‘सस्ति’ (विघ्नराहित्यं) यथा स्यात् तथा ‘आयजिष्ठः’

* अत्र 'अचिणं' इति पाठो भवितुं युक्तः ।

† अत्र 'अचि' इति पाठो भवितुं युक्तः ।

‡ बहुधनयुक्तम् इति का० ह० पु० पाठः ।

(अतिशयेन हस्त्यागसमाप्तकारी), 'अदभ्यः' (केनाप्यहिंसितः),
 'गोपाः' (मन्त्रस्य गोप्ता), 'उत' (अपि च) 'नः' (अस्माकं) 'परस्याः'
 (अतिशयेन पालयिता) ॥

अत्र विनियोगसंग्रहः,—

षष्ठे पञ्चानुवाकाः स्युरग्निशेषस्ततः परे ।
 चत्वारो ह्यथमेधार्था अग्नेति परिषिञ्चति ॥
 अग्नेस्ते प्रतिपर्येति, समुद्रेत्यग्निमष्टभिः ।
 विकर्षेदित्यपां द्वाभ्यामारोहति चितिं, नृषत् ॥
 व्याघारः पञ्चभिः*, 'ये दे' द्वाभ्यामग्निमवोचति ।
 प्राणदा अवस्त्वग्निस्तिग्मेनेत्याहुतिद्वयम् ॥
 प्रथमे त्वनुवाकेऽस्मिन् मन्त्रा द्वाविंशतिरीताः (?) ।

यद्य मीमांसा,—नवमाध्यायस्य प्रथमपादे (८ अ०) चिन्तितम्,—

“विकर्षप्रोक्षणे कार्ये प्रतीष्टकमुतैकधा ।

आद्योऽवयवसत्त्वेन मैवं भूदेशसत्त्वतः ॥

‘दृष्टकाभिरग्निं चिनुते’ इति श्रूयते, तच्चेदमान्नायते,—‘मण्डूकेन
 अग्निं विकर्षति । वेतसशाखया चावकाभिश्चाग्निं विकर्षति ।
 हिरण्यकलसहस्रेणाग्निं प्रोक्षति’ इति । शाखाया मण्डूकं बद्धा तेन
 विकर्षतीत्यर्थः । ते च विकर्षणप्रोक्षणे प्रतीष्टकं कर्त्तव्ये । कुतः ? ।
 चिताभ्य दृष्टकाभ्यः पृथग् अग्निशब्दार्थस्य कस्यचिदवयविद्रव्यस्याभावाद्
 इति चेत् । मैवं,—उपहिताभिरिष्टिकाभिः संयुक्तस्य प्रदेशस्यावयवि-

* ‘वृषदे वट्’ इत्यत्र (५७३ ए० ८ प०) वङ्गता यच्च मन्त्रा बोध्याः ।

द्रव्यत्वात्, तस्य चाग्न्याधारत्वेनाग्निशब्दार्थत्वं । तस्मादग्नेरेकत्वात्
सकृदेव विकर्षणप्रोक्षणे कुर्यात् ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके प्रथमोऽनुवाकः ॥ ० ॥

य इमा विश्वा भुवनानि जुह्वदृषिर्हीता निषसाद
पिता नः । स आशिषा द्रविणमिच्छमानः परमच्छदे
वर आविवेश^(१) । विश्वकर्मा मनसा यद्विहाया धाता
विधाता परमेत सन्दृक् । तेषामिष्टानि समिषा
मदन्ति यच्च सप्तर्षीन् पर एकमाहुः^(२) । यो नः पिता
जनिता यो विधाता यो नः सतो अभ्या सज्जान ॥ १ ॥

यो देवानां नामधा एक एव तः संप्रश्नं भुवना
यन्त्यन्या^(३) । त आ यजन्त द्रविणः समस्मा ऋषयः
पूर्वे जरितारो न भूना । अस्वर्ता स्वर्ता रजसो वि-
माने ये भूतानि समष्ट्यन्निमानि^(४) । न तं विदाथ
य इदं जजानान्यद् युष्माकमन्तरं भवाति । नीहारेण
प्रावृता जल्पया चासुतृप उक्थशासश्चरन्ति^(५) । परो
दिवा पर एना ॥ २ ॥

पृथिव्या परो देवेभिरसुरगुहा यत् । कः स्विज्ञभं

प्रथमं दध्र आपो यच्च देवाः समगच्छन्त विश्वे^(१) ।
 तमिज्जमं प्रथमं दध्र आपो यच्च देवाः समगच्छन्त
 विश्वे । अजस्य नाभावध्येकमर्पितं यस्मिन्निदं विश्वं
 भुवनमधि श्रितं^(२) । विश्वकर्मा ह्यजनिष्ठ देव आदि-
 जन्धर्वो अभवद्द्वितीयः । तृतीयः पिता जनिताष-
 धीनां ॥ ३ ॥

अपां गर्भं व्यदधात् पुरुचा^(३) । चक्षुषः पिता
 मनसा हि धीरो घृतमेने अजनन्नन्माने । यदेदन्ता
 अददहन्त पूर्वं आदिद्द्यावापृथिवी अप्रयेतां^(४) ।
 विश्वतश्चक्षुरुत विश्वतोमुखो विश्वतोहस्त उत विश्वत-
 स्यात् । सं बाहुभ्यां नमति संपतचैद्यावापृथिवी जन-
 यन् देव एकः^(५) । किंस्विदासीदधिष्ठानमारम्भणं
 कतमत्स्वित् किमासीत् । यदी भूमिं जनयन् ॥ ४ ॥

विश्वकर्मा वि द्यामौर्णोन्महिना विश्वचक्षाः^(६) ।
 किंस्विदनं क उ स वृक्ष आसीद्यतो द्यावापृथिवी
 निष्ठतक्षुः । मनीषिणो मनसा पृच्छतेदु तद् यदध्य-
 तिष्ठद् भुवनानि धारयन्^(७) । या ते धामानि पर-
 माणि यावमा या मध्यमा विश्वकर्मन्नुतेमा । शिक्षा
 सखिभ्यो हविषि स्वधावः स्वयं यजस्व तनुवं जुषाणः^(८) ।
 वाचस्पतिं विश्वकर्माणमूतये ॥ ५ ॥

मनोयुजं वाजे अद्या हुवेम । स नो नेदिष्या
 हवनानि जायते विश्वशम्भूरवसे साधुकर्मा^(६) । विश्व-
 कर्मन् हविषा वावृधानः स्वयं यजस्व तनुवं जुषाणः ।
 मच्चं त्वन्ये अभितः सपत्न्या इहास्माकं मघवा सूरि-
 रस्तु^(७) । विश्वकर्मन् हविषा वईनेन चातारमिन्द्र-
 मक्षणोरवध्यं । तस्मै विश्वः समनमन्त पूर्वोरयमुग्रो
 विह्व्यो यथासत्^(८) । समुद्राय वयुनाय सिन्धूनां
 पतये नमः । नदीनां सर्वासां पित्रे जुहुता विश्व-
 कर्मणे विश्वाह्वामर्त्यः हविः^(९) ॥ ६ ॥

जजान । एना । आप्रधीनां । भूमिं जनयन् ।
 जतये । नमः । नव च ॥ २ ॥

इति तैत्तिरीयसंहितायां चतुर्थकाण्डे षष्ठप्रपाठके
 द्वितीयाऽनुवाकः ॥०॥

प्रथमेऽनुवाके परिषेचनादिकमुक्तं । अथ द्वितीयेऽनुवाके सूक्ता-
 भ्यां होमौ उच्येते । कल्पः, 'षोडशगृहीतेन सुचं पूरयित्वा वैश्व-
 कर्मणानि जुहोति । य इमा विश्वा भुवनानि जुक्वच्चतुषः पिता
 मनसा हि धीर इति नानासूक्ताभ्यां द्वे आज्ञता । यं कामयेत
 चिरं पाप्मानो निर्मुच्येतेत्येकैकं तस्येत्युक्तम्' इति । तत्र प्रथमसूक्ते
 प्रथमानुचमाह,—“य इमा विश्वा भुवनानि जुक्वदृषिर्होता निषसाद
 पिता नः । स आशिषा द्रविणमिच्छमानः परमच्छदो वर आ-

विवेश^(१)” इति । ‘यः’ विश्वकर्मा परमेश्वरः, ‘इमा विश्वा भुवनानि जुहुत’ (प्रलये पृथिव्यादीन् इमान् सर्वान् लोकान् स्वात्मन्याहुति-
प्रक्षेपवत् संहरन्), ‘क्षपिः’ (अतीन्द्रियद्रष्टा सर्वज्ञः), ‘होता’ संसार-
होमकर्त्ता), ‘नः’ (अस्माकं) ‘पिता’ (जनकः), ‘निषाद’ (स्वयं
स्थितवान्), प्रलयकाले प्राप्ते सति सर्वान् लोकान् संहृत्य अस्माकमपि
संहर्त्ता, पुनः स्रष्टा च सन् सर्वज्ञो यः परमेश्वरः स्वयमेक एवासीत् ।
अत एव सर्वा अप्युपनिषद एवमाहुः, “आत्मा वा इदमेक एवाग्र
आसीन्नान्यत् किञ्चन मिषत्” (ऐत० १ ख०) । “सदेव सोम्येदमग्र
आसीत्, एकमेवाद्वितीयम्” (का० ६ अ० २ ख०) इत्याद्याः । ‘स’
(तादृक्) परमेश्वरः ‘आशिषा’ (बहुस्यां प्रजायेयेत्येवंरूपया पुनः-
सिद्धत्वा) ‘द्रविणमिच्छमानः’ (धनोपलक्षितं जगद्भोगमपेक्षमाणः)
‘परमच्छदः’ (परमं स्वकीयमेवाद्वितीयं पारमार्थरूपमावृण्वन्) ‘वरे’
(स्वेन सृष्टे शरीरमध्यवर्तिनि पुण्डरीकस्थाने) ‘आविवेश’ (जीवरूपे*
प्रविष्टः) । एतच्च सर्वमुपनिषदि (तैत्ति० ६ अ०) आम्नातं,—
“सोऽकामयत । बहुस्यां प्रजायेयेति । स तपोऽतप्यत । स तपस्तप्त्वा ।
इदं सर्वमसृजत । यदिदं किञ्च । तत् स्रष्टा । तदेवानुप्राविशत्”
इति । एवमन्या अप्युपनिषद उदाहार्याः ।

अथ द्वितीयामाह,—“विश्वकर्मा मनसा यद्विहाया धाता
विधाता परमेत संदृक् । तेषामिष्टानि समिषा मदन्ति यत्र सप्तर्षीन्
पर एकमाहुः^(२)” इति । विश्वविषयाणि कर्माणि सृष्टिस्थिति-
संहाररूपाणि यस्यासौ ‘विश्वकर्मा’, तस्य च तेषु कर्मसु सत्यत्वादय

* जीवरूपेण इति पाठो भवितुं युक्तः ।

एव साधनं, सत्यसङ्कल्पत्वात् । ‘यत्’ (यस्मात्) अयं ‘मनसा’*
 (सत्यसङ्कल्पमात्रेण) ‘विश्वकर्मा’, तस्मात् ‘धाता’, ‘विधाता’, ‘विहाया’
 इति चोच्यते,—‘धाता’ उत्पादकः ; ‘विधाता’ पोषकः ; विशेषेण
 च हाति परित्यजतीति ‘विहायाः’ संहर्त्तव्यः । ‘उत’ (अपि च)
 अत एव ‘परमा’ (परमः सर्वेभ्य उत्कृष्टः) । सम्यक् पश्यतीति ‘संदृक्’
 (सर्वज्ञ इत्यर्थः) । ‘यत्र’ (यस्मिन्) ‘परे’ (परस्मिन्) ईश्वरे ‘सप्तर्षिन्’
 ‘एकमाजः’,—य एते मरीचचिप्रमुखाः सप्तर्षयो विविधा दृश्यन्ते, ते
 सर्वे सृष्टेः प्राक् परस्मिन्नेकीभूता इति वेदान्तपारगा आहुः । स
 च परमेश्वरः, ‘तेषां’ (सप्तर्षिप्रभृतीनाम्) ‘इष्टानि’ (अपेक्षितानि)
 स्थानानि ‘इषा’ (स्वेच्छामात्रेण) सम्यादयतीति, तेन च ते महर्षयो
 हव्यन्ति ।

अथ तृतीयामाह,—“यो नः पिता जनिता यो विधाता यो
 नः सतो अभ्या सज्जजान । यो देवानां नामधा एक एव तः सम्प्रभं
 भुवना यन्थन्या^(१)” इति । ‘यः’ विश्वकर्मा ‘नः’ (अस्माकं) ‘पिता’
 (पालयिता) न केवलं पालकः, उत्पादकोऽपि । किमनेनास्माकम्
 उत्पादक इति सङ्कोचेन, ‘यः’ ‘विधाता’ (सर्वस्य जगतः उत्पादकः),
 ‘यः’ विश्वकर्मा ‘नः’ (अस्माकम्) उत्पन्नानां ‘सत्’ वर्त्तमानमिदं
 भोग्यजातं ‘सतो’ ‘जजान’ “सदेव सोम्य” इति श्रुत्युक्तात् स्वस्वरूपात्
 उत्पादयामास । ‘यः’ च विश्वकर्मा ‘देवानां’ ‘नामधाः’ (स्वयमेव
 सर्वदेवरूपेणाविर्भूय इन्द्रमित्रादिदेवतानामानि धारयति । अत
 एव अन्यत्रास्मात्,—“इन्द्रं मित्रं वरुणमग्निमाज्जरथो दिव्यः स सुपर्णा

* मानसा इति सर्वत्र पाठो न सम्यक् ।

गह्वान् । एकं सदिप्रा बद्धधा वदन्त्यग्निं यमं मातरिश्चानमाहुः”
(ऋग्० १ म० १ ६ ४ सू०) इति । अत एव बहूनां देवानां नामानि
धारयन्नपि वस्तुतः स्वयम् एक एव । ‘तं’ विश्वकर्माणं परमेश्वरं
‘अन्या’ ‘भुवना’ (तस्माद् अन्यानि सृष्टानि सर्वाणि भुवनानि)
‘सम्प्रश्नं’ यथा भवति तथा ‘यन्ति’ (प्रलयकाले एकत्वं प्राप्नुवन्ति),
एकीभावयुक्ते प्रलये क ईश्वरः कानि भुवनानीति एवं प्रश्नं सम्प्र-
धारणं प्रवर्त्तते विभागाभावेन* श्रुत्यनभिज्ञैर्ज्ञातुमशक्यत्वात् ।

अथ चतुर्थीमाह,—“त आ यजन्त द्रविणं समस्मा ऋषयः
पूर्वं जरितारो न भूना । असूर्त्ता सूर्त्ता रजसो विमाने ये भूतानि
समक्ष्णन्निमानि^(१)” इति । पूर्वोदाहृतेन विश्वकर्मणा प्रथममुत्पा-
दिता ‘ये’ सृष्टारः, ‘इमानि’ ‘भूतानि’ (सर्वानेतान् प्राणिनः)
‘समक्ष्णन्’ (सम्यगुत्पादितवन्तः) । ‘ते’ ‘पूर्वं’ सृष्टारः ‘अस्मै’ (सृष्टार्यां
जगते) ‘द्रविणं’ (धनरूपं भोग्यजातं) ‘सम्’-‘आयजन्त’ (सम्यक्
सम्पादितवन्तः) । कीदृशाः ते ? ‘ऋषयः’ (अतीन्द्रियद्रष्टारः) सर्वज्ञा
इत्यर्थः । ‘भूना’ ‘जरितारो न’ (भूत्वा[†] स्वकीयेन महत्त्वेन कदाचित्
अपि जीर्णा न भवन्ति) । कीदृशानि भूतानि ? ‘असूर्त्ता’ (असुभिः
प्राणैरीरितानि प्राणयुक्तानीत्यर्थः) । तथा ‘रजसो’ ‘विमाने’ ‘सूर्त्ता’
(रञ्जनात्मकस्वभोगस्य विशेषेण प्रमितौ स्वस्वकर्मभिः सुष्ठु प्रेरितानि) ।

अथ पञ्चमीमाह,—“न तं विदाथ य इदं जजानान्यद्युष्माक-
मन्तरं भवाति । नीहारेण प्रावृता जल्प्या चासुहृद उक्थशास-

* ‘विभागावेन’ इति पाठो न सम्यक् ।

† ‘सृष्टा’ इति सर्वत्र पाठो न सम्यक् ।

‡ ‘भूमा’ इति सर्वत्र पाठो न सम्यक् ।

स्वरन्ति^(५)” इति । ‘यः’ विश्वकर्मा ‘इदं’ ‘जजान’ (उत्पादितवान्) ‘तं’ विश्वकर्माणं ‘न’ ‘विदाथ’ (तेन सृष्टा हे जीवाः, यूयं न जानीथ) । देवदत्तोऽहं यज्ञदत्तोऽहमित्येवं सर्वेऽपि वयमात्मानं विश्वकर्माणं जानीम इति यद्युच्येत, तदसत्, न हि अहंप्रत्ययगम्यं जीवरूपं विश्वकर्माणः परमेश्वरस्य, किन्तु ‘युष्माकं’ अहंप्रत्ययगम्यादतिरिक्तं सर्ववेदान्तवेद्यम् ईश्वरतत्त्वं ‘भवाति’ (विद्यते) । तथापि, जीवरूपवत् कुतो न जानीमः ? इति चेत्, ‘नीहारेण’ ‘प्रावृताः’ (भवन्तो नीहारे-सदृशेनाज्ञानेनावृतत्वात् न जानन्ति), यथा नीहारो नात्यन्तमसद्* दृष्टेरावरकत्वात्, नाप्यत्यन्तं सन् काष्ठपाषाणादिरूपान्तरेण सम्बद्धम् अयोग्यत्वात्; एवमज्ञानमपि नात्यन्तमसत् ईश्वरतत्त्वावरकत्वात्, नापि सत् बाधमात्रजिवर्त्यत्वात् । ईदृशेन अनिर्वचनीयेन अज्ञानेन भवन्तः सर्वेऽपि जीवाः ‘प्रावृताः’ न केवलं तत्त्वां, किन्तु ‘जल्प्या’ ‘च’ (देवोऽहं मनुष्योऽहं ममेदं चेन्नमित्याद्यनृतजल्पनपराश्र) । किञ्च ‘असुख्यः’ (असुषु लप्स्यन्तीति असुख्यः),—केनापि प्रकारेण प्राणान् पोषयित्वा तावतैव लप्स्यन्ति भवन्तः, न तु परमेश्वरतत्त्वं विचारयितुं प्रवर्तन्ते, न केवलमिह लोके भोगमात्रदृष्टिः, किन्तु ‘उक्थशासः’ (परलोकोऽपि भोगं सम्पादयितुं नानाविधेषु यज्ञेषु उक्थानि शस्त्राणि शंसन्तीति उक्थशासः), तादृशा भूत्वा भवन्तः ‘चरन्ति’ (ऐहिकामुन्निकभोगे सर्वदा प्रवर्तन्ते), तस्मादज्ञानमिथ्या-ज्ञानपराधीनानां भवतां नास्ति तत्त्वज्ञानमित्यर्थः ।

* नात्यन्तमसन् इति पाठो भवितुं युक्तः ।

† अत्र ‘न जानन्तः’ इत्येवंरूपः कश्चिदंशः यतित इव प्रतिभाति ।

अथ षष्ठीमाह,—“परो दिवा पर एना पृथिव्या परो देवेभिरसुरैर्गुहा यत् । कस्त्रिद्वर्भं प्रथमं दध आपो यत्र देवाः समगच्छन्त विश्वे^(१)” इति । ‘यत्’ ईश्वरतत्त्वं ‘गुहा’ (हृदयपुण्डरीके) गूढं ‘दिवा’ ‘परः’ (द्युलोकादपि दूरे तिष्ठति), ‘एना पृथिव्या परः’ (अस्याः पृथिव्या अपि दूरे तिष्ठति), ‘देवेभिरसुरैः’ ‘परः’ (देवेभ्योऽसुरेभ्यश्च दूरे तिष्ठति), सकारान्तः परःशब्दो दूरवाची । दूरत्वं नाम विलक्षणत्वं, सर्वजगद्विलक्षणत्वात् गुरुशास्त्रमुखैर्ज्ञायत इत्यर्थः । किञ्च ‘यत्र’ (यस्मिन्) गर्भे ‘विश्वे’ (सर्वे) अपि ‘देवाः’ ‘समगच्छन्त’ (सङ्गताः, सम्भूय वर्तन्ते), तं ‘कस्त्रिद्वर्भं’ ‘आपः’ ‘प्रथमं’ ‘दधे’, अद्भिः पूर्वं धृते गर्भे देवमनुष्यादयः सर्वे प्राणिनो वर्तन्ते,—इत्येवं शास्त्रप्रसिद्धिः । सोऽपि गर्भः क इति न ज्ञायते; यदा स्त्रूलोऽप्ययं जगदाधारो न ज्ञातः, तदा अत्यन्तसूक्ष्मत्वं* न ज्ञायते इति किमु वक्तव्यमित्यभिप्रायः ।

अथ सप्तमीमाह,—“तमिद्वर्भं प्रथमं दध आपो यत्र देवाः समगच्छन्त विश्वे । अजस्य नाभावध्येकमर्पितं यस्मिन्निदं विश्वं भुवनमधि श्रितम्^(२)” इति । इदानीं गुरुशास्त्रानुशासनोपेतेषु पुरुषेषु विद्यमानस्तुतिः अनयाऽभिधीयते । यस्मिन् ब्रह्माण्डगर्भे ‘विश्वे’ ‘देवाः’ ‘समगच्छन्त’, ‘तमित्’ (तमेव) ‘गर्भं’ ‘आपः’ ‘प्रथमं’ ‘दधे’ (धृतवत्यः) । तद्वारणप्रकार एव स्पष्टीक्रियते,—‘अजस्य’ (जन्मरहितस्य) परमेश्वरतत्त्वस्य ‘नाभौ’ (नाभिस्थानीये स्वरूपमध्ये), ‘एकं’ (किञ्चिद्) बीजम् ‘अधि-’ ‘अर्पितं’ (अधिकत्वेन स्थापितं); ‘यस्मिन्निदं’ ‘विश्वं’ (सर्वम्) अपि ‘भुवनम्’ ‘अधि-श्रितम्’ (अधिकत्वेन स्थापितं), तदीजमर्पितम्;—

* अत्यन्तसूक्ष्मत्वं इति पाठो भवितुं युक्तः ।

“अप एव ससर्जादौ तासु वीजमवाप्तजत् ॥

तदण्डमभवद्भूमं कोटिसूर्यसमप्रभम्” । (मनु० १।८-९)

इति ।

अथाष्टमीमाह,—‘विश्वकर्मा ह्यजनिष्ट देवा आदिद्गन्धर्वो अभवद्
द्वितीयः । तृतीयः पिता जनिताषधीनामपां गर्भं व्यदधात् पुरुचा^(८)’
इति । ब्रह्माण्डमध्यगतानासुत्पत्तिरुच्यते । अण्डमध्ये प्रथमं ‘विश्व-
कर्मा’ (देवतिथ्यगादिविश्वभेदकर्त्ता) सत्यलोकवासी चतुर्मुखो देवः
‘अजनिष्ट’ (उत्पन्नः) । ‘आदित्’ (अनन्तरमेव) तदपेक्षया ‘द्वितीयः’
‘गन्धर्वः’ ‘अभवत्’ (उत्पन्नः) । तत ऊर्ध्वम् ‘ओषधीनां’ (पालकः)
‘पिता’, ‘जनिता’ (य उत्पादकः) सोमः पूर्वाक्तद्वयापेक्षया ‘तृतीयः’
‘अभवत्’ । तदेवम् ‘अपां’ ‘गर्भं’ (ब्रह्माण्डं) परमेश्वरः ‘पुरुचा’
‘व्यदधात्’ (वज्रधा यत्नं कृतवान्) । इत्येकं सूक्तं समाप्तम् ।

अथ द्वितीयसूक्ते प्रथमाष्टमाह,—“चक्षुषः पिता मनसा हि
धीरो घृतमेने अजनन्नन्माने । यदेदन्ता अददृहन्त पूर्व आदित्
द्यावापृथिवी अप्रयेताम्^(१)” इति । ‘चक्षुषः’ (चक्षुरादेः प्राण-
समुदायस्य) ‘पिता’ (उत्पादकः), ‘धीरः’ (धैर्यवान्), ‘मनसा’ (स्वेच्छया)
‘घृतं’ (घृतवत्) प्राणिनामुपभोगसाधनभूते ‘एने’ (द्यावापृथिव्यौ)
परस्परानुकूल्येन ‘नन्नमाने’ (नमनोपेते) ‘अजनत्’ (उत्पादितवान्) ।
‘यदेत्’ (यदैव) ‘पूर्वे’ (प्रथमाः) ‘अन्ता’ (अनन्युक्ताः, चेष्टावन्तः)
चक्षुरादिप्राणा ‘अददृहन्त’ (दृढा अभवन्), ‘आदित्’ (अनन्तरमेव)
‘द्यावापृथिवी अप्रयेतां’ (द्यावापृथिव्यौ विस्तृते अभूताम्) ।

अथ द्वितीयामाह,—“विश्वतश्चक्षुरुत विश्वतोमुखो विश्वतो-

हस्त उत विश्वतस्यात् । सं वाज्रभ्यां नमति सम्पतत्रैद्यावापृथिवी
जनयन् देव एकः^(१)” इति । चक्षुरादिप्राणानां द्यावापृथिव्यो-
श्चोत्पत्तेरुद्धं विश्वरूपधरः परमेश्वर एवं भासते (?) । किमिति ? ।
तदुच्यते,—‘विश्वतः’ (सर्वतः) चक्षूंषि यस्यासौ ‘विश्वतश्चक्षुः’, परमेश्वरस्य
सर्वप्राणात्मकत्वात्, यस्य प्राणिनो ये चक्षुषी, ते तदुपाधिकस्य
परमेश्वरस्यैवेति सर्वत्रास्य चक्षूंषि सम्पद्यन्ते । एवं तुल्यदृष्ट्यादेव्यपि
योजनीयं । स तादृश ‘एकः’ ‘देवः’ ‘द्यावापृथिवी’ ‘जनयन्’
‘वाज्रभ्यां’ (वाज्रस्थानीयाभ्यां) धर्माधर्माभ्यां निमित्तकारणाभ्यां ‘सं’-
‘नमति’ (जगत् सर्वं सम्यक् नतं स्वाधीनं करोति) । तथा ‘पतत्रैः’
(पतनशीलैः) अनित्यैः पञ्चभूतैः उपादानकारणैः ‘सं’-‘नमति’ (जगत्
स्वाधीनं करोति) ।

अथ तृतीयामाह,—“किंस्त्रिदासीदधिष्ठानमारम्भणं कतमत्स्वित्
किमासीत् । यदी भूमिं जनयन् विश्वकर्मा वि द्यामौर्लोकादिना
विश्वचक्षाः^(२)” इति । लोके हि घटं चिकीर्षुः कुलालो गृहादिकं
किञ्चित् स्थानमधिष्ठाय मृद्व्येण चक्रादिरूपैरुपकरणसाधनैर्घटं
निष्पादयति, ईश्वरस्य निरपेक्षत्वात्, सर्वमत्र आक्षिप्यते,—द्यावापृथिव्यो-
रुत्पादनवेलायामीश्वरस्य ‘अधिष्ठानं’ (निवासस्थानं) ‘किंस्त्रिदासीत्’
(किं नामाभूत्)? न किञ्चिदित्यर्थः । तथा ‘आरम्भणं’ ‘कतमत्स्वित्’
(किमासीत्, आरभ्यते अनेनेत्यारम्भणमुपादानकारणं, तदपि कतमत-
भवेत्)? न हि द्यावापृथिव्यौ जनयितुं समर्थं किञ्चिदुपादानं सम्भ-
वति । तथा दण्डचक्रादिवन्निमित्तमपि ‘किमासीत्’? न किञ्चित्
सम्भवतीत्यर्थः । ‘विश्वचक्षाः’ (सर्वद्रष्टा) ‘विश्वकर्मा’ ‘यदी’ (यस्मिन्

काले) 'भूमिं' (भूलोकं) 'जनयन्' वर्त्तते, तस्मिन् काले हि 'महिना' (महिम्ना) एवं साधनान्तरं दिनैव, विशेषेण 'धामौर्णोत्' (सृष्ट्वा द्यावापृथिव्यौ आच्छादितवान्), अचिन्त्यशक्तिरयं परमेश्वरः ।

अथ चतुर्थांमाह,—“किंस्त्रिद्वयं क उ स वृक्ष आसीद्यतो द्यावापृथिवी निष्ठतक्षुः । मनीषिणो मनसा पृच्छतेदु तद्यदध्यतिष्ठद् भुवनानि धारयन्^(४)” इति । लोके हि प्रौढं प्रासादं निर्ममाणः कस्मिंश्चित् प्रौढे वने कञ्चिन्महान्तं वृक्षं क्त्वा तत्तृणादिना काष्ठैः प्रासादमुच्चैस्तरं सम्पादयति, इह तु परमेश्वरप्रेरितं जगत् सृष्टिः, 'यतः' (यस्मात्) वनात् यं वृक्षमादाय 'द्यावापृथिवी' 'निष्ठतक्षुः' (तत्तृणेन द्यावापृथिव्यौ निष्पादितवान्), तत् 'वनं' 'किंश्चित्' नाम स्यात्? न किञ्चित् तादृशं सम्भवति । तथा 'क उ स वृक्षः' (तादृशः स प्रौढवृक्षोऽपि कः) स्यात्? न किञ्चित् सम्भवतीति । हे 'मनीषिणः' (विद्वांसः) 'मनसा' स्वकीयेन विचिन्त्य 'पृच्छतेत्' (इदं सर्वं पृच्छतैव) । किञ्च ईश्वरः 'भुवनानि' 'धारयन्' 'यदध्यतिष्ठत्' (यत् स्थानमधिष्ठितवान्) 'तत्' अपि सर्वथा पृच्छत । एतस्य प्रश्नस्य सर्वस्याप्युत्तरं ब्राह्मणग्रन्थे सूक्तप्रपाठके (२।८।६) “ब्रह्म वनं ब्रह्म स वृक्ष आसीत्” इत्येतस्यामृचि आन्नातं; स्वरूपव्यतिरिक्तवस्त्वादिनिरपेक्षत्वमेवास्त्योत्तरस्याभिप्रायः । अतोऽत्रापि किंस्त्रिद्वयमित्यादि आक्षेपपरत्वेनैव योजितं । पृच्छतेदित्यस्याप्ययमभिप्रायः,—भवद्भिः पृष्ठेऽपि निरपेक्षत्वमेवाभिज्ञा वदिष्यन्तीति ।

अथ पञ्चमीमाह,—“या ते धामानि परमाणि यांश्चमा^(५)या मध्यमा विश्वकर्मन्नुतेमा । शिञ्चा सखिभ्यो हविषि खधावः स्वयं

यजस्व तनुवं जुषाणः^(५)” इति । हे ‘विश्वकर्मन्’, ‘ते’ (त्वदीयानि) ‘परमाणि’ यानि ‘धामानि’ उत्कृष्टानि सन्ति, यानि मध्यमानि अत्रमानि च ‘धामानि’ (स्थानानि) सन्ति, तानि इमानि सर्वाणि स्थानानि ‘सखिभ्यः’ (सखिवत् प्रियेभ्यः) ‘हविषि’ (हविःप्रदाननिमित्तं) ‘शित्’ (उपदिश) । हे ‘स्वधावः’ (स्वधोपलक्षितहविलक्षणात्त्वन्), ‘विश्वकर्मन्’ ‘तनुवं’ ‘जुषाणः’ (यजमानशरीरं सेवमानः) ‘स्वयं’ ‘यजस्व’,* त्वदनुग्रहमन्तरेण को वा न्यो यष्टुं शक्त इत्यर्थः ।

अथ षष्ठीमाह,—“वाचस्पतिं विश्वकर्माणमूतये मनोयुजं वाजे अद्या ऊवेम । स नो नेदिष्ठा हवनानि जोषते विश्वशभ्रुरवसे साधुकर्मा^(६)” इति । ‘विश्वकर्माणं’ परमेश्वरं ‘अद्य’ (अस्मिन् दिने) ‘वाजे’ (अन्ने) निमित्तभूते सति ‘ऊतये’ (भक्षणाय) ‘ऊवेम’ (आह्वयाम) । कीदृशं विश्वकर्माणं? ‘वाचस्पतिं’ (मन्त्ररूपाया वाचः पालकं), कर्मणि अस्मन्ननयो योजयितारं । ‘स’ विश्वकर्मा ‘नः’ (अस्मदीयानि) नेदिष्ठानि अत्यन्तसमीपवर्तीनि ‘हवनानि’ (हवींषि आह्वानानि वा) ‘जोषते’ (सेवते) । किमर्थं? ‘अवसे’ (अस्मान् अवितुं रक्षितुं) । कीदृशः सः? ‘विश्वशभ्रूः’ (सर्वस्मिन् जगति सुखस्य भावयिता), ‘साधुकर्मा’ (अस्मदनुकूलव्यापारवान्) ।

अथ सप्तमीमाह,—“विश्वकर्मन् हविषा वावृधानः स्वयं यजस्व तनुवं जुषाणः । सुहृन्वन्ये अभितः सपत्ना दृष्टास्माकं मघवा स्वरि-रस्तु^(७)” इति । हे ‘विश्वकर्मन्’, अस्मदीयेन ‘हविषा’ ‘वावृधानः’

* ‘जुषस्व’ इति सर्वत्र पाठो न सत्यम् ।

(अत्यन्तं वर्द्धमानः) 'तनुवं जुषाणः' (शरीरं स्वीकुर्वाणः) 'स्वयं यजस्व' ।
 अस्मत्तः 'अन्ये' 'सपत्नाः' 'इह' कर्मणि 'सुह्यन्तु' (भ्रान्ता भवन्तु) ।
 'अस्माकं' तु 'मघवा' (अन्नयुक्तः) 'स्वरिः' (विद्वान्) पुत्रः 'अस्तु' ।

अथाष्टमीमाह,—“विश्वकर्मन् हविषा वर्द्धनेन चातारमिन्द्रम-
 कृणोरवध्म् । तस्मै विशः समनमन्त पूर्विरयमुषो विह्व्यो यथा-
 सत्^(८)” इति । हे 'विश्वकर्मन्', अस्मदीयेन 'हविषा वर्द्धनेन'
 युक्तस्त्वं इमं यजमानं 'चातारम्' (अन्येषां रक्षकम्) 'इन्द्रं' (परमै-
 श्वर्ययुक्तम्) 'अवध्म्' (केनापि हिंसितुमशक्यम्) 'अकृणोः' (कुरु) ।
 'तस्मै' (यजमानाय) 'पूर्वीः' 'विशः' (वृद्ध्या वितत्यमानाः प्रजाः)
 'समनमन्त' (सम्यङ् जताः एतदधीना भवन्तु) । 'अयं' (यजमानः)
 'उयः' (तीव्रशक्तिः सन्) केनाप्यपरिभूतः 'विह्व्यः' (विविधत्यागयोग्यः)
 'यथाऽसत्' (यथा भवति), तथा कुरु ।

कल्पः, 'यद्येनमुदकेऽभिविन्देदुदकाञ्जलिमादाय समुद्राय वयु-
 नायेत्यप्सु जुहुयादित्ययज्ञसंयुक्तः कल्पः' इति । पाठस्तु,—“समुद्राय
 वयुनाय सिन्धूनां पतये नमः । नदीनां सर्वासां पित्रे जुहुता
 विश्वकर्मणे विश्वाहाऽमर्त्यः हविः^(९)” इति । यो विश्वकर्मा
 समुद्ररूपेणावतीर्णः, तस्मै 'समुद्राय' 'नमः' अस्तु । कीदृशाय? 'वयुनाय'
 (कान्ताय), 'सिन्धूनां' 'पतये' (स्यन्दमानानां हन्त्रे), समुद्राकारेण
 हर्ता, विश्वकर्माकारेण 'सर्वासां' 'नदीनां' 'पिता' (उत्पादकः);
 तादृशाय 'विश्वकर्मणे' हे ऋत्विग्यजमानाः, 'विश्वाहा' (सर्वाणि
 अहानि) निरन्तरमित्यर्थः 'अमर्त्यम्' (अविनश्यरं) 'हविः' 'जुहुत' ।

अग्निस्त्रिगमेनेति मन्त्रद्वयेन 'य इमा विश्वा' इति सूक्तद्वयेन च

साध्यं हेमं विधातुं प्रसूति,—"इन्द्रो वृत्रमहन् तं वृत्रो हतः
 षोडशभिर्भागैरसिनात् स एतामग्नयेऽनीकवत आहुतिमपश्यत् ताम्
 अजुहोत् तस्याग्निरेवास्त्रीकवान्त्वेन भागधेयेन प्रीतः षोडशधा वृत्रस्य
 भोगानप्यदहत्तैश्चकर्मणेन पाप्मनो निरमुच्यत यदग्नयेऽनीकवते आहुतिं
 जुहोति, अग्निरेवास्त्रीकवान्त्वेन भागधेयेन प्रीतः पाप्मानमपि
 दहति वैश्वकर्मणेन पाप्मनो निर्मुच्यते" (५।४।५ अ०) इति । 'इन्द्रः'
 यदा 'वृत्रं' वज्रेण प्रहृतवांसदा वज्रप्रहृतः स वृत्र आसुरमायया
 सहसा षोडश सर्पाकाराणि शरीराणि स्वीचकार, स्वीकृत्य च भोग-
 शब्दाभिधेयैस्तैः सर्पाकारशरीरैः 'तम्' इन्द्रं हस्तपादाद्यवयवेषु वज्रधा-
 'असिनात्' (वभञ्च) । तदानीमिन्द्रः प्रतीकारं विचार्य अनीकेन (मैत्र्येण)
 युक्ताय 'अग्नये' 'एताम्' 'अग्निस्तिग्मेन' इतिमन्त्रद्वयसाध्यामाहुतिं दृष्ट्वा
 ऊतवान् । ततः सोऽग्निः 'अनीकवान्' ततो वृत्रस्य षोडश सर्पाकाराणि
 शरीराणि अदहत् । तत ऊर्ध्वमिन्द्रो 'य इमा विश्वा' इतिस्मृतद्वयसाधेन
 वैश्वकर्मणहोमेन वृत्रवधजन्यपाप्मनो निर्मुक्तः ।

इदानीं तदुभयं विधत्ते,—“यदग्नयेऽनीकवत आहुतिं जुहो-
 त्यग्निरेवास्त्रीकवान्त्वेन भागधेयेन प्रीतः पाप्मानमपि दहति
 वैश्वकर्मणेन पाप्मनो निर्मुच्यते" (५।४।५ अ०) इति । रोगादिरूप-
 दृष्टवधहेतोः पापस्य अनीकवत्याहुत्या* दाहः; पारलौकिकात्
 नरकहेतोः पापाद् वैश्वकर्मणहोमेन निर्माकः ।

तत्रेदं विचिन्त्यते,—किमयं वैश्वकर्मणहोमः प्रति-मन्त्रं पृथक्

* 'पापस्थानीयकवत्याहुत्या' इति सर्वत्र पाठो न सम्यक् ।

कार्यः, किं वा सूक्तद्वयं सहोच्चार्य्य सकृदनुष्ठेयः, अहोस्वित् एकैकं सूक्तमुच्चार्य्य अनुष्ठेयः ? इति । तत्राद्यं पक्षद्वयं शाखान्तरगतत्वेनाङ्गी-
करोति,—“यं कामयेत चिरं पाप्मनो निर्मुच्येतेति एकैकं तस्य जुञ्ज्यात्, चिरमेव पाप्मनो निर्मुच्यते ; यं कामयेत ताजक् पाप्मनो निर्मुच्येतेति सर्वाणि तस्यानुद्रुत्य जुञ्ज्यात्, ताजगेव पाप्मनो निर्मुच्यते ; अथो खलु नानैव सूक्ताभ्यां जुहोति, नानैव सूक्तयोर्वीर्यं दधात्यथो प्रतिष्ठित्यै” (५।४।५ अ०) इति । ‘एकैकं’ मन्त्रहोमेन शनैः पापनिर्माको भवति, सर्वसूक्तहोमेन तु तदानीमेव पापनिर्माकः, पृथक्सूक्तद्वयेऽपि सामर्थ्यं पृथक् सम्पादितं भवति । अपि च सूक्तद्वित्वं यजमानस्य प्रतिष्ठायै सम्पद्यते, तस्मादयमेव पक्षः श्रेयानित्यर्थः ।

अत्र विनियोगसंग्रहः,—

‘य इमा’ ‘चक्षुषो’ द्वाभ्यां सूक्ताभ्यामाहुतिद्वयम् ।

समुद्रेति जले होमो मन्त्राः सप्तदशेरिताः ॥

इति सायनाचार्य्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके द्वितीयोऽनुवाकः ॥ ० ॥

उदेनमुत्तरां नयाग्ने घृतेनाहुत । रायस्योषेण
सःसृज प्रजया च धनेन च^(१) । इन्द्रेमं प्रतरां कृधि
सजातानामसदृशी । समेनं वर्चसा सृज देवेभ्यो
भागधा असत्^(२) । यस्य कुर्मो हविगृहे तमग्ने वर्ज्या
त्वं । तस्मै देवा अधिब्रवन्नयच्च ब्रह्मणस्पतिः^(३) ।
उदु त्वा विश्वे देवाः ॥ १ ॥

अग्ने भरन्तु चित्तिभिः* । स नो भव शिवतमः सु-
प्रतीको विभावसुः^(४) । पञ्च दिशो दैवीर्यज्ञमवन्तु देवी-
रपामन्ति दुर्मन्तिं बाधमानाः । रायस्योषे यज्ञपतिमा
भजन्तीः^(५) । रायस्योषे अधि यज्ञो अस्यात् समिद्धे
अग्नावधि मामहानः । उक्थपञ्च ईद्वो गृभीतस्तप्तं धर्मं
परिगृह्या यजन्त^(६) । ऊर्जा यद्यज्ञमशमन्त देवा दैव्याय
धुर्चे जौष्ट्रे । देवश्रीः श्रीमणाः श्रुतपयाः ॥ २ ॥

परिगृह्य देवा यज्ञमायन्^(७) । स्वयैरश्विर्हरिकेशः
पुरस्तात् सविता ज्योतिरुदयाः अजस्रं । तस्य पूषा
प्रसवं याति देवः सम्पश्यन् विश्वा भुवनानि गोपाः^(८) ।
देवा देवेभ्यो अध्वर्यन्तो अस्थु वीतः शमित्रे शमिता
यजध्यै । तुरीयो यज्ञो यच्च हव्यमेति ततः पावका
आशिषो नो जुषन्तां^(९) । विमान एष दिवो मध्य

आस्ते आप्रि॒वान् रोद॑सी अ॒न्तरि॑क्षं । स वि॒श्वाची॑-
र॒भि ॥ ३ ॥

च॒ष्टे घृ॒ताची॑रन्तरा पूर्वम॒परं च केतुं^(१०) । उ॒क्षा
स॒मुद्रो अ॒रुणः सु॒पर्णं पूर्वे॑स्य योनिं पि॒तुरा॒विवेश॑ ।
म॒ध्ये दि॒वो नि॒हितः पृ॒श्चिर॒श्मा विच॑क्रमे रज॒सः
पा॒त्यन्तौ^(११) । इन्द्रं वि॒श्वा अ॒वीवृ॑धन् स॒मुद्र॒व्यच॑स
गि॒रः । र॒थीत॑मꣳ र॒थीनां॑ वा॒जानां॑ स॒त्यति॑ पतिं^(१२) ।
सु॒म॒ह्यज्ञो दे॒वाꣳ आ च॑ व॒क्ष्यक्ष॑दग्निर्दे॒वो दे॒वाꣳ
आ च॑ व॒क्षत्^(१३) । वाज॑स्य ॥ ४ ॥

मा प्र॒सवे॑नोद्ग्रा॒भेणो॑दग्र॒भीत् । अथा॑स॒पत्नाꣳ
इन्द्रो मे नि॒ग्राभे॑णाध॒राꣳ अ॒कः^(१४) । उ॒द्ग्रा॒भञ्च
नि॒ग्राभ॑ञ्च ब्र॒ह्म दे॒वा अ॒वीवृ॑धन् । अथा॑स॒पत्ना-
नि॒न्द्राग्नी मे॑ वि॒षूची॑नान् व्य॒स्यतां^(१५) ॥ ५ ॥

वि॒श्वे दे॒वाः । श॒तप॑याः । अ॒भि । वाज॑स्य । षड्-
विं॒शति॑श्च ॥ ३ ॥

इति तैत्तिरीयसंहितायां चतुर्थकाण्डे षष्ठप्रपाठके
तृतीयोऽनुवाकः ॥ * ॥

द्वितीये वैश्वकर्मणहोमो विहितः ; अथ तृतीयेऽग्निप्रणयनमुच्यते ।
कल्पः,—उदेनमुत्तरां नयेति तिसृभिरौदुम्बरीः समिधो घृतोषिता-

स्त्रिंश आधाय पशुबन्धवदग्निं प्रणयति' इति । तत्र प्रथमामाह,—
 “उदेनमुत्तरां नयाग्ने घृतेनाहुत । रायस्योषेण ससृज प्रजया च
 धनेन च^(१)” इति । ‘घृतेन’ द्रव्येण ‘आहुत’ (सर्वतो ह्यमान)
 हे ‘अग्ने’, ‘एनं’ (यजमानम्) ‘उत्तराम्’ (अत्युत्कृष्टमैश्वर्यं) प्रति
 ‘उत्-’नय’ (उत्कर्षेण प्रापय), शीघ्रं प्रापयेत्यर्थः । उत्कृष्टमैश्वर्यमेव
 प्रपञ्चयते,—‘रायस्योषेन’ (धनसमृद्ध्या) ‘संसृज’ (संयोजय) । तथा
 ‘प्रजया’ पुत्रपौत्रादिरूपया, ‘धनेन’ गवाश्वादिरूपेण संसृज ।

अथ द्वितीयामाह,—“इन्द्रमं प्रतरां ह्यधि सजातानामसदृशी ।
 समेनं वर्चसा सृज देवेभ्यो भागधा असत्^(२)” इति । हे ‘इन्द्र’
 (परमैश्वर्ययुक्त) अग्ने, ‘इमं’ (यजमानं) ‘प्रतरां’ ‘ह्यधि’ (अतिशयेन प्रकृष्टं
 कुरु) । तदेव प्रकृष्टत्वं विशदीक्रियते,—‘सजातानां’ (सहेत्यन्तानां
 ज्ञातीनां) ‘वशी’ ‘असत्’ (नियमनसमर्थो भवतु) । किञ्च ‘एनं’
 ‘वर्चसा’ (बलेन) ‘सं-’‘सृज’ । अयं यजमानः, ‘देवेभ्यः’ ‘भागधा’
 ‘असत्’ (यज्ञेषु भागप्रदो भवतु) ।

अथ तृतीयामाह,—“यस्य कुर्मो हविर्गृहे तमग्ने वर्द्धया त्वं ।
 तस्मै देवा अधिब्रवन्त्यच्च ब्रह्माणस्यतिः^(३)” इति । वयमृत्विजः,
 ‘यस्य’ (यजमानस्य) ‘गृहे’ ‘हविः’ ‘कुर्मः,’ हे ‘अग्ने,’ ‘त्वं’ ‘तं’ (यजमानं)
 ‘वर्द्धय’ । ‘देवाः’ च ‘तस्मै’ (यजमानाय) ‘अधिब्रवन्’ (‘अयं
 यजमानः सर्वेभ्योऽधिकः’ इति ब्रुवन्तु) । ‘अयञ्च’ (यजमानः)
 ‘ब्रह्माणस्यतिः’ (वैदिकस्य कर्मणः पालको भवतु) ।

तानेतान् मन्त्रान् विनियुक्ते,—“उदेनमुत्तरां नयेति समिध
 आदधाति यथा जनं यतेऽवसं करोति तादृगेव तत्” (५।४।६ अ०)

इति । ‘यथा’ लोके दूरदेशे ग्रामान्तरवर्त्तिनं प्रति ‘यते’ (गच्छते) पुरुषाय ‘अवसं’ (मार्गरक्षाकरं पाथेयं सम्पादयति), तत् समिदाधानं प्रणेत्यमाणाग्नये ‘तादृगेव’ भवति ।

समित्स्त्र्यां विधत्ते,—“तिस्र आदधाति त्रिवृद्धा अग्निर्यावानेव अग्निस्तस्मै भागधेयं करोति” (५।४।६अ०) इति । आहवनीयादिभेदेन त्रिगुणत्वम् ।

समिद्वयं विधत्ते,—“औदुम्बरीर्भवन्त्यूर्वा उदुम्बर ऊर्जमेवास्मा अपि दधाति” (५।४।६अ०) इति ।

कल्पः, ‘उदु त्वा विश्वे देवा इत्युख्यमुद्यस्य’ इति । पाठस्तु,—“उदु त्वा विश्वे देवाः अग्ने भरन्तु चितिभिः । स नो भव शिवतमः सुप्रतीको विभावसुः^(४)” इति । हे ‘अग्ने’, ‘विश्वे’ (सर्वे) अपि ‘देवाः’ प्राणरूपाः ‘चितिभिः’ (उद्यमनकुशलाभिरिन्द्रियवृत्तिभिः), ‘उदु’ (ऊर्द्धमेव) ‘त्वां’ ‘भरन्तु’ (धारयन्तु) । ‘स’ त्वं ‘नः’ (अस्माकं) ‘शिवतमः’ (शान्ततमः), ‘सुप्रतीकः’ (सुसुखः), ‘विभावसुः’ (प्रभविता वासयिता च) ‘भव’ ।

अस्य मन्त्रस्य प्रथमपादे वैश्वदेवशब्दार्थं दर्शयति,—“उदु त्वा विश्वे देवा इत्याह प्राणा वै विश्वे देवाः प्राणैरेवैनमुद्यच्छते” (५।४।६अ०) इति । दीव्यन्ति स्वस्वकार्येषु व्यवहरन्तीति ‘देवाः’ ‘प्राणाः’ ।

द्वितीयपादे अग्न्यादिशब्दान् परित्यज्य चितिशब्दस्य तात्पर्यं दर्शयति,—“अग्ने भरन्तु चितिभिरित्याह यस्मा एवैनं चिताय उद्यच्छते तेनैवैनं समर्द्धयति” (५।४।६अ०) इति । चितिशब्देन

चितमात्रगतेन* 'चितम्' (अभिप्रेतकार्यं) सूच्यते, तथा सति यस्यै कार्याय इदमुद्यमनं तेनैव कार्येण एनमग्निं समृद्धं करोति ।

कल्पः, 'पञ्च दिशो दैवीरिति पञ्चभिर्हरत्याग्नीधात्' इति । तत्र प्रथमामाह,—“पञ्च दिशो दैवीर्यज्ञमवन्तु देवीरपामतिं दुर्मतिं बाधमानाः । रायस्योषे यज्ञपतिमा भजन्ति^(५)” इति । इमाः प्राच्यादयः 'पञ्च दिशः' 'दैवीः' (इन्द्रयमादीनां सम्बन्धिन्यः) 'देवीः' (स्वयमपि देवतारूपाः) 'अमतिं' (अस्मदीयां प्रज्ञां) 'दुर्मतिं' (दुष्टां पापविषयां बुद्धिं) च 'अप'—'बाधमानाः' (त्रिनाशयन्त्यः) 'रायस्योषे' (धनसमृद्धौ) 'यज्ञपतिं' (यजमानम्) 'आ' (समन्तात्) सेवमानां इमं 'यज्ञं' 'अवन्तु' (रक्षन्तु) ।

अथ द्वितीयामाह,—“रायस्योषे अधि यज्ञो अस्थात् समिद्धे अग्नावधि मामहानः । उक्थपत्र ईदो गृभीतस्तप्तं घर्मं परिगृह्णा यजन्त^(६)” इति । अयं 'यज्ञः' 'रायस्योषे' (धनसमृद्धौ) 'अधि' 'अस्थात्' (अधिकमवस्थितः सन् सर्वदा धनपुष्टिं ददातु इत्यर्थः) । कीदृशो यज्ञः?—'समिद्धे' (सम्यक् प्रज्वलितेऽग्नौ) 'अधि मामहानः' (अधिकं पुनः पुनः पूज्यमानः) । 'उक्थपत्रः',—'उक्थानि' (श्रुत्याणि) 'पत्रं' (वाहनं) यस्य, असौ उक्थपत्रः । 'ईदो' स्तुत्यः, 'गृभीतः' (ऋत्विग्यजमानैः परिगृहीतः) । ते च 'तप्तं' (प्रज्वलितं) 'घर्मम्' (अग्निं) 'परिगृह्ण' 'आ'—'यजन्त' (यजन्ति) ।

अथ तृतीयामाह,—“ऊर्जा यद् यज्ञमश्नन्त देवा दैव्याय धर्मे

* 'चितिमन्त्रगतेन' इति पाठो भवितुं युक्तः ।

† अत्र 'भजन्तीः' (सेवमानाः) इति पाठो भवितुं युक्तः ।

जोष्ट्रे । देवश्रीः श्रीमणाः शतपथाः परिगृह्य देवा यज्ञमायन्^(७)” इति । ‘देवाः’ (दीव्यन्तो व्यवहरन्तः) ऋत्विग्यजमाना धात्रादिविशेषणैर्विशेषिताय अग्नये ‘यत्’ (यस्मिन् काले) ‘जर्जा’ (हविःस्वरूपेणान्नं) ‘यज्ञम् अग्नमन्त’ (शान्तं तुष्टिहेतुम् अकुर्वन्त), कीदृशायाग्नये ?—‘दैव्याय’ (देवानां हिताय), ‘धर्त्रे’ (यागद्वारा जगतो धारयित्रे), ‘जोष्ट्रे’ (अस्माभिर्दीयमानस्य हविषः सेवित्रे); तस्मिन् कालेऽयमग्निरीदृशो भवति, कीदृशः ? तदुच्यते ?—‘देवश्रीः’,—देवानेव अयति हविर्वहनेनेति देवश्रीः, ‘श्रीमणाः’,—अयते सेवते इति श्रीयजमानस्तस्मिन्ननुग्रहरूपं मनो यस्यासौ श्रीमणाः, ‘शतपथाः’,—शतसङ्ख्याकानि पथःप्रभृतीनि हवींषि यस्यासौ शतपथाः । तादृशमग्निं ‘परिगृह्य’ ‘देवा’ ऋत्विग्-यजमानाः इमं ‘यज्ञं’ ‘आयन्’ (प्राप्नुवन्ति, अनुतिष्ठन्तीत्यर्थः) ।

अथ चतुर्थोमाह,—“सूर्यरश्मिर्हरिकेशः पुरस्तात् सविता ज्योतिरुदयात् अजस्रं । तस्य पूषा प्रसवं याति देवः सम्पश्यन् विश्वा भुवनानि गोपाः^(८)” इति । दारिद्र्यं हरतीति हरिर्हरिणं, हिरण्यवर्णाः केशस्थानीयाः शिखा यस्यासौ ‘हरिकेशः’ अग्निः, स च ‘सूर्यरश्मिः’ भूत्वा ‘सविता’ (प्राणिनां तत्तद्भवहारेषु प्रेरकः) ‘ज्योतिः’ (मण्डलरूपः) सन् पूर्वस्थां दिशि ‘अजस्रं’ (प्रतिदिनम्) ‘उदयात्’ (उदेति); यस्मिन्नुदये सति ‘पूषा’ (पोषकः) सः ‘देवः’ ‘तस्य’ ‘प्रसवं’ (जगतः प्रेरणं) ‘याति’ (प्राप्नोति) । कीदृशो देवः ?—‘गोपाः’ (रक्षकः), किं कुर्वन् ? ‘विश्वा’ ‘भुवनानि’ (सर्वान् लोकान्) ‘पश्यन्’ (अवलोकयन्) ।

* ‘सम्पश्यन्’ इति पाठो भवितुं युक्तः ।

अथ पञ्चमीमाह,—“देवा देवेभ्यो अध्वर्यन्तो अस्थु वीतः शमित्रे शमिता यजथै । तुरीयो यज्ञो यत्र हव्यमेति ततः पावका आशिषो नो जुषन्ताम्^(६)” इति । पशुबन्धरूपो यज्ञश्चतुर्भागः, तत्र उपाकरणान्तः प्रथमः, उपाकृतस्य शामित्रदेशे स्थितिर्द्वितीयः, यागार्थं यत् संस्कारं करोति स तृतीयः, हविःप्रदानान्तश्चतुर्थः । तदिदं भागचतुष्टयं क्रमेणाभिधीयते । ‘देवाः’ (ऋत्विग्यजमानाः) ‘देवेभ्यः’ (हविः स्वीकर्तव्यः), ‘अध्वर्यन्तो’ (यागं कर्तुमिच्छन्तो) ‘अस्थु’ (तिष्ठन्ति, उपाकरणान्तमनुतिष्ठन्तीत्यर्थः) । तत ऊर्ध्वं ‘शमित्रे’ ‘वीतः’ (शामित्रदेशे प्रापितं) पशुरूपं हविर्भवति । तत ऊर्ध्वं ‘शमिता’ ‘यजथै’ (यागार्थं संस्करोति), स तृतीयः । उपरितनश्चतुर्थो यज्ञभागः, ‘यत्र’ (यस्मिन्) भागचतुष्टयोपेते यज्ञे ‘हव्यमेति’ (देवता हविः प्राप्नोति) । ‘ततः’ (तस्मात्) भागचतुष्टयोपेताद् यज्ञात् ‘पावकाः’ (आहवनीयादयोऽग्नयः) ‘नः’ (अस्मदीयाः) ‘आशिषः’ (अपेक्षितान् फलविशेषान्) ‘जुषन्तां’ (सम्पादयन्वित्यर्थः) ।

एषु मन्त्रेषु प्रथममन्त्रे प्रथमपादस्य तात्पर्यं दर्शयति,—“पञ्च दिशो दैवीर्यज्ञमवन्तु देवीरित्याह दिशो ह्येषोऽनुप्रच्यवते” (५।४। ६ अ०) इति । ‘एषः’ यजमानः प्राच्याद्याः पञ्च दिशोऽनुक्रमेण यज्ञरक्षार्थं प्रेरयति ।

द्वितीयपादस्य तात्पर्यं दर्शयति,—“अपामतिं दुर्मतिं बाधमाना इत्याह रक्षसामपहृत्य” (५।४। ६ अ०) इति । अमतेर्दुर्मतेश्च रक्षोभिः सम्पादितत्वात् तद्बाधेन रक्षांस्तेव अपहृतानि भवन्ति ।

तृतीयपादे रायस्योषण्डेन विवक्षितार्थं दर्शयति,—“रायस्योषे

यज्ञपतिमाभजन्तीरित्याह पशवो वै रायस्योषः पशून्नेवावरुन्धे”
(५।४।६अ०) इति ।

‘उडु त्वा विश्वे देवाः’ इत्यनेनोद्यमनमन्त्रेण संहितसुत्तरमन्त्र-
पञ्चकं विनियुक्ते,—“षडभिर्हरति षड्वा चतव चतुभिरेवैनं हरति”
(५।४।६अ०) इति ।

‘रायस्योषे अधि यज्ञः’, ‘ऊर्जा यद्यज्ञम्’ इति मन्त्रद्वयं विशेषतः
प्रशंसति,—“द्वे परिगृह्यवती भवतो रत्नसामपहत्यै” (५।४।६अ०)
इति । ‘परिगृह्यायजन्’, ‘परिगृह्य देवा यज्ञमायन्’ इत्येवं
परिगृह्यशब्दो ययोर्द्धचोस्ते परिगृह्यवत्यौ । परिग्रहः पृथक्-
स्त्रीकारः, तेन यज्ञं विनाशयितुमसमर्थानि रत्नांसि स्वयमेवापहन्यन्ते ।

षट्षु मन्त्रेषु पञ्चममन्त्रस्य तात्पर्यं दर्शयति,—“सूर्यरश्मि-
र्हरिकेशः पुरस्तादित्याह प्रसृत्यै” (५।४।६अ०) इति । ‘पूषा प्रसवं
याति’ इति तत्राभिधानादयं मन्त्रः प्रसृत्यै सम्पद्यते ।

षष्ठमन्त्रस्य चतुर्थपादे पावकशब्दतात्पर्यं दर्शयति,—“ततः
पावका आशिषो नो जुषन्तामित्याहान्नं वै पावकोऽन्नमेवावरुन्धे”
(५।४।६अ०) इति । अग्निवाचकः पावकशब्दस्तेन पच्यमाजमन्नम्
उपलक्ष्यते ।

कल्पः, ‘विमान एष दिवो मध्य आस्त इति द्वाभ्यामाग्नीध्रे-
ऽश्मानं निधाय’ इति । तत्र प्रथमामाह,—“विमान एष दिवो मध्य
आस्त आ पप्रिवान् रोदसी अन्तरिक्षं । स विश्वाचीरभि चष्टे धृताची-
रन्तरा पूर्वमपरं च केतुम्^(१)” इति । ‘एषः’ अश्मा ‘विमानः’ (विविधं
जगन्निर्मिमाणः) सन् ‘दिवो मध्ये आस्ते’ (आग्नीध्रस्थानीयस्याकाशस्य

मध्ये तिष्ठति) । कीदृशोऽग्ना ? 'रोदसी' (द्यावापृथिव्यौ) 'अन्तरिचं'
च 'आ'-पप्रिवान् (सर्वतः पूरितवान्) । यद्यप्ययमग्ना न किञ्चित्
जगन्निर्मिमीते, नापि लोकत्रयमापूर्य तिष्ठति, तथापि परमेश्वरगुणैरस्य
स्तूयमानत्वात् न कोऽपि विरोधः । 'स' (तथा स्तूयमानः) 'विश्वाचीः'
(विश्वव्यापिनीः) दिशः 'अभि'-चष्टे (सर्वतः प्रकाशयति) । तथा
'घृताचीः' (घृतप्राप्तिहेतुभूताः) धेनूः 'अभि'-चष्टे । तथा 'अन्तरा'
(ब्रह्माण्डस्य) 'पूर्वमपरं' 'च' 'केतुम्' (उदयास्तमयाभ्यां पूर्वापरदिशो-
श्चिह्नभूतं सूर्यम्) 'अभि'-चष्टे ।

अथ द्वितीयामाह,—“उक्षा समुद्रो अरुणः सुपर्णः पूर्वस्य योनिं
पितुरा विवेश । मध्ये दिवो निहितः पृश्निरग्ना विचक्रमे रजसः
पात्यन्तौ^(११)” इति । अयम् 'अग्ना' 'उक्षा' (मेघः), यागद्वारेण
फलाभिवर्षक इत्यर्थः ; 'समुद्रः' (वज्रफलप्रदत्वात् समुद्रसदृशः) ;
'अरुणः' (पूर्वमन्त्रे सर्वप्रकाशकत्वेनोपचरितत्वात् सूर्यसदृशः) ; 'सुपर्णः'
(स्वर्गं प्रत्युद्गमनहेतुत्वात् पक्षिसदृशः) । तथाविधः 'अग्ना' 'पितुः'
(पालकस्य) पूर्वदिग्वर्त्तिन आहवनीयस्य 'योनिं' (कारणभूतम्) आग्नीध्रम्
'आ-विवेश' (प्रविष्टवान्) । 'येषां दीक्षितानामाहवनीय उदायेत्
(आग्नीध्रादुद्धरेत्)' इत्याहवनीययोनित्वमाग्नीध्रस्यान्यत्राज्ञातम् । अयं
'पृश्निः' (श्वेतवर्णः) 'अग्ना' 'दिवः' 'मध्ये' 'निहितः' सन् 'रजसः'
(रञ्जनीयस्य जगतः) 'अन्तौ' (उत्पत्तिप्रलयरूपं कोटिद्वयं) 'पाति'
(परमेश्वररूपेण पालयति) ।

कल्पः, 'इन्द्रं विश्वा अवीवृधन्निति चतसृभिरापुच्छद्गत्वा' इति ।
तत्र प्रथमामाह,—“इन्द्रं विश्वा अवीवृधन् समुद्रव्यचसं गिरः । रथीतम॥

रथीनां वाजानां सत्यतिं पतिम्^(१२)” इति । ‘विश्वा’ ‘गिरः’ (सर्वा स्तुतयः) ‘इन्द्र’ (परमैश्वर्योपेतम्) अग्निं ‘अवीवृधन्’ (वर्द्धितवत्यः) । कीदृशमिन्द्रं?—‘समुद्रव्यचसं’ (समुद्रवज्रापिनं); ‘रथीतमं’ रथ एषाम् अस्तीतिव्युत्पत्त्या रथिशब्देन राजामात्यादय उच्यन्ते, तेषां मध्ये अतिशयेन रथी रथीतमः, तं; ‘वाजानां’ ‘पतिम्’ (अन्नानां पालकं); तथा ‘सत्यतिं’ (सन्मार्गवर्त्तियजमानानां पालकम्) ।

अथ द्वितीयामाह,—“सुस्रक्ष्यज्ञो देवाः आ च वक्ष्यत्तदग्निर्देवा देवाः आ च वक्षत्^(१३)” इति । ‘सुस्रक्ष’ (प्रजापद् रूपस्य सुखस्य) आकाशात्मा सम्पादयिता; ‘यज्ञः’ ‘च’ ‘देवान्’ ‘आ’-‘वक्षत्’ (आवहत्) । ‘यक्षदग्निः’ ‘च’ (पूर्वाक्ताग्निरपि) ‘देवान्’ ‘आ’-‘वक्षत्’ (आह्वयत्) ।

अथ तृतीयामाह,—“वाजस्य मा प्रसवेनोद्ग्राभेणोदग्रभीत् । अथा सपत्न्या इन्द्रो मे निग्राभेणाधराः अकः^(१४)” इति । ‘इन्द्रः’ (परमैश्वर्ययुक्तः) अग्निः ‘वाजस्य’ (अन्नस्य) प्रसूतिनिमित्तेन ‘उद्ग्राभेण’ (उद्गृहणसामर्थ्येन) मां यजमानं ‘उदग्रभीत्’ (उत्कर्षं प्राप्तवान्) । ‘अथ’ (अनन्तरं) ‘इन्द्रः’ (परमैश्वर्ययुक्तः) अयमग्निः ‘निग्राभेण’ (निगृह-सामर्थ्येन) ‘मे’ ‘सपत्नान्’ ‘अधरान्’ ‘अकः’ (निगृहीतान् करोतु) ।

अथ चतुर्थीमाह,—“उद्ग्राभञ्च निग्राभञ्च ब्रह्म देवा अवीवृधन् । अथासपत्नानिन्द्राग्नी मे विषूचीनान् व्यस्यताम्^(१५)” इति । ‘देवाः’ सर्वे ‘ब्रह्म’ (परिवृढाः) ‘उद्ग्राभं’ (अस्मदीयमुत्कर्षं) ‘निग्राभं’ ‘च’ (वैरिणो निकर्षञ्च) ‘अवीवृधन्’ (वर्द्धितवन्तः) । ‘अथ’ (अनन्तरं) ‘इन्द्राग्नी’ ‘विषूचीनान्’ (सर्वतः पलायमानान्) ‘मे’ ‘सपत्नान्’ (वैरिणः) ‘व्यस्यतां’ (विनाशयताम्) ॥

अत्र विनियोगसङ्ग्रहः ।

‘उत्’ त्रिभिः समिधो दध्यात् उदुत्वोद्यच्छतेऽनलम् ।

पञ्चेति पञ्चभिर्हत्वा ‘वि’दाभ्यामशनः स्थितिः ॥

‘इन्द’ चतुर्भिरापुष्काङ्गच्छेत्, पञ्चदशेरिताः ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके तृतीयोऽनुवाकः ॥ ० ॥

आशुः शिशानो वृषभो न युधो घनाघनः क्षीर्भण-
अर्षणीनां । सङ्गन्दनोऽनिमिष एकवीरः शतः सेना
अजयत् साकमिन्द्रः^(१) । सङ्गन्दनेनानिमिषेण जिष्णुना
युत्कारेण दुश्श्वनेन धृष्णुना । तदिन्द्रेण जयत् तत्
संहध्वं युधो नर इषुहस्तेन वृष्ट्या^(२) । स इषुहस्तैः
स निषङ्गिभिर्वशी सः स्रष्टा स युध इन्द्रो गणेन । सः-
सृष्टजित् सोमपा बाहुशङ्खैर्द्धधन्वा प्रतिहिताभिर-
स्ता^(३) । वृहस्पते परिदीय ॥ १ ॥

रथेन रक्षोहामिचाः अपबाधमानः । प्र-
भञ्जन्त्सेना प्रमृणो युधा जयन्त्समाकमेधविता रथा-
नां^(४) । गोत्रभिदं गोविदं वज्रबाहुं जयन्तमजम प्रमृणन्त-
भोजसा । इमः सजाता अनु वीरयध्वमिन्द्रः सखायो-

ऽनु सः^५रभध्वं । बलविज्ञाय स्थविरः प्रवीरः सह
स्वान् वाजो सहमान उग्रः । अभि वीरो अभि सत्त्वा
सहोजा जैचमिन्द्ररथमा तिष्ठ गोवित्^(६) । अभि गोचाणि
सहसा गाहमानोऽदायः ॥ २ ॥

वीरः शतमन्युरिन्द्रः दुश्प्रवणः पृतनाषाड्युधो-
ऽस्माकं सेना अवतु प्र युत्सु^(७) । इन्द्र आसां नेता वृह-
स्पतिर्दक्षिणा यज्ञः पुर एतु सोमः देवसेनानामभि-
भञ्जतीनां जयन्तीनां मरुतो यन्वग्रे^(८) । इन्द्रस्य
वृष्णो वरुणस्य राज्ञ आदित्यानां मरुताः शङ्ख उग्रं ।
महामनसां भुवनच्यवानां घोषो देवानां जयतामुद-
स्थात्^(९) । अस्माकमिन्द्रः समृतेषु ध्वजेष्वस्माकं या
इषवस्ता जयन्तु ॥ ३ ॥

अस्माकं वीरा उत्तरे भवन्वस्मानु देवा अवता
ह्वेषु^(१०) । उर्ध्वं मघवन्नायुधान्युत्सवनां मामकानां
महाशसि । उद्वृचहन् वाजिनां वाजिनान्युद्रथानां
जयतामेतु घोषः^(११) । उपग्रेतु जयता नरः स्थिरा वः
सन्तु वाहवः । इन्द्रो वः शर्म यच्छत्वनाधृष्या यथा-
ऽस्य^(१२) । अवसृष्टा परा पतु शरव्ये ब्रह्म सशिता
गच्छामिचान् प्र ॥ ४ ॥

विशमैषां कञ्चनोच्छिषः^(१३) । मर्माणि ते वर्मभि-

श्वाद्यामि सोमस्त्वा राजामृतैनाभिवस्तां । उरो-
वरीयो वरिवस्ते अस्तु जयन्त त्वामनुमदन्तु देवाः^(१४) ।
यच्च वाणाः सम्पतन्ति कुमारा विशिखा इव । इन्द्रो
नस्तच्च वृचहा विश्वाहा शर्म यच्छतु^(१५) ॥ ५ ॥

दीय । दायः । जयन्तु । अमित्रान् प्र । चत्वारिंशच्च
॥ ४ ॥

इति तैत्तिरीयसंहितायां चतुर्थकाण्डे षष्ठप्रपाठके
चतुर्थोऽनुवाकः ॥ * ॥

ततोयेऽग्निप्रणयनमुक्तम् ; अथाप्रतिरथमुच्यते । कल्पः, 'आशुः
शिषान इति दक्षिणतो ब्रह्मा दशर्चनान्वेति, मैत्रावरुणः प्रतिप्रस्थातौ'
इति । तत्र प्रथमामाह,—“आशुः शिषानो वृषभो न युध्नो घना-
घनः क्षोभणश्चर्षणीनां । सङ्क्रन्दनोऽनिमिष एकवीरः शत५ सेना
अजयत् साकमिन्द्रः^(१)” इति । अयम् 'इन्द्रः' (परमैश्वर्योपेतः) 'शत'
'सेनाः' (शतसङ्ख्याकाः परकीया सेनाः) 'साकम्' (एकप्रयत्नेन)
'अजयत्' । कीदृशः इन्द्रः ? 'आशुः' (शीघ्रकारी); 'शिषानः' (तीक्ष्णः),
अत्युग्र इत्यर्थः । तत्र दृष्टान्तः, 'वृषभो न युध्नः' (यथा वृषभो
वृषभान्तरेण योद्धुमुत्सहते तद्वदयमपि); 'घनाघनः' (अतिशयेन
शत्रूणां हिंसकः, घातकः); 'चर्षणीनां' (परसेनागतमनुव्याणां) 'क्षोभणः'*

* 'क्षोभकः' इति सर्वत्र पाठो न सम्भक् ।

(सोमहेतुः); 'सङ्क्रन्दनः' (समीचीनं क्रन्दनं परभयहेतुर्ध्वनिर्यस्य, स सङ्क्रन्दनः); 'अनिमिषः' (कदाचिदपि निमेषं न करोति), अत्यन्तसावधान इत्यर्थः । *परानपेक्षेण स्वयं एक एव जेतुं समर्थः, शूरः ।

अथ द्वितीयामाह,—“सङ्क्रन्दनेनानिमिषेण जिष्णुना युत्कारेण दुश्श्रवनेन धृष्णुना । तद्वन्द्रेण जयत तत्सहध्वं युधो नर इषुहस्तेन वृश्वा^(१)” इति । 'युधः' (युद्धार्थिनः) हे 'नरः' (मनुष्याः), 'द्वन्द्रेण' अनुगृहीताः सन्तः 'तत्' (परबलं) 'जयत' (वशीकुरुत); वशीकृत्य च 'तत्' 'सहध्वं' (अभिभवत) विनाशयतेत्यर्थः । कीदृशेन 'द्वन्द्रेण'? 'सङ्क्रन्दनेन,' 'अनिमिषेण' (पूर्ववद्वाक्येयम्); 'जिष्णुना' (जयशीलेन); 'युत्कारेण' (युद्धकारिणा); 'दुश्श्रवनेन' (चावयितुं दुःश्रवणेन); 'धृष्णुना' (भीतिरहितेन); 'इषुहस्तेन' (वाणाद्यायुधोपेतेन); 'वृश्वा' (कामवर्षकेण) ।

अथ तृतीयामाह,—“स इषुहस्तैः स निषङ्गिभिर्वशी सञ्चष्टा स युध इन्द्रो गणेन । सञ्चष्टजित् सोमपा वाङ्मशूर्वा ऊर्ध्वधन्वा प्रतिहि-
ताभिरस्ता^(२)” इति । इषवो येषां हस्तेषु ते इषुहस्ताः, तैः साकं 'स' (इन्द्रः) 'वशी' (परबलं स्ववशं करोति), 'निषङ्गिभिः' (खड्गहस्तैः) साकं 'सः' (इन्द्रो) 'वशी', स्वकीयैर्धानुष्कैः खड्गहस्तैश्चोपेतत्वात् परसैन्यं वशीकरोतीत्यर्थः । यद्वा परसैन्यगतैर्धानुष्कैः खड्गहस्तैश्च सहितं तद् वशीकरोति । 'स' 'इन्द्रः' 'युधः' (योद्धा) सन् 'गणेन' (परकीयभटसमूहेन) 'सञ्चष्टा' (सहसा गत्वा सज्यं मिश्रितो भवति),

मिश्रीभूय च ये खेन संसृष्टास्तान् सर्वान् जयतीति 'संसृष्टजित्' ।
 *यजमानानां यागेषु सोमं पिवति; अत एव 'वाङ्मशर्द्धी'
 (वाङ्मवल्लोपेतः); 'ऊर्ध्वधन्वा' (निरन्तरमुद्यतधनुष्कः) । 'प्रतिहिताभिः'
 (तेन धनुषा प्रेरिताभिः) इषुभिः 'अस्ता' (चेष्टा), विनाशयतीत्यर्थः ।

अथ चतुर्थीमाह,—“बृहस्पते परिदीय । रथेन रक्षोहामित्राः
 अपवाधमानः । प्रभञ्जन्सेनाः प्रमृणो युधा जयन्तस्माकमेधि अविता
 रथानाम्^(४)” इति । 'बृहत्' वाक्, तस्याः पालको बृहस्पतिरिन्द्रः;
 अत एव शाखान्तरे समान्नातम्, 'वाग्वै बृहत्तस्या एष पतिस्तस्माद्
 बृहस्पतिरेष' इति । व्याकरणकर्तृत्वमिन्द्रस्य वाक्पतित्वं । तच्चान्यत्र
 आम्नातम्, 'ते देवा इन्द्रमब्रुवन्निमां नो वाचं व्याकुर्विति' इति ।
 तथाविधं हे इन्द्र, त्वं 'रथेन' 'परिदीय' (सर्वतो गच्छ) । कीदृश
 इन्द्रः?—'रक्षोहा' (रक्षसां हन्ता); 'अमित्रान्' (शत्रून्) 'अपवाधमानः'
 (यथाऽपयन्ति तथा बाधमानः); 'सेनाः' परकीयाः 'प्रभञ्जन्'
 (प्रकर्षेण भग्नाः कुर्वन्); 'प्रमृणः' (प्रकर्षेण हिंसकः); 'युधा' (युद्धेन)
 'जयन्' (सर्वत्र विजयमानः); 'अस्माकम्' (अस्मदीयानां) 'रथानां'
 'अविता' 'एधि' (रक्षको भव) ।

अथ पञ्चमीमाह,—“गोत्रभिदं गोविदं वज्रवाङ्मं जयन्तमज्म
 प्रमृणन्तमोजसा । इमं सजाता अनु वीरयध्वमिन्द्रं सखायोऽनु
 सः रभध्वम्^(५)” इति । हे 'सजाताः' (समानजन्मानः अस्मदीया
 ज्ञातयः), यूयम् 'इमं' 'इन्द्रं' 'अनु-वीरयध्वं',—अयमिन्द्रः पुरतः वीरः
 (शूरः) अभवत्, पश्चाद् यूयं शूरा भवत । हे 'सखायः', 'इन्द्रम्'

* अत्र 'सोमया' इति पाठः पतित इव प्रतिभाति ।

अनुसंगभध्वं,—इन्द्र* पुरतो युद्धं सम्यगाभरतां, पश्चाद्भवन्त आरभन्तां ।
कीदृशमिन्द्रः?—‘गोत्रभिदं’ (गोत्रान् पर्वतान् भिनन्ति तदीयपक्षां-
श्चिनन्तीति गोत्रभित्, तं), गां भूमिं विन्दते लभते इति गोवित्,
तं ‘गोविदं’, वज्रो बाहौ यस्य स ‘वज्रवाजः’, तं, ‘अज्य’ ‘जयन्तं’
(भूमिराहित्यं शत्रूणां यथा भवति, तथा विजयमानं), ‘ओजसा’
(बलेन) ‘प्रमृणन्तं’ (प्रकर्षेण हिंसन्तम्) ।

अथ षष्ठीमाह,—“बलविज्ञायः स्थविरः प्रवीरः सहस्वान् वाजी
सहमान उग्रः । अभिवीरो अभिसत्त्वा सहेजा जैत्रमिन्द्र रथमा
तिष्ठ गोवित्^(६)” । हे ‘इन्द्र’, त्वं ‘जैत्रं’ (जयनशीलं) ‘रथम्’ आ तिष्ठ
(आरोह) । कीदृशस्त्वं ? (बलं परकीयसामर्थ्यं विजानातीति) ‘बल-
विज्ञायः’, ‘स्थविरः’ (पुरातनः), ‘प्रवीरः’ (शूरेष्वप्यतिशूरः),
‘सहस्वान्’ (बलवान्), ‘वाजी’ (अन्नवान्), ‘सहमानः’ (परेषाम् अभि-
भविता), ‘उग्रः’ (युद्धेषु क्रूरः), (अभितो वीरा शूरभटा यस्यासौ)
‘अभिवीरः’, (अभितः सत्त्वानः परिचारका यस्यासौ) ‘अभिसत्त्वा’,
(सहसो बलाज्जातः) ‘सहेजाः’, बलाधिक इत्यर्थः; (गां भूमिं
विन्दते, लभते इति) ‘गोवित्’ ।

अथ सप्तमीमाह,—“अभि गोत्राणि सहसा गाहमानोऽदायः
वीरः शतमन्युरिन्द्रः । दुष्टयवनः पृतनाषाडयुथोऽस्माकं सेना अवतु
प्र युत्सु^(७)” इति । अयम् ‘इन्द्रः’ ‘प्र युत्सु’ (प्रकृष्टेषु युद्धेषु)
‘अस्माकं’ ‘सेनाः’ ‘अवतु’ । कीदृशः इन्द्रः ? ‘अभि’ (सर्वतोऽव-
स्थितानि) ‘गोत्राणि’ (युद्धक्षेत्राणि) ‘सहसा’ (शीघ्रं) ‘गाहमानः’

* ‘इन्द्रः’ इति पाठो भवितुं युक्तः ।

(प्रविशन्), 'अदायः' (दायारहितः*), 'वीरः' (शूरः), 'शतमन्युः' (विविधक्रोधयुक्तः), 'दुश्शवनः' (चावचितुं दुःशक्यः), 'पृतनाषाट्' (परकीयसेनानामभिभविता), 'अयुध्यः' (केनापि योद्धुमशक्यः) ।

अथाष्टमीमाह,—“इन्द्र आसां नेता बृहस्पतिर्दक्षिणा यज्ञः पुर एतु सोमः । देवसेनानामभिभञ्जतीनां जयन्तीनां मरुतो यन्त्वये(८)” इति । याः सेना अस्मदनुग्रहार्थं गच्छन्ति 'आसां' 'इन्द्रः' 'नेता' भवतु । यः 'बृहस्पतिः', या च 'दक्षिणा' देवी, यश्च 'यज्ञः', यश्च 'सोमः', एतेषामेकैकः पुरतो गच्छतु । यास्यैतत्सम्बन्धिन्यो देवसेनाः परबलमभिभञ्जयन्त्यो जयन्तीनां, तासाम् 'अग्रे' 'मरुतः' 'यन्तु' ।

अथ नवमीमाह,—“इन्द्रस्य वृष्णो वरुणस्य राज्ञ आदित्यानां मरुताः शर्द्धं उयं । महामनसां भुवनचवानां घोषो देवानां जयतामुदस्थात्(९)” इति । 'वृष्णः' (कामाभिर्वर्षिणः), 'इन्द्रस्य', 'राज्ञः' (राज्यं कुर्वतः), 'वरुणस्य' 'शर्द्धः' (बलम्) 'उयं' (युद्धेषु अतितीव्रं), 'महामनसां' (युद्धे स्थिरचित्तानां), 'भुवनचवानां' (शत्रून् भुवनेभ्यश्चगावचितुं समर्थानां), 'जयतां', 'देवानां' 'घोष'-ध्वनिं 'उदस्थात्' (सर्वत उत्थितोऽभूत्) ।

अथ दशमीमाह,—“अस्माकमिन्द्रः समृतेषु ध्वजेष्वस्माकं या इषवस्ता जयन्तु । अस्माकं वीरा उत्तरे भवन्त्वस्मानु देवा अवता हवेषु(१०)” इति । युद्धार्थं परसैन्येषु सम्यक् प्राप्तेषु सत्सु 'अस्माकम्'

* एवमेव सर्वत्र पाठः । दायरहितः इति पाठो भवितुं युक्तः ।

† 'जयन्त्यः' इति 'जयन्ति' इति वा पाठो भवितुं युक्तः ।

‡ 'घोषो ध्वनिः' इति पाठो भवितुं युक्तः ।

‘इन्द्रः’ रक्षिता भवत्विति शेषः । तदानीम् ‘अस्माकं’ ‘या’ ‘इषवः’
 अस्मदीयैर्मुक्ताः, ‘ता जयन्तु’ (परसैन्यानि विध्यन्तु); ‘अस्माकं’ ये
 ‘वीराः’ (भटाः), ते ‘उत्तरे’ भवन्तु’ (परकीयभटेभ्य अधिका भवन्तु);
 ‘देवाः’ ‘हवेषु’ (युद्धेषु) ‘अस्मान्’ एव ‘अवत’ (अवन्तु रक्षन्तु*) । इत्थं
 दशर्चम् अप्रतिरयस्वर्कं समाप्तम् ।

अथ तत्रैव विकल्पिताः पञ्च ऋचः उच्यन्ते । तत्र प्रथमामाह,—
 “उद्धर्षय मघवन्नायुधान्युत्सवनां मामकानां महांसि । उद्धृचहन्
 वाजिनां वाजिनान्युद्रथानां जयतामेतु घोषः^(११)” इति । हे
 ‘मघवन्’ (इन्द्र), ‘आयुधानि’ अस्मदीयानि ‘उद्धर्षय’ (परकीयेभ्य
 उत्कृष्टानि कृत्वा अस्मान् हर्षय), ‘मामकानां’ (मदीयानां) ‘सवनां’
 (प्राणिनां) ‘महांसि’ (तेजांसि) ‘उत्’-कृष्टानि कृत्वा तान् हर्षय । हे
 ‘वृचहन्’, ‘वाजिनाम्’ अस्मदीयानाम् (अश्वानां) ‘वाजिनानि’ (शीघ्र-
 गमनानि) ‘उत्’-कृष्टानि कृत्वा हर्षय । ‘जयतां’ (विजयं प्राप्नुवतां)
 ‘रथानाम्’ अस्मदीयानां ‘घोषः’ (महान् ध्वनिः) ‘उत्’-‘एतु’
 (उद्गच्छतु) ।

अथ द्वितीयामाह,—“उप प्रेत जयतां नरः स्थिरा वः सन्तु
 बाहवः । इन्द्रो वः शर्म यच्छत्वनाध्व्या यथाऽस्य^(१२)” इति ।
 हे ‘नरः’ (अस्मदीयाः पुरुषाः), ‘उप प्रेत’ (परसैन्यसमीपे प्रकर्षेण
 गच्छत) । ततः ‘जयतां’ (विजयं प्राप्नुवतां) ‘वः’ (युष्माकं) ‘बाहवः’
 स्वकीयायुधैः प्रहरणेषु ‘स्थिराः’ ‘सन्तु’ । ‘यथा’ यूयम् ‘अनाध्व्याः’

* (अवतु रक्षतु) इति पाठो न सम्यक् ।

‘असथ’ (केनाप्यतिरस्कार्था भवथ), तथाऽयम् ‘इन्द्रः’ ‘वः’ (युष्माकं) ‘शर्म’ ‘यच्छतु’ (ददातु) ।

अथ तृतीयामाह,—“अवसृष्टा परा पत शरव्ये ब्रह्मसंशिता गच्छामिचान् प्र विश मैषां कञ्चनोच्छिषः^(१२)” इति । हिंसका हेतिः शरव्या, हे ‘शरव्ये’, ब्रह्मणा ‘संशिता’ (तीक्ष्णीकृता) त्वं ‘अवसृष्टा’ (अस्माभिर्मुक्ता) सती ‘परा’-‘पत’ (सहसा परमैन्धे पतिता भव), पतित्वा च ‘अमिचान्’ ‘गच्छ’ (प्राप्नुहि), प्राप्य च ‘प्र-विश’ (एतेषां शरीरमध्ये प्रवेशं कुरु), प्रविश्य च ‘एषां’ मध्ये ‘कञ्चन’ पुरुषं मा ‘उच्छिषः’ (अवशिष्टं मा कुरु) सर्वानपि जहीत्यर्थः ।

अथ चतुर्थीमाह,—“मर्माणि ते वर्मभिश्चादयामि सोमस्त्वा राजामृतेनाभि वस्तां । उरोर्वरीयो वरिवस्ते अस्तु जयन्तं त्वामनु मदन्तु देवाः^(१३)” इति । हे यजमान, ‘ते’ (तव) ‘मर्माणि’ ‘वर्मभिः’ (कवचैः) ‘क्वादयामि’, ‘सोमः’ ‘राजा’ त्वां ‘अमृतेन’ (मरण-निवारकेण) केनापि कवचविशेषेण ‘अभि वस्तां’ (अभित आच्छादयतु), ‘ते’ (तव) ‘वरिवः’ (धनं) ‘उरोर्वरीयः’ ‘अस्तु’ (अदीयात्(?)) अधिकादप्यत्यन्तमधिकमस्तु) । ‘जयन्तं’ (विजयं प्राप्नुवन्तं) ‘त्वां’ ‘अनुमदन्तु’ (अनुकूला भूत्वा हव्यन्तु) ।

अथ पञ्चमीमाह,—“यच वाणाः सम्पतन्ति कुमारा विशिखा इव । इन्द्रो नस्तत्र वृत्रहा विश्वाहा शर्म यच्छतु^(१४)” इति । ‘यच’ (यस्मिन्) युद्धे ‘वाणाः’ परैर्मुक्ताः ‘सम्पतन्ति’ (इतश्चेतश्च सम्भूय पतन्ति), तत्र दृष्टान्तः,—‘कुमाराः विशिखा इव’ (मुण्डितशिरस्का* विशीर्ण-

* अथ ‘यथा मुण्डितशिरस्काः’ इति पाठो भवितुं युक्तः ।

केशा वा अत्यन्तबालाश्चपलाः सन्त इतश्चेतश्च गच्छन्ति तदत्) ।
 'तत्र' युद्धे अयम् 'इन्द्रः' 'विश्वाहा' (परकीयसर्वप्राणिघाती), 'वृचहा'
 (विशेषतो वैरिघाती) सन् 'नः' (अस्मभ्यं) 'शर्म' 'यच्छतु' ।

'आगुः शिशान' इत्येतत् सूक्तं विनियुक्ते,—“देवासुराः संयन्ता
 आसन् ते देवा एतदप्रतिरथमपश्यन् तेन वै ते अपत्यसुरानजयन्
 तदप्रतिरथस्याप्रतिरथत्वं यदप्रतिरथं द्वितीयो होतान्वाहाप्रत्येव तेन
 यजमानो भ्रातृव्यान् जयत्यथो अनभिजितमेवाभिजयति” (५।४।
 ६अ०) इति । यदा देवाश्च असुराश्च युद्धाय उद्यतास्तदानीं 'देवाः'
 विजयप्रदत्वेन अप्रतिरथाख्यमेतत् सूक्तम् 'अपश्यन्'; 'तेन' एव देवा
 निवार्य* लौकिको 'यजमानः' सर्वान् 'भ्रातृव्यान्' प्रतिकूलराहित्यं
 यथा भवति तथैव 'जयति' । अपि च पूर्वम् 'अनभिजितम्' अपि
 धनं देशविशेषं वा सर्वथा 'अभिजयति' एव ।

सूक्तमन्त्रसङ्ख्यां विधत्ते,—“दशर्चं भवति दशाक्षरा विराड् वि-
 राजा इमौ लोकौ विधृतावनयोर्लोकयोर्विधृत्या अथो दशाक्षरा
 विराडन्त्रं विराड् विराज्येवान्नाद्ये प्रतितिष्ठति” (५।४।६अ०) इति ।
 अस्मिन्ननुवाके समान्नातानाम् 'उद्धर्षय' इत्यादिपञ्चानां विकल्पार्थत्वात्
 सूक्तगता ऋचो दशैव सम्पद्यन्ते । विराट्छन्दसो दशाक्षरत्वात् तस्य
 छन्दसः सामर्थ्येनैव लोकयोर्विधृतत्वात् तयोर्विधृत्यर्थमिदं दशर्चं
 सूक्तं सम्पद्यते । अपि च दशाक्षरस्य विराट्छन्दसोऽन्त्रहेतुत्वेन
 अन्त्रत्वादशसङ्ख्याद्वारा तस्मिन् अन्त्राद्ये प्रतितिष्ठति ।

* 'असुरान् अजयन्'—इत्यादिरूपः कश्चित् पाठोऽत्र पतित इव
 प्रतिभाति ।

अथ पूर्वानुवाकोक्त-‘विमान’-इत्यादिमन्त्रद्वयसाध्यमश्रमनिधानं विधत्ते,—“असदिव वा अन्तरिक्षं अन्तरिक्षमिवाग्नीध्रमाग्नीध्रेऽश्मानं निदधाति सत्त्वाय” (५।४।६ अ०) इति । भूमिवन्मूर्त्तस्वरूपाभावात् इदमन्तरिक्षम् अविद्यमानसदृशं भवति, अन्तरिक्षसदृशं चाग्नीध्रं, हविर्धानशकलशरयहसादनादीनामभावेन शून्यत्वप्रतिभानात्, अतः शून्यत्वनिवारणेन च सुसङ्गावाय तत्रापि कञ्चित् ‘अश्मानं’ निदध्यात् ।

मन्त्रद्वित्वं प्रशंसति,—“द्वाभ्यां प्रतिष्ठित्यै” (५।४।६ अ०) इति ।

प्रथममन्त्रे विमानशब्दतात्पर्यं दर्शयति,—“विमान एष दिवो मध्य आसु इत्याह व्येवैतया मिमीते” (५।४।६ अ०) इति । ‘एतया’ च्छचा पूर्वं शून्यम् आग्नीध्रं वस्तुविशिष्टं यथा भवति तथा ‘मिमीते’ ‘एव’ (प्रमितं करोत्येव) ।

द्वितीयमन्त्रे पृश्निशब्दतात्पर्यं दर्शयति,—“मध्ये दिवो निहितः पृश्निरश्नेत्याहान्नं वै पृश्नि अन्नमेवावरुन्धे” (५।४।६ अ०) इति । पक्वं शाल्यन्नं श्वेतं भवति, अतः श्वेतेनाश्रना तादृशमन्नं प्राप्नोति ।

‘इन्द्रं विश्वा अवीवृधन्’ इत्यादिमन्त्रचतुष्टयसाध्यं गमनं विधत्ते,—“चतस्रभिरापुच्छादेति चत्वारि कन्दाः सि कन्दोभिरेव” (५।४।६ अ०) इति । आग्नीध्रान्निर्गत्य पुच्छपर्यन्तमेतैर्मन्त्रैर्गच्छेत् । गायत्र्यादीनां मुख्यच्छन्दसां चतुष्टात् मन्त्रसङ्ख्यायाः, कन्दोभिरेव युक्तः सन् गतवान् भवति ।

प्रथममन्त्रस्य प्रथमपादे अवीवृधन्निति पदस्य तात्पर्यं दर्शयति,—“इन्द्रं विश्वा अवीवृधन्नित्याह वृद्धिमेवोपावर्त्तते” (५।४।६ अ०) इति ।

तत्रैव चतुर्थपादे वाजशब्दतात्पर्यं दर्शयति,—“वाजानां सत्यं पतिमित्याहान्नं वै वाजोऽन्नमेवावरुन्धे” (५।४।६अ०) इति ।

द्वितीयमन्त्रे सुन्नशब्दस्य तात्पर्यं दर्शयति,—“सुन्नह्यज्ञो देवाः आ च वचदित्याह प्रजा वै पञ्चवः सुन्नं प्रजामेव पशूनात्मन्धत्ते” (५।४।६अ०) इति ।

अस्मिन्नेव मन्त्रे उत्तरभागस्य तात्पर्यं दर्शयति,—“यच्चदग्निर्देवा देवाः आ च वचदित्याह स्वगाकृत्यै” (५।४।६अ०) इति । ‘देवान् आ च वचत्’ इत्युक्त्या तान् देवान् स्वगतान् स्वाधीनान् करोति ।

तृतीयमन्त्रगतयोरुद्गाभनिर्याभशब्दयोस्तात्पर्यं दर्शयति,—“वाजस्य मा प्रसवेनोद्गाभेणोदग्रभीदित्याह असौ वा आदित्य उद्यन्नुद्गाभ एष निम्नोचन्निर्याभो ब्रह्मणैवात्मानमुद्गृह्णाति ब्रह्मणा भ्रातृत्वं निगृह्णाति” (५।४।६अ०) इति । ऊर्ध्वग्रहणवाचिना उद्गाभशब्देन उद्गच्छन्, निर्याभशब्देन अधो गच्छन् असावादित्यो लक्ष्यते, अतस्तदुभयप्रतिपादकेन मन्त्रेण स्वात्मानम् ‘उद्गृह्णाति’, (उत्कर्षं प्रापयति,) स्वभ्रातृत्वं ‘निगृह्णाति’ (निग्रहं प्रापयति) ॥

अत्र विनियोगसङ्ग्रहः ।

अश्रुतिप्रतिरथं हेतान्वाह दशर्चकं ।

उद्धर्षेति विकल्पार्था मन्त्राः पञ्चदशेरिताः ॥ इति ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके चतुर्थोऽनुवाकः ॥०॥

प्राचीमनु॑ प्रदिशं॑ प्रेहि॑ विद्वान॒ग्नेर॑ग्ने पुरो॑ अग्नि-
र्भवे॑ह । विश्वा॑ आशा दीद्या॑नो वि भा॒च्छूजं॑ नो धेहि॑
हि॒पदे॑ चतु॒ष्पदे॑^(१) । क्रम॑ध्वम॒ग्निना॑ नाक॒मुख्यः॑ हस्ते॑षु
विभ्र॑तः । दिवः॑ पृष्ठः॑ सुव॑र्गत्वा मि॒त्रा दे॒वेभि॑राध्वं^(२) ।
पृथि॒व्या अ॒हमुद॑न्तरि॒क्षुमा॑रु॒हमुन्तरि॑क्षा॒दिव॑मारु॒हं ।
दिवो॑ नाक॒स्य पृ॒ष्ठात्सु॑व॒र्ज्याति॑रगां ॥ १ ॥

अ॒हं^(३) सुव॑र्यन्तो नापे॒क्षन्त॑ आ द्याः॑ रो॒हन्ति॑ रोद॑सी ।
य॒ज्ञं ये वि॑श्वतो॑ धार॑ः सुवि॒दाः सो वि ते॑ निरे^(४) ।
अग्ने॑ प्रेहि॑ प्रथ॒मो दे॒वय॑तां चक्षु॒र्द्वाना॑मु॒त मर्त्या॑नां ।
इय॑क्षमाणा भृ॒गुभिः॑ स॒जोषाः॑ सुव॑र्यन्तु यज॑मानाः
स्व॒स्ति^(५) । न॒क्तोषा॑सा॒ सम॑नसा॒ विरू॑पे धा॒पये॑ते
शि॒शुमेक॑ः समी॒ची द्या॒वा क्षा॒मा रुक्मो॑ अ॒न्तर्वि॑ भा॒ति
दे॒वा अ॒ग्निं धा॑रयं द्रवि॒णोदाः^(६) । अग्ने॑ सह॒स्राक्ष॑ ॥ २ ॥

श॒तमूर्द्ध॑ज्य॒तं ते प्रा॑णाः स॒हस्र॑म॒पानाः॑ । त्वः॑ सा-
ह॒स्रस्य॑ रा॒य ई॒शिषे॑ तस्मै॒ ते वि॑धेम॒ वाजा॑य॒ स्वाहा॑^(७) ।
सु॒प्र॒णोऽसि॑ ग॒रुत्मान्॑ पृथि॒व्याः सो॑द पृष्ठे पृथि॒व्याः
सो॑द^(८) भा॒सान्तरि॑क्षु॒मा पृ॒ण ज्योति॑षा दि॒वमुत्त॑मान्
तेज॑सा दि॒श उ॒हृ॑ः^(९) । आजु॑ह्वानः सु॒प्रती॑कः पुर-
स्ता॒दग्ने॑ स्वां योनि॑मा॒सीद॑ सा॒ध्या अ॒स्मिन्त्सध॑स्ये
अ॒ध्युत्तर॑स्मिन् वि॒श्वे दे॒वाः ॥ ३ ॥

यजमानश्च सीदत^(१०) । प्रेङ्क्षो अग्ने दीदिहि पुरो
 नाऽजस्रया सूर्या यविष्ठ । त्वाꣳ शश्वन्त उप यन्ति
 वाजाः^(११) । विधेम ते परमे जन्मन्मग्ने विधेम स्तोमै-
 रवरे सधस्थे । यस्माद्योनैरुदारिण्या यजे तं प्र त्वे
 हवीꣳषि जुहुरे समिद्धे^(१२) । ताꣳ सवितुर्वरेण्यस्य
 चिचामाहं वृणे सुमतिं विश्वजन्यां । यामस्य कण्वो
 अदुहत् प्रपीनाꣳ सहस्रधारां ॥ ४ ॥

पयसा मर्हो गां^(१३) । सप्त ते अग्ने समिधः सप्त
 जिह्वाः सप्तर्षयः सप्त धाम प्रियाणि सप्त होत्राः सप्तधा
 त्वा यजन्ति सप्त योनीरा पृणस्व घृतेन^(१४) । ईदङ्
 चान्यादङ् चैतादङ् च प्रतिदङ् च मितश्च समि-
 तश्च सभराः । शुक्रज्योतिश्च चित्रज्योतिश्च सत्य-
 ज्योतिश्च ज्योतिष्माꣳश्च सत्यश्चर्तपाश्चात्यꣳहाः ॥ ५ ॥

कृतजिच्च सत्यजिच्च सेनजिच्च सुषेणश्चान्यमित्रश्च
 दूरे अमित्रश्च गृणः कृतश्च सत्यश्च ध्रुवश्च धरुणश्च
 धर्ता च विधर्ता च विधारयः । ईदक्षास एतादक्षास
 ऊषु णः सदृक्षासः प्रतिसदृक्षास एतन । मितासश्च
 समितासश्च न कृतये सभरसो मरुतो यज्ञे अस्मिन्निन्द्रं
 दैवीर्विशो मरुतोऽनुवर्तमानः ; यथेन्द्रं दैवीर्विशो

मरुतोऽनुवर्त्मान एवमिमं यजमानं दैवींश्च विशो
मानुषींश्चानुवर्त्मानो भवन्तु^(१५) ॥ ६ ॥

अगां । सहस्राश्च । देवाः । सहस्रधाराम् । अत्यः१हाः ।
अनुवर्त्मानः । षोडश च ॥ ५ ॥

इति तैत्तिरीयसंहितायां चतुर्थकाण्डे षष्ठप्रपाठके
पञ्चमोऽनुवाकः ॥ * ॥

चतुर्थेऽनुवाकेऽग्निप्रणयनाङ्गमप्रतिरयस्तुतं ; अथ पञ्चमेऽग्नि-
स्थापनमुच्यते । कल्पः, 'प्राचीमनु प्रदिशं प्रेहि विद्वानिति पञ्चभि-
रग्निमधिरुह्य' इति । तत्र प्रथमामाह,—“प्राचीमनु प्रदिशं प्रेहि
विद्वानग्नेरग्ने पुरो अग्निर्भवेह । विश्वा आशा दीद्यानो वि भाह्यूर्जं
नो धेहि द्विपदे चतुष्पदे^(१)” इति । 'अग्ने' (इदानीमानीत हे
वक्त्रे), 'प्राचीं' 'दिशं'*—(प्रागाख्यां प्रकृष्टां दिशं) 'विद्वान्' त्वं 'अनु'-
'प्रेहि' (अनुक्रमेण प्रकर्षो यथा भवति तथा गच्छ) । त्वम् 'अग्नेः'
(इष्टकानिष्पादितस्य चितिरूपस्य वक्त्रेः) 'इह' (अस्मिन् कर्मणि) 'पुरो
अग्निर्भव' (पूर्वभागवर्त्ती वक्त्रिर्भव, यदा पुरोगन्ता मुखोऽग्निर्भवे-
त्यर्थः) । 'विश्वा' 'आशाः' (सर्वा अपि दिशः) 'दीद्यानः' (प्रकाशयन्)
'वि भाहि' त्वमपि (विशेषेण प्रकाशस्व) । ततः 'नः' (अस्मदीयाय)
'द्विपदे' 'चतुष्पदे' च 'ऊर्जम्' (अन्नं) 'धेहि' (सम्पादय) ।

* 'प्रदिशं' इति पाठो भवितुं युक्तः ।

अथ द्वितीयामाह,—“क्रमध्वमग्निना नाकमुख्यः हस्तेषु बिभ्रतः ।
दिवः पृष्ठः सुवर्गत्वा मिश्रा देवेभिराध्वम्^(१)” इति । हे ऋत्वि-
ग्यजमानाः, ‘नाकं’ (स्वर्गसाधनम्), ‘उख्यं’ (उखायां पूर्वं सम्पादितम्),
अग्निं ‘हस्तेषु’ ‘बिभ्रतः’ (धारयन्तः) तेन ‘अग्निना’ सह ‘क्रमध्वं’
(अग्निरूपरि पादान् विक्षिपत) । ततो ‘दिवः पृष्ठम्’ (आकाशस्थोपरि
वर्तमानं) ‘सुवर्गत्वा’ (स्वर्गलोकं प्राप्य) ‘देवेभिः’ ‘मिश्राः’ (देवै-
रेकीभृताः) ‘आध्वं’ (उपविशत) ।

अथ तृतीयामाह,—“पृथिव्या अहमुदन्तरिक्षमारुहमन्तरिक्षाद्
दिवमारुहं । दिवो नाकस्य पृष्ठात् सुवर्ज्योतिरगामहम्^(२)” इति ।
‘अहं’ यजमानः ‘पृथिव्या’ उद्गत एतत् ‘अन्तरिक्षम्’ ‘आरुहं’
(आरूढोऽस्मि) । तस्मादेव ‘अन्तरिक्षात्’ उद्गतो ‘दिवम्’ ‘आरुहं’
(द्युलोकमारूढोऽस्मि) । ‘दिवः’ द्युलोकसम्बन्धी ‘नाको’ दुःखरहितो
यः प्रदेशः, तस्य, ‘पृष्ठात्’ (उपरिष्ठात्) स्वर्गलोकवासि ज्योतिर्मण्डल-
मादित्यरूपम् ‘अगां’ (प्राप्तोऽस्मि, यदा प्राप्स्यामि) ।

अथ चतुर्थीमाह,—“सुवर्यन्तो नापेक्षन्त आ द्याः रोहन्ति
रोदसी । यज्ञं ये विश्वतो धारः सुविद्वांसो वि तेनिरे^(३)”
इति । ‘ये’ यजमानाः ‘सुविद्वांसः’ (सुष्टु कर्मानुष्ठानप्रकारं जानन्तः)
‘विश्वतो धारं’ (सर्वस्य जगतो धारणहेतुं) यं अग्निं ‘वि तेनिरे’
(विस्तरेणानुतिष्ठन्ति), ते यजमाना ‘द्यां’ (अन्तरिक्षम्) ‘आ’-
‘रोहन्ति’ तथा ‘रोदसी’ (द्यावापृथिव्यौ) आरोहन्ति, ततः
‘सुवर्यन्तः’ (स्वर्गवासमादित्यमण्डलं प्राप्नुवन्तः), तदग्निस्थानान्यत्
किमपि स्थानं ‘नापेक्षन्ते’ ।

अथ पञ्चमीमाह,—“अग्ने प्रेहि प्रथमो देवयतां चतुर्देवानामुत मर्त्यानां । इयत्तमाणा भृगुभिः सजोषाः सुवर्यन्तु यजमानाः स्वस्ति^(५)” इति । देवान् आत्मन इच्छन्तो देवयन्तो यजमानाः, तेषामुपकाराय, हे ‘अग्ने’ त्वं ‘प्रथमः’ ‘प्रेहि’ (पुरतो गच्छ), यतस्त्वं ‘देवानां’ मनुष्याणाञ्च चतुस्थानीयः । लोके हि गच्छतः पुरुषस्य दृष्टिः पुरतो याति । ‘इयत्तमाणा’ (यद्युमिच्छन्तः) ‘यजमानाः’ ‘भृगुभिः’ ‘सजोषाः’ (अनुष्ठानपरैर्भृगुनामकैर्बुनिभिः समानप्रियाः) सन्तः, तस्मा यथा भवति तथा ‘सुवर्यन्तु’ ।

तत्र प्रथममन्त्रस्य तात्पर्यं दर्शयति,—“प्राचीमनु प्रदिशं प्रेहि विद्वानित्याह देवलोकमेवैतयोपावर्त्तते” (५।४।७अ०) इति । देवलोकमेवोद्दिश्य अनया ऋचा प्रवृत्तो भवति ।

द्वितीयमन्त्रस्य तात्पर्यं दर्शयति,—“क्रमध्वमग्निना नाकमित्याहेमानेवैतया लोकान् क्रमते” (५।४।७अ०) इति । ‘इमानेव’ ‘लोकान्’ उद्दिश्य अनया ऋचा पादविन्यासं करोति ।

तृतीयमन्त्रस्य तात्पर्यं दर्शयति पृथिव्या अहमुदन्तरिक्षमारुहमित्याहेमानेवैतया लोकान्त्समारोहति” (५।४।७अ०) इति । ‘इमानेव’ ‘लोकान्’ उद्दिश्य अनया ऋचा सत्यमारोहति ।

चतुर्थमन्त्रस्य तात्पर्यं दर्शयति,—“सुवर्यन्तो नापेक्षन्त इत्याह सुवर्गमेवैतया लोकमेति” (५।४।७अ०) इति । स्वर्गप्राप्तिप्रतिपादकशब्दस्यात्र सङ्गावात्तदृचा स्वर्गप्राप्तिः ।

पञ्चममन्त्रस्य तात्पर्यं दर्शयति,—“अग्ने प्रेहि प्रथमो देवयतामित्याहोभयेष्वेवैतया देवमनुष्येषु चतुर्दधाति” (५।४।७अ०) इति ।

उभयचक्षुःप्रतिपादकस्य शब्दस्यात्र सङ्गावाच्च तथा च्छचा उभयत्र
चक्षुःस्थापनम् ।

मन्त्रान् विनियुक्ते—पञ्चभिरधिक्रामति पाङ्क्तो यज्ञो यावानेव
यज्ञस्तेन सह सुवर्गं लोकमेति” (५।४।७अ०) इति ।

कल्पः, ‘नक्तोषासाऽग्ने सहस्राक्षेति द्वाभ्यां संहिताभ्यां दध्नः पूर्णा-
मौदुम्बरीः स्वयमावृणायाम् जुहोति’ इति । तत्र प्रथमामाह,—
“नक्तोषासा समनसा विरूपे धापयेते शिशुमेकः समीची । द्यावा
क्षामा रुक्मो अन्तर्वि भाति देवा अग्निं धारयन् द्रविणोदाः^(६)” इति ।
नक्तञ्चोषाश्च ‘नक्तोषासा’ (रात्रिदिवसावित्यर्थः), ‘समनसा’ (पर-
स्परमैकमत्ययुक्ते), ‘विरूपे’ (रात्रिः कृष्णा, दिवसश्च शुक्ल इति
विलक्षणरूपे), ‘समीची’ (अनुकूले) सत्यौ ‘एकं’ ‘शिशुं’ अग्निरूपं
‘धापयेते’ (यजमानकर्तृकमग्निधारणं सम्यादयतः) । ‘द्यावा’ (द्युलोकः),
‘क्षामा’ (क्षितौ), ‘अन्तः’ (तदुभयमध्यवर्तिनि अन्तरिक्षे) ‘रुक्मः’
(रोचमानः) अयमग्निः ‘विभाति’ (विशेषेण प्रकाशते) । दीव्यन्ति
व्यवहरन्तीति ‘देवाः’ (प्राणाः); ते च ‘द्रविणोदाः’ (यागद्वारेण
धनरूपं फलं प्रयच्छन्ति) । तादृशा यजमानस्य प्राणा अग्निमेतं
‘धारयन्’ (धृतवन्तः) ।

अथ द्वितीयामाह,—“अग्ने सहस्राक्षं शतमूर्द्धञ्जितं ते प्राणाः
सहस्रमपानाः । त्वं साहस्रस्य राय ईशिषे तस्मै ते विधेम वाजाय
स्वाहा^(७)” इति । शतसहस्रशब्दयोः अपरिमिताभिप्रायेण*, ‘विश्वतश्चक्षुः’

* अपरिमितत्वाभिप्रायेण इति पाठो भवितुं युक्तः ।

—इत्यादिमन्त्रोक्तमूर्तिरूपत्वेनायमग्निरत्र स्तूयते । तस्मादन्निमूर्द्धप्राणा-
पानाः हे 'अग्ने', तव बहवः । तथा 'त्वं' 'साहस्रस्य' (वज्रसहस्रसमूह-
परिमितस्य) 'रायः' (धनस्य) 'ईशिषे' (प्रभुर्भवसि) । 'तस्मै' 'ते'
(तादृशाय तुभ्यं) 'वाजाय' (अन्नसिद्धयर्थं) 'विधेम' (परिचरेम) ।
'हविषे' 'स्वाहा' (इदं हविः स्वाहुतमसु) ।

तत्र प्रथममन्त्रं विनियुङ्क्ते,—“नक्तोषासेति पुरोऽनुवाक्यामन्वाह
प्रत्यै” (५। ४। ७ अ०) इति । पुरोभवः प्रदानमन्त्रः पूर्वमनुक्रमेणो-
च्यते इति पुरोऽनुवाक्या । 'प्रत्यै' उत्तरेण मन्त्रेण हविःप्रदानाय
आदौ तान् ब्रूयात्, 'पुरोऽनुवाक्यामनूच याज्यया जुहोति'
इत्यन्यत्राभिहितत्वात् ।

द्वितीयमन्त्रस्य वैराजरूपप्रापकत्वं दर्शयति,—“अग्ने सहस्राचे-
त्याह साहस्रः प्रजापतिः प्रजापतेराप्त्यै” (५। ४। ७ अ०) इति ।
सहस्रसङ्ख्याकचतुरादिसम्बन्धो विश्वरूपधरस्य विराण्मूर्तेः सम्भवति,
नान्यस्य, अतोऽयं मन्त्रः प्रजापतिप्राप्तये भवति ।

अस्य मन्त्रस्य चतुर्थपादे वाजशब्दस्य तात्पर्यं दर्शयति,—“तस्मै
ते विधेम वाजाय स्वाहेत्याह अन्नं वै वाजोऽन्नमेवावरुन्धे” (५।
४। ७ अ०) इति ।

एतन्मन्त्रसाध्यं होमं विधत्ते,—“दध्नः पूर्णामौदुम्बरीं स्वय-
मावृणायाम् जुहोत्यूर्ध्वैर्दधि ऊर्कं उदुम्बरोऽसौ स्वयमावृणाऽमुष्यामेवोर्जं
दधाति तस्मादमुतोऽर्वाचीमूर्जमुप जीवामः” (५। ४। ७ अ०) इति ।
जुह्वसदृशी काचित् सुक् औदुम्बरी । दधुदुम्बरयोरन्नरूपत्वात्
स्वयमावृणायाम् स्वर्गरूपत्वात्, तस्याञ्च तद्धोमेन स्वर्ग एवान्नं

स्थापयति । यस्मात् स्वर्गे ऊर्क् अवस्थिता 'तस्मादमुतो' द्युलोकात्
'अर्वाची' (वृष्टिरूपेणाधः पतन्तीम्) 'ऊर्जम्' (अन्नं) वयम् 'उप
जीवामः' ।

कल्पः, 'सुपर्णो गुरुत्मानिति तिसृभिः स्वयमावृणायामग्निं
प्रतिष्ठाप्य' इति । तत्र प्रथमामाह,—“सुपर्णोऽसि गुरुत्मान् पृथिव्याः
सीद पृष्ठे पृथिव्याः सीद(८)” इति । हे अग्ने, त्वं 'सुपर्णः' (पक्ष्या-
कारः), 'गुरुत्मान्' (गुरुङ्गमानः) 'असि'; अतोऽस्यां चितिरूपायां
'पृथिव्यां' 'सीद' (उपविश) । तत्रापि तस्याः 'पृष्ठे' उपविश ।

अथ द्वितीयामाह,—“भासान्तरिक्षमा पृण ज्योतिषा दिवम्
उत्तमान तेजसा दिश उदृंह(९)” इति । 'भासा' (स्वकीयेन प्रकाशेन)
'अन्तरिक्षम्' 'आ पृण' (सर्वतः पूरय) । 'ज्योतिषा' (स्वकीयेन सामर्थ्येन)
'दिवं' (द्युलोकं) 'उत्तमान' (ऊर्द्धस्त्वमितां) कुरु । तथा, 'तेजसा'
(स्वकीयेन सामर्थ्येन) 'दिशः' (प्राच्यादिकाः) 'उदृंह' (उत्त्वर्षेण
दृढीकुरु) ।

अथ तृतीयामाह,—“आजुङ्गानः सुप्रतीकः पुरस्तादग्ने स्वां
द्योनिमा सीद साध्या । अस्मिन् सधस्ये अधुत्तरस्मिन् विश्वे देवा
यजमानश्च सीदत(१०)” इति । हे 'अग्ने', त्वम् 'आजुङ्गानः' (आभि-
मुख्येन ह्यमानः), 'सुप्रतीकः' (सुसुखः) सन् 'पुरस्तात्' (पूर्वस्थां
दिशि) 'साध्या' (साध्वीं समीचीनां) 'स्वां' 'द्योनिं' (स्वकीयं स्थानं)
'आ सीद' (आगत्य प्राप्नुहि) । हे 'विश्वे' 'देवाः', यूयं 'यजमानश्च'
'अस्मिन्' (पुरोवर्त्तिनि) 'सधस्ये' (अग्निना सह स्थातुं योग्ये) 'अधु-
त्तरस्मिन्' (अधिकमुत्कृष्टस्थाने) 'सीदत' (उपविशत) ।

एतान्मन्त्रान् विनियुक्ते,—“तिसृभिः सादयति त्रिवृद्धै अग्नि-
र्थावानेवाग्निस्त्वं प्रतिष्ठां गमयति” (५।४।७अ०) इति ।

कल्पः, ‘प्रेङ्क्षो अग्ने दीदिहि पुरो नः इति त्रैदुम्बरीः समिध-
मादधाति’ इति । पाठस्तु,—“प्रेङ्क्षो अग्ने दीदिहि पुरो नोऽजस्रया
सूर्या यविष्ठ । त्वं शशन्त उप यन्ति वाजाः^(११)” इति । हे
‘अग्ने’, ‘प्रेङ्क्षुः’ (पूर्वमपि प्रकर्षेण दीप्तः) ‘त्वं’ ‘पुरो’ ‘नः’ (अस्माकं
पुरोदेशे) ‘अजस्रया’ (निरन्तरवर्त्तिन्या) ‘सूर्या’ (सूर्यसमानया
ज्वालया) ‘दीदिहि’ (पुनरपि दीप्यस्व) । ज्वलन्ती लोहमयी स्थूणा
‘सूर्मी’ । हे ‘यविष्ठ’ (युवतम) अग्ने, त्वां ‘शशन्तः’ निरन्तरभाविनः
‘वाजाः’ (अन्नानि) ‘उप यन्ति’ (सामीप्येन प्राप्नुवन्ति) ।

तमेतं मन्त्रं विनियुक्ते,—प्रेङ्क्षो अग्ने दीदिहि पुरो न इत्यौदुम्बरी-
मादधाति एषा वै सूर्मी कर्णकावती एतया ह स्र वै देवा असुराणां
शततर्ह्यास्तृहन्ति यदेतया समिधमादधाति वज्रमेवैतच्छतघ्नीं
यजमानो भ्रातृव्याय प्रहरति स्तृत्या अच्छम्बद्गारम्” (५।४।७अ०)
इति । ज्वलन्ती लोहमयी स्थूणा ‘सूर्मी’, सा च ‘कर्णकावती’ (क्षिद्रवती,
अन्तरपि ज्वलन्तीत्यर्थः), तत्समाना इयम् ऋक् । एकेनैव प्रहारेण
शतसङ्ख्यान् मारयन्तः शूराः ‘शततर्ह्याः’, ‘असुराणां’ मध्ये तादृशान्
एतया ऋचा ‘देवाः’ हिंसन्ति । अनया समिदाधाने ‘शतघ्नीम्’ एनाम्
ऋचं ‘वज्रं’ कृत्वा वैरिणं ‘प्रहरति’ । ‘अच्छम्बद्गारं’ (स्वस्या विनाशः)
यथा न भवति तथेत्यर्थः ।

कल्पः, ‘विधेम ते परमे जन्मन्नग्न इति वैकङ्कतो समिधमा-
दधाति-इत्यनुवर्त्तते’ इति । पाठस्तु,—विधेम ते परमे जन्मन्नग्ने विधेम

स्तोमैरवरे सधस्ये । यस्माद्योनेरुदारिथा यजे तं प्र त्वे हवींषि जुङ्गरे
 समिद्धे^(११)” इति । हे ‘अग्ने’, ‘ते’ (तव) ‘परमे’ जन्मनि ‘विधेम’
 (वयं ज्ञानेन परिचरेम) । ‘सधस्ये’ (अस्माभिः सह स्थातुं योग्ये)
 ‘अवरे’ (निकृष्टे भूलोकवर्त्तिनि जन्मनि) ‘स्तोमैः’ (स्तोत्रैः) ‘विधेम’
 (परिचरेम) । ‘यस्माद्योनेः’ (द्रष्टकचितिरूपात् स्थानात्) ‘उदारिथ’
 (त्वमुद्गतः आविर्भूतोऽसि), ‘तं’ (योनिं) ‘यजे’ (पूजयामि) ।
 ‘समिद्धे’ (सम्यक्प्रज्वलिते) त्वयि ‘हवींषि’ ‘प्र’-‘जुङ्गरे’ (ऋत्विजः
 प्रकर्षेण जुङ्गति) ।

एतन्मन्त्रं विनियुङ्क्ते,—“विधेम ते परमे जन्मनश्च इति वैकङ्कती-
 मादधाति भा एवाव रुन्धे” (५।४।७अ०) इति । अग्नेर्भासो
 विकङ्कते प्रविष्टत्वात् तदीयसमिधो ‘भाः’ प्राप्यन्ते ।

कल्पः, ‘तां सवितुर्वरेण्यस्य चित्रामिति शमीमयीम्’ इति ।
 पाठस्तु,—“तां सवितुर्वरेण्यस्य चित्रामा अहं वृणे सुमतिं
 विश्वजन्यां । यामस्य कण्ठो अदुहत् प्रपीनां सहस्रधारां पयसा महीं
 गाम्^(१२)” इति । पुरा कदाचित् कण्ठाख्यो महर्षिः ‘अस्य’ (अग्नेः)
 ‘यां’ सुमतिम् (अनुग्रहकारिणीं बुद्धिम्) ‘अदुहत्’ (दुग्धवान्) ।
 तत्र दृष्टान्तः,—‘प्रपीनां’ (प्रभूतः पीनस्तनसङ्घो यस्याः सा प्रपीना,
 तां), सहस्रसङ्ख्याकाः क्षीरधारा यस्याः सा सहस्रधारा, तां, ‘महीं’
 ‘पयसा’ (क्षीरेण सम्पूर्णां) ‘गां’ (धेनु) यथा लौकिका दुहन्ति,
 तद्वदयमग्नेः सुमतेः उपदर्शितबुद्धेः स्वाभीष्टं फलं प्राप्तवान् ।
 ‘वरेण्यस्य’ (सर्वैर्वरेणीयस्य) ‘सवितुः’ (प्रेरकस्य) अग्नेः सम्बन्धिनीं
 ‘तां’ (कण्ठेन दुग्धां) ‘सुमतिम्’ ‘अहम्’ ‘आ’-‘वृणे’ (सर्वतः

प्रार्थये) । कीदृशीं सुमतिं ?—‘चित्रां’ स्वापेक्षितवज्रविधफलप्रदान-
समर्थामित्यर्थः । विश्वं जन्यमुत्पाद्यं यस्याः सा विश्वजन्या तां,
जगदुत्पादनसमर्थामित्यर्थः ।

तमेतं मन्त्रं विनियुक्ते,—“ताऽ सवितुर्वरेण्यस्य चित्रामिति
शमीमयीऽ शान्त्यै” (५।४।७अ०) इति । शम्याः शमनहेतुत्वा-
च्छान्त्यर्थत्वं युक्तम् ।

मन्त्रस्य पूर्वार्द्धे ‘सवितुस्तां सुमतिमा अहं वृणे’ इत्यस्य तात्पर्यं
दर्शयति,—“अग्निर्वा ह वै अग्निचितं दुहेऽग्निचिद्वा अग्निं दुहे ताऽ
सवितुर्वरेण्यस्य चित्रामित्यादौ वै अग्नेर्दोहः” (५।४।७अ०) इति ।
द्विविधो मन्त्रदोहः सम्भवति,—अग्निकर्तृको यजमानकर्म्मक एको दोहः,
यथा, अग्निर्हि यजमाने सम्भावितं हविः सुत्यादिरूपं दोग्धि ।
तथा यजमानकर्तृकोऽग्निकर्म्मको द्वितीयो दोहः,—यजमानो ह्यग्नौ
सम्भावितं स्वापेक्षितं फलं दोग्धि । तत्र सवितुः सुमतिमिति वचनेन
अग्निकर्म्मको दोहो विवक्षितः ।

द्वितीयार्द्धे कण्वोदाहरणस्य तात्पर्यं दर्शयति,—तमस्य कण्व एव
आयसोऽवेत्तेन ह स्मै नऽ स दुहे” (५।४।७अ०) इति । अग्नेः
सम्बन्धिनं ‘तं’ फलस्वीकाररूपं दोहं कण्वाख्यः ‘एव’ महर्षिः पूर्वमेव
ज्ञातवान्, स च ‘कण्वः’ आयसोऽपत्यं ‘आयसः’, अतोऽस्मिन्नुत्तरार्द्धे
पठिते सति ‘तेन’ कण्वमुनिरेव* एतमग्निं स यजमानो दुग्धवान्
भवति ।

* अथ कण्वमुनिर्नैवेति पाठो भवितुं युक्तः ।

एतन्मन्त्रविशिष्टं समिदाधानं प्रशंसति,—“यदेतथा समिधम्
आदधात्यग्निचिदेव तदग्निं दुहे” (५।४।७अ०) इति ।

कल्पः, ‘द्वादशगृहीतेन सुचं पूरयित्वा सप्त ते अग्ने समिधः
सप्त जिह्वा इति सप्तवत्या पूर्णाह्मतिं जुहोति’ इति । पाठस्तु,—
“सप्त ते अग्ने समिधः सप्त जिह्वाः सप्तर्षयः सप्त धाम प्रियाणि ।
सप्त होत्राः सप्तधा त्वा यजन्ति सप्त योनीरा घृणस्व घृतेन^(१४)” इति ।

हे ‘अग्ने’, तव ‘समिधः’ सप्तसङ्ख्याकाः,—अश्वत्योदुम्बरपलाशशमी-
विकङ्कताग्निहतवृक्षपुष्करपर्णरूपाः । अत एव सूत्रकार आधान-
प्रकरणे सप्त समन्वयकान् अनुक्रम्य ‘इति वानस्यत्याः’ इत्युपसंज्ञहार ।

ज्वालारूपा जिह्वास्तु सप्त । तथा चार्थवर्णिका आमनन्ति,—

‘काली कराली च मनोजवा च सुलोहिता या च सुधूम्रवर्णा ।

स्फुलिङ्गिनी विश्वरूची च देवी लोलायमाना इति सप्त जिह्वाः’ इति ।

ऋषयो मन्त्राः, ते च यथोक्तसमित्सम्पादनार्थाः सप्तसङ्ख्याकाः,—
‘अश्वो रूपं कृत्वा यदश्वत्ये तिष्ठ(?)’ इत्यादयः समान्नाताः ।

‘प्रियाणि’ ‘धाम’ (स्थानानि) आहवनीयगार्हपत्यदक्षिणाग्निसभ्यावसथ्य-
प्राजहिताग्नीध्रीयाख्यानि सोमयागे वज्रिधारकाणि सप्तसङ्ख्याकानि ।

‘होत्राः’ होतृप्रमुखा वषट्कर्त्तारः,—होता, प्रशास्ता, ब्राह्मणाच्छ्रुषी,

पोता, नेष्टा, अग्नीध्रः, अक्षावाकश्चेति सप्तसङ्ख्याकाः । त्वां यजमानाः

‘सप्तधा’ ‘यजन्ति’,—अग्निष्टोमः, अत्यग्निष्टोमः, उक्थ्यः, षोडशी

अतिराचः, अग्नोर्यामः, वाजपेयश्चेति सप्तप्रकाराः । तादृशस्त्वं ‘सप्त

योनीः’ आहवनीयादिस्थानानि ‘घृतेन’ सर्वतः पूरय । *

अस्य मन्त्रस्य तात्पर्यं दर्शयति,—“सप्त ते अग्ने समिधः सप्त

जिह्वा इत्याह सप्तैवास्य साप्तानि प्रीणाति” (५।४।७अ०) इति । सप्तसङ्ख्योपेतं द्रव्यस्वरूपं साप्तं । तानि च ‘साप्तानि’ पुनः सप्त-सङ्ख्याकानि । समित्सप्तकमेकं, जिह्वासप्तकं द्वितीयं, क्षणिसप्तकं तृतीयं, धामसप्तकं चतुर्थं, होतसप्तकं पञ्चमं, यजमानप्रकारभेदे सप्तकं षष्ठं, पूरणीययोनिसप्तकमेकं । अग्नेः सम्बन्धीनि साप्तानि समिदादिसप्तकानि यानि सन्ति तानि साप्तानि* प्रीणयत्येव ।

एतन्मन्त्रसाध्यं होमं विधत्ते,—“पूर्णया जुहोति पूर्णं इव हि प्रजापतिः प्रजापतेराप्त्यै न्यूनया जुहोति न्यूनाद्धि प्रजापतिः प्रजा असृजत प्रजानां सृष्ट्यै” (५।४।७अ०) इति । द्वादशगृहीतेनाज्येन पूर्णं या जुह्वः, तथा जुहुयात् । प्रजापतेः प्राप्तसर्वकामत्वात् पूर्णत्वं, अतस्तत्पूर्तिः ‘प्रजापतेः’ प्राप्त्यै भवति । मुख्यकल्पत्वेन पूर्णत्वं विधाय अनुकल्पत्वेन न्यूनत्वमप्यङ्गीक्रियते । ‘न्यूनात्’ ‘अस्यात्’ वीजात् ‘प्रजापतिः’ प्रौढानि शरीराणि ‘असृजत’ । अतः ‘प्रजानां’ ‘सृष्ट्यै’ न्यूनत्वमङ्गीक्रियते, किमु वक्तव्यं पूर्णत्वमित्यभिप्रायः ।

होमकाले ध्यानं विधत्ते,—“अग्निर्देवेभ्यो निलाहृत स दिशोऽनु प्राविशज्जुह्वन्ननसा दिशो ध्यायेद्दिग्भ्य एवैनमव सन्धे” (५।४।७अ०) इति ।

एनं दिक्षु प्रविष्टमग्निं, पूर्वमनुष्ठितां दध्याहुतिम्, इदानीमनुष्ठीयमानामाज्याहुतिञ्च मिलित्वा प्रशंसति,—“दध्ना पुरस्ताज्जुहोत्याज्येन उपरिष्ठान्नेजश्चैवास्मै इन्द्रियञ्च समीची दधाति” (५।४।७अ०)

* अत्र साप्तानि इति सर्वत्र पाठो न सम्यक् ।

इति । अग्निस्थापनात् पूर्वं दधिहोमः, उपरिष्ठादाज्यहोमः । तत्राज्यं तेजोरूपं, दधि च इन्द्रियरूपं,—‘तेजो वा आज्यं, इन्द्रियं वै दधि’ इति श्रुत्यन्तरात् । अतो यजमानार्थमुभयमपि सम्यक् सम्पादितं भवति ।

कल्पः, ‘उपांशुमारुतान् सर्वहृतान् जुहोति ईदृङ् चान्यादृङ् चेति सप्तभिर्गणैरासीनो हस्तेन गणेन गणमनुदुत्य मारुतान् जुहोति, मध्येऽरण्येऽनुवाक्येन गणेन जुहोतीत्येके, मारुतैः सर्वतो वैश्वानरं परिचिनोतीत्येके, स्वतवांश्च, अप्रघासी च, सान्तपनश्च, गृहमेधी च, क्रीडी च, साकी च, ऊर्जिषी चेत्येष षष्ठ आन्नातः, मितासश्च सन्मितासश्च न इति सर्वत्रानुषजति’ इति । पाठस्तु,—“ईदृङ् च, अन्यादृङ् च, एतादृङ् च, प्रतिदृङ् च, मितश्च, सन्मितश्च, सभराः । शुक्रज्योतिश्च, चिचज्योतिश्च, सत्यज्योतिश्च, ज्योतिष्मांश्च । सत्यश्च, ऋतपाश्च, अत्यंहाः । ऋतजिच्च, सत्यजिच्च, सेनजिच्च, सुषेणश्च, अन्यमित्रश्च, दूरे-अमित्रश्च, गणः । ऋतश्च, सत्यश्च, ध्रुवश्च, धरुणश्च, धर्ता च, विधर्ता च, विधारयः । ईदृक्षासः एतादृक्षास, ऊ पु णः, सदृक्षासः, प्रतिसदृक्षासः एतन् । मितासश्च सन्मितासश्च न ऊतये सभरसो मरुतो यज्ञे अस्मिन्निन्द्रं दैवीर्विशो मरुतोऽनुवर्त्मानः, यथेन्द्रं दैवीर्विशो मरुतोऽनुवर्त्मान एवमिमं यजमानं दैवीश्च विशो मानुषीश्चानुवर्त्मानो भवन्तु^(१५-१६)” इति । अत्र हि मरुतां गणाः पञ्च आन्नाताः,—‘ईदृङ्’ इत्यादीनि सप्त नामानि तैरभिधेयानां मरुतामेको गणः । चकाराः परस्परसमुच्चयार्थाः । तथा शुक्रज्योतिरित्यादीनि सप्त नामानि तैरभिधेयानां मरुतां गणो

द्वितीयः । ऋतजिदित्यादिगणस्तृतीयः । ऋतस्तेत्यादिश्चतुर्थः ।
 ईदृक्षास इत्यादीनि चत्वारि नामधेयानि सोऽयं पञ्चमो गणः ।
 हे गणपञ्चकस्या 'मरुतः', एतेन समुच्येन वर्त्तन्ते*, यूयं सर्वे
 समुचित्य सुहु 'नः' (अस्मान्) प्रति आगच्छत । 'मितासश्च'
 (गणचतुष्टयेन सप्तसङ्ख्याया प्रमिताः), 'सञ्चितासश्च' (पञ्चमगणे
 चतुःसङ्ख्याया सङ्क्षिप्य प्रमिताः), 'ऊतये' 'नः' (अस्माकं रक्षणाय)
 'सभरसः' (भरेणादरेण वर्त्तन्ते इति सभरसः), तादृशा हे 'मरुतः',
 'अस्मिन्' 'यज्ञे' 'एतन्' (आगच्छत) । 'दैवीर्विशः' (देवसम्बन्धिनः
 प्रजारूपाः) एते 'मरुतः' 'इन्द्रं' 'अनुवर्त्मानः' । इन्द्रस्वामिन-
 मनुसृत्य, तदनुसारेण यथा वर्त्तन्ते 'मरुतः', 'एवं' दैव्यो मानव्यश्च
 सर्वाः प्रजाः 'इमं' 'यजमानं' अनुसृत्य वर्त्तमाना 'भवन्तु' ।
 एतैर्मन्त्रैः साध्या मारुतहोमा उपरि विधास्यन्ते ।

एतेभ्यो मारुतपुरोडाशेभ्यः पुरा निर्वपणीयं वैश्वानरमादौ
 विधत्ते,—“द्वादशकपालो वैश्वानरो भवति द्वादश मासाः संवत्सरो-
 ऽग्निर्वैश्वानरः साक्षादेव वैश्वानरमवरुन्धे” (५।४।७अ०) इति ।

उख्याग्नेः संवत्सरधारणेन अग्नेः संवत्सररूपत्वं चोदकप्राप्तान्
 प्रयाजानूयाजान् अपवदति,—“यत्प्रयाजानूयाजान् कुर्यादिकस्तिः
 सा यज्ञस्य दर्विहोमं करोति यज्ञस्य प्रतिष्ठित्यै” (५।४।७अ०)
 इति । विशेषेण कस्तिर्नाशो विकस्तिः तत्परिहाराय अन्यत्र प्रयाजा-
 नूयाजान् अहत्वा यथा दर्विहोमं कुर्वन्ति । तद्वदत्रापि दर्विहोमं

* 'ये ते' इत्येवंरूपः कश्चित् पाठो यतित इव प्रतिभाति ।

प्रयाजानूयाजादिरहितं 'कुर्यात्', ततो विकस्तेरभावात् यज्ञः
प्रतिष्ठितो भवति ।

वैश्वानरपुरोडाशहोमसमनन्तरमेव मारुतपुरोडाशहोमं विधत्ते,—
“राष्ट्रं वैश्वानरो विष्मरुतो वैश्वानरः ऊवा मारुतान् जुहोति राष्ट्र
एव विशमनु वध्नाति” (५।४।७अ०) इति । राष्ट्रस्थानीयस्य वैश्वानरस्य
पूर्वभावित्वात् पश्चाद्भावीयप्रजास्थानीयमारुतहोमेन राष्ट्रे प्रजां
योजितवान् भवति ।

मारुतहोमे मन्दध्वनिं विधत्ते,—“उच्चैर्वैश्वानरस्य आ आवयति
उपांशु मारुतान् जुहोति तस्माद्राष्ट्रं विशमति वदति” (५।४।७अ०)
इति । उच्चध्वनित्वमाश्रयेण चोदकप्राप्तं । तस्माद्राष्ट्रस्थानीये वैश्वानरे
उच्चैः ध्वनिः, प्रजास्थानीये मारुते उपांशुत्वं, 'तस्मात्' लोकेऽपि
प्रजाम् अतिक्रम्य 'राष्ट्रं' एवाधिकं सर्वे जने वक्ति, सति हि राष्ट्रे
प्रजानामन्वेषणम् ।

अथ मारुतपुरोडाशान् प्रशंसति,—“मारुता भवन्ति मरुतो वै
देवानां विशः, देवविशेनैवास्मै मनुष्यविशमवरुन्धे” (५।४।७अ०)
इति । दैव्येन प्रजासमूहेन यजमानाय मानुषं प्रजासमूहं
सम्पादयति ।

पुरोडाशानां सङ्ख्यां विधत्ते,—“सप्त भवन्ति सप्त गणा वै मरुतो
गणश्च एव विशमव रुन्धे” (५।४।७अ०) इति । अत्रत्येषु मन्त्रेष्वाम्नाताः
पञ्च गणाः, आरण्यकाण्डे समाम्नातो 'धुनिश्च ध्वान्तश्च' इत्यपरो
गणः, सूत्रोक्तः 'स्वतवान्' इत्यादिरेकः,—अतः सप्तसङ्ख्याभिश्च
वज्रविधगणरूपां प्रजां प्राप्नोति ।

होमकाले मन्त्रोच्चारणे कञ्चिद्विशेषं विधत्ते,—“गणेन गणमनु
द्रुत्य जुहेति, विशमेवासौ अनुवर्त्मानं करोति” (५।४।७अ०)
इति । यदा प्रथमगणेन जुत्वा द्वितीयगणेन जुहेति, तदानीं
प्रथमगणमुच्चार्य पश्चाद् द्वितीयगणेन जुहेति । तथा द्वितीयगण-
मुच्चार्य तृतीयगणेन जुहुयात् । एवं सति सर्वां प्रजाम् ‘अस्मै’
यजमानाय अनुकूलत्वेन वर्त्तमानां ‘करोति’ ॥

अत्र विनियोगसंग्रहः,—

प्राचीति पञ्चभिः साग्निरारोहेन्निर्भितां चितिम् ।
पूर्णाभौदुम्बरीं दध्ना जुहेत्येते क्रतौ तदा ॥
याज्यानुवाक्ये नक्तेति, सुपर्णेऽस्यादिभिस्त्रिभिः ।
स्वयमावृणकायान्तु मुख्याग्निं स्थापयेत्ततः ॥
प्रेङ्ग, ओदुम्बरीं दध्नाद्विधे, वैकङ्कतीं तथा ।
शमीमयीति तां चेति, सप्ताज्यं ह्रयते सुचा ॥
भारुतेषु तु यागेषु प्रोक्ताः पञ्च मरुद्गणाः ।
ईदृङ् चेत्यादयः, शेषो मितामश्च समीरितः ॥
अनुवाके पञ्चमेऽस्मिन्नुक्ता एकोनविंशतिः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके पञ्चमोऽनुवाकः ॥ ० ॥

जीमूतस्येव भवति प्रतीकं यद्वर्मी याति समदा-
मुपस्थे । अनाविड्या तनुवा जय त्वः स त्वा वर्मणो
महिमा पिपर्तुः^(१) । धन्वना गा धन्वनाजि जयेम
धन्वना तीव्राः समदा जयेम । धनुः शचैरपक्रामं
कृणोति धन्वना सर्वाः प्रदिशो जयेम^(२) । वक्ष्यन्ती-
वेदा गनीगन्ति कर्णे प्रियः सखायं परिषस्वजाना ।
योषेव शिङ्गे वितताधिधन्वन् ॥ १ ॥

ज्या इयं समने पारयन्ती^(३) । ते आचरन्ती
समनेव योषा मातेव पुत्रं विष्टतामुपस्थे । अप शचून्
विध्यताः संविदाने आर्त्ता इमे विस्फुरन्ती अ-
मिचान्^(४) । बह्वीनां पिता बहुरस्य पुत्रश्चिश्वा कृणोति
समनावगत्य । इषुधिः सङ्काः पृतनाश्च सर्वाः पृष्ठे
निनडो जयति प्रसूतः^(५) । रथे तिष्ठन्नयति वाजिनः
पुरो यत्र यत्र कामयते सुषारथिः । अभीशूनां
महिमानं ॥ २ ॥

पुनायत मनः पश्चादनुयच्छन्ति रश्मयः^(६) । तीव्रान्
घोषान् कृण्वते वृषपाणयोऽश्वा रथेभिः सह
वाजयन्तः । अवक्रामन्तः प्रपदैरमिचान् क्षिणन्ति शचः
रनपव्ययन्तः^(७) । रथवाहनः हविरस्य नाम यचा-
युधं निहितमस्य वर्म । तत्रा रथमुप श्रमः सदेम

विश्वाहा वयः सुमनस्यमानाः^(८) । स्वादुषःसदः
पितरो वयोधाः कच्छे श्रितः शक्तीवन्तो गभीराः ।
चित्रसेना इषुबला अमृधाः सतोवीरा उरवो
वातसाहाः^(९) । ब्राह्मणासः ॥ ३ ॥

पितरः सोम्यासः शिवे नो द्यावापृथिवी अनेहसा ।
पूषा नः पातु दुरितादृतादृधो रक्षा माकिर्नो अध-
शःस ईशत^(१०) । सुपर्णं वस्ते मृगो अस्या दन्तो गोभिः
सन्नद्धा पतति प्रसूता । यत्रा नरः सच्च वि च द्रवन्ति
तत्रास्मभ्यमिषवः शर्म यःसन्^(११) । कृजीते परि वृद्धि
नोऽश्मा भवतु नस्तनूः सोमो अधि ब्रवीतु नोऽदितिः॥
॥ ४ ॥

शर्म यच्छतु^(१२) । आ जह्वन्ति सान्वेषां जघनाः
उप जिघ्रते । अश्वाजनि प्रचेतसोऽश्वान्त्समत्सु
चोदय^(१३) । अहिरिव भोगैः पर्येति बाहुं ज्यायां हृतिं
परि बाधमानः । हस्तघ्नो विश्वा वयुनानि विद्वान्
पुमान् पुमाःसं परि पातु विश्वतः^(१४) । वनस्पते
वीडङ्गो हि भूया अस्मत्सखा प्रतरणः सुवीरः ।
गोभिः सन्नद्धो असि वीडयस्वास्थाता ते जयतु
जेत्वानि^(१५) । दिवः पृथिव्याः परि ॥ ५ ॥

आज उद्धृतं वनस्पतिभ्यः पर्यामृतं सहः । अपा-

मोजमानं परि गोभिरावृतमिन्द्रस्य वज्रं हविषा रथं
यज^(१६) । इन्द्रस्य वज्रं मरुतामनीकं मिचस्य गर्भो
वरुणस्य नाभिः । सेमां नो हव्यदातिं जुषाणो देव
रथं प्रति हव्या गृभाय^(१७) । उपश्वासय पृथिवीमुत
द्यां पुरुचा तं मनुतां विष्टितं जगत् स दुन्दुभे सजू-
रिन्द्रेण देवैर्दूरात् ॥ ६ ॥

दवीयो अप सेधु शत्रून्^(१८) । आ क्रन्दय बलभोजो
न आ धा नि ष्टनिहि दुरिता बाधमानः । अप मोथ
दुन्दुभे दुच्छुनाः इत इन्द्रस्य मुष्टिरसि वोडयस्व^(१९) ।
आमूरज प्रत्यावर्त्तयेमाः केतुमहुन्दुभिर्वावदीति । स-
मश्वपर्णाश्चरन्ति नो नरोऽस्माकमिन्द्र रथिनो जय-
न्तु^(२०) ॥ ७ ॥

धन्वन् । महिमानं । ब्राह्मणासः । अर्दितिः ।
पृथिव्याः परि । दूरात् । एकचत्वारिंशच्च ॥ ६ ॥

इति तैत्तिरीयसंहितायां चतुर्थकाण्डे षष्ठप्रपाठके
षष्ठोऽनुवाकः ॥* ॥

पञ्चमेऽनुवाके चित्यारोहणादयो मारुतहोमान्ताः अङ्गविशेषा
उक्ताः । अथ षष्ठेऽश्वमेधकर्तुः रथसज्जीकरणभावीनि कवच-

स्त्रीकारादीनि अङ्गानि उच्यन्ते । तस्य चाग्निप्रकरणे* सम्बन्धा-
भावात् इत उक्तव्याश्वमेधप्रकरणे सम्बन्धो द्रष्टव्यः । अध्ययनार्थमेव
केवलमत्र मन्त्रपाठः । कल्पः, 'जीमूतस्येति कवचमधूहते' इति ।
पाठस्तु,—“जीमूतस्येव भवति प्रतीकं यदमी याति समदासुपस्ये ।
अनाविद्धया तनुवा जय त्व॥ स त्वा वर्मणो महिमा पिपर्तुः^(१)”
इति । 'यत्' (यदा) 'वर्मी' (कवचयुक्तो) राजा 'समदां' (शत्रूणाम्)
'उपस्ये' (समीपे) 'याति', (अनेन सह मात्सर्येण माद्यन्तीति समदः
शचवः), तदा 'जीमूतस्य' (मेघस्य) 'प्रतीकं' (सुखम्) इव 'भवति',—
सैन्यद्वयं युद्धार्थं यदा मिलति, तदानीं, वर्षितुं यतस्तत आगताः
प्रौढा मेघा यथा अन्तरिक्षं सर्वमावृण्वन्ति, एवं भूमिं सर्वां
व्याप्तं भवतीत्यर्थः । तस्मिन् काले हे राजन्, 'अनाविद्धया'
(परकीयप्रहाररहितया) 'तनुवा' (स्वशरीरेण) युक्तो भूत्वा विजयं
प्राप्नुहि । 'वर्मणः' (कवचस्य) तादृशः 'महिमा' त्वां 'पिपर्तु'
(पालयतु) ।

कल्पः, 'धन्वना गा इति धनुः' इति । पाठस्तु,—“धन्वना गा
धन्वना आजिं जयेम धन्वना तीव्राः समदो जयेम । धनुः
शचोरपकामं कृणोति धन्वना सर्वाः प्रदिशो जयेम^(२)” इति ।
वयं 'धन्वना' (धनुषा) 'गाः' 'जयेम' (परकीयगवादीन् आहरेम) ।
तथा 'धन्वना' 'आजिं' (युद्धं) 'जयेम' । तथा 'धन्वना' (धनुषा)
'तीव्राः' (शूरभटोपेताः), 'समदः' (मदसहिताः परसेनाः) 'जयेम' ।
इदं 'धनुः' 'शचोः' (अस्मदीयवैरिणः) 'अपकामं' कृणोतु

* 'प्रकाशे' इति सर्व्वत्र पाठो न सम्यक् ।

(कामेभ्योऽपनयः,—अपकामः, तं करोतु) । किं वज्रना 'सर्वाः' अपि 'प्रदिशः' (उत्कृष्टान् सर्वदिग्वर्त्तिशत्रून्) 'जयेम' ।

कल्पः, 'वक्ष्यन्तीवेति ज्यामभिमृशति' इति । पाठस्तु,—“वक्ष्यन्ती इवेत् आ गनीगन्ति कर्णं प्रियं सखायं परिषखजाना । योषेव शिङ्गे वितताऽधिधन्वन् ज्या इयं समने पारयन्ती^(२)” इति । 'इयं' 'ज्या' (धनुषि आरोपिता मौर्वी) 'वक्ष्यन्ती' 'इव' (किञ्चिद्रहस्यं वाक्यं वदिष्यन्तीव*) 'कर्णं' 'गनीगन्ति' (कर्णसमीपमागच्छति) । तत्र दृष्टान्तः,—‘प्रियं सखायं’ ‘परिषखजाना’ (प्रीतियुक्तं सखिसमानं विश्रम्भयवहारयोग्यं भर्त्तारमालिङ्गन्ती) ‘योषेव’ ‘शिङ्गे’ (अव्यक्तशब्दं करोति),—सा यथा सखीयं योगक्षेमं शनैः कथयति, तद्वदियमपि ज्या शब्दयतीत्यर्थः । कीदृशी ज्या?,—‘अधिधन्वन्’ (धनुष उपरि) ‘वितता’ (विशेषेण प्रसारिता), ‘समने’ (युद्धे) ‘पारयन्ती’ (युद्धसमाप्तिं गमयन्ती) ।

कल्पः, ‘ते आचरन्तीति धनोराज्ञीं सम्मृशति’ इति । पाठस्तु,—“ते आचरन्ती समना इव योषा मातेव पुत्रं बिभ्रतामुपस्थे । अप शत्रून् विध्यतां संविदाने आज्ञीं इमे विस्फुरन्ती अमित्रान्^(४)” इति । ‘ते’ धनुषः कोऽथौ ‘विस्फुरन्ती’ (विस्फुरन्त्यौ, पुनः पुनः प्रवर्त्तमाने) सत्यौ, ‘संविदाने’ (परस्परमैकमत्यं गते), ‘अमित्रान्’ (अत्यन्तविरोधिनः) ‘अप’-‘विध्यतां’ । कीदृशे कोऽथौ?—समने (युद्धे) ‘योषा’ ‘इव’ ‘आचरन्ती’ तद्वन्मधुरशब्देन हितं बोधयन्त्यौ ।

* ‘वदिष्यन्निव’ इति सर्वत्र पाठो न सम्यक् ।

† अत्र ‘आ’-‘गनीगन्ति’ इति पाठो भवितुं युक्तः ।

पुनः कीदृशे?—‘उपस्थे’ ‘विमृतां’ ‘माता’ ‘पुत्रम्’ ‘इव’,—
तद्वद्वितकारिण्यौ ।

कल्पः, ‘बङ्गीनां पिता बङ्गरस्य पुत्र इति पृष्ठे इषुधिं निनद्धति’*
इति । पाठस्तु,—“बङ्गीनां पिता बङ्गरस्य पुत्रश्चिश्वा कृणोति
समना अवगत्य । इषुधिः सङ्गाः पृतनाश्च सर्वाः पृष्ठे निनद्धो जयति
प्रसूतः^(५)” इति । अयम् ‘इषुधिः’ (वाणाधारः) ‘समना अवगत्य’
(समने युद्धे प्राप्य) ‘चिश्वा कृणोति’ (वाणाकर्षणवेलायाम् अत्यक्तं
ध्वनिं करोति, तस्यानुकरणं चिश्चेति) । कीदृशः इषुधिः?,—‘बङ्गीनां’
इषूणां पालकः । अत एवास्य पितृस्थानीयस्य पुत्रस्थानीय इषुसङ्घो
बङ्गविधः, सोऽयम् ‘इषुधिः’ ‘पृष्ठे’ ‘निनद्धः’ (नितरां बद्धः) ‘प्रसूतः’
(धानुष्केण प्रेरितः) वाणाकर्षणे ‘सङ्गाः’ (सम्यक् प्राप्ताः) ‘सर्वा’ अपि
‘पृतनाः’ ‘जयति’ ।

कल्पः, ‘रथे तिष्ठन्नयति वाजिन इति सारथिमभिमन्त्रयते’ इति ।
पाठस्तु,—“रथे तिष्ठन्नयति वाजिनः पुरो यत्र यत्र कामयते
सुषारथिः । अभीष्टूनां महिमानं पनायत मनः पश्चादनु यच्छन्ति
रश्मयः^(६)” इति । ‘सुषारथिः’ (सुशिक्षितोऽयं सारथिः) स्वयं ‘रथे’
‘तिष्ठन्’ ‘यत्र यत्र’ ‘कामयते’ गन्तुं, तत्र तत्र ‘पुरः’ (पुरस्तात्)
‘वाजिनः’ ‘नयति’ (प्रेरयति) । हे ऋत्विग्यजमानाः, ‘अभीष्टूनां’
(अश्वधारणहेतूनां) रश्मीनां ‘महिमानं’ ‘पनायत’ (वाचा स्तुतिं
कुरुत) । अत एव स्तुतिप्रकार उच्यते,—‘रश्मयः’ एते (प्रग्रहाः)
सारथेः ‘मनः’ ‘अनु’-सृत्य ‘पश्चात्’ ‘यच्छन्ति’ (नियता भवन्ति),—

* ‘निनस्यति’ इति सर्वत्र पाठो न सम्यक् ।

सारथेर्यथा मनोवृत्तिः पुरस्तात् प्रवर्त्तते, तेनैव प्रकारेण पश्चाद्
अश्वानां नियमनं कुर्वन्तीत्यर्थः ।

कल्पः, 'तीव्रान् घोषान् कृण्वते वृषपाणय इत्यश्वान्' इति ।
पाठस्तु,—“तीव्रान् घोषान् कृण्वते वृषपाणयोऽश्वा रथेभिः सह
वाजयन्तः । अवक्रामन्तः प्रपदैरमित्रान् क्षिणन्ति शत्रून् रनपथयन्तः^(९)”
इति । एते ‘अश्वाः’ ‘तीव्रान्’ अत्युच्च-‘घोषान्’ ‘कृण्वते’ (ह्रेषाश्चान्
कुर्वन्ति)* । कीदृशा अश्वाः ?,—‘वृषपाणयः’,—सेचनवाचिना वृषशब्देन
शक्तिरूपलक्ष्यते, पाणिशब्दः पादलक्षकः, गन्तुं शक्ताः पादा येषामश्वानां,
ते ‘वृषपाणयः’ । ‘रथेभिः’ ‘सह वाजयन्तः’ (रथैः सह शीघ्रं गच्छन्तः),
‘प्रपदैः’ (पादाद्यैः, रुरैः) ‘अमित्रान्’ ‘अवक्रामन्तः’ । तादृशा अश्वाः,
‘अनपथयन्तः’ (प्रत्यापत्तिमकुर्वन्तः†) भीतिरहितान् इत्यर्थः ‘शत्रून्’
‘क्षिणन्ति’ (हिंसन्ति) ।

कल्पः, ‘रथवाहनं हविरस्य नामेति रथवाहने रथमत्याधाय’
इति । यद्यपीदं अत्याधानं रथस्य प्रत्याधानादूर्द्ध्वभावी, तथापि
अध्ययनसम्प्रदायादयं मन्त्रोऽत्र पठितः । पाठस्तु,—“रथवाहनं
हविरस्य नाम यत्रायुधं निहितमस्य वर्म । तत्रा रथमुप शग्मं सदेम
विश्याहा वयं सुमनस्यमानाः^(१०)” इति । ‘यत्र’ (यस्मिन्) अल्पे
शकटे ‘अस्य’ (यजमानस्य) ‘आयुधं’ (धनुरादिकं) ‘वर्म’ (कवचं) च—
इत्येवमादिकं ‘निहितं’, यस्य शकटस्य ‘रथवाहनम्’ इति नामधेयं,
(प्रत्यागत्य रथोऽस्मिन् शकटे स्थाप्यते इति तच्छकटं ‘रथवाहनं’),

* ‘अत्युच्चघोषान् कुर्वन्ते’ इति का० ह० प० पाठः ।

† ‘प्रत्यापत्तिमकुर्वन्तः’ इति का० ह० पु० पाठः ।

तस्य हविर्वदुपकारकत्वाद्भुविष्टुं, 'तत्र' रथवाहने शकटे 'विश्राहा' (सर्वेष्वपि दिनेषु) 'सुमनस्यमानाः' (सौमनस्यं प्राप्ताः) 'वयं' 'शगम' (सुखगमनहेतुं) 'रथम्' 'उप'-'सदेम' (उपेत्य स्थापयाम) ।

कल्पः, 'खादुषः' सदः पितरो वयोधा इति तिसृभिः पितृ-
नुपतिष्ठते' इति । तत्र प्रथमामाह,—“खादुषः सदः पितरो वयोधाः
कच्छ्रेऽश्रितः शक्तीवन्तो गभीराः । चित्रसेना इषुवला अमृत्राः सतो-
वीरा उरवो व्रातसाहाः^(९)” इति । ये 'पितरः' अस्मदीयाः सन्ति,
ते एतैर्विशेषणैर्विशिष्टाः; तानि एतानि विशेषणानि उच्यन्ते ।
'खादुषः' (अस्मत्समर्पिते खादुनि अन्ने सम्यक् सीदन्ति तेन
तप्ता इत्यर्थः); 'वयोधाः' (अस्मदीयवयसः आयुषः स्थापयितारः);
'कच्छ्रे' (व्यसने) प्राप्ते सति रक्षार्थं श्रीयन्ते, प्राणिभिः सेव्यन्ते इति
'कच्छ्रेऽश्रितः'; 'शक्तीवन्तः' (शक्तियुताः); 'गभीराः' (अगाधबुद्धयः);
'चित्रा' (विविधा) हस्त्यश्वादिरूपा 'सेना' येषां ते 'चित्रसेनाः';
इषुभिर्योद्धुमतिप्रवलाः 'इषुवलाः'; 'अमृत्राः' (परैर्योद्धुमशक्याः); सन्
विद्यमानो लोके प्रसिद्धो यः शूराः, तस्माद्यप्यतिशूराः 'सतोवीराः';
'उरवः' (विस्तीर्णाः धनसेनादिसमृद्धाः); 'व्रातं' (परकीयभटसङ्घं)
सहन्ते अभिभवन्तीति 'व्रातसाहाः' ।

अथ द्वितीयामाह,—“ब्राह्मणासः पितरः सोम्यासः शिवे नो
द्यावापृथिवी अनेहसा । पुषा नः पातु दुरितादृतादृधो रक्षा
माकिर्नो अघशः ईशत^(१०)” इति । ये अस्मदीयाः 'पितरः' ते
'ब्राह्मणासः' (ब्रह्म वेदः, तदर्थपरं ब्राह्मणः), अत एवास्मासु
'सोम्यासः' (सोम्याः अनुग्रहतत्परा इत्यर्थः) । यथैते 'पितरः',

तथा 'द्यावापृथिवी' उभे अपि 'अनेहसा' (अनेहसि सर्वस्मिन्नपि काले) 'नः' (अस्मान्) प्रति 'शिवे' (शान्ते) अनुग्रहपरे भवतामिति शेषः । तथा 'ऋतावृषः' (यज्ञस्य वर्द्धयिता), 'पूषा' (पोषको) देवः, 'नः' (अस्मान्) 'दुरितात्' 'पातु' । हे पितृसमूह, 'रक्ष' (अस्मान् पालय); 'नः' (अस्माकं) 'अघशंसः' (पापशंसनपराः, निन्दकाः) 'माकिः' 'ईशत' (निन्दितुं समर्था मा भवत) ।

अथ तृतीयामाह,—“सुपर्णं वस्ते मृगो अस्याः दन्तो गोभिः सन्नद्धा पतति प्रसूता । यत्रा नरः सञ्च वि च द्रवन्ति तत्रास्मभ्यमिषवः शर्म यप्सन्^(११)” इति । पितृसम्बन्धिनी येयमिषुः प्रशस्यते 'अस्याः' (इषोः) 'सुपर्णं' (पृष्ठेऽवस्थितं शोभनं पतन्तं भागं) 'वस्ते' (आच्छादयति) । अथ 'अस्याः' इषोः 'दन्तः' (शल्यं) मृगदन्तवत् तीक्ष्णं । येयमिषुः 'गोभिः' (गोसम्बन्धिभिः) 'सन्नद्धा' (दृढं बद्धा), तादृशेयम् इषुः 'प्रसूता' (पितृभिः प्रेरिता सती) 'पतति' (सहसा गच्छति) । कुत्र ? इति,—तदुच्यते, 'नरः' (पुरुषाः, योद्धारः) 'यत्र' (यस्मिन्) परसैन्ये 'सञ्च वि च द्रवन्ति',—प्रथमं उत्सुकाः सन्तः प्राप्नुवन्ति, पश्चाद्भीताः सन्तः पलायन्ते च । 'तत्र' इयमिषुः 'पतति' इति पूर्वचान्वयः । तादृशः पितृणां 'इषवः' 'अस्मभ्यं' 'शर्म' (सुखं) 'यप्सन्' (यच्छन्तु) ।

अथ कल्पः, 'ऋजीते परि वृद्धि न इत्यात्मानं प्रत्यभिमुख्य' इति । पाठसु,—“ऋजीते परि वृद्धि नोऽश्ना भवतु नस्तनूः । सोमो अधि ब्रवीतु नोऽदितिः शर्म यच्छतु^(१२)” इति । ऋजीतीशब्द*

* अत्र ऋजीतिशब्द इति पाठो भवितुं युक्तः ।

दृषुवाची । हे 'ऋजीते' अस्मान् 'परि'-'वृद्धि' (परितो वर्जिताम् कुरु) । 'नः' (अस्माकं) 'तनूः' 'अश्ना भवतु' (पाषाणवत् दृढीभवतु) । 'सोमो' 'नः' (अस्मान्) 'अधि-ब्रवीतु' (अधिका एते मान्या इति कथयतु) । 'अदितिः' 'शर्म यच्छतु' (सुखं यच्छतु) ।

कल्पः, 'आ जङ्गन्तीत्यश्वाजिनीमादाय' इति । पाठस्तु,—“आ जङ्गन्ति सान्वेषां जघनाः उप जिघ्रते । अश्वाजिनि प्रचेतसः अश्वान्त्समत्सु चोदय^(१२)” इति । कक्षाधारिणः सारथयः 'एषाम्' अश्वानां 'सानु' (पर्वतसानुसदृशं पार्श्वम्) 'आ जङ्गन्ति' (सर्वतस्ताडयन्ति) । तथा वृष्टभागान् 'उपजिघ्रते' (उपेत्य ताडयन्ति) । तथाविधताडनेन हेतुभूते हे 'अश्वाजिनि' (अश्वप्रेरके कक्षे), 'प्रचेतसः' (ताडनेन प्रकृष्टगमने चित्तयुक्तान्) 'समत्सु' (युद्धेषु) 'चोदय' (प्रेरय) ।

कल्पः, 'अहिरिव भोगैरिति हस्तग्नमभिमन्त्रयते' इति । पाठस्तु,—“अहिरिव भोगैः पर्येति बाजं ज्याया हेतिं परि बाधमानः । हस्तग्नो विश्वा वयुनानि विद्वान् पुमान् पुमाः परि पातु विश्वतः^(१३)” इति । धानुष्यैर्वामहस्तः केनचिद्रूपेण चर्मविशेषेण वेष्ट्यते । तत्राद्यं दृष्टान्तः,—‘अहिरिव भोगैः’, यथा सर्पः स्वकीयशरीरवेष्टनैः पुरुषस्य हस्तं पादे वा वेष्टयति, तथायं चर्मविशेषः पुरुषस्य 'बाजं' 'पर्येति' (परितो व्याप्नोति) । किं कुर्वन् ?—‘ज्यायाः’ आकर्णमाकृत्य सहसा मुक्ता या 'हेतिः', तां 'परि बाधमानः' (परितो निवारयन्); ज्यायाः प्रहारश्चर्मण्येव फलति न तु बाहौ, हस्ते स्थित्वा ज्याघाते हन्यमानः चर्मविशेषो 'हस्तग्नः'; सोऽस्मान् 'विश्वतः' (सर्वस्मात्) उपद्रवात् 'पातु' । तत्र दृष्टान्तः,—‘विश्वा वयुनानि' 'विद्वान्' (सर्वान् मार्गान् अभि-

जानानः) 'पुमान्' 'पुमांसम्' (अन्यं पुरुषं) यथा पालयति तद्वदिति शेषः ।

कल्पः, 'वनस्यते वीडङ्गो हि भूया इति पञ्चभीरथम्' इति । तत्र प्रथमामाह,—“वनस्यते वीडङ्गो हि भूया अस्मात्सखा प्रतरणः सुवीरः । गोभिः सन्नद्धो असि वीडयस्वास्याता ते जयतु जेतानि^(१५)” इति । हे 'वनस्यते' (वनस्यतिनिष्पन्नरथ), 'वीडङ्गः' (दृढाङ्गः) एव 'भूयाः' । कीदृशस्त्वम्?—‘अस्मात्सखा’ (अस्मासु सखिवत्त्रिगन्धः); ‘प्रतरणः’ (प्रकृष्टगमनसाधनभूतः); ‘सुवीरः’ (शोभनैर्वीरैरूपेतः); ‘गोभिः सन्नद्धो असि’ (गवादिचर्मरज्जुभिः सम्यग्बद्धोऽसि); ‘वीडयस्व’ (अत्यन्तं दृढो भव) । ‘ते’ (तव) ‘आस्याता’ ‘जेतानि’ (जेतव्यानि) परसैन्यानि ‘जयतु’ ।

अथ द्वितीयामाह,—“दिवः पृथिव्याः परि ओज उद्धृतं वनस्यतिभ्यः पर्याभृतः सहः । अपामोज्ज्वानं परि गोभिरावृतमिन्द्रस्य वज्रं हविषा रथं यज^(१६)” इति । हे यजमान, त्वं ‘रथं’ इमं ‘हविषा’ (बलिकर्मणा) ‘यज’ (पूजय) । कीदृशं रथं?—‘दिवः पृथिव्याः परि ओज उद्धृतं’ (द्युलोकाद्भूलोकाच्च सर्वतो बलमानीय सम्पादितं); तथा ‘वनस्यतिभ्यः’ अपि परितः ‘सहः’ (बलम्) आनीय ‘आभृतं’ (सम्पादितं); तथा ‘अपामोज्ज्वानं’ (अप्सम्वद्धम् ओज आनीय निष्पादितं); ‘गोभिः’ (गवादिविकारैर्नावभिश्चर्ममथ-रज्जुभिश्च परितः ‘आवृतं’ ‘इन्द्रस्य’ ‘वज्रम्’ इव दृढीभूतम् ।

तृतीयामाह,—“इन्द्रस्य वज्रो मरुतामनीकं मिचस्य गर्भो वरुणस्य नाभिः । सेमां नो हव्यदाति जुषाणो देवरथ प्रति हव्या

गृभाय^(१७)” इति । यथा ‘इन्द्रस्य वज्रः’ अत्यन्तदृढः, यथा च ‘मरुताम्’ ‘अनीकं’ (सैन्यं) वज्रभिर्भटैरुपेतं, यथा ‘मित्रस्य गर्भो’ अत्यन्त सुरक्षितः, यथा ‘वरुणस्य नाभिः’ केनापि तिरस्कर्तुमशक्यः, तथा-विधैर्गुणैरुपेतं हे ‘देवरय’, ‘नः’ (अस्मदीयाम्) ‘इमां’ ‘हव्यदातिं’ (हविर्दानं) ‘जुषाणः’ ‘हव्या’ (अस्मद्वृत्तानि हव्यानि) ‘प्रति’ ‘गृभाय’ (प्रत्येकं गृहाण) ।

चतुर्थीमाह,—“उप आसय पृथिवीसुत द्यां पुरुचा ते मनुतां विष्ठितं जगत् । स दुन्दुभे सजूरिन्द्रेण देवैर्दूरात् दवीयो अप सेध शत्रून्^(१८)” इति । रथसमीपवर्ती दुन्दुभिरप्येवंमहिमा, किमुत रथ इति विवक्षया दुन्दुभिः प्रशस्यते । हे ‘दुन्दुभे’, ‘पृथिवीम्’ ‘उप’—‘आसय’ (त्वदीयेन शब्देन पूरय) । ‘उत’ (अपि च) ‘द्यां’ (द्युलोकमपि) ‘उप—आसय’ । ‘पुरुचा’ (पुरुष, द्युलोकभ्रूलोकादिस्थानेषु) ‘विष्ठितं’ (विशेषेण स्थितं) सर्वं ‘जगत्’ ‘ते’ (तव) शब्दं ‘मनुतां’ (जानातु) । ‘स’ त्वं ‘इन्द्रेण’ अन्यैः ‘देवैः’ च ‘सजूः’ (समानप्रीतिः सन्) ‘शत्रून्’ अस्मदीयान्, ‘दूरात् दवीयः’ (दूरादपि अत्यन्तदूरदेशं प्रति) ‘अप—सेध’ (अपसारय) ।

पञ्चमीमाह,—“आ क्रन्दय बलमोजो न आ धा नि घनिहि दुरिता बाधमानः । अप प्रोथ दुन्दुभे दुच्छुनाः इत इन्द्रस्य सुष्टिरसि वीडयस्व^(१९)” इति । हे ‘दुन्दुभे’, परबलं (परकीयसैन्यं) प्रति ‘आ—क्रन्दय’ (आक्रोशं कुरु),—असुं जहि असुं प्रहर—इति अत्यन्तभीतिहेतुं शब्दं कुरु । ‘नः’ (अस्माकं) ‘ओजः’ ‘बलं’ ‘आ धाः’ (आ धेहि, सम्यक् सम्पादय) । ‘दुरिता’ ‘बाधमानः’

(अस्मदीयानि दुरितानि विनाशयन्) 'नि घृनिहि' (गर्जनसमानम् अस्मदुत्साहहेतुं शब्दं कुरु) । 'दुच्छुनां' (दुष्टचित्तान् पुरुषान्) 'इतः' अस्मात् 'अप प्रोथ' (अपसारय) । त्वं 'इन्द्रस्य' 'मुष्टिरसि' (वज्र-धारकमुष्टिमानोऽसि) ; अतः 'वीडयस्व' (दृढीभव) । ईदृशैः दुन्दुभिध्वनिभिः सहितोऽयं रथः प्रवर्त्तत इति तात्पर्यार्थः ।

कल्पः, 'आ अमूरजेति दुन्दुभीः सः ह्यादयन्ति' इति । पाठस्तु,—
 "आमूरज प्रत्यावर्त्तयेमाः केतुमदुन्दुभिर्वावदीति । समश्वपर्णाश्चरन्ति
 नो नरोऽस्माकमिन्द्र रथिनो जयन्तु^(१०)" इति । हे 'इन्द्र', 'इमाः'*
 परकीयाः सेनाः समन्तात् 'अज' (प्रिरय, पलायिताः कुरु) । 'इमाः'
 अस्मदीयाः सेनाः 'प्रत्यावर्त्तय' (अन्तताः सत्यो यथा प्रत्यावृता
 भवन्ति तथा कुरु) । अयं 'दुन्दुभिः' 'केतुमत्' (ज्ञानवत्) अस्मदीयो
 जयो यथा सर्वैर्ज्ञायते, तथा 'वावदीति' (भृशं ध्वनिं करोति) ।
 'अश्वपर्णाः' अश्वपचाः, अश्ववाहनयुक्ता इत्यर्थः, तादृशा 'नः' 'नरः'
 (अस्मदीयाः पुरुषाः) 'सं'-'चरन्ति' (सम्यग्विश्रम्भेण चरन्तु) ।
 'अस्माकं' सम्बन्धिनो ये 'रथिनः' (मुख्यपुरुषाः) ते 'जयन्तु' ।

अत्र विनियोगसंग्रहः,—

अथाश्वमेधे जीमूत, कवचं प्रतिसृञ्चति ।

धन्वना, धनुरादत्ते वक्ष्यन्ती, ज्यामभिसृष्टेत् ॥

ते, संमृशेद्दुन्दुकोय्यौ वक्ष्यतीषुधिवन्धनम् ।

रथेति सारथिं, तीव्रानश्वानप्यभिमन्त्रयेत् ॥

* अत्र 'अमः' इति पाठो भवितुं युक्तः ।

रथ, काले रथः स्थाप्यो भजेत् स्वादुत्रयात्पितृन् ।

अज्यात्मानमभिसृज्य ह्या जङ्घेत्याहरेत्कशाम् ॥

हस्तं मन्त्रयते ऽहीति, रथन्तु 'वन'-पञ्चभिः ।

दुन्दुभिं वादयेदामूरत्र मन्त्रास्तु विंशतिः ॥ •

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके षष्ठोऽनुवाकः ॥ ० ॥

यदक्रन्दः प्रथमं जायमान उद्यन्तमुद्रादुत वा
पुरीषात् । श्येनस्य पक्षा हरिणस्य बाह्व उपस्तुत्यं
महिं जातं ते अर्वन्^(१) । यमेन दत्तं चित एनमायु-
नगिन्द्रं एणं प्रथमो अर्ध्यतिष्ठत् । गन्धर्वो अस्य
रश्नामगृभ्णात् खरादश्वं वसवो निरतष्ट^(२) । असि
यमो अस्यादित्यो अर्वन्नसि चितो गुह्येन व्रतेन ।
असि सेमेन स मया विष्टुक्तः ॥ १ ॥

आहुस्ते चीणि दिवि बन्धनानि^(३) । चीणि त
आहुदिवि बन्धनानि चीण्यसु चीण्यन्तः समुद्रे । उतेव
मे वरुणश्छन्त्यर्वन् यत्रा त आहुः परमं जनिचं^(४) ।
इमा ते वाजिन्नवमार्जनानीमा शफानाः सन्तु-
निधाना । अत्रा ते भद्रा रश्ना अपश्यमृतस्य या

अभिरक्षन्ति गोपाः^(५) । आत्मानं ते मनसाराद-
जानामवे दिवा ॥ २ ॥

पतयन्तं पतङ्गं शिरो अपश्यं पृथिभिः सुगेभि-
ररेणुभिर्जेहमानं पतत्रि^(६) । अत्रा ते रूपमुत्तममपश्यं
जिगीषमाणमिष आ पदेगोः । यदा ते मर्तो अनु
भोगमानडादिद्रसिष्ठ आषधीरजीगः^(७) । अनु त्वा
रथो अनु मर्यो अर्वन्ननु गावोऽनु भगः कनीनां ।
अनु व्रातासुस्तव सुखमीयुरनु देवा ममिरे वीर्यं ॥
॥ ३ ॥

ते^(८) हिरण्यशृङ्गोऽथो अस्य पादा मनोजवा
अवर इन्द्र आसीत् । देवा इदस्य हविरद्य मायन् ये
अर्वन्तं प्रथमो अर्धतिष्ठत्^(९) । इमान्तासः सिलिक-
मध्यमासः सःशूरणासो दिव्यासो अत्याः । हःसा
इव श्रेणिशो यतन्ते यदाक्षिषुर्दिव्यमज्ममश्वाः^(१०) ।
तव शरीरं पतयिष्वर्वन्तव चित्तं वात इव ध्रजोमान् ।
तव शृङ्गाणि विष्टिता पुरुचारण्येषु जर्भुराणा-
चरन्ति^(११) । उप ॥ ४ ॥

प्रागाच्छसनं वाज्यवी देवद्रीचा मनसा दीधानः ।
अजः पुरो नीयते नाभिरस्यानु पश्चात् कवयो
यन्ति रेभाः^(१२) । उप प्रागात् परमं यत् सधस्यमर्वाः

अच्छा पितरं मातरञ्च । अद्या देवान् जुष्टतमो हि
गम्या अथा शास्ते दाशुषे वीर्याणि^(१३) ॥ ५ ॥

विष्टुक्तः । दिवा । वीर्यम् । उप । एकान्नचत्वा-
रिः शब्दः ॥ ७ ॥

इति तैत्तिरीयसंहितायां चतुर्थकाण्डे षष्ठप्रपाठके
सप्तमोऽनुवाकः ॥ * ॥

षष्ठे कवचादिसन्नाहोऽभिहितः । अथ सप्तमाद्यनुवाकत्रये होमो-
ऽभिधीयते । कल्पः, 'यदक्रन्दः प्रथमं जायमान इत्येतैस्त्रिभिरनुवाकैः
षट्त्रिंशतमश्वस्तोमीयान् जुहोति' इति । तत्र सप्तमोऽनुवाके
प्रथमानुचमाह,—“आक्रन्दः प्रथमं जायमान उद्यन्त्समुद्रादुत वा
पुरीषात् । श्वेनस्य पक्षा हरिणस्य बाह्व उपस्तृत्यं महि जातं ते
अर्वन्^(१)” इति । हे 'अर्वन्', 'यत्' (यस्मात्) कारणात् 'जायमानः'
(उत्पद्यमान एव) 'प्रथमं' (आदौ) 'आक्रन्दः' (क्रन्दितवानसि),—
अहो अग्न्यादीनामहं साधनमिति महान्तं शब्दमकरोः, तस्मात् 'ते'
(तव) 'जातं' 'महि' (महत्) । अत एव 'उपस्तृत्यं' (समीचीनमिति
सर्वैरपि स्तोतव्यम्) आसीत् । जायमानमेव विशदीक्रियते,—‘समुद्रात्’
'उद्यन्' (समुद्रोपलक्षितात् उदकादुत्पद्यमानः),—‘अप्यु योनिर्वा अश्वः’
इति श्रुतेः । 'उत वा' 'पुरीषात्' (अथ वा लौकिकदृष्ट्या पुरीषात्
पुंस्त्वशक्तिसम्पन्नान्महतोऽश्वादुत्पद्यमानः) । जन्मनः उपस्तृत्यत्वेन

दृष्टान्तद्वयमुच्यते,—‘श्वेनस्य पक्षाः, हरिणस्य बाह्वः’; इवशब्दोऽत्र
अध्याहर्तव्यः,—यथा श्वेनाख्यस्य पक्षिणः पक्षौ शीघ्रोत्पतनहेतुत्वात्
सर्वैरुपस्तृत्यौ; यथा वा ‘हरिणस्य बाह्वः’ (पादौ) शीघ्रगमनहेतुत्वात्
उपस्तृत्यौ, तद्वदित्यर्थः ।

अथ द्वितीयामाह,—“यमेन दत्तं चित एनमायुजगिन्द्र एणं प्रथमो
अथतिष्ठत् । गन्धर्वो अस्य रश्मनामगृभ्णात् स्ररादश्च वसवो निरतष्ट(१)”
इति । अत्र यमोऽग्निः, ‘अग्निर्वाव यमः’ इति श्रुत्यन्तरात् । त्रिषु
लोकेषु चायते विस्तार्यते इति ‘चितः’ वायुः । ‘यमेन’ (अग्निना)
‘दत्तम्’ ‘एनम्’ ‘अश्वं’ ‘चितः’ (वायुः) ‘आयुनक्’ (रथे योजितवान्) ।
ततः ‘इन्द्रः’ ‘प्रथमः’ (सर्वेषु देवेषु मध्ये प्रथमं प्रवृत्तः) सन् ‘एनम्’
‘अश्वम्’ ‘अथतिष्ठत्’ (अधिष्ठितवान्), योगक्षेमं सम्पादयितुमभिमानं
कृतवानित्यर्थः । ‘गन्धर्वः’ कश्चित् ‘अस्य’ (अश्वस्य) ‘रश्मनां’ (बन्धन-
हेतुं रज्जुम्) ‘अगृभ्णात्’ (स्वीकृतवान्) । हे ‘वसवः’, यूयं ‘स्ररात्’
(आदित्यात्) इमम् ‘अश्वं’ ‘निरतष्ट’ (निःशेषेण प्रकाशितवन्तः) ।
यस्य अश्वस्य अग्निरानेता, वायुर्योजयिता, इन्द्रोऽभिमान्ता,* गन्धर्वो
रज्जुगृहीता, सूर्यप्रकाशेन वसवः प्रकाशयितारः; तादृशोऽयमश्व
इति सूच्यते ।

अथ तृतीयामाह,—“असि यमो अस्यादित्यो अर्वन्नसि चितो
गुह्येन व्रतेन । असि सोमेन समया विप्रक्त आहुस्ते चीणि दिवि
बन्धनानि(१)” इति । हे ‘अर्वन्’ (अश्व), त्वं यमाभिधाग्निः ‘असि’ ।

* ‘इन्द्रो हि मन्ता’ इति वाचित् पाठः ।

तथा 'आदित्यः' 'असि' । तथा 'चितः' (वायुः) 'असि' । पूर्वोक्तप्रकारेण वाय्वादित्ययोरनुगृह्योक्तत्वात् तद्रूपत्वं । तथा 'गुह्येन' 'व्रतेन' (गायत्रेण अथमेधाख्येन कर्मणा) तत्रत्येन 'सोमेन' च 'समया' (समये प्राप्तकाले) 'विष्टः' (विशेषेण युक्तः) 'असि' । ईदृशस्य 'ते' (तव) द्युलोके 'बन्धनानि' (बन्धनसाधनानि) दामानि 'त्रीणि' इत्येवमभिज्ञा 'आजः' । वणिजो हि शक्त्याधिक्येन अत्युद्यमश्च विक्रेतुं ग्रामान्तरे नयन्तः त्रिभिर्दामभिर्बध्नन्ति । दक्षिणवामपार्श्वयोर्दामद्वयमुभौ पुरुषौ गृह्णीतः । यदा दक्षिणभागवर्त्तिनं द्रष्टुमुद्युङ्क्ते तदा वामभागवर्त्ती तमाकर्षति; तं चेत् द्रष्टुमुद्युङ्क्ते तदानीमितर आकर्षति । यदा सहसा पुरतः पलायनं वारयितुं गले बद्धमेकं दाम गृहीत्वा पृष्ठतः कश्चिदाकर्षति, तदिदं बन्धनत्रयं । यदा शास्त्रसिद्धं किञ्चित् कारणत्रयं द्रष्टव्यं । तदनेन बन्धनत्रयेणाधिकशक्तिरथ इति स्तुतो भवति ।

अथ चतुर्थीमाह,—“त्रीणि त आजर्दवि बन्धनानि त्रीण्यसु त्रीण्यन्तःसमुद्रे । उतेव मे वरुण्यन्त्यर्वन् यत्रा त आजः परमं जनित्रम्^(७)” इति । यथा द्युलोके तव उच्चैः अवोरूपस्य बन्धनत्रयमभिज्ञा 'आजः'; तथैव 'असु' 'समुद्रे' च । यथा वा, वाजपेये, 'अप्स्वन्तरमृतम्' इति मन्त्रेणाश्वान् असु स्थापयन्ति, तथापि पूर्वोक्तरीत्या बन्धनत्रयमपेक्षितं । तथा समुद्रमध्ये स्थितायाः वड़वायाः बन्धनत्रयमित्येवमभिज्ञा 'आजः' । 'उत' (अपि च), हे 'अर्वन्' (अथ) 'ते' (तव) 'यत्र' (यस्मिन् पितृवीर्यं) 'परमं' 'जनित्रं' (उत्तमं जन्म)—इत्येवंलक्षणमभिज्ञा 'आजः' । तत्पितृवीर्यं त्वमेव वरुणः

त्रिभिर्वन्धनैर्निवारणीयो भूत्वा 'मे' (मम) 'कृन्ति' 'इव' (कथयसि इव) ।
अयमर्थः,—अश्वस्य पितृपक्षभागित्वात् मातरि खल्यायामपि सत्यां
प्रौढश्चेदश्वो दृश्येत, तस्य पिता प्रौढः पितेति उत्प्रेक्षितुं शक्य इति ।

पञ्चमीमाह,—“इमा ते वाजिन्वमार्जनानीमा शफानाः
सनितुर्निधाना । अत्रा ते भद्रा रशना अपश्यमृतस्य या अभि रचन्ति
गोपाः^(५)” इति । हे 'वाजिन्', 'ते' (तव) 'इमा' (एतानि दृश्य-
मानानि) 'अवमार्जनानि' शरीरशोधनसाधनानि, लोहमयानि;
(यैर्लोहकार्यैः प्रातःकालादौ अश्वस्य पांश्चाद्यपनयनाय शरीरं मृज्यते,
घर्षणेन शोध्यते, तानि 'अवमार्जनानि'); तथा 'शफानां' (सुराणां)
'सनितुः' (दातुः पाषाणवज्जले मार्गे प्रक्षेप्यः*) तव शफभेदनपरिहृ-
रार्थम् 'इमा' 'निधाना' (एतानि लोहमयानि आवरणविशेषरूपाणि,
निधीयन्ते शफेष्विति निधानानि; राजानो हि महार्हाणां प्रौढानाम्
अश्वानां लोहमयैः साधनैः प्रतिदिनं कण्डूरपनयन्ति, शफेषु च
लोहपत्राणि कीलयन्ति । किञ्च 'ते' (तव) 'भद्राः' (सुवर्णादि-
खचितत्वेन, कल्याणरूपाः) 'रशनाः' खलीनलोहकक्ष्याः पुच्छपत्रा
'अत्र' (अस्मिन्नेव देशे स्थापिताः), अहमपि 'अपश्य' । कीदृशस्य तव ?—
'चतस्र' (सत्यस्य) वज्रमूल्याहस्येत्यर्थः । कीदृशो रशनाः ?—इति
ता विशेष्यन्ते, 'याः' 'रशनाः' 'गोपाः' (पृष्ठदेशव्यथादिपरिहारेणाश्वं
गोपायन्त्यः) 'अभि रचन्ति' (उपरि आरूढं पुरुषमभितः पतनादिभ्यः
पालयन्ति) ।

अथ षष्ठीमाह,—“आत्मानं ते मनसा आरादजानाम् अत्रो दिवा

* 'प्रक्षेप्यः' इति सर्वत्र पाठः । प्रक्षेपः इति तु भवितुं युक्तः ।

पतयन्तं पतङ्गं । शिरो अपश्यं पथिभिः सुगेभिररेणुभिर्जेहमानं पतच्चि^(६)” इति । हे अथ, तव ‘आत्मानं’ (स्वरूपम्) ‘आरात्’ (समीप एव) ‘मनसा’ ‘अजानां’ (अभिज्ञानवान् अस्मि) । कीदृशम् आत्मानं? ‘अवः’ (रक्तं), शीघ्रगामी हि अथः परसैन्यभङ्गनेन स्वामिनं रक्षति । तथा ‘दिवा पतयन्तं’ (आकाशेन धावन्तं), त्वदीय-धावनवेलायां वेगातिशयेन भूमेराक्रमणं केनापि द्रष्टुं न शक्यते इत्यर्थः । यस्मादाकाशगामी, तस्मादेव च ‘पतङ्गं’ (पक्षिसदृशं) । तथा त्वदीयं ‘शिरः’ अपि अहम् ‘अपश्यं’ । कीदृशं शिरः?—‘सुगेभिः’ (गन्तुं शक्यैः) ‘अरेणुभिः’ (धूलिरहितैः), ‘पथिभिः’ (आकाशमार्गैः) ‘जेहमानं’ (शीघ्रगतियुक्तं); अत एव ‘पतच्चि’ (पक्षिसदृशं);—यदा हि अयमथः प्रायेण भूमिस्पर्शनं विना आकाशमार्गेण धावति तदानीं पाषाणरहितत्वाद्यं मार्गः सुगमः । भूमिस्पर्शबाह्यत्वाभावात् धूलिरहितश्च । तथाविधमार्गेण धावतोऽथ स्व उपरिवर्त्ति ‘शिरः’ सुखेन द्रष्टुं शक्यते, उन्नतदेशवर्त्तित्वात् धूल्यावरणाभावाच्चेति । ईदृशवेगवानथ इति स्तुतिः ।

अथ सप्तमीमाह,—“अत्रा ते रूपमुत्तममपश्यं जिगीषमाणमिष आ पदे गोः । यदा ते मर्तो अनु भोगमानडादिह्यसिष्ठ ओषधी-रजीगः^(७)” इति । हे अथ, ‘यदा’ (यस्मिन् काले) ‘ते’ ‘भोगं’ (घृतमुज्जादिभक्षणरूपम्) ‘अनु’ ‘मर्तः’ (मनुष्यः) परिचारकः ‘आनट्’ (भोगं प्राप्तवान्), प्रोद्वेषु राजगृहादिषु अश्वघासार्थं दत्तैर्बुद्धघृता-दिभिः परिचारका अपि जीवन्तीति प्रसिद्धम् । ‘आदित्’ (ईदृश-वृत्तान्तादनन्तरमेव), ‘यसिष्ठः’ (अतिशयेन यस्मिन्कालः) त्वम्

‘ओषधीः’ (चणकाद्याः) ‘अजीगः’ (प्रापितोऽसि) । ‘अच’ (अस्मिन्नवसरे) ‘ते’ ‘रूपम्’ ‘उत्तमं’ (सर्वोद्धाटमिति) ‘अपश्यम्’ (अहं निश्चितवानस्मि) । कीदृशस्य तव ? ‘इषः’ (अन्नानि) ‘आ’ (समन्तात्) ‘पदे’ (प्राप्तुं) ‘गोः’ (गच्छतः) । कीदृशं रूपं ?—‘जिगीषमाणं’ (जितुमिच्छायुक्तम्) । अयमर्थः, प्रौढराजगृहे तदीय-‘भोगम्’ अनु अश्ववारा नीचाः सर्वेऽपि सम्यग् भुञ्जते, तच्च राजाज्ञया केनाप्यनिवारितः* सन् चणकादि-क्षेत्रेषु खेच्छया गच्छसि । अस्मिन्नवसरे तन्मुखेन सर्वाणि अन्नानि प्राप्तुं शक्यन्ते, विजयश्च भविष्यतीत्येवं तदीयमहिमानं निश्चित-वानस्मीति ।

अथाष्टमीमाह,—“अनु त्वा रथो अनु मर्यो अर्वन्नु गावोऽनु भगः कनीनां । अनु ब्रातासस्तव सख्यभीयुर्नु देवा ममिरे वीर्यं ते(८)” इति । हे ‘अर्वन्’, त्वाम् ‘अनु’ ‘रथः’ प्रवर्त्तते, न हि त्वया विना रथो गन्तुं शक्तः । ‘मर्यः’ (मर्त्यः) अश्ववारस्त्वाम् ‘अनु’-जीवति । तच्च पूर्वमेवोक्तं । ‘गावः’ अपि त्वाम् ‘अनु’-जीवन्ति, बालस्य तव क्षीरनवनीताद्यर्थं, प्रवृद्धस्य तव घृतार्थञ्च गाः पोषयन्ति । ‘कनीनां’ (कन्यानां बालानां दासीनां) ‘भगः’ (सौभाग्यं) त्वाम् ‘अनु’-सम्यद्वते । अश्वशालापरिचारार्थं हि ता अन्नवस्तुदानेन तत्त्वामिनः पोषयन्ति । ‘ब्रातासः’ (ब्राताः सेनारूपाः मनुष्यसङ्घाः) ‘तव’ ‘सख्यम्’ ‘अनु’ तदीयं साहाय्यम् ‘अनु’ (पश्चात्) ‘दैयुः’ (जयं प्राप्नुवन्ति) । ‘देवाः’ (प्राजापत्यादयः) ‘ते’ ‘वीर्यं’ (तदीयं सामर्थ्यं) ‘अनु’

उपलक्ष्य 'ममिरे' (स्वकीयहविष्वेन प्रमितवन्तः) । ईदृशोऽयं अश्व इति स्तुतिः ।

अथ नवमीमाह,—“हिरण्यगृङ्गोऽयो अस्य पादा मनोजवा अवर इन्द्र आसीत् । देवा इदस्य हविरद्यमायन् यो अर्वन्तं प्रथमो अर्धतिष्ठत्^(९)” इति । अयमश्वः ‘हिरण्यगृङ्गः’ (हिरण्यसमानवर्णः, गृङ्गस्थानीयो मूर्द्धप्रदेशो यस्यासौ हिरण्यगृङ्गः) हिरण्याङ्कित इत्यर्थः । ‘अयो’ (लोहवदत्यन्तदृढः) । ‘अस्य’ (अश्वस्य) ‘पादाः’ ‘मनोजवाः’ (मनोवृत्तिसदृशेन वेगातिशयेन युक्ताः) । एतेन अश्वेन, उच्चैःश्रवसा ‘इन्द्रः’ अपि ‘अवरः’ (निक्षुद्र एव) ‘आसीत्’; ‘देवाः’ ‘इत्’ (सर्वे हि देवाः) स्वयम् ‘अस्य’ (अश्वस्य) सम्बन्धि ‘हविरद्यं’ (हविर्भक्षणम्) ‘आयन्’ (प्राप्नुवन्तः) । एतदीयमेव हविस्तु योग्यमिति निश्चितवन्तः । ‘प्रथमः’ (आद्यः) ‘यः’ (प्रजापतिः) ‘अर्वन्तं’ (एनम् अश्वम्) ‘अर्धतिष्ठत्’ (अधिष्ठितवान्) स्वकीयत्वेन स्वीकृतवान्, सोऽपि एतदीयमेव हविरद्यमिति निश्चितवान् ।

अथ दशमीमाह,—“ईर्मान्तासः सिलिकमथ्यमासः संप्रहूणासो दिव्यासो अत्याः । ह॒सा इव श्रेणिशो यतन्ते यदाक्षिपुर्दिव्यमज्म-
मन्याः^(१०)” इति । सर्वेऽप्यस्या एवंविधाः । कीदृशाः?—इति तदुच्यते,—
गलभागो जघनभागश्च अश्वस्थानौ, तौ ‘ईर्मा’ प्रसृतौ उन्नतौ येषां ते ‘ईर्मान्तासः’ । ‘सिलिकं’ (सङ्कुचितं), निम्नं मध्ये पृष्ठभागे येषां ते ‘सिलिकमथ्यमासः’, यत्र मनुष्या आरोहन्ति स देशो निम्नः, न तु गजस्येव पृष्ठभाग उन्नतः । ‘संप्रहूणासः’ (युद्धे जयहेतुत्वेन सम्यक् प्रहूराः) । ‘दिव्यासः’ (ग्रामगमनादिव्यवहारनिष्पादकाः) । ‘अत्याः’

(सततगमनशीलाः) । ते च 'हंसा' 'इव' 'अणिशः' (सङ्गशः) 'यतन्ते',—
यथा हंसाः पङ्क्तिवद्धाः सङ्गीभूय आकाशे यतन्ते गच्छन्ति, एवमश्वा
अपि बहवः संहता युद्धाय प्रयतन्ते । 'यत्' (यस्मात् कारणात्)
'अश्वाः' दिव्यं (क्रीडाविजिगीषाद्यर्थं) 'अज्मं' (गमनं) 'आक्षिपुः'
(याप्तवन्तः), तस्मादश्वजातिमात्रस्यैवं प्रशस्तत्वात् सः क्रतुनिष्पादकः
प्रकृतोऽश्वः प्रशस्त इति किमु वक्तव्यः ।

अथैकादशीमाह,—“तव शरीरं पतयिष्यु अर्वन्तव चित्तं वात इव
ध्रुजीमान् । तव शृङ्गाणि विष्ठिता पुरुचारणेषु जर्भुराणा चरन्ति^(११)”
इति । हे 'अर्वन्', 'तव' 'शरीरं' 'पतयिष्यु' (पतनशीलं) शीघ्र-
गमनशीलमित्यर्थः । 'तव' 'चित्तं' 'वात इव' (वातसदृशश्च) । वायुः
कीदृशः ?—'ध्रुजीमान्' (अत्यन्तगतिमान्) । 'तव' 'शृङ्गाणि' (शृङ्ग-
स्थानीयानि) उपरि प्रक्षिप्तानि आयुधानि 'विष्ठिता' (विशेषेण तत्र
स्थितानि सादितानि । अश्वस्योपरि कचिदिषुधिः क्वचित् सङ्ग इत्येवं
बह्वनि आयुधानि प्राप्यन्ते, तानि च पुरुषु (वज्रेषु) 'अरण्येषु' ग्रामेभ्यो
बहिर्भूतेषु दुर्गप्रदेशेषु परसैन्यानि अतिशयेन भरमाणानि 'चरन्ति'
(प्रवर्तन्ते) ।

द्वादशीमाह,—“उप प्रागाच्छसनं वाज्यर्वा देवद्रीचा मनसा
दीध्यानः । अजः पुरो नीयते नाभिरस्थानु पश्चात् कवयो चन्ति
रेभाः^(१२)” इति । 'वाजी' (क्रतुद्वारा अन्नहेतुः) 'अर्वा' (अयमश्वः)
'शसनं' (अस्मिन् क्रतौ विशसनस्थानं) प्रति 'उप' 'प्रागात्' (समीपं
प्राप्तवान्) । किं कुर्वन् ?—'देवद्रीचा' 'मनसा' 'दीध्यानः' देवान्
अञ्चति प्राप्नोतीति देवद्रुङ्, तादृशेन निरन्तरं देवविषयेण मनसा

ध्यानं कुर्वन्, 'अजः' (प्रजापतिः), 'पुरः' 'नीयते' (अस्मादश्चात् पूर्वम्
चत्विग्भिर्नीयते), प्रजापतिः पुरतो गच्छत चत्विजो ध्यायन्ती-
त्यर्थः । यदा काग एव 'अजः', स हि अश्वस्य पुरो नीयते । 'अस्य'
(अश्वस्य) 'नाभिः' (नाभ्युपलक्षितं शरीरं) प्रजापतिम् 'अनु' 'नीयते' ।
अस्य अश्वस्य 'पश्चात्' (पृष्ठभागे) 'कवयः' (विदांस चत्विजः) 'रेभाः'
'यन्ति' (स्तुतिं कुर्वाणा गच्छन्ति) ।

त्रयोदशीमाह,—“उप प्रागात् परमं यत् सधस्यमर्वाः अक्षा
पितरं मातरश्च । अद्या देवान् जुष्टतमो हि गम्या अथा शास्ते
दाशुषे वार्याणि^(१२)” इति । 'अर्वान्' (शीघ्रगमनवान्, अयमश्वः),
'परमम्' (उत्कृष्टं) 'यत्' 'सधस्यं' (शमितभिः सह स्थातुं योग्यं, यत्
स्थानमस्ति तत् 'उप' 'प्रागात्' (तत्समीपं प्राप्तवान्) । किमर्थं ?—
'पितरं' 'मातरश्च' अपि प्राप्तुं,—स्वर्गे दिव्यो यः पिता या च माता
दिव्या, तावुभौ प्राप्तुं, देवताजन्मनो स्वस्य स्वर्गं इत्यर्थः । हे अश्व
'अद्य' (अस्मिन्दिने) 'जुष्टतमः' (अतिशयेन अतिप्रीतः सन्) 'देवान्'
'गम्याः' (प्राप्तुहि) । 'अथ' (अनन्तरं) 'दाशुषे' (हविर्दत्तवते)
यजमानाय 'वार्याणि' (वरणीयानि फलानि) अयम् चत्विक्सङ्घः
'आशास्ते' (प्रार्थयति) ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके सप्तमोऽनुवाकः ॥ ० ॥

मा नो मित्रो वरुणो अयमायुरिन्द्रं कृभुक्षा मरुतः
परित्यन् । यद्वाजिनो देवजातस्य सत्तैः प्रवक्ष्यामो
विदथे वीर्याणि^(१) । यन्निर्णिजा रेकणसा प्रावृतस्य
रातिं यभीतां मुखतो नयन्ति । सुप्राङ् अजो मेम्यद्
विश्वरूप इन्द्रापूष्णोः प्रियमय्येति पाथः^(२) । एष
छागः पुरो अश्वेन वाजिना पूष्णो भागो नीयते
विश्वदेव्यः । अभिप्रियं यत् पुरोडाशमर्वता त्वष्टेत् ॥
॥ १ ॥

एनः सौश्रवसाय जिन्वति^(३) । यद्विष्यन्तुशो
देवयानं चिर्मानुषाः पर्यश्वं नयन्ति । अत्रा पूष्णः
प्रयमो भाग एति यज्ञं देवेभ्यः प्रतिवेदयन्नजः^(४) ।
हेताध्वर्युरावया अग्निमिन्धो ग्रावग्राभ उत शःस्ता
सुविप्रः । तेन यज्ञेन स्वरं हतेन स्विष्टेन वक्षणा आ
पृणध्वं^(५) । यूपव्रक्षा उत ये यूपवाहाश्चषालं ये अश्व-
यूपाय तक्षति । ये चार्वते पचनः सम्भरन्त्युतो ॥
॥ २ ॥

तेषामभिगूर्तिर्न इन्वतु^(६) । उप प्रागात् सुमन्मे-
धायि मन्म देवानामाशा उपवीतपृष्ठः । अन्वेनं
विप्रा कृषयो मदन्ति देवानां पुष्टे चक्रमा सुबन्धुं^(७) ।
यद्वाजिनो दाम सदानमर्वतो या शीर्षण्या रशना

रज्जुरस्य । यद्वा घास्य प्रभृतमास्ये तृणः सर्वा ता ते
अपि देवेष्वस्तु^(८) । यदश्वस्य क्रविषः ॥ ३ ॥

मश्लिकाश्च यद्वा स्वरौ स्वधितौ रिप्तमस्ति । यद्वस्त-
योः शमितुर्यन्त्रेषु सर्वा ता ते अपि देवेष्वस्तु^(९) ।
यदूवध्यमुदरस्यापवाति य आमस्य क्रविषो गन्धो
अस्ति । सुकृता तच्छमितारः कृण्वन्तु मेधः शृतपाकं
पचन्तु^(१०) । यत्ते गात्राद्भिना पच्यमानादभि शूलं
निहतस्यावधारति । मा तद्भूम्यामा श्रिषन्; मा तृणेषु
देवेभ्यस्तदुशङ्गो रातमस्तु^(११) ॥ ४ ॥

इत् । उतो । क्रविषः । श्रिषन् । सप्त च ॥ ८ ॥

इति तैत्तिरीयसंहितायां चतुर्थकाण्डे षष्ठप्रपाठके
अष्टमोऽनुवाकः ॥ * ॥

सप्तमोऽनुवाकोऽश्वस्तोमीयमन्त्राः केचिदुक्ताः । अश्वस्य स्तोत्रमश्व-
स्तोमः, तत्प्रतिपादका अश्वस्तोमीयाः । अथाष्टमे त एवान्ये केचिद्
उच्यन्ते । अनुवाकभेदसु साम्प्रदायिकः, अथज्ञसंयुक्तेषु प्रयोगेषु
मन्त्रभेदार्थो वा । तचाष्टमे प्रथमाष्टमाह,—“मा नो मित्रो
वरुणो अर्यमायुरिन्द्र चक्षुषा मरुतः परिख्यन् । यद्वाजिनो देव-
जातस्य सप्तेः प्रवक्ष्यामो विदधे वीर्याणि^(१)” इति । मित्रादयः

प्रसिद्धाः । एति सर्वदा गच्छतीति 'आयुः' * । ऋभवो देवाः क्षीयन्ति निवसन्ति अस्मिन्निति 'ऋभुचाः' (प्रजापतिः) । 'मरुतः' देवान्तराणि, ते सर्वेऽपि 'नः' (अस्मान्) 'मा' 'परिख्यन्' (मा निन्दयन्तु) । 'यत्' (यस्मात्) 'वाजिनः' (यागद्वारा अन्नसाधनस्य) 'देवजातस्य' (देवार्थ-मुत्पन्नस्य) 'सन्नेः' (अश्वस्य) 'वीर्याणि' (सामर्थ्यानि) 'विदथे' (अस्मिन् यज्ञे) 'प्रवक्ष्यामः' वयं (प्रकर्षेण कथयिष्यामः) । तस्मादस्मिन्निन्दा न युक्तेत्यर्थः ।

अथ द्वितीयामाह,—“यन्निर्णिजा रेक्णसा प्रावृतस्य रातिं गृभीतां मुखतो नयन्ति । सुप्राङ् अजो मेम्यद्विश्वरूप इन्द्रापूष्णोः प्रियमप्येति पाथः(१)” इति । 'निर्णिजा' (प्रोक्षणादिहतया शुद्ध्या), 'रेक्णसा' (सुवर्णरजतादिमणिरूपेण धनेन) 'प्रावृतस्य' (प्रकर्षेण सर्वतो वेष्टितस्य); अश्वमेधे हि 'चत्वारं ऋत्विजः समुत्तन्ति' इति (प्रावृन्तीति) प्रोक्षणं, 'हिरण्यया वाचा' इत्यादिना सुवर्णादिमणि-भिरलङ्कारस्याभिधीयते । अतस्तथाविधस्य सम्बन्धिनीं 'गृभीतां' (हस्ते स्वीकृतां) 'रातिं' (हविषो दानं) 'मुखतः' (अग्रे) 'यत्' (यदा) 'नयन्ति' (ऋत्विजः सम्पादयन्ति), तदानीम् 'अजः' (गतिमान् अश्वः) 'सुप्राङ्' (सुष्ठु प्रकृष्टान् देवान् प्राप्नुवन्) 'मेम्यत्' (मेम्यदिति हेष्वाशब्दानुकरणं) । 'विश्वरूपः' (नानारूपः) सन् 'इन्द्रापूष्णोः' (इन्द्रपूषप्रभृतीनां देवानां) 'प्रियं' 'पाथः' 'अप्येति' (प्रीतिकरमन्नभागं प्राप्नोति) ।

* आयुर्वायुः इत्येवंरूपः कश्चित् पाठो भवितुं युक्तः ।

अथ तृतीयामाह,—“एष कागः पुरो अश्वेन वाजिना पूष्णो भागो नीयते विश्वदेव्यः । अभिप्रियं यत् पुरोडाशमर्वता लघ्देनः सौश्रवसाय जिवन्ति^(१)” इति । ‘वाजिना’ (अन्नसाधनेन) ‘अश्वेन’ सह यः कश्चित् अजः ‘पुरो’ ‘नीयते’ (तस्मादश्वात् पूर्वभागे) । कीदृशोऽजः ?—‘पूष्णो भागः’ (पूषदेवताया भागस्वरूपः); ‘विश्वदेव्यः’ (विश्वेभ्यो देवेभ्यो हितः); ‘अभिप्रियं’ (सर्वतः प्रीतिकरं, पुरोडाशवत् स्वादुभूतम्) ‘एनम्’ (अजं) ‘अर्वता’ (अश्वेन सह) ‘लघ्देत्’ (लघ्दैव) ‘सौश्रवसाय’ (श्रूयते सर्वैरपि जनैः प्रीतिपूर्वकमिति श्रवोऽन्नं, सुष्ठु श्रवः सुश्रवस्तस्य भावः सौश्रवसः तस्मै, सम्यक्शोभनभावाय) ‘यत्’ (यस्मात् कारणात्) ‘जिवन्ति’ (प्रीणयति), तस्मादयमजः ‘पुरो’ ‘नीयते’ । अश्वमेधप्रकरणे ‘पौष्णमन्वञ्चम्’ इत्येवं पूषदेवताकमजं विधास्यति, स पूर्वा नेतव्यः; तद्विषयोऽयं मन्त्रः । अनेन न्यायेन पूर्वमन्त्रोऽप्यजविषयो योजयितव्यः, अश्वमेधप्रकरणे, ‘ऐन्द्रापौष्णमुपरिष्ठात्’ इति व्यासक्तदेवताकस्य अजस्य विहितत्वान्मन्त्रे च तस्मिन्नजशब्दस्य, ‘मेम्यत्’ इतियोग्यशब्दानुकरणस्य च श्रूयमाणत्वात् ।

अथ चतुर्थीमाह,—“यद्ब्रुविष्यत्तुशो देवयानं त्रिर्मानुषाः पर्यश्वं नयन्ति । अत्रा पूष्णः प्रथमो भाग एति यज्ञं देवेभ्यः प्रतिवेदयन्नजः^(२)” इति । ‘यत्’ (यत्र) ‘मानुषाः’ (ऋत्विजः) ‘अश्वं’ ‘त्रिः’ ‘परि’-‘नयन्ति’ (त्रिवारं प्रदक्षिणं कुर्वन्ति) । कीदृशमश्वं ?—‘हविष्यं’ (हविषो योग्यं), ‘ऋतुशो’ ‘देवयानं’ (ऋतावृतौ देवान् गच्छन्ति); ‘अत्र’ (अस्मिन् देशे) ‘अजः’ ‘प्रथमः’ ‘एति’ । कीदृशो-

उजः ?—‘पूष्णः’ ‘भागः’ । किं कुर्वन् ?—‘देवेभ्यः’ ‘यज्ञं’ ‘प्रति-
वेदयन्’ (हे देवाः, यज्ञः प्रवर्तते इत्येवं देवेभ्यो ज्ञापयन्) ।

पञ्चमीमाह,—“होताध्वर्युरावया अग्निमिन्धो ग्रावग्राम उत
शंस्ता सुविप्रः । तेन यज्ञेन स्वरङ्कृतेन खिष्टेन वचना आपृणध्वम्^(५)”
इति । यो यस्मिन् यज्ञे ‘होता’ विद्यते, यश्च ‘अध्वर्युः’, ‘आवयाः’
(‘आ’ समन्ताद् वेति गच्छति तत्रतत्रानुष्ठानाय शीघ्रं प्रवर्तते
इति ‘आवयाः’), योऽपि ‘अग्निमिन्धः’ (अग्नेर्दोषकः अग्नीध्रः), यस्तु
‘ग्रावग्रामः’ (ग्रावस्तुत्), ‘उत’ (अपि च) ‘शंस्ता’ (यः प्रशस्ता), यश्च
‘सुविप्रः’ (प्रस्तोता), एते सर्वेऽपि ‘स्वरङ्कृतेन’ (सुष्ठु अलङ्कृतेन,
अपेक्षितद्रव्यैः सम्पूर्णनेत्यर्थः) ‘खिष्टेन’ (सुष्ठु अनुष्ठितेन) ‘यज्ञेन’
(अश्वमेधेन) ‘वचनाः’ (फलवाहिनीर्धृतकृत्याः) ‘आपृणध्वं’,—हे
होत्रादयः यूयं सर्वेऽपि आपूरयध्वं ।

अथ षष्ठीमाह,—“यूपव्रस्का उत ये यूपवाहाश्चषालं ये अश्व-
यूपाय तक्षति । ये चार्वते पचनं सम्भरन्त्युतो तेषामभिगूर्तिर्न
इन्वतु^(६)” इति । ‘ये’ ‘यूपव्रस्का’ (यज्ञार्थं यूपं व्रश्चन्ति), ‘उत’ (अपि
च) ‘ये यूपवाहाः’ (क्लिन्नं यूपं यज्ञभूमौ वहन्ति), ‘ये’ऽप्यन्ये अश्व-
यूपार्थं ‘चषालं’ (यूपकटकं) ‘तक्षति’ (तक्षणेन संस्कुर्वन्ति); ‘उतो’
(अपि च) ‘ये’ऽप्यन्ये पुरुषाः ‘अर्वते’ (अर्वार्थं) ‘पचनं’ (पाकसाधन-
काष्ठं) ‘सम्भरन्ति’ (सम्पादयन्ति), ‘तेषां’ सर्वेषां ‘अभिगूर्तिः’
(सङ्कल्पः) ‘नः’ (अस्मान्) ‘इन्वतु’ (प्रीणयतु) ।

अथ सप्तमीमाह,—“उप प्रागात् सुमन्त्रेऽधायि मन्त्र देवानामाशा
उपवीतपृष्ठः । अन्वेनं विप्रा ऋषयो मदन्ति देवानां पुष्टे चक्रमा

सुबन्धुम्^(७)” इति । सुष्ठु मदहेतुरतिहर्षकारणं फलं ‘सुमत’, तदस्मान्
 ‘उप प्रागात्’ (समीपे प्राप्नोति) ‘मन्म’ (मननीयं फलं) ‘मे’
 (मदर्थम्) ‘अधाधि’ (देवैः सम्पादितं) । ‘उपवीतपृष्ठः’ (कमनीयपृष्ठो-
 ऽयमश्वः) ‘देवानामाशाः’ (देवैराशासनीयानि) हवींषि उप प्रागाः
 देवहविष्टुं प्राप्नोतीत्यर्थः । ‘ऋषयः’ ‘विप्राः’ (अभिज्ञातार ऋत्विजः)
 ‘एनम्’ (अश्वम्) ‘अनु’ ‘मदन्ति’ (अनुकूलैः सोचैर्हर्षयन्तु); ‘देवानां’
 ‘पुष्टे’ (पुष्ट्यर्थं) ‘सुबन्धु’ ‘चक्षुम’ (एनमश्वं बन्धुवदत्यन्तप्रियं चक्षुम) ।

अथाष्टमीमाह,—“यद्वाजिनो दाम सन्दानमर्वतो या शीर्षणा
 रशना रज्जुरस्य । यद्वा घास्य प्रमृतमास्ये त्वणः सर्वा ता ते अपि
 देवेभ्यस्तु^(८)” इति । ‘वाजिनः’ (अश्वस्य) ‘यत्’ ‘दाम’ (गलबन्धनं),
 यच्च ‘सन्दानं’ (पृष्ठपादे बन्धनसाधनं दाम, पादसन्दानादि), अथा
 गले बद्धा अपि पुनः पृष्ठपादे रज्ज्वन्तरेण वध्यन्ते । ‘या’ च ‘अर्वतः’
 (अश्वस्य) ‘शीर्षणा’ ‘रशना’ (शिरसि सम्बद्धा रज्जुः), याऽप्यन्या
 पुच्छलगा ‘अस्य’ (अश्वस्य) ‘रज्जुः’; ‘यद्वा’ (यदपि) ‘आस्ये’ (मुखे)
 ‘प्रमृतं’ (क्षिप्तं) ‘त्वणं’ ‘सर्वा ता’ (तत्सर्वमपि) ‘देवेषु’ ‘अपि’ प्राप्तं
 ‘अस्य’ ‘ते’ (तव) यजमानस्य ‘अस्तु’ (विद्यतां), यथेह लोके
 सर्वसाधनसम्पूर्णाऽश्वस्तवास्ति, तद्वत् परलोकेऽप्यस्त्वित्यर्थः ।

अथ नवमीमाह,—“यदश्वस्य ऋविषो भक्षिकाश्च यद्वा स्वरौ
 स्वधितौ रिप्तमस्ति । यद्वस्तयोः शमितुर्घनखेषु सर्वा ता ते अपि
 देवेभ्यस्तु^(९)” इति । ‘अस्य’ (अश्वस्य) ‘ऋविषः’ (ऋक्) ‘यत्’ (मांसं),
 ‘भक्षिका’ ‘आश’ (भक्षितवती), ‘यद्वा’ (यच्च) रक्तं ‘स्वरौ’ (अञ्जनार्थं
 शकले) ‘स्वधितौ’ (क्वेदनहेतौ) शक्ये च ‘रिप्तं’ (ईषक्षिप्तं) अस्ति,

‘यत्’ अपि ‘शमितुः’ ‘हस्तयोः’ लिप्तं, यच्च तदीयेषु ‘नखेषु’ लिप्तं, हे अथ ‘ते’ (त्वदीयं) ‘सर्वा ता’ (तत्सर्वं) ‘देवेषु’ अपि ‘अस्तु’ (देवेभ्येव ऊतं भवतु) । यथा पूर्वमन्त्रे नियोजनकालीना गलशिरःपादादिवन्ध-
नरज्जवो देवेषु समर्पिताः, एवमत्र मांसलेशोऽपि देवेषु समर्प्यते ।

अथ दशमीमाह,—“यद्ववध्यमुदरस्यापवाति य आमस्य क्रविषो गन्धो अस्ति । सुकृता तच्छमितारः कृण्वन्तु मेधः शृतपाकं पचन्तु^(१०)” इति । ‘उदरस्य’ मध्ये ‘यत्’ ‘जवध्यं’ (अर्द्धं जीर्णं पक्वं शकृदादि) गन्धरूपेण वायुना सह आगच्छति, ‘यः’ ‘आमस्य’ (अपक्वस्य) ‘क्रविषः’ (मांसस्य) ‘गन्धः’ दुःसहः ‘अस्ति’, तत्सर्वं ‘सुकृता’ (सुकृतं) यथा भवति तथा ‘शमितारः’ ‘कृण्वन्तु’ । ‘उत’ (अपि च) ‘मेधं’ (यज्ञयोग्यं) ‘शृतपाकं’ (अपाकविपाकौ परित्यज्य सम्यक् पक्वं यथा भवति तथा ‘पचन्तु’ ।

अथैकादशीमाह,—“यत्ने गात्रादग्निना पच्यमानादभि शूलं निहतस्यावधावति । मा तद्धूम्यामा श्रिषन्मा त्वणेषु देवेभ्यस्तदुशङ्गो रातमस्तु^(११)” इति । हे अथ, ‘अग्निना’ ‘पच्यमानात्’ ‘ते’ (तव) ‘गात्रात्’ (शरीरावयवसकाशात्) ‘यत्’ अल्पम् ‘अवधावति’ (अशृतं सद्धूमौ पतति), ‘निहतस्य’ (नितरां हन्यमानस्य) तव ‘अभि शूलं’ (शूले सक्तं) यद्यदङ्गम् ‘अवधावति’ ‘तत्’ (अङ्गं) भूम्यामपि ‘मा श्रिषत्’ (खिष्टं लग्नं मा भूत्) किन्तु ‘उशङ्गः’ (कामयमानेभ्यः) ‘देवेभ्यः’ ‘रातं’ (दत्तम्) ‘अस्तु’ ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे षष्ठप्रपाठके अष्टमोऽनुवाकः ॥०॥

ये वाजिनं परिपश्यन्ति पृथक् य ईमाहुः सुरभि-
 निर्हरेति ये चार्चतो मांसमभिश्चामुपासत उतो तेषां
 अभिगूर्तिर्न इन्वतु^(१) । यन्नीक्षणं मांसस्य च न्या उखाया
 या पात्राणि यूष्ण आसेचनानि । ऊष्मण्यापिधाना
 चरूणामङ्गाः सूनाः परि भूषन्त्यश्वं^(२) । निक्रमणं नि-
 षदनं विवर्तनं यच्च पञ्चीशमवतः । यच्च पपौ यच्च
 घासिं ॥ १ ॥

जयास सर्वा ता ते अपि देवेष्वस्तु^(३) । मा त्वाग्नि-
 र्धनयिद्धूमगन्धिर्मेखा आजन्त्यभि वित्त जग्निः । इष्टं
 वीतमभिगूर्तं वर्षट्कृतं तं देवासः प्रति गृभ्णन्त्य-
 श्वं^(४) । यदश्वा य वास उपस्तृणन्त्यधीवासं या हिर-
 ण्यान्यस्मै । सन्दानमवन्तं पञ्चीशं प्रिया देवेषा
 यामयन्ति^(५) । यत्ते सादे महसा श्रूकतस्य पाष्णिं या
 वा कशया ॥ २ ॥

वा तुतोद सुचेव ता हविषो अध्वरेषु सर्वा ता ते
 ब्रह्मणा सूदयामि^(६) । चतुस्त्रिंशद्वाजिनो देवबन्धो-
 र्वक्त्रोरश्वस्य स्वधितिः समेति । अच्छिद्रा गात्रा वयुना
 कृणोत परुष्परुननुद्युष्टा वि शस्त^(७) । एकस्त्वष्टुरश्वस्या
 विशस्ता द्वा यन्तारा भवतस्तथर्तुः । या ते
 गात्राणामृतुया कृणोमि ता ता पिण्डानां प्रजुहो-
 म्यमौ^(८) । मा त्वा तपत् ॥ ३ ॥

प्रिय आत्माऽपियन्तं मा स्वधितिस्तनुव आ ति-
ष्ठिपत्ते । मा ते गृध्रुरविशस्तातिहाय छिद्रा गात्रा-
ण्यसिना मिथु कः^(६) । न वा उवेतन् म्रियसे न
रिष्यसि देवाः इदेषि पृथिभिः सुगेभिः हरी ते युञ्जा
पृषती अभूतामुपास्थाद्वाजी धुरि रासभस्य^(१०) । सु-
गन्धं नो वाजी स्वश्वयं पुंसः पुत्राः उत विश्वापुषः
रयिं । अनागास्त्वन्नो अदितिः कृणोतु क्षत्रं नो अश्वो
वनताः हविष्मान्^(११) ॥ ४ ॥

घासिं । कश्या । तपत् । रयिं । नव च ॥ ६ ॥

इति तैत्तिरीयसंहितायां चतुर्थकाण्डे षष्ठप्रपाठके
नवमोऽनुवाकः ॥०॥

अश्मन् । य इमा । उदेनं । आशुः शिशानः । प्राचीं ।
जीमूतस्य । यदक्रन्दः । मा नो मित्रः । ये वाजिनं ।
नव ॥ ६ ॥

अश्मन्^(१-१) । मनोयुजं^(२-२) । प्राचीमनु^(५-१) । शर्म
यच्छतु^(६-५) । तेषामभिगूर्तिः^(८-६) । षट्चत्वारिंशत्* ॥
॥ ४६ ॥

समाप्तः षष्ठः प्रपाठकः ॥०॥

॥०॥ हरिः ओम् ॥०॥

* प्रथमे ५ । द्वितीये ६ । तृतीये ४ । चतुर्थे ५ । पञ्चमे ६ । षष्ठे ७ ।
सप्तमे ५ । अष्टमे ४ । नवमे ४ । समष्टिः ४६ ॥

अष्टमेऽनुवाके पूर्वानुवाकवदश्वस्तोमीयाः केचिन्मन्त्रा उक्ताः ।
 अथ नवमेऽवशिष्टा अश्वस्तोत्रमन्त्रा उच्यन्ते । तत्र प्रथमामृचमाह,—
 “ये वाजिनं परिपश्यन्ति पक्वं य ईमाजः सुरभिर्निर्हरेति । ये
 चार्वतो मांसमभिक्षामुपासत उतो तेषामभिगूर्तिर्न इन्वतु^(१)” इति ।
 ‘ये’ (पुरुषाः) ‘वाजिनम्’ (एतमश्व) ‘पक्वं’ (पाकं प्राप्तं) ‘परिपश्यन्ति’
 (परित आगत्य आदरेण पश्यन्ति) ; ‘ये’ ‘ई’ (येऽप्यन्ये) ‘सुरभिः’
 (सुगन्धेऽयमश्वः) अस्मान्निष्कृत्याल्पमाहरेति ‘आजः’ ; ‘उतो’ (अपि
 च) ‘ये च’ अन्ये ‘अर्वतः’ (अश्वस्य सम्बन्धिनां) ‘मांसमभिक्षाम्’ ‘उपासते’
 (प्रार्थयन्ते) ; ‘तेषां’ सर्वेषाम् ‘अभिगूर्तिः’ (सङ्कल्पः) ‘इन्वतु’ (प्राप्नोतु),
 अस्माकं श्रेयसे भवत्वित्यर्थः ।

अथ द्वितीयामाह,—“यन्नीक्षणं मांसस्य च न्या उखाया या पात्राणि
 यूष्ण आसेचनानि । ऊष्णेष्वपि धाना चरुणामङ्गाः सूनाः परि
 भूषन्त्यश्वम्^(१)” इति । मांसं पच्यते यस्यामुखायां सा ‘मांसचनी’
 तस्या ‘उखाया’ ‘नीक्षणं’ (नितरामीक्षणम्, आदरेण दर्शनं) ‘यत्’
 अस्ति, यानि च ‘पात्राणि’ ‘यूष्णो’ (रसस्य) ‘आसेचनानि’ (सर्व्वतः
 सेचकाधारभूतानि), ‘चरुणां’ (मांसादीनां*) ‘अपि’ ‘धाना’ (आ-
 च्छादनपात्राणि), ‘ऊष्ण्या’ (ऊष्णरक्षणार्थानि) यानि सन्ति, ‘अङ्गाः’
 (मांसखेनाङ्गेनाङ्किताः), ‘सूनाः’ (स्वधितिवेतसश्चाखाद्याः) याः सन्ति,
 तानि सर्वाणि ‘अश्वं’ ‘परि’—भूषयन्ति,—अश्वस्य यत् कार्यं तदेव
 कुर्वन्तीत्यर्थः ।

* (मांसखलीनां) इति का० ह० पु० पाठः ।

अथ तृतीयामाह,—“निक्रमणं निषदनं विवर्त्तनं यच्च पङ्क्षीश-
मर्वतः । यच्च पपौ यच्च घासिं जघास सर्वा ता ते अपि देवेष्वसु^(१)”
इति । ‘निक्रमणम्’ (अश्वस्य पादप्रवेपस्थानं), ‘निषदनं’ (निवास-
स्थानं) च ‘यत्’ अस्ति; ‘यत्’ अपि ‘अर्वतः’ (अश्वस्य) ‘पङ्क्षीशं’
(पादबन्धनस्थानं, पादक्षुरजो वा) अस्ति, ‘यत्’ अपि उदकं ‘पपौ’,
‘यच्च’ ‘घासिं’ (हृणादिकं) ‘जघास’ (भक्षितवान्), ‘ते’ (त्वदीयां)
‘सर्वा ता’ (तत्सर्वे) ‘देवेषु’ ‘अपि’ ‘असु’ (देवेष्वेव समर्पितं
भवतु) ।

चतुर्थीमाह,—“मा त्वग्निध्वनयिधूमगन्धिर्माखा भ्राजन्त्यभि-
विक्रं जघ्निः । इष्टं वीतमभिगूर्त्तं वषट्कृतं तं देवासः प्रति गृभ्ण-
न्त्यश्वम्^(२)” इति । हे अश्व, त्वां ‘धूमगन्धिः’ (धूमगन्धपादकः)
‘अग्निः’ ‘मा’ ‘ध्वनयित्’ (पाकशब्दोपेतं* मा करोतु);—काष्ठविशेष-
युक्तेन केनचिदग्निना पक्वम् ओदनादिकं धूमगन्धोपेतं भवति, तथा
दुष्पाकेन कुशब्दं यथा भवति तथा पच्यते, तदुभयमत्र मा भूदि-
त्यर्थः । किञ्च, ‘भ्राजन्ती’ ‘उखा’ (सम्यक् तप्ता स्थाली) ‘मा’ ‘अभि’
‘विक्रं’ (अतिपाकेनाभितो विक्रं विदग्धं मा करोतु) । त्वं तु ‘जघ्निः’
(आत्राणयोग्यः, सुगन्धः) भवेति शेषः । ‘इष्टं’ (अत्यन्तेच्छाविषयं),
‘वीतं’ (कान्तं रमणीयपाकं) ‘अभिगूर्त्तं’ (देवयोग्यमस्त्विति यजमानैः
सङ्कल्पितं), ‘वषट्कृतं’ (वषट्कारेण प्रदत्तम्), ‘अश्वं’ देवाः ‘प्रति-
गृभ्णन्ति’ (स्वीकुर्वन्तु) ।

* “पाकं शब्दोपेतं” इति सर्वत्र पाठो न सम्यक् ।

अथ पञ्चमीमाह,—“यदश्वाय वास उपस्तृणन्धधीवासं या हिरणान्यस्रै । सन्दानमर्वन्तं पङ्गीशं प्रिया देवेष्वा यामयन्ति^(५)” इति । हन्यमानस्य अश्वस्य अधस्तादस्त्रमुपरिष्ठाच्च किञ्चिदस्त्रं प्रसारयन्ति, तदत्र वासःशब्देनाधीवासशब्देनोच्यते* ‘यत्’ ‘वासः’ अश्वार्थं ‘उपस्तृणन्ति’ (अधः सम्प्रसारयन्ति), यच्च ‘अधिवासम्’ उपरि आच्छादयन्ति, यानि चान्यानि हिरण्मयादीनि ‘अस्रै’ (अश्वार्थं) सम्पादितानि, ‘अर्वन्तं’ (अर्वतोऽश्वस्य) यत् ‘सन्दानं’ (बन्धनसाधनं दाम), यच्च ‘पङ्गीशं’ (पादबन्धनस्थानगता रज्जुः) तानि सर्वाणि ‘देवेषु’ प्रियाणि भूत्वा ‘आ’—‘यामयन्ति’ (सर्वतः प्रसारयन्तु) ।

अथ षष्ठीमाह,—यत्ते सादे महसा शूकृतस्य पार्ष्णिद्या वा कशया वा तुतोद । सुचेव ता हविषो अध्वरेषु सर्वा ता ते ब्रह्मणा सूदयामि^(६)” इति । हे अश्व, तव ‘सादे’ (गमने) ‘शूकृतस्य’ (शूकारो ध्वन्यनुकरणं, प्रौढस्याश्वस्य शीघ्रगमने शूकारो जायते, तद्युक्तस्त†) शीघ्रगमनाय उपर्यारूढः ‘पार्ष्णिद्या’ (स्वकीयया पादपृष्ठभागेन) हस्तधृतया ‘कशया’ ‘वा’ ‘तुतोद’ (यथा चकार) । ‘ते’ (त्वदीयं) ‘सर्वा’ ‘ता’ (तत्सर्वं) ‘ब्रह्मणा’ (मन्त्रेण) ‘सूदयामि’ (जुहोमि) । तत्र दृष्टान्तः,—‘अध्वरेषु’ हविःसम्बन्धीनि तानि सर्वाणि आज्यादिविशेषरूपाणि ‘सुचेव’ (यथा सुचा आज्यं जुहति तद्वत्) ।

सप्तमीमाह,—“चतुस्त्रिंशद्वाजिनो देवबन्धैर्वक्त्रोरश्वस्य स्वधितिः

* “वासःशब्देन अधीवासः । शब्देनोच्यते” इत्येवं सर्वत्र पाठः । अतोऽनुमिनोमि सर्वाण्येवास्मदधिगतानि पुस्तकानि एकादर्शमूलकानीति ।

† यत्र ‘महसा’ इत्यस्य व्याख्या पतितेव लक्ष्यते ।

समेति । अच्छिद्रा गात्रा वयुना कृणोत परुष्यरुनुद्युष्या विशस्त^(९)” इति । ‘वाजिनः’ (अन्नसाधनस्य) ‘देववन्धाः’ (देवप्रियस्य), देवार्थं वध्यमानस्य) ‘अश्वस्य’ सम्बन्धिनीः ‘वंक्रीः’ (वक्राणि, पार्श्वद्वयगतानि अस्थीनि) एकैकस्मिन् पार्श्वे सप्तदशेत्येवं—चतुस्त्रिंशत्सङ्ख्याकाः; अन्यस्य तु पशोः षड्विंशतिरेव । अतः सावधाना ‘स्वधितिः’ अश्वं ‘समेति’ (सङ्गच्छतां); यथा अस्थिलेशोऽपि हविषि न मिलति, तथा वियुन-कीत्यर्थः । हे शमितारः, ‘गात्रा’ (हृदयाद्यङ्गानि) ‘अच्छिद्रा’ ‘वयुना’ (किद्रहितानि प्रज्ञातानि) यथा भवन्ति, तथा ‘कृणोत’ (कुरुत) । तत्र चायमुपायः,—‘परुष्यरुनुद्युष्य’ (तत्पर्वानुक्रमेण तत् ईदृशमिति कथमपि ज्ञात्वा) ‘विशस्त’ (विशसनं कुरुत) ।

अष्टमीमाह,—“एकस्त्वष्टुरश्वस्या विशस्ता द्वा यन्तारा भवत-स्तथा अर्तुः । या ते गात्राणामृतुया कृणोमि ता ता पिण्डानां प्रजुहोम्यग्नौ^(९)” इति । ‘त्वष्टुः’ (दीप्तिमतः) ‘अश्वस्य’ ऋतूपलक्षित-कालीन ‘एकः’ ‘विशस्ता’ (हिंसिता) । तथा ‘द्वा’ ‘यन्तारा’ (विशसन-काले यथा इतस्ततो न चलति, तथा नियामकौ द्वौ) । अत एवान्यत्र आन्नातं,—‘अग्निगुश्वापापश्च उभौ देवानां शमितारौ’ इति । हे अश्व, ‘ते’ (तव) ‘गात्राणां’ (यान्यङ्गानि) ‘ऋतुया’ (ऋतूपलक्षिते तत्तत्काले) ‘कृणोमि’ (उच्छिन्नद्भि), ‘पिण्डानां’ (मांसपिण्डानां मध्ये) ‘ता’ ‘ता’ (तानि तानि अङ्गानि) ‘प्रजुहोमि’ ‘अग्नौ’ (प्रकर्षेण जुहोमि) ।

नवमीमाह,—“मा त्वा तपत् प्रिय आत्माऽपियन्तं मा स्वधितिस्तनुव आ तिष्ठिपत्ते । मा ते गृध्रुरविशस्तातिहाय क्षिद्रा

गात्राण्यसिना मिथु कः^(९)” इति । हे अथ, ‘अपियन्तं’ (शरीरं विसृज्य देवान् गच्छन्तं) त्वां ‘प्रिय’ ‘आत्मा’ (प्रीतिहेतुर्विग्रहः) ‘मा’ ‘तपत्’ (सन्तापं मा कार्षीत्) । तथा ‘स्वधितिः’ ‘ते’ ‘तनुवः’ (गात्राणि) ‘मा’ ‘तिष्ठिपत्’ (मा स्थापयतु),—किमप्यङ्गमनवशेष्य सर्वं क्षिन्त्वित्यर्थः । ‘अविशस्ता’ (विशसनकौशलरहितः, केवलं मांसदण्डा-युक्तः) ‘अतिहाय’ (विशसनकौशलरहितप्रकारमतिलङ्घ्य) ‘ते’ ‘गात्राणि’ (तवाङ्गानि) ‘असिना’ (शस्त्रेण) ‘मिथु’ द्विद्राणि ‘मा’ ‘कः’ (मा करोतु) ।

दशमीमाह,—“न वा उवेतन् म्रियसे न रिष्यसि देवाः इदेषि पथिभिः सुगेभिः । हरी ते युञ्जा पृषती अभूतामुपास्थाद्वाजी धुरि रासभस्य^(१०)” इति । शास्त्रानभिज्ञानां लौकिकानां दृष्ट्या त्वमेतत् प्रत्यक्षमेव म्रियसे शमितभिर्हिंस्यसे च; शास्त्रदृष्ट्या तु ‘न वा उवेतन् म्रियसे’ (एतन्मरणमेव न भवति), ‘न’ ‘रिष्यसि’ (नापि शमितभिर्हिंस्यसे), किन्तु ‘सुगेभिः’ ‘पथिभिः’ (सुगममार्गैः) ‘देवान्’ ‘इदेषि’ (देवानेव प्राप्नोषि) । तत्र देवेषु मध्ये इन्द्रत्वं प्राप्तस्य ‘ते’ ‘हरी’ (हरिनामकावश्यौ) रथे युक्तौ ‘अभूतां’ (सर्वथा भविष्यतः) । एवं तथा मरुद्रूपं प्राप्तस्य ‘ते’ ‘पृषती’ चित्रवर्णं अश्वस्त्रियौ ‘युञ्जा’ ‘अभूतां’ (रथे युक्तौ भविष्यतः) । इदानीं ‘रासभस्य’ ‘धुरि’ वर्तमानस्य (गर्दभवद्भारवाहिनः) तव ‘वाजी’ ‘उपास्थात्’ (त्वां वोढुं कश्चित् प्रौढाश्वः प्राप्तो भविष्यति) ।

अथैकादशीमाह,—“सुगन्धं नो वाजी स्वधियं पुंसः पुत्राः उत्त विश्वापुषः रथिं । अनागास्वन्नो अदितिः कृणोतु चंचं नो

अथो वनतां हविस्मान्^(१९) इति । अयं 'वाजी' 'नः' (अस्माकं) 'सुगन्धं' (कल्याणगोसमूहं), 'स्वश्विधं' (कल्याणाश्वसमूहं), 'पुंसः' 'पुत्रान्' (पुंसस्त्वल्लक्षणसम्यन्त्रपुत्रान्), 'उत' (अपि च) 'विश्वामुषं' (विश्वं पोषयितुं) 'रयिं' (धनं) 'कृणोतु' (करोतु) । 'अदितिः' इयं भूमिः 'नः' (अस्माकं) 'अनागास्त्वं' (अपराधराहित्यं) करोतु । 'हविस्मान्' (हविःस्वरूपेण निष्पन्नः) अयम् 'अश्वः' 'नः' (अस्माकं) 'ल्लत्रं' (बलं) 'वनतां' (सम्पादयतु) । तदेवमेतेषु त्रिषु अनुवाकेषु अश्वस्तोत्रप्रतिपादकत्वेन अश्वस्तोमीया मन्त्राः पञ्चत्रिंशत् आन्ताताः, अवशिष्टास्तु पञ्चमकाण्डे समान्नाख्यन्ते । तथा च सूत्रकार आह,— 'क्रमैरत्यक्रमीदित्येताः षट्त्रिंशीम्' इति ॥

अत्र विनियोगसंग्रहः,—

पञ्चत्रिंशदक्रन्दानुवाकेषु त्रिषु श्रुताः ।

अश्वस्तोमीयमन्त्रास्तैरिति षष्ठः समीरितः ॥

अथ मीमांसा,—नवमाध्यायस्य चतुर्थपादे (२अधि०) चिन्तितम् ।

न चतुस्त्रिंशदित्येष निषेधो नियतो न वा ।

गिरा पदवदाद्यः स्यात् नैवकारहतत्वतः ॥

निषेधः प्राप्तिपूर्वोऽतः प्रापकोऽत्रानुमीयते ।

निषेधप्रापकाभ्याञ्च चतुस्त्रिंशद्विकल्प्यते ॥

अश्वमेधे त्रयः सवनीयाः पशवः श्रुताः,—'अश्वस्तूपरो गोमृगस्ते प्राजापत्यौ' इति । तेष्वश्वस्य चतुस्त्रिंशद्वक्रयः, तथा च मन्त्रः

पथते,—‘चतुस्त्रिंशद्वाजिनो देवबन्धोर्वक्त्रोरश्वस्य स्वधितिः समेति’ इति । वाजी गन्धर्ववाहको जातिविशेषः । अत एवान्यचान्नायते,—‘हयो देवानवहदर्वाऽसुरान् वाजी गन्धर्वानश्वो मनुष्यान्’ इति । देवबन्धुः देवानां प्रियः । स्वधितिश्चोदनहेतुः शस्त्रमित्यर्थः । एवं सति अभिगुप्रेषे विशेषोऽयमान्नायते,—‘न चतुस्त्रिंशदिति ब्रूयात् षड्विंशतिरित्येव ब्रूयात्’ इति । सोऽयं ‘चतुस्त्रिंशद्वाजिनः’ इत्यादिकाया च्चः प्रतिषेधो गिरापदनिषेधवन्नित्यो न तु विकल्पितः, यथा ‘न गिरा गिरेति ब्रूयादैरं क्लोद्नेयम्’ इत्यत्र गिरापदनिषेधपुरःसरं दूरापदे विहिते सति निषिद्धस्य नित्यं निवृत्तिः, तथा चतुस्त्रिंशन्मन्त्रनिषेधपुरःसरं षड्विंशन्मन्त्रे विहिते सति नित्यं निवृत्तिर्निषेधस्येति चेत् । मैवं । ‘षड्विंशतिरित्येव ब्रूयात्’ इत्येवकारेण विधित्वप्रत्ययबाधात्, षड्विंशतिमन्त्रस्त्वावचोदकप्राप्तत्वान्न विधेयः, तस्य चतुस्त्रिंशन्मन्त्रेण अपवादप्रसक्तौ* ‘न चतुस्त्रिंशत्’ इत्यनेन अपवादकं मन्त्रं प्रतिषिध्य चोदकप्राप्तस्यानपोदितत्वेन† यथापूर्वमवस्थानमनूद्यत इत्येवमर्थं सूचयितुमेवकारः प्रयुक्तः । गिरापददृष्टान्तस्तु विषमः,—अप्राप्तत्वात् दूरापदं तत्र विधीयते, तेन च विहितेन पाठप्राप्ते गिरापदे बाधिते स बाधो ‘न गिरा गिरा’ इति निषेधेनानूद्यते । अतो दृष्टान्ते निषेधानुवादः, दार्ष्टान्तिके विध्यनुवाद इति महद्द्वेष्यं । ननु ‘विधिवाक्यस्य एवकारस्यानुवादत्वे सति ‘न चतुस्त्रिंशत्’ इत्येतस्मिन्निषेधे कृत्स्नवाक्यतात्यर्थ्यात् निषिद्धस्य नित्यनिवृत्तिसादव-

* “चतुर्विंशन्मन्त्रेण” इति सर्वत्र पाठो न सम्यक् ।

† “चोदकप्राप्तत्वेन” इति का० ह० पु० पाठः ।

स्य स्यात्' । मैवं । प्रापकस्यापि सङ्गावेन निषेधप्राप्तिभ्यां चतुस्त्रिंशन्मन्त्रस्य विकल्पितत्वात् ।

अथोच्यते—'चतुस्त्रिंशद्वाजिन इत्ययं मन्त्रः केवलं स्वरूपेण पठितः, न त्वस्याभ्रिगुप्रैषवत् प्रापकं किञ्चिदस्ति' इति, तन्न प्रापकवचनस्य कल्पनीयत्वात्, अन्यथा प्रसक्त्यभावेन प्रतिषेधानुपपत्तेः । तस्मात् प्रसक्त्येकेनोपजीव्येनानुमितविधिना प्रत्यक्षनिषेधेन च समान-बलतया 'चतुस्त्रिंशत्' इत्ययं मन्त्रोऽश्वस्याभ्रिगुप्रैषे विकल्प्यते ॥

वेदार्थस्य प्रकाशेन तमो हार्दं निवारयन् ।

पुमर्थांश्चतुरो देयाद्विद्यातीर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे षष्ठप्रपाठके नवमोऽनुवाकः ॥०॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरवृद्ध-भूपालसाम्राज्यधुरन्धरेण सायनाचार्येण विरचिते माधवीये वेदार्थ-प्रकाशनामकतैत्तिरीययजुःसंहिताभाष्ये चतुर्थकाण्डे षष्ठः प्रपाठकः सम्पूर्णः ॥०॥

॥०॥ श्रीगणेशाय नमः ॥०॥

अथ तैत्तिरीयसंहिताभाष्ये

चतुर्थकाण्डे सप्तमप्रपाठके

प्रथमोऽनुवाकः ।

अग्नाविष्णू सृजोषसेमा वर्द्धन्तु वां गिरः द्युम्नै-
र्वाजैभिरागतं^(१) । वाजश्च मे प्रसवश्च मे प्रयतिश्च मे
प्रसितिश्च मे धीतिश्च मे क्रतुश्च मे स्वरश्च मे श्लोकश्च
मे आवश्च मे श्रुतिश्च मे ज्योतिश्च मे सुवश्च मे प्राणश्च
मेऽपानः ॥ १ ॥

च मे व्यानश्च मेऽसुश्च मे चित्तञ्च म आधीतञ्च मे
वाक् च मे मनश्च मे चक्षुश्च मे श्रोत्रञ्च मे दक्षश्च
मे बलञ्च म ओजश्च मे सहश्च म आयुश्च मे जरा च
म आत्मा च मे तनूश्च मे, शर्म च मे वर्म च मेऽङ्गानि
च मेऽस्थानि च मे परूषि च मे शरीराणि च मे^(२) ॥

॥ २ ॥

अपानः । तनूश्च मे । अष्टादश च ॥ १ ॥

इति तैत्तिरीयसंहितायां चतुर्थकाण्डे सप्तमप्रपाठके
प्रथमोऽनुवाकः ॥ ० ॥

यस्य निश्चितं वेदा यो वेदेभ्योऽखिलं जगत् ।

निर्गमे तमहं वन्दे विद्यातीर्थमहेश्वरम् ॥

परिषेचनमुख्यास्तु संस्काराः षष्ठ ईरिताः ।

वसोर्धारादयः श्रिष्टाः प्रोच्यन्तेऽस्मिंस्तु सप्तमे ॥

कल्पः, 'अग्नाविष्णू सजोषसेति चतुर्गृहीतः५ ऊवा औदुम्बरोऽ
सुचं व्यायाममाचां* मृदाप्रदिग्धां पश्चादासेचनवतीं घृतस्य पूरयित्वा
वाजस्य मे प्रसवस्य मे इति सन्ततां वसोर्धारां जुहोत्यामन्त्रसमा-
पनात् इति। अत्र हि एकादशभिरनुवाकैर्मन्त्रः† समाप्यते । चतुर्गृहीत-
होममन्त्रपाठस्तु,—“अग्नाविष्णू सजोषसेमा वर्द्धन्तु वां गिरः ।
द्युन्नैर्वाजेभिरागतम्(१)” इति । हे ‘अग्नाविष्णू’, युवां ‘सजोषसा’
(समानप्रीती भवतः) । ‘वां’ (युवयोः) ‘इमा’ ‘गिरः’ (स्तुतिरूपा वाचः)
‘वर्द्धन्तु’ (वृद्धिं प्राप्नुवन्तु) । युवामपि ‘द्युन्नैः’ (धनैः) ‘वाजेभिः’
(अन्नैश्च द्युन्नैः) ‘आगतं’ (दद्यागच्छतम्) ।

अथैकादशानुवाकात्मको मन्त्र उच्यते । अनुवाकभेदस्त्वयज्ञसंयुक्ते
कर्माणि पृथङ्मन्त्रत्वेनानुष्ठेयत्वादुपपद्यते । तत्र प्रथमानुवाकपाठस्तु,—
“वाजस्य मे प्रसवस्य मे प्रयतिष्य मे प्रसितिष्य मे धीतिष्य मे क्रतुस्य
मे स्वरस्य मे स्रोकस्य मे आवस्य मे श्रुतिष्य मे ज्योतिष्य मे सुवस्य
मे प्राणस्य मेऽपानस्य मे व्यानस्य मेऽसुस्य मे चित्तस्य मे आधीतस्य
मे वाक् च मे मनस्य मे चक्षुष्य मे ओत्रस्य मे दक्षस्य मे बलस्य मे

* ‘मात्री’ इति सर्वत्र पाठो न सम्यक् ।

† ‘मन्त्रसमाप्यते’ इति सर्वत्र पाठो न समीचीनः ।

ओजश्च मे सहश्च म आयुश्च मे जरा च म आत्मा च मे तनूश्च
 मे शर्म च मे वर्म च मेऽङ्गानि च मेऽस्थानि च मे पॄ॒ष्ठि च मे
 शरीराणि च मे(१)” इति । ‘वाजः’ अन्नं । ‘च’-शब्दो वक्ष्यमाण-
 द्रव्यापेक्षया समुच्चयार्थः । ‘मे’ (मम) कल्पतामितिपदं दशमानुवाके
 वक्ष्यमाणं सर्वानुषज्यते, सम्पद्यतामित्यर्थः । ‘प्रसवः’ अन्नस्याभ्यनु-
 ज्ञानं । ‘प्रयतिः’ शुद्धिः । ‘प्रसितिः’ बन्धनम् (अन्नविषयौत्सुक्यं) ।
 ‘धीतिः’ अन्नधारणं । ‘क्रतुः’ अन्नहेतुर्यज्ञः । ‘स्वरः’ मन्त्रगत
 उदात्तादिः । ‘श्लोकः’ स्तुतिः । ‘आवः’ आवयितृत्वसामर्थ्यं । ‘श्रुतिः’
 अवणसामर्थ्यं । ‘ज्योतिः’ प्रकाशः । ‘सुवः’ स्वर्गः । ‘प्राणापानव्यानाः
 वायुवृत्तिविशेषाः । ‘असुः’ तद्भृत्तिमान् वायुः । ‘चित्तं’ मनोज्ञं
 ज्ञानं । ‘आधीतं’ तेन ज्ञानेन सर्वदा विषयीकृतं द्रव्यं । वागादय-
 श्वलारः प्रसिद्धाः । ‘दक्षः’ ज्ञानेन्द्रियगतं कौशलं । ‘बलं’ कर्मेन्द्रिय-
 गतं सामर्थ्यं । ‘ओजः’ बलहेतुरष्टमधातुः । ‘सहः’ वैरिविषयमभि-
 भवितृत्वं । ‘आयुः’ प्रसिद्धं । ‘जरा’ आयुषो बलीपलितादिपर्यन्तत्वं ।
 ‘आत्मा’ शास्त्रप्रसिद्धः परमात्मा । ‘तनूः’ शोभनसन्निवेशं वपुः ।
 ‘शर्म’ सुखं । ‘वर्म’ शरीररक्षकं कवचादि । ‘अङ्गानि’ सम्पूर्णा
 अवयवाः । ‘अस्थानि’ यथास्थानं स्थितान्यस्थीनि । ‘पॄ॒ष्ठि’
 अङ्गुल्यादिपर्वाणि । ‘शरीराणि’ पूर्वमनुक्ताः शरीरावयवाः ॥

इति सायनाचार्यविरचिते माधवीये वेदार्थप्रकाशे कृष्णचजुः-
 संहिताभाष्ये चतुर्थकाण्डे सप्तमप्रपाठके प्रथमोऽनुवाकः ॥०॥

ज्यैष्ठ्यञ्च म आधिपत्यञ्च मे मन्युश्च मे भामश्च मे
ऽमश्च मेऽम्भश्च मे जेमा च मे महिमा च मे वरिमा च
मे प्रथिमा च मे वर्ष्मा च मे द्राघुया च मे वृद्धञ्च
मे वृद्धिश्च मे सत्यञ्च मे अद्वा च मे जगञ्च ॥ १ ॥

मे धनञ्च मे वशश्च मे त्विषिश्च मे क्रीडा च मे
मोदश्च मे जातञ्च मे जनिष्यमाणञ्च मे सूक्तञ्च मे
सुखतञ्च मे वित्तञ्च मे वेद्यञ्च मे भूतञ्च मे भविष्यञ्च
मे सुगञ्च मे सुपथञ्च म ऋद्धञ्च म ऋद्धिः, च मे
लृप्तञ्च मे लृप्तिश्च मे मतिश्च मे सुमतिश्च मे ॥ २ ॥

जगञ्च । ऋद्धिः । चतुर्दश च ॥ २ ॥

इति तैत्तिरीयसंहितायां चतुर्थकाण्डे सप्तमप्रपाठके
द्वितीयोऽनुवाकः ॥ ० ॥

अथ द्वितीयमाह,—“ज्यैष्ठ्यञ्च म आधिपत्यञ्च मे मन्युश्च मे
भामश्च मेऽमश्च मेऽम्भश्च मे जेमा च मे महिमा च मे वरिमा च
मे प्रथिमा च मे वर्ष्मा च मे द्राघुया च मे वृद्धञ्च मे वृद्धिश्च मे
सत्यञ्च मे अद्वा च मे जगञ्च मे धनञ्च मे वशश्च मे त्विषिश्च
मे क्रीडा च मे मोदश्च मे जातञ्च मे जनिष्यमाणञ्च मे सूक्तञ्च मे
सुखतञ्च मे वित्तञ्च मे वेद्यञ्च मे भूतञ्च मे भविष्यञ्च मे सुगञ्च मे

सुपथञ्च म ऋद्धञ्च म ऋद्धिञ्च मे कृत्तञ्च मे कृत्तिञ्च मे मतिञ्च मे
 सुमतिञ्च मे" इति । 'ज्यैष्ठ्यं' प्रशस्ततमत्वं । 'आधिपत्यं' स्वामित्वं ।
 'मन्यु-भाम'-शब्दैः क्रोधावान्तरविशेषवाचिनौ,—एको मानसः, अपरो
 क्षमादिलिङ्गजन्यो बाह्यः । 'अमः' अप्रमेयत्वं, विरोधिभिरित्यतया
 परिच्छेत्तुमशक्यत्वं । 'अम्भः' श्रैत्यमाधुर्योपेतमुदकं । 'जेमा' जय-
 सामर्थ्यं । 'महिमा' महत्त्वं, जयसम्पादितधनादिसम्पत्तिः । 'वरिमा'
 वरणीयत्वं, पूज्यत्वं । 'प्रथिमा' गृहचेचादिविस्तारः । 'वर्ष्मा' पुत्र-
 पौत्रादिशरीराणि । 'द्राघुया' पुत्रपौत्रादिविषयं । दीर्घत्वं, अविच्छिन्ना
 सन्ततिरित्यर्थः । 'वृद्धं' प्रभूतमन्नं धनञ्च । 'वृद्धिः' विद्यादिगुणै-
 रत्कर्षः । 'सत्यं' यथार्थभाषणं । 'अद्धा' परलोकोऽस्तीति बुद्धिः ।
 'जगत्' जङ्गमाजङ्गमात्मकं । 'धनं' स्वर्णादि । 'वशः' सर्वस्वाधीनत्वं ।
 'त्वषिः' शरीरकान्तिः । 'क्रीडा' अचट्युतादिः । 'मेदः' तज्जन्मा
 हर्षः । 'जातं' पूर्वसिद्धमपत्यं । 'जनिष्यमाणं' भविष्यदपत्यं । 'सूक्तम्'
 ऋक्समूहः । 'सुदतं' तज्जन्यमपूर्वं । 'वित्तं' पूर्वलब्धं । 'वेद्यं' इतः परं
 लब्धव्यं द्रव्यजातं । 'भूतं' पूर्वसिद्धं चेचादि । 'भविष्यत्' सम्पत्त्यमानं ।
 'सुगं' सुष्ठु गन्तव्यं, बन्धुजनयुक्तग्रामान्तरादि । 'सुपथं' चोरादिरहितो
 मार्गः । 'ऋद्धं' वर्द्धितं धनादिकं । 'ऋद्धिः' अनुष्ठितकर्मफलं ।
 'कृत्तं' समर्थं, स्वकार्यक्षमं द्रव्यं । 'कृत्तिः' स्वकीयसामर्थ्यं । 'मतिः'
 पदार्थमाचनिश्चयः । 'सुमतिः' दुर्घटराजकार्यनिश्चयः ॥

इति सायनाचार्यविरचिते माधवीये वेदार्थप्रकाशे दृष्टान्तयुः-
 संहिताभाष्ये चतुर्थकाण्डे सप्तमप्रपाठके द्वितीयोऽनुवाकः ॥०॥

शच्च मे मयश्च मे प्रियच्च मेऽनुकामश्च मे कामश्च
मे सौमनसश्च मे भद्रच्च मे श्रेयश्च मे वस्यश्च मे
यशश्च मे भगश्च मे द्रविणच्च मे यन्ता च मे धर्त्ता च
मे क्षेमश्च मे धृतिश्च मे विश्वच्च ॥ १ ॥

मे महश्च मे संविच्च मे ज्ञाच्च मे सूश्च मे प्रसूश्च
मे सीरच्च मे ल्यश्च म ऋतच्च मेऽमृतच्च मेऽयक्ष्मच्च
मेऽनामयच्च मे जीवातुश्च मे दीर्घायुत्वच्च मेऽनमित्रच्च
मेऽभयच्च मे सुगच्च मे शयनं, च मे सृषा च मे
सुदिनच्च मे ॥ २ ॥

विश्वच्च । शयनम् । अष्टौ च ॥ ३ ॥

इति तैत्तिरीयसंहितायां चतुर्थकाण्डे सप्तमप्रपाठके
तृतीयोऽनुवाकः ॥०॥

तृतीयमाह,—“शच्च मे मयश्च मे प्रियच्च मेऽनुकामश्च मे कामश्च
मे सौमनसश्च मे भद्रच्च मे श्रेयश्च मे वस्यश्च मे यशश्च मे भगश्च
मे द्रविणच्च मे यन्ता च मे धर्त्ता च मे क्षेमश्च मे धृतिश्च मे
विश्वच्च मे महश्च मे संविच्च मे ज्ञाच्च मे सूश्च मे प्रसूश्च मे
सीरच्च मे ल्यश्च म ऋतच्च मेऽमृतच्च मेऽयक्ष्मच्च मेऽनामयच्च मे
जीवातुश्च मे दीर्घायुत्वच्च मेऽनमित्रच्च मेऽभयच्च मे सुगच्च मे शयनच्च

मे सुषा च मे सुदिनञ्च मे" इति । 'शं'-शब्द ऐहिकसुखवाची ।
 'मयः'-शब्द आमुष्मिकसुखवाची । 'प्रियं' प्रीतिकारणं वस्तु ।
 'अनुकामः' अनुकूलत्वनिमित्तेन काम्यमानः पदार्थः । एतदुभयम्
 ऐहिकमेव तारतम्योपेतं । 'कामः' आमुष्मिकः स्वर्गादिः । 'सौमनसः'
 मनःस्वास्थ्यकरो बन्धुवर्गः । 'भद्रं' कल्याणं, इह लोके रमणीयं ।
 'श्रेयः' परलोकहितं । 'वस्यः' निवासहेतुर्गवादिः । 'यशः' कीर्तिः ।
 'भगः' सौभाग्यं । 'द्रविणं' धनं । 'यन्ता' नियामक आचार्यादिः ।
 'धर्त्ता' पोषकः पित्रादिः । 'क्षेमः' विद्यमानधनस्य रक्षणशक्तिः ।
 'धृतिः' धैर्यम्, आपद्यपि निश्चलत्वं । 'विश्वं' सर्वजनानुकूल्यं । 'महः'
 पूजा । 'सम्बित्' वेदशास्त्रादिविज्ञानं । 'ज्ञात्रं' ज्ञापयितृत्वसामर्थ्यं ।
 'सूः' पुत्रादिप्रेरणसामर्थ्यं । 'प्रसूः' भृत्यादिप्रेरणसामर्थ्यं । 'सीरं'
 लाङ्गलादिकृषिसाधनसम्पत्तिः । 'लयः' तत्प्रतिबन्धनिवृत्तिः । 'ऋतं'
 यज्ञादिकर्म । 'अमृतं' तत्फलं । 'अयच्छं' राजयक्षादिप्रबलव्याधिराहित्यं ।
 'अनामयत्' ज्वरादिशिरोव्याध्याद्यल्पव्याधिराहित्यं । 'जीवातुः'
 जीवनकारणं व्याधिपरिहारार्थमौषधं । 'दीर्घायुत्वं' अपमृत्युराहित्यं ।
 'अनमित्रं' वैरिराहित्यं । 'अभयं' भयराहित्यं । 'सुगं' शोभनगमनं,
 सर्वैरङ्गीकृताचरणमित्यर्थः । 'शयनं' शय्योपधानादिसम्पत्तिः । 'सुषा'
 स्नानसन्ध्यावन्दनादियुक्तः शोभनः प्रातःकालः । 'सुदिनं' यज्ञदाना-
 ध्ययनादियुक्तं कृत्स्नञ्च दिनम् ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे सप्तमप्रपाठके तृतीयोऽनुवाकः ॥ ० ॥

ऊर्क् च मे सूनृता च मे पयश्च मे रसश्च मे घृतञ्च
मे मधु च मे सग्धिश्च मे सपीतिश्च मे कृषिश्च मे
वृष्टिश्च मे जैत्रञ्च म औद्भिद्यञ्च मे रयिश्च मे रायश्च
मे पुष्टञ्च मे पुष्टिश्च मे विभु च ॥ १ ॥

मे प्रभु च मे बहु च मे भूयश्च मे पूर्णञ्च मे पूर्ण-
तरञ्च मे क्षितिश्च मे कूयवाश्च मेऽन्नञ्च मेऽक्षुच मे
ब्रीहयश्च मे यवाश्च मे माषाश्च मे तिलाश्च मे
मुद्गाश्च मे खल्वाश्च मे गोधूमाश्च मे मसुराः, च मे
प्रियङ्गवश्च मेऽणवश्च मे श्यामाकाश्च मे नीवाराश्च मे ॥
॥ २ ॥

विभु च । मसुराः । चतुर्दश च ॥ ४ ॥

इति तैत्तिरीयसंहितायां चतुर्थकाण्डे सप्तमप्रपाठके
चतुर्थोऽनुवाकः ॥ ० ॥

चतुर्थमाह,—“ऊर्क् च मे सूनृता च मे पयश्च मे रसश्च मे
घृतञ्च मे मधु च मे सग्धिश्च मे सपीतिश्च मे कृषिश्च मे वृष्टिश्च मे
जैत्रञ्च म औद्भिद्यञ्च मे रयिश्च मे रायश्च मे पुष्टञ्च मे पुष्टिश्च मे
विभु च मे प्रभु च मे बहु च मे भूयश्च मे पूर्णञ्च मे पूर्णतरञ्च मे
क्षितिश्च मे कूयवाश्च मेऽन्नञ्च मेऽक्षुच मे ब्रीहयश्च मे यवाश्च मे
माषाश्च मे तिलाश्च मे मुद्गाश्च मे खल्वाश्च मे गोधूमाश्च मे

मसुराश्च मे प्रियङ्गवश्च मेऽणवश्च मे श्यामाकाश्च मे नीवाराश्च मे” इति । ‘ऊर्क्’ अन्नसामान्यं । ‘सूनृता’ प्रियोक्तिः । पयःप्रभृतयः अन्नविशेषाः । ‘पयः’ क्षीरं । ‘रसः’ तत्रत्यं सारं । घृतमधुनी प्रसिद्धे । ‘सग्धिः’ बन्धुभिः सह भोजनमित्यर्थः । तथा ‘सपीतिः’ सहपानं । कृषिदृष्टी अन्नहेतुत्वेन प्रसिद्धे । ‘जैत्रं’ जयशीलं सुचेत्र-मित्यर्थः । ‘अैद्भिद्यं’ उद्भिदां तरुगुल्मादीनामुत्पत्तिः । ‘रयिः’ सुवर्णं । ‘रायः’ मणिमुक्तादिः । ‘पुष्टं’ पूर्वोक्तमेव सुवर्णमतिमष्टुं । ‘पुष्टिः’ शरीरपोषः । विभ्वादयोः क्षित्यन्ता धान्यविषया उत्तरोत्तरा-भिवृद्धयः सप्तापि तारतम्येन द्रष्टव्याः ; न केवलं प्रवृद्धान्येव धान्यानि किन्तु अल्पान्यपीत्युच्यते* । ‘कूयवाः’ कुत्सितयवाः । ‘अन्नं’ प्रसिद्धं । ‘अनुत्’ अन्नसाध्यः क्षुत्परिहारः । ब्रीहियवमाष-तिलमुद्गाः प्रसिद्धाः । ‘खल्वाः’ मुद्गेभ्योऽपि स्थूलबीजाः । ‘गोधूमाः’ प्रसिद्धाः । ‘मसुराः’ मुद्गवत्सूपहेतवः । ‘प्रियङ्गवः’ प्रसिद्धाः† । ‘अणवः’ सूक्ष्मशालयः । ‘श्यामाकाः’ ग्राम्यधान्यविशेषाः । ‘नीवाराः’ आरण्याः ।

इति सायनाचार्यविरचिते माधवीये वेदार्थप्रकाशे कृष्णयजुः-संहिताभाष्ये चतुर्थकाण्डे सप्तमप्रपाठके चतुर्थोऽनुवाकः ॥ १॥

* ‘इत्युच्यन्ते’ इति आदर्शपुस्तकपाठः ।

† ‘प्रसिद्धः’ इति सर्वत्र पाठो न सम्यक् ।

अश्मा च मे मृत्तिका च मे गिरयश्च मे पर्वताश्च
मे सिकताश्च मे वनस्पतयश्च मे हिरण्यञ्च मे ऽयश्च मे
सीसञ्च मे चपुश्च मे श्यामञ्च मे लोहञ्च मे ऽग्निश्च म
आपश्च मे वीरुधश्च म ओषधयश्च मे कृष्टपच्यञ्च ॥ १ ॥

मे ऽकृष्टपच्यञ्च मे ग्राम्याश्च मे पशव आरण्याश्च
यज्ञेन कल्पन्तां वित्तञ्च मे वित्तिश्च मे भूतञ्च मे
भूतिश्च मे वसु च मे वसतिश्च मे कर्म च मे शक्तिश्च
मे ऽर्थश्च म एमश्च म इतिश्च मे गतिश्च मे ॥ २ ॥

कृष्टपच्यञ्च । अष्टाचत्वारिंशच्च ॥ ५ ॥

इति तैत्तिरीयसंहितायां चतुर्थकाण्डे सप्तमप्रपाठके
पञ्चमोऽनुवाकः ॥०॥

अथ पञ्चममाह,—“अश्मा च मे मृत्तिका च मे गिरयश्च मे
पर्वताश्च मे सिकताश्च मे वनस्पतयश्च मे हिरण्यञ्च मे ऽयश्च मे
सीसञ्च मे चपुश्च मे श्यामञ्च मे लोहञ्च मे ऽग्निश्च म आपश्च मे
वीरुधश्च म ओषधयश्च मे कृष्टपच्यञ्च मे अकृष्टपच्यञ्च मे ग्राम्याश्च मे
पशव आरण्याश्च यज्ञेन कल्पन्तां वित्तञ्च मे वित्तिश्च मे भूतञ्च मे
भूतिश्च मे वसु च मे वसतिश्च मे कर्म च मे शक्तिश्च मे ऽर्थश्च म एमश्च
म इतिश्च मे गतिश्च मे” इति । ‘अश्मादयः’ प्रसिद्धाः । ‘श्यामं’ कृष्णाद्यसं ।
‘लोहं’ कांस्ताम्रादि । ‘अग्न्यादयः’ प्रसिद्धाः । ग्राम्यारण्यपशवो

‘यज्ञेन’ निमित्तभूतेन ‘कल्पन्तां’ (समर्था भवन्तु) । पूर्वं लब्धं
 ‘वित्तं’ । ‘वित्तिः’ भाविलाभः । ‘भूतम्’ ऐश्वर्यापेतं पुत्रादिकं ।
 ‘भूतिः’ स्वकीयम् ऐश्वर्यादिकं । ‘वसु’ निवाससाधनं गवादिकं ।
 ‘वसतिः’ निवासाधारो गृहादिः । ‘कर्म’ अग्निहोत्रादि* । ‘शक्तिः’
 तदनुष्ठानसामर्थ्यं । ‘अर्यः’ प्रयोजनविशेषः । ‘एमः’ एतत्त्वं प्राप्तव्यं
 सुखं । ‘इतिः’ अयनं इष्टप्राप्तुपायः । ‘गतिः’ इष्टप्राप्तिः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे सप्तमप्रपाठके पञ्चमोऽनुवाकः ॥ ० ॥

अग्निश्च म इन्द्रश्च मे सोमश्च म इन्द्रश्च मे सविता
 च म इन्द्रश्च मे सरस्वती च म इन्द्रश्च मे पूषा च म
 इन्द्रश्च मे बृहस्पतिश्च म इन्द्रश्च मे मित्रश्च म इन्द्रश्च
 मे वरुणश्च म इन्द्रश्च मे त्वष्टा च ॥ १ ॥

म इन्द्रश्च मे धाता च म इन्द्रश्च मे विष्णुश्च म
 इन्द्रश्च मे ऽश्विनौ च म इन्द्रश्च मे मरुतश्च म इन्द्रश्च
 मे विश्वे च मे देवा इन्द्रश्च मे पृथिवी च म इन्द्रश्च
 मे ऽन्तरिक्षच म इन्द्रश्च मे द्यौश्च मे, इन्द्रश्च मे दिशश्च

* ‘अग्निहोत्रादिः’ इत्यादर्शपुस्तकपाठः ।

† सुखमिति ह० पू० पाठः । मुख्यमिति आदर्शपुस्तकपाठः ।

म इन्द्रश्च मे मूर्द्धा च म इन्द्रश्च मे प्रजापतिश्च म
इन्द्रश्च मे ॥ २ ॥

त्वष्टा च । द्यौश्च मे । एकविंशतिश्च ॥ ६ ॥

इति तैत्तिरीयसंहितायां चतुर्थकाण्डे सप्तमप्रपाठके
षष्ठोऽनुवाकः ॥ ० ॥

अथ षष्ठानुवाकमाह,—“अग्निश्च म इन्द्रश्च मे सोमश्च म इन्द्रश्च
मे सविता च म इन्द्रश्च मे सरस्वती च म इन्द्रश्च मे पूषा च म
इन्द्रश्च मे बृहस्पतिश्च म इन्द्रश्च मे मित्रश्च म इन्द्रश्च मे वरुणश्च
म इन्द्रश्च मे त्वष्टा च म इन्द्रश्च मे धाता च म इन्द्रश्च मे विष्णुश्च
म इन्द्रश्च मेऽश्विनौ च म इन्द्रश्च मे मरुतश्च म इन्द्रश्च मे विश्वे च
मे देवा इन्द्रश्च मे पृथिवी च म इन्द्रश्च मेऽन्तरिक्षश्च म इन्द्रश्च मे
द्यौश्च म इन्द्रश्च मे दिशश्च म इन्द्रश्च मे मूर्द्धा च म इन्द्रश्च मे
प्रजापतिश्च म इन्द्रश्च मे” इति । अग्न्यादयः प्रसिद्धा देवताः ।
तैः सर्वैः सह समभागोपेतत्वादिन्द्र एकैकया सह पद्यते । दिक्-
शब्देन प्राच्याद्यास्तस्य उच्यन्ते । मूर्द्धाशब्देन चोर्द्धा दिक् । सा च
मुख्यत्वाभिप्रायेण पृथङ्निर्दिष्टा ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके षष्ठोऽनुवाकः ॥ ० ॥

अ० शु० मे र० शि० मेऽदा० भ्य० मेऽधि० पति० म
 उपा० शु० मेऽन्तर्या० म० मेन्द्रवा० य० व० मे मै० चाव० रु० ण०
 म आ० श्वि० न० मे प्र० ति० प्र० स्थान० मे शु० क्र० मे म० न्यी च
 म आ० ग्र० य० ण० मे वै० श्व० दे० व० मे ध्रु० व० मे वै० श्वान० र० म
 च० तु० ग्र० हा० ॥ १ ॥

मेऽति० ग्रा० ह्या० म ऐन्द्रा० म० मे वै० श्व० दे० व० मे
 मरु० त्व० ती० या० मे मा० हेन्द्र० म आ० दि० त्य० मे सा० वि० त्र०
 मे सा० र० ख० त० मे पौ० ण० मे पा० त्नी० व० त० मे हारि०
 यो० ज० न० मे ॥ २ ॥

च० तु० ग्र० हा० । च० तु० स्त्रि० श० च ॥ ७ ॥

इति तैत्तिरीयसंहितायां चतुर्थकाण्डे सप्तमप्रपाठके
 सप्तमोऽनुवाकः ॥ ० ॥

अथ सप्तमीमाह,—“अ० शु० मे र० शि० मेऽदा० भ्य० मेऽधि०
 पति० म उपा० शु० मेऽन्तर्या० म० मेन्द्रवा० य० व० मे मै० चाव० रु० ण०
 म आ० श्वि० न० मे प्र० ति० प्र० स्थान० मे शु० क्र० मे म० न्यी च म आ० ग्र० य० ण०
 मे वै० श्व० दे० व० मे ध्रु० व० मे वै० श्वान० र० म च० तु० ग्र० हा० मेऽति० ग्रा० ह्या०
 म ऐन्द्रा० म० मे वै० श्व० दे० व० मे मरु० त्व० ती० या० मे मा० हेन्द्र० मे
 आ० दि० त्य० मे सा० वि० त्र० मे सा० र० ख० त० मे पौ० ण० मे पा० त्नी० व० त०
 मे हारि० यो० ज० न० मे” इति । अंशदयः सोमग्रहविशेषाः सोमग्रहणे

प्रसिद्धाः । अदाभ्याख्यस्यैव ग्रहस्य ग्रहादर्शनात् गृह्यमाणत्वदर्शां
 पृथक्कृत्य रश्मिशब्देन निर्दिश्यते, रश्मीनान्तु तद्ग्रहणसाधनत्वात् ।
 तथा च तद्ग्रहणमन्त्रः पठ्यते*,—‘शुक्रं ते शुक्रेण गृह्णाम्यङ्गो रूपेण
 सूर्यस्य रश्मिभिः’ इति । अधिपतिशब्देन दधिग्रहो विवक्षितः, तस्य
 च ज्येष्ठत्वादाधिपत्यं । अत एव श्रूयते,—‘ज्येष्ठो वा एष ग्रहाणाम्’
 इति । प्रतिप्रस्थानशब्देन द्विदेवत्यग्रहसहभावी सम्बन्धी प्रतिनिधि-
 भावी ग्राह्यो विवक्षितः । भ्रुवाख्यस्यैव ग्रहस्यावनयनदर्शायां वैश्वानर-
 सूक्तपाठात् तदवसन्नो वैश्वानरशब्देनोच्यते । आद्यो वैश्वदेवः प्रातः-
 सवनगतः, उत्तरस्तृतीयसवनगतः सारस्वतग्रहेऽभिषेचनीयाख्यविक्रतौ
 द्रष्टव्यः,—‘सारस्वतं ग्रहं गृह्णाति’ इति तत्राद्यानात् । एवं पूष्णोऽपि
 विक्रतिगामी द्रष्टव्यः ॥

इति सायनाचार्यविरचिते माधवीये वेदार्थप्रकाशे कृष्णयजुः-
 संहिताभाष्ये चतुर्थकाण्डे सप्तमप्रपाठके सप्तमोऽनुवाकः ॥ ० ॥

इधश्च मे बर्हिश्च मे वेदिश्च मे धिष्णि॑याश्च मे
 सुचश्च मे चम॑साश्च मे ग्रावा॑णश्च मे स्वर॑वश्च म
 उपर॑वाश्च मेऽधि॑षव॑णे च मे द्रोण॑कल्शश्च मे वाय॑व्यानि

च मे पूत॒भृच्च॑ म आ॒धव॑नीयश्च म आ॒ग्नी॒भृच्च॑ मे
ह॒वि॒र्धान॑श्च मे गृ॒हाश्च॑, मे स॒दश्च॑ मे पु॒रोडा॑शाश्च
मे प॒च॒ताश्च॑ मेऽव॒मृथ॑श्च मे स्व॒गाका॑रश्च मे ॥ १ ॥

गृ॒हाश्च॑ । षोड॑श च ॥ ८ ॥

इति तैत्तिरीयसंहितायां चतुर्थकाण्डे सप्तमप्रपाठके
अष्टमोऽनुवाकः ॥ * ॥

अथाष्टममाह,—“इ॒भ्यश्च॑ मे ब॒र्हिश्च॑ मे वे॒दिश्च॑ मे धि॒ष्णि॒याश्च॑
मे सु॒चश्च॑ मे च॒मसा॑श्च मे ग्रा॒वाण॑श्च मे स्वर॒वश्च॑ म उ॒पर॒वाश्च॑ मे
अ॒धिष॑वणे च मे द्रो॒णक॑लशश्च मे वा॒यव्या॑नि च मे पू॒तभृ॑च्च म
आ॒धव॑नीयश्च म आ॒ग्नी॒भृच्च॑ मे ह॒वि॒र्धान॑श्च मे गृ॒हाश्च॑ मे स॒दश्च॑ मे
पु॒रोडा॑शाश्च मे प॒च॒ताश्च॑ मेऽव॒मृथ॑श्च मे स्व॒गाका॑रश्च मे” इति ।
इ॒भ्यादी॑नि य॒ज्ञाङ्गा॑नि द्र॒व्याणि॑ य॒ज्ञप्र॑करणे प्रसिद्धानि । ‘गृ॒हाः’
प॒त्नीशा॑लादयः । ‘प॒च॒ताः’ शा॒मि॒त्रा॒दयः॑ । ‘स्व॒गाका॑रः’ शंयु॒वाकः॑,
तेन हि यथास्वं दे॒वता॑नां ह॒विर्ग॑मनं क्रियते ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके अष्टमोऽनुवाकः ॥ ० ॥

अग्निश्च मे घर्मश्च मेऽर्कश्च मे सूर्यश्च मे प्राणश्च मे-
 ऽश्वमेधश्च मे पृथिवी च मे दितिश्च मेऽदितिश्च मे
 द्यौश्च मे शक्करीरङ्गुल्यो दिशश्च मे यज्ञेन कल्पन्ता-
 मृक् च मे साम च मे स्तोमश्च मे यजुश्च मे दीक्षा, च
 मे तपश्च म ऋतुश्च मे व्रतञ्च मेऽहोरात्रयोर्वृष्ट्या
 बृहद्रथन्तरे च मे यज्ञेन कल्पेताम् ॥ १ ॥

दीक्षा । अष्टादश च ॥ ६ ॥

इति तैत्तिरीयसंहितायां चतुर्थकाण्डे सप्तमप्रपाठके
 नवमोऽनुवाकः ॥ * ॥

नवममाह,—“अग्निश्च मे घर्मश्च मेऽर्कश्च मे सूर्यश्च मे प्राणश्च
 मेऽश्वमेधश्च मे पृथिवी च मे दितिश्च मेऽदितिश्च मे द्यौश्च मे
 शक्करीरङ्गुल्यो दिशश्च मे यज्ञेन कल्पन्तामृक् च मे साम च मे
 स्तोमश्च मे यजुश्च मे दीक्षा च मे तपश्च मे ऋतुश्च मे व्रतञ्च मे
 अहोरात्रयोर्वृष्ट्या बृहद्रथन्तरे च मे यज्ञेन कल्पेताम्” इति ।
 अग्निश्चीयमानः । घर्मः प्रवर्ग्यः । ‘इन्द्रायार्कवते पुरोडाशम्’ इति
 विहितो यागोऽर्कः । ‘सौर्यं चरुम्’ इति विहितो यागः सौर्यः ।
 ‘प्राणाय स्वाहा’ इति विहितो हेमः प्राणः । अश्वमेधः प्रसिद्धः ।
 पृथिव्यादयो देवताविशेषाः । शक्करीः शक्क्यः । अङ्गुल्यः अङ्गुलीवत्
 विराट्पुरुषस्य अवयवस्य विशेषाः । दिशः प्राच्याद्याः । चशब्दात्
 विदिशोऽपि । ताः सर्वाः ‘मे’ (मदीयेन) ‘यज्ञेन’ ‘कल्पन्तां’
 (स्वस्वव्यापारसमर्थाः भवन्तु) । ऋगादयो मन्त्रविशेषाः । स्तोमः

सामावृत्तिरूपं स्तोत्रं । दीक्षा यजमानसंस्कारः । तपः पापक्षयार्थम्
अन्नश्रनादि । ऋतुर्यज्ञाङ्गभूतः कालः । व्रतम् एकस्ननादि ।
अहोरात्रयोः सम्बन्धिनी या वृष्टिः, तथा मदीयं सस्यं कल्पता-
मिति शेषः । वृहद्रथन्तरे सामनी, ते च मदीयेन 'यज्ञेन' 'कल्पेता'
(स्वस्य व्यवहारसमर्थं भवेताम्) ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके नवमोऽनुवाकः ॥ ० ॥

गर्भाश्च मे वत्साश्च मे त्यविश्च मे त्यवी च मे
दित्यवाट् च मे दित्यौही च मे पञ्चाविश्च मे पञ्चावी
च मे चिवत्साश्च मे चिवत्सा च मे तुर्यवाट् च मे
तुर्याही च मे पष्ठवाच्च मे पष्ठौही च मे उक्षा च मे
वशा च मे ऋषभश्च ॥ १ ॥

मे वेहच्च मेऽनङ्गाच्च मे धेनुश्च म आयुर्यज्ञेन
कल्पतां प्राणो यज्ञेन कल्पतामपानो यज्ञेन कल्पतां
व्यानो यज्ञेन कल्पतां चक्षुर्यज्ञेन कल्पतां श्रोत्रं यज्ञेन
कल्पतां मनो यज्ञेन कल्पतां वाग्यज्ञेन कल्पतामात्मा
यज्ञेन कल्पतां यज्ञो यज्ञेन कल्पतां ॥ २ ॥

ऋषभश्च । चत्वारिंशच्च ॥ १० ॥

इति तैत्तिरीयसंहितायां चतुर्थकाण्डे सप्तमप्रपाठके
दशमोऽनुवाकः ॥ * ॥

अथ दशमानुवाकमाह,—“गर्भाश्च मे वत्साश्च मे त्रिविंश मे त्रिवी च मे दित्यवाट् च मे दित्यौही च मे पञ्चाविंश मे पञ्चावी च मे त्रिवत्सश्च मे त्रिवत्सा च मे तुर्यवाट् च मे तुर्यौही च मे पष्ठवाच मे पष्ठौही च मे उक्षा च मे वशा च मे ऋषभश्च मे वेहच मेऽनङ्गान् च मे धेनुश्च मे आयुर्यज्ञेन कल्पतां प्राणे यज्ञेन कल्पतां अपानो यज्ञेन कल्पतां व्यानो यज्ञेन कल्पतां चतुर्यज्ञेन कल्पतां ओचं यज्ञेन कल्पतां मनो यज्ञेन कल्पतां वाग्यज्ञेन कल्पतां आत्मा यज्ञेन कल्पतां यज्ञो यज्ञेन कल्पताम्” इति । गर्भा वत्साश्च प्रसिद्धाः । सार्द्धवत्सरो* वत्सरूपः पुङ्गवस्त्रियविः । तथाविधा गौः त्रियवी । द्विसंवत्सर ऋषभो दित्यवाट् । तथाविधा गौर्दित्यौही । सार्द्धद्विसंवत्सर ऋषभः पञ्चाभिः† । तथाविधा गौः पञ्चावी । संवत्सरचयोपेत ऋषभस्त्रिवत्सः । तथाविधा गौस्त्रिवत्सा । सार्द्धत्रिवत्सर ऋषभस्तुर्यवाट् । तथाविधा गौस्तुर्यौही । चतुःसंवत्सर ऋषभः पष्ठवाट्‡ । तथाविधा गौः पष्ठौही । सेचनसमर्थ ऋषभ उक्षा । वन्ध्या गौर्वशा । उद्गृणोऽप्यधिकवयस्क ऋषभः । गर्भघातिनी गौर्विहत् । शकटवाही गौरनङ्गान् । नवप्रसूतिका गौर्धेनुः । आयुरादयः प्रसिद्धाः । आत्मा शरीरं । उक्ता आयुरादयो मदीयेन यज्ञेन कार्यक्षमा भवन्तु । यज्ञः क्षिप्यमाणोऽश्वमेधादिः, सोऽप्यनेन यज्ञेन स्वकार्यक्षमो भवतु ॥

* सार्द्धवत्सर इति पाठो भवितुं युक्तः । एवं “त्रियविः” इत्यत्र ‘त्रियविः’ इति, “त्रियवी” इत्यत्र च ‘त्रिवी’ इति पाठो संहितानुसारेण भवितुं युक्तः ।

† एवमेव सर्वत्र पाठः । ‘पञ्चाविः’ इति तु भवितुं युक्तः ।

‡ ‘पष्ठवाट्’ इति सर्वत्र पाठो न सम्यक् ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके दशमोऽनुवाकः ॥ ० ॥

एका च मे तिस्रश्च मे पञ्च च मे सप्त च मे नव च
म एकादश च मे त्रयोदश च मे पञ्चदश च मे सप्त-
दश च मे नवदश च म एकविंशतिश्च मे त्रयो-
विंशतिश्च मे पञ्चविंशतिश्च मे सप्तविंशतिश्च मे
नवविंशतिश्च म एकत्रिंशच्च मे चयस्त्रिंशच्च ॥ १ ॥

मे चतस्रश्च मेऽष्टौ च मे द्वादश च मे षोडश च
मे विंशतिश्च मे चतुर्विंशतिश्च मेऽष्टाविंशतिश्च मे
द्वात्रिंशच्च मे षट्त्रिंशच्च मे चत्वारिंशच्च मे
चतुश्चत्वारिंशच्च मेऽष्टाचत्वारिंशच्च मे वाजश्च प्रसव-
श्चापिजश्च क्रतुश्च सुवश्च मूर्धा च व्यश्रियः, च आन्त्यायन-
श्चान्त्यश्च भौवनश्च भुवनश्चाधिपतिश्च ॥ १ ॥

चयस्त्रिंशच्च । व्यश्रियश्च । एकादश च ॥ ११ ॥

इति तैत्तिरीयसंहितायां चतुर्थकाण्डे सप्तमप्रपाठके
एकादशोऽनुवाकः ॥ * ॥

एकादशमाह,—“एका च मे तिस्रश्च मे पञ्च च मे सप्त च मे
नव च मे एकादश च मे त्रयोदश च मे पञ्चदश च मे सप्तदश
च मे नवदश च मे एकविंशतिश्च मे त्रयोविंशतिश्च मे पञ्च-

विंशतिश्च मे सप्तविंशतिश्च मे नवविंशतिश्च मे एकचिंशच्च मे
 चयस्त्रिंशच्च मे चतस्रश्च मेऽष्टौ च मे द्वादश च मे षोडश च मे
 विंशतिश्च मे चतुर्विंशतिश्च मेऽष्टाविंशतिश्च मे द्वाचिंशच्च मे
 षट्चिंशच्च मे चत्वारिंशच्च मे चतुश्चत्वारिंशच्च मेऽष्टाचत्वारिंशच्च
 मे वाजश्च प्रसवश्च अपिजश्च क्रतुश्च सुवश्च मूर्धा च व्यश्रियश्च
 आन्त्यायनश्चान्यश्च भौवनश्च भुवनश्चाधिपतिश्च” इति । एकादिशब्दाः
 संख्यापराः । वाजादयः सर्वे मम सन्त्विति शेषः । वाजोऽन्नं । प्रसवः
 तस्योत्पत्तिः । अपिजस्तस्यैव पुनःपुनरुत्पत्तिः । चतुः सङ्कल्पो
 भोगादिविषयः, यागो वा । सुवस्तस्योत्पत्तौ हेतुरादित्यः । अथ वा
 वाजादयः चैवादिमासानां नामविशेषाः, तदानीं ते सर्वे प्रीणन्त्विति
 वाक्यशेषः । चकाराः परस्परसमुच्चयार्थाः, अनुक्तकालादिदेवता-
 समुच्चयार्था वा ।

यथोक्तैकादशानुवाकरूपमन्त्रसार्धं होमविशेषं विधत्ते,—“वसे-
 धारां जुहोति वसेर्मे धाराऽसदिति वै एषा ह्वयते घृतस्य वै
 एनमेषा धाराऽमुष्मिन् लोके पितृमाना उपतिष्ठते” (५।४।८अ०।
 इति । वसेः (धनस्य) धारा (सान्त्वयं) यया आहुत्या लभ्यते सेवमा-
 हुतिर्वसेधारा, तां जुहुयात् । तदेतदुक्तनिर्वचनं सूच्यते,—“वसेर्मे
 धाराऽसत्” इत्यादिना । यजमानो वसेधारां* जुहोति स प्रथमं मम
 धनस्य नैरन्त्यं भूयादित्येवं कामयते, ततस्तेन इदमाहुतिर्ह्वयते,
 तेन होमेन एनं यजमानं स्वर्गलोके घृतस्य धारा प्रीणयति,—सेवते ।

तच्च द्रव्यं विधत्ते,—“आज्येन जुहोति तेजो वै आज्यं तेजो

* वरामिति आदर्शादिपुस्तकस्यः पाठो न सम्यक् ।

वसोर्धारा तेजसा एवासौ तेजोऽवरुन्धे” (५।४।८अ०) इति । सुवर्णा-
दिधनसमृद्धेरपि घृतवत् तेजोरूपत्वं प्रसिद्धम् ।

कामप्राप्तिहेतुत्वेनापि तामाहुतिं प्रशंसति,—“अथो कामा वै
वसोर्धारा कामानेवावरुन्धे” (५।४।८अ०) इति ।

अन्वयव्यतिरेकाभ्यां सान्नात्यं विधत्ते,—“यं कामयेत प्राणान् अस्य
अन्नाद्यं विच्छिन्द्यामिति विद्याहं तस्य जुहुयात्, प्राणानेव अस्य अन्नाद्यं
विच्छिन्नन्ति; यं कामयेत प्राणान् अस्य अन्नाद्यः सन्तनुयामिति
सन्ततां तस्य जुहुयात्, प्राणानेव अस्य अन्नाद्यः सन्तनोति” (५।४।
८अ०) इति । ‘अस्य’ यजमानस्य ‘प्राणान्’ अन्नं च विच्छिन्द्याम्
इत्येव दिषन् अध्वर्युरेतं मन्त्रं मध्ये विगृह्य ‘जुहुयात्’ । यस्तु
प्राणानामन्नस्य च सान्नात्यं कामयते, सोऽयं सन्ततामाहुतिं जुहुयात् ।

अथ “वाजश्च मे” इत्यादीनि “अन्नञ्च मेऽनुच मे” (४अ०)
इत्यादिप्राक्तनानि* चतुश्चत्वारिंशदधिकशतसंख्याकानि वाक्यानि ।
तानि द्वादशसङ्ख्येयविभज्य प्रशंसति,—“द्वादशा द्वादशानि
जुहोति द्वादश मासाः संवत्सरः संवत्सरेणैवासौ अन्नमवरुन्धे”
(५।४।८अ०) इति । द्वादशानां वाक्यानां समूहे द्वादशं । तानि च

* एवमेव सर्वत्र पाठः । अत्र ‘इत्यादीनि प्राक्तनानि च’ इति पाठो
भवितुं युक्तः । “वाजश्च मे” इति वाक्यं प्रथमेऽनुवाकेऽस्ति । अत्रेदं
सम्भाव्यते—‘मे’ इति पदं प्रमादपतितं, ‘वाजश्च इत्यादीनि’ इत्येवात्र पाठः,
“वाजश्च” इत्यादीनि च द्वादश वाक्यानि अस्यैवानुवाकस्य शेषांशे सन्ति,
तान्येवात्र अभिप्रेतानि ।

† सर्वत्रैव भाष्ये द्वादश द्वादश इति द्विरुक्तिरस्ति, परन्तु मूलसंहितायां
तथाऽदर्शनात् भाष्ये एकस्यैव द्वादशशब्दस्य व्याख्यानाच्च द्विरुक्तिरुपेक्षिता ।

द्वादशानि पुनर्द्वादशसंख्याकानि* ; तथा सति चतुश्चत्वारिंशदधिकशत-
संख्यायाः संवत्सररूपत्वात् संवत्सरसाध्यमन्नं प्राप्नोति ।

अथ चतुर्थानुवाकगतानि वाक्यानि प्रशंसति,—“अन्नञ्च मेऽनुच
म इत्याह एतद्वै अन्नस्य रूपं रूपेणैवान्नमवरुन्धे” (५।४।८अ०)
इति । “अन्नम्” इत्यादिभिर्वाक्यैर्यत् प्रतिपाद्यं तत्सर्वमन्नस्य रूपं,
क्षुद्रभावस्थानसाध्यत्वात्, उपरितनानाञ्च ब्रीह्यादीनामन्नसाधनत्वात् ।

अथ पञ्चमानुवाकगतानि वाक्यानि प्रशंसति,—“अग्निश्च म आपश्च
म इत्याह एषा वै अन्नस्य योनिः सयोनि एवान्नमवरुन्धे” (५।४।
८अ०) इति । अग्नेः पाकहेतुत्वादन्नयोनित्वम् ; अपाञ्चैषधिजनक-
त्वादन्नयोनित्वं । एतन्मन्त्रपाठेन कारणसहितमन्नं प्राप्नोति ।

अथ षष्ठानुवाकगतानि वाक्यानि प्रशंसति,—“अर्धेन्द्राणि जुहोति
देवता एवावरुन्धे यत् सर्वेषामर्धमिन्द्रः प्रति तस्मादिन्द्रो देवतानां
भूयिष्ठभाक्त्वं इन्द्रमुत्तरमाहेन्द्रियमेवास्मिन्नुपरिष्ठादधाति” (५।४।
८अ०) इति । येषां वाक्यानामन्तेषु इन्द्रः पठ्यते, तानि ‘अर्धेन्द्राणि’,
तेषु वाक्येषु अग्निसेमादीनां देवतानां पूर्वार्धेषु आस्नातत्वात् देवताः
प्राप्नोति । ‘यत्’ (यस्मात्) कारणात् ‘सर्वेषां’ वाक्यानां ‘प्रति’ ‘अर्धम्’
‘इन्द्रः’ (प्रत्येकमुत्तरार्धं इन्द्रः) पठ्यते, ‘तस्मात्’ कारणात् अयम्
‘इन्द्रः’ ‘भूयिष्ठभाक्त्वं’,—भूयिष्ठं प्रभूतं हविर्भजतीति भूयिष्ठभाक्,
अतिशयेन तादृशः । यस्माद्वेद ‘इन्द्रम्’ अत्र उत्तरार्धं गतं प्राह,
तस्मात् ‘अस्मिन्’ यजमानेऽपि ‘उपरिष्ठात्’ (पुरोभागे) चक्षुरादि
इन्द्रियं स्थापयति ।

*“सं पुनर्द्वादशसंख्याकानि” इति सर्वत्र पाठो न सम्यगिव प्रतिभाति ।

सप्तमाष्टमयोरनुवाकयोरवस्थितानि वाक्यानि प्रशंसति,—“यज्ञायुधानि जुहोति यज्ञो वै यज्ञायुधानि यज्ञमेवावरुन्धे । अथो एतद्वै यज्ञस्य रूपं रूपेणैव यज्ञमवरुन्धे” (५।४।८अ०) इति । अंशदाभ्यादिग्रहरूपाणि यज्ञसाधनानि साक्षाद्यज्ञनिष्पादकत्वाद्यज्ञस्वरूपाणि । इभावाहिरादिभिर्ध्वजः परम्परया निरूप्यते, न तु ग्रहैरिव साक्षात् निष्पद्यते, तस्मात् तानि यज्ञस्य रूपं । एतैरन्तरङ्गैर्वहिरङ्गैश्च यज्ञायुर्ध्वजं प्राप्नोति ।

अग्निमस्य स्वगाकारस्य तात्पर्यं दर्शयति,—“अवभृथश्च मे स्वगाकारश्च म इत्याह स्वगाकृत्यै” (५।४।८अ०) इति । स्वाधीनत्वकरणायेत्यर्थः ।

नवमेऽनुवाके पूर्वार्धगतानि वाक्यानि प्रशंसति,—“अग्निश्च मे धर्मश्च मे इत्याह एतद्वै ब्रह्मवर्चसस्य रूपं रूपेणैव ब्रह्मवर्चसमवरुन्धे” (५।४।८अ०) इति । अग्न्यादिभिर्ब्राह्मणकर्मनिर्वृतेरेतेषां ब्रह्मवर्चसरूपत्वम् ।

तस्मिन्नेव अनुवाके उत्तरार्धगतानि वाक्यानि प्रशंसति,—“ऋक् च मे साम च म इत्याह एतद्वै छन्दसां रूपं रूपेणैव छन्दांसि अवरुन्धे” (५।४।८अ०) इति । ऋगादि ‘छन्दसां’ (वेदानां) स्वरूपमित्येतत् प्रसिद्धम् ।

दशमेऽनुवाके पूर्वार्धगतानि प्रशंसति,—“गर्भाश्च मे वत्साश्च म इत्याह एतद्वै पशूनां रूपं रूपेणैव पशूनावरुन्धे” (५।४।८अ०) इति । गर्भवत्सादीनां पशुरूपत्वं प्रसिद्धम् ।

तस्मिन्नेवानुवाके उत्तरार्धगतानि वाक्यानि प्रशंसति,—“कल्पान् जुहोत्यकृत्स्नं कृष्यै” (५।४।८अ०) इति । ‘आयुर्ध्वजेन कल्पताम्’

इत्यादयो मन्त्राः कल्पाः, पूर्वं यत् यत् वस्तु अकृतं (स्वस्वकार्यचमं न भवति), तस्य तस्य सामर्थ्याय अर्थं हेमः ।

एकादशानुवाके पूर्वभागगतानि वाक्यानि प्रशंसति,—“युग्मत् अयुजे जुहोति मिथुनत्वाय” (५।४।८अ०) इति । ‘चतस्रश्च मे’ ‘अष्टौ च मे’ इत्यादिकं समसंख्यारूपं युग्मं; ‘एका च मे’ ‘तिस्रश्च मे’ इत्यादिकं विषमसंख्यारूपमयुजं; राशिद्वयं स्त्रीपुरुषवत् परस्पर-विलक्षणत्वात् मिथुनत्वाय सम्यद्यते ।

राशिद्वयेऽप्युत्तरोत्तराधिकं प्रशंसति,—“उत्तरावती भवतोऽभिक्रान्त्यै” (५।४।८अ०) इति । एकस्मादुत्तरं त्रित्वं, तस्मादुत्तरं पञ्चत्वं; तथा चतुष्टादुत्तरम् अष्टत्वं, तस्माच्चोत्तरं द्वादशत्वं । एवमुभयोः उत्तरोत्तरावत्त्वेन अभितो व्याप्तिर्भवति ।

युग्मायुग्मसंख्यावाचिनां शब्दानां तात्पर्यं दर्शयति,—“एका च मे तिस्रश्च म इत्याह देवच्छन्दसं वा एका च तिस्रश्च, मनुष्यच्छन्दसं चतस्रश्च अष्टौ च देवच्छन्दसं चैव मनुष्यच्छन्दसञ्च अवरुन्धे” (५।४।८अ०) इति । विषमसंख्यया देवानां प्रियाणि च्छन्दांसि निष्पाद्यन्ते, समसंख्यया तु मनुष्यप्रियाणि; अतस्तदुभयं प्राप्नोति ।

राशिद्वयेऽप्युत्तरोत्तरसंख्यावृद्धेरवधिं प्रशंसति,—“आ चयस्त्रिंशतो जुहोति चयस्त्रिंशद्वै देवता देवता एव अवरुन्धे आ अष्टाचत्वारिंशतो जुहोति अष्टाचत्वारिंशदक्षरा जगती जागताः पशवो जगत्या एव अस्मै पशून्ववरुन्धे” (५।४।८अ०) इति ।

अस्मिन् अनुवाके उत्तरभागगतानि वाक्यानि प्रशंसति,—

“वाजश्च* प्रसवश्चेति द्वादशं जुहोति द्वादश मासाः संवत्सरः संवत्सरे
एव प्रतितिष्ठति” (५। ४। ८ अ०) इति ॥

अत्र विनियोगसंग्रहः,—

अग्नाविष्णू वसोर्धारा मेकादशभिरादितः ।

अनुवाकैर्जुहोत्येतामाहुतिं सन्ततां घृतादिति ॥

अथ मीमांसा,—द्वादशाध्यायस्य तृतीयपादे (१० अ०) चिन्तितम्,—

“मन्वादौ किं वसोर्धारा मन्वान्ते वाच सन्ततेः ।

आद्यो होमेषु सन्तत्या द्वादशान्तेषु तद्भुतिः ॥

अग्नौ किञ्चित् कर्म विहितं,—‘सन्ततां वसोर्धारां जुहोति’ इति ।

तत्र सान्तत्यं निष्क्रियत्वं, तच्च मन्त्रकर्मणोः सहोपक्रमे सति
उपपद्यते; तस्मान्मन्वादौ कर्मसन्निपातः । इति प्राप्ते ब्रूमः,—तस्मिन्
वसोर्धाराख्ये कर्मणि ‘द्वादश द्वादशानि जुहोति’ इति श्रुतं, द्वादशभि-
र्मन्त्रवाक्यैः सम्पाद्यम् एकमाहुतिस्वरूपं । तद्यथा,—“वाजश्च मे प्रसवश्च
मे प्रयतिश्च मे† प्रसितिश्च मे धीतिश्च मे क्रतुश्च मे स्वरश्च मे
सोकश्च मे श्रावश्च मे श्रुतिश्च मे ज्योतिश्च मे सुवश्च मे” इत्येतै-
र्द्वादशभिर्मन्त्रवाक्यैरेका आहुतिर्हीतव्या । एकादश उत्तराहुतयः
‘प्राणश्च मेऽपानश्च मे’ इत्यादिभिर्निष्पाद्यन्ते । एतेषु च होमद्वादशकेषु†

* सर्वेष्वेव संहितायुक्तकेषु “वाजश्च प्रसवश्च” इत्येव पाठोऽस्ति, ततश्च
“वाजश्च मे प्रसवश्च” इति भाष्ययुक्तकस्यः पाठः समीचीन इव न
प्रतिभातीति परित्यक्तः ।

† अत्र “प्रयतिश्च मे प्रयतिश्च मे” इति द्विः पाठः सर्वस्मिन्नेव
भाष्ययुक्तके स्थितोऽपि संहितायामदर्शनात् उपेक्षितः ।

‡ ‘ईदृशा उत्तराहुतयः “प्राणश्च मेऽपानश्च मे” इत्यादिभिर्निष्पाद्याः ।
ते च होमा द्वादश, तेषु’ इति आदर्शयुक्तकपाठः ।

मध्ये विलम्बाभावः सान्नात्यं, न तु मन्त्रकर्मणोः सहोपक्रमः । तस्मात् पूर्वव्यायेन मन्त्रान्ते कर्मसन्निपातस्य नास्ति विघ्नः ॥”

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके एकादशोऽनुवाकः ॥ ० ॥

वाजो नः सुत प्रदिशश्चतस्रो वा परावतः । वाजो
नो विश्वैर्देवैर्धनसाताविहावतु^(१) । विश्वे अद्य मरुतो
विश्वं ऊतो विश्वे भवन्त्वग्नयः समिद्धाः । विश्वे नो
देवा अवसा गमन्तु विश्वमस्तु द्रविणं वाजो अस्मे^(२) ।
वाजस्य प्रसवं देवा रथैर्याता हिरण्ययैः । अग्निरिन्द्रो
बृहस्पतिर्मरुतः सोमपीतये^(३) । वाजे-वाजेऽवत वाजिनो
नो धनेषु ॥ १ ॥

विप्रा अमृता कृतज्ञाः । अस्य मध्वः पिवत माद-
यध्वं तृप्ता यात पृथिभिर्देवयानैः^(४) । वाजः पुरस्तादुत
मंध्यतो नो वाजो देवाः कृतुभिः कल्पयाति वाजस्य
हि प्रसवोऽनन्तमीति विश्वा आशा वाजपतिर्भवेयं^(५) ।
पयः पृथिव्यां पय ओषधीषु पयो दिव्यन्तरिक्षे पयो
धां । पयस्वतीः प्रदिशः सन्तु मर्ह्यं^(६) । सम्मा सृजामि
पयसा घृतेन सम्मा सृजाम्यपः ॥ २ ॥

आषधीभिः सौऽहं वाजः सनेयमग्ने^(७) । नक्तोषासा
 समनसा विरूपे धापयेते शिशुमेकः समीची द्यावा
 क्षामा रुक्मो अन्तर्विभाति देवा अग्निं धारयन् द्रवि-
 णोदाः^(८) । समुद्रोऽसि नभस्वानार्द्रदानुः शंभूर्मयोभू-
 रभि मा वाहि स्वाहा^(९) मारुतोऽसि मरुतां गणः शंभू-
 मयोभूरभि मा वाहि स्वाहा^(१०) अवस्युरसि दुवस्वाञ्छंभू-
 मयोभूरभि मा, वाहि स्वाहा^(११) ॥ ३ ॥

धनेषु । अपः । दुवस्वाञ्छंभूमयोभूरभि मा । द्वे
 च ॥ १२ ॥

इति तैत्तिरीयसंहितायां चतुर्थकाण्डे सप्तमप्रपाठके
 द्वादशोऽनुवाकः ॥ * ॥

एतैरेकादशभिरनुवाकैर्वसार्धाराहोम उक्तः । अथ द्वादशे वाज-
 प्रसवीयहोम उच्यते । कल्पः, 'वाजप्रसवीयं जुहोति सप्त ग्राम्या ओषधयः
 सप्त आरण्याः पृथगन्नानि द्रवीकृत्यौदुम्बरेण सुवेण, वाजस्येमं प्रसवः
 सुषुव इति ग्राम्या ऊत्वा आरण्यां* जुहोति' इति । तत्र ग्राम्याणां मन्त्राः
 प्रथमकाण्डे (७ प्र० १० अ०) समान्नाताः । आरण्यानां मन्त्रा अत्रान्नायन्ते ।
 तचारण्यस्य वेणुधान्यस्य होमाय प्रथमाष्टचमाह,—"वाजो नः सप्त
 प्रदिशः, चतस्रो वा परावतः । वाजो नो विश्वैर्देवैर्धनसाताविहावतु^(१)"

* अत्र आरण्या इति पाठो भवितुं युक्तः ।

इति । प्राच्याद्याश्चतस्रो दिशः, ऊर्द्धाधोमध्यमास्तिस्रः,—एताः 'सप्त'
 'प्रदिशः' (प्रकृष्टा दिशः) 'वाजः' (अन्नस्वरूपाः, अन्नप्रदाः) भवन्त्वित्यर्थः ।
 तथा 'परावतः' (अत्यन्तदूरवर्त्तिन्यः) 'चतस्रो वा',—आग्नेय्याद्याश्चतुः-
 सङ्ख्याका विदिशो विदूरस्था इव अवभासन्ते ; ताश्च अस्माकमन्नप्रदा
 भवन्तु । स 'वाजः' (अन्नम्) 'इह' (अस्मिन् देशे) 'धनसातौ' (धनप्रदेशे)
 यज्ञे 'विश्वैर्देवैः' प्रेरितः सन् 'नः' (अस्मान्) 'अवतु' (रक्षतु) ।

अथ श्यामाकधान्यस्य होमाय द्वितीयामृचमाह,—“विश्वे अद्य
 मरुतो विश्व ऊती विश्वे भवन्त्वग्नयः समिद्धाः । विश्वे नो देवा
 अवसा आ गमन्तु विश्वमस्तु द्रविणं वाजो अस्मे^(१)” इति । 'अद्य'
 (अस्मिन् दिने) 'विश्वे' (सर्वे) अपि 'मरुतः', तथा अन्ये 'विश्वे'
 (सर्वे) अपि देवाः 'ऊती' (रक्षणाय) 'भवन्तु' (प्रवर्त्तन्तां) । तथा
 'विश्वे' (सर्वे) अपि 'अग्नयः' 'समिद्धाः' (सम्यक् प्रज्वलिताः) भवन्तु ।
 तथा 'विश्वे' (सर्वे) अपि 'देवाः' 'नः' (अस्माकम्) 'अवसा' (रक्षणेन)
 निमित्तभूतेन 'आ-गमन्तु' (आगच्छन्तु) । तथा 'विश्वं' 'द्रविणं'
 (सर्वमपि धनं) 'अस्मे' 'भवन्तु'* (अस्मासु विद्यताम्) ।

अथ नीवारहोमाय तृतीयामृचमाह,—“वाजस्य प्रसवं देवा
 रथैर्याता हिरण्यैः । अग्निरिन्द्रो बृहस्पतिर्मरुतः सोमपीतये^(२)”
 इति । 'वाजस्य' 'प्रसवम्' (अस्तदीयस्य अन्नस्य प्रेरणसम्पादनम्)
 उद्दिश्य अग्न्यादयस्त्रयो 'देवाः' 'सोमपीतये' (सोमपानार्थं)
 'हिरण्यैः' हिरण्यमयैः 'रथैः' (सुवर्णनिर्मितैः रथैः) सह 'यात'
 (अस्माद्यागभूमिं प्राप्नुवन्तः) ।

अथ जर्त्तिलहोमाय चतुर्थीमृचमाह,—“वाजे-वाजेऽवत वाजिनो
नो धनेषु विप्रा अमृता ऋतज्ञाः । अस्य मध्वः पिवत मादयध्वं
दृप्ता यात पथिभिर्देवयानैः^(४)” इति । हे ‘वाजिनः’ (अन्नसम्पादकाः)
देवाः, ‘वाजे-वाजे’ (तत्तदन्ननिमित्तं) ‘धनेषु’ (धननिमित्तञ्च) ‘नः’
(अस्मान्) ‘अवत’ । ‘विप्राः’ (ब्राह्मणवच्छुद्धाः); ‘अमृताः’ (मरणरहिताः);
ऋतं सत्यं यज्ञं वा जानन्तीति ‘ऋतज्ञाः’; तादृशा हे देवाः, ‘अस्य’
‘मध्वः’ (इदं मधुरमन्नं) ‘पिवत’ (पानोपलक्षितं भोजनं कुरुत) ।
ततः ‘मादयध्वं’ (हृष्टा भवत) । ततः ‘दृप्ताः’ सन्तः ‘देवयानैः’
‘पथिभिः’* (स्वं स्वं स्थानं प्राप्नुवत) ।

अथ गवीधुकहोमाय पञ्चमीमृचमाह,—“वाजः पुरस्तात् उत
मध्यतो नो वाजो देवाः ऋतुभिः कल्पयाति । वाजस्य हि
प्रसवोऽनन्नमीति विश्वा आशा वाजपतिर्भवेयम्^(५)” इति । ‘नः’
(अस्माकं) ‘पुरस्तात्’ (पूर्ववयसि), ‘उत’ ‘मध्यतो’ (मध्यमे वयसि),
‘वाजः’ (अन्नं) भवत्विति शेषः । किञ्चाद्यं ‘वाजः’ ‘ऋतुभिः’ (काल-
विशेषैः) ‘देवान्’ ‘कल्पयाति’ (तत्तत्काले यद्यथान् देवान् सम्पादयति) ।
सति हि अन्ने यद्युं शक्यते । ‘हि’ (यस्मात्) ‘वाजस्य’ (अन्नस्य) ‘प्रसवः’
(प्रेरणं समृद्धिः) ‘विश्वा’ ‘आशाः’ (सर्वा अपि दिशः) ‘अनन्नमीति’
(अतिशयेन अन्नताः करोति), अन्नसमृद्धौ सत्यां सर्वदिग्वर्त्तिनः
प्राणिनः स्वाधीना भवन्ति, तस्मादहं ‘वाजपतिर्भवेयम्’ ।

अथ मर्कटकाख्यहोमाय षष्ठीमृचमाह,—“पयः पृथिव्यां पय
ओषधीषु पयो दिव्यन्तरिक्षे पयो धां । पयस्वतीः प्रदिशः सन्तु

* अत्र ‘यात’ इति पदं पतितमिव प्रतिभाति ।

मह्यम्^(६)” इति । वाजसमृद्धयं ‘पृथिव्यां’ ‘पयः’ (जलं) ‘धां’ (अहं स्थापयामि) । तथा ‘ओषधीषु’ अपि ‘पयो’ ‘धां’ । तथा ‘दिवि’ (द्युलोके) अपि ‘पयो’ ‘धां’ । ‘अन्तरिक्षे’ अपि ‘पयो धां’ । ‘प्रदिशः’ (प्रकृष्टाः सर्वा दिशः) ‘पयस्वतीः’ ‘सन्तु’ ‘मह्यं’ (मदर्थं जलवत्यो भवन्तु) ।

अथ गार्ग्युतहोमाय, कुलत्यहोमाय वा सप्तमीमृचमाह,—“सं मा सृजामि पयसा घृतेन सस्मा सृजाम्यप ओषधीभिः । सोऽहं वाजः सनेयमग्ने^(७)” इति । हे ‘अग्ने’, तत्प्रसादात् मां अहं ‘पयसा’ (क्षीरेण) च ‘सं’-‘सृजामि’; तथा मां ‘घृतेन’ ‘सं’-‘सृजामि’ । ‘अपः’ ‘ओषधीभिः’ ‘सं’-‘सृजामि’ । क्षीरादिभिः संसृष्टः ‘सोऽहं’ ‘वाजम्’ (अन्नं) तद्वत्तं ‘सनेयं’ (लभेयं, अन्येभ्योऽहमद्याम्) ।

एतैर्मन्त्रैः साध्यं होमं विधत्ते,—“अग्निर्देवेभ्योऽपाक्रामद्भागधेय-
मिच्छमानस्तं देवा अत्रुवन्नुप न आवर्त्तस्व हव्यं नो वहेति सोऽब्रवीद्
वरं वृणै मह्यमेव वाजप्रसवीयं जुहवन्निति तस्मादग्नये वाजप्रसवीयं
जुहति यद्वाजप्रसवीयं जुहोति अग्निमेव तद्भागधेयेन समर्द्धयत्यथो
अभिषेक एवास्य सः” (५।४।८ अ०) इति । पूर्वं भागरहितोऽग्नि-
र्भागमपेक्षमाणो देवेभ्योऽपरक्तः काप्यगमत् । स पुनर्देवैर्हविर्वहनाय
आहूत स्वभागत्वेन ‘वाजप्रसवीयं’ होमं वव्रे । तस्मात् सर्वं यजमाना
‘अग्नये’ ‘वाजप्रसवीयं’ ‘जुहति’ । अतोऽत्रापि तद्धोमेन ‘अग्निमेव’
स्वभागेन ‘समर्द्धयति’ । अपि च स होमः ‘अस्य’ (अग्नेः) अभिषेक-
स्थानीयः, तस्मात् कर्त्तव्यः ।

अथ प्रथमकाण्डान्तैः (७प्र०।१० अ०) “वाजस्येनं प्रसवः”

इत्यादिभिः सह अत्रत्यानां होममन्त्राणां सङ्ख्यां विधत्ते,—
 “चतुर्दशभिर्जुहोति सप्त ग्राम्या ओषधयः सप्त आरण्या उभयीषा-
 मवरुच्यै” (५।४।८ अ०) इति । तिल-माष-व्रीहि-यव-प्रियंग्वणवो
 गोधूमा इति सप्त ग्राम्याः । वेणुश्यामाकादय उदाहृता आरण्याः ।
 उभयविधधान्यसमृद्धये चतुर्दशभिर्होमः ।

एकैकेन मन्त्रेणैकैकस्य होमं विधत्ते,—“अन्नस्यान्नस्य जुहोत्यन्न-
 स्यान्नस्यावरुच्यै” (५।४।८ अ०) इति । असाङ्कर्येण तत्तदन्नप्राप्त्यर्थम्
 ईदृशो होमः ।

चोदकप्राप्तां जुहं वाधितुं साधनान्तरं विधत्ते,—“औदुम्बरेण
 सुवेण जुहोत्यूर्वा उदुम्बर ऊर्गन्नमूर्जैवास्मा ऊर्जमन्नमवरुच्यै” (५।
 ४।८ अ०) इति । ऊर्कशब्दः स्वादुरसवाची । उदुम्बरान्नयोस्तथा-
 विधरसोपेतत्वादूर्गूपत्वम् ।

अत्र क्रत्वङ्गतया धावनं निषेधति,—“अग्निर्वै देवानामभिषिक्तो-
 ऽग्निचिन्मनुष्याणां तस्मादग्निचिद्वर्षति न धावेत्” (५।४।८ अ०) इति ।
 ‘देवानां’ मध्ये यथा चीयमानोऽग्निरभिषिक्तस्तथा यजमानानां मध्ये
 अग्निचिदभिषिक्तः । वृष्टिश्चाभिषेकस्वरूपात्, * तस्माद्वर्षसमये धावनं
 न कुर्यात् ।

प्रमादाद्धावने पुनरावृत्तिं विधत्ते,—“अवरुद्धं ह्यस्यान्नम् अन्नमिव
 खलु वै वर्षं यद्भावेदन्नाद्याद्भावेदुपावर्त्ततान्नाद्यमेवाभ्युपावर्त्तते” (५।
 ४।८ अ०) इति । ‘हि’ (यस्मात्) ‘अस्य’ (अग्निचितः) ‘अन्नं’

* ‘स्वरूपा’ इति पाठो भवितुं युक्तः ।

सर्वम् 'अवरूद्धं' (सम्पादित), दृष्टिश्चान्नहेतुत्वात् 'अन्नम्' एव, अतो दृष्टिमोचनपरिहाराय धावने सत्यं नाद्याय* गच्छति । अतोऽन्नप्राप्तये पुनरपि आवर्त्तते† ।

कल्पः, 'नक्तोषासेति कृष्णाद्यै श्वेतवत्साद्यै पयसा ऊत्वा' इति । पाठस्तु,—“नक्तोषासा समनसा विरूपे धापयेते शिशुमेकः समीची । द्यावा चामा रुक्मो अन्तर्विभाति देवा अग्निं धारयन् द्रविणोदाः(८)” इति । नक्तंश्च उषाश्च 'नक्तोषासा' (रात्रिदिवसावित्यर्थः); 'समनसा' (परस्परमैकमत्ययुक्ते); 'विरूपे' (रात्रिः कृष्णा दिवसः शुक्ल इत्येवंविलक्षणरूपे); 'समीची' (समीची, अनुकूले) सत्यौ 'एकं' 'शिशुम्' अग्निरूपं 'धापयेते',—यजमानकर्तृकं कर्मानुष्ठानं सम्पादयतः । 'द्यावा' (दुल्लोके), 'चाम' (क्षितौ), 'अन्तः' (तदुभयमध्यवर्त्तिनि अन्तरिक्षे) 'विभाति' 'रुक्मः' (रोचमानोऽयमग्निर्विशेषेण प्रकाशते) । दीव्यन्ति व्यवहरन्ति इति 'देवाः' प्राणाः, ते च 'द्रविणोदाः' (यागद्वारेणानुकूलं फलं प्रयच्छन्ति), तादृशा यजमानस्य प्राणा 'अग्निम्' एतं 'धारयन्' (धृतवन्तः) ।

एतन्मन्त्रसाध्यं होमं विधत्ते,—“नक्तोषासेति कृष्णाद्यै श्वेतवत्साद्यै पयसा जुहोत्यज्ञैवास्मै रात्रिं प्र दापयति रात्रिया अहः आहोरात्रे एवास्मै प्रत्ते काममन्नाद्यं दुहते” (५।४।८ अ०) इति । अयमध्वर्युः, 'अस्मै' (यजमानाय) 'अज्ञा' वत्सरूपेण 'रात्रिं' धेनुसमां 'प्र दापयति';—पयःसमं फलं रात्र्या प्रत्तं करोति । तथैव रात्र्या वत्सरूपया धेनुसममहः 'प्र दापयति' । अन्योन्यदानाद्यैव मन्त्रेऽस्मिन्

* 'सति अन्नाद्याय' इत्येवात्र पाठ इति सम्भावयामि ।

† 'आवर्त्तते' इति पाठो भवितुं युक्तः ।

रात्र्यहनी सह निर्दिश्येते । ते चान्योन्यं दत्ते 'अस्मै'* यजमानाय
अन्नाद्यरूपं कामं सम्पादयतः । यदुक्तं सूत्रकारेण,—'षड्भिः
पर्यायैर्द्वादश राष्ट्रभृतो जुहोति, ऋताषाडृतधामाग्निरिति पर्याय-
मनुदुत्य तस्मै स्वाहेति प्रथमामाहुतिं जुहोति, ताभ्यः स्वाहेत्युत्तराम्,
एवमितरान् पर्यायान् विभजति, भुवनस्य पत इति पर्यायाणां
सप्तमी आहुतीनां त्रयोदशी एतेन व्याख्याता, भुवनस्य पत इति
रथमुखे पञ्चाहुतीर्जुहोति दश वा' इति ।

तत्र ऋताषाडित्यादिमन्त्रसाध्यं होमं विधत्ते,—“राष्ट्रभृतो
जुहोति राष्ट्रमेवावरुन्धे” (५।४।८ अ०) इति । राष्ट्रभृत्संज्ञका
“ऋताषाड्” इत्यादिमन्त्रास्तृतीयकाण्डे (४ प्र० अ०) समाह्वताः ।

अथ पर्यायसङ्ख्यां विधत्ते,—“षड्भिर्जुहोति षड्वै ऋतव ऋतुःश्वेव
प्रति तिष्ठति” (५।४।८ अ०) इति ।

राष्ट्रभृत्स्वेवोपरितनाहुतिषु पञ्चसङ्ख्यापचं विधत्ते,—“भुवनस्य पत
इति रथमुखे पञ्चाहुतीर्जुहोति वज्रो वै रथो वज्रेणैव दिशोऽभि-
जयति” (५।४।८ अ०) इति । ईषाद्यं रथमुखं । 'स्फ्यस्तृतीयं रथ-
स्तृतीयम्' इत्यत्र रथस्य वज्रत्वं स्पष्टमानातम् ।

कल्पः, 'समुद्रोऽसि नभस्वानित्यञ्जलिना चीणि वातनामानि
जुहोति' इति । तेषु प्रथमामाहुः,—“समुद्रोऽसि नभस्वानार्द्रदानुः
शंभूर्मयोभूरभि मा वाहि स्वाहा^(६)” इति । हे वस्यो, देवानां त्वं
'समुद्रोऽसि' (समुद्रवद् बहलोऽसि[†]); 'नभस्वान्' (स्वप्रचाराय

* “दत्तेऽस्मै” इति सप्तन्विपाठः सव्येषु पुस्तकेषु स्थितोऽपि असाधुरिव
प्रतिभाति ।

† 'समुद्रवद् धनदोऽसि' इति आदर्शपुस्तकपाठः उत्तरभाष्यविरोधात्
(७०७ पृ० १६ प०) न सम्यगिव प्रतिभाति ।

विस्तीर्णाकाशवान्); आर्द्रं (वृष्टिजलं) ददातीति 'आर्द्रदानुः'; शं (रेहिकं सुखं) भावयतीति 'शंभूः'; मयः (आमुष्मिकं सुखं) भावयतीति 'मयोभूः' । तादृशस्त्वं माम् 'अभि' (मां प्रति) 'वाहि' (गच्छ), एवं सञ्चारेण शैत्यमापादयेत्यर्थः ।

अथ द्वितीयामाह,—“मारुतोऽसि मरुतां गणः शंभूर्मयोभूरभि मा वाहि स्वाहा^(१०)” इति । योऽयं बहूनां 'मरुतां' (वायुविशेषाणां) 'गणः' मारुतशब्दवाच्यः, तद्रूपस्त्वम् 'असि' । शेषं पूर्ववत् ।

अथ तृतीयामाह,—“अवस्युरसि दुवस्वाञ्छंभूर्मयोभूरभि मा वाहि स्वाहा^(११)” इति । अवसं रक्षणं इच्छतीति 'अवस्युः'; 'दुवस्वान्' (परिचर्यापेतः); तादृशस्त्वम् 'असि' । शेषं पूर्ववत् ।

एतैर्मन्त्रैः साधनं होमं विधत्ते,—“अग्निचितम् ह वा अमुष्मिन् लोके वातोऽभि पवते वातनामानि जुहोति अभि एवैनममुष्मिन् लोके वातः पवते” (५।४।८ अ०) इति । स्वर्गलोके एतम् 'अग्निचितम्' अभिलक्ष्य शैत्य-मान्द्य-सौरभ्यगन्धयुक्तो वायुर्वाति । अतस्तत्सिद्धये 'समुद्रोऽसि' इत्यादि—'वातनामानि' जुहुयात् । तेन होमेन वायुस्तथा 'पवते' एव ।

पाठप्राप्तं त्रिवं प्रशंसति,—“त्रीणि जुहोति त्रय इमे लोका एभ्य एव लोकेभ्यो वातमवरुन्धे” (५।४।८ अ०) इति ।

मन्त्रगतेन समुद्रशब्देन बाहुल्यसाम्यमुपजीव्य वातो लक्ष्यत इत्येतत्सर्वं दर्शयति,—“समुद्रोऽसि नभस्वानित्याहैतद्वै वातस्य रूपं रूपेणैव वातमव रुन्धे” (५।४।८ अ०) इति ।

अत्र वातस्यैव होतव्यद्रव्यत्वान्तद्योग्यं साधनं विधत्ते,—“अञ्जलिना

जुहोति न ह्येतेषामन्यथाहुतिरवकल्पते” (५। ४। ८ अ०) इति । अस्य
इत्सद्वयमेलनरूपेणाञ्जलिना वक्तुं वाचोरुत्पादनमेवात्र होमः ।
यस्मादेषां वातरूपाणां होमद्रव्याणामञ्जलिव्यतिरेकेणाहुतिर्न सम्भ-
वति । न खलु वातो जुह्वामवदातुं शक्यते । अत एव सूत्रकारो
ब्राह्मणान्तरमुदाजहार,—‘न ह्येतस्यावदानमस्तीति विज्ञायते’ इति ।
तस्माद् व्यजनेनेवाञ्जलिना वक्तुं वायुं सञ्चारयेत् ।

अत्र विनियोगसंग्रहः,—

‘वाजो नः’—सप्तभिर्वाजप्रसवीयं जुहोति हि ।

नक्तेति पयसा होमः, ‘समुद्रो’—वातनामभिः ॥

चिभिर्जुहोत्यत्र मन्त्रा एकादश समीरिताः इति ।

अथ मीमांसा,—पञ्चमाध्यायस्य तृतीयपादे (११ अ०) चिन्तितम्,—

“न धावेद्वर्षतीत्यादि चितौ सत्यां कृतावुत ।

आद्यश्चितेर्निमित्तत्वान्न कृतावग्निचित्वतः ॥

इदमास्मायते, ‘अग्निचिद्वर्षति न धावेत्’, ‘स्त्रियमुपेयात्’ इति ।
तान्येतानि अग्निचिद्वर्षतानि चितौ निष्पन्नायां सत्यां ततः प्रसृति
प्रवर्तन्ते, न तु चितेऽग्नौ कल्पनुष्ठानं प्रतीचन्ते । कुतः ? । अग्निचित्यदेन
चयनस्य निमित्तत्वेनोपन्यासात्, न हि सति निमित्ते नैमित्तिकस्य
विलम्बो युक्तः । इति प्राप्ते ब्रूमः,—कृतावुपयोक्तुमग्निश्चयनेन*
संस्क्रियते ; न च अनिष्पन्ने कृतौ चयनसंस्कारः सफलो भवति ।
तस्मात् कृतौ निष्पन्ने सति पश्चात् चयनसाफल्यादयं पुरुषोऽग्निं
चितवानित्यसुमर्थमर्हतीति कल्पन्ते तानि व्रतानीति” ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके द्वादशोऽनुवाकः ॥ ० ॥

* -सोयते न’ इति आदर्शपुस्तकपाठः ।

अग्निं युनजिम् शवसा धृतेन दिव्यः सुपर्णं वयसा
 बृहन्तं । तेन वयं पतेम ब्रध्नस्य विष्टपः सुवो रुहाणा
 अधि नाकं उत्तमे^(१) । इमौ ते पक्षावजरौ पतत्रिणो
 याभ्याः रक्षाःस्यप हःस्यमे । ताभ्यां पतेम सुकृतामु
 लोकं यच्चर्षयः प्रथमजा ये पुराणाः^(२) । चिदसि
 समुद्रयोनिरिन्दुर्दक्षः श्येन कृतावा । हिरण्यपक्षः
 शकुनो भुरग्युर्महान्त्सधस्थे ध्रुवः ॥ १ ॥

आ निषत्तः^(३) । नमस्ते अस्तु मा मा हिःसीर्विश्वस्य
 मूर्धन्नधि तिष्ठसि श्रितः । समुद्रे ते हृदयमन्तरायु-
 र्द्यावापृथिवी भुवनेष्वर्पिते^(४) । उज्जो दत्तोदधिं भिन्त
 दिवः पर्जन्यादन्तरिक्षात् पृथिव्यास्ततो नो दृष्ट्यावत ।
 दिवो मूर्ध्नासि पृथिव्या नाभिरुर्गपामोषधीनां ।
 विश्वायुः शर्म सप्रथा नमस्तथे^(५) । येनर्षयस्तपसा
 सूचं ॥ २ ॥

आसतेन्याना अग्निः सुवरा भरन्तः । तस्मिन्नहं
 नि दधे नाकं अग्निमेतं यमाहुर्मनवस्तीर्णवर्हिषं^(६) ।
 तं पत्नीभिरनु गच्छेम देवाः पुत्रैर्मातृभिरुत वा
 हिरण्यैः । नाकं गृह्णानाः सुकृतस्य लोके तृतीयं पृष्ठे
 अधि रोचने दिवः^(७) । आ वाचो मध्यमरुहङ्गुरग्युर-

यमग्निः सत्यतिश्चेकितानः । पृष्ठे पृथिव्या निहितो
दविद्युतदधस्यदं कृणुते ॥ ३ ॥

ये पृतन्यवः^(८) । अयमग्निर्वीरितमो वयोधाः सह-
स्त्रियो दीप्यतामप्रयुच्छन् । विभ्राजमानः सरिरस्य
मध्य उप प्र यात दिव्यानि धाम^(९) । सम्य च्यवध्वमन्
सम्य याताग्ने पृथो देवयानान् कृणुध्वं । अस्मिन्त्सधस्ये
अध्युत्तरस्मिन् विश्वे देवा यजमानश्च सीदत^(१०) । येना
सहस्र वहसि येनाग्ने सर्ववेदसं । तेनेमं यज्ञं नो वह
देवयानो यः ॥ ४ ॥

उत्तमः^(११) । उदुध्यस्वाम्ने प्रति जायहि एनमिष्टापूर्ते
सःसृजेथामयच्च पुनः कृण्वःस्त्वा पितरं युवानमन्वा-
ताःसीत्त्वयि तन्तुमेतं^(१२) । अयं ते योनिर्कृत्वियो
यतो जातो अरोचथाः । तं जानन्नग्ने आ रोहाथा
नो वर्धया रयि^(१३) ॥ ५ ॥

ध्रुवः । सृचं । कृणुते । यः । सप्तत्रिंशच्च ॥ १३ ॥

इति तैत्तिरीयसंहितायां चतुर्यकाण्डे सप्तमप्रपाठके
चयोदशोऽनुवाकः ॥ * ॥

द्वादशे वाजप्रसवीयहोमोऽभिहितः । अथ त्रयोदशेऽग्नियोगो-
ऽभिधीयते । कल्पः, 'पुरस्तात् प्रातरनुवाकादग्निं युनज्मीति तिसृभि-
रभिमृशन्नग्निं युनक्ति' इति । तत्र प्रथमामाह,—“अग्निं युनज्मि शवसा
घृतेन दिव्यं सुपर्णं वयसा बृहन्तं । तेन वयं पतेमं ब्रध्नस्य विष्टपं
सुवो रुहाणा अधि नाक उत्तमे^(१)” इति । 'अग्निं' (चितमेतं वक्त्रं)
'शवसा' (बलेन) 'घृतेन' (घृतादिद्रव्ययुक्तेन कर्मणा) 'युनज्मि' (रथेन
अश्वमिवाहं योजयामि) । कीदृशम् अग्निं ? । 'दिव्यं' (द्योतनात्मकं);
'सुपर्णं' (पक्ष्याकारं); 'वयसा' 'बृहन्तं' (वयसा चिरकालभाविनं); 'तेन'
(अग्निना) 'वयं' (यजमानाः) 'ब्रध्नस्य' (आदित्यस्य) 'विष्टपं' (तापरहितं
स्थानं) 'पतेम' (प्राप्नुयाम) । कीदृशा वयं ? । 'उत्तमे' 'नाके' (अत्युत्कृष्टे
स्वर्गलोके) 'सुवः' 'अधि'—'रुहाणाः' (सुखप्रापकं प्रदेशम् अधिरोदु-
कामाः) ।

अथ द्वितीयामाह,—“इमौ ते पक्षावजरौ पतत्रिणो याभ्यां
रक्षांस्त्वप हंस्त्वग्ने ताभ्यां पतेम सुकृतासु लोकं यत्रर्षयः प्रथमजा ये
पुराणाः^(२)” इति । 'पतत्रिणः' (पक्ष्याकारस्य) 'ते' (तव) अग्नेः 'इमौ'
'पक्षौ अजरौ' (कदाचिदपि जीर्णे न भवतः) । हे 'अग्ने', 'याभ्यां'
(पक्षाभ्यां) त्वं 'रक्षांसि' 'अप-हंसि' (मारयसि), 'ताभ्यां' वयं 'सुकृतासु'
(पुण्यकृतामेव) पुरुषाणां योग्यं 'लोकं' 'पतेम' (प्राप्नुयाम) । 'ये'
'पुराणा' (अनादिसिद्धाः) 'ऋषयः' (महर्षयः) सन्ति, ते च 'प्रथमजाः'
(सृष्ट्यादावेवोत्पन्नाः); तादृशा 'यत्र' लोके निवसन्ति, तं 'लोकं'
'पतेम' ।

अथ तृतीयामाह,—“चिदसि समुद्रयोनिरिन्दुर्दक्षः श्वेन ऋतावा ।

हिरण्यपक्षः शकुनो भुरणुर्महान्त्वधस्थे ध्रुवः आ निषत्तः(१)” इति ।
 हे अग्ने, त्वं चिदादिविशेषणैर्विशेषितः ‘असि’ । ‘चित्’ (जगतश्चेतयिता,
 यजमानैश्चितो वा) ; ‘समुद्रयोनिः’ (यथा समुद्रः सर्वेषां जलयहाणां
 स्थानं तथा त्वं सर्वेषां क्रतूनां स्थानं) ; ‘इन्दुः’ (परमैश्वर्ययुक्तः) ;
 ‘दक्षः’ (कर्मनिष्पादनकुशलः) ; ‘श्वेनः’ (पक्षिविशेषाकारः) ; ‘ऋतावा’
 (सत्यवान्) ; ‘हिरण्यपक्षः’ (सुवर्णमयाभ्यां पक्षाभ्यामुपेतः) ; ‘शकुनः’
 (कामनादिभेदेन कङ्कादिपक्ष्याकारश्च) ; ‘भुरणुः’ (सर्वं भरितुं क्षमः) ;
 ‘महान्’ (बङ्गीभिरिष्टकाभिश्चितत्वात् प्रौढः) ; ‘त्वधस्थे’ (आदित्येन सह
 एकत्र स्थितयोग्ये मण्डले) ‘आ निषत्तः’ (समन्तत उपविष्टः)* ।

कल्पः, ‘यज्ञायज्ञियस्य स्तोत्रे एकया अप्रस्तुतं भवत्यथ नमस्ते अस्तु
 मा मा हिंसीरिति द्वाभ्यामग्निमभिमृशति’ इति । तत्र प्रथमामाह,—
 “नमस्ते अस्तु मा मा हिंसीर्विश्वस्य मूर्धन्नधि तिष्ठसि श्रितः ।
 समुद्रे ते हृदयमन्तरायुर्द्यावापृथिवी भुवनेर्ध्वर्पिते(२)” इति । हे
 अग्ने, ‘ते’ ‘नमः’ ‘अस्तु’, त्वं कर्मणि त्वद्यागकारिणां ‘मा हिंसीः’
 (मा विनाशय) । त्वं ‘विश्वस्य’ (सर्वस्य) जगतः ‘मूर्धन्’
 (शिरोवदुत्तमे चितिप्रदेशे) ‘श्रितः’ (आश्रितः सन्) ‘अधि-तिष्ठसि’
 (अधिको भूत्वा वर्तसे) । ‘ते’ ‘हृदयं’ (त्वदीयं चित्तं) ‘समुद्रे’ वर्त्तते,—
 यावद्दृष्टिद्वारेण समुद्रसमानं जलं सम्यादधित्यामीत्येवं सर्वदा
 तवानुग्रहः । तथा ‘अन्तरायुः’ (त्वदीयचित्तस्य मध्ये सर्वेषां

* अत्र ‘ध्रुवः’ इति पदस्य व्याख्यानं पतितमिव प्रतिभाति ।

† अत्र ‘मा’ (मां) इति पाठः पतित इव प्रतिभाति ।

प्राणिनामायुस्तिष्ठति),—चिरं जीवन्तु एते प्राणिन इति यदा स्मरसि तदानीं तेषामायुर्भवत्येव । किञ्च 'भुवनेषु' (सर्वेषु लोकेषु) निमित्त-भूतेषु 'द्यावापृथिवी' 'अर्पिते',—उपरि द्यौः अधो भूमिश्च त्वया स्थापिते,—एतयोर्मध्ये सर्वे लोकास्तिष्ठन्वित्येवं तवानुग्रहः ।

अथ द्वितीयामाह,—“उद्गो दत्तोदधिं भिन्न दिवः पर्जन्यादन्तरिचात् पृथिव्यास्ततो नो वृष्ट्याऽवत । दिवो मूर्धासि पृथिव्या नाभिरूर्गपामोषधीनां । विश्वायुः शर्म सप्रथा नमस्ये(५)” इति । अत्र पूजार्थम् एकस्मिन्नेवाग्नौ वज्रलमारोप्य निर्दिश्यते । हे अग्नयः, यूयं 'उद्गो' 'दत्त' (उदकानि प्रयच्छत) । उदकदाने क उपाय इति उच्यते । 'उदधिं' 'भिन्न',—उदकं धीयतेऽस्मिन्नित्युदधिर्मघः, तं विदारयत । केभ्यो निमित्तेभ्यः । 'दिवो' 'अन्तरिचात्' 'पृथिव्याः' (लोकत्रयं निमित्तीकृत्येत्यर्थः) । 'ततः' (मेघविदारणादूर्द्धं) 'पर्जन्यात्' आगतया 'वृष्ट्या' 'नः' (अस्मान्) 'अवत' (रक्षत) । पुनरप्येकत्वेन सम्बोध्योच्यते,—हे अग्ने, त्वं 'दिवो' 'मूर्धासि' (द्युलोकस्य मूर्धस्थानीय आदित्यरूपोऽसि) ; 'पृथिव्याः' 'नाभिः' असि (नाभिवन्मध्यदेशे वर्तसे) ; 'अपाम्' 'ओषधीनां' च 'ऊर्क्' (रसः) असि, त्वया हि पाके क्रियमाणे सति तत्र रसो जायते; तथा 'विश्वायुः' असि (सर्वस्य जगत आयुःप्रदोऽसि) ; 'शर्म' (शरणभूतः) असि । 'सप्रथाः' (सविस्तारः) असि । 'पथे' (पुण्यलोकमार्गरूपाय) तुभ्यं 'नमः' अस्तु ।

अग्निद्योगमन्त्रं व्याख्यातुं प्रसूति,—“सुवर्गाय वै लोकाय देवरथो युज्यते यत्राकूताय मनुष्यरथ एष खलु वै देवरथो यदग्निः”

(५।४।१० अ०) इति । द्विविधो रथः,—देवरथो मनुष्यरथश्चेति ; तत्र स्वर्गप्राप्तये 'देवरथः' सज्जीक्रियते ; 'यत्र' कापि ग्रामविशेषे गन्तुं आकृतमभिप्रायो भवति, तदर्थं 'मनुष्यरथः' सज्जीक्रियते । योऽयम् अत्र चीयमानोऽग्निः, स एष देवरथः न तु मनुष्यरथः ।

इत्थं प्रस्तुत्य मन्त्रस्य तात्पर्यं दर्शयति,—“अग्निं युनज्मि शवसा घृतेनेत्याह युनक्त्येवैनं स एनं युक्तः सुवर्गं लोकमभि वहति” (५।४।१० अ०) इति। 'एनं' (देवरथरूपम्) 'अग्निम्' अनेन मन्त्रेण 'युनक्त्येव' ; स च 'युक्तः' अग्निः 'एनं' (यजमानं) स्वर्गं प्रापयति ।

उक्तमन्त्रपञ्चके मन्त्रत्रयं विभज्य विनियुक्ते,—“यत् सर्वभिः पञ्चभिर्युज्याद्युक्तोऽस्याग्निः प्रच्युतः स्नातः, अप्रतिष्ठिता आजतयः स्तुः, अप्रतिष्ठिताः स्तोमाः, अप्रतिष्ठितानि उक्थानि, तिसृभिः प्रातःसवनेऽभि मृशति त्रिष्टुदै अग्निर्यावानेवाग्निसं युनक्ति, यथाऽनसि युक्ते आधीयते एवमेव तत् प्रति आजतयस्तिष्ठन्ति, प्रति स्तोमाः, प्रति उक्थानि” (५।४।१० अ०) इति । आदावेव मन्त्रपञ्चकेन योजने सति कालान्तरे योजयितुं मन्त्राभावादयं 'युक्तः' 'अग्निः' 'प्रच्युतः' भवेत्, प्रच्युते अग्नौ आजतीनां स्तोत्रशस्त्रयोश्च प्रतिष्ठा न भवेत् । अतः पश्चाद्योक्तं मन्त्रद्वयमवशेष्य 'प्रातःसवने' 'तिसृभिः' 'अभि'-मृशेत् । तथा सति त्रिगुणमग्निं सर्वमपि अभिमृशति । ततो यथा लोके बलीवर्दैर्युक्ते शकटे सर्वं प्रति ग्रामान्तरे नेतव्यं वस्तुजातमभिनिधायते, एवमेतस्मिन् अग्नौ 'आजतयः' स्तोत्राणि च 'प्रति'-'तिष्ठन्ति' ।

अथावशिष्टं मन्त्रद्वयं विनियुक्ते,—“यज्ञायज्ञियस्य स्तोत्रे दाम्भामभि मृशत्येतावान् वै यज्ञो यावानग्निष्टोमो भूमा तु वै अस्य

अत उर्द्धः क्रियते यावानेव यज्ञस्तम् अन्ततोऽन्वारोहति” (५।४।१० अ०) इति । ‘यज्ञायज्ञा वो अग्नयः’ इत्यस्यामृचि उत्पन्नं साम यज्ञायज्ञीयं, तस्य साम्नः सम्बन्धि स्तोत्रं तृतीयसवने प्रवर्तते । तस्मिन् प्रवर्त्तमाने सति शिष्टाभ्यां द्वाभ्यां मन्त्राभ्यामग्निमभिमृशेत् । यज्ञायज्ञियस्तोत्रान्तो हि प्रकृतिभूतोऽग्निष्टोमः, स च यावान्, तावानेव उक्थ्यातिरात्रादिसर्वोऽपि यज्ञः । एतावदेव हि सर्वस्यापि यज्ञस्य मुखं शरीरं । ‘अस्य’ (उक्थ्यादिक्रतोः) यज्ञायज्ञियस्तोत्रात् ‘उर्द्धः’ तु स्तोत्रसमूहे यः क्रियते, स तु सैव क्रियते, तेन अतिरिक्तेन पूर्वं विद्यमानस्य यज्ञशरीरस्य बाहुल्यमेव भवति, न तु किञ्चिन्नूतनं शरीरं । एवं सति यज्ञायज्ञियस्य स्तोत्रकालेन अभिमर्शनेन अतिरिक्तेन अग्निष्टोमो उक्थ्यातिरात्रादिरूपो ‘यज्ञो’ ‘यावान्’ अस्ति ‘तं’ सर्वमपि अन्तराले ‘अन्वारोहति’, कृत्स्नमपि यज्ञजातं प्राप्नोतीत्यर्थः ।

मन्त्रद्वित्वं प्रशंसति,—“द्वाभ्यां प्रतिष्ठित्यै” (५।४।१० अ०) इति ।

स्तोत्रमध्य एव अवान्तरकालं विधत्ते,—“एकया अप्रस्तुतं भवति, अथ अभि मृशति, उपैनमुत्तरो यज्ञो नमति, अथो सन्त्यै” (५।४।१० अ०) इति । यज्ञायज्ञियस्तोत्रे हि एकविंशस्तोमो विहितः । तिस्रो ऋचः एकविंशतिसङ्ख्यापूरणाय आवर्त्तनीयाः* । तत्र हि विंशतिस्तोत्रियासु उक्तासु या अन्ता स्तोत्रीया,† तया स्तोत्रम् ‘अप्रस्तुतं’ (अनुपक्रान्तं) यदा भवति, तदानीं मन्त्राभ्यामभि-

* ‘पूर्वणीयावर्त्तणीया’ इति सर्वत्र पाठो न सम्यगिव प्रतिभाति ।

† पूर्वोपरपाठयोर्द्वैकस्याय अत्र ‘स्तोत्रियाः’ इति पाठः, पूर्वत्र वा ‘स्तोत्रीयासु’ इति पाठो भवितुं युक्तः ।

मृशेत् । एवं सत्युत्तरकालभावी 'यज्ञः' सर्वोऽपि 'एनं' (यजमानम्) 'उप'-'नमति' । अपि च तदभिमर्शनं यज्ञनैरन्तर्याय सम्पद्यते ।

कल्पः, 'पुनश्चित्तिस्त्विष्वर्थेषु श्रूयते,—श्रवणार्थं समृद्ध्यर्थं सन्तानार्थं च । श्रवणार्थं व्याख्यास्यामः,—यदि इच्छा यदि पशुना यदि सोमेन यजेत योऽप्यस्य पुरोऽग्निस्त्वमन्वसाय यजेत, अपि वा येन ऋषय इत्यष्टौ नानामन्त्र उत्तरवेद्यामुपदध्यात्' इति । तत्र प्रथमामाह,—
 "येनर्षयस्तपसा सचमासतेन्धाना अग्निः सुवः आ भरन्तः । तस्मिन्नहं नि दधे नाके अग्निमेतं यमाज्जर्मनवस्तीर्णवर्हिषम्^(१)" इति । 'येन' (स्वर्गेण) निमित्तभूतेन पूर्वं महर्षयः 'तपसा' (सन्तापयुक्तेन) अग्निना 'सचम्' 'आसत' (अनुष्ठितवन्तः); कीदृशा महर्षयः?—'अग्निं' 'इन्धानाः' (प्रज्वलयन्तः); 'सुवः आ भरन्तः' (स्वर्गमाहर्तुं समुद्यताः); 'अहम्' अपि 'तस्मिन्' 'नाके' निमित्तभूते सति 'एतम्' 'अग्निं' 'नि'-'दधे' (स्थापयामि) । 'यम्' 'अग्निं' 'मनवः' (पूर्वं मनुष्याः) 'स्तीर्णवर्हिषं' (प्रसारितयज्ञम्) 'आहुः', तम् 'अग्निं' 'नि'-'दधे' इत्यन्वयः ।

अथ द्वितीयामाह,—“तं पत्नीभिरनु गच्छेम देवाः पुत्रैर्भ्रातृभि-
 रनु वा हिरण्यैः । नाकं गृह्णानाः सुकृतस्य लोके तृतीये पृष्ठे अधि
 रोचने दिवः^(२)” इति । हे 'देवाः', ऋत्विजः सर्वे वयं पत्न्यादिभिः
 सर्वैर्मनुष्यैः 'उत' 'वा' 'हिरण्यैः' (हिरण्यादिभिः) सर्वैः साधनद्रव्यैश्च
 सहिताः 'तं' (अग्निम्) 'अनु'-'गच्छेम'; अनुगताः सन्तः फलं प्राप्स्यामः
 इत्याशयः । स एव स्पष्टीक्रियते,—'दिवः' 'पृष्ठे' (स्वर्गस्थोपरि) 'नाकं'
 (दुःखरहितं स्थानं) 'गृह्णानाः', गृहीतुकामा इत्यर्थः । कीदृशे

दिवः पृष्ठे ?—‘सुकृतस्य’ ‘लोके’ (सम्यगनुष्ठितस्य कर्मणः फलभूते); ‘तृतीये’ (पृथिवीमारभ्य गणनायां त्रिसङ्ख्यापूरके), ‘अधि रोचने’ (अधिकत्वेन दीप्यमाने) ।

अथ तृतीयामाह,—“आ वाचो मध्यमरूहङ्गुरणुरयमग्निः सत्यति-
शेकितानः । पृष्ठे पृथिव्या निहितो दविद्युतदधस्यदं कृणुते ये
पृतन्यवः^(८)” इति । ‘अयम्’ ‘अग्निः’ ‘वाचः’ ‘मध्यम्’ ‘आ’-‘अरूहत्’
(स्तोत्ररूपाया वाचः प्रतिपाद्यमर्थमारूढः), स्तोत्रगतसर्वगुणयुक्त इत्यर्थः ।
कीदृशः अग्निः ?—‘भुरणुः’ (जगद्भरणशीलः); ‘सत्यतिः’ (सतां
पालकः); ‘चेकितानः’ (अभिज्ञानवान्); स च ‘पृथिव्याः’ ‘पृष्ठे’
(भूमेरुपरि) ‘निहितः’ (स्थापितः) ‘दविद्युतत्’ (अतिशयेन द्योतते) ।
‘ये’ तु ‘पृतन्यवः’ (विरोधिनः, अस्माभिः सह कलहं कर्तुमिच्छन्ति), तान्
‘अधस्यदं’ ‘कृणुते’ (अस्माकं पादस्य अधस्तादवस्थितान् करोति) ।

अथ चतुर्थीमाह,—“अयमग्निर्वीरतमो वयोधाः सहस्रियो दीप्य-
तामप्रयुच्छन् । विभ्राजमानः सरिरस्य मध्य उप प्र यात दिव्यानि
धाम^(९)” इति । ‘अयम्’ ‘अग्निः’ ‘दीप्यतां’ (अस्मिन् कर्मणि प्रकाशतां) ।
कीदृशः ?—‘वीरतमः’ (अतिशयेन शूरः); ‘वयोधाः’ (वयस आयुषः
स्थापयिता); ‘सहस्रियः’ (इष्टकासहस्रसम्पादितः*); ‘अप्रयुच्छन्’
(अस्मिन् कर्मणि प्रमादरहितः); ‘सरिरस्य’ (जलस्य) ‘मध्ये’ ‘विभ्राज-
मानः’ (और्वविद्युदादिरूपेण विशेषतः प्रकाशमानः) । हे चत्विग्-
यजमानाः, तस्य प्रसादात् ‘दिव्यानि’ ‘धाम’ (स्थानानि) ‘उप’-
‘प्र’-‘यात’ (प्राप्नुत) ।

* ‘इष्टकासहस्रं सम्पादितः’ इति आदर्श-पुस्तकपाठः ।

अथ पञ्चमीमाह,—“सम्प्र च्यवध्वमनु सम्प्र याताग्ने पथो देव-
यानान् कृणुध्वं । अस्मिन् सधस्थे अधुत्तरस्मिन् विश्वे देवा यजमानश्च
सीदत^(१०)” इति । हे ‘अग्ने’, त्वं ‘विश्वे देवाः’ ‘यजमानश्च’ सर्वं
यूयं, ‘सम्प्र’-‘च्यवध्वं’ (सम्पक् प्रच्यावयत), अस्व कर्मणो विघ्नं वि-
नाशयतेत्यर्थः । ‘अनु’-‘सम्प्र’-‘यात’ (अनुक्रमेण कर्मसिद्धिं प्राप्तुम्) ।
ततः ‘देवयानान्’ (देवलोकप्राप्तिहेतुन्) ‘पथः’ (मार्गान्) ‘कृणुध्वं’
(कुरुत) । ‘सधस्थे’ (सहस्रितियोग्ये) ‘अस्मिन्’ ‘सीदत’, ‘उत्तरस्मिन्’
लोके अधिकत्वेन सीदत* ।

अथ षष्ठीमाह,—“येना सहस्रं वहसि येनाग्ने सर्ववेदसं । तेनेमं
यज्ञं नो वह देवयानो य उत्तमः^(११)” इति । हे ‘अग्ने’, ‘देवयानः’
(देवप्रापकः) ‘यः’ त्वं ‘उत्तमः’, स त्वं ‘येन’ व्यापारेण ‘सहस्रं’ ‘वहसि’
(सहस्रदक्षिणाकं यज्ञं निर्वहसि), तथा ‘येन’ व्यापारेण ‘सर्ववेदसं’
(सर्वस्वदक्षिणाकं यज्ञं वहसि), ‘तेन’ व्यापारेण ‘नः’ (अस्मदीयम्)
‘इमम्’ ‘यज्ञं’ ‘वह’ (देवान् प्रापय) । ‘देवयानः’ इत्यादिकं यज्ञ-
विशेषणं वास्तु,—यो यज्ञो देवान् प्राप्तः ‘उत्तमः’ भवति, तम्
‘इमं’ ‘यज्ञं’ ‘वह’ इत्यर्थः ।

अथ सप्तमीमाह,—“उद्बुधस्वाग्ने प्रति जागृहि एनमिष्टापूर्त्ने स-
खजेथामयञ्च । पुनः कृणुस्वा पितरं युवानमन्वातासीत् त्वयि
तन्नुमेतम्^(१२)” इति । हे ‘अग्ने’, त्वम् ‘उद्बुधस्व’ (अस्माद्विषये
सावधानो भव); ‘एनं’ (यजमानं) ‘प्रति’-‘जागृहि’ (प्रतिदिनं जागरूकं
सावधानं कुरु); ‘अयं’ ‘च’ त्वं च मिलित्वा ‘इष्टापूर्त्ने’ (अत्रैत

* ‘सीदतु’ इति सर्वत्र पाठो न सम्यक् ।

स्मार्त्तकर्मणी) 'सं-सृजेथां' (सम्पादयत) । हे यजमान, त्वां 'पितरं' (पालकं), 'युवानं' (यौवनोपेतं) 'पुनः' 'दृष्टवन्' (भूयो भूयः कुर्वन्) अयमग्निः त्वयि निमित्तभूते सति 'एतं' 'तन्नु' (यज्ञप्रवाहं) 'अन्वातासीत्' (अनुक्रमेण तनोतु, सम्पादयतु) ।

अथाष्टमीमाह,—“अयं ते योनिर्द्युत्वियो यतो जातो अरोचथाः । तं जानन्नग्न आरोहाथा नो वर्द्धया रयिम्^(१३)” इति । हे 'अग्ने', 'यः' 'अयम्' इष्टकाचितिरूपप्रदेशः 'ते' (तव) 'योनिः' (स्थानं); 'यतः' (यस्या इष्टकाचितेः) 'जातः' (उत्पन्नः) त्वं 'अरोचथाः' (दीप्तो भवसि), 'तं' (योनिं*) 'जानन्' (स्वकीयत्वेन अवगच्छन्) 'आ'-‘रोह' । 'अथ' (अनन्तरं) 'नः' (अस्माकं) 'रयिं' (धनं) 'वर्द्धय' ।

एतैर्मन्त्रैः साध्यां पुनश्चितिं विधत्ते,—“प्र वै एषोऽस्माँसोकाच्यावते योऽग्निं चिनुते, न वै एतस्यानिष्टके आहुतिरिव कल्पते, यां वै एषोऽनिष्टके आहुतिं जुहोति स्ववति वै सा, ताऽस्वन्तीं यज्ञोऽनु परा भवति, यज्ञं यजमानो यत् पुनश्चितिं चिनुते आहुतीनां प्रतिष्ठित्यै, प्रति आहुतयस्तिष्ठन्ति, न यज्ञः परा भवति, न यजमानः” (५।४। १० अ०) इति । 'अग्निं' चिन्वानः पुरुषः स्वर्गाभिमुखत्वात् 'अस्माँ-सोकात्' प्रच्युतो भवति । 'एतस्य' पुरुषस्य इष्टकारहिते देशे आहुतिर्न सम्भवति । भृप्रदेशस्य स्वकीयत्वाभावात् । एवं सति इष्टकारहिते प्रदेशे 'याम्' 'आहुतिं' 'जुहोति' 'सा' 'स्ववति', यथा भिन्नभाण्डे जलं गलति तद्वत् । 'स्वन्तीं' 'ताम्' आहुतिम् 'अनु' 'यज्ञः'

* 'योग्नि' इति सर्वत्र पाठो न सम्यक् ।

नश्यति, 'यज्ञम्' 'अनु' 'यजमानः' अपि नश्यति । अत आहुति-
प्रतिष्ठार्थं 'पुनश्चिति' कुर्यात्; तत आहुतियज्ञयजमानाः प्रति-
तिष्ठन्ति ।

अस्यां चिताविष्टकासङ्ख्यां विधत्ते,—“अष्टावुपदधात्यष्टाक्षरा
गायत्री गायत्रेणैवैनं हृन्दसा चिनुते” (५।४।१० अ०) इति ।

एतच्छाखास्मातमन्त्रानुसारेण सङ्ख्यां विधाय शाखान्तरानुसारेण
अन्यौ द्वौ पक्षौ विधत्ते,—“यदेकादश त्रैष्टुभेन, यद्वादश जागतेन,
हृन्दोभिरेवैनं चिनुते” (५।४।१० अ०) इति ।

प्रकारान्तरेण पुनश्चितिं प्रशंसति,—“नपात्को वै नामैषोऽग्निर्यत्
पुनश्चितिर्य एवंविद्वान् पुनश्चितिं चिनुत आ तृतीयात् पुरुषादन्नम्
अन्ति” (५।४।१० अ०) इति । न पातयति न विनाशयति आहुतिं
न स्वावयतीति पुनश्चितिरूपस्य अग्नेः 'नपात्कः' इति नामधेयं । एवं
ज्ञात्वा चितवान् पुरुषः पुत्रपौत्रपर्यन्तम् अन्नसमृद्धो भवति ।

पुनःशब्दस्य तात्पर्यं दर्शयति,—“यथा वै पुनराधेय एवं पुनश्चिति-
र्योऽग्न्याधेयेन न ऋध्नाति स पुनराधेयमा धत्ते योऽग्निं चित्वा न
ऋध्नाति स पुनश्चितिं चिनुते यत् पुनश्चितिं चिनुते ऋद्धौ” (५।
४।१० अ०) इति । पुनराधेयपुनश्चित्योः पूर्वसमृद्धभावेन पश्चादृ-
द्धिसङ्गावेन च सादृश्यम् ।

अत्र पूर्वपक्षत्वेन शाखान्तरमतमुपन्यस्यति,—“अथो खल्वाज्जनं
चेतव्येति रुद्रो वै एष यदग्निर्यथा व्याघ्रः सुप्तं बोधयति तादृगेव
तत्” (५।४।१० अ०) इति । यथा लोके सुप्तो व्याघ्रः केनचित्
मार्गे गच्छता पुरुषेण बोधितः तमेव बोधयितारं मारयति, एवमयं

क्रूरोऽग्निः पूर्वं चितः कथञ्चित् पुण्यवशात् सुप्तवच्छान्तो वर्त्तते, स चेत् पुनश्चीयेत प्रबोधितव्याघ्रवन्मारयेत्; तस्मान्न चेतव्या इयं पुनश्चितिरिति पूर्वः पक्षः ।

तमेतं पक्षमनादृत्य स्वपक्षमेव स्थापयति,—“अथो खल्वाङ्गश्चेत्येति यथा वसीयाऽसं भागधेयेन बोधयति तादृगेव तत्”(५।४।१० अ०) इति । लोके धनार्थं प्रभुं चिरकालव्यवधानेन विस्मृतवन्तं भृत्यः पुनरप्युपायनमानीय यथा बोधयति, स च बोधित एव अभीष्टसिद्धिं करोति, एवमयं प्रभुरग्निः पुनश्चितः सन् अभीष्टं साधयतीति चेतव्या इयं पुनश्चितिः ।

तस्याः पुनश्चितेः समृद्धिहेतुत्वमुदाहरणमुखेन स्पष्टीक्रियते,—“मनुरग्निमचिनुत तेन न आर्ध्नात् सः, एतां पुनश्चितिमपश्यत् तामचिनुत, तथा वै स आर्ध्नात्, यत् पुनश्चितिं चिनुते ऋद्धौ”(५।४।१० अ०) इति ।

अत्र विनियोगसंग्रहः,—

‘अग्निं’—त्रयं पुरा प्रातरनुवाकात् स्पृशेदिदम् ।

‘नमो’—द्वाभ्यां वज्जिमर्शो, येनाष्टाविष्टकाष्टकम् ॥

पुनश्चितिरिति प्रोक्ता मन्त्रास्तेऽत्र त्रयोदश ।

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके त्रयोदशोऽनुवाकः ॥०॥

ममाग्ने वर्षो विह्वेष्टस्तु वयं त्वेन्धानास्तनुवं पुषेम ।
 मच्छं नमन्तां प्रदिशश्चतस्रस्त्वयाध्यक्षेण पृतना जयेम^(१) ।
 मम देवा विह्वे संतु सर्व इन्द्रावन्तो मरुतो विष्णु-
 रग्निः । ममान्तरिक्षमुरु गोपमस्तु मच्छं वातः पवतां
 कामे अस्मिन्^(२) । मयि देवा द्रविणमा यजन्तां मय्या-
 शीरस्तु मयि देवहृतिः । दैव्या हेतारा वनिषन्त ॥ १ ॥

पूर्वेरिष्टाः स्याम तनुवा सुवीराः^(३) । मच्छं यजन्तु मम
 यानि हव्याकूतिः सत्या मनसो मे अस्तु । एनो मा
 नि गां कतमच्चनाहं विश्वे देवासो अधि वोचता मे^(४) ।
 देवीः षडुर्वोरु एः कृणोत विश्वे देवास इह वीरयध्वं ।
 मा हास्महि प्रजया मा तनूभिर्मा रधाम द्विषते सोम-
 राजन्^(५) । अग्निर्मन्युं प्रतिनुदन् पुरस्तात् ॥ २ ॥

अदब्धो गोपाः परि पाहि नस्त्वं । प्रत्यञ्चो यन्तु
 निगुतः पुनस्तेऽमैषां चित्तं प्रबुधा वि नैशत्^(६) । धाता
 धातृणां भुवनस्य यस्यतिर्देवः सवितारमभिमातिषाहं ।
 इमं यज्ञमश्विनोभा बृहस्पतिर्देवाः पान्तु यजमानं
 न्यर्थात्^(७) । उरुव्यचा नो महिषः शर्म यः सदस्मिन्
 हवे पुरुहूतः पुरुक्षु । स नः प्रजायै हर्यश्वः मृडयेन्द्र
 मा ॥ ३ ॥

नो रोरिषो मा परा दाः^(८) । ये नः सपत्ना अप ते

भवन्त्विन्द्राग्निभ्यामव बाधामहे तान् । वसवो रुद्रा
 आदित्या उपरिस्पृशं मोघं चेतारमधिराजमक्रन्^(९) ।
 अर्वाचमिन्द्रममुतो हवामहे यो गोजिह्वनजिह्वजिह्व
 यः । इमन्नो यज्ञं विह्वे जुषस्वास्य कुर्मो हरिवो
 मेदिनं त्वा^(१०) ॥ ४ ॥

वनिषन्त । पुरस्तात् । मा । चिचत्वारिंशच्च ॥ १४ ॥

इति तैत्तिरीयसंहितायां चतुर्थकाण्डे सप्तमप्रपाठके
 चतुर्दशोऽनुवाकः ॥ * ॥

त्रयोदशे पुनश्चितिरुक्ता । अथ चतुर्दशे विह्वेव्याख्या दृष्टका
 उच्यन्ते । कल्पः, 'ममाग्ने वर्चो विह्वेव्यस्तुनुवाकेन प्रतिमन्त्र-
 मिष्टकाभिर्धिष्ण्यांश्चिनोत्यग्नेनवमा आग्नीषीय उपदधाति, द्वादश
 षोडशैकविंशतिश्चतुर्विंशतिर्वा हेात्रीये, एकादश ब्राह्मणाच्छसीये,
 षट् मार्जालीयेऽष्टावष्टाव्येषु धिष्ण्येषूपदधातीति विज्ञायते' इति ।
 तत्राद्यामाह,—'ममाग्ने वर्चो विह्वेव्यस्तु वयं त्वा इन्धानास्तनुवं पुषेम ।
 मह्यं नमन्तां प्रदिशस्वतस्तस्वया अथ्यत्तेण घृतना जयेम^(१)' इति । हे
 'अग्ने', 'विह्वेषु' (यज्ञेषु) यत् 'वर्चः' (फलं) तत् 'मम' 'अस्तु' । 'वयं'
 (चत्विग्यजमानाः) त्वाम् अग्निम् 'इन्धानाः' (प्रज्वलयन्तः) 'तनुवं'
 (त्वदीयं शरीरं) 'पुषेम' (पुष्टं कुर्मः) । 'मह्यं' यजमानाय प्राच्याद्याः
 'चतस्रः' 'प्रदिशः' 'नमन्तां' (वश्या भवन्तु),—तत्रत्या जना मदधीना

भवन्तु । ‘अथक्षेण’ (स्वामिना) ‘त्वया’ सहिता ‘वयं’ ‘वृत्तनाः’ (विरोधिभ्यः सेनाः) ‘जयेम’ ।

अथ द्वितीयामाह,—“मम देवा विह्वे सन्तु सर्वे इन्द्रावन्तो मरुतो विष्णुरग्निः । ममान्तरिक्षमुरु गोपमस्तु मह्यं वातः पवतां कामे अस्मिन्^(१)” इति । ‘सर्वे’ ‘देवाः’ ‘मम’ ‘विह्वे’ (मदीययज्ञे) ‘सन्तु’ (तिष्ठन्तु) । देवा एव विशेष्यन्ते,—‘इन्द्रावन्तः’ (इन्द्रयुक्ताः), ‘मरुतः’ (मरुद्गणाः), ‘विष्णुः’ ‘अग्निः’ च—इत्येवमाद्याः । इदम् ‘उरु’ विस्तीर्णम् ‘अन्तरिक्षं’ ‘गोपं’ (रक्षकम्) ‘अस्तु’ त्वम् । अयं ‘वातः’ (वायुः) ‘मह्यं’ (मदर्थम्) ‘अस्मिन्’ ‘कामे’ (यज्ञफले निमित्तभूते) सति ‘पवतां’ (सञ्चरतु), मदीयं कामं साधयत्वित्यर्थः ।

अथ तृतीयामाह,—“मयि देवा द्रविणम् आ यजन्तां मय्याशीरस्तु मयि देवहृतिः । दैव्या होतारा वनिषन्त पूर्वेऽरिष्टा स्याम तनुवा सुवीराः^(२)” इति । एते ‘देवाः’ ‘मयि’ यजमाने ‘द्रविणं’ (धनम्) ‘आ-यजन्तां’ (सर्वतः सम्पादयन्तु) । ‘आशीः’ (आशास्यमानं फलं) ‘मयि’ ‘अस्तु’ (यजमाने सिद्धं भवतु) । तथा ‘देवहृतिः’ (देवानाम् आङ्गानञ्च) ‘मयि’ भवतु । ‘दैव्या’ ‘होतारा’ (देवसम्बन्धिन ऋत्विजः) ‘पूर्वे’ (अनादिसिद्धाः) ‘वनिषन्त’ (अस्मद्यज्ञं सम्भजन्तु) । वयं च ‘तनुवा’ (शरीरेण) ‘अरिष्टाः’ (हिंसारहिताः) ‘सुवीराः’ (शोभनपुत्रयुक्ताः) ‘स्याम’ (भवाम) ।

अथ चतुर्थीमाह,—“मह्यं यजन्तु मम यानि हव्या आकूतिः सत्या मनसो मे अस्तु । एनो मा नि गां कतमत् चन अहं विश्वे देवासे अधि

* एवमेव सर्वत्र पाठः । भवतु इति पाठो भवितुं युक्तः ।

वोचता मे^(४)” इति । ‘मम’ ‘यानि’ ‘हव्या’ (मदीयानि हवींषि) सन्ति, तानि सर्वाणि ‘मह्यं’ (मदर्थं) दैव्या ऋत्विजः ‘यजन्तु’ । ‘मे’ ‘मम’ ‘मनसः’ ‘आकूतिः’ (मदीयस्य मनसः सम्बन्धी योऽयं सङ्कल्पः, स आकूतिः) ‘सत्या’ ‘अस्तु’,—सङ्कल्पितार्थः सिध्यत्वित्यर्थः । ‘अहं’ ‘कतमत्’ ‘चन’ ‘एनः’ (किमपि पापं) ‘मा’ ‘नि-गां’ (नितरां मा प्राप्तवानि) । ‘विश्वे देवासः’ (हे विश्वे देवाः), ‘मे’ (मदर्थम्) ‘अधि’—‘वोचत’ (आधिक्यं ब्रूत,—यजमानानां मध्ये अयं अधिक इति देवानामग्रे कथयत) ।

अथ पञ्चमीमाह,—“देवीः षडुर्वीरु एः कृणोत विश्वे देवास इह वीरयध्वं । मा हास्महि प्रजया मा तनूभिर्मा रधाम द्विषते सोमराजन्^(५)” इति । ‘देवीः’ ‘षडुर्वीः’ (उर्वीनामकाः षट्सङ्ख्याका हे देव्यः); अत एव शाखान्तराग्न्युपस्थाने समान्नातम्,—‘षण्णोर्वी-रंहसस्यान्तु’* द्यौश्च पृथिवी च आपश्च ओषधयश्च ऊर्क्च सूनुता च’ इति । तादृश्यो हे देव्यः, नः (अस्मादीयम्) इदं कर्म ‘उरु’ ‘कृणोत’† विस्तीर्णं कुरुत) । ‘विश्वे देवाः’ ‘इह’ कर्मणि ‘वीरयध्वं’ (वीरा भवत),—विघ्नं परिहरतेत्यर्थः । वयं ‘प्रजया’ (पुत्रादिरूपया) ‘मा हास्महि’ (विपरित्यक्ता मा भूम) । तथा ‘तनूभिः’ (पुष्टशरीरैः) ‘मा रधाम’ । हे ‘सोमराजन्’, ‘द्विषते’ (वैरिणोः) ‘मा रधामः’ (कार्यसिद्धिं मा करवाम) ।

* एवमेव सर्वत्र पाठः । ‘रंहस्या सन्तु’ इत्येवंविधः कश्चिदन्यः पाठोऽत्र सम्भाव्यते ।

† ‘कृणोतु’ इति सर्वत्र पाठो न सम्यक् ।

‡ ‘वैरिमाणे’ इति सर्वत्र पाठो न समीचीन इव प्रतिभाति ।

अथ षष्ठीमाह,—“अग्निर्मन्युं प्रतिनुदन् पुरस्ताददश्चो गोपाः
परि पाहि नस्त्वं । प्रत्यञ्चो यन्तु निगुतः पुनस्ते अमा एषां चित्तं
प्रबुधा वि नेशत्^(६)” इति । अयम् ‘अग्निः’ ‘मन्यु’ (वैरिणां कोप)
‘प्रतिनुदन्’ (निराकुर्वन्) ‘पुरस्तात्’ (अस्माकं पुरतः) गच्छत्विति
शेषः । हे अग्ने, ‘त्वम्’ ‘अदश्चः’ (केनाप्यहिंसितः) ‘गोपाः’ (रक्षणसमर्थः)
सन् ‘नः’ (अस्मान्) ‘परि’—‘पाहि’ (सर्वतः पालय) । तव पालने
सति ‘ते’ (वैरिणः) ‘प्रत्यञ्चः’ (प्रतिमुखाः) सन्तः ‘निगुतः’ (नितरां
गमनशीलाः, पलायनपराः) ‘पुनः’ ‘यन्तु’ (भूयो भूयो यत्र-कापि
गच्छन्तु) । ‘एषां’ (वैरिणां) ‘चित्तम्’ (अन्तःकरणं) ‘प्रबुधा’ ‘अमा’
‘वि-नेशत्’ (प्रबोधेन सह विनश्यतु) ।

अथ सप्तमीमाह,—“धाता धातृणां भुवनस्य यस्यतिर्देवः
सवितारमभिमातिषाहं । इमं यज्ञमश्विनोभा बृहस्यतिर्देवाः पान्तु
यजमानं न्यर्थात्^(७)” इति । ‘धातृणाम्’ (जगत्कर्तृणां दत्तप्रजापत्या-
दीनां) अपि ‘धाता’ ‘यः’ (क्षया), ‘भुवनस्य’ (लोकस्य) ‘पतिः’
(पालकः) च । तथा ‘अश्विना’ ‘उभा’ (यौ उभौ अश्विनौ), ‘बृहस्यतिः’
च इत्येते ‘देवाः’ ‘नः’ (अस्मदीयम्) ‘इमं’ ‘यज्ञं’ ‘यजमानं’ च
‘न्यर्थात्’ (फलवैगुण्यलक्षणात् वैयर्थात्) ‘पान्तु’ (रक्षन्तु) । कीदृशं
यज्ञं ?—‘देवं’ (तत्तन्मन्त्रव्यवहारयुक्तं), ‘सवितारं’ (फलस्य जनकं),
‘अभिमातिषाहं’ (पापलक्षणस्य अभिमातेः अरेः अभिभवितारम्) ।

अथाष्टमीमाह,—“उरुव्यचा नो महिषः शर्ष्य यः सदस्मिन् हवे
पुरुहूतः पुरुक्षु । स नः प्रजायै हर्यश्चः मृडयेन्द्र मा नो रीरिषो मा
परा दाः^(८)” इति । पुरुभिः (वज्रभिर्धजमानैः) हूतः ‘पुरुहूतः’ ।

आहृत इन्द्रः ह्यते अस्मिन्निति हवो यज्ञः, तस्मिन् यज्ञे 'स' इन्द्रः
'नः' (अस्माकं) 'शर्म' (सुखं) 'यंसत्' (यच्छत्) । कीदृश इन्द्रः ?—
'उर्यचाः' (अत्यन्तं व्याप्तः), वज्रदेशाधिपतिरित्यर्थः, 'महिषः'
(महान् शौर्यादिगुणसम्पन्नः), 'पुरुत्तु' (पुरुष वज्रपु मन्त्रेषु श्रूयते*
शब्दरते प्रतिपाद्यत इति पुरुत्तुरेव पुरुत्तु), हरिनामानौ अथौ यस्य
अथौ 'हर्यश्च' । ईदृश हे 'इन्द्र', 'प्रजायै' (पुत्रादिप्रजासिद्ध्यर्थं)
'स' (त्वं) 'नः' (अस्मान्) 'मृडय' (सुखय), 'नः' (अस्मान्) 'मा'
'रीरिषः' (मा हिंसीः), 'मा' 'परा-दाः' (मा च तिरस्कर) ।

अथ नवमीमाह,—“ये नः सपत्ना अप ते भवन्विन्द्राग्निभ्यामव
बाधामहे तान् । वसवो रुद्रा आदित्या उपरिस्पृशं मा उग्रं चेतार-
मधिराजमक्रन्^(६)” इति । 'ये'-केचित् 'नः' (अस्माकं) 'सपत्नाः'
(शत्रवः) सन्ति, 'ते' 'अप'—'भवन्तु' (अपनययुक्ता भवन्तु) । वयं
'तान्'(सपत्नान्)'इन्द्राग्निभ्यां'अनुग्रहयुक्ताभ्यां सहिताः 'अव-बाधामहे'
(सर्वथा बाधितान् कुर्मः) । वसुरुद्रादित्या देवता 'मा' (मां) एतादृशमां
'अक्रन्' (कुर्वन्तु) । कीदृशम् ?—इति, तदुच्यते,†—उपरितनं स्वर्गं
स्पृशतीत्युपरिस्पृक्तं, 'उग्रं' (शत्रुतिरस्कारक्षमं), 'चेतारं' (अभिज्ञातारं)
'अधिराजं' (अन्त्येषां सर्वेषामधिपतिम्) ।

अथ दशमीमाह,—“अर्वाचमिन्द्रममुतो हवामहे यो गोजित्
धनजिदश्वजिद्यः । इमं नो यज्ञं विहवे जुषस्वास्य कुर्मो हरिवो

* अत्र क्षुयते इति पाठः, किं वा परच 'पुरुत्तुरेव पुरुत्तु' इत्यत्र पुरु-
त्तुरेव पुरुत्तु इत्येव पाठः सम्भाव्यते ।

† 'वसुरुद्रादित्यादेवतानामेतादृशम्' इति सर्वत्र पाठो न सम्यक् ।

‡ अत्र 'उपरिस्पृशम्' इति पदं पतितमिव प्रतिभाति ।

मेदिनं त्वा^(१०)” इति । ‘यः’ इन्द्रः, ‘गोजित्’ (परकीयगवां* जेता), तथा ‘यः’ ‘धनजित्’ (परकीयधनस्य जेता), ‘यः’ ‘अश्वजित्’ (परकीयाश्वानां जेता) अस्ति । ‘अर्वाचम्’ (अस्मदभिमुखं) तं ‘इन्द्र’ ‘हवामहे’ अस्मं यज्ञं निमित्तीकृत्य ‘अमुतः’ (आकृत्यामः)† । हे ‘इन्द्र’ ‘विह्वे’ (विविधाङ्गाने) सति ‘नः’ (अस्मदीयम्) ‘इमं’ ‘यज्ञं’ ‘जुषस्व’ (सेवस्व) । हरिनामकावश्वौ यस्य सन्ति‡, स हरिवान्, हे ‘हरिवः’ (इन्द्र), त्वाम् ‘अस्य’ (यजमानस्य) ‘मेदिनं’ (स्नेहवन्तं ‘कुर्वाः’ ।

एतैर्मन्त्रैः साध्यमुपधानं विधित्सुरादौ कानिचित् काम्यचयनानि दर्शयति, यदुक्तं सूत्रकारेण,—‘कन्दश्चितं चिन्वीत पशुकामः’ इति विज्ञायते, सर्वैश्चन्द्रोभिश्चिनुयादित्येकं, प्राकृतैरित्यपरम्—इति ।

तदिदं विधत्ते,—“कन्दश्चितं चिन्वीत पशुकामः पशवो वै कन्दाःसि पशूमानेव भवति” (५।४।११ अ०) इति । “अग्नि-मूर्धा दिवः ककुत्” इत्यनुवाकोक्तानि नानाच्छन्दोयुक्तमन्त्राणि, तैरेव चितो न तु यजुर्भिरिति कन्दश्चितः, तादृशमग्निं ‘पशुकामः’ चिनुयात् ।

यच्च सूत्रकारेणोक्तं,—‘श्वेनचितं चिन्वीत सुवर्गकामः’ इति विज्ञायते, वक्रपक्षो व्यस्तपुच्छो भवति, पश्चात् प्राक् उदूहति

* ‘परकीयगवानाम्’ इत्येव पाठो भवितुं युक्तः ।

† अत्र पाठस्य वैपरीत्यमिव प्रतिभाति । ‘अमुतो हवामहे’ (अस्मं यज्ञं निमित्तीकृत्य आकृत्यामः) इत्येवंक्रम एवात्र पाठो भवितुं युक्तः ।

‡ ‘सन्ति’ इति सर्वत्र पाठो भ्रान्तिजन्यः; ‘स्तः’ इत्येव भवितुं युक्तः ।

पुरस्तात् प्रत्यङ् उद्बृहति एवमिव हि वयसां मध्ये पक्षनिर्णामो भवति इति विज्ञायते—इति । तदिदं विधत्ते,—“श्येनचितं चिन्वीत सुवर्गकामः श्येनो वै वयसां पतिष्ठः श्येन एव भूत्वा सुवर्गं लोकं पतति” (५।४।११अ०) इति । ‘वयसां’ मध्ये ‘श्येनः’ अतिशीघ्रं पतितुं समर्थः । ‘श्येन एव’ श्येनवच्छीघ्रगाम्येव ।

यदप्युक्तं सूत्रकारेण,—‘कङ्कचिदलजचित् इति श्येनचिता व्याख्यातौ’ इति । तदिदमुभयं क्रमेण विधत्ते,—“कङ्कचितं चिन्वीत यः कामयेत शीर्षणान् अमुष्मिल्लोके स्थामिति शीर्षणानेवा-मुष्मिल्लोके भवति । अलजचितं चिन्वीत चतुःसीतं प्रतिष्ठाकामश्चतस्त्रो दिशो दिक्ष्वेव प्रति तिष्ठति” (५।४।११अ०) इति । कङ्कालजौ श्येनस्यैव अवान्नरजातिभेदौ, तत्र कङ्कस्य शिरो मण्डलाकारम्, अलजस्य तु पादयोर्विशेषः । अत एव पादस्थानीयासु सीतासु द्वादशसङ्ख्यामपोद्य चतुःसङ्ख्यां ब्रूते । तत्र कङ्कचिता स्वर्गलोके ‘शीर्षणान्’ (सर्पेषां मध्ये उन्नतशिरस्कः) प्रभुर्भवतीत्यर्थः । अथ अलजचिता सीताचतुष्टयदिग्द्वारा प्रतिष्ठां प्राप्नोति ।

यदप्युक्तं सूत्रकारेण,—‘प्रउगचितं चिन्वीत भ्रातृव्यवानिति विज्ञायते यावानग्निः सारन्निप्रादेशो द्विस्तावतीं भूमिं चतुरश्रां कृत्वा पूर्वस्थाः करणा अधोऽङ्घ्रोणीं प्रत्यालिखेत्’—इति । तदिदं विधत्ते,—“प्रउगचितं चिन्वीत भ्रातृव्यवान् प्रैव भ्रातृव्यान्नुदते” (५।४।११अ०) इति । ‘प्रउगं’ अनेमुखं, यथा शकटस्य पश्चाद्भागो विस्तृतः, पूर्वभागः सङ्कुचितः, तद्वत् । एतेन भ्रातृव्यान् प्रणुदते ।

यदुक्तं सूत्रकारेण,—‘उभयतःप्रउगं चिन्वीत यः कामयेत प्र

जातान् भ्रातृव्यान्नुदेय प्रति जनिष्यमाणान् इति विज्ञायते यस्याविमुखे शकटे' इति । तदिदं विधत्ते,—“उभयतःप्रउगं चिन्वीत यः कामयेत प्र जातान् भ्रातृव्यान्नुदेय प्रति जनिष्यमाणानिति ग्रैव जातान् भ्रातृव्यान्नुदेते प्रति जनिष्यमाणान्” (५।४।११ अ० । इति । प्राक् पश्चाच्च प्रउगाख्यशकटमुखसदृशम् ‘उभयतःप्रउगं’ । तेन उत्पन्नान् भ्रातृव्यान् विनाशयति, उत्पत्त्यमानानामुत्पत्तिं प्रतिवध्नाति ।

यदुक्तं सूत्रकारेण,—‘रथचक्रचितं चिन्वीत भ्रातृव्यवान् इति विज्ञायते यावानग्निः सारत्निप्रादेशस्तावतीं भूमिं परिमण्डलां कृत्वा’ इति । तदिदं विधत्ते,—“रथचक्रचितं चिन्वीत भ्रातृव्यवान् वज्रो वै रथो वज्रमेव भ्रातृव्येभ्यः प्र हरति” (५।४।११ अ०) इति । रथचक्रवत् वर्तुलत्वेन चीयत इति रथचक्रचित् ।

यदप्युक्तं सूत्रकारेण,—‘द्रोणचितं चिन्वीत अन्नकाम इति विज्ञायते दयानि तु खलु द्रोणानि चतुरश्राणि परिमण्डलानि च तत्र यथाकामी’ इति । तदेतद्विधत्ते,—“द्रोणचितं चिन्वीत अन्नकामो द्रोणे वै अन्नं भ्रियते सयोन्येवान्नमवरुन्धे” (५।४।११ अ०) इति । द्रोणो हि धान्यं भरन्ति, अतो धान्यस्थानसहितमन्नं प्राप्नोति ।

यदप्युक्तं सूत्रकारेण,—‘समूह्यं चिन्वीत पशुकाम इति विज्ञायते समूहन्निवेष्टका उपदधाति’ इति । तदिदं विधत्ते,—“समूह्यं चिन्वीत पशुकामः पशुमानेव भवति” (५।४।११ अ०) इति । समूहम् अर्हतीति समूह्यः ।

यदप्युक्तं सूत्रकारेण,—‘परिचाय्यं चिन्वीत ग्रामकाम इति विज्ञायते मध्यमाः स्वयमादृशां प्रदक्षिणमिष्टकागणैः परिचिनोति स परिचाय्यः’ इति । तदेतद्विधत्ते,—“परिचाय्यं चिन्वीत ग्रामकामो ग्राम्येव भवति” (५।४।११अ०) इति ।

यदप्युक्तं सूत्रकारेण,—‘ऋशानचितं चिन्वीत यः कामयेत पितृलोक ऋधुयामिति विज्ञायते दद्यानि तु खलु ऋशानानि चतुरश्राणि परिमण्डलानि च तत्र याथाकामम्’ इति । तदेतद्विधत्ते,—‘ऋशानचितं चिन्वीत यः कामयेत पितृलोके ऋधुयामिति पितृलोक एवर्ध्नाति” (५।४।११अ०) इति । तदेवं काम्यचयनानि समापितानि ।

अथ प्रकृतैः ‘ममाग्रे वर्चः’ इत्यादिभिर्मन्त्रैः साध्यमुपधानं विधत्ते,—“विश्वामित्र-जमदग्नी वसिष्ठेन अस्यर्धंताः स एता जमदग्निर्विह्वया अपश्यत् ता उपाधत्त ताभिर्वै स वसिष्ठेन्द्रियं वीर्यमवृक्ष्ण यद्विह्वया उपदधातीन्द्रियमेव ताभिर्वीर्यं यजमानो भ्रातृव्यस्य वृक्ष्णे” (५।४।११अ०) इति । विह्ववशब्देऽपेतैर्मन्त्रैरुपधेया इष्टका विह्वयाः ।

उपधानदेशं विधत्ते,—“होतुर्धिष्ण्ये उपदधाति यजमानायतनं वै होता स्वे एवास्मा आयतने इन्द्रियं वीर्यमवरुन्धे” (५।४।११अ०) इति । देवाङ्गानादिकस्य यजमानकार्यस्य होत्रा निष्पाद्यत्वाद्धोता यजमानस्यायतनम् ।

तत्र सङ्ख्यां विधत्ते,—“द्वादशोपदधाति द्वादशक्षरा जगती जागताः पञ्चो जगत्यैवासौ पञ्चनवरुन्धे” (५।४।११अ०) इति । यद्यप्यत्र मन्त्राणां दशत्वान्मन्त्रकर्मसङ्ख्या पूरणीया । तत्प्रकारश्च

सूचकारेण दर्शितः,—‘अल्पीयाऽसौ मन्त्राः, भूयाऽसि कर्माणि तत्र समशः प्रतिविभज्य पूर्वैः पूर्वाणि कारयेदुत्तरैरुत्तराणि; अल्पीयाऽसि कर्माणि, भूयाऽसौ मन्त्राः; तत्र प्रतिमन्त्रं कुर्यात्, अवशिष्टा विकल्पार्थाः, यथायूपद्रव्याणीत्यन्ताहोपो विवृद्धिर्वा’ इति । अतोऽत्र पूर्वभागस्य अन्तिमं पञ्चमं, उत्तरभागस्यान्तिमं दशमञ्च आवृत्या वर्धयित्वा सङ्ख्या पूरणीया ।

स्थानान्तरेषु सङ्ख्यां विधत्ते,—“अष्टावष्टावन्त्येषु धिष्णिषेषूपदधाति अष्टाशफाः पशवः परूतेवावरुन्धे” (५। ४। ११ अ०) इति । प्रशास्तीय-पोत्रीय-नेष्ट्रीयाच्छावाकीयादीनि अन्यानि धिष्णियानि, तत्र नवम-दशममन्त्रयोर्लोपेनाष्टसङ्ख्या अवगन्तव्या ।

कचित् सङ्ख्यानंतरं विधत्ते,—“षण्माजालीये, षड्वा ऋतव, ऋतवः खलु वै देवाः पितरः, ऋतवेव देवान् पितृन् प्रीणाति” (५। ४। ११ अ०) इति । दैविकस्य पैतृकस्य च कस्मिंश्चित् ऋतौ कर्तव्यत्वादृतृनां देवत्वं पितृत्वञ्च । अत्र सप्तमादीनां चतुर्णां मन्त्राणां लोपः ।

अत्र विनियोगसंग्रहः,—

ममाग्रे दशभिर्मन्त्रैर्धिष्णिषेषु यथायथम् ।

दृष्टका उपधत्तेऽत्र वज्रिकाण्डः समापितः ॥

अथ मीमांसा, तृतीयाध्यायस्याष्टमपादे (१४ अ०) चिन्तितम्,—

ममाग्र इति कस्यात्र फलं? लिङ्गेन वक्तृगं ।

श्रुत्या स्वामिनि, न क्रीते, लिङ्गं तत्रोपचर्यताम् ॥

‘ममाग्रे वर्चो विहवेव्यस्तु’ इत्ययं मन्त्र इष्टकाचयनाङ्गभूतो*ऽध्वर्युणा

* इत्ययम् आहवनीयस्याधाने करणभूतो मन्त्रः इति न्यायमाज्ञापितः ।

पद्यते । विशिष्टं हवनं येषां यजानां ते विद्वाः । तेषु वर्चः तेजसा
उपलक्षितं यत् फलं तन्ममास्त्वित्यनेन लिङ्गेन मन्त्रमुच्चारयितुरध्वर्यो-
स्तत्फलमिति चेत् । मैवं । अग्निं चिनुते* इत्यात्मनेपदश्रुत्या साङ्ग-
प्रधानफलस्य यजमानगामित्वं प्रतीयते, न च परिक्रीतस्याध्वर्योर्दक्षि-
णातिरिक्तः फलसम्बन्धो न्याय्यः । तस्माच्छ्रुतिन्यायाभ्यां विरुद्धं तल्लिङ्गं
यजमानपरत्वेनोपचरणीयं,—मदीययजमानस्यैव तद्वर्चोऽस्त्विति हि
उपचारः । तस्माद्यजमानेन पाद्येषु 'आयुर्दा अग्नेऽस्यायुर्मै देहि'
इत्यादिषु क्रियमाणानुवादिषु प्रत्यगाशीर्मन्त्रेषु श्रुतं फलं यथा
याजमानं, तथैवाध्वर्युणा पाद्येषु करणमन्त्रेषु श्रुतमपि फलं
याजमानमेव" ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके चतुर्दशोऽनुवाकः ॥ ० ॥

अग्नेर्मन्त्रे प्रथमस्य प्रचेतसो यं पाञ्चजन्यं बहवः
समिन्धते । विश्वस्यां विशि प्र वि विशिवाः समीमहे
स नो मुञ्चत्वः हसः^(१) । यस्येदं प्राणन्निमिषद्यदे-
जति यस्य जातं जनमानश्च केवलं । स्तौम्यग्निं
नाथितो जाहवीमि स नो मुञ्चत्वः हसः^(२) । इन्द्रस्य
मन्त्रे प्रथमस्य प्रचेतसो वृत्रघ्नस्तोमा उप मामुपागुः ।
यो दाशुषः सुकृतो हवमुप गन्ता ॥ १ ॥

* 'दर्शपूर्णमासाभ्यां स्वर्गकामो यजेत' इति न्यायमालापाठः ।

† आदर्शपूर्णस्त्कादौ मन्त्रे इति अत्र पाठः ।

स नो मुञ्चत्वः हसः^(१) । यः संग्रामं नयति सं वशी
युधे यः पुष्टानि सः सृजति च याणि । स्तौमीन्द्रं नायितो
जोहवीमि स नो मुञ्चत्वः हसः^(२) । मन्वे वां मिचा-
वरुणा तस्य चित्तः सत्यौजसा हः हणा यन्नुदेथे । या
राजानः सुरथं याथ उग्रा ता नो मुञ्चतमागसः^(३) ।
यो वाः रथं च जुरश्मिः सत्यधर्मा मिथुश्चरन्तमुपयाति
दूषयन् । स्तौमि ॥ २ ॥

मिचावरुणा नायितो जोहवीमि तौ नो मुञ्चत-
मागसः^(४) । वायोः सवितुर्विदथानि मन्महे यावात्म-
न्वदिभृतो यौ च रक्षतः । यौ विश्वस्य परिभू बभूवतुस्तौ
नो मुञ्चतमागसः^(५) । उप श्रेष्ठा न आशिषो देवयोर्धमे
अस्थिरन् । स्तौमि वायुः सवितारं नायितो जोहवीमि
तौ नो मुञ्चतमागसः^(६) । रथीतमौ रथीनामह
जतये शुभं गमिष्ठौ सुयमेभिरश्वैर्ययोः ॥ ३ ॥

वां देवौ देवेष्वनिशितमोजस्तौ नो मुञ्चतमागसः^(७) ।
यद्यातं वहतुः सूर्यायास्त्रिचक्रेण सः स दमिच्छमानौ ।
स्तौमि देवावश्विनौ नायितो जोहवीमि तौ नो
मुञ्चतमागसः^(८) । मरुतां मन्वे अधि नो ब्रुवन्तु प्रेमां
वाचं विश्वामवन्तु विश्वे । आश्वन् हुवे सुयमानूतये ते
नो मुञ्चत्वनेसः^(९) । तिग्ममायुधं वोदितः सहस्वदिव्यः
शधः ॥ ४ ॥

पृतेनासु जिष्णु स्तौमि देवान्मरुतो नाथिो
 जोहवीमि ते नो मुञ्चन्त्वेनसः^(१२) । देवानां मन्वे अधि
 नो ब्रुवन्तु प्रेमां वाचं विश्वामवन्तु विश्वे । आशून् हुवे
 सुयमानूतये ते नो मुञ्चन्त्वेनसः^(१३) । यदिदं माऽभि-
 शोचति पौरुषेयेण दैव्येन । स्तौमि विश्वान्देवान्नाथितो
 जोहवीमि ते नो मुञ्चन्त्वेनसः^(१४) । अनु नोऽद्यानु-
 मतिः^(१५) अनु ॥ ५ ॥

इदनुमते त्वं^(१६) वैश्वानरो न जत्या^(१७) पृष्टो दिवि^(१८) ।
 ये अप्रथेताममितेभिरोजोभिर्ये प्रतिष्ठे अभवतां
 वसूनां । स्तौमि द्यावापृथिवी नाथितो जोहवीमि ते
 नो मुञ्चतमःहसः^(१९) । उर्वी रोदसी वरिवः कणोतं
 श्वेचस्य पत्नी अधि नो ब्रूयातं । स्तौमि द्यावापृथिवी
 नाथितो जोहवीमि ते नो मुञ्चतमःहसः^(२०) । यत्ते वयं
 परुषा यविष्ठाविद्वांसश्चकृमा कच्चन ॥ ६ ॥

आगः कृधी स्वस्माः अदितेरनागा व्येनांसि
 शिश्रयो विष्वग्ने^(२१) । यथा ह तदसवो गौय्यं चित् पदि
 सिता*ममुञ्चता यजचाः । एवा त्वमस्मत् प्र मुञ्च व्यःहः
 प्रातार्यग्ने प्रतरान् आयुः^(२२) ॥ ७ ॥

गन्ता । दूषयन्स्तौमि । ययोः । शङ्घः । अनुमतिः
 अनु । चन । चतुस्त्रिंशच्च ॥ १५ ॥

इति तैत्तिरीयसंहितायां चतुर्थकाण्डे सप्तमप्रपाठके
पञ्चदशोऽनुवाकः ॥ * ॥

अग्नेर्मन्वे । यस्येदम् । इन्द्रस्य । यः संग्रामः । स
नो मुञ्चत्वः हसः । मन्वे वाम् । ता नो मुञ्चतुमागसः ।
यो वां । वायोः । उप । रथीतमौ । यदयातं । तौ नो
मुञ्चतमः हसः । मरुतां । तीगमं । देवानां । यदिदं ।
अनु नः । ऊर्वी । यत्ते । नो मुञ्चतमः हसः । यत्ते ॥

चतुरः हसः । षड्भागसः । चतुरेनसः । द्विरः हसः * ॥

अग्नाविष्णू । ज्यैष्ठ्यः । शच्च । ऊर्क् च । अश्मा च ।
अग्निश्च । अशुश्च । इधश्च । अग्निश्च मे घर्मश्च ।
गर्माश्च । एका च । वाजो नः । अग्निं युनाजिम । ममाग्ने ।
अग्नेर्मन्वे । पञ्चदश ॥ १५ ॥

अग्नाविष्णू (१।१) । अग्निश्च (६।१) । वाजो नो (१२।१) ।
अदब्धो गोपाः (१४।३) । एकानचत्वारिंशत् ॥ ३६ ॥

॥ * ॥ समाप्तः सप्तमः प्रपाठकः ॥ * ॥

समाप्तश्च चतुर्थः काण्डः ॥

हरिः ॥ ॐ ॥

* अयमंशः A प्रभृतिपुस्तके नास्ति ।

† 'नवत्रिंशत्' इति A पु० पाठः । प्राथमिकेषु सप्तसु अनुवाकैषु प्रत्येकं
द्विरिति १४, अष्टमे १, नवमे १, दशमे २, एकादशे ३, द्वादशे ५, त्रयोदशे ४,
चतुर्दशे २ एवं पञ्चदशेऽनुवाके ७ इति मिलित्वा एकानचत्वारिंशत् । ३६ ।

चतुर्दशेऽनुवाके विह्व्याख्या दृष्टका उक्ताः। अथ पञ्चदशेऽश्वमेध-
समन्धिन्यो याज्यानुवाक्या उच्यन्ते । अथ चानुवाकोऽस्मात् काण्डात्
उक्तव्यः । कल्पः, 'अग्नये अ॒होमुचेऽष्टाकपालः इति दशहवियं*
मृगारेष्टिमनुनिर्वपति समानन्तु स्विष्टकृदिडमग्नेर्मन्वे प्रथमस्य प्रचेतस
इति यथालिङ्गं याज्यानुवाक्या' इति। तत्रोदाहृतस्य प्रथमहविषः पुरो-
ऽनुवाक्यामाह,—“अग्नेर्मन्वे प्रथमस्य प्रचेतसो यं पाञ्चजन्यं बहवः
समिन्धते । विश्वस्यां विशि प्र वि विशिवा॒समीमहे स नो मुञ्चतु
अ॒हसः^(१)” इति । पञ्चजना निषादपञ्चमा वर्णाः, तेभ्यो हितः
'पाञ्चजन्यः', तादृशं 'यम्' अग्निं 'बहवः' यजमानाः, 'समिन्धते'
(प्रदीपयन्ति), 'प्रथमस्य' (सृष्ट्यादावुत्पन्नस्य), 'प्रचेतसः' (प्रकृष्ट-
ज्ञानवतः), तस्य 'अग्नेः' मूर्तिं 'मन्वे' (मनसा चिन्तयामि) ।
'विश्वस्यां' 'विशि' (सर्वस्यां प्रजायां) 'प्र वि विशिवा॒सं' (जाटराग्नि-
रूपेण प्रविष्टवन्तं) तमग्निम् 'ईमहे' (वयं प्राप्नुमः) । 'सः' (अग्निः)
'नः' (अस्मान्) 'अ॒हसः' (पापात्) 'मुञ्चतु' (मुक्तान् करोतु) ।

तत्रैव याज्यामाह,—“यस्येदं प्राणत् निमिषद्यदेजति यस्य जातं
जनमानञ्च केवलं । स्तौम्यग्निं नाथितो जोहवीमि स नो मुञ्च-
त्व॒हसः^(२)” इति । 'प्राणत्' (श्वासेषेतं) 'निमिषत्' (निमेषेषेतं) 'यत्'
'इदं' जगत् 'एजति' (कम्पते) चेष्टत इत्यर्थः, तत्सर्वं 'यस्य' अग्नेरधीनं
'जातं' (पूर्वमुत्पन्नं), 'जनमानम्' (इतः परं जनिष्यमाणं) 'च' जगत्सर्वं
'केवलं' परनिरपेक्षं सत् यस्याधीनं, तम् 'अग्निं' 'स्तौमि', 'नाथितः'
फलयाज्यायुक्तोऽहं 'जोहवीमि' (पुनःपुनर्जुहोमि) । शेषं पूर्ववत् ।

* हविषमिति आदर्शपुस्तकपाठः ।

अथ 'इन्द्रायाः होमुचे एकादशकपालः' इत्यस्य पुरोऽनुवाक्यामाह,—
 “इन्द्रस्य मन्वे प्रथमस्य प्रचेतसो वृत्रघ्नः स्तोमा उप मामुपागुः ।
 यो दाग्धुषः सुकृतो हवमुपगन्ता स नो मुञ्चतः हसः^(३)” इति ।
 ‘प्रथमस्य’ (सृष्ट्यादानुत्पन्नस्य), ‘प्रचेतसः’ (प्रकृतज्ञानवतः), ‘इन्द्रस्य’
 मूर्त्तिं ‘मन्वे’ (अहं मनसा चिन्तयामि) । ‘वृत्रघ्नः’ (शत्रुघातिनः)
 ‘इन्द्रस्य’ ‘उप’ (समीपं) प्राप्ताः ‘स्तोमाः’ (स्तोत्राणि) ‘मां’ (यजमानम्)
 ‘उपागुः’ (प्राप्ताः),—इन्द्रगुणकथनपराणि स्तोत्राणि मज्जिङ्गायाम्
 अवस्थितानीत्यर्थः । ‘यः’ इन्द्रः, ‘दाग्धुषः’ (हविर्दत्तवतः),* सुष्ठु कर्म
 अनुतिष्ठतो यजमानस्य ‘हवम्’ (आह्वानं यज्ञं वा) ‘उपगन्ता’
 (प्राप्स्यति) ।

तत्रैव याज्यामाह,—“यः संग्रामं नयति संवशी युधे यः पुष्टानि
 सः सृजति त्रयाणि । स्तौमीन्द्रं नाथितो जोहवीमि स नो मुञ्चतु
 अहसः^(४)” इति । ‘यः’ इन्द्रः, ‘युधे’ (योद्धुः) ‘वशी’ (स्वाधीनपरिवारोपेतः)
 ‘संग्रामं’ (युद्धदेशं) प्रति ‘सं’-‘नयति’ (स्वकीयां सेनां सम्यक्
 प्रापयति) । ‘यः’ च इन्द्रः, ‘सं’-‘पुष्टानि’ (सम्पूर्णानि) ‘त्रयाणि’
 (गवाश्चपुरुषरूपाणि) ‘संसृजति’ (यजमानेन यो जयति) । शेषं पूर्ववत् ।

अथ ‘मित्रावरुणाभ्यामागोमुग्भ्यां पथस्यः’ इत्यस्य पुरोऽनुवाक्या-
 माह,—“मन्वे वां मित्रावरुणा तस्य चित्तः सत्यौजसा दृहणा यं
 नुदेधे । या राजानः सरयं याथ उया ता नो मुञ्चतमागसः^(५)”
 इति । ‘मित्रावरुणा’ हे मित्रावरुणौ, ‘वां’ (युवयोः) मूर्त्तिं ‘मन्वे’

* अत्र ‘सुकृतः’ इत्ययं शब्दः पतित इव प्रतिभाति ।

† ‘स पुष्टानि’ इति सर्वत्र पाठो न सम्यक् ।

(मनसा ध्यायामि) । ‘सत्यौजसा’ (अकृत्रिमबलौ), ‘दृंहणा’ (स्तम्भयन्तौ) युवां ‘यं’ अस्मद्वैरिणं ‘नुदेधे’ (निराकुरुतः), तस्य वैरिणः ‘चित्तं’ (दुष्टबुद्धिं) जानीतं, युवासुभौ ‘राजानं’ (दीप्तिमन्तं) ‘सरथं’ (रथसहितम्) आदित्यं ‘याथ’ (लोकोपकाराय दृष्टिमुत्पादयितुं दृष्टिं प्राप्तुयाथः) । ‘उग्रा’ (अनिष्टनिवारणेऽत्यन्तं तीक्ष्णौ), ‘ता’ (तौ) युवां ‘नः’ (अस्मान्) ‘आगसः’ (पापात्) ‘मुञ्चतं’ (मुक्तं कुरुतं) ।

तत्रैव याज्यामाह,—“यो वाꣳ रथ ऋजुरग्निः सत्यधर्मा मिथु-
श्चरन्तमुपयाति दूषयन् । सौमि मित्रावरुणा नाथितो जाह्नवीमि
तौ नो मुञ्चतमागसः^(६)” इति । हे मित्रावरुणौ, ‘वां’ (युवयोः)
‘यः’ ‘रथः’ ‘ऋजुरग्निः’ (अकुटिलप्रग्रहः) ‘सत्यधर्मा’ (अवितथा-
धारणश्च) भवति, स रथः* ‘मिथुश्चरन्तं’ (मिथ्याचारिणं अन्यायकारिणं
शत्रुं) ‘दूषयन्’ ‘उपयाति’ (बाधमानः प्राप्नोति) । सौमीत्यादि पूर्ववत् ।

अथ ‘वायो-सावित्र आगोमुग्ध्यां चरुः’ इत्यस्य पुरोऽनुवाक्या-
माह,—“वायोः सवितुर्विदयानि मन्महे यावात्मन्वद् विभृतो यौ च
रन्तः । यौ विश्वस्य परिभू बभूवतुस्तौ नो मुञ्चतमागसः^(७)” इति ।
यो वायुर्यश्च सविता तयोर्बभूवोः ‘विदयानि’ (वेदनानि) अभिप्राय-
विशेषान् ‘मन्महे’ (जानीमः) । ‘यौ’ (वायुसवितारौ) ‘आत्मन्वत्’
(स्वशरीरमिव) ‘विभृतः’ (सर्वं जगद्भारयतः) । किञ्च ‘यौ’ (वायु-
सवितारौ) ‘रन्तः’ (जगत् पालयतः) । किञ्च ‘यौ’ (वायुसवितारौ)
‘विश्वस्य’ (ऋक्स्य) जगतः ‘परिभू’ (परितो व्यापकौ बभूवतुः) ।
तावित्यादि पूर्ववत् ।

* स रथं इति सर्वत्र पाठो न सम्यक् ।

तत्रैव याज्यामाह,—“उप श्रेष्ठा न आशिषो देवयोर्धर्मे अस्थिरन् ।
 सौमि वायुः सवितारं नाथितो जोहवीमि तौ नो मुञ्चतमागसः^(८)”
 इति । ‘श्रेष्ठाः’ (प्रशस्ताः) ‘नः’ (अस्मदीयाः) ‘आशिषः’ (फलविशेषाः)
 ‘देवयोः’ (वायुमवित्रोः) सम्बन्धिनि ‘धर्मे’ ‘उप’ कर्मणि ‘स्थिरन्’*
 (उपासीयत) तदधीना इत्यर्थः । सौमीत्यादि पूर्ववत् ।

अथ ‘अश्विभ्यामागोमुग्भ्यां धाना’ इत्यस्य पुरोऽनुवाक्यामाह,—
 “रथीतमौ रथीनामक्के उतये शुभं गमिष्ठौ सुयमेभिरश्वैः । ययोवां
 देवौ देवेष्वनिशितमोजसौ नो मुञ्चतमागसः^(९)” इति । ‘रथीनां’
 ‘रथीतमौ’ (ये रथिनो देवाः सन्ति, तेषां मध्ये अतिशयेन रथिनौ),
 ‘सुयमेभिः’ (सुष्टु निघन्तुं शक्यैः) ‘अश्वैः’ ‘शुभं’ (समीचीनं देशं)
 ‘गमिष्ठौ’ (अतिशयेन गच्छन्तौ) अश्विनौ ‘अक्के’ (अहं आह्वयामि) ।
 ‘देवौ’ अश्विनौ ‘देवेषु’ सर्वेषु मध्ये ‘ययोः’ ‘वां’ (युवयोः) ‘ओजः’
 (बलं) ‘अनिशितं’ (अन्येन केनापि न तीक्ष्णीकृतं), किन्तु स्वभावतः
 एव तीक्ष्णमित्यर्थः । तावित्यादि पूर्ववत् ।

तत्रैव याज्यामाह,—“यदयातं वहतुः सूर्यायास्त्रिचक्रेण सः-
 सदमिच्छमानौ । सौमि देवावश्विनौ नाथितो जोहवीमि तौ नो
 मुञ्चतमागसः^(१०)” इति । यस्मात् कारणात् ‘सूर्यायाः’ (सूर्यपत्न्याः)
 स्वमातुः ‘संसदमिच्छमानौ’ (सङ्गावस्थानं इच्छन्तौ) ‘देवौ’† अश्विनौ युवां
 ‘त्रिचक्रेण’ (चक्रत्रययुक्तेन) रथेन ‘वहतु’ (वाहयितुं) ‘अयातं’ (रथस्थोपरि
 गतवन्तौ), तस्मात् कारणात् तथाविधौ देवौ । सौमीत्यादि पूर्ववत् ।

* अत्र ‘धर्मे’ (कर्मणि) ‘उप’ ‘अस्थिरन्’ इत्येवंरूपः पाठो भवितुं युक्तः ।

† अत्र ‘उतये’ इति पदस्य व्याख्या पतितेव प्रतिभाति ।

‡ युवौ इति सर्वत्र पाठः ग्रामादिकः ।

अथ 'मरुद्भ्य एनोसुग्भ्यः सप्तकपालः' इत्यस्य पुरोऽनुवाक्यामाह,
—“मरुतां मन्वे अधि नो ब्रुवन्तु प्रेमां वाचं विश्वामवन्तु विश्वे ।
आप्सून् ऊवे सुयमानूतये ते नो सुञ्चन्त्वेनसः^(११)” इति । 'मरुतां'
(मरुत्सञ्ज्ञकानां) देवानां मूर्तिं 'मन्वे' (अहं मनसा ध्यायामि) । तेन
च मरुतः 'नः' (अस्मान्) 'अधि' 'ब्रुवन्तु' (अधिकान् ब्रुवन्तु) । ते च
'विश्वे' (सर्वे) अपि 'इमां' 'वाचं' (मदीयां प्रार्थनां) 'विश्वां' (सर्वाम्) अपि
'प्र' 'अवन्तु' (प्रकर्षेण रक्षन्तु) । 'आप्सून्' (शीघ्रगामिनः) 'सुयमान्'
(सुष्ठु नियामकान् मरुदाख्यान् देवान्) 'ऊतये' (रक्षणाय) 'ऊवे'
(आह्वयामि) । 'ते नः' इत्यादि पूर्ववत् ।

तत्रैव याज्यामाह,—“तिग्ममायुधं वीडितं सहस्रद्विवं शर्द्धं
पृतनासु जिष्णु । सौमि देवान् मरुतो नाथितो जाह्नवीमि ते नो
सुञ्चन्त्वेनसः^(१२)” इति । मरुदाख्यानां देवानाम् 'आयुधं' तिग्मादि-
विशेषणविशिष्टं 'तिग्मं' (तीक्ष्णं), 'वीडितं' (दृढं) । किञ्च मरुतां 'शर्द्धः'
(बलं) 'सहस्रत्' (परेषामभिभवित्), 'द्विवं' (यथोचितव्यवहारयोग्यं), अत
एव 'पृतनासु' (परकीयसेनासु) 'जिष्णु' (जयशीलं) । सौमीत्यादि पूर्ववत् ।

अथ 'विश्वेभ्यो देवेभ्य एनोसुग्भ्यो द्वादशकपालः' इत्यस्य पुरोऽनु-
वाक्यामाह,—“देवानां मन्वे अधि नो ब्रुवन्तु प्रेमां वाचं विश्वा-
मवन्तु विश्वे । आप्सून् ऊवे सुयमानूतये ते नो सुञ्चन्त्वेनसः^(१३)”
इति । पूर्वाक्ता मरुतां पुरोऽनुवाक्या,* तथेयं विश्वेषां देवानां
पुरोऽनुवाक्या योजनीया ।

तत्रैव याज्यामाह,—“यदिदं माभिषोचन्ति पौरुषेणेन दैव्येन ।
स्तौमि विश्वान् देवान् नाथितो जोह्वीमि ते नो मुञ्चन्त्वेनमः^(१५)”
इति । ‘पौरुषेणेन’ (मनुष्यव्यापारेण), ‘दैव्येन’ (देवव्यापारेण) च
सम्पादितं ‘यत्’ ‘इदं’ (दुःखं) ‘मा’ ‘अभिषोचति’ (अभितो मां
क्लेशयति), तस्य दुःखस्य अपनोदनार्थं । स्तौमीत्यादि शेषं पूर्ववत् ।

अथ ‘अनुमत्यै चरुः’ इत्यस्य याज्यानुवाक्ययोः प्रतीके
दर्शयति,—“अनु नोऽद्यानुमतिः”^(१५) “अन्विदनुमते त्वम्”^(१६) इति ।
“अनु नोऽद्यानुमतिर्यज्ञम्” इति पुरोऽनुवाक्या । “अन्विदनुमते त्वं
मन्यासै” इति याज्या । एतच्चोभयम् “इदं वामास्ये” (३का० ३ प्र०
११ अ०) इत्यनुवाके व्याख्यातम् ।

अथ ‘अग्नये वैश्वानराय द्वादशकपालः’—इत्यस्य याज्यापुरो-
ऽनुवाक्ययोः प्रतीके दर्शयति,—“वैश्वानरो न ऊत्या”^(१७) “पृष्ठो
दिवि”^(१८) इति । “वैश्वानरो न ऊत्या प्रयातु” इति पुरोऽनुवाक्या ।
“पृष्ठो दिवि पृष्ठो अग्निः” इति याज्या । एतच्चोभयं “वैश्वानरो न
ऊत्या” (१का० ५ प्र० ११ अ०) इत्यस्मिन्ननुवाके व्याख्यातम् ।

अथ ‘द्यावापृथिवीभ्यामृहोसुग्भ्यां द्विकपालः’ इत्यस्य पुरो-
ऽनुवाक्यामाह,—“ये अप्रयेताममितेभिरोजोभिर्ये प्रतिष्ठे अभवतां
वसूनां । स्तौमि द्यावापृथिवी नाथितो जोह्वीमि ते नो
मुञ्चन्तमृहमः^(१९)” इति । ‘ये’ द्यावापृथिव्यौ ‘अमितेभिरोजोभिः’
(परिच्छेत्तुमशक्यैर्बलैः) ‘अप्रयेतां’ (प्रख्याते अभूतां) । किञ्च ‘ये’
द्यावापृथिव्यौ ‘वसूनां’ (धनानां) ‘प्रतिष्ठे’ (आश्रयभूते) ‘अभवतां’
ते द्यावापृथिव्यौ । स्तौमीत्यादि पूर्ववत् ।

तत्रैव याज्यामाह,—“उर्वी रोदसी वरिवः कृणेतं चेन्नस्य पत्नी
अधि नो ब्रूयातं । सौमि द्यावापृथिवी नायितो जोहवीमि ते नो
सुञ्चतमः ह्रस्वः^(२०)” इति । ‘उर्वी’ (उर्व्या, अत्यन्तं विलुते), ‘रोदसी’
(रोदस्यौ) हे द्यावापृथिव्यौ, ‘वरिवः’ (धनं पूजां वा) ‘कृणेतं’
(कुरुतं) । ‘चेन्नस्य’ ‘पत्नी’ (पत्न्यौ) हे द्यावापृथिव्यौ, ‘नः’ ‘अस्मान्’
‘अधि’ ‘ब्रूयातं’ (अधिकान् कथयतं) । सौमीत्यादि पूर्ववत् ।

अथ खिष्टकृतः पुरोऽनुवाक्यामाह,—“यत्ते वयं पुरुषत्रा यविष्ठ
अविदाः सस्यकृमा कच्चनागः । कृधी स्वस्माः अदितेरनागा येनाः सि
शिअथो विव्वग्ने^(२१)” इति । हे ‘यविष्ठ’ (युवतम) ‘अग्ने’, ‘वयम्’
‘अविदांसः’ (ज्ञानरहिताः) सन्तः ‘ते’ (त्वदीयेषु) ‘पुरुषत्रा’ (पुरुषेषु)
‘यत्’-‘कच्चन आगः’ (दं-कमप्यपराधं) ‘चक्रम’ (कृतवन्तः) । ‘अदितेः’
(अखण्डनीयस्य) तव अस्मान् ‘अनागाः’ (अपराधरहितान्) ‘सु’-
‘कृधि’ (सुष्ठु कुरु) । हे ‘अग्ने’, ‘एनांसि’ (अस्मदीयानि पापानि)
‘विव्वक्’ (सर्वथा) ‘वि’-‘शिअथः’ (विशेषेण अयितानि कुरु) ।

तत्रैव याज्यामाह,—“यथा ह तदसवो गौर्यं चित् पदि
सितामसुञ्चता यजत्राः । एवा त्वमस्मात् प्र सुञ्च व्यः हः प्रातार्यग्ने
प्रतरान्न आयुः^(२२)” इति । ‘यजत्राः’ (यष्टव्याः), ‘वसवः’
(जगन्निवासहेतवः) अग्निना सहिताः हे देवाः, ‘पदि सितां’
(बन्धनस्थाने स्वकीयस्य पाशस्य आक्रमणेन पादे बद्धां) ‘गौर्यं’-‘चित्’
(गौरीमपि) यांकाञ्चित् गौरवर्णाङ्गाम् ‘असुञ्चत’ (बन्धान्मुक्तीकृतवन्तः) ।
हे ‘अग्ने’, ‘तत्’ ‘यथा ह’ (येनैव प्रकारेण तद्वन्धमोचनं कृतं),

* ‘सु’ इति पाठो सर्वत्र पठित इव प्रतिभाति ।

‘एवा त्वम्’ (एवमेव त्वमपि) ‘अस्मत्’ (अस्मात्सकाशात्) ‘व्यंहः’
(विविधं पापं) ‘प्र’-‘मुञ्च’ (प्रकर्षेण मुक्तं कुरु) । ‘नः’ (अस्मदीयम्)
‘आयुः’ ‘प्रतरां’ (अत्यधिकं) यथा* ‘प्रातारि’ (प्रतर सम्पादय) ॥

अत्र विनियोगसंग्रहः,—

अग्नयेऽहोमचेऽष्टाक-पालां इत्यादिनेरिताः ।

इष्टयोऽग्नेर्मन्त्रयुक्ता याज्यास्तासु क्रमादिमाः ॥

अग्नेराग्नेयके, दीन्द्रस्यैन्द्रे, मन्वे ह्यनन्तरे ।

मैत्रावरुणके, वायोर्वायो-सावित्रके, रथी ॥

आश्विने, मरुतां मारु-ते, देवा वैश्वदेविके ।

अनुदयोश्चानुमते, वैश्या वैश्वानरे तथा ॥

द्यावापृथिव्यके ये तु, यत्ते स्विष्टकृतीर्यते ।

अनुवाके पञ्चदशे मन्त्रा द्वाविंशतिर्मताः ॥

वेदार्थस्य प्रकाशेन तमो हार्दं निवारयन् ।

पुमर्याश्वतुरो देयाद् विद्यातीर्थमहेश्वरः ॥

इति सायनाचार्यविरचिते माधवीये वेदार्थप्रकाशे कृष्णयजुः-
संहिताभाष्ये चतुर्थकाण्डे सप्तमप्रपाठके पञ्चदशोऽनुवाकः ॥ ० ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीरबुद्ध-
भूपालसाम्राज्यधुरन्धरेण सायनाचार्येण विरचिते माधवीये वेदार्थ-
प्रकाशनामकतैत्तिरीययजुःसंहिताभाष्ये चतुर्थकाण्डे सप्तमः प्रपाठकः
सम्पूर्णः ॥ ० ॥

* अत्र ‘तथा’ इति पदं पतितमिव प्रतिभाति ।

† अग्नयेऽहोमचेष्टाकपाल इति सर्वत्र पाठो न सम्यक् ।

शुद्धिपत्रम् ।

शुद्धिपत्रम् ।	शुद्धिपत्रम् ।	पृष्ठा ।	पङ्क्तिः ।
२५ वक्ष्यामः" इति	वक्ष्याम इति	७ ..	१६
२६ फलयग्रहीणा	फलग्रहीणा	१४ ..	१०
२७ त	ते	१५ ..	१०
२८ मस्त्रयु(२)	मस्त्रयु(२)	१५ ..	१२
२९ उवन्तरिक्त	उर्वन्तरिक्त	१५ ..	१६
३० चिकीर्षते	चिकीर्षते	१६ ..	५
३१ — जिघमि	जिघमि	१६ ..	२०
३२ प्राप्नुयुः(एवमेव सर्वत्र पाठः)	प्रापुः	१८ ..	११
३३ दच्छेम(८)	दच्छेम	२४ ..	२०
३४ इरिष्याम(८)	इरिष्याम(८)	२४ ..	२२
३५ अग्निं	अग्निः	२५ ..	१०
३६ अन्वज्जि	अन्वज्जि	२६ ..	४
३७ द्यावा	द्यावा	२६ ..	११
३८ वचस्वती	वचस्वती	२७ ..	१६
३९ — तेजः प्राप्तिः	तेजः—प्राप्ति	२८ ..	१६
४० आशु दृतो	आशु दृतो	५० ..	१८
४१ वाजी (एवमेव सर्वत्र पाठः)	वाजि	६१ ..	१०
४२ कर्मण्यां	कर्मण्यां	६६ ..	१४
४३ परे	पदे	६६ ..	२०
४४ बुद्धि	बुद्धि	७३ ..	६
४५ उखा कर्त्रे	उखा-कर्त्रे	७८ ..	७
४६ धारयितुः'	धारयितुः)	८४ ..	९
४७ मुख्याः	मुख्याः	८५ ..	११
४८ बोधयनं	बोधयनं	८८ ..	११
४९ वृधः	वृधे	८९ ..	३



शुद्धिपत्रम् ।

हः	पृष्ठायां ।	पङ्क्ता ।	अशुद्धम् ।	शुद्धम् ।
म)	२६० ..	२ ..	परुषशीर्षं ..	पुरुषशीर्षं
॥	२६५ ..	६ ..	यस्मादवम् ..	यस्मादेवम्
	२६७ ..	५ ..	सर्पेण ..	सर्पेण
	३०० ..	१३ ..	आसन्निघन् ..	आसन्निघृन्
	३०३ ..	२२ ..	'त' ..	'ते'
	३१४ ..	१० ..	कर्मणं ..	कर्मणं
	" ..	१५ ..	चक्षु ..	चक्षु
	" ..	" ..	चाक्षुषाणि ..	चाक्षुषाणि
	३१८ ..	११ ..	मन्त्र ..	मन्त्रे
	३२१ ..	१२ ..	स उ वेक ..	स वेक इति पाठो अवितुं युक्तः
॥	३२६ ..	१ ..	(भ्रातृपुत्रादयः) । ..	(भ्रातृपुत्रादयः)
	३२८ ..	१ ..	नाभिर्वि ..	नाभिर्वि
	३३८ ..	१४ ..	आश्विन्यादीयका ..	आश्विन्यादीयका
	३४८ ..	११ ..	प्रशंसति ..	प्रशंसति
	३५० ..	१७ ..	स्थित ..	स्थिते
	३५८ ..	१८ ..	'ऊर्द्धा' ..	ऊर्द्धा
	३५२ ..	८ ..	लोक ..	लोक
	३५३ ..	१६ ..	कुर्वन्ती ..	कुर्वती
जुः	३५७ ..	४ ..	त्रयस्त्रिंश ..	त्रयस्त्रिंश
	३६१ ..	१० ..	वर्चसा ..	वर्चसाऽ
	३६४ ..	२२ ..	सहोपधानं ..	सहोपधानं
बुक्	३६५ ..	१५ ..	वृचक्षाः ..	वृचक्षाः
र्यः	" ..	१८ ..	जजिन्नम् ..	जनिन्नम्
कः	३६८ ..	२२ ..	प्रादक्षिण्येण ..	प्रादक्षिण्येण
	३७६ ..	११ ..	रक्षत्यूर्ज ..	रक्षत्यूर्ज
	३७६ ..	१५ ..	धाता ..	धाता



शुद्धिपत्रम् ।

श्रुत्या ।	पङ्क्ति ।	अशुद्धम् ।	शुद्धम् ।
६४	६	पङ्क्ति	पदपङ्क्ति
	७	रक्ष	अक्षर
७	१५	तपिष्ठेन	तपिष्ठेन
८	४	यविष्ठ	यविष्ठ
	१६	प्रैषा	प्रैषा-
११	१२	परस्या	परस्या
१२	११	वैश्यकर्म्मणि	वैश्यकर्म्मणो इति भवितुं युक्तं
१३	७	स्तौमौ	स्तौमौ
१४	७	श्रूरो	श्रूर
१४	१४	नो नुमो	नोनुमो
१५	१४	{ (यजमाने) }	{ यजमाने }
१६		{ संमिश्रयसि }	{ (संमिश्रयसि) }
१७	१६	सुष्टु	सुष्टु । एवं परत्र
१८	१	‘उषः’	‘उषसः’
१९	११	अग्ने त्व	अग्ने त
२०	७	आभिष्टे	आभिष्टे
२१	१२	चित्पुरुषस्य	कस्यचित् पुरुषस्य
२२	१०	अर्धे	अर्धे



INDEX

TO THE

FOURTH VOLUME OF THE TAITTIRÍYA SANHITÁ.

FOURTH KÁNḌA—AGNIKÁNḌA.

PRAPÁTHAKAS—I—VII.

PRAPÁTHAKA I.

I—XI.	Anuvákas.—Ukhásambharane	mantráh, ...	1—151
I.	Anuváka.	Abhryádánam, ...	1—15
II.	„	Mridákrántih, ...	15—37
III.	„	Mritkhananam, ...	37—49
IV.	„	Mridáharanam, ...	50—65
V.	„	Ukhánirmáṇam, ...	66—78
VI.	„	Ukhásanskúraḥ, ...	78—87
VII.	„	Sámidhenyah, ...	87—93
VIII.	„	Aprírúpa-Prayájayáyáh, ...	94—113
IX.	„	Agnutpádanam, ...	113—126
X.	„	Agnidhāranam, ...	127—142
XI.	„	Vaiśvadeve havishám yágyānuvákýáh,	142—151

PRAPÁTHAKA II.

I—XI.	Anuvákas.—DevaYajanagrahaḥ,	... 152—308
I.	Anuváka.	A'sandyám ukhágneḥ sthāpanam, ... 152—166
II.	„	Ukhágneḥ upasthānam, ... 166—175
III.	„	Ukhágneḥ chayanadeśam prati nayanam, ... 175—188
IV.	„	Gárhapatyágneḥ chayanam, ... 188—202
V.	„	A'havaniya-chayanārtham bhubaḥ karshaṇam, ... 202—225
VI.	„	Oshadhibāpāḥ, ... 226—239
VII.	„	Lośhtrakshepádikam, ... 239—252
VIII.	„	Rukmādyupadhānam, ... 252—264
IX.	„	Svayamātrīṇṇádīśhtakopadhānam, ... 265—286
X.	„	Paś us'irshopadhānam, ... 287—299
XI.	„	Varunapraghāse yágyānuvákýáh, ... 299—308

PRAPĀTHAKA III.

Chiti I.

I—XIII	Anuvāka. — Chiti. ...	309—413
I.	Anuvāka. Ajasyāh ishtakāh, ...	309—314
II	" Prātibhritah ishtakāh, ...	314—321
III	" Ajāmalāhritah ishtakāh, ...	321—328

Chiti II.

IV.	" Aśvinyah ishtakāh, ...	328—337
V.	" Vayachyah ishtakāh, ...	338—343

Chiti III.

VI.	" Svaramūtrinnādyāh ishtakāh, ...	343—349
VII.	" Vrihatyādyāh ishtakāh, ...	350—354

Chiti IV.

VIII.	" Akshnayāstomiyāh ishtakāh, ...	355—361
IX.	" Avax ishtah Akshnayāstomiyāh ishtakāh, ...	362—370
X.	" Srishtināmakāh ishtakāh, ...	371—376
XI.	" Vyushtināmakāh ishtakāh, ...	376—389

Chiti V.

XII.	" Asapatnāh Virājas cha ishtakāh, ...	389—396
XIII.	" Yajyanuvākyāh, ...	396—413

PRAPĀTHAKA IV.

Fifth chiti continued up to XI Anuvāka.

I—XII.	Anuvākas, ...	414—562
I.	Anuvāka. Stomabhāgrāh ishtakāh, ...	414—422
II.	" Nakāsadah ishtakāh, ...	422—427
III.	" Chodāh ishtakāh, ...	428—437
IV.	" Chhandasah ishtakāh, ...	437—454
V.	" Sanynagādyāh ishtakāh, ...	455—459
VI.	" Viśvajyotirādyāh ishtakāh, ...	459—468
VII.	" Bhūtyaskridādayāh ishtakāh, ...	468—472
VIII.	" Indrutānvah ishtakāh, ...	473—476
IX.	" Yajnatānvah ishtakāh, ...	476—481
X.	" Nakshatreshhtakāh, ...	481—486
XI.	" Ritatyāh ishtakāh, ...	487—497
XII.	" Yajyanuvākyāh, ...	497—508

PRAPÁTHAKA V.

I—XI.	Anuvákas.—Rudrádhyáya,	509—562
I.	Anuváka.	Rudrasya tanoh prasádanam,	...	509—518
II.	„	Ubhayato-namaskárāṇi yajunshi,	...	518—521
III.	„	Ditto,...	...	522—526
IV.	„	Ditto,...	...	526—529
V.	„	Namaskáropakramāṇi yajunshi,	...	529—531
VI.	„	Ditto,...	...	532—534
VII.	„	Ditto,...	...	534—536
VIII.	„	Ditto,...	...	537—539
IX.	„	Ditto,...	...	540—542
X.	„	Richaḥ mantrāḥ,	...	543—551
XI.	„	S'ishtāḥ richaḥ yajunshi cha,	...	551—562

PRAPÁTHAKA VI.

AGNISANSKÁRAḤ ÁŚVAMEDHÁNGĀNI CHA.

I—X.	Anuvákas,	563—673
I.	Anuváka.	Parishechana-vikarshanádayaḥ,	...	563—579
II.	„	Vais'vakarmaṇa-homaḥ,	...	579—593
III.	„	Agnipraṇayanam,	...	594—604
IV.	„	Apratiratha-súktam,	...	604—615
V.	„	Agnisthápanam,	...	616—632
VI.	„	Áśvamedhāngam kavachádi-sannāhaḥ,	...	633—646
VII.	„	Áśvastomíya-mantrāḥ,	...	646—656
VIII.	„	Ditto,...	...	657—663
IX.	„	Ditto,...	...	664—673

PRAPÁTHAKA VII.

I—XV.	Anuvákas.—Vasudhárádayaḥ sanskárāḥ,	...	674—744
I to XI.	Anuvákas.	Vasudháráhoma-mantrāḥ,	...
XII.	Anuvaka.	Vájaprasaviyahomaḥ,	...
XIII.	„	Agniyogaḥ,	...
XIV.	„	Vihavyaḥ ishṭakāḥ,	...
XV.	„	Áśvamedhasambandhinyo yájya- nuvákhyāḥ,	...
			733—744

LIST OF BOOKS FOR SALE

AT THE LIBRARY OF THE

ASIATIC SOCIETY OF BENGAL,

No. 57, PARK STREET, CALCUTTA,

AND OBTAINABLE FROM

THE SOCIETY'S LONDON AGENTS, MESSRS. TRÜBNER & CO.

57 AND 59, LUDGATE HILL, LONDON, E. C.

BIBLIOTHECA INDICA.

Sanskrit Series.

hātanya-chandrodaya, Nāṭaka, 3 fasci.....	Rs. 1 14
anta Sūtra, As'valāyana, 11 fasci.	6 14
— Lātyāyana, 9 fasci.....	5 10
ankara Vijaya, 3 fasci.	1 14
asa-rūpa, 3 fasci.....	1 14
ausbitaki Brāhmanopanishad, 2 fasci.	1 4
ankhya-sāra, 1 fasci.	0 10
alita-vistara, 6 fasci.	3 12
— Translation, 1 fasci.	1 0
aittiriya Brāhmaṇa, 24 fasci.	15 0
aittiriya Saṁhitā, 31 fasci.	19 6
aittiriya Aranyaka, 11 fasci.	6 14
aitri Upanishad, 3 fasci.	1 14
śvalāyana Grihya Sūtra, 4 fasci.....	2 3
maṁsā Darsana, 15 fasci.....	9 6
lāṅgā Brāhmaṇa, 19 fasci.	11 14
opatha Brāhmaṇa, 2 fasci.	1 10
tharvāna Upanishads, 5 fasci.	3 2
gni Purāna, 14 fasci.	8 12
ma Veda Saṁhitā, 37 fasci.	23 12
opāla Tāpanī, 1 fasci.....	0 10
tiśāha Tāpanī, 3 fasci.	1 14
aturvarga Chintāmaṇi, 36 fasci.....	22 8
obhūkiya Grihya Sūtra, 12 fasci.	7 8
lāṅgā Chhandah Sūtra, 3 fasci.....	1 14
aittiriya Prātis'akhiya, 3 fasci.	1 14
ātharvā Rāsu, by Chand Bardai, 4 fasci.....	2 8
— Translation, Part II, 1 fasci.	1 0
śjatarangini,	4 0
ahābhārata, vols. III. and IV.,	40 0
arāṇa Sangraha,	1 0
āli Grammar, 2 fasci.....	1 4
itareya Aranyaka of the Rig Veda, 5 fasci.	3 2
lhandogya Upanishad, English, 2 fasci.....	1 4
ākhya Aphorisms, English, 2 fasci.	1 4
āthiya Darpana, English, 4 fasci.....	2 8
maṁsa Sūtra, English,	1 0
ātantra, 6 fasci.	6 0
āmandakiya Nītisāra, 4 fasci. (Fasci. 1, out of stock.)	2 8
āmatī, 8 fasci.	5 0
phorisms of Sāndalya, English, Fasci. 1.,	0 10
ayū Purāna, 6 fasci.	3 12
lathā Sarit Sāgara, English Translation, 7 Fasci.....	7 0

Prakrit Lakshanam, fasci. 1.,	Rs.
Nirukta, 2 fasci	
Vishnumriti, fasci. 1.,	
Srauta Sutra of Apastamba, fasci. 1.,	

Arabic & Persian Series.

Dictionary of Arabic Technical Terms, 20 fasci., complete,	Rs. 2
Risālah-i-Shamsiyah, (Appendix to Do. Do.),	
Fihrist Tūsi, 4 fasci.	
Nukhbat-ul-Fikr,	
Futūh-ul-Shām, Wāqidi, 9 fasci.	
Futūh-ul-Shām, Azadi, 4 fasci.	
Maghāzi of Wāqidi, 5 fasci.	
Isbah, 28 fasci., with supplement,	2
Tārīkh-i-Firūz Shāhī, 7 fasci.	
Tārīkh-i-Baihaqi, complete in 9 fasci.	
Muntakhab-ut-Tawārikh, vols. I. II. and III., complete in 15 fasci.	
Wis o Rāmūn, 5 fasci.	
Iqbāl-nāmah-i-Jahāngiri, complete in 3 fasci.	
'Alamgir-nāmah, 12 fasci., with index,	
Pādshah-nāmah, 19 fasci., with index,	1
Muntakhab-ul-Lubāb, by Khwān Khān, 19 fasci., with index,	1
Āin-i-Akbarī, Persian text, 4to., 22 fasci.	2
Āin-i-Akbarī, English translation by H. Blochmann, M. A., vol. I.,	1
Farhang-i-Rashidi, 14 fasci., complete,	1
Nizāmī's Khirad-nāmah-i-Iskandari, 2 fasci. complete,	
Akbarnāmah, 17 fasci. with Index,	2
Maāqir-i-'Alamgiri, by Muhammad Sāqi, complete, 6 fasci., with index,	
Haft Asmān, history of the Persian Masnawī,	
Tabaqāt-i-Nāqiri, English translation, by Raverty, 10 fasci.	11
Tabaqāt-i-Nāqiri, Persian text, 6 fasci.	
History of the Caliphs (English Translation), 6 fasci.	

MISCELLANEOUS.

Journal of the Asiatic Society of Bengal from vols. XII to XX, 1843-51, to Subscribers at Re. 1 per number and to non-subscribers at Re. 1-8 per number; vols. XXIV, XXVI, XXVII, 1855, 1857-58, and vols. XXX, XXXIII to XLIX, 1861, 1864-80, to Subscribers at 1-8 per number and to non-subscribers at Rs. 2 per number.

Asiatic Researches, vols. VI. to XI. and vols. XIII. XVII. XIX. and XX.	each,	Rs. 1
Do. Do. Index,		
Catalogue of Fossil Vertebrata,		
— of Arabic and Persian Manuscripts,		
Tibetan Dictionary,		
— Grammar,		
Notices of Sanskrit Manuscripts, 14 fasci.		
Istilahāt-i-Sūfiyah. Edited by Dr. A. Sprenger, 8vo.		
Jawāmi' ul-'ilm ir-riyāzi, 168 pages with 17 plates, 4to.		
Aborigines of India, by B. H. Hodgson,		
Examination and Analysis of the Mackenzie Manuscripts, by the Rev. W. Taylor,		
Han Koong Tsew, or the Sorrows of Han, by J. Francis Davis,		
'Ināyah, a Commentary on the Hidāyah, Vols. II. IV.,		
Analysis of the Sher Chin, by Alexander Csoma de Körös,		
Khazānat-ul-'ilm,		
Sharayāt-ul-Islām,		
Anis-ul-Musharrahin,		
Catalogue Raisonné of the Society's Sanskrit MSS. Part I, Grammar,		
Moore and Hewitson's Descriptions of New Indian Lepidoptera, Part I, with 3 Coloured Plates,		